

# محاسبہ قادیانیت

جلد ۱

بابو الہی بخش



عالمی مجاہدین تحفظ ختم نبوت

# محاسبہ قادیانیت

جلد ۱

بابو الہی بخش

عالمی انجمن تحفظ ختم نبوت

حضور باغ روڈ، ملتان۔ 061-4783486

## بِسْمِ اللّٰهِ الرَّحْمٰنِ الرَّحِیْمِ

نام کتاب : محاسبہ قادیانیت جلد اول (۱)

مصنف : بابوالہی بخش

صفحات : ۴۹۶

قیمت : ۳۰۰ روپے

مطبع : ناصر زین پریس لاہور

طبع اول : اگست ۲۰۱۵ء

ناشر : عالمی مجلس تحفظ ختم نبوت حضوری باغ روڈ ملتان

Ph: 061-4783486

## بِسْمِ اللّٰهِ الرَّحْمٰنِ الرَّحِیْمِ

## فہرست

۴	عرض مرتب
۱۰	تمہید
۱۷	عرض حال
۲۲	باب اول.....درحالات
۲۹	شرح
۳۱	مرزا قادیانی کے دس جھوٹے الہامات
۷۷	باب دوم.....بجواب رسالہ ضرورۃ الامام
۱۴۴	مرزا کی لعنتیں مرزا پر
۱۹۸	حضرت عمرؓ کے حالات
۲۲۸	الہامات مولوی عبدالرحمن صاحب مرحوم لکھو کے
۲۵۰	الہامات حافظ حاجی مولوی عبدالحق دربارہ مرزا قادیانی
۲۵۲	کشوف والہامات میاں شیر محمد حداد امرتسری
۲۵۳	عاجز خاکسار کے الہامات
۳۱۵	منشی کنہیا لال کا دعویٰ
۳۱۶	اکبر بادشاہ
۳۱۷	بایزید روشن
۳۱۸	مسئلہ کذاب
۳۲۰	طلیحہ اسدی
۳۲۰	مفتی رفیق
۳۲۲	محمد بن تو مرت
۳۶۳	انگریزی اخبار میں سلطان احمد خان کا مضمون
۳۸۶	حکیم نور الدین
۴۲۲	معجزات رسول اللہ ﷺ
۴۲۶	کرامات صحابہ والتابعین والصلحین رضوان اللہ تعالیٰ علیہم اجمعین الی یوم الدین
۴۳۱	احوال شیطانہ کے متعلق
۴۶۸	تاشیر کو اکب
۴۷۵	باب سوم..... متعلق خط مولوی عبدالکریم سیالکوٹی قادیانی ملحقہ رسالہ کا جواب
۴۹۱	باب چہارم..... متعلق معافی انکم ٹیکس و تازہ نشان ملحقہ رسالہ



بِسْمِ اللّٰهِ الرَّحْمٰنِ الرَّحِیْمِ

## عرض مرتب

الحمد لله و كفى وسلام على عباده الذين اصطفى • اما بعد!

قارئین کرام! آپ دوستوں کو معلوم ہے کہ محض حق تعالیٰ کی طرف سے عنایت کردہ توفیق و احسان کے ساتھ احتساب قادیانیت کا سلسلہ ساٹھ جلدوں پر پہنچا تو اسے یہاں پر ختم کر دیا گیا۔ اس لئے کہ ساٹھ جلدوں پر مشتمل اس سیٹ کو ہمہ وقت مکمل رکھنا، خاصا دشوار کام ہو گیا تھا اور ساٹھ جلدوں کا حساب رکھنا بھی بہت سارے مسائل کا باعث بن رہا تھا۔ چنانچہ مجلس کے رفقاء نے فیصلہ کیا کہ احتساب قادیانیت کو تو ساٹھ جلدوں پر بند کر دیا جائے۔ البتہ رد قادیانیت پر قدیم، اہم ترین، نایاب، کتب و رسائل کو شائع کرنے کا سلسلہ بند نہیں ہونا چاہئے۔ وہ جاری رہنا چاہئے۔ اس کے سلسلہ اشاعت کا ٹائٹل بدل دینا چاہئے۔ چنانچہ اس کتاب سے ”محاسبہ قادیانیت“ کے نام پر نیا سلسلہ شروع کر رہے ہیں اور آپ کے ہاتھوں میں موجود کتاب اس سلسلہ کی جلد اول سے اور اب انشاء اللہ یہ سلسلہ بھی بڑی تیزی سے جاری رہے گا۔

”محاسبہ قادیانیت“ کی جلد اول کی کتاب کا نام ”عصائے موسیٰ“ ہے جو سن ۱۹۰۰ء میں اشاعت پذیر ہوئی۔ اس کتاب کی اشاعت کے بعد کذاب قادیان، آٹھ سال زندہ رہا اور یہ کتاب اس کے سینہ پر موٹگ لٹی رہی۔ واقفین جانتے ہیں کہ مرزا قادیانی جہاں کہیں اس کتاب یا اس کے مصنف کا نام لیتا ہے جن بھن کر لیتا ہے۔ مصنف اپنی کتاب سمیت مرزا قادیانی کے لئے سوہان روح اور سرطان جسم بنے رہے۔

اس کتاب کے مصنف کا نام بابوالہی بخش تھا۔ گورنمنٹ کے ملازم تھے اور اکاؤنٹینٹ کے منصب دار تھے۔ بابوالہی بخش، حافظ محمد یوسف، منشی عبدالحق یہ تین چار حضرات تھے۔ جو اہل

حدیث رہنما صوفی محمد عبداللہ غزنوی سے بیعت تھے۔ ادھر اس زمانہ میں مولانا محمد حسین بٹالوی مرزا قادیانی کی پشت پر تھے۔ نتیجہ میں یہ حضرات ”رہبر“ کی تلاش میں ”راہزن“ کے ہاتھوں اغوا ہو کر کفر و دجل کی وادی میں سرگردان اور محبوس ہو گئے۔

حق تعالیٰ کے کرم کو دیکھئے ادھر مولانا محمد حسین بٹالوی مرزا کی پشت سے اتر کر اس کے سامنے سرود ہو کر تلافی مافات کرنے لگے اور ایسی تلافی کی کہ دنیا عیش عیش کراٹھی۔ ملک کے کونہ کونہ میں پھر کر مرتد قادیان کے ”کفر بواح“ کے فتوے حاصل کئے۔ ادھر بابوالہی بخش، حافظ محمد یوسف اور عبدالحق پر بھی مرزا قادیانی کا کفر الم نشرح ہو گیا۔ آج کی مجلس میں پس منظر واضح کرنے کے لئے ارتجالاً یہ چیزیں نوک قلم پر آگئیں۔ ورنہ مجھے تو بنیادی طور پر اس کتاب ”عصائے موسیٰ“ کے مؤلف بابوالہی بخش (متوفی ۱۷ اپریل ۱۹۰۷ء) کے متعلق عرض کرنا ہے۔ منشی الہی بخش گورنمنٹ ملازم تھے۔ ملتان کے رہنے والے تھے۔ ملازمت کے سلسلہ میں ڈیرہ غازی خان اور لاہور بھی رہے۔ اس زمانہ میں مولانا صوفی محمد عبداللہ غزنوی تھے۔ بابوالہی بخش ان کے مرید تھے۔ ۱۸۸۳ء براہین احمدیہ کی تصنیف کے وقت ہی بابوالہی بخش، مرزا قادیانی کے ہاتھوں وادی کفر میں اغوا ہو گئے۔

اس کتاب کے مؤلف بابوالہی بخش مرزا قادیانی کے نظریات پھیلانے میں اس حد تک ساعی تھے کہ بابو پیر بخش پوسٹ ماسٹر جو بعد میں مرزا قادیانی کے خلاف علم لے کر میدان میں آئے اور اپنے زمانہ میں رد قادیانیت کے عنوان پر صف اول کے رہنماؤں میں شامل تھے۔ ان کو مرزا قادیانی کا مداح بنانے کی بابوالہی بخش نے دعوت دی تھی۔ بابوالہی بخش عرصہ تک مرزا قادیانی کے مخلص مرید رہے۔ ہوا یہ کہ ان کے شیخ اول مولانا صوفی عبداللہ صاحب غزنوی بھی الہام سناتے تھے۔ مرزا قادیانی کا تو سارا دھندا ہی الہامات کا ذبہ کے ارد گرد گھومتا تھا۔ بابوالہی بخش کو بھی ماحول نے اتنا متاثر کیا، کہ یہ بھی الہامات سنانے لگے۔ ابتداء میں مرزا قادیانی اپنے حق میں اس

کے الہام سن کر سردھنٹا اور ڈونگرے برساتا تھا۔ بابوالہی بخش بھی الہامات کی کشتی پر سوار ہو کر دور نکل گئے۔ اب ایک دن بابوالہی بخش نے کہا کہ جناب مرزا صاحب! کیا ایک ملہم کو بھی کسی کی بیعت کی ضرورت ہے؟ مرزا قادیانی ایسا شاطر و مکار فوراً تاڑ گیا کہ یہ شکار ہاتھ سے گیا۔ مرزا قادیانی نے فوراً ”ضرورة الامام“ نامی کتاب لکھی۔ قادیانی کہتے ہیں کہ یہ کتاب ڈیڑھ دن میں لکھی۔ اگر یہ صحیح ہے تو گویا بابوالہی بخش نے سوال کیا کیا؟ گویا مرزا قادیانی کو تے توے پر کھڑا کر کے سرتا پیرا سے آتش زدہ کر دیا۔ جب کہ خارش زدہ پہلے سے تھا، وہ پاگلوں کی طرح ہو گیا۔ کتاب نہ لکھتا تو کیا کرتا؟ اب لکھا کیا؟ کہ امام ایسے ہونا چاہئے۔ ویسے ہونا چاہئے۔ خوب قلابے ملائے۔ اس میں سے ایک یہ بھی سنیں۔ مرزا قادیانی نے لکھا (مریدوں کو پیروں کی ایسے ضرورت ہے) جیسا کہ ”عورت کو مرد کی“ (ضرورة الامام ص ۹، جزائن ج ۱۳ ص ۲۸۰)

قارئین! بار بار پڑھئے اور سردھنٹئے کہ مرزا قادیانی کے نزدیک امام، ملہم، مامور، پیر، روحانی رہنما کو مرزا قادیانی کس سے تشبیہ دے رہے ہیں؟ مرید اور مطیع کو عورت اور پیر کو مرد کہہ کر مرزا قادیانی کیا سبق دینا چاہتے ہیں؟ یہی نا کہ مرید ساری زندگی نیچے لگا رہے۔ سراٹھا کر چلنے کی اجازت نہیں۔ لیکن مرزا قادیانی کی اس تجویز و تشبیہ پر مرید بابوالہی بخش صاحب کے الہامات نے بھی شدت اختیار کر لی۔ اس نے موقف اختیار کیا کہ اگر مرزا قادیانی کو الہام ہوا کہ مرزا قادیانی مثیل مسیح ہے تو مجھے الہام ہوا ہے کہ میں مثیل موسیٰ ہوں۔ عیسیٰ علیہ السلام، موسیٰ علیہ السلام کے تابع تھے تو مثیل مسیح مرزا بھی مثیل موسیٰ (بابوالہی بخش) کے تابع ہے۔ گویا اس الہام نے ساری کایا پلٹ دی۔ مرزا قادیانی بابوالہی بخش کو عورت اور خود کو مرد کہتا تھا۔ لیکن اب بابوالہی بخش نے خود کو مرد کہہ کر مرزا قادیانی کو عورت بنا دیا۔ چنانچہ مرزا قادیانی کو اس کے ملہم نے یہ کہا کہ: ”بابوالہی بخش چاہتا ہے کہ تیرا حیض دیکھے یا کسی پلیدی اور ناپاکی پر اطلاع پائے..... تجھ میں حیض نہیں بلکہ وہ بچہ ہو گیا ہے۔ ایسا بچہ بمنزلہ اطفال اللہ ہے۔“ (تمتہ حقیقت الوحی ص ۱۴۳، جزائن ج ۲۲ ص ۵۸۱)

اے کاش! قادیانی کرم فرما، غور کریں کہ بابوالہی بخش، مرزا قادیانی کے اعصاب پر ایسے سوار ہوا کہ وہ مرزا قادیانی کو وہ مرد نظر آنے لگا اور اس مرد کامل نے مرزا قادیانی کے حیض کو بھی ”بچہ“ میں تبدیل کر دیا۔ ”لعنت بر پدر فرنگ“ مرید جو عورت تھا وہ پیر یعنی مرد بن کر مرزا قادیانی کے لئے، بچہ جو بمنزلہ اطفال اللہ ہے کا باعث ہو گیا۔

قادیانی غور فرمائیں کہ مرزا قادیانی کے ذہن پر بابوالہی بخش ایسے سوار ہوا کہ واقعی مرزا قادیانی اسے اپنے اوپر کامیاب سوار کی طرح نہ صرف دیکھنے لگا بلکہ خواب بھی یہی آنے لگے۔

بابوالہی بخش کی اپریل ۱۸۹۸ء سے مرزا قادیانی کے ساتھ خط و کتابت شروع ہوئی۔ مرزا قادیانی نے بنگلہ اور اصرار بابوالہی بخش کو مجبور کیا کہ تم اپنے الہامات جو میرے بارے میں ہیں وہ شائع کرو۔ اس نے اس کتاب میں نہ صرف وہ الہامات شائع کئے بلکہ مرزا قادیانی کی کتاب ”ضرورت الامام“ کے ایک ایک جملہ کا جواب بھی دیا۔ تو بڑے سائز کی چار سو ساٹھ صفحہ کی کتاب تیار ہو گئی۔ جو ۱۹۰۰ء میں انہوں نے شائع کر دی۔ اب کمپیوٹر پر ان صفحات کی تعداد اور بڑھ گئی ہے۔ یہ کتاب آج سے ایک سو پندرہ سال پہلے کی ہے۔ اس میں الہامات بھی درج تھے۔ میں نے بعض مقامات سے کچھ حصہ حذف بھی کیا۔ لیکن ”جیسا منہ ویسی چھیڑ“ جیسے مرزا قادیانی کا سارا کھیل اس کے ملعونانہ نام نہاد الہامات کے گرد گھومتا تھا۔ اس طرح اس کتاب کے مصنف نے بھی مرزا قادیانی کو اس کے قائم کردہ منہاج پر ہی ایسے زیر کر کے خود اس کی پشت پر سواری کرنے لگا۔ کتاب چھپنے کے بعد بابوالہی بخش سات سال زندہ رہا اور مرزا قادیانی کی چڑی سے کھیلتا رہا۔ مرزا قادیانی کے اس دور میں کیا شب و روز ہوتے تھے۔ اس کے بعد مرزا قادیانی نے جو بھی کتاب لکھی اس کتاب ”عصائے موسیٰ“ اور اس کے مصنف کو نشانہ بنایا۔ تا آنکہ اس کتاب کا مصنف ۱۹۰۷ء میں، اور مرزا قادیانی وہی تباہی بکتے ۱۹۰۸ء میں عالم آخرت کو روانہ ہوئے اور

مرزا قادیانی اپنے الہام ”میں سوتے سوتے جہنم میں پڑ گیا“ (تذکرہ ص ۵۳۵، طبع سوم) کا مصداق بن گیا۔

ایک سو پندرہ سال پہلے کی کتاب چھاپنے پر کہ کس کس طرح، کس کس اللہ کے بندہ نے مرزا قادیانی کو ناکوں چنے چبوائے۔ اس کتاب میں بہت سارے واقعات کا مصنف نے جگہ جگہ ذکر کیا ہے۔ اتنی قدیم کتاب کی اشاعت مرزا قادیانی کے ماننے والوں کو دعوت دیتی ہے کہ مرزا قادیانی کے تجویز کردہ نسخہ علاج سے مرزا قادیانی کی نام نہاد مسیحیت کا علاج کریں۔ یہی ہوا کہ مرزا مثیل مسیح تو الہی بخش مثیل موسیٰ۔ پس مسیح علیہ السلام موسیٰ علیہ السلام کے تابع تھے۔ مرزا قادیانی بابو الہی بخش کے تابع ہے۔ مرزا قادیانی نے کہا کہ وہ کیسے؟ الہی بخش نے کہا کہ جیسے آپ ویسے میں۔ تم مثیل مسیح تو میں مثیل موسیٰ۔ تو میرے تابع۔ مرزا قادیانی نے کہا کہ مجھے تو الہام ہوا۔ الہی بخش نے کہا کہ مجھے بھی الہام ہوا۔ مرزا قادیانی نے کہا کہ میرے پاس فرشتہ آتا ہے۔ الہی بخش نے کہا کہ میرے پاس بھی آتا ہے۔ مرزا قادیانی نے کہا کہ تو نے میرا انکار کیا تو جماعت سے خارج۔ الہی بخش نے کہا کہ تو نے میرا انکار کیا تو بھی اسلام سے خارج۔

لیجئے! مرزا قادیانی کے الہی بخش ایسے فنٹ ہوا کہ مرزا قادیانی کے الہامات کی گاڑی کا الہی بخش ”ٹوچین“ کیئے نظر آتا ہے۔ بس یہی اس کتاب کا خلاصہ ہے۔ رہے مرزا قادیانی اور الہی بخش کے الہامات تو ہماری بلا سے ”بوم“ بسے کہ ”ہما“ رہے۔ ویسے بھی بقول مولانا شوکت اللہ میرٹھی کے مرزا قادیانی بغیر دال کے ”بودم“ تھا۔ اس پر تو ہمارا بھی صاد ہے۔

محتاج دعا: فقیر اللہ وسایا!

۲۴ شوال ۱۴۳۶ھ، مطابق ۱۰ اگست ۲۰۱۵ء

بِسْمِ اللّٰهِ الرَّحْمٰنِ الرَّحِیْمِ  
مَسْنَدُ اَمْرِیْ اَسْبَغِیْ شَرَفًا مَسْبُورًا وَ اَسْبِغْ بِهٖ كَوْلًا نَبِیًّا نَبِیًّا  
مَسْبُورًا

# عصائے موسیٰ



جناب بابو الہی بخش صاحب

بِسْمِ اللّٰهِ الرَّحْمٰنِ الرَّحِیْمِ

”نحمدہ ونصلیٰ علیٰ رسولہ الکریم“

﴿ہم اس کی حمد کرتے ہیں اور درود بھیجتے ہیں اس کے رسول کریم پر﴾

تمہید

اما بعد! جو کارروائی محرک و موجب تالیف و اشاعت کتاب ہذا ہوئی وہ خط و کتابت

ذیل سے عیاں ہے۔ جس کی نقل مطابق اصل ہدیہ ناظرین ہے:

..... ۲۷ اپریل ۱۸۹۹ء:

از فقیر محمد یوسف

بخدمت بابرکت مخدومی و مکرمی جناب منشی الہی بخش و منشی عبدالحق

السلام علیکم ورحمۃ اللہ وبرکاتہ

میں کل ۲۶ اپریل ۱۸۹۹ء کو امرتسر سے بسواری ریل دھاریوال کی طرف جا رہا تھا۔

امرتسر کے سٹیشن پر حافظ حامد علی جو مرزا قادیانی کے پرانے رفیق ہیں ملے۔ بٹالہ تک آپ کے

الہامات کے بارہ میں جو مرزا قادیانی کی نسبت ہوئے ہیں گفتگو ہوتی رہی۔ حافظ حامد علی نے کہا

منشی الہی بخش اپنے الہامات کو کیوں نہیں شائع کرتے؟ میں نے کہا کہ الہامات اس واسطے شائع

نہیں کئے گئے کہ شاید مرزا قادیانی ناراض ہو جاویں اور نوبت بعدالت پہنچے۔ حافظ حامد علی بٹالہ

سے علیحدہ ہو گئے اور قادیان کو چلے گئے۔ آج حافظ حامد علی ۲۷ اپریل کو میرے پاس قادیان سے

ایک خط مرزا قادیانی کا لے کر آئے جو آپ کو بجنسہ روانہ کرتا ہوں۔ اب آپ کو لازم ہے کہ جو خط

آپ نے مرزا قادیانی کو لکھا ہے یا تو بذریعہ طبع یا بذریعہ قلمی جس طرح مناسب ہو یعنی تین ہفتہ تک

جلدی مرزا قادیانی کی خدمت میں روانہ کر دیں۔ میرے خیال میں صرف تحریری یعنی قلمی بھیج

دیں۔ مرزا قادیانی کو لکھ دیں کہ دو ہفتہ تک بعد مطالعہ واپس فرمادیں۔ ہمارے خیال میں اس خط کا

طبع ہونا آپ کی طرف سے مناسب نہیں ہے۔ اگر مرزا قادیانی طبع کرانے کی اجازت دیوں تو

طبع کرادیں گے۔ باقی خیریت ہے۔ از دھاریوال جواب امرتسر بدفتر نہر۔



.....۲ تحریر مرزا قادیانی:

میرے پاس شیخ حامد علی ساکن تہہ غلام نبی نے یہ بیان کیا ہے کہ حافظ محمد یوسف ڈپٹی کلکٹر انہار نے مجھ سے یہ کہا تھا کہ منشی الہی بخش اکاؤنٹٹ لاہور کو مرزا غلام احمد کی نسبت کئی الہامات ایسے ہوئے ہیں۔ جن میں اللہ تعالیٰ منشی موصوف کو یہ خبر دیتا ہے کہ غلام احمد مسرف کذاب ہے۔ بلکہ اس سے بھی بڑھ کر الہام ہوئے ہیں۔ لیکن منشی صاحب اس مصلحت سے ان الہامات کو کسی اشتہار کے ذریعہ سے شائع نہیں کرتے کہ مبادا مرزا غلام احمد ہم پر انگریزی عدالت میں نالاش کر دے۔ ہاں! اگر مرزا غلام احمد یہ تحریری وعدہ لکھ دے کہ میں نالاش نہیں کروں گا تو ہم وعدہ کرتے ہیں کہ ہفتہ عشرہ میں کسی اشتہار یا اخبار کے ذریعہ سے ان الہامات کو منشی الہی بخش کے ہاتھ سے شائع کرادیں گے۔ پس چونکہ یہ طریق نہایت عمدہ ہے اور ممکن ہے کہ اس سے کوئی فیصلہ ہو جائے۔ اس لئے میں حضرت عزت کی قسم کھا کر لکھتا ہوں کہ میں ایسے الہامات کے شائع کرنے سے کسی عدالت میں نالاش نہیں کروں گا۔ ہاں! یہ شرط ہے بلکہ نہایت ضروری شرط ہے کہ منشی الہی بخش خدا تعالیٰ کی قسم کھا کر الہامات شائع کریں۔ یعنی تحریر الہامات کے پہلے یہ قسم کھادیں کہ مجھے اللہ جل شانہ کی قسم ہے جو الہامات ذیل میں لکھتا ہوں وہ درحقیقت خدا تعالیٰ کی طرف سے ہیں اور اگر اس تحریر میں میری طرف سے کوئی گستاخی یا جھوٹ یا افتراء ہے تو خدا تعالیٰ اس افتراء کا مجھے پاداش دے۔ یہ لکھ کر یہ الہامات لکھ دیں۔ سو میں یہ رقعہ بخد مت حافظ محمد یوسف صاحب اسی غرض سے لکھتا ہوں۔

الراقم: مرزا غلام احمد بقلم خود!

مکر یہ کہ یہ بھی شرط ہے کہ منشی الہی بخش اپنے تکذیب تفسیق کے الہامات کو اپنے نام اور پورے پتہ عہدہ و سکونت وغیرہ سے شائع کریں اور اگر ایسا نہ ہو تو پھر تین ہفتہ تک انتظار کر کے یہ رقعہ کسی اشتہار یا اخبار کے ذریعہ سے شائع کر دیا جائے گا۔ اس کی ایک نقل اسی غرض سے رکھی گئی ہے۔

نقطہ: ۲۷/۱۲ اپریل ۱۸۹۹ء

گواہ شد گواہ شد گواہ شد گواہ شد گواہ شد  
عبدالرحمن حاجی اللہ رکھا مرزا خدا بخش نور الدین معراج الدین عبدالکریم یا کوٹی  
(مکتوبات احمدیہ ج ۱ ص ۲۶۸، ۲۶۹، طبع جدید)

۱۔ وعدہ تو کر دیا۔ لیکن حسب عادت ایفاندارد بجائے تین ہفتہ کے تیس ہفتہ سے بھی زیادہ گذر گئے۔  
لیکن یہ رقعہ شائع نہ ہوا۔ شاید اس لئے کہ بموجب حکم قرآن مجید انشاء اللہ نہیں کہا تھا۔

..... ۳ جواب الہی بخش:

بسم الله الرحمن الرحيم!

”نحمدہ ونصلی علی رسولہ الکریم“

از الہی بخش بخد مت انھی حافظ محمد یوسف صاحب السلام علیکم ورحمۃ اللہ وبرکاتہ ومغفرتہ ورضوانہ عرض آنکہ والا نامہ جناب و تحریر حضرت مرزا صاحب پینچی۔ عاجز کو تعجب آتا ہے کہ مرزا قادیانی کو تو ماشاء اللہ متانت مستقل مزاجی وقار اور تجربہ کاری کا بڑا دعویٰ ہے یا اب اس قدر تغیر ہوا کہ کچھ حد نہیں۔ ساہا سال سے وہ عاجز سے واقف ہیں۔ چنانچہ دور دراز تجربہ کے بعد مرزا قادیانی نے رسالہ ضرورۃ الامام میں عاجز کی نسبت کئی تعریفی الفاظ بھی درج فرمائے ہیں: ”یعنی بے شر انسان نیک بخت متقی، پرہیزگار اور فرمایا ہے کہ ابتداء سے ہمارا ان کی نسبت نیک گمان ہے اور اخیر پر دعا فرمائی ہے کہ خدا پاک اس کے ساتھ ہو۔ فقط!“

(ضرورۃ الامام ص ۲۶، خزائن ج ۱۳ ص ۴۹۷)

یہ رائے مرزا قادیانی کی کچھ سرسری نہیں۔ بلکہ مدت مدید وعرصہ بعید کے تجربہ کا نتیجہ ہے اور اب مرزا قادیانی تحریر فرماتے ہیں کہ یہ عاجز قسم تحریر کرے اور پھر الہامات لکھے۔ نیز شرائط مقرر فرماتے ہیں کہ اپنا نام، پتہ، سکونت وغیرہ لکھے۔ اس تغیر وتبدیل حالات سے عاجز بہت متعجب ہے اور بار بار خیال آتا ہے کہ علیم خیر نے جو اپنے فضل و کرم سے مرزا قادیانی کے حالات کے تغیر کی عاجز کو الہاماً آیت شریفہ ”ان الله لا یغیر ما بقوم حتی یرغیر واما بانفسہم“ ﴿یشک اللہ تعالیٰ نہیں بدلتا اس معاملت کو جو ساتھ کسی قوم کے ہے جب تک کہ وہ بدل ڈالیں جو ان کے جی میں ہے۔﴾ میں اطلاع فرمائی۔ کیسی صحیح ہے۔ ”سبحان اللہ“ واقعی سب کچھ اللہ پاک کے قبضہ قدرت میں ہے اور ذرہ ذرہ پر اس کا اختیار ہے جو چاہے سو کرے۔

”یقلب کیف یشاء یفعل ما یشاء • ویحکم ما یرید“ (پھیرتا ہے اور کرتا ہے جس طرح چاہتا ہے اور حکم کرتا ہے جو ارادہ کرتا ہے) جناب خیال فرمادیں کہ مرزا قادیانی نے جو کچھ اول عاجز کی نسبت تحریر فرمایا کیا وہ صحیح نہیں کہ اب عاجز سے قسم وغیرہ شرائط لیتے ہیں۔ کیا خدا نخواستہ عاجز کی ان سے کسی قسم کی عداوت دشمنی مقابلہ یا کچھ حسد و بغض ہے۔ معاذ اللہ! یا عاجز ان پر زور ڈالتا ہے کہ وہ خواہ نخواستہ ضرور عاجز کے الہامات کو قبول و تصدیق کریں تا کہ عاجز پر کسی قسم کی شرائط قائم کرنے کی ضرورت و حاجت ہو یا مرزا قادیانی کے نزدیک نعوذ باللہ وہ ذات پاک قادر جل جلالہ عالم الغیب والشہادۃ بدون پتہ نشانی و قسم عاجز کے شناخت کرنے و پاداش دینے میں

مغالطہ کھانے والی ہے۔ جناب کو خود معلوم ہے اور مرزا قادیانی بھی خوب جانتے ہیں کہ عاجز ایک گنہگار بے تعلق اور بفضل و کرم مولیٰ غنی و کریم مستغنی المزاج شخص ہے اور شہرت و جاہ طلبی سے الحمد للہ اس ارحم الراحمین کی منت بیکران و احسان بے پایاں سے متنفر و بیزار پھر عاجز کو کیا ضرور ہے کہ ایسے فضول و بے ضروری مخالف اخلاص شرائط کا پابند ہو۔ ہاں! الہام الہی کی پابندی ضرور ہے اور اپنے اختیار سے باہر ہے۔ مرزا قادیانی کے مخالف جو الہام عاجز کو ہوئے اور ہوتے رہتے ہیں وہ سوائے آپ کے اور تین چار دیگر رفقاء کے بلحاظ ملاقات دیرینہ و بنظر ناراضگی مرزا قادیانی اب تک کسی کو نہیں سنائے گئے اور اسی خیال سے شائع بھی نہیں کئے۔ اگر مرزا قادیانی بخوش دلی و فراخ حوصلگی و اخلاص ان ربانی شہادات کو یعنی الہامات کو بلا کسی شرط و اکراہ و عذر کے سننا گوارا فرماتے ہیں جیسا کہ اہل اللہ کی شان ہوتی ہے تو عاجز کو حسب اجازت و ارشاد و مرزا ان کے بیان و شائع کرنے میں کچھ عذر نہیں۔ لیکن جناب غور فرمائیں کہ جو امور مخالف طبیعت، مخالف وجاہت اور خصوصاً سلسلہ پیری مریدی کے خارج و مضر ہوں تو وہ ضرور طبعاً ناگوار گذرا کرتے ہیں اور پھر جب غصہ آجاتا ہے تو انسان بے قابو ہو کر ایسا ہی ہو جاتا ہے جیسا حدیث شریف میں آیا ہے۔ البتہ عبد الرحمن جن کا حافظ و ناصر خود وہ عزا اسمہ ہو اور جو حکم ”وَالْكَاطِمِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ“ (اور پی جانے والے غصہ کو اور معاف کرنے والے لوگوں سے اور اللہ دوست رکھتا ہے احسان کرنے والوں کو) کے ادب و لحاظ و تعمیل کرنے والے ہوں وہ البتہ مستثنیٰ

۱۔ ”قال رسول الله ﷺ ان الغضب من الشيطان وان الشيطان خلق من النار وانما يطفأ النار بالماء فاذا غضب احدكم فليتوضأ (ابو داؤد)“ ﴿فرمایا رسول اللہ ﷺ نے کہ غضب شیطان سے اور شیطان آگ سے پیدا کیا گیا ہے اور آگ کو پانی بجھاتا ہے۔ پس جب تم میں سے کسی کو غضب (غصہ) آوے تو وہ وضو کرے۔﴾ ”عن ابی ذر ان رسول الله ﷺ قال اذا غضب احدكم وهو قائم فليجلس فان ذهب عنه الغضب والا فليضطجع (رواه احمد والترمذی)“ ﴿ابو ذر سے روایت ہے کہ رسول اللہ ﷺ نے فرمایا کہ جب تم میں سے کسی کو غصہ آوے تو اگر کھڑا ہے تو بیٹھ جاوے۔ اگر پھر بھی غصہ فرو نہ ہو تو لیٹ جاوے۔﴾ ”الا ان الغضب جمرة في قلب ابن ادم الا ترون الي حمرة عينيه وانتفاخ اوداجه فمن وجد من ذلك شيئا فليصق خده بالارض“ ﴿خبردار غصہ ایک کونلہ ہے۔ آدی کے دل میں کیا تو اس کی آنکھوں کی سرخی اور رگوں کا پھولنا نہیں دیکھتے جو شخص ایسا محسوس کر لے اسے چاہئے کہ اپنا رخسار زمین سے لگاوے۔﴾ ”ان الغضب جمرة توقد في القلب الم تروا الي انتفاخ اوداجه وحمرة عينيه فاذا وجد احدكم من ذلك شيئا فان كان قائما فليجلس وان كان جالسا فليتم“ ﴿بیشک غصہ ایک کونلہ سے جو دل میں سلگایا جاتا ہے۔ کیا تم اس کی رگوں کو پھولنے اور سرخی آنکھوں کو نہیں دیکھتے۔ پس جب کوئی اس حالت کو محسوس کرتے ہو اگر کھڑا ہے تو بیٹھ جاوے اگر بیٹھا ہو تو لیٹ جاوے۔﴾ ”قال رسول الله ﷺ ليس الشديد بالصرعة انما الشديد الذم يملك نفسه عند الغضب عليه“ ﴿فرمایا رسول اللہ ﷺ نے کہ سخت زور آور وہ نہیں جو دوسرے کو گرا دے بلکہ وہ ہے جو بوقت غضب اپنے نفس پر قابو رکھے۔﴾

ہیں اور غصہ میں بے قابو نہیں ہوتے اور نہ کسی قسم کی ایذا رسانی کی کارروائی کرنے کی فکر کرتے ہیں۔ سو یہ ہر ایک کا منصب نہیں۔ بحکم آیت کریمہ ”وما یلقھا الا الذین صبروا وما یلقھا الا ذو حظ عظیم“ (اور یہ بات صبر والوں کو اور بڑے نصیب والے کو ملتی ہے) عاجز خاکسار تو رضا مولیٰ کا خواہاں ہے اور اس کے احکام کا پابند کسی سے کچھ مقابلہ نہیں اور نہ کچھ غرض وہ مالک جو چاہے گا آپ ہی سب کچھ کر کے لے گا۔  
 فقط: لاہور، ۷/ مئی ۱۸۹۹ء یوم یکشنبہ!  
 ..... جواب مرزا قادیانی:

بسم الله الرحمن الرحيم!

”نحمدہ و نصلی“  
 ۱۵ مئی ۱۸۹۹ء

بخدمت مکرئی حافظ صاحب حافظ محمد یوسف صاحب السلام علیکم ورحمۃ اللہ وبرکاتہ  
 آپ کا عنایت نامہ پہنچا۔ اگرچہ وہ شرائط جو میں نے لکھے تھے وہ سب قوم کے فائدہ کے لئے لکھی تھی اور ان کے لکھنے سے نہ یہ غرض تھی کہ منشی الہی بخش پر مجھے اعتبار نہیں اور نہ یہ غرض تھی کہ میں نعوذ باللہ ان کے لئے کوئی بد منصوبہ سوچتا ہوں۔ محض نیک نیتی سے لکھا گیا تھا۔ لیکن چونکہ مجھے آسمانی فیصلہ مطلوب ہے۔ یعنی یہ مدعا ہے کہ تالوگ ایسے شخص کو شناخت کر کے جس کا وجود حقیقت میں ان کے لئے مفید ہے، راہ راست پر مستقیم ہو جاویں اور تالوگ اس شخص کو شناخت کر لیں جو درحقیقت خدائے تعالیٰ کی طرف سے امام ہے اور ابھی تک یہ کس کو معلوم ہے کہ وہ کون ہے۔ صرف خدا کو معلوم ہے یا ان کو جن کو خدائے تعالیٰ کی طرف سے بصیرت دی گئی ہے۔

اس لئے یہ انتظام کیا گیا ہے۔ پس اگر جناب منشی الہی بخش کے الہامات درحقیقت خدا تعالیٰ کی طرف سے ہیں تو وہ الہام جو میری نسبت ان کو ہوئے ہیں۔ اپنی سچائی کا کوئی کرشمہ ظاہر کریں گے اور اس طرح یہ خلقت جو واجب الرحم ہے مسرف کذاب سے نجات پا جائے گی اور اگر خدا تعالیٰ کے علم میں کوئی ایسا امر ہے جو اس بدظنی کے برخلاف ہے تو وہ امر روشن ہو جائے گا۔ لہذا میں اس بات سے تو باز آیا کہ منشی کے منہ سے قسم کا اقرار لوں۔ گو خدائے تعالیٰ نے بھی قسمیں کھائی ہیں اور ہمارے سید اور مولیٰ آنحضرت ﷺ کے سامنے بعض اوقات قسمیں کھایا کرتے تھے اور فرمایا کرتے تھے۔ ”والذی نفسی بیدہ“ (قسم ہے اس اللہ کی جس کے ہاتھ میں میری جان ہے) لیکن میں عام لوگوں کو زیادہ توجہ دینے کے لئے خود اس وقت منشی الہی بخش کو قسم دیتا ہوں اور

۱۔ سو چند مریدین جناب کے باقی ساری دنیا کے مسلمان آپ کے نزدیک بے بصیرت ہیں۔ معاذ اللہ!  
 ۲۔ خود بدولت کے الہامات کی سچائی کا کرشمہ دربارہ داماد مرزا احمد بیگ و میعاد عبداللہ آقہم وغیرہ جو ظاہر ہوا اس کو بھی مد نظر رکھیں۔

میری طرف سے منشی موصوف کو یہ قسم ہے کہ اے منشی الہی بخش آپ کو اس خدائے قادر ذوالجلال غیور کی قسم ہے کہ میری نسبت جس قدر آپ کو خدا تعالیٰ کی طرف سے الہامات ہوئے ہیں وہ سب کے سب مع ترجمہ لکھ کر کسی اشتہار کے ذریعہ سے شائع کر دیجئے۔

میں آپ کو اے منشی الہی بخش پھر اس قادر قدوس کی قسم دیتا ہوں کہ آپ ان الہامات میں سے جو آپ نے حافظ محمد یوسف کو یا منشی عبدالحق کو یا کسی اور کو سنائے ہیں یا ابھی سنائے نہیں کوئی الہام مخفی نہ رکھئے۔ میں پھر تیسری مرتبہ اے منشی الہی بخش آپ کو اس وحی و قیوم لا الہ الا اللہ کے مصداق کی قسم دیتا ہوں جس نے آنحضرت ﷺ پر قرآن شریف نازل کیا ہے اور قسم کا منشاء یہی ہے کہ آپ اسی کے منہ کے لئے اسی کی عزت کے لئے اسی کے نام کے ادب کے لئے وہ کل الہامات جو میری نسبت آپ کو ہوئے ہیں اس خط کے پہنچنے سے ایک ہفتہ تک کسی اشتہار کے ذریعہ سے شائع کر دیجئے اور اس اشتہار میری طرف بھی بھیج دیجئے اور کوئی الہام جو میری نسبت ہو چکا ہے مخفی نہ رکھئے اور میں وعدہ کرتا ہوں کہ نعوذ باللہ میری طرف سے نہ کوئی آپ پر نالش ہوگی اور نہ کسی قسم کا بیجا حملہ۔ آپ کی وجاہت و شان پر ہوگا۔ میں جانتا ہوں کہ ایسے سب کام بد ذاتی ہیں۔ میں صرف خدا تعالیٰ سے عقدہ کشائی چاہوں گا تا وہ لوگ جو مجھے مسرف کذاب کا نام دیتے ہیں جو قرآن میں فرعون اور کسی اشد کافر کا نام ہے اور وہ لوگ میرے دعویٰ مسیح موعود ہونے کی تصدیق کرتے ہیں۔ ان میں اللہ تعالیٰ آپ فیصلہ کرے۔ میں تین قسموں کے ساتھ آپ کی خدمت میں عرض کی ہے اور یہ سنت رسول اللہ ﷺ اور تمام پیغمبروں کی ہے کہ جب قسم دے کر ان کو پوچھا جاتا تھا تو وہ اس جواب کو بغیر کم یا زیادہ کرنے کے اور بغیر کسی قسم کی خیانت و تحریف کو ٹھیک ٹھیک مطابق واقعہ بیان کر دیتے تھے۔ سواب اس سے زیادہ میں کچھ نہیں کہہ سکتا۔ آپ اپنے منہ سے قسم کھانے سے الگ رہے۔ مگر میرا مدعا یہی اس طور سے حاصل ہو جائے گا۔ ضرور نہیں کہ اظہار قسم کرو۔ (دستخط) مرزا غلام احمد قادیانی!

۱۔ دینی امور میں جلدی و گھبراہٹ کی کیا ضرورت ہے۔ حدیث شریف میں ہے: "الاناة من اللہ العجلة من الشیطان (رواہ الترمذی) خصلتین یجھما اللہ اللحم والاناة (ای الوقار) (رواہ المسلم)"

۲۔ اس وعدہ کی بھی کچھ پرواہ نہیں کی۔ اخبار الحکم ۲۳ جون ۱۸۹۹ء، ۱۰ جولائی ۱۸۹۹ء میں کچھ کچھ لکھا۔ ۲۴ جولائی ۱۸۹۹ء، پھر ۳۰، ۹ ستمبر ۱۸۹۹ء میں بہت لکھا۔ کسی میں کذاب خدا تعالیٰ پر افتراء کر کے دوچار فقرے سنا کر مامور من اللہ ہونے کا دعویٰ کرنے والا۔ راست باز کے بالمقابل بول اٹھنے والا۔ کہیں تفرقہ پرداز الہام کا مدعی، نقاب سے منہ باہر کر، برقع پرے پھینک دے، میدان میں نکل وغیرہ۔ کہیں متکبر سڑی خود پسند، سنن انبیاء علیہم السلام سے ناواقف پر ظلمت روح تاریکی کی روح وغیرہ لکھا ہے۔ شاید یہ الفاظ آپ کے یہاں معیوب و بیجا حملہ خیال نہیں کئے جاتے۔ غرض عہد کر کے اس کے ایفا کی کچھ پرواہ نہیں۔ معاذ اللہ! (بقیہ حاشیہ اگلے صفحہ پر)

..... جواب الہی بخش:

بسم الله الرحمن الرحيم!

”نحمدہ ونصلی علیٰ رسولہ الکریم“

”الہی بخش، بخد مت مخدومی و مکر می انخی حافظ محمد یوسف صاحب السلام علیکم ورحمتہ اللہ وبرکاتہ

عرض آنکہ۔ والا نامہ جناب حضرت مرزا صاحب محکومہ ۱۵ مئی ۱۸۹۹ء جو بذریعہ

رجسٹری جناب کے نام تھا موصول ہوا۔ حضرت مرزا صاحب فرماتے ہیں کہ شرائط جو لکھی تھیں قوم

کے فائدہ کے لئے لکھی گئی تھیں۔ لیکن عاجز کے خیال میں اب تک نہیں آیا کہ قسم کھانے میں قوم کا

کیا فائدہ ہے۔ بلکہ اللہ تعالیٰ کا تو حکم ہے: ”لا تجعلوا اللہ عرضة لایمانکم“ (اللہ تعالیٰ کو

اپنی قسموں کے لئے نشانہ نہ بناؤ) خیر اب تو مرزا قادیانی نے ناحق کی قسموں سے عاجز کو معاف

فرما کر خود عاجز کو بے ضرورت قسمیں دی ہیں۔ کیونکہ موجودگی ارشاد: ”ومن اظلم ممن

افتروی علی اللہ کذباً او کذب بالحق لما جاءه الیس فی جہنم مثوی للكفرین“

(اور اس شخص سے کون بڑا ظالم ہے جو اللہ تعالیٰ پر جھوٹ افتراء کرے یا جب اس کو پاس حق

آوے اس کو جھٹلا دے۔ کیا جہنم کافروں کے لئے ٹھکانا نہیں ہے) کے مؤمنین، خاشعین کو ان کی

کچھ ضرورت نہیں۔ اگرچہ عاجز اب تک شش و پنج میں تھا کہ اشاعت الہامات میں خواہ مخواہ انگشت

نمائ کا موجب بنا اور اپنی گوشہ گزینی میں خلل ڈالنا کیا ضرور ہے۔ لیکن چونکہ اب مرزا قادیانی

اصرار فرماتے اور اللہ جل جلالہ کی قسمیں ڈالتے ہیں۔ لہذا مجبوراً عاجز ان کے ارشاد کی تعمیل میں حتیٰ

الوسع سعی کرے گا: ”وما توفیقی الا باللہ العلی العظیم“ (اور مجھے توفیق نہیں۔ مگر اللہ

غالب اور بزرگ ہے) لیکن جو چیز عاجز کی وسعت اختیار سے باہر ہے۔ اس کے واسطے عاجز ہرگز

کوئی وعدہ نہیں کر سکتا۔ الہامات کوئی پانچ، دس، پندرہ نہیں کہ کل شائع ہو سکیں۔ ہاں! کوشش کر رہا

ہوں کہ ان کا معتد بہ حصہ معہ تفہیمات و تشریحات ان کی خدمت میں گزارش ہو جاوے اور چونکہ

مرزا قادیانی نے قوم کے فائدہ کا لفظ لکھ کر یاد دلایا ہے۔ لہذا اس کو مد نظر رکھنا بھی ضرور ہوا تاکہ

ارشاد: ”خیر الناس من ینفع الناس“ پر کچھ عمل ہو جاوے۔ چنانچہ اس ضمن میں ان کے ساتھ

چند مسائل مندرجہ رسالہ ضرورۃ الامام بھی استفساراً پیش کرنے کو لازمی و لابد سمجھ کر شامل کئے

جا رہے ہیں۔ سوانشاء اللہ العزیز ختم ہونے پر مرزا قادیانی کے ارشاد کی تعمیل کروں گا۔ دربارہ میعاد

(بقیہ حاشیہ گذشتہ صفحہ) ۳۱ لیکن آپ تو اقرار نامہ لکھ چکے ہیں کہ میں خدا کے پاس اپیل بھی نہ کروں گا۔ لہذا

اب عہد شکنی آپ کو شایان نہیں۔ کیونکہ ایفاء عہد کی تعریف جو اللہ پاک نے اور رسول اللہ ﷺ نے فرمائی ہے اور پھر

تقص عہد پر جو وعید آئی جناب کو وہ سب بحیثیت ایک مسلمان توجہ قرآن مجید ہونے کے مد نظر چاہئے۔ من مؤلف!

یک ہفتہ جناب خیال فرمائیں کہ عاجز مزدوری و ملازمت پیشہ ہونے کے باعث نہایت ہی عدیم الفرصت ہے۔ لہذا اس قلیل میعاد کا جس کی بلحاظ ربانی کام و منفعت رسانی خلق اللہ ہونے کے کچھ ضرورت نہیں۔ عاجز ہرگز اس کا وعدہ نہیں کر سکتا۔ دیکھئے! مرزا قادیانی جو ماشاء اللہ بالکل فارغ البال اور سوائے ایسے اشغال کے اور ان کو کچھ مشغل ہی نہیں باوجود طول طویل میعاد و وعدوں کے عہدہ برآ نہیں ہو سکے۔ چنانچہ ان کے وعدے درباب براہین احمدیہ و سراج منیر، رسالہ قرآنی طاقتوں کا جلوہ گاہ، من رحمان وغیرہ جن کے وقت معہود کو گذرے ہوئے سالہا سال گذر گئے، پر غور فرمائیں باوجودیکہ ان کے پاس استعداد، لیاقت، فرصت، چھاپہ خانہ، آدمی، کارکن و سب اسباب و سامان موجود و مہیا ہیں۔ پھر یہ عاجز خاکسار بیچارہ بایں بے بضاعتی، عدیم الفرصتی بے سروسامانی، بے مانگی و کم لیاقتی کس طرح میعاد کا پابند ہو سکتا ہے۔ ہاں انشاء اللہ الرحمن اپنی طرف سے تعمیل ارشاد میں ہرگز کوتاہی نہ ہوگی۔ آئندہ اختیار بدست قادر مختار ہے۔ بلکہ اس کی تالیف کے بارہ میں الہام بھی ہوا ہے کہ: ”بسم اللہ مجرمہا و مرسہا ان ربی لغفور رحیم“ (اللہ کے نام سے ہے اس کا چلنا اور ٹھہرنا۔ بیشک میرا رب بخشنے والا مہربان ہے) لہذا اس کا چلنا اور ٹھہرنا اسی مالک و قادر مطلق کے ہاتھ ہے۔ خاکسار بالکل ناچیز و بے حقیقت ہے۔ والسلام۔ خیر ختام!

لاہور مورخہ ۲۳ مئی ۱۸۹۹ء یوم سہ شنبہ!

## عرض حال

عاجز و رفقاء عاجز نے ہر چند حتی المقدور کوشش و سعی کی کہ امور مندرجہ ہذا کی نسبت مولوی نور الدین سے کچھ استفسار کرا کر اپنی تسلی کریں اور ان کی طبع و اشاعت کی نوبت نہ آئے۔ لیکن خدا پاک کی قدرت و حکمت کہ مولوی صاحب ممدوح نے باوجود درخواست، اس کو قبول نہ فرمایا۔ بلکہ اشاعت کی ہدایت فرمائی اور مرزا قادیانی نے تو اس قدر اصرار فرما کر مجبور کر دیا کہ طوعاً و کرہاً ان کے ارشاد کی تعمیل کرنی پڑی۔ لہذا عاجزان کی اشاعت و اظہار میں بالکل بری الذمہ ہے۔

۲..... بعض احباب کی معرفت کترین کی استماع میں آیا کہ متبعان مرزا قادیانی بہت منتظر و مؤکد ہیں کہ کتاب جلد نکالو۔ مرزا قادیانی اس کے جواب یعنی رد کے لئے مستعد و آمادہ بیٹھے ہیں۔ اس کے نکلنے کی دیر ہے۔ ایک پھونک سے اڑ جائے گی یا طغیانی دریاء معرفت کے لہروں میں بہادی جائے گی۔ بھلا آسمان سے زمین کی کیا نسبت۔ چنانچہ مرزا قادیانی کی بالواسطہ تحریرات سے بھی اس کی تصدیق ہوئی سو بجواب عرض ہے کہ اگر فی الحقیقت تردید کے لئے ہاتھ میں قلم لئے



ہوئے ہمہ تن تیار ہیں تو عاجز اگرچہ نسبت آسانی وزینی مذکورہ بالا کا معترف ہے۔ لیکن اس جلد بازی کے معاملہ میں خود مرزا قادیانی کا مضمون مندرجہ سرورق براہین احمدیہ حصہ دوم قابل توجہ ہے۔ جس میں آپ نے براہین کی نسبت مخالفین کی ایسی ہی حرکت پر بڑا عقائدہ و منصفانہ جواب دیا تھا۔ جس کا خلاصہ یہ ہے کہ قبل از وقوف برحق و باطل وصحت و سقم مضمون تردید کے لئے کمر بستہ ہونا ہٹ دھرمی نہیں تو اور کیا ہے۔ حق طلبی و انصاف پسندی کا تو یہ تقاضا ہونا چاہئے کہ اگر حق ہو تو آدمی مقبول کرنے کے لئے تیار رہے۔ ورنہ اظہار حق کے لئے اس کی تردید کرے۔ نہ یہ کہ پہلے ہی سے اس کے رد و مقابلہ کی دل میں ٹھان لے۔ چنانچہ اس مضمون کو جس دلچسپ نظم میں آپ نے ادا فرمایا ہے وہ یہ ہے:

یا خودی سے باز بھی آؤ گے یا نہیں؟  
 باطل سے میل دل سے ہٹاؤ گے یا نہیں؟  
 کب تک رہو گے ضد و تعصب میں ڈوبتے؟  
 کیونکر کرو گے رد جو محقق ہے ایک بات؟  
 سچ سچ کہو اگر نہ بنا تم سے کچھ جواب؟  
 خواہی پاک صاف بناؤ گے یا نہیں؟  
 حق کی طرف رجوع بھی لاؤ گے یا نہیں؟  
 آخر قدم بصدق اٹھاؤ گے یا نہیں؟  
 کچھ ہوش کر کے عذر سناؤ گے یا نہیں؟  
 پھر یہی یہ منہ جہاں کو دکھاؤ گے یا نہیں؟  
 (براہین احمدیہ ص ۵۷، خزائن ج ۱ ص ۵۷)

پھر تعجب ہے کہ باوجود اپنے اس محققانہ و مدبرانہ جواب کے عاجز خاکسار کی عاجزانہ تحریر پر جس کی کیفیت و ماہیت آشکارا نہیں ہوئی۔ ویسے ہی قابل اعتراض کلمات کا اظہار کرنا کیونکر مناسب و جائز سمجھا گیا۔

عذر

اگرچہ عاجز خاکسار و رفیق مددگار کو کبھی تحریر و تالیف کا موقعہ نہیں پڑا۔ نہ اس قسم کے کام کی مشق و مہارت و شوق ہے۔ بلکہ ایسا شغل عاجز و رفقاء عاجز کی نسبت عادت و مذاق کے بالکل مخالف ہے۔ لیکن خیر بصیر عزا سم نے یہ شعور و بصیرت بخشی ہے کہ تحریر و تقریر میں تکرار اور اسی مضمون کا بار بار اظہار و اذکار ناظرین و سامعین کو طبعاً مکروہ و ناگوار گزرتا ہے۔ بقول۔

مکر گرچہ شہد آمیز باشد  
 طبیعت رامال انگیز باشد

مگر چونکہ مرزا قادیانی کی تصانیف کا اکثر تکرار پر مدار کار ہوتا ہے۔ ہنابر آن مجیب کو بحالت لاچارى بدرجہ اضطرابی اس کی بیرونی ناگزیر باہمہ تکرار کی تخفیف کی حتی الامکان بہت سی کی گئی ہے۔ لیکن بعض جگہ اس کا تدارک کما حقہ نہیں ہو سکا۔ علاوہ ازیں عاجز کی مرضی و ارادہ کی کچھ پیش نہیں گئی۔ قلم سے جو قادر مختار نے چاہا نکلتا گیا۔ حالانکہ عاجز و رفقاء عاجز سے نہ کوئی عالم نہ مولوی نہ منطقی نہ فلسفی نہ دین سے کامل طور پر واقف و ماہر۔ علاوہ ازیں اگر ہماری مرضی و ارادہ پر منحصر ہوتا تو اس تحریر تک ہرگز نوبت ہی نہ پہنچتی۔ لیکن ادھر مرزا قادیانی کے فرمان اور ادھر سب سے بڑھ کر حکم الحاکمین ”وہو القاهر فوق عبادہ“ (اور وہ اپنے بندوں پر غالب ہے) کے مشیت و ارادہ اور پھر الہامات نے ایسا کیا کہ بے اختیار اضطراب الہام ”فاصدع بما تؤمر“ (سو سنا دے کھول کر جو جو تجھ کو حکم ہوا) کی تعمیل کرا کر چھوڑی۔ جس کے باعث یہ کتاب باوجود اختصار اس قدر ضخیم ہو گئی۔

۲..... اس میں جو واقعات مندرج ہیں اکثر ذاتی واقفیت و تجربہ پر مبنی ہیں اور ان کے اظہار میں حتی المقدور بہت احتیاط کی گئی ہے۔ مثلاً تکرار دعائے استخارہ: ”اللہم انسی استخیرک بعلمک واستقدرک بقدرتک واسالک من فضلک العظیم فانک تقدر ولا اقدر وتعلم ولا اعلم وانت علام الغیوب اللہم ان کنت تعلم ان هذا الامر خیر لی فی دینی ومعاشی وعاقبة امری اوفی عاجل امری واجلہ فاقدرہ لی ویسرہ لی ثم بارک لی فیہ وان کنت تعلم ان هذا الامر شر لی فی دینی ومعاشی وعاقبة امری اوفی عاجل امری واجلہ فاصرفہ عنی واصرفنی عنہ واقدر لی الخیر حیث کان ثم ارضنی بہ“ (یا اللہ! میں تیرے علم کے ساتھ استخارہ کرتا ہوں اور طلب قدرت تیری قدرت سے کرتا ہوں اور تیرے فضل عظیم سے سوال کرتا ہوں۔ کیونکہ تو قدرت والا ہے اور میں قدرت نہیں رکھتا۔ تو جانتا ہے اور میں نہیں جانتا اور تو چھپی چیزوں کو جاننے والا ہے۔ یا الہی اگر تو جانتا ہے کہ یہ امر میرے حق میں خیر ہے میرے دین و معاش و انجام کار میں یا میرے جلدی و دیر کے امور میں پس مقدر کر اس کو میرے لئے اور آسان کر دے اور اس میں برکت دے اور اگر تو جانتا ہے کہ یہ امر میرے حق میں شر ہے۔ میرے دین اور معاش و انجام کار میں یا میرے جلدی و دیر کے امور میں پس اس کو مجھ سے اور مجھ کو اس سے ہٹالے اور میرے

لئے خیر مقدر کر جہاں سے ہو پھر اس پر مجھ کو راضی کر دے) اور دخل نفس و شیطان سے تعوذ کے لئے ادعیہ معوذات کا ورد رہا۔ باہنہمہ اگر کوئی عطلی ہوگئی ہو تو لازمہ بشریت ہے۔ کیونکہ حضرت آدم علیہ السلام جن کی شان میں اللہ تعالیٰ قرآن مجید میں فرماتا ہے: ”ولقد عہدنا الیٰ ادم من قبل فنسی ولم نجد له عزما“ (اور البتہ تحقیق عہد کیا تھا ہم نے طرف آدم کی اس سے پہلے پس بھول گیا اور نہ پایا ہم نے واسطے اس کے قصد خلاف) کی عاجز اولاد میں سے ہے اور خطا و نسیان سے مبرا و منزا نہیں ہو سکتا۔

یا رب غفرا ان طغت اقلامنا  
بحیوة وجہک خیر مسئول بہ  
وبک المعاذ ولا ملاذ سواک  
ولک المحامد کلها حمدا کما  
وعلیٰ رسولک فضل الصلوٰۃ  
وعلیٰ صحابته جمیعاً والاولیٰ

یا رب معذرة من الطغیان  
وبنور وجہک یا عظیم الشان  
انت غیاث کل مکذ ولہفان  
یرضیک لا یغنی علیٰ الازمان  
التسلیم منک واکمل الرضوان  
تبعوہم من بعد بالایمان

(یارب بخش دے اگر ہماری قلمیں حد سے بڑھیں..... یارب ہم حد سے بڑھنے سے عذر کرتے ہیں..... تیری وجہ مبارک کی حیات سے جو خیر سے اس کا سوال ہے..... اور تیری ہی وجہ مبارک سے ہے عظیم الشان..... اور تیرے ہی ساتھ پناہ ہے اور بغیر تیرے کوئی جائے پناہ نہیں..... تو ہی فریادرس ہے ہر غمگین سوال کرنے والا کا..... اور تیرے ہی واسطے تمام محامد ہے..... ایسی جن سے تو راضی ہو اور کسی وقت بھی کم نہ ہوں..... اور تیرے رسول پر تیری طرف سے افضل الصلوٰۃ..... اور سلام اور کامل رضا مندی..... اور اس کے تمام اصحاب پر..... اور ان پر جو بعد میں ایمان سے ان کی راہ چلی)

۳..... چونکہ انسان، مختلف الطبائع و مذاق و خیالات ہوتے ہیں۔ اس لئے ضرور ہے کہ خاکسار کی نسبت ان کی رائیں بھی مختلف ہوں۔ کوئی کہے کہ ساری عمر ملازمت میں مصروف دنیا رہنے پر یہ انعام یزدانی و فضل رحمانی کیونکر ہو سکتا ہے تو ان کی خدمت میں عرض ہے کہ وہ آیت شریف: ”رجال لا تلہیہم تجارة ولا بیع عن ذکر اللہ“ (وہ مرد کہ نہیں غافل کرتی ان کو سوداگری اور نہ خرید و فروخت ذکر اللہ سے) پر جو عاجز کو کئی بار الہام بھی ہو چکی ہے۔ غور فرماویں

نیز خیال فرمادیں کہ حدیث شریف ”لا یشقے جلیسہم“ (مردان خدا کا ہم مجلس شقی نہیں رہتا) یہی اس کو معاون ہے۔ جیسا کہ مشاہدہ اور تجربہ ہوا ہے کہ شیخ سید عبداللہ غزنوی کے اکثر دشمن بھی ان کی صحبت کے فیض و برکت سے محروم نہیں رہے اور عاجز کو تو بفضلہ تعالیٰ و تقدس ان کی صحبت با برکت کا بہت حصہ نصیب ہوا۔ ”فالحمد لله حمداً كثيراً طیباً مباركاً فيه كما يحب ربنا ويرضى“ اگر اس سے بھی اطمینان نہ ہو تو حدیث شریف: ”ان الله تعالى ليؤيد الدين بالرجل الفاجر“ (ٹھیک اللہ تعالیٰ اس دین کی تائید مرد فاجر سے کرا لیتا ہے) میں فکر کر کے فیصلہ کر لیں کہ اللہ تعالیٰ اپنے دین کے کام گنہگار رجُل فاجر سے بھی لے لیتا ہے۔ پھر سب سے آخر مثل ”خدا صفا و دع ما کدر“ (صاف لے لو اور کدر چھوڑ دو) تو ہر شخص کے لئے موجود ہے۔ فقط: ”فالحمد لله رب العالمين والصلوة والسلام على رسول الامين وعلى جميع الانبياء والمرسلين والملائكة المقربين وعلى اله واصحابه واحبابه وعباد الله الصالحين اجمعين • امين ثم امين • ثم امين“

بسم الله الرحمن الرحيم!

”نحمدہ ونصلی علی رسولہ الکریم“

”الحمد لله نحمده ونستعينه ونستغفره ونعوذ بالله من شرور انفسنا ومن سيئات اعمالنا من يهد الله فلا مضل له ومن يضلل فلا هادي له واشهد ان لا اله الا الله وحده لا شريك له شهادة تكون للنجا وسيلة و لرفع الدرجات كفيلة واشهد ان محمداً عبده ورسوله ولا رسول بعده صلوات الله وسلامه عليه وعلى اله واصحابه واحبابه واتباعه وعلى جميع الانبياء والمرسلين والملائكة المقربين وعباد الله الصالحين • امين“

الہام

”ان ارید الا الاصلاح وما توفیقی الا باللہ علیہ تو کلت والیہ انیب • اما بعد“ (نہیں ارادہ میرا مگر اصلاح اور ہیں توفیق میری مگر ساتھ اللہ تعالیٰ کے اسی پر توکل کیا میں نے اور اسی کی طرف رجوع کرتا ہوں)

## باب اول ..... درحالات

فصل نمبر: ۱..... عاجز کا تعارف مرزا قادیانی سے قریباً طبع حصہ سوم براہین احمدیہ اور ملاقات ۱۸۸۲ء سے ہے۔ یعنی اس وقت سے جب کہ موجودہ حاضر باشان و مریدان سے شاید ہی ان کا کوئی آشنا واقف ہو۔ اس وقت ان کی دعوت اسلام، مخالفین اسلام کو بذریعہ براہین و دیگر اشتہارات و وعدہ اور حر جانہ بصورت عدم تشفی معترضین اور پھر بحث مباحثہ دربارہ اثبات معجزات شق القمر وغیرہ و تصنیف سرمہ چشم آریہ ۱۸۸۶ء وغیرہ خدمت اسلامی و اعلاء کلمتہ اللہ ہیں۔ عاجز مع رفیقان ان کے ساتھ شامل تھا۔ بناء علیہ مرزا قادیانی عاجز سے اور عاجزان کے ہر حال سے بخوبی ماہر ہے۔ حتیٰ کہ مرزا قادیانی کے مخالفین عاجز و رفقاء عاجز کو بھی ان کی جماعت سمجھ کر سب و شتم کرتے اور لکھتے رہے۔

فصل نمبر: ۲..... وہ اشتہا جو کئی ہزار طبع ہو کر ممالک دور دراز میں پیشوایان غیر مذاہب و دہریان و فلاسفران وغیرہ کو بھیجا گیا تھا اس کا ترجمہ و روانگی وغیرہ سب عاجز کے ہاتھ سے ہو کر نکلے۔ اس ابتداء وقت میں اس قدر تو ملاقات و یک جہتی کہ مرزا قادیانی عاجز و رفقاء عاجز کا ذکر و نام اپنی کتب میں بھی درج فرمائیں یا اب کثرت مریدان و حاشیہ نشینان میں آپ کے حافظہ سے وہ سب کچھ ایسا محو ہوا کہ موقع ملاقات گذشتہ پر مرزا قادیانی نے عاجز و رفیق عاجز کو ایسا ناواقف و بیگانہ خیال فرمایا کہ اپنے دعاوی و دلائل دعاوی کی تبلیغ شروع کر دی اور جب تک وہاں رہے آپ اس میں مصروف رہے۔ اس تغیر و تبدل حافظہ و طبیعت مرزا قادیانی کا نہایت ہی تعجب ہوا اور خاص کر اس لئے کہ مرزا قادیانی نے یہ خیال نہ فرمایا کہ ان کی کون سی مطبوعہ تحریر ہے جو عاجز و رفقاء عاجز نے نہیں دیکھی اور کون سا دعویٰ و دلیل ہے جو نہیں سنی اور معلوم نہیں جن کی تبلیغ ان کو کر رہے، سہ کر ضروری معلوم ہوئی۔

فصل نمبر: ۳..... اشتہارات و تصانیف تو مرزا قادیانی کی سب پہنچتی رہی۔ البتہ ملاقات کو ضرور عرصہ گذر گیا تھا۔ جس کے واسطے مرزا قادیانی نے ملتان سے واپس ہوتے ہوئے لاہور میں باصرار فرمایا کہ یہاں خلوت میسر نہیں ہوتی۔ ضرور قادیان آؤ ملاقات کو بہت عرصہ ہو گیا ہے۔ آپ کے اس اصرار پر جو وعدہ کیا گیا تھا اس کی ایفا کا بہت خیال تھا۔ جس کے باعث ۱۸۹۸ء میں قادیان جانے کا اتفاق ہوا۔ لیکن مرزا قادیانی نے خلوت موعودہ کا کچھ خیال نہ فرما کر ایسی اجنبیت

ظاہر فرمائی کہ گویا عاجز کے حال اسے ان کو کچھ آگہی نہ تھی۔ ”انا لله وانا الیہ راجعون“ الخیرنی واقع امید کہ اس میں بھی کئی مصالح و حکمتیں اس خالق مالک عزیز و حکیم کی ہوں گی۔

فصل نمبر: ۴..... اظہار حقیقت کے لئے بعونہ تقدس و تعالیٰ کچھ اپنا حال تحریر کرتا ہوں۔ ”وافوض امری الی اللہ ولا حول ولا قوة الا باللہ العلیٰ العظیم“ خاکسار کو الہامات جن کو مرزا قادیانی مکالمات الہیہ سے ہمیشہ تعبیر کرتے ہیں۔ محض اللہ پاک کے فضل و کرم سے مرزا قادیانی کی ملاقات سے پہلے اول اول سید شیخ عبداللہ غزنوی رحمۃ اللہ علیہ کی مسجد میں بوقت اعتکاف عشرہ اخیر رمضان المبارک ۱۲۹۸ھ میں شروع ہوئے۔ اگرچہ روایہ صادقہ و مکاشفات اس سے بھی پہلے شروع تھے۔ مواقع ضرورت و حاجت میں الہامات و نصرت فراوان ہوتی رہی۔ چنانچہ ۱۸۸۳ء میں ایک افسر سے ناموافقت ہونے پر الہام ہوا: ”لا یتخذوا من دونی اولیاء“ ترجمہ: سوائے میرے مت کسی کو کارساز بناؤ۔

پھر الہام ہوا: ”نجوت من القوم الظلمین“ ترجمہ: قوم ظالموں سے تجھ کو نجات ملی۔ اور یہ الہام اسی طرح پورے ہو گئے۔ الحمد للہ! اور اب تک کوئی ایسا موقع یاد نہیں کہ جس میں مجھ کو الہامات کی کچھ بھی تاویل وغیرہ کرنے کی حاجت ہوئی ہو۔ کثرت سے پورے ہو گئے اور ایسے بھی ہیں جن کا ابھی انتظار ہے اور بعض (غیر زبان والوں سمیت) ایسے بھی ہیں جن کا مطلب اب تک بخوبی منکشف نہیں ہوا اور جن کے انکشاف اور تکمیل کی امید قادر مطلق کے فضل و کرم پر وثاق ہے۔ کیونکہ ان میں عاجز کوئی دخل ہرگز نہیں۔

نوٹ..... فصل نمبر ۵ سے فصل نمبر ۱۱ تک تمام مواد ہمارے موضوع سے متعلق نہ تھا۔ اس لئے حذف کئے بغیر چارہ نہ تھا۔ لہذا حذف کر دیا۔ (فقیر مرتب)

فصل نمبر: ۱۲..... عاجز کثیر العیوب میں نقائص سستی و کاہلی بھی تھے سوا الحمد للہ علیٰ احسانہ واکرامہ کہ بفضلہ تعالیٰ و تقدس دور ہو گئی ہیں اور ہوتی جاتی ہیں۔ مثلاً صبح کی نماز قریباً ہمیشہ قضا ہو جاتی تھی۔ یوم ارشاد: ”واصطنعتک لنفسی. ولا تنیا فی ذکری (طہ: ۴۱، ۴۲)“ (اور پسند کر لیا میں نے تجھ کو واسطے ذات اپنی کے پس نہ سستی کر میرے ذکر میں) سے وقت پر ادا ہونے لگی۔ اشغال غیر سے سید عبداللہ غزنوی رحمۃ اللہ علیہ کی وصایا تعلیمات میں جو کچھ سستی ہو گئی تھی وہ حکم: ”شرع لکم من الدین ما وضحکم (شوری: ۱۳)“ (مقرر کیا ہے واسطے تمہارے دین سے وہ چیز کہ حکم کیا تھا ساتھ اس کے) سے دور ہو کر دوسرہ فاتحہ و مداومت ذکر یا حی یا قیوم برحمتک استغیث پر خود بہ خود

تاکید و تعمیل شروع ہوگئی اور قساوت قلبی میں کمی ہونے لگی اور ارشاد: ”ان السمع والبصر والفؤاد کل اولئک کان عنہ مسئلوا (بنی اسرائیل: ۳۶)“ (تحقیق کان اور آنکھ اور دل ہر ایک سے پوچھا جائے گا) یہی نصب العین ہونے لگا۔ نماز ظہر عادتاً میں دیر سے پڑھتا تھا۔ حکم ”اقم الصلوٰۃ لذلک الشمس (بنی اسرائیل: ۷۸)“ (قائم کر نماز کو وقت ڈھلنے آفتاب کے) سے اس کی جلدی کی فکر پڑ گئی۔ مسجد میں نماز پڑھنی کبھی اتفاقاً میسر ہوتی تھی۔ ارشاد۔

فرماتے ہیں نبی کہ جلا دوں میں ان کے گھر

ہوتے نہیں جو آن کے شامل نماز میں

سے گھر میں بلا عذر نماز پڑھنے سے اب دل ڈرتا ہے۔ علیٰ ہذا القیاس یہ بھی حکم ہوا ہے۔

خلاف پیہر کے راہ گزید

کہ ہر گز بزل نخواہد رسید

نیز میں عاشق ہوں اس اپنی پوری صدا کا

مخالف نبی کا ہے دشمن خدا کا

بلکہ جسمانی کمزوری و دیگر بیماریوں کو بھی بدون استعمال ادویات و مقویات شافی مطلق و قادر پر حق کے فضل و کرم سے آرام ہو گیا ہے۔ چنانچہ عاجز کی نظر جو ہمیشہ سے ضعیف و کمزور تھی اور مرزا قادیانی کو بھی کئی مرتبہ دعا کے واسطے درخواست کی جس کے جواب میں دوا و عینک کے استعمال کا جو عاجز پہلے ہی سے کرتا تھا۔ نیز کچھ نذر ماننے کا ارشاد فرماتے رہے۔ اب الحمد للہ کثیراً بہت اچھی ہے۔ بسا اوقات عینک کی حاجت نہیں ہوتی۔ اس میں بھی سوائے اقسام سرمہ جو عاجز کی صغریٰ سے عادت ہے اور کوئی تدبیر و حیلہ نہیں کیا۔ اس سے ثابت و یقین ہوتا ہے کہ اللہ تبارک و تعالیٰ کا انشاء مبارک ضرور کچھ طاعت و خدمت لینے کا ہے۔ ”وذلك فضل الله تعالى فالحمد لله کثیراً کثیراً“

فصل نمبر: ۱۳..... منامات و روایے صادقہ بھی بہت ہوئے اور ہوتے رہتے ہیں۔ چنانچہ مرزا قادیانی کے بارہ میں بھی کئی موقعہ ہوئے مثلاً بدھ ۱۷ نومبر ۱۸۹۷ء کو دیکھا کہ ایک مسجد میں ہم تینوں یعنی خاکسار، رفیق الطریق، و حافظ جی موجود تھے۔ عاجز مسجد کے اندر، رفیق وضو والی نالی کے اندر و نی دیوار پر اور حافظ جی باہر کی دیوار کی نالی پر وضو کر رہے تھے۔ اس جگہ مرزا قادیانی کی بیعت کی نسبت بحث ہوا۔ میں نے انکار کیا اس پر حافظ جی نے کہا کہ کیا مضائقہ ہے۔ تو یہ ہی



کرنی ہے۔ خاکسار نے کہا اگر تو بہ ہی کرنا ہے اور کچھ مضائقہ نہیں تو مرزا قادیانی آپ کے ساتھ یا میرے ساتھ کریں۔ غرض ان کی (مرزا قادیانی کی) عبد اللہ کی تحقیر کرنی ہے۔ یہ رویہ مرزا قادیانی کو خوب واضح کر کے سنایا تھا۔ جو بحیثیت رویہ و خواب ہونے کے کچھ دلیل یا قابل اعتراض تو نہیں ہو سکتا۔ لیکن مرزا قادیانی نے اس پر ناراض ہو کر ایک رسالہ ”ضرورة الامام“ تحریر فرما کر شائع کر دیا اور بایں دعاوی علم و فضل ارشاد رسول مقبول ﷺ ”رفع القلم عن ثلاثة عن النائم حتی يستيقظ“ (قلم تین شخصوں سے اٹھائی گئی ہے۔ ایک سونے والے سے اس کے بیدار ہونے تک) پر کچھ لحاظ و خیال نہ کیا۔

جمعہ ۷ جنوری ۱۸۹۸ء رویا میں مرزا قادیانی سے جا کر ملا۔ انہوں نے فرمایا کہ میں نے تمہاری نسبت دیکھا ہے کہ تم ”می“ تک نہیں پہنچے۔ ابھی ”م“ تک ہو اور اس کی ایک وجہ ہے۔ میں نے عرض کیا کہ میں نے آپ کی نسبت دیکھا ہے کہ آپ کو جو کچھ ملا ہے میری بدولت حاصل ہوا ہے۔ آپ کا اشارہ شاید بیعت کی نسبت ہے۔ سو اس کے لئے حکم ہو چکا ہے کہ ”فاستبشروا بیعکم الذی بایعتم“ مرزا قادیانی نے طنزاً فرمایا کہ تم نے بیعت کب یا کہاں کری ہے۔ میں نے کہا عبد اللہ سے، مرزا قادیانی نے فرمایا وہ تو مٹی ہو گئے۔ میں نے کہا کہ آپ بھی مٹی ہو جاویں گے اور میں بھی ہم سب اس پر کشیدہ رو ہو گئے۔

فصل نمبر: ۱۴..... ان ہی اسباب کے باعث مرزا قادیانی سے اتفاق نہیں ہوا۔ کیونکہ الہام: ”فاستبشروا بیعکم الذی بایعتم“ (پس تم اس بیعت کے ساتھ جو تم کر چکے ہو خوش ہو) سے یہی مفہوم ہوا کہ بیعت اول سید عبد اللہ غزنوی ﷺ والی ہی موجب بشارت ہے۔ کیونکہ بیعت بھی بموجب مفہوم مرزا قادیانی کے ایک قسم کی بیعت ہے۔ جیسا کہ رسالہ ضرورة الامام میں کئی جگہ ایسا لکھا ہے۔

اور بشارت بیعت سید عبد اللہ مرحوم والی بظاہر ان سب اصحاب کے واسطے عاجز کو معلوم ہوتی ہے جو سید عبد اللہ غزنوی ﷺ سے بیعت کر چکے اور اس پر قائم ہیں۔ واللہ اعلم بالصواب!

دوم..... اور الہام ”شرع لکم من الدین ما وضحکم بہ“ سے یہی مراد ہے کہ جو شیخ ممدوح علیہ الرحمۃ تلاوت سورہ فاتحہ ”ویاحی یا قیوم برحمتک استغیث“ وداومت ذکر فرمایا کرتے تھے۔ اس پر کار بند و پابند ہونا چاہئے۔ چنانچہ مولوی عبد الرحمن مرحوم لکھو کے کے والے جو عالم باللہ متوجع و عاشق سنت رسول اللہ ﷺ مستغرق ذکر و عابد و زاہد ہونے کے سوا بڑے محتاط بھی تھے

اور اپنی صفائی قلب والہام کے ذریعہ سے عبد اللہ کی خدمت میں استفادہ کے لئے خراسان پہنچے تھے۔ انہوں نے جب عبد اللہ کے بعد میں مرزا قادیانی کی بیعت کا ارادہ کیا تھا تو ان کو بھی الہام ہوا تھا۔ ”اتستبدلون الذی هو ادنیٰ بالذی هو خیر“ (کیا تم بدلتے ہو وہ چیز جو ناقص ہے بدلے اس چیز کے کہ وہ بہتر ہے) الحمد للہ! کہ ان کا یہ الہام بھی عاجز کی تفہیم و اعتقاد کا شاہد و مصدق ہے۔

فصل نمبر: ۱۵..... عاجز کے رؤیا والہامات جو پورے ہوئے ان میں کئی وہ ہیں جو مرزا قادیانی کے پاس قادیان جانے میں پورے ہوئے۔ مثلاً اول جو ۲۹ اپریل ۱۸۹۸ء جمعہ کو خواب میں دیکھا تھا کہ میں اور مرزا قادیانی بالمقابل ایک خاص ہیئت پر بیٹھے ہیں اور لوگ باہر سے جھانکتے ہیں کہ عیسیٰ و موسیٰ ہیں۔ چنانچہ ۲۴ ستمبر ۱۸۹۸ء ہفتہ کو یعنی اسی ہیئت و شکل سے مرزا قادیانی کے بیٹھنے اور بٹھلانے سے پورا ہوا۔ جیسا کہ اسی موقع پر مرزا قادیانی کو جتلا یا گیا تھا۔ فالحمد للہ علیٰ ذلک!

دوم..... اس خواب کو مرزا قادیانی کے مریدین بغیر غور و تأمل سے سننے کے الہام کہہ کر اس بات پر بڑا زور دیتے ہیں کہ اس سے مرزا قادیانی کا عیسیٰ ہونا ثابت ہوتا ہے۔ لیکن وہ بھولے بھالے اپنی نادقی و کم سمجھی پر خیال نہیں کرتے کہ اول تو اس بنا پر ان کو چاہئے کہ عاجز کو بھی موسیٰ مانیں اور عیسیٰ کو اس کا تابع در خیال کر کے اس سے موسیٰ کی اطاعت کا اقرار کر دیں۔ کیونکہ عیسیٰ خود موسیٰ کا قبیح تھا۔ حسب اقرار مولوی نور الدین جن کا خط اس بارہ میں عاجز کے پاس موجود ہے اور اگر عاجز کے موسیٰ ہونے سے انکار کریں۔ جیسا کہ عاجز خود ایسے گستاخانہ و خود تراشیدہ خیالات سے بیزار و متنفر ہے تو مرزا قادیانی کے عیسیٰ ہونے سے ان کو بدرجہ اولیٰ انکار کرنا چاہئے۔ ورنہ ”نؤمن ببعض و نکفر ببعض“ (ہم بعض کے ساتھ ایمان لاتے ہیں اور بعض کے ساتھ کفر کرتے ہیں) والا معاملہ ہوگا۔

سوم..... چونکہ خواب تعبیر طلب بھی ہوتے ہیں۔ سو کتاب تعبیر میں لکھا ہے۔ موسیٰ علیہ السلام را اگر در خواب بیند بتلاگرد و با اہل و عیال و بعد از اں حالش نگوگرد و بردشمن ظفر یا بد عیسیٰ کی تعبیر تو نہیں ملی۔ لیکن مسیح عیسیٰ چونکہ ایک ہی ہیں اور مسیح کے معنی قاموس و منتہی الارب میں کذاب کے بھی لکھے ہیں۔ لہذا یہ امر قابل غور و توجہ ہے۔

چہارم..... خواب کی اکثر تعبیریں عجیب ہوتی ہیں۔ جیسا حضرت یوسف علیہ الصلوٰۃ والسلام کی

خواب تعبیر کا ذکر خود اللہ جل جلالہ نے قرآن مجید میں فرمایا ہے اور ایسی بہت عجیب تعبیریں رسول اللہ ﷺ سے بھی احادیث میں مروی ہیں تو اس کی تعبیر بھی بظاہر یہ معلوم ہوتی ہے کہ عاجز کا مقابلہ (جیسا خواب میں بالمقابل بیٹھنے سے ظاہر ہے) اس شخص سے ہوا جو اپنے آپ کو بنام عیسیٰ مسیح ابن مریم غلطی سے مشہور کرتا ہے اور موافق الفاظ ”بعد ازاں حالش کو گرد و برد شمن ظفریابد“ کے اللہ تعالیٰ انجام بخیر کر کے فتح و ظفر عنایت فرماوے گا۔ واللہ اعلم!

سونا حق اختلاف کا مقدمہ تو مرزا قادیانی نے بلا خواہش وارادہ عاجز اب شروع کر ہی دیا ہے۔ پھر تعجب کہ ایسی صریح اپنے مخالف خواب کو مریدین مرزا قادیانی موافقت پر کس طرح حل کر کے اس کو اپنے مفید مطلب قرار دیتے ہیں۔

پنجم ..... یہ تو عربی نام کی طرح ہیں۔ جیسے مرزا قادیانی نے اپنے تئیں غلطی سے عیسیٰ مشہور کیا ہے اور چونکہ عاجز کے اکثر الہامات میں نام موسیٰ علیہ السلام آیا ہے جس کا اصل سرو حال تو اللہ جل جلالہ وعم نوالہ کو معلوم ہے۔ لیکن اس قدر مشابہت و مناسبت تو عاجز کو معلوم ہے کہ جس طرح سیدنا موسیٰ علیہ السلام کا نام دریا سے نکلنے پر موسیٰ کہا گیا تھا۔ جیسا کہ تفسیر معالم التنزیل میں ہے: ”فقال (رأسیة) قد سمیتہ موسیٰ لانا وجدناہ فی الماء والشجر فموا الماء ولسی هو الشجر“ (کہا شبہ نے میں نے اس کا نام موسیٰ اس لئے رکھا کہ ہم نے اس کو پانی میں درخت کے پاس پایا۔ پس تو پانی وہی درخت ہے) اتنی ایسا ہی تیسیر القرآن میں ہے کہ موسیٰ نام رکھا۔ اس واسطے کہ ”مو“ قطبی زبان میں پانی کو کہتے ہیں اور سے درخت کو۔ اسی طرح یہ عاجز بھی خورد سالی میں دریا میں ڈوب کر اور پھر چوب کے ساتھ اٹک کر نکلا ہوا ہے۔ واللہ اعلم بالصواب! اس نام پر عاجز کو ان کے مرید اپنی طرف سے کہتے ہیں کہ میں نعوذ باللہ موسیٰ ہونے کا مدعی ہوں جو سراسر بہتان، افتراء و غلط ہے اور عاجز نے دوسری جگہ اس پر مفصل لکھا ہے۔

ششم ..... اور پھر اس خواب کا ظہور بھی خود قادیان میں مرزا قادیانی کے مکان پر ہی ہوا جہاں ان کو سوائے حضرت اقدس عیسیٰ بن مریم مسیح موعود و مہدی مسعود علیہ الصلوٰۃ والسلام کے کچھ اور کہنا بے ادبی و گناہ میں داخل کر رکھا ہے۔ حالانکہ وہ اپنے روزمرہ خطوط و قبالہ وغیرہ میں اپنی قلم سے مرزا غلام احمد قادیانی ہی لکھتے ہیں۔

ہفتم ..... یہ ظاہر ہے کہ خواب والہام میں کوئی نام آجانے سے وہ شخص بالکل و بعینہ وہی نہیں ہو جاتا۔ کیونکہ اگر ایسا ہو تو مرزا قادیانی اس بناء پر آدم، نوح، ابراہیم، یوسف، موسیٰ، نیز مریم علیہم

الصلوة والسلام سب کچھ بن بیٹھیں۔ صرف خصوصیت سے عیسیٰ علیہ السلام بننے کی کیا ضرورت ہے۔ پھر آج تک ان الہامی ناموں کے سبب کوئی ملہم مؤمن، مطیع و متبع رسول اللہ ﷺ اس امر کا قائل و مدعی نہیں ہوا۔ یہ ناواقفی کا باعث ہے کہ مرزا قادیانی نے ایسی ٹھوکر کھائی ہے۔ واللہ اعلم • بحقیقت الحال والمآل!

ہشتم ..... مرزا قادیانی نے چونکہ خود بخود بغیر کسی رہبر کے کام شروع کیا اور چلایا ہے۔ لہذا مسئلہ الہام میں بہت غلطیاں و ٹھوکریں کھائی ہیں اور پھر متقدمین ماہرین کتاب و سنت رضوان اللہ علیہم اجمعین نے جو کچھ اس بارہ میں لکھا ہے۔ اس پر توجہ نہیں کی۔ کاش وہ مدارج السالکین ہی پڑھ لیتے۔ جس میں صدیق کو محدث سے اکمل اور باعث کمال صدیقیت و متابعت کے اس کا استغنا تحدیث والہام و کشف سے بیان کر کے فرمایا: ”وکان هذا المحدث يعرض ما يحدث به على ماجاء به الرسول فان وافقه قبله والارده“ (اور وہ محدث جو اس سے تحدیث ہوتی ہے اس کو جو رسول لایا ہے اس پر عرض کرتا ہے۔ اگر موافق ہو قبول کرتا ہے۔ ورنہ رد کرتا ہے) ایسا ہی حافظ ابن حجر نے فتح الباری شرح صحیح بخاری میں لکھا ہے: ”وقد وقع الامر كذلك حتى ان المحدث منهم اذا تحقق وجوده لا يحكم بما وقع له بل لا بد له من عرضه على القران فان وافقه او وافق السنة عمل به والاتركه“ (ایسا ہی ہوتا رہا ہے کہ محدث حکم نہیں کرتا جو اس سے واقع ہو۔ بلکہ اس کو چارہ نہیں۔ اس کے عرض کرنے سے قرآن مجید پر پس اگر موافق ہو اس سے یا سنت سے تو عمل کرتا ہے نہیں تو اس کو ترک کرتا ہے) پھر مدارج میں لکھا ہے: ”والعصمة منتفية الا عن الرسل ومجموع الامة فمن اين للمخاطب ان هذا الخطاب رحمانی او ملكی باى برهان او باى دليل والشيطان بقذف فى النفس وحيه ويلقى فى السمع خطابه فيقول المغرور المخدوع قيل لى وخطوبت وصدقت ولكن الشان فى القائل لك والمخاطب وقد قال عمر بن الخطاب رضى الله تعالى عنه لغيلان بن سلمة وهو من الصحابة لما طلق نساءه وقسم ما له بين بنيه انى لاظن الشيطان فيما يسترق من السمع سمع بموتك فخذفه فى نفسك“ (اور عصمت تو انبیاء اور اجماع امت کے سوا سب سے منشی ہے۔ پس مخاطب کو کہاں سے معلوم ہوا کہ یہ خطاب رحمانی ہے یا فرشتہ کی طرف سے ہے۔ اس امر کی کیا دلیل ہے۔ حالانکہ شیطان نفس میں اپنا وحی اور کانوں میں اپنا خطاب ڈالتا ہے۔ پس مغرور اور

فریب دیا گیا۔ کہتا ہے مجھ سے یہ کہا گیا ہے اور مجھے خطاب ہوا ہے اور مجھے یہ سچ کہا گیا ہے۔ حالانکہ عمر بن خطاب رضی اللہ عنہ نے غیلان بن سلمہ کو جو صحابہ کرام سے تھا۔ جب کہ اس نے اپنی عورتوں کو طلاق دی اور اپنا مال بیٹوں میں تقسیم کر دیا۔ فرمایا کہ میرا یہ گمان ہے کہ شیطان کے استراق سمع میں تیری موت سن کر تیرے نفس میں ڈال دی ہے۔ اتنی! دیکھئے! صحابہ کرام رضوان اللہ علیہم اجمعین کی جب احتیاط کا یہ حال ہے تو پھر دوسرے کسی بچارے کی کیا حقیقت ہے۔

دوم..... الہام قبل از روانگی لاہور ۲۲ ستمبر جمعرات کو الہام ہوا: ”ان اللہ لا یغیر ما بقوم حتی یغیروا ما بانفسہم اثل ما اوحی من کتابک“ جو عاجز کی اپنی کتاب مرزا قادیانی کو سنادینے سے پورا ہوا۔

## شرح

مرزا قادیانی کے بعض مرید الزاماً کہتے ہیں کہ تم کو اولاً جب عبداللہ کی توہین سے رنج نہیں پہنچا تھا تو مرزا قادیانی کے مخالف الہام نہ ہوتے تھے۔ اب کیوں ہونے لگے۔ یہ تمہارے فساد نفس کا باعث ہے۔ سواس کے جواب میں یہ الہام: ”ان اللہ لا یغیر ما بقوم حتی یغیروا ما بانفسہم“ خاص توجہ وغور کے لائق ہے۔ کیونکہ یہ اس وقت کا ہے جب ہم محبت و اشتیاق ملاقات میں حسن ظن سے ملتبس تھے۔ ان کے سوا کئی اور بھی ہیں جن کو حسن ظنی مرزا قادیانی کی طرف منسوب نہیں ہونے دیتی تھی۔ لیکن اب ان کی تکرار و انکشاف سے ان کو مرزا قادیانی کے مخالف ماننا پڑا۔ چنانچہ دو تین جو کئی ماہ پیشتر کے ہیں۔ آئندہ درج ہوں گے۔ یہ تغیر حالت مرزا قادیانی کی خبر کیسی عبرت ناک صحیح ہے۔ جس کے ثبوت میں مرزا قادیانی کی تحریر و تصانیف ابتدائے سابقہ جو نرمی و ملائمت سے مظہر نسبت عبودیت میں جیسا کہ منشی محمد رمضان کے دربارہ الہام نکاح۔ منشی نبی بخش ملازم ریلوے کی بجائے لڑکا لڑکی پیدا ہونے کے اعتراض و سخت سست کہنے پر بھی مرزا قادیانی نے سواء دعاء کے کہ: ”اے قادر مطلق ان کو آنکھیں بخش سمجھ عطاء کرنے کی توفیق دے۔“ زیادہ نہیں کیا اور پھر حال کی تحریر و تصانیف جو مملو علو و بلندی ہیں۔ جیسا کہ غریب کم زبان خادمان قرآن مجید و احادیث شریف مولویان کو بھی غول الاغوی، مضل، ملعون وغیرہ کہہ کر بس ہی نہیں کرتے۔ خود شاہد صادق ہیں اور یہ الہام مشعر تغیر حالت مرزا قادیانی (اولاً) ۲۶ دسمبر ۱۸۹۷ء بروز یک شنبہ ہوا تھا۔ پھر اس کی تشریح ۹ مئی ۱۸۹۸ء جمعرات کو الہامات ذیل میں ہوئے۔ ”فتزل قد بعد ثبوتها۔ قل هو اللہ احد۔ الخ“ (پس ثابت ہونے کے بعد قدم پھسلا یا پھسل جائے گا تو کہہ اللہ ایک ہے۔ آخر تک) یہ صریحاً مرزا قادیانی کی تراشیدہ تثلیث

مندرجہ کتب نیز خود بدولت کے واسطے ابن اللہ و ابیت جائز کرنے کا رد و جواب معلوم ہوتا ہے۔

”کانوا قوماً عالین۔ ففررت منکم لما خفتکم فوہب لے ربی حکما

و جعلنی من المرسلین“

سوم الہام: بوقت روانگی قادیان ۲۲ مئی ۱۸۹۸ء ہفتہ کا الہام: ”انما ہی زجرۃ

واحدۃ فاضت لک شفناک انائب رسول اللہ“ (سوائے اس کے نہیں کہ وہ ڈانٹنا ہے

ایک بار جاری ہو گئے۔ تیرے لئے تیرے دونوں ہونٹ اے نائب رسول اللہ) جو میرے

الہامات کو تمام و کمال مرزا قادیانی کو سنا دینے و پڑھ دینے سے پورا ہوا۔ کیونکہ کثیر التعداد اوراق

اس قدر قلیل المقدار وقت میں میرے جیسے کند زبان سے پڑھے جانے کی ہرگز امید تو قیام نہ تھی۔

خصوصاً بعد طی منزل و مکان سفر۔

چہارم ..... روایہ ۱۷/ نومبر ۱۸۹۷ء کا جوق خواب تھا کہ ہم کو بیعت کے واسطے مرزا قادیانی کے

تاکید کرنے سے عبد اللہ غزنوی رحمۃ اللہ علیہ کی تحقیر منظور ہے۔ یہ خواب خوب وضاحت سے مرزا قادیانی

کو سنایا گیا تھا۔ لیکن باوجود سن لینے کے بھی آپ اس سے رک نہ سکے اور اس کی تصدیق کے واسطے

علانیہ کئی طرح سے کئی موقع پر اس فانی فی اللہ و باقی باللہ کی ناحق توہین و تحقیر کی۔ جو بالکل صحیح نہ تھی۔

فصل نمبر: ۱۶ ..... اثناء گفتگو میں مرزا قادیانی نے فرمایا کہ عبد اللہ غزنوی رحمۃ اللہ علیہ کے مولوی محمد حسین

کی نسبت یہ یہ الہام تھے۔ لیکن اب اس کے برخلاف ظاہر ہوا۔ غرضیکہ وہ الہام صحیح نہ نکلے۔ سو

بجواب اس کے عرض ہے کہ اوّل تو کوئی ایسا الہام نہیں۔ کیونکہ عاجز و رفقاء عاجز حاشیہ نشینان

عبد اللہ رحمۃ اللہ علیہ کے پاس ان کے الہامات موجود ہیں اور ان کی زبان سے بھی بہت سے سننے کا اتفاق

ہوا۔ کبھی کوئی ایسا الہام نہ دیکھا نہ سنا۔ ہاں گا ہے ان پر ان کی عدم التفاتی و کم تو جہی کا افسوس کرتے

دیکھتے سنتے تھے۔ خود مولوی سے بھی کبھی اس کا ذکر نہیں سنا۔ اگر کوئی ایسا الہام ہوتا تو مولوی

صاحب ان کے فرزند ان کے مقابلہ میں اس کو کیوں پیش نہ کرتے اور مولوی صاحب کا ایسا نہ کرنا

بھی ایک ایسی دلیل ایسے الہام کے نہ ہونے کی ہے کہ کسی دوسری دلیل کی حاجت نہیں رکھتی۔

مرزا قادیانی نے عبد اللہ کا الہام: ”کنتم خیر امة اخرجت للناس“ (تم بہتر امت ہو جو کہ

لوگوں کے واسطے نکالے (بنائے) گئے ہو) خود بدولت کے ہاتھ سے پورا نقل کیا ہوا سنایا تھا اور

اس کو بڑے اصرار و کوشش سے مولوی محمد حسین کے حق میں ثابت کرنے کے معنی کرتے تھے۔

حالانکہ وہ صریحاً خود عبد اللہ مرحوم کی اپنی نسبت تھا۔ چنانچہ ان کے الہامات میں جو موجود ہیں اس

طرح درج ہے کہ: ”بروقت اضطراب و بے قراری کہ چکنم کہ مولای من راضی شود۔“ الہام شد: ”کنتم خیر امة اخرجت للناس“

مرزا قادیانی کے دس جھوٹے الہامات

فصل نمبر ۱۷..... پھر اگر تنزل سے فرض بھی کر لیں کہ عبداللہ غزنوی رحمۃ اللہ علیہ کا کوئی الہام یا اجتہاد مولوی محمد حسین کی فضیلت کے بارہ میں ایسا تھا اور وہ پورا نہ ہوا۔ بلکہ اس کے برخلاف ظہور میں آیا تب بھی کوئی مضائقہ و حرج و باعث تحقیر عبداللہ نہیں ہو سکتا۔ کیونکہ خود مرزا قادیانی کے الہامات، منامات و اجتہادات بھی تو کئی ایسے ہیں جو بالکل پورے نہیں ہوئے۔

بلکہ اس سے بھی کہیں زیادہ مثلاً مرزا قادیانی کا الہام: ”اصلہا ثابت و فرعہا فی السماء“ (اصل (جڑ) اس کا ثابت ہے۔ (یعنی زمین میں) اور فرع (شاخ) اس کی آسمان پر (ہے) (مکتوبات ج ۱ ص ۵۱۰، مکتوب سوم بنام میر عباس علی شاہ) میر عباس علی مرحوم لدھیانوی کی نسبت جو اپنی زندگی ہی میں نہایت مخرف و مخالف ہو کر مقابلہ کے واسطے مرزا قادیانی کو بلاتا، لاکارتا، اشتہار دیتا رہا اور اسی مخالفت میں ان کا خاتمہ ہوا۔ حالانکہ مولوی محمد حسین، حیات عبداللہ میں ان کے تابع و ثناء خوان رہے اور اب تک بدستور ادب کرتے ہیں اور پھر ابھی خاتمہ کی کس کو خبر ہے کہ وہ بفضل و توفیق اوسبحانہ و تعالیٰ آخر کار ”کنتم خیر امة“ والوں میں بھی بخوبی داخل ہو جاویں۔ ”واللہ علیٰ کل شیء قدير“ اور ارشاد: ”لا یشقی جلیسہم“ بھی نہایت صادق الوقوع ہی مشاہدہ ہو چکا ہے کہ عبداللہ غزنوی مرحوم کے جلیس گواؤں اور بعض بیگانہ، مخرف، مخالف، دشمن رہے۔ لیکن آخر کار شقاوت و مخالفت سے نکل کر تابع و معتقد ہو کر فائز المرام ہو گئے اور مولوی محمد حسین تو ان کے خود معتقد رہے اور وہ محبت سے ان کے واسطے دعائیں کرتے رہے۔ اس صورت میں بفضلہ تعالیٰ ان کا فائز المرام ہونا تو کچھ بھی مشکل نہیں اور مرزا قادیانی کی مخالفت میں اللہ جل جلالہ نے مولوی کو یہ توفیق تو عطا فرمائی ہے کہ انہوں نے اس پیرانہ سالی میں قرآن مجید کلام رب جمید حفظ کیا۔ اپنی اولاد کو کرایا۔ اگر مرزا قادیانی فرماویں کہ وہ الہام میر عباس علی کے اس وقت حالت موجودہ کی نسبت تھا۔ جب اس میں ثابت قدمی موجود تھی۔ زبردست قوت اخلاص کی پائی جاتی تھی اور میر صاحب عرصہ دس سال تک بڑے اخلاص و محبت اور ثابت قدمی سے مخلصوں میں شامل رہے اور بہت سے الہامات صرف موجودہ حالت کے آئینہ ہوتے ہیں۔ عواقب امور سے ان کو کچھ تعلق نہیں ہوتا اور جب تک انسان زندہ ہے اس کے سوء خاتمہ پر حکم نہیں کر سکتے۔ وغیرہ!



جیسا کہ مرزا قادیانی نے فیصلہ آسمانی میں خود تحریر فرمایا ہے تو غور و تأمل کریں کہ عبد اللہ علیہ الرحمۃ کا الہام اول تو کوئی ایسا ہے نہیں اور اگر ہو بھی تو وہی معنی حالت موجود و صلاحیت والے کیوں نہ کئے جاویں۔ یہ تو انصاف نہیں کہ اپنے واسطے کچھ اور، دوسرے کے واسطے کچھ کیا۔ یہ عمل ”ویل للمطففین“ میں داخل نہیں ہو سکتا۔

۲..... مرزا قادیانی کا رویا والہام جو اول فرزند ہونے کی نسبت تھا۔ لیکن لڑکی ہوئی تھی۔ چنانچہ جب عاجز نے امرتسر میں ان سے کہا کہ آپ نے تو فرزند کا حلیہ بھی مجھ سے بیان کیا تھا۔ اس پر جواب دیا کہ علم تعبیر میں ایسا ہی ہے کہ اگر لڑکا دیکھا جاوے تو لڑکی مراد ہوتی ہے۔

۳..... پھر مرزا قادیانی کا الہام فرزند کی نسبت جس کو بشیر موعود سمجھ کر اس کی ہر ایک تقریب عقیدہ وغیرہ پر نہایت وثوق سے دھوم دھام کی گئی۔ اشتہار بدیں مضمون جاری فرمایا۔

محمد عربی کہ ابروی ہر دو سراست  
کسی کہ خاک درش نیست خاک بر سرا دست

”جاء الحق وزهق الباطل ان الباطل كان زهوقاً“ (تذکرہ طبع سوم ص ۶۳۰)  
خوشخبری! اے ناظرین میں آپ کو بشارت دیتا ہوں کہ وہ لڑکا جس کے تولد کے لئے میں نے اشتہار ۸ اپریل ۱۸۸۶ء میں پیش گوئی کی تھی اور خدا تعالیٰ سے اطلاع پا کر اپنے کھلے کھلے بیان میں لکھا تھا کہ اگر وہ حمل موجود میں پیدا نہ ہو تو دوسرے حمل میں جو اس کے قریب ہے ضرور پیدا ہوگا۔ آج ۱۶ ذیقعدہ ۱۳۰۴ھ مطابق ۷ اگست ۱۸۸۷ء میں ۱۲ بجے رات کے بعد ڈیڑھ بجے کے قریب وہ مولود مسعود پیدا ہو گیا۔ فالحمد لله علیٰ ذالک!

اب دیکھنا چاہئے کہ یہ کس قدر بزرگ پیش گوئی ہے جو ظہور میں آئی۔ وغیرہ!

(مجموعہ اشتہارات ج ۱ ص ۱۴۱)

پھر قلمی نقول اس اشتہار کے بذریعہ رجسٹری مخالفین کو روانہ فرمائیں۔ مہذب خوانے پر عاجز کو تحریر فرمایا کہ کچھ مضائقہ نہیں۔ اگر زیادہ روپیہ خرچ ہو۔ کیونکہ یہ ایسا ایسا ہے جتنی خدمت ہم سے ہو کم ہے۔ وہ فرزند بیچارہ طفولیت میں ہی بغیر پوری کرنے شرائط و بشارات الہام متعلقہ کے وفات پا کر اجر و خور و فرط و شافع و مشفع، دعا جنازہ پر ہی جانے کا محل بنا۔

۴..... والد مولوی محمد حسین کی وفات کی نسبت میعاد ایک سال فرمودہ مرزا قادیانی بھی بہت طول ہو گئی تھی۔ یعنی اس میعاد مقررہ میں وہ فوت نہیں ہوئے تھے۔ شاید آپ کہہ دیں کہ انابت،

استغفار و رجوع الی اللہ کے سبب ان کی بھی عمر بڑھ گئی تھی۔ لیکن بات یہ ہے کہ مرزا قادیانی کی فرمودہ میعاد تو پوری نہ ہوئی اور انکل بازی کی مدہی میں رہے۔

۵..... سید امیر شاہ صاحب رسالدار میجر سردار بہادر کے گھر فرزند ہونے کی نسبت مرزا قادیانی نے اپنی دستخطی خط میں جو موجود ہے ۵ اگست ۱۸۸۸ء سے ۱۵ اگست ۱۸۸۹ء تک اپنے اوقات صافیہ کو وقف فرما کر تحریر فرمایا تھا کہ اگر میں نے اس عرصہ میں بفضل رب قدر جس کے اختیار میں سب کچھ ہے کوئی کھلی کھلی بشارت جو مقرون بصدق ہو آپ کی نسبت نہ پائے یا اس بشارت کے موافق نتیجہ ظہور میں نہ آیا تو پھر میری نسبت آپ (امیر شاہ صاحب) جس طور کا بداعتقاد چاہیں اختیار کریں اور یقین کہ ایسا ہرگز نہیں ہوگا۔ بلکہ آپ ہی کو اپنا عہد پورا کرنا ہوگا اور یہ تاریخ کتاب میں لکھی ہے۔ آپ بھی اس کو لکھ چھوڑیں۔ ضرور یادداشت لکھ لیں اور فرمایا کہ: ”آپ بکلی مطمئن ہو کر اور خیال اور تشویشات چھوڑ دیں اور پکے صدق اور اعتقاد سے میرے وعدہ کے منتظر رہیں۔ جس وقت سال کے عرصہ میں میری طرف سے کوئی بشارت ملی تو خواہ آپ اس کو اخبار میں چھپوادیں اور اگر وہ بات جھوٹی نکلے تو پھر مجھ سے مواخذہ کریں اور میرا دامن پکڑ لیں اور اس گرامی نامہ کی ابتداء میں فرمایا کہ میں اپنے نفس سے حلفاً عہد کر چکا ہوں کہ آپ کے لئے انتہائی درجہ توجہ، جدوجہد کروں اور یقین رکھتا ہوں کہ میں اس جدوجہد میں کامیاب ہو جاؤں۔ وغیرہ!“ وہ معاملہ بھی اب تک ویسا ہی ہے نہ اوقاف صافیہ کو وقف کرنے کا کچھ نتیجہ ہوا اور نہ کوئی بشارت ہی آئی۔ باوجودیکہ رسالدار صاحب نے اپنی حسن ظنی و فراخ دلی سے پانچ سو روپیہ بھی جس کی عوض مرزا قادیانی نے اپنے اوقات صافیہ کا ایک سال وقف کیا تھا پیشگی دے دیا۔ جس کے واسطے مولوی محمد حسین صاحب اپنے رسالہ میں کچھ نہ کچھ لکھتے رہے ہیں اور عاجز و رقیق عاجز کو اس معاملہ میں دلال قرار دیتے رہے ہیں۔ حالانکہ سالہا سال کے بعد اب تھوڑے عرصہ سے ہم کو یہ حال معلوم ہوا ہے۔

۶..... پھر عبداللہ آتھم والے الہام میں مرزا قادیانی کا خیال و فہم ایک ہی پہلو یعنی اس کی موت کی طرف ہی رہا۔ چنانچہ فیروز پور میں حافظ محمد یوسف کے برادران کی استفسار پر آپ نے یہی فرمایا تھا کہ اس میں کوئی تاویل نہ ہوگی۔ ضرور یہی ہوگا اور آپ نے (شہادت القرآن علی نزول المسیح الموعود فی آخر الزمان ص ۸۲) پر بھی فرمایا کہ: ”جب بمقام امرتسر مسٹر عبداللہ آتھم کو ان کی موت کی نسبت پیش گوئی سنائی گئی۔ وغیرہ!“ تعجب ہے وہ حافظ نابینا جو عیسائیت سے

تائب ہو کر بذریعہ خواب مسلمان ہوا تھا۔ اس کا تو وہ خواب جو اس نے مرزا قادیانی کے مخالف چھپوا کر تحدی کر کے مشتہر کیا تھا کہ: ”عبداللہ آتھم اندر میعاد کے ہرگز نہیں مرے گا۔“ بالکل سچا نکلا حالانکہ اس کو کسی فضیلت والہام وغیرہ کا کچھ دعویٰ نہ تھا اور مرزا قادیانی کی تفہیم واجتہاد بایں دعاوی صحیح نہ نکلے۔ جس کے واسطے مرزا قادیانی و تمام جماعت مریدین نے خضوع و خشوع و سرگرمی سے دعائیں کرنے میں بھی اپنی طرف سے کوئی کسر باقی نہیں رکھی تھی۔ نہایت تعجب ہے۔

..... پھر مرزا احمد بیگ کے داماد کی وفات والی میعاد بھی مدت ہوئی گذر چکی ہے۔ جس کے بعد اس کی منکوچہ نے مرزا قادیانی کی زوجیت میں داخل ہونا تھا۔ جس کے متعلق شہادت القرآن میں صفحہ ۸۰ تحریر فرمایا ہے کہ مرزا احمد بیگ ہوشیار پوری کے داماد کی نسبت جو پٹی ضلع لاہور کا باشندہ ہے۔ جس کی میعاد اس تاریخ سے جو ۲۱ ستمبر ۱۸۹۳ء ہے۔ قریباً گیارہ مہینے باقی رہ گئے ہیں۔ یہ تمام امور جو انسانی طاقتوں سے بالاتر ہیں ایک صادق یا کاذب کی شناخت کے لئے کافی ہیں۔ کیونکہ احیاء و اماتت دونوں خدا تعالیٰ کے اختیار میں ہیں اور جب تک کوئی شخص نہایت درجہ کا مقبول نہ ہو خدا تعالیٰ اس کی خاطر اس کے دشمن کو اس کی دعا سے ہلاک نہیں کر سکتا۔ خصوصاً ایسے موقع پر کہ وہ شخص اپنے تئیں منجانب اللہ قرار دیوے اور اپنی اس کرامت کو اپنے صادق ہونے کی دلیل ٹھہراوے۔ سو پیش گوئیاں کوئی معمولی بات نہیں جو انسان کے اختیار میں ہوں۔ بلکہ محض اللہ جل شانہ کے اختیار میں ہیں۔ انتہی!

اور اس پیش گوئی کو بہت ہی عظیم الشان اور چھ کرامتوں کا مجموعہ فرمایا۔ لیکن بخلاف اشتہار و تفہیم مرزا قادیانی اب بجائے گیارہ ماہ مقررہ کے چھ برس سے زیادہ عرصہ گذر گیا ہے کہ اللہ کے فضل و کرم سے معاملہ اسی طرح ہے۔ بموجب ارشاد اللہ سبحانہ و تعالیٰ: ”اذا جاء اجلهم لا يستأخروا ولا ساعة ولا يستقدمون (الاعراف: ۳۴)“ (جب آتا ہے وقت ان کا نہیں پیچھے رہ جاتے ہیں ایک ساعت اور نہ آگے نکل جاتے ہیں) ”ما تسبق من امة اجلها وما يستأخرون (الحجر: ۵)“ (نہیں آگے نکل جاتی کوئی جماعت وقت اپنے سے اور نہ پیچھے رہ جاتے ہیں) کی الہی میعاد تو آگے پیچھے ہرگز نہیں ہوتی اور ایک نہ ایک دن آخر سب نے مرنا ہی ہے۔ لیکن اس میں مرزا قادیانی اپنی تحریر و اصرار پر توجہ و خیال کریں کہ کس زور سے اس پیش گوئی کو اپنے صدق و کذب اور نہایت درجہ کا مقبول خدا تعالیٰ و منجانب اللہ و صادق ہونے کا معیار قرار دیا تھا اور اب اس معیار کو گذرے ہوئے کتنی مدت گذر چکی ہے؟

.....۸ شیخ مہر علی رئیس ہوشیار پور کو اشتہار فروری ۱۸۹۳ء (مجموعہ اشتہارات ج ۱ ص ۳۷۹) بذریعہ رجسٹری بھیجا۔ جس میں خوف دلانے والے الہامات درج کر کے لکھا کہ اگر ایک ہفتہ میں معافی طلب خط چھپوانے کے لئے نہ بھیج دیں تو پھر آسمان پر میرا اور ان کا مقدمہ دائر ہوگا اور میں اپنی دعاؤں کو جو ان کی عمر بحالی عزت و آرام کے لئے تھیں واپس لے لوں گا۔ اس مقدمہ کا فیصلہ ہی اب تک نامعلوم ہے۔ شیخ صاحب کا کوئی معافی طلب خط چھپا ہوا نہیں دیکھا۔ شدید مرزا قادیانی نے شفقت سے اس میں راضی نامہ دے دیا ہوا اور مشتہر نہ کیا ہو۔ اگرچہ ایسا کرنا ضروری تھا۔ اس لئے کہ دائری مقدمہ کا اشتہار مشتہر کر چکے تھے۔

.....۹ خان بہادر ڈپٹی فتح علی شاہ صاحب کی اول زوجہ کی بیماری پر صحت کی دعاء کے لئے مرزا قادیانی کو لکھا گیا تھا۔ ان کی نسبت مرزا قادیانی بہت کچھ تحریر فرماتے رہے۔ بلکہ ان کے انتقال کے بعد مرزا قادیانی نے ان کی صحت کا حال استفسار فرمایا۔ جب حقیقت حال سے خبر دی گئی تو فرمایا کہ ہم نے بھی ایک بکری سلخ ہوتی دیکھی تھی۔ لیکن پہلے کچھ نہیں فرمایا۔

.....۱۰ گول کمرہ جو ملحق مکان مرزا قادیانی ہے واسطے رہائش انگریزوں مخالفین جن کے نام خطوط مع اشتہار جاری ہوئے تھے۔ تعمیر ہوا تھا اب تک کوئی ایسا مہمان آن کر اس میں فروکش نہیں ہوا اور نہ اب اس میں گنجائش باقی ہے۔ ان کے علاوہ اور بھی بہت امور والہامات مرزا قادیانی ہیں۔ لیکن سردست بلحاظ طوالت ان ہی موٹی موٹی دس نظیروں پر اکتفا کیا ہے۔ ”تسلک عشرہ کاملہ (البقرہ: ۱۹۶)“ (یہ دس ہوئے پورے) قرآن مجید کی آیت کریمہ کا ثواب حاصل کرنے کو عاجز لکھ دیتا ہے۔

فصل نمبر: ۱۸..... مرزا قادیانی و مریدین مصدقین کو بوجہ حسن ظن ان سب امور میں آپ کی تائید میں کچھ نہ کچھ تاویل و معنی کر لیں۔ کسی میں غلطی اجتہادی کسی میں غلطی فہم اور کسی میں اندازی الہامات میں سنت اللہ کے موافق توبہ و استغفار و انابت سے فائدہ اٹھانا۔ لیکن امور متذکرہ بالا سب کے سب میں اگر غلطی اجتہادی و غلطی فہم ہی قائم کریں تو مقام غور ہے کہ پھر مرزا قادیانی کے دعاوی والے الہامات میں ویسی ہی غلطی کیوں ناممکن ہے اور در صورت اس طرح امان اٹھ جانے کے مرزا قادیانی کے دوسرے الہامات منامات و اجتہادات کی صحت و صداقت پر سوائے مرزا قادیانی کے مریدین و مصدقین کے دوسروں کے لئے اور کیا دلیل ہو سکتی ہے۔ خصوصاً جب کہ واقعات مندرجہ ذیل بھی پیش نظر ہوں۔

اول ..... اس اندھے حافظ کا (جس کو مرزا قادیانی کے مرید بڑی سختی سے مفتری و کذاب وغیرہ وغیرہ کہتے ہیں) تحدی سے مقابلتاً اشتہار دیکھ کر کہ عبداللہ آتھم میعاد کے اندر ہرگز نہیں مرے گا۔ سچا نکلتا جو بظاہر مقابل کے خذلان سے کم نہیں بلکہ حق تو یہی معلوم ہوتا ہے اور فرست انسانی بھی جیسا کہ عاجز پر منکشف ہوا ہے۔ یہی گواہی دیتی ہے کہ حی و قیوم نے حکمت کاملہ سے اپنی مخلوق کو غلطی دعاوی مرزا قادیانی پر متنبہ کرنے کے واسطے ایسا ہی مقدر کیا کہ مرزا قادیانی باعث اپنے نقص و کمی کے اصل حقیقت نہ سمجھ کر غلط پہلو اس کی موت پر ہی اخیر تک جے و اصرار کرتے رہے۔ کیونکہ بظاہر تو از روئے قانون قدرت و مشاہدہ واقعات اس کا میعاد مقررہ مرزا قادیانی کے اندر مر جانا کچھ عجائبات سے نہ تھا۔ بلکہ بلحاظ کبر سنی و ضعف و نقص صحت اور ان سب سے بڑھ کر مرزا قادیانی کی دھمکی موت سے خوفزدہ ہونے کی حالت میں بہت ہی اغلب تھا۔ لیکن حکیم و عادل جل جلالہ نے مرزا قادیانی کے دعویٰ مشتہرہ کی مخالف اس کو میعاد کے بعد بھی کئی ماہ تک زندہ رکھا۔ دوم ..... عاجز کمترین کے معلومات بھی اگر بفضلہ تعالیٰ و تقدس لائق اعتماد و حق ہیں اور اس کی وسیع رحمت پر امید ہے کہ ضرور ہیں تو مرزا قادیانی کے دعاوی کا معاملہ ایسا ہی نظر آتا ہے۔ کیونکہ روایا عاجز مورخہ ۲۴ اگست ۱۸۹۷ء یوم منگل بھی اسی کا مثبت ہے۔ جس میں بانی دامی جناب رسول کریم ﷺ کا سارے مقدار کے پہلو راست کی طرف نہایت نفیس سفید شرعی لباس میں قبلہ رو تشریف فرما ہوئے تو اس وقت عاجز نے ایک شخص سفید پوش کو جو کمترین کی ساق راست کے پاس بیٹھا تھا کہا کہ حضرت مسیح علیہ الصلوٰۃ والسلام کو بلاؤ۔ جس سے ظاہر ہوتا ہے کہ وہ ہمارے خاتمہ پر تشریف لائیں۔ کیونکہ ساق و پاؤں انسان کا آخری حصہ ہوتا ہے اور اس اخیر پر بیٹھنے والے کو حضرت مسیح علیہ السلام کے بلانے کے لئے بھیجا تو گویا وہ بعد میں اخیر پر یعنی ہمارے خاتمہ پر آنے والے ہوئے۔ واللہ اعلم بالصواب!

سوم ..... پھر انگریزی الہام بھی مندرجہ انجیل موجودہ مروجہ حال اور جو مقولہ حضرت مسیح علیہ الصلوٰۃ والسلام کہا جاتا ہے:

*If I will that he tarry till I come what is that to there.*

ترجمہ ..... اگر میں چاہوں کہ جب تک میں آؤں وہ یہیں ٹھہرے تو تجھ کو کیا۔ انجیل، یوحنا باب ۲۱ آیت: ۲۲ اسی کا مشاہدہ و مصدق ہے اور وہ ابھی آنے والے ہیں۔

چہارم ..... مزید براں! چونکہ عاجز مختطاب موسیٰ علی نبینا وعلیہ الصلوٰۃ والسلام الہام میں مخاطب کیا

جاتا ہے تو یہ بھی اسی پر دلالت کرتا ہے کہ جیسے سیدنا مسیح علیہ السلام سیدنا موسیٰ علیہ السلام کے بعد تشریف لائے تھے ابن بھی مسیح علیہ السلام بعد ہی میں تشریف لاویں۔

پنجم..... عاجز کا الہام بھی ہے کہ عیسیٰ نتواں گشت بہ تصدیق خرے چند۔ ایک دوسرے موقعہ پر یہ اس طرح ہوا۔ عیسیٰ نتواں گشت بہ تصدیق خرے چند۔ صلوٰۃ برائکس کہ ہمیں ورد بگوید۔

نظر بریں! وجوہات و دلائل ظاہر ہے کہ مرزا قادیانی کو سر دست بہ تقاضاء بشریت و نواقیت جیسے متذکرہ بالا الہامات کی تفہیم و اجتہادات میں خطا ہوئی ہے۔ ایسے ہی ان دعاوی والے الہامات میں بھی خطا ہوگئی ہے۔ کیونکہ اب مرزا قادیانی کی طرف سے خطا و نسیان والی کاروائیاں بھی شروع ہوگئی ہیں جو بظاہر بالکل مخالف منصب و شان عیسویت و مہدویت ہیں۔ بلکہ عام مؤمنین کے بھی شایان حال نہیں ہیں۔

فصل نمبر: ۱۹..... مثلاً یاد پڑتا ہے کہ مولوی حکیم نور الدین نے مرزا قادیانی کی صداقت کے بارہ میں فرمایا تھا کہ یہ دیکھنا چاہئے کہ مرزا قادیانی کے مخالفین کیسے افراط و تفریط میں پڑ کر حیلہ و حوالہ مکرو فریب سے فرضی و بناوٹی کارروائی مرزا قادیانی پر الزام لگانے کے واسطے کرتے ہیں۔ یہ ایک معقول دلیل تھی اور مرزا قادیانی نے خود بھی رسالہ شہادۃ القرآن کے ص ۱۱ میں بضمّن تشریح پیشگو بیان تحریر فرمایا ہے کہ آخری زمانہ میں علماء اس امت کے یہود کے مشابہ ہو جائیں گے اور دیانت اور تقویٰ ان سے جاتی رہے گی۔ جھوٹے فتویٰ اور مکاریاں اور منصوبے ان کا دین ہوگا اور دنیوی لالچوں میں گرفتار ہو جائیں گے وغیرہ!

سو افسوس کہ اب وہ بھی کارروائی اور منصوبہ بازی دنیوی لالچوں میں گرفتاری وغیرہ مرزا قادیانی کی طرف سے ہی ظاہر ہونے لگی۔ یعنی مولوی محمد حسین کو کافر بنانے کے واسطے اور کل الہامات و اشخاص مندرجہ اشتہار ۲۱ نومبر ۱۸۹۸ء کو چھوڑ کر صرف ایک دو ہی جز ”جزء..... سیئۃ بمثلہا“ کو اور نیز ”توہقہم ذلۃ“ (مجموعہ اشتہارات ج ۳ ص ۹۱) کو کسی ضرورت کے سبب پورا کرنے کے لئے ایک مرید کی معرفت ایسی کارروائی کی گئی اور اس نیک بخت راست باز مرید نے خلاف ضمیر و خلاف راستی بیان و حیلہ و حوالہ کر کے امر ترسے فتویٰ حاصل کیا جو بظاہر راست بیانی و صحیح طور سے بھی حاصل ہو سکتا تھا۔ کیونکہ فتویٰ تو اگر بغیر اس حیلہ کے بھی استفسار کیا جاتا تو جواب وہی تھا جو اب ملا ہے تو پھر اس الہام مندرجہ اشتہار ۲۱ نومبر ۱۸۹۸ء والی کو بجائے ۱۳ ماہ کے چند روز ہی میں پورا کرنے کی سعی و تکلیف اٹھانے کی کیا ضرورت تھی۔ اگر الہام الہی تھا تو ضرور ضرور

خود بخود پورا ہوتا۔ یہ امر کس قدر قابل غور و انسوس ہے اور کبھی کسی اہل اللہ نے ایسی کارروائی کی ہے؟ ہرگز نہیں۔

۲..... قابل غور ہے کہ اس اشتہار ۲۱ نومبر ۱۸۹۸ء کی پیشانی پر مرزا قادیانی نے لکھا ہے ہم خدا پر فیصلہ چھوڑتے ہیں اور مبارک وہ جو خدا کے فیصلہ کو عزت کی نظر سے دیکھیں۔ پھر اس میں خود بدولت کو ایک طرف اور مولوی محمد حسین ملا محمد بخش جعفر زلی مولوی ابوالحسن تہتی کو دوسری طرف خدا تعالیٰ کے حکم کے نیچے بیان کر کے عربی الہامات کا خلاصہ مطلب یہ لکھا کہ جو لوگ سچے کی ذلت کے لئے بدزبانی کر رہے ہیں اور منصوبے باندھ رہے ہیں خدا ان کو ذلیل کرے گا۔ میعاد تیرہ ماہ ۱۵ دسمبر ۱۸۹۸ء سے ۱۵ جنوری ۱۹۰۰ء تک خدا تعالیٰ کے الہام سے مقرر فرمائی اور لکھا کہ اس فیصلہ کو اللہ تعالیٰ نے اپنے ہاتھ میں لے لیا ہے۔ اب آسانی سے یہ مقدمہ مبالغہ کے رنگ میں آ گیا۔ خدا سچوں کو فتح بخشنے۔ آمین!

تو اب یہ سوال پیدا ہوتا ہے کہ مرزا قادیانی نے اس محکمہ عالیہ میں مقدمہ دائر تو کر دیا۔ لیکن اس کے بعد بایں دعویٰ توکل و اقبال علی اللہ وغیرہ تقرب و فضائل بے شمار معہ یقین صدق و راستی خود بدولت پھر خدا تعالیٰ جل جلالہ و عم نوالہ کے فیصلہ کو عزت کی نظر سے انتظار کیوں نہ کیا۔ حالانکہ جو الہامات اس اشتہار میں ہیں ان میں یہ الہام بھی ہے۔ ”فاصبر حتی یأتی اللہ بامرہ“ (صبر کر یہاں تک کہ اللہ کا حکم آوے) جس پر مرزا قادیانی کو ضرور کار بند ہو کر صبر سے منتظر رہنا ضروری تھا۔

۳..... پھر یہ بھی الہام اس میں ہے: ”ان اللہ مع الذین اتقوا والذین ہم محسنون“ (تحقیق اللہ تعالیٰ متقیوں اور مومنوں کے ساتھ ہے) اور چونکہ مرزا قادیانی تمام دنیا کے متقین محسنین سے اپنے آپ کو اعلیٰ و افضل مانتے و دعویٰ کرتے ہیں۔ لہذا ان کو اس الہام پر بھی امید کر کے کہ فتح ضرور ہماری ہی ہوگی۔ انتظار کرنا چاہئے تھا نہ یہ کہ ان سب امور کو بالائے طاق رکھ کر و باز بچہ پگلاں سمجھ کر گھبراہٹ سے اس اشتہار کے متعدد الہامات میں سے صرف ایک دو الہام کو فوراً پورا کرنے کے واسطے ایسی ناجائز کارروائی حصول فتویٰ کے لئے کرتے۔

۴..... پھر اس خلاف راستی کارروائی سے کئی الہاموں میں سے صرف ایک دو الہام ایک شخص مولوی محمد حسین کی نسبت بایں کوشش پورے تو فرمائے۔ لیکن دوسرے دو کس فریق ثانی میں سے جو بانی ہیں ان کا کیا ہوا؟ معافی کے لائق تو وہ بظاہر اس لئے نہیں کہ بقول مرزا قادیانی گند اور گالیوں

سے پر اشتہار تو ان دونوں ہی کی طرف سے نکلا تھا۔ جس پر مرزا قادیانی نے فیصلہ خدا تعالیٰ پر چھوڑ کر اشتہار شائع فرمایا تھا۔ نیز باقی ماندہ الہامات کا بھی حال معلوم نہ ہوا کہ کیوں واپس لئے گئے۔

۵..... بالآخر مرزا قادیانی کے اشتہار و دعا کا اثر بھی جو ظاہر ہوا وہ تو یہی ہے کہ مولوی محمد حسین کو چار مرتبہ جز میں سرکاری کی طرف سے نہر چناب پر عطاء ہوئی جس پر کاشتکار و مزارعین مقرر کر کے مولوی صاحب نے آبادی و کاشت کرائی اور مرزا قادیانی نے جو فرضی دل خوش کن ذلت ان کی حصول فتویٰ سے کی اس کی حقیقت یہ کہ وہ فتویٰ مرزا قادیانی کے دستخطی انکار مہدی علیہ السلام پر جو مرزا قادیانی کے مرید نے جھوٹ موٹ مرزا قادیانی کا مخالف وسائل بن کر پیش کیا تھا۔ جیسا کہ مرزا قادیانی نے خود استفتاء مشہر ۳ جنوری ۱۸۹۹ء میں لکھا ہے کہ ایک شخص مہدی موعود کے آنے سے جو ظاہر و باطن خلیفہ برحق بنی فاطمہ سے ہوگا۔ جیسا کہ حدیثوں میں آیا ہے قطعاً انکار کرتا ہے اور اس جمہوری عقیدہ تمام اہل سنت کو سراسر لغو و بیہودہ سمجھتا ہے اور ایسا عقیدہ رکھنا ایک قسم کی ضلالت والحاد خیال کرتا ہے۔ کیا ہم اس کو اہل سنت میں سے وراہ راست پر سمجھ سکتے ہیں یا وہ کذاب اجماع کا چھوڑنے والا و ملحد و دجال ہے۔ ”بینوا تو جو روا“ (مجموعہ اشتہارات ج ۳ ص ۹۶، ص ۱۰) پر لکھا، بالآخر ہم مردانہ طور پر اپنا اعتقاد ظاہر کرتے ہیں کہ یہ خیالات ان تمام مولویوں کے کہ خونی مہدی بنی فاطمہ سے خلیفہ یعنی بادشاہ ہوگا۔ جبر سے دین کو غالب کرے گا۔ بالکل لغو باطل اور جھوٹا عقیدہ ہے۔ (مجموعہ اشتہارات ج ۳ ص ۱۰۴) اس پر مفتیان نے جو فتویٰ دیا وہ صریحاً بحت مرزا قادیانی ہوا نہ بحت مولوی محمد حسین۔ لیکن مرزا قادیانی نے اپنا الہام و اشتہار سچا کرنے کو وہ فتویٰ مولوی محمد حسین پر چسپاں کر دیا اور فتح مشہر کرتے وقت بجائے نام اصلی سائل اس مرید کے خلاف واقعہ خود بدولت کو بالقابہ السائل لکھ کر اشتہار شائع کر دیا۔ جس کا حال مولوی عبدالحق غزنوی رحمۃ اللہ علیہ کے اپنے اشتہار ۹ جنوری ۱۸۹۹ء میں اور کچھ ایک کتاب ”دو مسلمانوں کا حلفی بیان“ مطبوعہ مطبعہ اسلامیہ لاہور میں درج ہے۔ لہذا اس سے مولوی محمد حسین کا کیا بگڑا۔ بلکہ زبردست مرزا قادیانی کی عجلت و کارروائی حصول فتویٰ لوگوں کو معیوب معلوم ہوئی۔ پھر دوسرے دو کس اشتہار و ہندگان راضی خوشی اسی طرح مستعد و مقابل مرزا قادیانی قائم ہیں۔ کسی قسم کی ذلت کو بھی نہیں پہنچی۔

۶..... دوسری طرف اس میعاد اشتہار میں جو کامیابی بحت مرزا قادیانی ہوئی وہ یہ ہے:

اول..... مقدمہ صرف بنام مرزا قادیانی قائم رہ کر مولوی محمد حسین اس میں بطور گواہ پیش ہوئے اور اخیر پر ۲۳ فروری ۱۸۹۹ء کو مرزا قادیانی سے قسمیہ اقرار نامہ لیا گیا کہ کسی کو ذلت پہنچنے کی خبر والی



پیش گوئی شائع نہ کریں اور خدا تعالیٰ کے پاس فریاد (اپیل) کرنے سے بھی اجتناب کریں۔ مباحثہ میں دشنام آمیز فقرہ یا دل آزار لفظ بھی استعمال نہ کریں۔ مولوی محمد حسین یا ان کے کسی دوست پیر و کو مبالغہ کے لئے نہ بلائیں۔ ان کی نسبت لفظ کافر دجال کاذب بطلوی نہ لکھیں۔ وغیرہ!

دوم..... مرزا قادیانی اور ان کی جماعت کے حالات و کمالات ایک خط و کتابت موسومہ ”خلاف بیانی“ میں شائع ہو کر مظہر حقیقت ہوئے۔

سوم..... مرزا قادیانی کے مرید کا اشتہار مرہم عیسیٰ علیہ السلام والی کی اشاعت دل آزار خیال ہو کر حکما بند کی گئی۔ چنانچہ اب اس کا مقدمہ مرزا قادیانی کے مرید کی طرف سے چیف کورٹ میں دائر ہے۔ یہ اس میعاد کے اندر کا ذکر ہے اور جو کچھ ہوگا اس میعاد سے باہر ہوگا۔

چہارم..... پھر ایک مرزا قادیانی کا مرید جو سنا ہے کہ مرزا قادیانی کو معقول رحم ماہوار نذرانہ بھیجتا تھا۔ قضا الہی سے فوت ہو گیا۔ باقی حالات اللہ تعالیٰ عالم الغیب الشہادہ کو معلوم ہیں۔ اب ناظرین دیکھ لیں کہ تیرہ ماہ والے اشتہار کا نتیجہ کس کے حق میں ہوا۔ آیا مرزا قادیانی کے یا ان کے مخالف فریق کے۔

فصل نمبر: ۲۰..... پھر طرفہ یہ کہ میعاد تیرہ ماہ اب قریب الاختتام تھی کہ مرزا قادیانی نے اپنی جماعت کے ڈھارس باندھنے کو اور ان کے قیام کی خاطر ایک اور اشتہار مورخہ ۵ نومبر ۱۸۹۹ء جاری فرمایا اور میعاد تین برس آ خر ۱۹۰۲ تک اور بڑھادی ہے۔ (مجموعہ اشتہارات ج ۲ ص ۷۷)

۲..... اس میں لکھا ہے: ”مجھے تیری عزت و جلال کی قسم کہ مجھے تیرا فیصلہ منظور ہے۔ پس اگر تو تین برس کے اندر جو جنوری ۱۹۰۰ء سے دسمبر ۱۹۰۲ء تک پوری ہو جائے گی میری تائید میں اور میری تصدیق میں کوئی آسمانی نشان نہ دکھلاوے اور اپنے اس بندہ کو ان لوگوں کی طرح رد کر دے جو تیری نظر میں شریر، پلید، بے دین، کذاب، دجال، خائن، مفسد ہیں تو میں تجھے گواہ کرتا ہوں کہ میں اپنے تئیں صادق نہیں سمجھوں گا اور ان تمام تہمتوں الزاموں و بہتانوں کا اپنے تئیں مصداق سمجھ لوں گا (یہ معما معلوم نہیں ہوا کہ مرزا قادیانی نے یہاں بھی صرف سمجھنے پر ہی اکتفا کیا ہے۔ سیدھا مؤمنین، منہمکین کی طرح یہ کیوں نہیں فرمایا کہ پھر میں توبہ و استغفار و رجوع کروں گا) جو میرے پر لگائے جاتے ہیں۔“

تو نے مجھے مخاطب کر کے کہا میں تیری ہر ایک دعا قبول کروں گا۔ مگر شرکاء کے لفظ

شرکاء چونکہ عام و بے تخصیص ہے۔ لہذا اس الہام سے ظاہر ہے کہ الہامی شرکاء کے بارہ میں بھی مرزا قادیانی کی دعا قبول نہیں ہوگی۔ پس اگر یہ الہام سچا ہے تو مرزا قادیانی کو اس پر خیال رکھنا چاہئے) بارے میں نہیں تب ہی سے میری روح دعاؤں کی طرف دوڑتی ہے اور میں نے اپنے لئے قطعی فیصلہ کر لیا ہے کہ اگر میری یہ دعا قبول نہ ہو تو میں ایسا ہی مردود، ملعون، کافر، بے دین، خائن ہوں جیسا کہ مجھے سمجھا گیا ہے۔ اگر میں تیرا مقبول ہوں تو میرے لئے آسمان سے ان تیس برسوں کے اندر گواہی دے تا ملک میں امن و صلح کاری پھیلے۔ (کیا آج کل امن و صلح کاری نہیں ہوگی پس اگر یہی حال ہے تو مرزا قادیانی نے ستارہ قیصرہ وغیرہ میں امن و صلح کاری کی تعریف کس دلیل پر کی ہے؟)

۳..... عجائب۔ یہ امر ہے کہ مرزا قادیانی کے مریدین ہمیشہ آئندہ کی تاریخوں کے منتظر و شائق رہتے ہیں اور گذشتہ تواریخ تجازب و غلطیوں کی پرواہ نہیں کرتے اور یہ عمدہ حسن اعتقاد ہے جو دوسروں سے ہونا مشکل ہے۔

۴..... مرزا قادیانی وان کے مریدین وغیرہ کے بہت قابل توجہ یہ امر ہے کہ مرزا قادیانی جس الہام و پیش گوئی کو بڑے اصرار سے اپنے صدق و کذب کا معیار قرار دیتے ہیں اس میں اس خالق و مالک، حکم و عدل کی طرف سے مرزا قادیانی کے مخالف ہی فیصلہ ہوتا ہے۔ مثلاً:

۱..... داماد مرزا احمد بیگ والی پیش گوئی کو کئی کرا متوں کا مجموعہ قرار دے کر اس کو اپنے صدق و کذب کا معیار ٹھہرایا۔ (مجموعہ اشتہارات ج ۲ ص ۴۸)

۲..... پھر عبداللہ آتھم والے معاملہ کس قدر زور دیا کہ اگر ایسا نہ ہو تو مجھ کو ذلیل کیا جاوے۔ روسیاہ کیا جاوے۔ گلے میں رسہ ڈالا جاوے۔ پھانسی دی جاوے۔ (مجموعہ اشتہارات ج ۱ ص ۴۳۵)

۳..... پھر اس تیرہ ماہ والے اشتہار کا فیصلہ بھی خد تعالیٰ پر چھوڑ کر صدق و کذب کا اس کو معیار قرار دیا اور لکھا کہ اگر میں جھوٹا، دجال، ظالم ہوں تو فیصلہ شیخ محمد حسین کے حق میں ہوگا اور اگر محمد حسین ظالم ہے تو فیصلہ میرے حق میں ہوگا۔

۴..... اب غور کریں کہ ان سب میں اللہ تعالیٰ نے کیا فیصلہ فرمایا اور کیسا صدق و کذب ظاہر ہوا اور کون سچا نکلا۔

۵..... پھر اگر مرزا قادیانی کے دعویٰ کے موافق ان کے الہامات کو سچا قبول کیا جاوے تو وہ بھی حسب شرائط قرار دادہ مرزا قادیانی بظاہر مرزا قادیانی کے مخالف ہی ظاہر ہوئے ہیں۔ جیسا کہ اوپر

ذکر ہوا اور اگر سچا قبول نہ کریں تو نتیجہ ظاہر ہے۔ غرض بہر حال دعاوی مرزا قادیانی ہرگز قابل التفات نہیں ہو سکتے۔ کیونکہ کسی طرح بھی مرزا قادیانی کی کچھ تائید و موافقت نہیں ہوئی۔ لہذا اگر عاجز مخلوق الہی ان کو قبول نہ کریں تو ان کا کیا ذمہ۔

۶..... مرزا قادیانی ہر وقت اشاعت الہام و اشتہار ہر ایک طرح کا موکد اقرار و مدار تو باصرار تمام کر لیتے ہیں۔ لیکن میعاد گذر جانے پر مرزا قادیانی ان عہد و پیمان کا ہرگز کچھ خیال نہیں کرتے۔ ایک تاریخ گذر جانے پر دوسری تاریخ ڈال دیتے ہیں۔

۷..... جب پہلے میعاد مرزا احمد بیگ والی کو گذرے ہوئے پانچ برس سے بھی زیادہ عرصہ گذر چکا ہے اور مرزا قادیانی نے ابھی تک حسب اقرار خود کذب و صدق کا فیصلہ مان کر رجوع نہیں کیا تو اب اس تین برس والی میعاد پر کیا اعتماد ہو سکتا ہے کہ اس کے بھی اسی طرح گذر جانے پر قائل ہو کر مان لیں گے اور رجوع فرمائیں گے اور اپنے کل اقرار پورے کریں گے۔ جب عام مؤمن مسلمان اپنے عہد و پیمان و اقرار کا پاس و لحاظ کرتا ہے تو مرزا قادیانی کو بایں دعویٰ خصوصیت و فضیلت کے سب سے زیادہ اور بڑھ کر اپنے عہد و اقرار کا پاس و لحاظ فرمانا چاہئے۔ کیونکہ صادقین کا صادق الوعد ہونا قرآن مجید کی شرط ہے۔

۸..... یہ تو منہمک بہیمیت، غفلت شعار و عاقبت فراموشوں کا کام ہے کہ۔

عاقبت کی خبر خدا جانے  
اب تو آرام سے گذرتی ہے

کے مقولہ کے موافق کسی امر کی پرواہ نہ کی جاوے۔ صرف چند روزہ گذران ہی مد نظر ہو اور اسی کے فکر و انتظار میں استداتواریخ سے بسر کرنے کو غنیمت سمجھا جاوے۔ گو اغراض نفس طلب جاہ و طول امل کو چھوڑ کر کسی عاشق دنیا کو کب گوارا ہو سکتا ہے کہ اپنے نفس کے مخالف حقیقت الحال علانیہ قبول کر کے اپنی گذران میں خلل انداز ہو۔ لیکن اہل اللہ و عارفان باللہ کے نزدیک بفضلہ تعالیٰ یہ کچھ مشکل نہیں۔ ان کا تو آیات قرآن مجید ”ومن یتق اللہ یجعل لہ مخرجاً و یرزقہ من حیث لا یحتسب“ (جو کوئی ڈرے اللہ تعالیٰ سے وہ اس کے واسطے مشکلات سے مخلصی کی راہ نکالے گا اور ایسی جگہ سے اس کو رزق دے گا جہاں سے اس کو گمان نہ ہو) ”ومن یتوکل علی اللہ فہو حسبہ (الطلاق: ۲، ۳)“ (اور جو کوئی اللہ تعالیٰ پر بھروسا کرے پس وہ اس کے لئے کافی ہے) پر کامل ایمان اور قول و فعل ”یکفیک من وسع الخلاق رحمة و کفایة

ذوالفضل والاحسان“ (کافی ہے تجھ کو وہ جس کی رحمت و کفایت مخلوق پر وسیع ہے اور وہ صاحب فضل و احسان ہے)

فصل نمبر: ۲۱..... عبداللہ آتھم والی میعاد گذر جانے پر جب لوگوں نے حتیٰ کہ مولوی نور الدین نے بھی ایک شخص کے استفسار پر لکھا کہ یہ پیش گوئی پوری نہیں ہوئی اور صحیح نہیں نکلی تو مرزا قادیانی نے ناراض ہو کر علاوہ بے ایمان بداعتقاد بنانے کے طرح طرح کی دشنام و گالیاں دیں۔ لیکن خلاف مشاہدہ کوئی شخص کیونکر صدم بکم ہو کر جبراً قبول کر سکتا تھا کہ یہ بلا کم و کاست پوری ہوگئی۔ لہذا مرزا قادیانی نے اپنی صداقت منوانے کے لئے پیرا یہ کو بدل کر دوسرا پیرا یہ اختیار کیا اور عجیب زالی نئی منطق سے اپنی پیش گوئی مندرجہ اشتہار ۲۱ نومبر ۱۸۹۸ء کو مکرر ثابت کیا ہے۔ یعنی ایک ہی امر وشی کو خود بدولت کے لئے باعث عزت و مقبولیت اور اسی کو دوسرے غریبوں کے لئے موجب ذلت و خواری قرار دیا ہے اور ارشاد قرآن مجید: ”ویل للمطففین الذین اذا اکتالوا علی الناس یتستوفون واذا کالوا ہم او وزنوہم یتخسرون (المطففس: ۳۱)“ (وائے ہے ان کم کرنے والوں کے لئے جو اپنے لئے لوگوں سے پورا ماپ لیں اور دوسروں کے لئے ماپ یا وزن میں کم کر دیں) کا کچھ لحاظ نہیں فرمایا۔ چنانچہ ایک طویل اشتہار ۱۷ دسمبر ۱۸۹۹ء اس بارہ میں شائع فرمایا ہے۔ جس کی پیشانی ہے ایک عظیم الشان پیش گوئی کا پورا ہونا۔

(مجموعہ اشتہارات ج ۳ ص ۱۹۲)

۲..... اگرچہ ان مضامین سے عاجز کو کچھ تعلق نہیں۔ لیکن چونکہ یہ بذیل ذکر کارروائی و دعاوی مرزا قادیانی خواہ نخواہ آگئے ہیں۔ لہذا جو کچھ ظاہر معلوم ہوا عرض ہے باقی متعلق اشخاص خود جواب دیں تو دیں۔

۳..... اشتہار میں مرزا قادیانی لکھتے ہیں کہ اب تک بعض کوتاہ اندیش نادان دوست محمد حسین کے خلاف واقعہ طور پر یہ سمجھ رہے ہیں کہ وہ پیش گوئی پوری نہیں ہوئی اور جو پیش گوئی میں ذلت کا وعدہ تھا وہ اب تک ظہور میں نہیں آیا۔ پھر ص ۲ میں لکھا کہ یہ پیش گوئی اس طرح پوری ہوئی۔

۱..... محمد حسین کی تحریر جس میں یہ تھا کہ مہدی کی حدیثیں صحیح نہیں ظاہر ہو کر اس پر فتویٰ ہو گیا۔ ذلت ہوئی۔

جواب..... عجیب معاملہ ہے مرزا قادیانی احادیث مہدی کی اپنے دل پسند خلاف سلف و خلف تاویل کریں۔ مہدی علیہ السلام کو خونی کہہ کر اس کے آنے سے انکار اور تمام امت اہل سنت سے مخالفت کریں تو ان کی عزت اور دوسرے کسی کا ان کو صحیح نہ کہنا ہی ظاہر ہو تو اس کی ذلت۔

۲..... ۳ میں لکھا کہ الہامی عبارت ”تعجب لامری“ میں لام کے صلہ کو غلط کہا۔ ذلت ہوئی۔ کیونکہ یہ اہل ادب و اہل بلاغت کی کلام دیوان حماسہ وغیرہ میں پایا جاتا ہے۔  
جواب..... مرزا قادیانی قرآن مجید کی آیات، احادیث و راویوں کے ناموں میں غلطیاں کریں اور ان غلطیوں کی فہرستیں چھپیں جن کا ذکر دوسری جگہ آیا ہے۔ جیسا کہ آیت کریمہ: ”تعجبین من امر اللہ رحمة اللہ وبرکاتہ علیکم اهل البیت انه حمید مجید“ (کیا تعجب کرتی ہے تو اللہ تعالیٰ کے امر سے اللہ تعالیٰ کی رحمت اور برکتیں تم پر ہیں..... گھر والو تحقیق اللہ تعالیٰ تعریف کیا گیا اور نہایت بزرگ ہے)

(جیسا مولوی محمد حسین فرماتے ہیں کہ ہم نے تو صرف اسی قدر کہا ہے۔ زیادہ کچھ نہیں کہا) تب بھی وہ اس حق و درست کہنے پر ذلیل اور عجب تر یہ کہ مرزا قادیانی بدعوئی حمایت فوقیت قرآن مجید کلام خالق کی فصاحت و صلہ کے مقابلہ پر دوسری مخلوق کی کلام سے عجب کا صلہ لام پیش کرتے ہیں۔ پھر زیادہ تعجب یہ کہ متفق علیہ حدیث کے الفاظ ”عجبنا له بسالہ ویصدقہ“ (ہم نے اس کے سوال اور پھر اس کی تصدیق کرنے پر تعجب کیا) تو ثبوت صلہ لام کی خاطر تحریر فرماوے۔ لیکن اس حدیث میں جو مضمون نزول ملائکہ ہے کہ جبریل علیہ السلام زانو بز انور رسول اللہ ﷺ کے بیٹھ کر سوال کرتے اور پھر تصدیق کرتے اس کے مرزا قادیانی قابل نہیں۔ آپ جبرائیل علیہ السلام کا ہیڈ کوارٹر آفتاب مقرر فرماتے ہیں۔

۳..... محمد حسین سے اس اقرار پر دستخط کرائی گئی کہ وہ آئندہ مجھے دجال، کافر، کاذب نہیں کہے گا۔ قادیان چھوٹے کاف سے نہیں لکھے گا۔ (مجموعہ اشتہارات ج ۳ ص ۱۹۹)

جواب..... مرزا قادیانی سے بھی سب سے اول اسی اقرار نامہ پر دستخط کرائے گئے کہ الہی الہامات کسی کی ذلت وغیرہ والے شائع نہ کریں گے۔ خدا تعالیٰ کے پاس اپیل نہ کریں گے۔ بٹالہ سے نہ لکھیں گے وغیرہ تو مرزا قادیانی کی اس میں عزت دوسرا جس کو الہام کا دعویٰ بھی نہ ہو وہ اگر اس اقرار پر دستخط کرے تو ذلت۔

۴..... جعفر زٹلی وغیرہ کی قلمیں ٹوٹ گئیں۔ اگر ذلت وغیرہ کی موت اس پر وارد نہیں ہوئی تو اب کیوں نہیں گالیاں نکالتا۔ ابوالحسن تبتی کہاں ہے۔ اس کی زبان کیوں بند ہوگئی۔ ان سب کے منہ میں لگام دی گئی۔

جواب..... جعفر زٹلی کی قلم کہاں اور کیونکر ٹوٹی جب اس کی مضامین برابر چھپتے ہیں۔ بلکہ

مرزا قادیانی کی طرف سے تو اخبار الحکم ۲۳ ستمبر ۱۸۹۹ء میں ان کی زبان درازی مکرر کی شکایت کی گئی اور گورنمنٹ کو توجہ دلائی گئی کہ ان کا خیال رکھے اور یہاں ثبوت مدعا کے لئے تجاہل عارفانہ کر کے فرمایا کہ قلمیں ٹوٹ گئیں اور منہ بند ہو گئے۔

۵..... خلاف تہذیب کاغذاب عدالت میں پیش ہونے اور پبلک پر ظاہر ہونا عزت ہے یا بے عزتی اور عدالت کی طرف سے مواخذہ ہونا موجب سرفرازی ہے یا شان مولویت کو اس سے ذلت کا دھبہ لگتا ہے۔

جواب..... مرزا قادیانی کی خود ایجاد لعنتیں مسلمانان پر گالیاں اپنی زبان سے ان کو سرکار کا باغی بنانا وغیرہ۔ مضامین بقول مرزا قادیانی تمام بلاد میں شائع ہوں تو ان کی عزت۔ لیکن دوسرے کسی کی خلاف تہذیب تحریر ظاہر ہو تو اس کی ذلت پھر مولوی صاحب زور سے انکاری ہیں۔ کہتے ہیں کہ ہماری اپنی کوئی ایسی تحریر عدالت میں ہرگز پیش نہیں ہوئی۔

۶..... عالمانہ عزت میں فرق آیا۔ اس لئے کہ انہوں نے اخبار میں شائع کر دیا کہ مقدمہ میں عاجز بری نہیں ہوا۔ بلکہ ڈسپاچ ہو جو غلط ہے۔

جواب..... مرزا قادیانی اقرار نامہ کو نوٹس کہیں تو عزت، دوسرا کوئی بری کو ڈسپاچ کہے جو لفظ بعینہ فیصلہ انگریزی میں ہے اور اس کا ترجمہ لفظ رہا فیصلہ اردو میں تو ذلت، مرزا قادیانی نے بلا ضرورت عربی الفاظ سے مقابلہ کر کے طول بحث کی ہے۔ اس جگہ تو ان الفاظ سے غرض ہے جو عدالت نے لکھے اور موجود ہیں۔

۷..... اس میعاد میں بموجب ایک پیش گوئی کے عبدالحق غزنوی کی زندگی میں چوتھا لڑکا مبارک احمد پیدا ہو گیا جو میری عزت کا موجب اور محمد حسین اور اس کے گروہ جعفر زٹی وغیرہ کی ذلت کا موجب ہوا ہوگا۔

جواب..... مرزا قادیانی کے گھر فرزند قادیان میں ہو اور امرتسر میں تب تک ایک شخص زندہ رہے تو اس سبب ذلت لاہور اور بٹالہ اور تبت کے خاص خاص اشخاص اور ان کے گروہ پر۔ مرزا قادیانی اپنے اس قاعدہ کے رو سے تو جس قدر فرزند ان کے مخالفین کے گھروں میں پیدا ہوں۔ ان کو اپنے مخالفین کے لئے عزت اور خود بدولت و گروہ والا کے لئے باعث ذلت قبول فرمایا کریں تو عین انصاف ہے۔

۸..... مقدمہ کے بعد خدا تعالیٰ کے کرم و فضل نے میری طرف دنیا کو رجوع دیا اور دے رہا ہے۔ یہ بھی اس شخص کی صریح ذلت ہے جو اس کے برخلاف میرے لئے چاہتا تھا۔

جواب..... مرزا قادیانی بایں دعویٰ انس محبت شوق و ذوق الہی اقبال علی اللہ و دعویٰ نیابت نبوت ارشاد قرآن مجید ”انما اموالکم و اولادکم فتنۃ“ (تمہارے مال اور اولاد فتنہ ہے) واحادیث مذمت دنیا کو نظر انداز فرما کر رجوع دنیا کو اللہ تعالیٰ کا فضل و کرم کہہ کر عزت والے بنیں۔ لیکن دوسرا کوئی قرآن مجید حفظ کرنے اور ورود و وظائف کے سبب لوگوں سے کم مخالفت کرے تو وہ ذلیل۔ پھر عبد اللہ آہم کی پیش گوئی پوری نہ ہونے پر جو لوگ قادیان میں جمع تھے ان کے چلے جانے پر اور جو مرید کہتے تھے کہ ہم کس ریش سے واپس اپنے شہر کو جاویں۔ ان کے جواب میں تو فرماتے تھے کہ اللہ تعالیٰ کا بڑا فضل ہوا کہ عام اناپ شاپ لوگوں کا رجوع نہ ہونے دیا۔ غرض اس وقت رجوع نہ ہونے میں کامیابی اور اب رجوع ہونے میں۔ (مجموعہ اشتہارات ج ۳ ص ۲۱۰)

۹..... مولوی محمد حسین کو کچھ زمین مل گئی سو رسول اللہ ﷺ کی حدیث موجود ہے: ”لا تدخل سکتۃ الحرث علی قوم الا اذلہم“ (کھیتی کا آلہ اور لوہا کسی قوم میں نہیں آتا جو اس قوم کو ذلیل نہ کرے) ”انہ صلی اللہ علیہ وسلم رای شیئا من الۃ الحرث فقال لا یدخل ہذا بیت قوم الا دخلہ الذل“ (آنحضرت ﷺ نے..... میں سے کچھ دیکھا تو فرمایا کہ یہ کسی قوم کے گھر میں داخل نہیں ہوتا مگر اس قوم کو ذلیل کر دیتا ہے)

جواب..... اول مولوی محمد حسین کو زمین کا نہ ملنا ذلت کہا جاتا تھا۔ اب جب مل گئی تب بھی حدیث شریف ذلت والی موجود، لطف یہ کہ مرزا قادیانی پشتون آبا و اجداد سے حارث، زمیندار، اسی پر معاش و گذران کرنے پر بھی اور زمین دیوار بدیوار رکھ کر عزت والے بلکہ مسج، مہدی، مجدد امام الزمان اور مولوی محمد حسین اپنی سکونت سے مسافت بعیدہ سینکڑوں میلوں پر زمین ملنے اور دوسرے مزارعان سے کاشت و آباد کرانے پر ذلت والوں میں شاید مرزا قادیانی فرمادیں کہ ہم نے اسی وجہ سے زمین و باغ بذریعہ رجسٹری رہن انتقال کر دیا ہے تو جواب ظاہر ہے کہ اس رہن و انتقال پر یہی وہ زمین کہیں دوسری جگہ نہیں گئی گھر کی گھر ہی میں رہی اور کل زمین رہن بھی نہیں ہوئی۔

۱۰..... کسی ریاست میں محمد حسین کا وظیفہ مقرر ہو گیا۔ اس کو کوئی دانشمند عزت قرار نہیں دے گا۔ بلکہ اس جگہ تو وہ فقرہ یاد آتا ہے کہ: ”بئس الفقیر علیٰ باب الامیر“ (برا ہے وہ فقیر جو امیر کے دروازہ پر ہو)

جواب..... مرزا قادیانی ہر ضرورت و امر میں اشتہارات شائع کر کے اقرار و مدار وعدہ کر کے کبھی بنام قیمت کتاب کبھی درستی و فراموشی مکان کبھی بنام مدرسہ و مہمان خانہ و مسجد باوجود دعویٰ صاحب وسعت و جائیداد ہونے کے آئے دن غربا و متوسط الحال اشخاص سے چندہ و روپیہ بطور خیرات

وصدقات وصول کرتے رہیں اور حدیث رسول اللہ ﷺ: ”ان رسول اللہ ﷺ قال وهو على المنبر هو يذكر الصدقة والتعفف من المسئلة ليد العليا خیر من اليد السفلی والید العليا هے المنفقة والسفلی هے السائلة متفق علیه“ (رسول اللہ ﷺ نے جب آپ منبر پر صدقہ اور سوال سے پرہیز کرنے کا ذکر فرما رہے تھے فرمایا کہ اوپر کا ہاتھ نیچے والے ہاتھ سے بہتر ہے۔ اوپر کا ہاتھ خرچ کرنے والا اور نیچے والا سائل ہے) وغیرہ جو اس بارہ میں ہیں ان سب کو پس پشت ڈالنے پر بھی معزز و عزت والے اور دوسرے کسی کا اگر کسی ایسی ریاست و سرکار سے وظیفہ مقرر ہو جس کی آمدنی لاکھ ہا، کروڑ ہا روپیہ ہو اور اس قدر فراوانی مال بظاہر ہوتی بھی اسی لئے ہے کہ دوسری مستحق مخلوق کا اس میں حصہ ہو اور ان کو اس خزانہ میں سے کسی کو کچھ دینے سے کوئی تکلیف بھی ہرگز نہیں ہوتی۔ گویا ایسا ہی جیسا کہ دریا میں سے قطرہ سوا ایسی ریاست سے بھی اگر کسی کو کچھ ملے تو اس کی ذلت۔ سبحان اللہ!

۴..... عرض مرزا قادیانی کی بزبان خود ہر طرح سے ہر امر میں عزت اور دوسری غریب مخلوق کی ہر طرح سے ہر امر میں بزبان مرزا قادیانی ذلت و خواری اور پھر مرزا قادیانی خیر خواہ مخلوق رحمت اللعالمین، ایک لعلی خلق عظیم وغیرہ سب کچھ۔

۵..... اسی طرح مرزا قادیانی نے بعد مبالغہ مولوی عبدالحق غزنوی کی نسبت بھی لکھا ہے کہ وہ اور اس کا گروہ ذلیل ہو اور ہماری ہر طرح سے عزت اور قبولیت ہوئی۔ یہ مرزا قادیانی کے دلائل و کمالات ہیں۔ جن پر ان کے مرید مفتون اور قربان ہیں۔

۶..... یہ امر باعث حمد و شکر و قابل تسکین ہے کہ پیش گوئیوں کی تاثیر و تکلیف و صداقت خود بذات خاص مرزا قادیانی کو ہی محسوس و معلوم ہوتی ہے۔ الحمد للہ! کہ دوسری مخلوق الہی جن کے ڈرانے اور دھمکانے کے لئے ان کی اشاعت وغیرہ کی تکلیف اٹھائی جاتی ہے۔ ان کو کچھ بھی معلوم نہیں ہوتا۔ گویا اول پیش گوئی کرنے کی پھر اس کی اشاعت کی۔ انتظار کی و بالآخر اس کی صداقت و تاثیر معلوم و محسوس ہونے کی غرض یہ سب تکالیف مرزا قادیانی نے و فور شفقت علی خلق اللہ کے باعث نہایت مہربانی و ہمدردی سے اپنی ہی ذات پر گوارا کر رکھی ہیں۔ دیگر عاجز بندگان اس محنت و درد دوسری سے بری و آزاد ہیں۔ اگرچہ مرزا قادیانی مزید براں اپنی زبان و قلم کو یہ تکلیف بھی ساتھ ہی دیتے رہتے ہیں کہ جن کے حق میں پیش گوئیاں تھیں۔ وہ تباہ و برباد و ذلیل ہو گئے۔ ان کا کچھ باقی نہیں رہا۔



فصل نمبر: ۲۲..... اس اشتہار میں مرزا قادیانی کے اور امور بھی بہت عجائب ہیں۔ مثلاً آپ ہر پیش گوئی کو عظیم الشان ہی لکھتے ہیں۔ کبھی کسی کو ادنیٰ، معمولی یا اوسط شان والی نہیں فرماتے تاکہ لوگوں کو کچھ فرق و امتیاز تو معلوم ہو یہ شاید اس لئے کہ خود بدولت جو عظیم الشان ہوئے۔ لہذا ان کا ہر امر عظیم الشان ہوا۔

۲..... مولوی محمد حسین پر اعتراض کرتے ہیں کہ: ”انہوں نے اقرار کیا کہ آئندہ دجال کافر کا ذب نہیں کہے گا۔ اب دیکھو وہ استفتاء ان کا کہاں گیا۔ میں خدا تعالیٰ کے فضل اور کرم سے اب تک اور اخیر زندگی تک انہیں عقائد پر قائم ہوں۔ جن کو محمد حسن نے کلمات کفر قرار دیا ہے۔“

جواب..... جب آپ انہیں عقائد پر قائم ہیں تو پھر مرزا قادیانی یہ کیونکر کہہ دیا کرتے ہیں کہ یہ ہم پر افتراء ہیں۔ ہمارا وہی عقیدہ ہے جو دوسرے مسلمانوں کا۔

جیسا کہ کتب وغیرہ میں لکھا ہے اور ”لا الہ الا اللہ محمد رسول اللہ“ بھی مسلمانوں کی تسکین کی خاطر پڑھ دیا کرتے ہیں۔ مرزا قادیانی فرماتے ہیں کہ مولوی محمد حسین کا استفتاء کہاں گیا۔ بجواب مولوی صاحب استفسار پر کہتے ہیں کہ فتویٰ اسی طرح قائم ہے۔ ہم سے کوئی پوچھے تو وہ ہی کہیں گے۔ ہاں! بحث مباحثہ میں ایسے الفاظ حسب اقرار جانیں استعمال نہیں کریں گے اور ظاہر یہی ہے کہ اگر مرزا قادیانی اقرار نامہ پر دستخط کرنے سے اپنے کتب و اشتہارات و مضامین و عقائد مندرجہ کو کالعدم خیال کریں تو فتویٰ بھی نہیں رہے گا۔ ورنہ جب تک وہ عقائد موجود ہیں تب تک وہ فتویٰ بھی موجود قائم و کارگر رہے گا۔

۳..... اشتہار کے ص ۵ میں لکھا ہے کہ: ”میرا یہی مذہب ہے کہ میرے دعویٰ کے انکار کی وجہ سے کوئی شخص کافر، دجال نہیں ہو سکتا۔“

(مجموعہ اشتہارات ج ۳ ص ۲۰۳)

میں اس کا نام بے ایمان نہیں رکھتا۔ میں کبھی کلمہ گو کا نام کافر نہیں رکھتا۔ اپنے دعویٰ سے انکار کرنے والے کو کافر کہنا صرف ان نبیوں کی شان ہے جو خدا تعالیٰ کی طرف سے شریعت اور احکام جدیدہ لاتے ہیں۔ ماسوا اس کے ملہم اور محدث کیسا ہی اعلیٰ شان رکھتے ہوں اور مکالمہ الہیہ سے سرفراز ہوں۔ ان کے انکار سے کوئی کافر نہیں بن جاتا۔ ہاں! بد قسمت منکر۔

جواب..... جب یہ امر صحیح ہے تو پھر آپ نے خط مورخہ ۱۶/جون ۱۸۹۹ء اسی خاکسار میں خود بدولت کے حق میں یہ الہام کیسے لکھ دیا ہے کہ: ”جو شخص تیری پیروی نہیں کرے گا اور تیری بیعت میں داخل نہیں ہوگا اور تیرا مخالف رہے گا وہ خدا تعالیٰ اور رسول کی نافرمانی کرنے والا جنمی ہے۔“

(مجموعہ اشتہارات ج ۳ ص ۲۷۰)

۴..... اشتہار کے ص ۶ میں لکھا ہے کہ: ”اولیاء اللہ کی مخالفت میں اللہ اس کا دشمن ہو کر دولت ایمان اس سے چھین لیتا ہے۔ تب بلعن کی طرح صرف لفاظی اور زبانی قیل و قال اس کے پاس رہ جاتی ہے۔ (مجموعہ اشتہارات ج ۳ ص ۲۰۳ حاشیہ) نسبت انس، شوق، ذوق، محبت، تجمل، تقویٰ، اس سے کھوئی جاتی ہے۔“

جواب..... مرزا قادیانی براہ مہربانی خود بدولت کی لفاظی اور حیل کی طرح بھی خیال فرمائیں اور پھر انس، شوق، ذوق، محبت، تجمل، تقویٰ کو جن کا ذکر دوسرے مواقع پر ہوا ہے دیکھیں۔ نیز یہ کہ مرزا قادیانی کو بحث مباحثہ، سب و شتم، لعن طعن، مخلوق دیگر تردادات سے ایسی فرصت اور وقت ہی کب ملتا ہے کہ آپ ان امور کی طرف متوجہ ہوں۔ ہاں! خالی الفاظ بیشک آپ کے پاس بہت ہیں۔

صرف مرزا قادیانی ہی پر کیا منحصر ہے۔ اگر کوئی واقعی صادق الحال عالی شان عارف باللہ بھی خدا نخواستہ خود بینی و خود فروشی کی فضولیات میں پڑ کر ان پر قساوت و نامبارک الفاظ کا شغل و مشق کرے تو ممکن نہیں کہ ان منحوس الفاظ کی شامت و تاثیر سے اس میں ان اخلاق فاضلہ و اعمال حسنہ کی توفیق باقی رہ جائے۔

۵..... پھر اسی صفحہ میں لکھا ہے کہ: ”انجام کار اس مخالفت کے پردہ میں کسی دن کسی عظیم الشان مسئلہ کی مخالفت یا نشان کا انکار کر بیٹھتا ہے۔“ (مجموعہ اشتہارات ج ۳ ص ۲۰۳ حاشیہ)

جواب..... مرزا قادیانی نے جو مسائل کا انکار کیا ہے جیسے عظیم الشان مسئلہ تصویر کا جس کی نسبت اس قدر وعید متفق علیہ احادیث میں وارد ہیں اور آج تک سلف و خلف امت کا عمل بھی اسی پر رہا۔ اس کو سچ سمجھ کر خود بدولت نے جو طرح طرح کی اپنی تصاویر کھنچوائیں اور اس کے جواز پر اپنا عمل سند گردانا ان کی طرف خوب خوض و تدبر سے غور کر کے سوچیں کہ اس کا محرک کون سا باعث ہوا ہے؟

۶..... ص ۱۳ میں فرمایا کہ: ”ہم بدل بیزار و متنفر ہیں کہ ان لوگوں کا نام بھی لیں۔ چہ جائیکہ ان کے حق میں پیش گوئی کر کے ایسے خطاب سے ان کو کچھ عزت دیں۔“ (مجموعہ اشتہارات ج ۳ ص ۲۱۵)

جواب..... ”سبحان اللہ! اللہ اکبر، مرسلون“ اور ”مجددون“ اور ”رحمت اللعالمین“ وانک لعلی خلق عظیم“ کے خطاب والوں کی یہی شان ہے کہ دعویٰ تو فنا، نیستی و خاکساری و خیر خواہی اور اس پر غصہ و غضب، تکبر و علو کا یہ حال و خیال اسی واسطے تو مرزا قادیانی کے دعاوی و حالات کے اضداد و اختلافات کو دیکھ کر مخلوق کو حیرانی ہوتی ہے کہ یا الہی یہ کیا قیل و قال و حال و چال ہے۔ مولوی روم نے کیا عمدہ فرمایا۔

عاشق تصویر وہم خویشتن  
 کے بود چون عاشقان ذوالمنن  
 ونیز دوسرا شعر جو اس مضمون کو صاف کرنے کے بعد عاجز کو کشف دکھلایا گیا۔

حدیث عشق از بطل مینوش  
 کہ در سختی کند یاری فراموش

۷..... اب غور فرمادیں کہ مرزا قادیانی نے جو اس اشتہار کے اخیر میں الفاظ ”سراسر ترک حیا و نامصنف۔“ (مجموعہ اشتہارات ج ۳ ص ۲۱۶، ۲۱۷)

دوسرے غریبوں کے حق میں تحریر فرمائی ہیں۔ آیا یہ انصاف ہے؟ کیونکہ رسول اللہ ﷺ کے ارشاد: ”الحياء من الايمان والايمن من الجنة“ (حیاء ایمان، جنت میں ہے) ”وان لكل دين خلقاً وخلق الاسلام الحياء“ (ہر ایک دین کا ایک خلق (خصلت) ہوتا ہے اور اسلام کا خلق حیا ہے) کے موافق تو کسی کو تارک حیا یا حیا سے خالی کہنا گویا اس کو ایمان و اسلام سے جواب دینا ہے۔ حالانکہ مرزا قادیانی ابھی فرما چکے ہیں کہ: ”میں کسی کا نام بے ایمان نہیں رکھتا۔ کسی کلمہ گو کو کافر نہیں کہتا۔“ تدبر فرمادیں۔

فصل نمبر: ۲۳..... چونکہ سید عبد اللہ غزنوی مرحوم کی صحبت کا ساہا سال اتفاق رہا۔ اس فانی فی اللہ، باقی باللہ کی نسبت عبودیت بھی جو خود ان پر نہایت غالب تھی بہت سرایت کر گئی۔ بمصدق۔

جمال ہمنشین در من اثر کرد  
 وگرنہ من همان خاتم کہ ہستم

مثلاً جب عاجز کو الہام ہوا کہ: ”من عنده مفاتيح الغيب لا يعلمها الا هو“ (کون ہے جس کے پاس غیب کی کنجیاں ہیں۔ کیونٹی نہیں جانتا ان کو مگر وہ ہی) اور اس کے بعد ایک شخص سامنے آیا اور پوچھا کہ تم اپنے لئے یہ چاہتے ہو تو میں نے کہا کہ ہرگز نہیں اور اپنا سینہ اس کے سامنے کر کے کہا کہ توجہ سے دیکھو میرے دل میں یہ خیال مطلق نہیں آیا۔

۲..... اس مرحوم کے بعد جس اہل اللہ سے اتفاق ملاقات ہو، خواہ نخواستہ بے اختیار اس مرحوم کے اخلاق فاضلہ تجر دو تمبل و انابت واستغراق ذکر دوستوں و دشمنوں کے لئے خالص اللہ عادی نے نہ دینے والا ایک سان غیر اللہ سے استغنا ”فلاتنر کو انفسکم“ پر عمل اور اس کی تعلیم و تکرار التفات اہل دنیا سے بیزاری، تعظیم و تکریم بے جا سے نفرت وغیرہ وغیرہ پیش نظر ہو کر اس دوسرے

اہل اللہ کی صفات و اخلاق کا مقابلہ ہو جاتا ہے اور جو اخلاق ان اخلاق سے معارض و مخالف ہوں ان سے بے اختیار طبیعت بھڑکتی ہے اور ہرگز موافقت و دلچسپی پیدا نہیں ہوتی۔ مثلاً جب کوئی اپنی مدح سرائی و طلب شہرت کے لئے کوئی پہلو اختیار کر کے کسی طرح ساعی ہو۔ دشمنوں کے لئے سب و شتم میں ان دشمنوں و مخالفوں سے بھی بڑھ کر مصروف رہے۔ دینے والے کی تعریف و شہرت و تحسین میں مبالغہ کرے۔ مخلصین و محبین سے بھی دعا کی اجرت و نذرانہ و عوضانہ کا تقرر و اصرار کرے اور پھر پیشگی ادا کرنے کی ترغیب بھی کسی نہ کسی پیرایہ میں ساتھ ہو۔ ”فلاتزکوا انفسکم“ کے خلاف انظہار فضیلت ہی شیوہ بنائے و اہل دنیا کا خواہ کسی مصلحت ہی سے ہوا خود شکر گزار و رطب اللسان و مداح ہو تو مجبوراً و بے اختیار باعث غلبہ نسبت عبودیت نہایت شاق و ناگوار گزرتا ہے۔

۳..... مرزا قادیانی کے عادات و اخلاق کا نہ عاجز معرّفقا صرف واقف ہی ہے۔ بلکہ قائل ہے ان کی مہمان نوازی جس کا دنیا و دین میں نافعہ و مفید ہونا ظاہر و ثابت و محقق ہے۔ دعویٰ خدمت اعلائی کلمتہ اللہ جو مسلمانوں کو نہایت عزیز و پیارا ہونے کے باعث ان کی رجوع و میلان طبیعت کے واسطے اثر مقناطیسی کا حکم رکھتا ہے) بمقابلہ مخالفین اسلام اور ان کے اعتراضات دور کرنے کو ہر طرح سے زبانی ہر وقت کمر بستہ اور ان کے مقابلہ میں دلائل قرآنی بیان کر کے ان کو لا جواب و ساکت و ملزم کرنے پر تیار اور ملکہ تحریر ایسا کہ ایک ہی سوال کے جواب میں نفیاً و اثباتاً ہر دو قسم کے ایسے دلائل پیش کرنے کہ مخاطب حیران رہ جاوے وغیرہ۔

لیکن سدراہ اور مشکل یہ امر ہوا کہ جب کبھی کوئی امر مخالف اخلاق عبودیت خواہ کسی مصلحت سے ہی ہو مرزا قادیانی سے ظہور پذیر ہوتا رہا ہے تو اول تو عاجز معرّفقا باعث حسن ظن کے اس کو اخلاص پر حمل کرتے رہے اور اگر بہت ہی مشکلات اور موانع اس میں پیدا ہوئے تو بوجہ غلبہ نسبت عبودیت عاجز معرّفقا اس میں موافقت و دلچسپی سے معذور رہے۔ کیونکہ اس میں بے اختیاری تھی اور یہ بھی ایک بھاری و عظیم موجب علیحدگی کا ہے۔ جس کے سبب سے مرزا قادیانی کی ہاں میں ہاں و ہر ایک امر میں موافقت نہیں ہو سکی۔

فصل نمبر: ۲۴..... توہین و تحقیر سید عبداللہ غزنوی مرحوم کی جو مرزا قادیانی نے عاجز کے رویا کی صداقت کے لئے کی، اس پر تو بہت ہی تعجب ہوا۔ خصوصاً اس لئے کہ نہ صرف بوقت حیات عبداللہ کے مرزا قادیانی خود کئی مرتبہ ان کے پاس دعا کے واسطے آئے۔ بلکہ ان کے بعد عالم روحانی میں

بھی ان سے استفادہ یعنی سوال تعبیر رویا کی کرتے رہے۔ جیسا کہ خاتمہ تبلیغ میں خود مرزا قادیانی نے تحریر فرمایا ہے کہ: ”رایت فی تلک الرویا شیخاً صالحاً اسمہ عبد اللہ الغزنوی قد مات فی السنین فسالته من تاویل هذه الرویا“ (دیکھا میں نے اس خواب میں ایک شیخ صالح جس کا نام عبد اللہ الغزنوی تھا اور جو کئی سال سے رحلت کر چکے تھے پس میں نے ان سے اس خواب کی تعبیر کا سوال کیا) (آئینہ کمالات اسلام، خزائن ج ۵ ص ۵۶۶)

۲..... مرزا قادیانی کئی مواقع پر ان کی مدح و ثناء تحریر و بیان فرما چکے ہیں اور اب ملاقات گذشتہ پر مرزا قادیانی کا یہ فرمانا کہ محمد حسین کو سمجھاؤ تب پردہ پوشی عبد اللہ مرحوم کی ہوتی ہے۔ ورنہ کچھ باقی نہیں رہتا۔ علاوہ نازیبا تناقض ہونے کی کس قدر خلاف ہدایت و ارشاد اسلام ہے اور کیسا ارشاد: ”تلک امة قد خلت“ (اس کا ترجمہ گزر چکا)

”واذکروا محاسن موتاکم وکفوا عن مساوہم“ (اپنے گذشتگان کی نیکیاں ذکر کرو اور ان کے عیبوں سے بند رہو) وغیرہ کے مخالف و منافی ہے۔

۳..... مرزا قادیانی کی قلم سے بھی عبد اللہ غزنوی مرحوم کی نسبت لفظ صالحا ہی نکلا ہے۔ جیسا کہ قرآن مجید میں ایک مرد صالح کی توقیر میں آیا ہے۔ لیکن تعجب و افسوس یہ ہے کہ اللہ جل جلالہ نے جو فرزند ان و اولاد کے بارہ میں مراعات پداری کا آیات ”وکان ابوہما صالحاً (الکھف: ۸۱)“ (اور ان کا باپ صالح تھا) ”فکان ابوہ مؤمنین (الکھف: ۸۰)“ (اس کے والدین ایمان والے تھے) میں سبق دیا ہے مرزا قادیانی نے بایں دعویٰ قرآن دانی و فضل و کمال و اخلاق فاضلہ اس مراعات خداوندی کے خلاف جن مکروہ الفاظ سے ان کی اولاد کلمہ گو پابند صوم و صلوة حج و زکوٰۃ کو یاد کیا ہے۔ ناگفتہ بہ و قابل شرم ہے۔

۴..... مرزا قادیانی نے عاجز و رفیق عاجز کو عند الملاقات مخالف و محض ناواقف ٹھہرا کر سیدنا موسیٰ علیہ الصلوٰۃ والسلام کے الہامات کے مکذبین اور ان کی بد انجامی کے متعلق نیز دیگر کئی غیر متعلق قصص سنائے۔ ان سے بھی تعجب و حیرانی ہوئی۔ کیونکہ وہ منکرین و مخالفین کے قصص ہیں اور یہاں الحمد للہ کسی قسم کی مخالفت و تکذیب ان امور سے نہیں تھی۔

فصل نمبر: ۲۵..... مرزا قادیانی نے فرمایا کہ ملہم عالم و خاندانی ہونا چاہئے تاکہ اس پر کوئی اعتراض نہ ہو اور بروقت بحث و سوال قرآن و اسلام پر ڈگری نہ کرائے۔ وغیرہ! یہ دلیل مرزا قادیانی کی نہایت تعجب و حیرت افزاء ہے کیا ان کو معلوم نہیں کہ ایسے ہی شرائط کے مقابلہ پر جو کفار مکہ نے

رسول اللہ ﷺ کے پیش کئے تھے اللہ تبارک و تعالیٰ نے ”اللہ اعلم حیث يجعل رسالته (الانعام: ۱۲۴) ويختص برحمته من يشاء (البقرہ: ۱۰۵)“ وغیرہ کا جواب کافی و دندان شکن دیا تھا۔

۲..... پھر خود جناب رسول اللہ ﷺ کو جب پہلے ارشاد: ”اقراء باسم ربك الذي خلق (العلق: ۱)“ آیا۔ تو صاف امی ہونا مان کر یہی فرمایا کہ: ”ما انا بقارئ“ لیکن جب خالق مالک رحمن رحیم و اہب العطیات نے فضل و کرم کیا تو سب کچھ ہو گیا۔ ایسا کہ تمام دعویٰ در مشیخت و علوم ہیچ و پوچ ہو گئے۔

۳..... مرزا قادیانی اپنی ہی عربی لیاقت کے دعوے کی طرف خیال کریں کہ حسب تحریر و قول خود اول کیا تھی اور اب مدح و ثناء مخلوق وغیرہ مضامین میں کتنے کتب لکھ ڈالیں جن کو اپنے دعویٰ کے ثبوت میں کرامتاً پیش فرماتے رہتے ہیں۔ اگرچہ ایک صوفی منش و فقیر مزاج مولوی صاحب جو وعظ اخلاص و بیان عیوب و مکر نفس و تاکید عبادت الہی و امتثال اوامر و اجتناب نواہی و فکر طیاری عقبہ کرتے رہنے کی علاوہ خود بھی رقیق القلب و کثیر البکاء تھے۔ انہوں نے تو یہ مضمون بیان کیا تھا کہ اول اول ہم مرزا قادیانی کی تحریر و تصانیف کو بہت قدر و منزلت سے دیکھتے تھے اور خیال تھا کہ اگر یہ اپنے دعاوی میں صادق ہیں تو ہم کو قبول کرنے میں کیا عذر ہے۔ لیکن جب بعد میں ایک عربی تحریر نکلی جس پر بڑا دعویٰ تھا کہ یہ بطور نشان ہے اور کوئی اس کی نظیر پیش نہیں کر سکتا اور نہ اس میں کوئی غلطی پکڑ سکتا ہے تو اس روز سے ہماری سب امیدیں کافور ہو گئیں۔ کیونکہ ہم لوگ بھی عربی سے واقف تھے اور عمریں اسی میں گذاری تھیں اور اس تحریر میں صریح صریح اغلاط ہر قسم ایسی تھیں کہ ان کی تکذیب و ابطال دعویٰ کے لئے انہیں کو کافی سمجھ کر قابل توجہ و جواب خیال نہ کیا۔ لہذا اس روز سے مرزا قادیانی کی تحریرات کا دیکھنا اور ادھر التفات کرنا ختم ہو گیا اور جس قدر لوگ امید میں تھے سب نے مایوس ہو کر اس طرف سے رخ پھیر لیا۔ اتنے فقط!

یہ بیان مولوی صاحب کا صحیح معلوم ہوتا ہے۔ کیونکہ مولوی محمد حسین نے جو نمونہ کے طور پر فہرست اغلاط عبارت مرزا قادیانی کی اپنے رسالہ میں مشتہر کی ہے اور جو اغلاط دوسروں نے مرزا قادیانی کی عربی عبارت و اشعار سے نکالی ہیں ان کا مرزا قادیانی نے کبھی جواب نہیں دیا۔ تاکہ لوگ دیکھتے کہ مرزا قادیانی کے دعاوی فصاحت بلاغت کہاں تک صحیح ہیں۔

۴..... ایسا ہی مرزا قادیانی کے مرید خاص و مصدق مولوی نور الدین نے بھی ایک مولوی

صاحب کے اس اعتراض کا کہ ”فصل الخطاب لمقدمہ اہل الکتاب“ نام بموجب محاورہ عربی کے صحیح نہیں۔ کیونکہ عربی میں مقدمہ جھگڑے و تنازعہ پر جیسا کہ اردو میں معمول ہے بولا نہیں جاتا۔ اب تک نہ معلوم کیوں جواب نہیں دیا اور اس کو موافق محاورہ کیوں ثابت نہیں کیا۔

۵..... خیر یہ تو مولویان و عالمان کا قال و حال ہے۔ عاجز امی محض کو اس سے کیا بحث مقصد تو صرف یہ ہے کہ قادر قیوم علی کل شیء قدیر جب کچھ چاہتا ہے سب کچھ جس سے چاہے کر لیتا ہے۔ ”و ذلک علی اللہ یسیر“ (اور یہ اللہ پر آسان ہے) اور اس کے ارادہ اور مشیت پورا ہونے کی کسی شرط کی حاجت نہیں۔ پھر تعجب ہے کہ مرزا قادیانی بایں دعاوی علوم ایسی شرط ضروری قرار دیوں۔

۶..... عاجز کے نزدیک تو باتباع ہادی نبی الامی علیہ الصلوٰۃ والسلام امی ہونا فخر ہے۔ و نیز دلیل صداقت کیونکہ اس سے ثابت ہوتا ہے کہ صاحب الہام کا اس میں کچھ دخل و دست اندازی نہیں۔ یہ سب کچھ اس قادر قدیر و عزیز و حکیم کا کام ہے اور ارشاد سہرا صادق حضرت باری تعالیٰ جل جلالہ و عم نوالہ جو پاک کتاب قرآن مجید میں حضرت ہادی جن وانس علیہ السلام کو ہے کہ: ”ما کنت تتلو من قبلہ من کتاب ولا تخطہ بيمينک اذ الارتاب المبتلون (العنکبوت: ۴۸)“ (نہ تو اس سے پہلے کوئی کتاب پڑھتا تھا اور نہ ہاتھ سے لکھتا تھا۔) (اگر ایسا ہوتا) اس وقت البتہ باطلوں کو شک کرنے کا موقع ملتا) بھی اسی کا مصدق و شاہد ہے اور عاجز کو اپنی نالائقی اور بے بضاعتی کے خیال پر یہ الہام بھی ہوا ہے۔

داد حق را قابلیت شرط نیست

بلکہ شرط قابلیت داد اوست

نیز: ”واللہ اعلم حیث یجعل رسالتہ“ (اور اللہ تعالیٰ خوب جانتا ہے جہاں اس کی رسالت کا محل ہے)

فصل نمبر: ۲۶..... ایسا ہی شرط خاندانی کا حال ہے۔ اس کے دو پہلو ہیں۔ اول نسب سواس کے فخر سے پرہیز کرنے کے واسطے یہ ارشاد سید الاولین والآخرین: ”ان اللہ قد اذہب عنکم عیبیۃ الجاہلیۃ و فخرها بالاباء انما ہو مؤمن تقی او فاجر شقے الناس کلہم بنو ادم و ادم من تراب“ (بے شک اللہ تعالیٰ نے تم سے جاہلیت کی عادتیں اور باپوں سے فخر کرنا دور کر دیا ہے۔ سواس کو نہیں وہ مؤمن پرہیزگار ہے یا فاجر شقی سب لوگ آدم علیہ السلام کے بیٹے ہیں اور آدم مٹی سے تھا) کافی دوانی ہے۔

۲..... علاوہ ازیں حسب و نسب سلسلہ نبوت و رسالت میں تو ایک مسلم مسئلہ ہے۔ لیکن ولایت والہام کے واسطے اس کی کچھ حاجت و ضرورت نہیں۔ جیسا کہ صحابہ کرام جو بعد از رسل افضل مانے گئے ہیں۔ ان میں سیدنا بلال، صہیب وغیرہ رضی اللہ تعالیٰ عنہم کے حال سے ظاہر ہے اور طالوت اور لقمان کا حال بھی جن کا ذکر اللہ پاک نے تعریف سے قرآن مجید میں فرمایا ہے اکثروں کو معلوم ہے کہ اللہ پاک کے فضل و کرم نے نسب کی کچھ پرواہ نہیں کی۔

۳..... پہلو دوم خاندانی ہدایت و معرفت تقرب و توحید باری تعالیٰ سوا اس کو تو اتباع انبیاء علیہم الصلوٰۃ والسلام کا کیا ذکر خود انبیاء علیہم الصلوٰۃ والسلام کے لئے بھی اللہ جل جلالہ نے ضروری امر قرار نہیں دیا۔ جیسا کہ حال سیدنا ابراہیم جد نبینا و لوط وغیرہ علی نبینا وعلیہم الصلوٰۃ والسلام سے ظاہر ہے۔ یہاں بھی وہی ”اللہ اعلم حیث یجعل رسالتہ (انعام: ۱۲۴)“ (اللہ تعالیٰ اچھا جانتا ہے جہاں اپنی رسالت قائم کرے) ”و اللہ یختص برحمته من یشاء (البقرہ: ۱۰۵)“ (اللہ تعالیٰ اپنی رحمت کے ساتھ جس کو چاہتا ہے خاص کرتا ہے) کے ارشاد و اللہ علیٰ کل شیء قدیر ہی کارساز و مختار ہے۔ ”یخرج الحثی من المیت ویخرج المیت من الحی (انعام: ۹۵) وهو العزیز الحکیم“ (زندہ کو مردے سے اور مردہ کو زندہ سے نکالتا ہے اور وہ غالب ہے حکمت والا) ”وہو علیٰ کل شیء قدیر“ (اور وہ ہر شے پر قادر ہے) کون سی چیز اس کے واسطے مشکل و انہونی ہے؟

۴..... جب رسالت جیسے اہم و مہتم بالشان امور میں اس قادر مطلق ”صمد لم یلد ولم یولد ولم یکن لہ کفواً احد“ (بے نیاز نہ کسی نے اس کو اور نہ اس نے کسی کو جنا اور نہیں کوئی اس کے برابر) نے کچھ پرواہ شرائط کی نہ کر کے اپنا سارا کام کر لیا تو اتباع انبیاء علیہم الصلوٰۃ والسلام اور خصوصاً امت خیر الوری و سید الاولین و الآخین کے لئے کہ جن کے واسطے ”کنتم خیر امة (آل عمران: ۱۱۰)“ کا خطاب ہے۔ ایسے شرائط کیا حقیقت رکھتے ہیں۔ بلکہ بغیر ایسے شرائط کے اس قادر مطلق کا کام چلنا محال سمجھنا۔ ”ما قدر و اللہ حق قدرہ (الزمر: ۶۷) مالکم لا ترجون اللہ وقاراً (نوح: ۱۳) الم تعلم ان اللہ علیٰ کل شیء قدیر (البقرہ: ۱۰۶)“ (اور وہ ہر شے پر قادر ہے) وغیرہ وغیرہ احکام کا مخاطب و مقابل بننا ہے۔ ”ربنا لا تؤاخذنا ان نسینا او اخطانا (البقرہ: ۲۸۶)“ (اے رب ہمارے نہ پکڑو ہم کو خطا و نسیان پر)

۵..... ہاں! شاید مرزا قادیانی حسب رواج ہندوستان سیدوں و مغلوں کو اصل خاندانی خیال



فرماتے ہوں سو عاجز کے پیر و شیخ سید عبداللہ غزنوی رحمۃ اللہ علیہ باوجود سید ہونے کے با اتباع ارشاد و رسول اللہ صلی اللہ علیہ وسلم کبھی اس امر کی شیخی و فخر تو بجائے خود نام بھی اس کا نہ لیتے اور نہ ایسا نام رکھتے جس میں اس کا شائبہ ہو۔ بلکہ فرماتے: ”در عجم نسب راجع اعتماد نیست“

۶..... اور ظاہر بھی ہے کہ ہندوستان و پنجاب میں شہر اور پرگنوں کے سادات سے پر ہیں۔ علمدار حسین علی نقی و میر باقر اور پنجاب میں بو بہ شاہ، ننھو شاہ و گلاب علی وغیرہ نام سے آخر سید بن جاتے ہیں اور بن گئے ہیں۔

۷..... ایسا ہی حال مغلوں کا ہے جن کے جد امجد (بقول مؤرخین) چنگیز خان بدھ مذہب و اس کے سلسلہ نسب کا حال و خوریزی مسلمانان کس کو معلوم نہیں۔

۸..... ہاں! دولت مند و ریاست دنیا میں خاندانی بنا دیتی ہے۔ غیر قوموں کا ذکر کیا ضرور کہ رنجیت سنگھ بھی ساہنسی جاٹ ہو کر بہمنوں اور کھتریوں سے مہاراج کہلاتا رہا۔

۹..... عاجز کو ان امور میں سے کسی سے بھی تعلق نہیں ہے۔ میں تو اسی خاندان و شرافت کا قائل ہوں جس کو میرے محسن مولیٰ قدیر و حکیم نے اپنی کتاب مجید میں ”ان اکرمکم عند اللہ اتقاکم (الحجرات: ۱۳)“ (بے شک اللہ تعالیٰ کے نزدیک بزرگ بہت تم سے وہی ہے جو اللہ تعالیٰ سے بہت ڈرتا ہے) کے ارشاد سے شرف بخشا ہے۔ بس کیونکہ ارشاد ”فاذا نفخ فی الصور فلا انساب بینہم یؤمئذ ولا یتساءلون فممن ثقلت موازینہ فاولئک ہم المفلحون ومن خفت موازینہ فاولئک الذین خسروا انفسہم فی جہنم خالدون تلفح وجوہہم النار وہم فیہا کالحوں (۱۰۱ تا ۱۰۴)“ (پس جب پھونکا جاوے گا بچہ صور کے پس نہیں نسب درمیان ان کے اس دن اور نہ ایک دوسرے کو پوچھے گا۔ پس جو شخص کہ بھاری ہوئے تول اس کے، پس یہ لوگ وہی ہیں فلاح پانے والے، اور جو شخص کہ ہلکے ہوئے تول اس کے، پس یہ لوگ وہی ہیں جنہوں نے ٹوٹا دیا جانوں اپنی کو، بچہ دوزخ کے ہمیشہ رہیں گے۔ مجلس دیوے گی منہ ان کے کو آگ اور وہ بچہ اس کے تیوری چڑھاتے ہیں) بھی خاندانی فخر و شیخی کی نفی کرتا ہے۔

”اللہم اجعلنی بفضلک ورحمتک من المتقین المسلمین واجعلنی من عبادک الصالحین الذین لا خوف علیہم ولا ہم یحزنون ولا تجعلنی من الذین ومع الذین یفتخرون بالانساب امین“ (اے اللہ مجھ کو اپنے فضل و رحمت سے اپنے

ڈرنے والے، تابعداری کرنے والے اور نیک بندوں میں سے بنا۔ جن پر کچھ خوف نہیں اور نہ غمگین ہوں گے اور نہ کران میں سے اور ایسوں کے ساتھ جو نسبوں کا فخر کرتے ہیں)

فصل نمبر: ۲۷..... عاجز کوا کثر خطابات و بمکالمات خاص و متعلق حضرت موسیٰ علیہ الصلوٰۃ والسلام الہام ہوتے ہیں۔ جیسے الہام: ”اصطنعتک لنفسی ولا تنین فی ذکری • واضمم یدک فی جیبک تخرج بیضاء من غیر سوء • ..... فاسلک یدک فی جیبک تخرج بیضاء للنظرین • اصطنعتک لنفسی ثم جئتک یوموسیٰ • لا یخاف لدی المرسلون • الم تریک فینا ولیداً • سنشد عضدک رب زدنی علماً • نجوت من القوم الظلمین جاء من جانب الطور الايمن وقرنہا نجیاً • الہم اشرح لی صدری ویسر لی امری • احلل عقدہ من لسانی یفقهوا قولی • ہارون ظہیراً للمجرمین • کان عند اللہ وجیہاً • لقد لقینا من سفرہا هذا نصیباً • کلا ان معی ربی سیہلین • ففررت منکم لما خفتکم فوہب لی ربی حکماً وجعلنی من الصالحین من المصلحین • من المرسلین جاعلوه من المرسلین اسمع واری فقولاً لہ قولاً لبنا • خذما اتیتک وکن من الشاکرین • و ذکرہم بایام اللہ • انہا لشر ذمۃ قلیلون • رب نجنی برحمتک من القوم الظلمین • اصطفیتک علی الناس • نسبحتک کثیراً وندکرک کثیراً • کنت بنا بصیراً • قد اوتیت سوء لک یوموسیٰ • لقد مننا علیک مرۃ اخری • فتناک فتوناً القیت علیک محبۃ منی • قد جئتک بایۃ یوموسیٰ • انا اخترتک • رب انی لما انزلت الی من خیر فقیر“ (میں نے تجھے اپنے لئے برگزیدہ کیا اور تو میرے ذکر میں سست نہ ہو اور تو اپنا ہاتھ گریبان سے ملا تو بلا عیب سفید نکلے گا تو اپنا ہاتھ گریبان میں داخل کر تو نکلے گا سفید جس سے دیکھنے والے خوش ہوں۔ میں نے تجھے اپنے لئے برگزیدہ کیا۔ پھر آیا میں تیرے پاس اے موسیٰ۔ میرے پاس فرستادے نہیں ڈرتے۔ کیا ہم نے تجھے اپنے ہاں بچ نہیں پالا۔ عنقریب ہم تیرا بازو مضبوط کریں گے۔ اے رب مجھے علم زیادہ کر نجات پائے تو نے قوم ظالموں سے۔ اس کو آمادہ ہم نے اس کو کنارے طور برکت والے سے اور قریب کیا ہم نے سرگوشی کرتے ہوئے۔ یا اللہ میرا سینہ کھول اور میرے کام آسان کر میری زبان سے گرہ کھول دے تاکہ میری بات سمجھیں۔ ہارون میرا بھائی

مضبوط کرا سکے ساتھ میری قوت۔ یہ کہ برکت دیا گیا ہے وہ جو آگ میں ہے۔ اے میرے رب بہ سبب اس کے کہ تو نے مجھ پر انعام کیا میں گنہگاروں کا ہرگز مددگار نہ ہوں گا اور اللہ کے نزدیک وجاہت والا تھا۔ البتہ تحقیق ہم کو اپنے اس سفر سے سختی پہنچی ہے۔ ہرگز نہیں بے شک میرے ساتھ میرا رب ہے۔ عنقریب مجھے ہدایت کر دے گا۔ پس میں تم سے بھاگا جب ڈرامہ سے پس اللہ تعالیٰ نے مجھے حکم بخشا اور اللہ نے مجھے صالحین اور مصلحین اور فرستادوں سے بنایا۔ اس کو فرستادوں میں سے بنانے والے ہیں۔ میں سنتا ہوں اور دیکھتا ہوں پس دونوں کہو اس سے بات نرم۔ لے جو ہم نے دیا ہے تجھ کو اور ہو شکر گزاروں سے اور ان کو اللہ تعالیٰ کے ایام یعنی کاموں سے ڈرا۔ تحقیق وہ لوگ جماعت ہے قلیل۔ اے میرے رب مجھے اپنی رحمت سے قوم ظالموں سے نجات دے۔ میں نے تجھے لوگوں پر برگزیدہ کیا۔ ہم تیری تسبیحیں بہت کہیں گے اور تجھ پر بہت یاد کریں گے۔ تو ہمارے ساتھ دیکھنے والا ہے۔ تحقیق تو سوال اپنا دیا گیا ہے۔ اے موسیٰ! تحقیق ہم نے تحریر دوسری مرتبہ احسان کیا۔ ہم نے تجھے کئی طرح پر آزمایا (محبت میں ڈالا) میں نے تجھ پر اپنی محبت ڈالی۔ تحقیق آیا میں تیرے پاس ساتھ نشانیوں کے۔ اے موسیٰ! میں نے پسند کیا تجھ کو۔ اے میرے رب جو نازل فرمے تو مجھ پر خیر سے تحقیق میں اس کا حاجت مند ہوں)

۲..... اور علاوہ الہامات کے رؤیا بھی اسی کے مشابہ ہیں مثلاً خضر علیہ السلام سے ملاقات و ناموافقت اور پھر اپنے ہاتھ میں عصائے موسیٰ علیہ الصلوٰۃ والسلام دیکھنا اور اس سے بلند اوڑنے والے پتنگوں کو نیچے کر کے زمین پر لانا۔ گوان سب کا اصل مقصد و کامل طور پر مدعا تو تب ہی ظاہر ہوگا جس وقت خالق مالک علی کل شیء قدیر اپنے فضل و کرم سے ظاہر فرما کر مناسبت و متابعت تامہ کی توفیق عنایت فرماوے گا۔ لیکن سردست ظلم و فساد سے نفرت اور بہبودی خلق اللہ کا جوش و خیال تو البتہ زیادہ ہو گیا ہے اور دیگر خواص جب واہب العطیات عطاء فرما کر ممتاز فرماوے گا تو دیکھا جاوے گا کیونکہ تکلف و بناوٹ سے کھینچ تان کر خواہ نخواہ بہت سے عالی اوصاف سے اپنے آپ کو متصف بنانا اور جتلانا عاجز کے نزدیک معصیت و تقول علی اللہ ہے۔ جس کی نسبت عاجز کو تا کیدی حکم بھی ہو چکا ہے۔ الہام: ”لا تقدموا بين يدي الله“ (اللہ تعالیٰ سے آگے بڑھ کر بات نہ کہو)

۳..... اور جو کچھ آج تک ہو اور یہ سلسلہ جو شروع ہے جس میں بڑے بڑے وعدے محض فضل و کرم مولیٰ کریم سے میرے جیسے پیچ در پیچ کو معہ خطابات و القاب الہام ہوئے ہیں۔ میں خوب جانتا ہوں کہ میرا ان میں کچھ دخل و تمنی نہیں۔ اللہ تبارک کے اپنے ہی فضل و کرم اور اپنے ہی ارشاد: ”والله

یختص برحمتہ من یشاء واللہ یشاء من یشاء الیٰ صراط مستقیم“ کے منشاء کے موافق ہے۔ کیونکہ میری طرف سے تو عبادت، زہد، محنت، لیاقت وغیرہ میں صفر ہی صفر ہے۔  
فصل نمبر: ۲۸..... مرزا قادیانی غور فرماویں کہ کیا ان خطابات موسوی کے باعث عاجز بھی ان کی طرح اپنے آپ کو مثیل یا مطلق موسیٰ علیہ السلام خیال کر لے۔ یا حسب اصطلاح صوفیاء کرام موسوی المشرّب؟

۲..... اور مثیل ہونے میں تو حسب مذاق مرزا قادیانی اس حدیث مرقومہ مرزا قادیانی کی بھی (اگرچہ محدثین کو اس میں کلام ہے) تصدیق ہوتی ہے جس میں فرمایا: ”لو کان موسیٰ وعیسیٰ حیین لما وسعہما الا اتباعی“ (اگر موسیٰ اور عیسیٰ علیہ السلام زندہ ہوتے تو ان کو میری تابع داری کے سوا کچھ نہ بن آتا) کیونکہ اس وقت بزبان خود بموجب الہام ہر دو ان خطابات کے مخاطب موجود ہیں اور بظاہر اتباع سید الاولین والآخرین ﷺ کے دعویدار۔

۳..... یہ مسئلہ مرزا قادیانی کے مذاق عملی کے مطابق پیش کیا گیا ہے۔ ورنہ کمترین تو خود اپنے عقیدہ کی تشریح اوپر کر آیا ہے اور ایسے نازیبا و مخالف شرع خیالات پر استغفار پڑھتا ہے۔ ”استغفر اللہ ربی من کل ذنب واتوب الیہ“ (میں اپنے رب سے بخشش مانگتا ہوں تمام گناہوں سے اور اس کی طرف رجوع کرتا ہوں) عاجز کو تو انبیاء علیہم الصلوٰۃ والسلام کی فرمانبرداری و اتباع کا فخر ہی بس ہے اور دل و جان سے ”امن الرسول بما انزل الیہ من ربہ والمؤمنون کل امن باللہ وملائکتہ وکتبہ ورسالہ لا نفرق بین احد من رسالہ وقالوا سمعنا واطعنا غفر انک ربنا والیک المصیر (البقرہ: ۲۸۰)“ (رسول اور مؤمن اس چیز کے ساتھ ایمان لائے جو کہ اس کی طرف اس کے رب سے نازل ہوا۔ ہر ایک ان میں سے اللہ اور فرشتوں اور کتابوں اور رسولوں کے ساتھ ایمان لایا اور کہا ہم رسولوں میں سے کسی میں ایمان لانے میں فرق نہیں کرتے اور وہ کہتے ہیں ہم نے سنا اور تابعداری کی تیرے حکموں کی اور بخشش مانگتے ہیں اور تیری طرف سے رجوع کرتا) پڑھتا ہے۔

فصل نمبر: ۲۹..... چونکہ عاجز کے الہامات وروایا صحیح وصادق واقع ہوتے رہتے ہیں اور تو اور خود مرزا قادیانی نے بھی ان کو عملاً تصدیق فرمایا ہے تو پھر جائے غور ہے کہ روایا و الہامات ذیل کو عاجز کیونکر صحیح وصادق خیال نہ کرے۔

۱..... مثلاً قادیان میں دوسری رات ۲۶ ستمبر ۱۸۹۸ء کو مجھ کو دکھایا گیا کہ میری چار پائی کے

نیچے ایک چاہ ہے کہ اگر میں نیچے قدم رکھوں تو اس میں گر جاؤں گا اور الہام بھی ہوا کہ: ”دعہم وتوکل علیہ الحي الذی لا يموت“ یعنی چھوڑان کو اور حی الذی لا يموت پر توکل کر۔ جس کے ساتھ یہی تفہیم تھی کہ اگر رفعت شان عطیہ بارگاہِ رحمن حنان منان کو چھوڑ کر تنزل یعنی بیعت کروں تو نافرمان ہو کر گر جاؤں گا۔

.....۲ اور ۲۵ ستمبر کو یعنی ایک دن پہلے یہ الہام بھی ہو چکا تھا۔ ”لا تبديل لكلمات الله“ (اللہ کے کلمات میں تبدیلی نہیں ہوتی) جس سے مراد ہے کہ پہلے احکام و حالت میں کچھ تبدیلی نہیں ہو سکتی۔ جو ایسا ہی ہوا کہ مرزا قادیانی کی تقریر و دلائل وغیرہ سن کر خیالات میں کچھ بھی تبدیلی نہ ہوئی اور عاجز اس میں بالکل معذور و بے اختیار ہے خاکسار بے مقدار کی ہر حالت و ہر امر میرے خالق مالک مولیٰ و محسن کے ہاتھ و اختیار میں ہے۔ لا حول ولا قوة الا بالله العلی العظيم!

فصل نمبر: ۳۰..... بعض عرصہ کے الہامات کا آج کل نہایت عمدہ طرح سے ظہور ہو رہا ہے۔ مثلاً: الف..... ۲۳ فروری ۱۸۹۸ء مطابق ۳ شوال ۱۳۱۵ھ جمعرات کا ”ان الذین یبایعونک انما یبایعون اللہ ید اللہ فوق ایدہم فمن نکث فانما ینکث علی نفسه فاستبشروا بیعکم الذی بایعتم واللہ علیم بالمفسدین لا حول ولا قوة الا بالله • ان ترک انا اقل منک مالا وولداً فعسی ربی ان یوتین خیراً من جنتک ویرسل علیہا حسبنا من السماء فتصبح صعیداً زلقاتاً حسبت ان اصحاب الکہف والرقیم کانوا من آیاتنا عجبا • کرنا نبی ادم جعلته کالرمیم سنت من قد ارسلنا ولن تجد لسننتنا تحویلاً • اقم الصلوة ولا تهنوا ولا تحزنوا انتم الاعلون • قل رب زدنی علماً“ (تحقیق وہ لوگ کہ تیرے ساتھ بیعت کرتے ہیں وہ درحقیقت اللہ کے ساتھ بیعت کرتے ہیں۔ اللہ کا ہاتھ ان کے ہاتھوں پر ہے۔ پس جو شخص بیعت کو توڑے۔ پس اس کے توڑنے کا وبال اس کی جان پر ہے۔ پس تم اپنی بیعت پر جو کہ کی ہے خوش ہو اور اللہ سینہ کی باتوں کو جاننے والا ہے۔ نہیں پھرنا بدی سے، اور نہیں قوت نیکی کی، مگر ساتھ مدد اللہ تعالیٰ کے۔ اگر تو مجھے مال اور اولاد میں اپنے سے کمتر دیکھتا ہے۔ پس شتاب ہے کہ رب تیرے باغ سے مجھے اچھا دیوے اور اس پر آسمان سے ایسا عذاب بھیجے گا کہ وہ ہو جاوے۔ زمین پھسلتی۔ کیا تو نے گمان کیا ہے کہ اصحاب غار اور نوشتہ والے ہماری نشانیوں میں سے عجب ہیں۔ ہم نے بنی آدم کو عزت دی۔ میں نے اس کو بوسیدہ ہڈی کی طرح کر دیا۔ طریقہ ان لوگوں کا جو ہم نے بھیجے ہیں اور تو ہرگز

ہمارے طریقہ کے لئے تغیر بنائے گا قائم رکھ نماز کو اور مت سستی کرو اور مت غم کھاؤ تم ہی بلند یعنی غالب ہو تو کہہ اے میرے رب میرا علم زیادہ کر) اس کے اکثر حصص مرزا قادیانی کے ہی متعلق ہیں۔ چنانچہ آپ نے ”واللہ علیہ بالمفسدین / واللہ علیہ بذات الصدور“ کی تصدیق ایک سراسر ناحق اختلاف و فساد کی بنیاد رکھنے اور ”ان ترک انما اقل منک مالا وولداً“ کی تصدیق اپنی جماعت کے اظہار فضیلت و کمالات اور عاجز کی کم لیاقتی و بے بضاعتی کو طرح طرح سے رسالہ ضرورۃ الامام میں بیان فرما کر خوب کر دی ہے۔ گو خود اس کو محسوس نہ فرماویں اور ان کو معلوم بھی نہ ہو جیسا کہ اکثر ایسے مواقع پر کم توجہ لوگوں کا ایسا ہی حال ہوا کرتا ہے۔ لیکن اگر غور فرماویں گے تو معلوم ہو جاوے گا کہ ضرور ان الہامات کی تصدیق ہو کر پوری ہو گئی ہے۔ لہذا باقی حصہ الہام ”فعسیٰ ربی ان یؤتین خیراً من جنتک ویرسل علیہا حساباً من السماء فتصبح صعیداً زلفاً“ بہت توجہ و غور کے قابل ہے۔ کیونکہ جب ایک جزو پورا ہو گیا تو بقیہ بھی انشاء اللہ العزیز لا بد پورا ہو کر رہے گا۔ نیز ”کر منا بنی ادم • جعلتہ کالرمیم • انتم الاعلون“ وغیرہ وغیرہ بھی قابل غور ہیں۔ مطلب صاف و ظاہر ہے اور اس کا وقوع لا بد ہونا اس کی پرواز بنیاد سے ہی اظہر من الشمس ہے۔ ارادہ احکم الحاکمین ضرور ضرور ہو کر ہی رہتا ہے۔ خواہ سارا جہان اس کا سدراہ و مانع ہو۔ حسب ارشاد خداوندی ”لو اتبع الحق اہواء ہم لفسدت والارض ومن فیہن بل اتینہم بذکرہم فہم عن ذکرہم معروضون“ (اگر حق ان کی خواہشوں کے تابع ہو جائے تو آسمان اور زمین اور جو کچھ ان میں ہے فاسد ہو جاوے۔ بلکہ لائے ہیں ہم نے ان پاس ذکر ان کا پس وہ ذکر اپنے سے اعراض کرنے والے ہیں) و بقول مرزا قادیانی

غرض رکھتے نہیں ہرگز خدا کے کام بندوں سے

جس کا عاجز کو بھی الہاماً ارشاد ہو چکا ہے

ب..... ایک اور الہام اس سے بھی پہلے ۱۰ جنوری ۱۸۹۸ء یوم پیر والا یعنی ”قل هل انبئکم بالاخسرین اعمالا الذین ضل سعیہم فی الحیوۃ الدنیا وہم یحسبون انہم یحسنون صنعا“ (تو کہہ کیا میں تم کو ان لوگوں کی خبر دوں جو کہ اپنے عملوں میں خسارہ کرنے والے ہیں وہ وہی لوگ ہیں کہ ان کی کوشش دنیا کی حیاتی میں ضائع ہو گئی اور وہ گمان کرتے ہیں کہ اپنے کام کر رہے ہیں) جس کی صداقت بذریعہ رسالہ کشف الغطاء و دیگر اشتہارات مرزا قادیانی اب ظہور میں آئی غور طلب ہے۔ حسن ظن کرنے والوں کو حسن ظنی کا پردہ بمصداق حدیث شریف

”جبک الشیء یعمی ویصم“ اس قدر حائل ہوا تھا کہ اگر کشف الغطاء یہ پردہ نہ کھولتا تو وہم و گمان کی رسائی بھی وہاں تک نہ ہوتی اور اضطراب و حیرت میں پڑے رہتے۔ مگر ہاں سچے الہام کا (خواہ نرمی سے ہو خواہ سختی سے) یہ ضرور خاصہ ہونا چاہئے کہ خود ملزم سے اپنی راستی کا اقبال کراوے۔ پس کون جانتا تھا کہ مرزا قادیانی کی انیس سالہ کارروائی خیر خواہی و امداد و تعریف مخلوق کے لئے تھی نہ کہ خدمت اعلاء کلمتہ اللہ و حصول رضائے خالق مولیٰ کریم و سعادت عقبی کے لئے جس کے آپ ہمیشہ دعویٰ در رہے اور اب بھی بظاہر ہیں۔ سو کشف الغطاء وغیرہ نے ایک سر بھر راز نہفتہ کا افشاء کر کے ہاتھی کے دانتوں کی مثال کا نمونہ دکھلا دیا۔ جس میں مرزا قادیانی نے خود ان امور کا اعتراف فرمایا ہے۔

۲..... چنانچہ اس کے سرورق پر تاج عزت جناب ملکہ معظمہ قیصرہ ہند کا واسطہ ڈال کر (کشف الغطاء ٹائٹل، خزائن ج ۴ ص ۱۷۷) سے شروع کیا ہے کہ: ”یہ تو میرے باپ اور بھائی کا حال ہے اور چونکہ میری زندگی فقیرانہ اور درویشانہ طور پر ہے۔ اس لئے میں اسی درویشانہ طرز سے گورنمنٹ انگریزی کی خیر خواہی اور امداد میں مشغول رہا ہوں۔ قریباً انیس برس سے ایسی کتابوں کے شائع کرنے میں۔ میں نے اپنا وقت بسر کیا ہے جن میں یہ ذکر ہے کہ مسلمانوں کو سچے دل سے اس گورنمنٹ کی خدمت کرنی چاہئے اور اپنی فرمانبرداری اور وفاداری کو دوسری قوموں سے بڑھ کر دکھلانا چاہئے اور میں نے اسی غرض سے بعض کتابیں عربی زبان میں لکھیں۔ بعض فارسی زبان میں اور ان کو دور دور ملکوں تک شائع کیا اور ان سب میں مسلمانوں کو بار بار تاکید کی اور معقول وجوہ سے ان کو اس طرف جھکایا کہ وہ گورنمنٹ کی اطاعت بدل و جان اختیار کریں۔ یہ کتابیں عرب اور بلاد شام کابل اور بخارا میں پہنچائی گئیں۔ اگرچہ میں سنتا ہوں کہ بعض نادان مولویوں نے ان کے دیکھنے سے مجھے کافر قرار دیا ہے اور میری تحریروں کو اس بات کا ایک نتیجہ ٹھہرایا ہے کہ گویا مجھے سلطنت انگریزی سے ایک اندرونی اور خفیہ تعلق ہے اور گویا میں ان تحریروں کے عوض گورنمنٹ سے کوئی انعام پاتا ہوں۔“ (کشف الغطاء ۹، خزائن ج ۴ ص ۱۸۵)

جواب..... یہ تو مرزا قادیانی کی عبارت آرائی ہے کہ ایک امر کو دوسری شکل میں کر دیا۔ مرزا قادیانی کی نسبت مسلمانوں کا ایسا خیال و گمان تو کبھی سننے میں نہیں آیا۔ بلکہ ان کا اعتقاد و قول تو اس کے بالکل برعکس ہے۔ وہ تو ایسا کہتے ہیں کہ مرزا قادیانی ایسے ہوشیار پولیٹیکل ہیں کہ قانون دانی کے زور و حوصلہ سے ادھر تو مسلمانوں کو کہتے ہیں کہ میں صلیبی اعتقاد کو توڑنے اور پاش پاش

کرنے آیا ہوں اور یہ کام میرے ہاتھ سے ہو کر رہے گا۔ چنانچہ یہ مضامین مع رد عقائد صلیبی و تحقیر و بے ادبی سیدنا مسیح علیہ السلام جا بجا ان کے کتب و رسائل و اشتہارات میں درج ہیں اور ادھر گورنمنٹ سے کہتے ہیں کہ یہ سب کاروبار میں آپ کی خیر خواہی اور امداد میں کر رہا ہوں۔ (قاضی فضل احمد صاحب نے کتاب کلمہ فضل رحمانی میں بھی اس امر کی کچھ تشریح کی ہے) پھر مرزا قادیانی باوجود دعویٰ اسلام کے رسول اللہ ﷺ کے ان احکام کا کچھ خیال نہیں کرتے جو دورخی کارروائی کی مذمت میں آئے ہیں۔ جیسا: ”قال رسول الله ﷺ لتجدن اشر الناس يوم القيمة ذوالوجهن الذی یأتی هولاء بوجه وهولاء بوجه متفق علیه • قال رسول الله ﷺ من كان ذوا جهین فی الدنيا كان له يوم القيمة لسان من نار (رواه الدارمی)“ (فرمایا رسول اللہ ﷺ نے تو لوگوں سے بہت برا قیامت کے دن اس شخص کو پاوے گا جو دورخا ہو۔ ایک طرف کچھ دوسری طرف کچھ کہے)

۳..... پھر جیسا کسر صلیب یعنی صلیب توڑنے کے اور سیدنا مسیح علیہ السلام کی موت اور قبر کا پتہ دکھوج لگانے کے مرزا قادیانی پیچھے پڑے ہیں۔ ویسا ہی دیگر مسائل کی ترمیم و تنسیخ کے بھی درپے ہو کر اپنے من گھڑت مسائل کہ حضرت جبرائیل کا ہیڈ کوارٹر آفتاب ہے۔ شخصی وجود سے نزول ملائکہ سے انکار، لیلۃ القدر ظلمت کے زمانہ کا نام ہے۔ کواکب کی تاثیر، اپنے لئے ابن اللہ کہہ سکتا جائز، روح القدس روح الامین وغیرہ ان حالتوں کے نام ہیں جو خالق و مخلوق کی محبت کے جوڑ سے پیدا ہوتی ہیں۔ وفات مسیح علیہ السلام مسیح علیہ السلام کے معجزات کو مسمریزی تاثیر کہنی بغیر مطابق ہونے و صادق آنے اوصاف احادیث متعلقہ کے خود مسیح موعود و مہدی مسعود بن بیٹھنے خود بدولت کو خیر خواہ دوسرے مسلمانوں کو خونی مہدی و خونی مسیح کا منتظر کہہ کر سرکار کا بدخواہ قرار دینے اور جو کوئی آپ کی تابعداری و بیعت میں داخل نہ ہو اس کو جہنمی وغیرہ بنانے اور ان مسائل کو دوسروں سے منوانے کے لئے دن رات مصروف و سرگرم ہیں۔ وغیرہ!

ان ہی مسائل کے سبب مسلمان مرزا قادیانی سے مخالف ہیں۔ جیسا کہ فتویٰ میں درج ہے نہ اس لئے کہ مرزا قادیانی سرکار کی خیر خواہی کا اظہار کرتے ہیں۔ کیونکہ وہ خود بھی دیوانوں اور پاگلوں کی طرح خلاف احکام و تعلیم اسلامی ایسی سرکار کی بدخواہی و مخالفت کا خیال نہیں کرتے۔ جس سے ان کو ادائے شعائر اسلام میں بلا کسی روک ٹوک و ممانعت کے ہر طرح آزادی ہے اور اس نعمت کے عوض وہ صحیح و جائز شکرگزاری سے بھی غافل نہیں ہیں۔



۴..... پھر ص ۶ میں فرمایا کہ: ”مجھے یقیناً معلوم ہوا ہے کہ بعض دانشمندیوں کے دلوں پر ان تحریروں کا نہایت نیک اثر ہوا ہے اور انہوں نے ان وحشیانہ عقائد سے توبہ کی ہے۔ جن میں وہ برخلاف اغراض اس گورنمنٹ کے مبتلا تھے۔ ان نیک تاثیرات کے لئے میری مذہبی تحریریں جو پادریوں کے مخالف تھیں بڑی محرک ہوئی ہیں۔ ورنہ جس زور کے ساتھ میں نے مسلمانوں کو اس گورنمنٹ کی اطاعت کے لئے بلایا ہے اور جا بجا سرحدی نادان ملاؤں کو جو ناحق آئے دن فتنہ انگیزی کے اور افغانوں کو مخالفت کے لئے ابھارتے ہیں۔ سرزنش کی ہے یہ پر زور تحریریں گورنمنٹ انگریزی کی حمایت میں متعصب اور نادان مسلمانوں کے لئے قابل برداشت نہ تھیں اور اب اہل عقل جب ایک طرف دینی حمایت کے مضمون میری تحریروں میں پاتے ہیں اور دوسری طرف میری یہ نصیحتیں سنتے ہیں کہ اس گورنمنٹ کی سچی خیر خواہی اور اطاعت کرنی چاہئے تو وہ میرے پر کوئی بدظنی نہیں کر سکتے۔“

(کشف الغطاء ص ۹، ۱۰، خزائن ج ۱۳ ص ۱۸۵، ۱۸۶)

جواب..... اب تنقیح طلب یہ امر ہوا کہ وہ کون دانشمند تھے۔ جنہوں نے وحشیانہ عقائد سے توبہ کی ہے اور وہ کون اور کہاں متعصب نادان مسلمان تھے یا ہیں جن کو مرزا قادیانی کی گورنمنٹ کی حمایت والی تحریریں قابل برداشت نہ تھیں۔ مرزا قادیانی کے کشف الغطاء میں تو لکھا ہے کہ بعض دانشمندیوں کے دلوں پر ہماری تحریروں کا نہایت نیک اثر ہوا ہے اور ستارہ قیصرہ میں جو اس کے بعد قریب ہی شائع کیا ہے۔ اس میں لکھا ہے کہ ہماری کتابوں کی اشاعت کا یہ نتیجہ ہوا کہ لاکھوں انسانوں نے غلط خیالات چھوڑ دیئے ہیں۔ دیکھئے کہاں بعض اور کہاں لاکھوں اور ثبوت ہر دو میں ندارد۔ براہ مہربانی زیادہ نہیں۔ اگر چند ہی ایسے اشخاص کا نام تحریر فرمایا ہوتا تو بہتر تھا۔ تاکہ سرکار اور دوسرے لوگ ان سے دریافت کر کے مرزا قادیانی کے صدق اور راست بیانی کا یقین کرتے۔ بظاہر تو اس کا کچھ وجود نہیں ہے۔ ہاں! غریب مسلمانوں کو خود بدولت کے تراشیدہ مسائل وفات مسیح علیہ السلام، لیلۃ القدر، نزول ملائکہ، تاثیر کوکب وغیرہ سے ناموافق بلکہ مخالف ہونے کے سبب مرزا قادیانی خواہ خواہ، سخن سازی و زور تحریر سے دوسرے پیرایہ میں وحشی، متعصب، نادان، مخالف اغراض گورنمنٹ بنا کر اور برا بھلا کہہ کر اپنا دل خوش کرتے ہیں۔ سوان کا اختیار ہے۔ لیکن راستی اور خشیت اللہ منظر فرماویں۔

۵..... پھر آگے چل کر فرمایا کہ اب گورنمنٹ غور فرما سکتی ہے کہ جس حالت میں میرا باپ گورنمنٹ کا ایسا سچا خیر خواہ تھا اور میرا بھائی بھی اسی کے قدم پر چلا تھا اور میں بھی انیس برس سے

یہی خدمت اپنی قلم کے ذریعہ سے بجالاتا ہوں تو پھر میرے حالات کیونکر مشتبہ ہو سکتے ہیں۔ میری تمام جوانی اسی راہ میں گزری اور اب دائم المرض اور پیرانہ سالی کے کنارہ پر پہنچ گیا ہوں اور ساٹھ سال کے قریب ہوں۔ وہ شخص سخت ظلم کرتا ہے جو میرے وجود کو گورنمنٹ کے لئے خطرناک ٹھہراتا ہے۔ (کشف الظلم، خزائن ج ۱۳ ص ۱۸۶)

جواب..... جو شخص مرزا قادیانی کی کارروائی کا حال کچھ بیان کرے وہ تو سخت ظلم کرنے والا ہے اور مرزا قادیانی خود بدولت دوسرے تمام مسلمانوں کو وحشیانہ عقائد والے متعصب نادان وغیرہ آزار دہ الفاظ کہہ کر خونی مسیح و خونی مہدی کے اپنی رائے اور اپنے منہ سے منتظر بنا کر گورنمنٹ کے لئے خطرناک ٹھہرا کر آئے دن رسالہ واشتہار شائع کرتے رہنے سے بھی ظالم نہ بنیں۔ بلکہ عادل اور منصف ہی بنے رہیں۔ یہ بھی خوب انصاف اور خیر خواہی اسلام و اسلامیان ہے۔

۶..... رسالہ کشف العظا کے بعد مرزا قادیانی نے ستارہ قیصرہ قادیان میں طبع کر کے شائع کیا۔ اس میں آپ اپنا اخلاص محبت جوش اطاعت حضور ملکہ معظمہ اور ان کے معزز افسروں کی نسبت اور سچے محبت و اخلاص کی تحریک سے جشن جو بلی پر خون دل سے لکھ کر تحفہ قیصرہ جناب ممدوحہ کی خدمت میں روانہ کرنا اور قومی یقین سے اس کے جواب سے عزت دئے جانا اور امید سے بڑھ کر سرفرازی کا موجب ہونا اور جواب کا منتظر رہنا وغیرہ وغیرہ بیان کر کے فرمایا ہے کہ میں نے پچاس ہزار کے قریب (دوسری جگہ پچاس ہزار سے کچھ زیادہ جس کا بظاہر کچھ ثبوت نہیں) اپنے رسالہ مبسوط کتابیں اور اشتہارات چھپوا کر اس ملک نیز دوسرے بلاد اسلامیہ تمام ملکوں میں یہاں تک کہ اسلام کے مقدس شہروں مکہ و مدینہ، روم، قسطنطنیہ، بلاد شام، مصر، کابل، افغانستان جہاں تک ممکن تھا شائع کئے ہیں۔ روحانی انسان و کامل ریفارمر کے وجود کو عادل بادشاہ کی نیک نیتی ہمت و ہمدردی عامہ خلأق پیدا کرتی ہے۔ تیرے رحم کے سلسلہ نے آسمان پر ایک رحم کا سلسلہ پکایا۔ خدا کی نگاہیں اس ملک پر ہیں جس پر تیری (ملکہ معظمہ کی) نگاہیں ہیں۔ دو عیب و غلطیاں مسلمانوں میں ایک تلوار کے جہاد کو اپنے مذہب کا ایک رکن سمجھتے ہیں۔ دوسرا خونی مسیح و خونی مہدی کے منتظر ہیں۔ (خزائن ج ۱۲ ص ۲۶۵)

ان کے مقابل ایک غلطی عیسائیوں میں بھی ہے وہ یہ کہ مسیح جیسے مقدس اور بزرگوار کی نسبت جس کو انجیل میں نور کہا گیا ہوں نعوذ باللہ لعنت کا لفظ اطلاق کرتے ہیں۔ (خزائن ج ۱۲ ص ۲۷۴)

اور حضرت مسیح علیہ السلام جو بقول ان کے خدا سے نکلا جو سر اسر نور جو آسمان سے ہے

جو علم کا دروازہ اور خدا شناسی کی راہ اور خدا کا وارث ہے روشنی بخشنے والا چاند اس کی نسبت نعوذ باللہ یہ خیال کرنا کہ وہ لعنتی ہو کر خدا سے مردود ہو کر خدا کا دشمن ہو کر، دل سیاہ ہو کر خدا سے برگشتہ ہو کر، معرفت الہی سے ناپینا ہو کر شیطان کا وارث بن گیا۔ مسلمانوں کا جہاد کا عقیدہ مخلوق کے حق میں بداندیشی اور عیسائیوں کا یہ عقیدہ خود خدا کے حق میں بداندیشی ہے۔ ہزار ہا مسلمان خدا کے عجیب اور فوق العادت نشانوں کو دیکھ کر میرے تابع ہو گئے اور خطرناک و وحشیانہ عقائد چھوڑ کر میرا گروہ ایک سچا خیر خواہ اس گورنمنٹ کا بن گیا ہے۔ وغیرہ، وغیرہ!

ایک جگہ کہا کہ میں اس قدر خدمت گورنمنٹ بائیس برس تک کرتا رہا ہوں۔ دوسری جگہ کہا کہ ہزار ہا مسلمانوں کے دل میری بائیس تیس سال کی کوششوں سے صاف ہو گئے ہیں۔ وغیرہ۔

..... جس طرح مرزا قادیانی کے مسائل سب سے نرالے ہیں اسی طرح آپ کا حساب بھی سب سے نرالا انوکھا و عجیب ہے۔ مثلاً کشف الغطا جو ۲۷ دسمبر ۱۸۹۸ء کو طبع فرما کر شائع کیا۔ اس میں سرکاری خدمات کا عرصہ انیس برس لکھا ہے اور اس کے بعد ستارہ قیصرہ جو ۲۴ اگست ۱۸۹۹ء کو طبع کر کے شائع فرمایا۔ اس میں بائیس تیس سال کی خدمات لکھے ہیں۔ غرض طبع رسالہ کشف الغطا اور رسالہ ستارہ قیصرہ میں عرصہ تو صرف آٹھ ماہ سے بھی کچھ کم گذرا۔ لیکن مرزا قادیانی کی خدمات سرکار کا عرصہ ان چند ماہ میں تین چار برس کا زیادہ ہو گیا۔ اس کے بعد حضور گورنمنٹ عالیہ میں ایک عاجزانہ درخواست مرقومہ ۲۷ ستمبر ۱۸۹۹ء کے ص ۲ میں فرمایا ہے۔ لیکن میں اس بات کا فیصلہ نہیں کر سکتا کہ اس گورنمنٹ محسنہ انگریزی کی خیر خواہی اور ہمدردی میں مجھے زیادتی ہے یا میرے والد مرحوم کو بیس برس کی مدت سے میں اپنے دل جوش سے ایسی کتابیں زبان فارسی، عربی، اردو اور انگریزی میں شائع کر رہا ہوں۔ اتھی!

سبحان اللہ! کیا حافظہ ہے اور کیسا پاک و صحیح حساب کہ ایک سے دوسرا ہرگز نہیں ملتا اور پھر یہ رسائل انگریزی میں ترجمہ کرا کر پیش اس سرکار کے کئے گئے ہیں۔ جس کے افسر اقلیدس! جبراً مقابلہ، علم ہندسہ و حساب وغیرہ کو بالاستیعاب تحصیل کر کے ملازمت میں بعد امتحان و کامیابی قدم رکھتے ہیں۔

۱۔ یہ موقعہ اظہار مدح و تحریف بھی قابل غور ہے۔ مرزا قادیانی اس کو (ضمیمہ انجام آتھم ص ۹) سے جس میں سیدنا مسیح کی نسبت درشت و سخت الفاظ استعمال کئے ہیں مقابلہ کر کے مطابق فرماتے تو بہتر ہوتا۔

.....۸ مرزا قادیانی کی میعاد میں بھی شاید اسی حساب سے یعنی آٹھ ماہ سے بھی کم عرصہ میں تین تین، چار چار برس بڑھتے زیادہ ہوتے ہیں تو اس طرح پر بیشک ابھی کئی میعادیں مرزا قادیانی کے الہامات کی باقی ہو سکتی ہیں۔ لہذا معترضین کو چاہئے کہ آئندہ اس نوابی میعاد حساب کا خیال رکھیں اور زبان و قلم کو طعن و اعتراض سے روکیں اور جو میعاد مشتہرہ، مرزا قادیانی ہو اس کو شش چند کر لیں۔ کیونکہ حسب نظیر بالا مرزا قادیانی کے نزدیک ساٹھ یوم برابر ایک سال کے ہوئے۔ یہاں پہنچ کر تقدیراً احادیث متضمنہ علامات ”بین یدمر الساعة“ ذکر دجال و بعثت و نزول مسیح ابن مریم علیہ السلام کے دیکھنے کا اتفاق ہوا تو معلوم ہوا کہ احادیث سیر دجال والی میں بھی قریباً اسی طرح کا حساب ہے۔ مثلاً اسماء بنت یزید (القاریۃ من ذوات الفضل) کی حدیث میں ہے کہ سال مثل مہینے کے اور مہینے مثل جمعہ (ہفتہ) کے اور جمعہ مثل دن کے الخ ہوگا اور مفصل حدیث نو اس بن سمان میں ہے کہ ایک دن مثل سال کے اور ایک دن مثل مہینے کے اور ایک دن مثل جمعہ کے ہوگا۔ اس پر صحابہ کرام رضی اللہ عنہم نے جب عرض کیا کہ یا رسول اللہ ﷺ کیا سال کے برابر دن میں ایک دن کی نماز ہم کو کافی ہوگی تو جواب فرمایا کہ نہیں اوقات کا اندازہ کرنا۔ اس سے ان ملکوں میں جہاں کہیں دن بہت لمبا اور رات بہت چھوٹی اور اس کے مقابل قطب میں دن چھوٹا اور رات لمبی ہوتی ہے۔ وہاں اگر آبادی انسانی ہو تو وہاں کے اوقات نماز کا مسئلہ بخوبی حل ہو جاتا ہے۔ بالآخر اگر یہ تحریریں مرزا قادیانی کی راستی و صدق دل سے ہیں تو مدعا حاصل والہام عاجز صحیح اور اگر مرزا قادیانی وان کے مریدین فرماویں کہ یہ کسی مصلحت سے ایسا کشف الغطا و ستارہ قیصرہ وغیرہ میں بیان کیا ہے تو یہ اعتراض اس پر قائم ہوگا کہ یہ امر مہدویت، مجددیت، عیسویت، و امام الزمانی کے بالکل مخالف ہے کہ پولیٹیکل چال سے خلاف راستی ایسی بناوٹی بات لکھ کر شائع کی جاوے۔ راستی تو کسی حالت میں بھی مؤمن چھوڑ نہیں سکتا۔

ج..... ایک اور ان سے بھی پہلے یعنی ۱۹ نومبر ۱۸۹۷ء یوم جمعہ کا روایا نہایت عجیب و غریب ہے۔ خواب میں دیکھا کہ سفید رنگ کے مضبوط بنائے ہوئے دو تین جوڑے ہوئے پتنگ مع ڈور میرے سر پر کٹ کر یا ٹوٹ کر آ پڑی۔ (یعنی پتنگ تو سر سے اونچا اور ڈور میرے ساتھ آ لگی) جو میں نے اپنی اسٹنٹ (معاون) کے سپرد کئے پھر بہت ڈور کھنچتا رہا جو بہت مضبوط اور زور طلب تھی۔ حتیٰ کہ میرے معاون دوست نے بھی کچھ ذکر اس کا کیا اور میں نے کہا کہ ۳۰ تار کی ہے اور جب پتنگ کو نیچے اتار رہا تھا تو سیدنا حضرت موسیٰ علیہ الصلوٰۃ والسلام کے عصا کے ساتھ یہ کام کر رہا تھا جو اس وقت میرے ہاتھ میں تھا۔ اس کے بعد الہام ہوا: ”لا یخاف لدی المرسلون“

سر بلند قابل توجہ ہے کہ ۱۸۹۷ء کا روایا کیسا صحیح اسی طرح ظہور میں آیا۔ دو تین سفید جوڑے ہوئے۔ پتنگ یعنی ایک پتنگ تو مرزا قادیانی کا رسالہ ضرورۃ الامام۔ دوسرا مولوی عبدالکریم صاحب کا خط۔ تیسرا کرامت نامہ معانی انکم نکیس تازہ نشان جو سب برنگ سفید اور ایک ساتھ جوڑے ہوئے ہیں۔ بذریعہ اشاعت اڑ کر عاجز کے سر پر آن پڑے اور لطف یہ کہ ضرورۃ الامام کے مضمون کے صفحہ بھی ۳۰ ہی ہیں جن پر وہ پتنگ مرزا قادیانی نے مضبوط کر کے اڑایا ہے۔ لیکن اس کے مقابلہ پر یہ عصاء موسیٰ علیہ الصلوٰۃ والسلام جس نے ان کو بلندی سے نیچے کیا پھر الہام ”لا یخاف لدی المرسلون“ اور سر بلند ہی بہت قابل غور ہیں کہ روایا والہامات اس طرح صریح واقعی طور پر واقع و ظہور ہونے پر بھی عاجز کیونکر ان پر یقین نہ کرے اور خواہ نخواہ ان کی تکذیب ہی کرے۔

۲..... ہاں! اس خواب میں مرزا قادیانی کے رسالہ کی پتنگ کے ساتھ مشابہت بھی غور طلب ہے۔ کیونکہ میں نے سنا ہوا ہے اور تجربہ بھی ہوا ہے کہ پتنگ کی تعبیر (شاید بہ سبب کم حوصلگی و شیخی بلند پروازی کے) سفلیہ و کمینہ ہوتی ہے۔ اگرچہ مرزا قادیانی نے اس کو ”ما اریکم الا ما اری وما اهدیکم الا سبیل الرشاد“ (نہیں دکھاتا میں تم کو مگر جو میں خود دیکھتا ہوں اور میں تم کو راہ بتاتا ہوں بھلائی کی) کا نسخہ اپنی جماعت مریدین کے لئے تجویز فرما کر اڑایا تھا۔

۳..... اور خواب نامہ میں بھی پتنگ کی تعبیر بادرش و دروغ گوہی لکھی ہے۔ جو بظاہر اس کے عین مطابق موافق ہے۔ واللہ اعلم!

فصل نمبر: ۳۱..... قادیان سے واپس آ کر تو الہامات و احکامات کی بارش شروع ہو گئی۔ مختصراً متعلق ملاقات مرزا قادیانی وغیرہ حسب اصرار و تاکید مرزا قادیانی درج ذیل ہیں۔

۲..... ان الہامات کی بعض تہمیدات ایسی بھی ہیں جن کے بیان و اظہار کو مرزا قادیانی کا ادب و لحاظ تو اجازت نہیں دیتا۔ لیکن بموجب ان کے اصرار و قسمیں دینے و تاکید اظہار کے ان کا انخفا بھی خلاف دیانت و امانت معلوم ہوتا ہے۔ لہذا اظہار حقیقت حال و تعمیل حکم مرزا قادیانی کی خاطر کچھ لکھ دیئے ہیں۔ ”وما توفیقے الا باللہ العلی العظیم و هو ارحم الراحمین وبالؤمنین رؤف رحیم“

۳..... ممکن ہے کہ ان کے فہم میں کچھ خطا و غلطی ہو۔ کیونکہ شاید ذوالوجہ مجازات و استعارات وغیرہ کے سبب سے ہی متقدمین نے الہامات کو ظنی قرار دیا ہے اور اسی لئے عاجز کو ان تہمیدات پر اصرار نہیں۔ واللہ اعلم بحقیقت الحال۔

۴..... ۲۸ ستمبر ۱۸۹۸ء ”انما انت منذر من یخشاها“ (تو اس شخص کو ڈرانے والا ہے جو ڈرتا ہے اس سے) اس سے عاجز کی علیحدہ منصب انداز پر خدمت کرنے سے مراد معلوم ہوتی ہے۔ ”مرد واعلے النفاق“ (خوگر ہو گئے ہیں اور نفاق کے) اپنے ضمیر کے خلاف محض اپنی فضیلت جتلانے کو عبد اللہ غزنوی مرحوم کی نیز الہامات عاجز کی بے اصل توہین و تحارت اور ہم پر زور ڈالنے کی نسبت معلوم ہوتا ہے۔ ”کانتا رتقا ففتقناهما“ (وہ دونوں آپس میں ملے ہوئے تھے۔ پس ہم نے جدا کر دیا ان دونوں کو) مرزا قادیانی و مولوی عبدالکریم کی علیحدگی کی تفسیم ہے جو مولوی صاحب کے مضمون دعا بخلاف در تحریر مرزا قادیانی لکھنے پر کچھ تو ظاہر ہو چکی ہے اور ارشاد کچھ آئندہ بھی ہو اور جس کا ذکر اس رسالہ میں علیحدہ باب سوم میں ہوا ہے خاکسار کو عجز و بشریت سے یہ خیال آیا کہ اپنے قبض کے باعث دیا۔ مرزا قادیانی کی ناراضی سے شاید کچھ نقصان والہام بند ہو۔ اس پر الہام ذیل میں حفاظت و سلامتی کی تسلی فرمائی گئی۔ ”واللہ خیر حافظاً و هو ارحم الراحمین“ (اور اللہ بہتر حفاظت کرنے والا ہے اور وہ بہت رحم کرنے والا ہے سب رحم کرنے والوں کا) ”فسلام لک انتھے“ (پس سلامتی ہے تیرے لئے) ”فسبحان اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ العلی العظیم“

۵..... ۲۹ ستمبر جمعرات ۱۸۹۸ء ”ان اللہ لا یھدی من ہو مسرف کذاب“ (بے شک اللہ تعالیٰ اس شخص کو جو کہ مسرف کذاب ہے ہدایت نہیں دیتا) ”یھدی“ سے مراد ہم کو اپنی راہ پر مجبور اور ہم پر غلبہ کرنا معلوم ہوا۔ مسرف سے اپنی اہلیہ کے پاس بعوض پانچ ہزار روپیہ کے جائیداد تیس برس کے لئے بذریعہ رجسٹری رہن کرنے کی طرف اشارہ ہے۔ کیونکہ اس سے اپنے شرعی وارثوں کو محروم کرنا بتلاتے ہیں۔

۶..... لوگوں نے جس مقصد و مراد کے واسطے روپیہ دیا اور بھیجا اس کو غیر محل مثلاً زیور و مکان بنوانے اور دیگر غیر جگہ صرف کرنا بھی اسراف ہے۔ کذاب سید عبد اللہ غزنوی مرحوم پر افتراء اور ان کے الہام کا برعکس ظہور پذیر ہونا بیان کرنا خود خطوط لکھ کر دوسروں کے نام سے بھجوانے وعدہ خلافی براہین و سراج منیر وغیرہ کے بارہ میں بھی کذب میں داخل ہے۔ نیز تدابیر و حیلہ حوالہ الہامات پورا ہونے کے لئے کرنے اور تاویلات بیجا سے ان کی صداقت ثابت کرنا بھی ازیں قبیل میں بلکہ غالباً و بلا ریب مرزا قادیانی کے موجودہ دعاوی کی نسبت ہے جس کے اندر سب باتیں آ جاتی ہیں۔ ”لا تستوی بایات اللہ“ (نہیں برابر ہوتی جماعت ساتھ آیات اللہ تعالیٰ کے) معلوم ہوتا ہے جو آیات اللہ عزوجل نے خاکسار کے لئے مقدر فرمائی ہیں ان کی برابری

مرزا قادیانی کی جماعت کو نصیب نہیں۔

۳۰ ستمبر جمعہ ”عسیٰ ربک ان یبعثک مقاماً محموداً“ (شتاب ہے کہ تیرا

رب تجھے مقام محمود میں کھڑا کرے گا)

پہچ قومی را خدا رسوا نکرد

تادلی صاحب دلی نامہ بدرود

”الم یان للذین امنوا ان تخشع قلوبہم لذكر الله“ (کہا نہیں آیا وہ وقت

واسطے ایمان والوں کے کہ ڈریں دل ان کے اللہ کی یاد سے) ”هل اتی الانسان حین

من الدهر لم یکن شیئاً مذکوراً“ (کیا آیا ہے انسان پر زمانہ کا وقت کہ نہیں تھا کچھ چیز ذکر

کیا گیا) ہر سہ قابل غور ”نزل من الحق“ (حق کی طرف سے اترا) ابوداؤد کا حال بتلاؤ کوکلان کا

حال بتلاؤ۔

۱..... ابوداؤد سے مرزا قادیانی کی مرزا احمد بیگ والے معاملہ کے لئے سعی و کوشش کرنے کی

نسبت ایما پایا جاتا ہے۔ گو عاجز تو جملہ انبیاء علیہم الصلوٰۃ والسلام کو معصوم و محفوظ ماننا جانتا ہے۔

لیکن حسب قصہ مشہورہ جس طرح کہتے ہیں کہ سیدنا داؤد علیہ الصلوٰۃ والسلام نے ایک عورت کے

واسطے سعی فرمائی تھی۔ اسی طرح مرزا قادیانی کی سعی در بارہ نکاح منکوحہ داماد احمد بیگ کے مشابہت

کی طرف اشارہ معلوم ہوتا ہے۔

۲..... لفظ ابو علی سمیل المحاورہ شاید اس لئے ہو کہ مرزا قادیانی کی سعی و حیلہ حوالہ میں ناحق

زیادتی و تشدد ہے۔ کیونکہ:

اول..... جناب داؤد علیہ السلام کے قصہ کی روایات میں بہت اختلاف ہے۔ جس سے اس کی

صحت ثابت نہیں ہوتی۔

دوم..... وہ شخص اور یا حضرت داؤد علیہ السلام کے زیر حکم و ماتحت تھا۔

۳..... بعض مفسرین نے لکھا ہے کہ اس کا ابھی نکاح نہیں ہوا تھا۔ صرف خطبہ ہی تھا۔

برخلاف اس کے مرزا قادیانی کا کسی طرح کا بھی حکم واسطہ اس شخص سے نہیں اور پھر اس کا نکاح

ہو کر وہ اب صاحب اولاد بھی ہو چکا ہے۔

۴..... پھر بموجب تفاسیر داؤد علیہ السلام نے آگہی پر توبہ و استغفار بھی کی۔ جیسا آیت کریمہ:

”وظن داؤد انما فتناء فاستغفر ربہ و خوراکہا و اناب“ کی تفاسیر میں مفسر لکھتے ہیں۔

لیکن مرزا قادیانی باوجود ناکامی کے اس امر پر بدستور مصرعہ و نازان ہیں۔ واللہ اعلم بالصواب!

.....۵ اور کوکلان ایک بلند آواز خوش گلوخا کی رنگ کی جسیم پست قد شکنی چڑیا کا نام ہے جس کا آواز ایسا پسند ہے کہ موسیقی والے اظہار تعریف آواز کے لئے اپنے گویوں کا نام بھی کوکلان رکھتے ہیں۔ سواس سے اس شخص کی آواز کی مشابہت ہے جو مرزا قادیانی کی مدح سرائی میں غلو کرتا۔ چلا چلا کر بولتا مختلف اور گونا گوں پیرائیوں میں مثل کوکلان زبان کھولتا اور ثنا کرتا ہے۔

.....۶ یہ ہر دو فقرہ ابوداؤد کوکلان کیفیت اصلی حالت کے اظہار کے لئے الہام ہوئے معلوم ہوتے ہیں۔ جن سے ایک صاحب کے طبعی خیال کا حال ظاہر ہوتا ہے اور دوسرے صاحب کا یہ حال کہ سب سرمایہ جائیداد ولیاقت صرف گویائی، خوش آوازی، لسانی اور زبان درازی مثل کوکلان خوش آواز کے زبانی ہی زبانی ہے اور باطنی مذاق روحانیت اخلاص و معرفت انس و محبت سے بالکل مثل کوکلان کے معرا ہیں۔ واللہ اعلم بالصواب و علمہ اتم و اکمل!

اور اسی لئے ایسے الہامات و فہیمات کا شائع کرنا عاجز و کسار کو ہر گز ہر گز پسند نہیں تھا۔ کیونکہ علاوہ ناموافق طبیعت و نسبت عبودیت عاجز کے یہ پیرا یہ نصیحت دینی و ہمدردی مخلوق الہی کے بھی مخالف ہے۔ لیکن حسب ناکید اصرار واللہ جل شانہ و عم نوالہ کی قسمیں دینے مرزا قادیانی کی عاجز نے بادل ناخواستہ مجبوری سے ان کو لکھا ہے۔ جس کے ذمہ وار خود مرزا قادیانی ہیں۔

.....۷ اور ہر دو کا حال بتلانے سے بظاہر یہی مراد ہو سکتی ہے جیسا کہ اس کتاب میں حسب اصرار و تاکید مرزا قادیانی کے ہر دو کا حال بموجب منشاء الہام کے بتلایا و ظاہر کیا گیا۔ گویا کہ یہ الہام مرزا قادیانی کے اصرار و تاکید و قسمیں دینے سے پورا واقع ہو گیا۔ واللہ اعلم بالصواب!

.....۸ یکم اکتوبر، ہفتہ ”خوانا ائیماً“ (خیانت کرنے والا گنہگار) اس کی تشریح مسرف کذاب میں گذر چکی۔

.....۹ ۴ اکتوبر، منگل ”من کان فی ہذہ اعمیٰ فهو فی الاخرۃ اعمیٰ“ واضل سیلا“ (جو شخص یہاں اندھا ہو وہ آخرت میں بھی اندھا ہے اور بہت گم گشتہ راہ) اس پر عاجز کو اضطراب و تردد ہوا کہ شاید یہ میری نسبت ہو اس پر رات کو یعنی دوسرے روز بدھ کو الہام ہوا۔ ”سلام لک“ (سلام ہے یا سلامتی تیرے لئے) ”تغلبون“ (تم غالب ہو گے) ”یحل علیہ غضب فقد ہوے فتدبر“ (اس پر اللہ کا عذاب اتر آیا ترے گا۔ پس تحقیق کر گیا)

.....۱۰ ۱۰ اکتوبر، پیر ”فاصدع بما تؤمر“ (آشکارا کر جس کا تجھ کو حکم کیا گیا ہے) ”واللہ ذو الفضل العظیم“ (اور اللہ تعالیٰ صاحب فضل عظیم کا ہے) ”لقد اثرک اللہ“ (تحقیق اللہ تعالیٰ نے تجھ کو پسند کیا) بار بار۔



..... ۱۱ ۱۵ اکتوبر، ہفتہ ”انی مہین لمن اراد اہانتک“ (بے شک میں اس شخص کو جو کہ تیری اہانت کرنے کا ارادہ کرے ذلیل کرنے والا ہوں) کئی دفعہ ”فسیکفیکہم اللہ“ (پس اللہ ان کو تیری طرف سے کفایت کرے گا) ”ان اللہ بہ علیم“ (بے شک اللہ اس کے ساتھ جاننے والا ہے) ”قل کل یعمل علی شاکلتہ فریک اعلم بمن ہوا ہدی سبیلاً“ (تو کہہ ہر ایک اپنے طریق پر عمل کرتا ہے۔ پس تیرا رب جانتا ہے اس شخص کو جو کہ بہت راہ پانے والا ہے) اور جاگیگی۔ زبان خلق کو نقارۃ خدا سمجھو۔ قابل غور ہے اور عاجز کا ان میں ذرہ دخل و نمنی نہیں۔ ”وکفی باللہ شہیداً“

..... ۱۲ ۲۷ اکتوبر ۱۸۹۸ء، جمعرات۔ رسالہ ضرورۃ الامام کے کھولنے و مطالعہ سے پہلے الہام ہوا: ”اللہم افتح بیننا و بین قومنا بالحق وانت خیر الفاتحین • یارب ان قومی اتخذوا ہذا القران مہجوراً“ (اے اللہ ہمارے اور ہماری قوم کے درمیان حق کے ساتھ فیصلہ کرو اور تو اچھا فیصلہ کرنے والا ہے۔ اے میرے رب میری قوم نے اس قرآن کو چھوڑ دیا ہے) بعد ختم مطالعہ رسالہ مذکور کے الہام ہوا۔

..... ۱۳ ۲۸ اکتوبر ۱۸۹۸ء، جمعہ ”قل لو کنتم تملکون خزائن رحمۃ ربی اذا الا مسکتکم خشیۃ الانفاق • کان الانسان عجولاً“ (تو کہہ اگر تم میرے رب کے خزانوں کے مالک ہوتے تو البتہ تم خرچ ہو جانے کے ڈر سے بند کر رکھتے ہے۔ انسان جلدی کرنے والا دیکھئے کہ ضرورۃ الامام کی کیفیت اور اس کی جلد بازی کا کیا صریح بیان ہے۔

..... ۱۴ ۲۹ اکتوبر ۱۸۹۸ء، ہفتہ ”فاستقم کما امرت“ (پس تو جب حکم کیا گیا ہے قائم رہ) بار بار یہ رسالہ کے دوبارہ پڑھنے سے پیشتر ہوا۔ ”الربک البنات ولکم البنون“ (کیا تیرے رب کے لئے ہیں بیٹیاں اور تمہارے لئے ہیں بیٹے) ایک چھاوئی کا مجمع دیکھا جس کا یہ اعتقاد ہے۔ مرزا قادیانی اور ان کی جماعت کے دوسرے خاکساروں کے الہامات کو بمقابلہ اپنی ناچیز ہیچ و نظر حقارت سے دیکھنے کا جواب قابل توجہ ہے۔ اسی الہام کے ساتھ اور مواقع پر ”مالکم کیف تحکمون“ (کیا ہے تم کو تم کیا حکم کرتے ہو) بھی ہے۔ کہاں تک لکھوں صفحوں کے صفحہ ہیں اس واسطے کوئی کوئی مختلف اوقات میں سے درج کر کے بس کرتا ہوں۔

..... ۱۸ مرزا قادیانی کے ایک مرید سے ۴ دسمبر ۱۸۹۸ء اتوار کو کچھ باتیں ہوئیں۔ جس میں انہوں نے علاوہ اور امور کے عاجز کے فہم کی غلطی بیان کی اور کہا کہ تم نے (عاجز نے) اپنی ہی چارپائی کے نیچے چاہ دیکھا ہے۔ لیکن انہوں نے یہ خیال نہ کیا کہ یہ چاہ اور گر جانے اور خوف کی

جگہ قادیان مرزا قادیانی کے مکان میں ہی ظاہر ہوئی۔ پہلے کبھی لاہور میں جو فی الحال جائے قیام و سکونت عاجز ہے کبھی دکھائی نہیں گئی۔

۱۹..... نیز انہوں نے بلا لحاظ اس بات کے کہ یہ الہام تو بحالت موافقت ہوا ہے نہ بحالت مخالفت۔ یہ بھی کہا کہ ”دعہم“ سے مراد مخالفت کا چھوڑنا ہے نہ کہ مرزا قادیانی وان کی جماعت کو۔ لیکن اس پر پھر وہی سوال آتا ہے کہ ملہم کو جو تفہیم ہوئی اس کو بالائے طاق رکھ کر ہر ایک مخالف اپنی حسب مرضی دوسرے کے الہام کے معنی کرنے و بنانے کا مجاز ہے جو کسی صورت کسی کو بھی قابل تسلیم نہیں ہو سکتا۔ جیسا کہ خود مرزا قادیانی نے اس امر پر بہت زور دے کر لکھا ہے جو عنقریب بیان ہوگا۔ (انشاء اللہ تعالیٰ)

۲۳..... مرزا قادیانی کے ایک مرید نے عاجز کے الہامات کو کہا کہ یہ جوز و مویز ہیں۔ نیز دیگر جماعت کا مرزا قادیانی کی باتیں سن کر دل مضحل تھا۔ اس پر ۱۲ دسمبر ۱۸۹۸ء پیر کو پھر تسکین ملی۔ ”لقد اثرک اللہ“ (تحقیق اللہ نے تجھے اختیار کر لیا ہے) ”ان وعد اللہ حق“ (تحقیق اللہ کا وعدہ سچا ہے) ”انما انت منذر من یخشہا“ (سو اس کے نہیں تو اس شخص کو ڈراتا ہے جو اس سے خوف کرے) ”هل هن ممسکات رحمته“ (کیا وہ اللہ کی رحمت کو بند کر سکتے ہیں) ”الذین امنوا اشد حباً للہ“ (جو لوگ ایمان والے ہیں وہ اللہ تعالیٰ کے ساتھ سب سے زیادہ محبت رکھتے ہیں) ”قل انسی ہداتی ربی الی صراط مستقیم“ (تو کہہ اللہ نے مجھے سیدھی راہ کی طرف ہدایت کی ہے)

۲۵..... ایک رات منام میں عاجز مرزا قادیانی کو مع اور دو شخصوں کے جو تھوڑے فاصلہ پر کھڑے تھے جن کا پتہ و شناخت یا نہیں رہا دور سے ایک صحرا میں گھومتے دیکھ رہا تھا۔ اس کے بعد الہام ہوا۔

کہہ دے اے باد صبا جڑے ہوئے یاروں سے  
راہ ملتی ہی نہیں دشت کے آواروں سے

”لمن شاء منکم ان یستقیم“ (واسطے اس شخص کے کہ چاہے تم میں سے) اس میں لفظ اجڑے ہوئے ان اصحاب کی شان میں معلوم ہوتا ہے جو گھبرا جاڑ کر یا خانہ بدوش اور گھر والوں سے علیحدہ ہو کر مرزا قادیانی کے پاس آتے جاتے یا ڈیرہ لگاتے ہیں۔ واللہ اعلم!

۲۶..... بسا اوقات عاجز کو خیال آتا کہ اب مرزا قادیانی اپنی تنزل حالت پر مطلع ہو کر توبہ و استغفار سے قابل التواب غفار کو راضی کر لیں گے تو پھر کسی نصیحت و تحریر کی ضرورت نہ رہے گی۔ اس پر الہام ہوا: ”ختم اللہ علی قلوبہم و علی سمعہم و علی ابصارہم غشاوة و لہم

عذاب الیم“ (مہر کردی اللہ نے اوپر دلوں اور کانوں ان کے کے اور ان کی آنکھوں پر پردہ ہے اور ان کے لئے عذاب ہے دکھ دینے والا)

۲۷..... جب مرزا قادیانی کی طرف سے عاجز کو اظہار الہامات کا سخت تقاضا ہوا تو الہام ہوا۔  
 ”یریدون لیطفوا نور اللہ بافواہمہم واللہ متم نورہ ولو کرہ الکفرون“ (ارادہ کرتے ہیں کہ بجھادیں اللہ تعالیٰ کے نور کو ساتھ منہوں اپنے کے اور اللہ پورا کرنے والا ہے۔ اپنے نور کو خواہ کافروں کو برا لگے)

۲۸..... پھر مرزا قادیانی نے جو بمقتضائے طبیعت اپنا وتیرہ بنا رکھا ہے کہ باوجود دعویٰ ہمدردی و خیر خواہی خلق اللہ ہمیشہ ان کو دھمکانے ڈرانے کے لئے برا کہنا کون سا اور بددعاؤں سے ان کی بد انجامی کی خبریں مشتہر کرتے رہنا اس کی نسبت الہام ہوا۔

جو اور کا چاہے برا اس کا برا ہو جائے گا

”سنسمہ علی الخراطوم“ (شباب داغ دیویں گے ہم اس کو اوپر ناک کے)

فصل نمبر: ۳۲..... اس کتاب کے تحریر کرنے میں جو رد و قدح ہو رہا تھا اس پر یہ الہام ہوا۔

قصہ کوتاہ کر دور نہ درد سر بسیار بود

اور جب عاجز پہلے مختصر مسودہ مرتبہ یا مددگار کی تکمیل و نقل کر رہا تھا۔ اس پر الہام ہوا:  
 ”انہ من سلیمان وانہ بسم اللہ الرحمن الرحیم“ (تحقیق وہ سلیمان کی طرف سے ہے اور تحقیق وہ ساتھ نام اللہ مہربان بخشش کرنے والے کے ہے) اور چند روز بعد ”اتونسی مسلمین“ (چلی آؤ میرے پاس مسلمان ہو کر) بھی ہوا اور جب ختم کر چکا تو الہام ہوا:  
 ”مارمیت اذرمیت ولكن اللہ رمی“ (نہ پھینکا تو نے جب کہ پھینکا تو نے لیکن اللہ تعالیٰ نے پھینکا) فرمائیے عاجز کا اس میں کیا ذمہ ہے۔

۲..... غرضیکہ چند بطور نمونہ متعلق ملاقات مرزا قادیانی و علیحدگی و طمانیت اور تسکین عاجز خاکسار کے بارہ میں ہیں۔ نیز مرزا قادیانی کی جماعت کے اعتراضات کے جواب میں جو بعد شیوع رسالہ ضرورۃ الامام ہوئے اور ہوتے رہتے ہیں۔ گو عاجز کی طرف سے تو یہاں تک خاموشی و انہما تھا کہ رواگتی قادیان کی خبر بھی کسی کو نہیں کی گئی تھی۔ لیکن ”فاصدع بما تؤمر“ (کھول کر مفصل بیان کر جس کا تو امر کیا جاتا ہے) وغیرہ الہام کے ظہور کے واسطے خود مرزا قادیانی نے رسالہ ضرورۃ الامام شائع فرما کر ایسی تحریک کی کہ مجلسوں، جماعتوں اور گلی کوچوں میں خاکسار گمنام کا ذکر چرچا و جستجو شروع ہو گئی اور غیر شہروں سے خط آنے لگے۔ باوجودیکہ کمترین کو اپنی نسبت لفظ

الہام کے بیان و استعمال سے بھی شرم آتی تھی۔ الحق ”ماشاء اللہ کان وما لم یشاء لم یکن اعلم ان اللہ علیٰ کل شیء قدیدر • وان اللہ قد احاط بكل شیء علماً“ (یہ بھی الہامی تعلیم ہے) اسی طرح ارادہ و احکام الہی خود بخود پورے ہوتے ہیں اور ان کو کوئی روک نہیں سکتا۔

۳..... جب یہ کتاب قریباً ختم ہو کر مسودہ سے مقابلہ ہو رہی تھی تو مرزا قادیانی کے مریدوں میں سے بعض تو اپنے نفسانی الہام و اضغاث احلام کے پیغام بھیج کر ڈراتے، بعض عاجز کے رفقہ کو، رفاقت سے باز رہنے کے خطوط بھیجتے اور بعض دیگر لغو افواہیں اڑاتے ان سب کی کیفیت و ماہیت اس جامع الہام سے ظاہر ہوئی۔ الہام۔

یہ لوگ دعا باز جفا جوئے رزالی کرتے ہیں ہر ایک بات میں کیا حیلے حوالے یہ ۱۲ ستمبر ۱۸۹۹ء جمعرات کا واقع ہے۔

فصل نمبر: ۳۳..... اکثر الہامات ایسے ہیں جن میں بعض بعینہ اسی صورت میں و بعض بشمولیت و ارتباط دیگر آیات و فقرات بہت تکرار سے ہوتے رہتے ہیں۔ ان کو حتی المقدور درج نہیں کیا اور اگر کوئی ہو گیا ہو تو عجز بشریت ہے۔ ان الہامات پر خوب توجہ و نظر عمیق فرما کر عدل و انصاف سے سخن پروری اور ضد و تعصب سے دل کو خالی کر کے غور فرمادیں کہ عاجز ان سب الہامات کو جن میں عاجز بے مقدار کا ذرہ بھی کچھ دخل و آرزو نہیں معاذ اللہ، معاذ اللہ! ہیچ و پوچ سمجھ کر سب کو پس پشت ڈال کر اور سب کا انکار کر کے حسب منشاء و ارشاد مرزا قادیانی کے مولوی نور الدین کی کیونکر پیروی کر سکتا ہے؟ جیسا کہ مرزا قادیانی نے رسالہ (ضرورۃ الامام ص ۲۹) پر لکھا ہے۔

۲..... اور اس درجہ کی بے ادبی و نافرمانی گستاخی و ناشکری اس عاجز خاکسار ذرہ بے مقدار سے کیونکر ہو سکے۔ جب کہ ایک ادنیٰ درجہ کے شک و شبہ پر فوراً زجر و توبیخ صادر ہوتی ہے اور پھر جو الہام ہوتا ہے اکثر آیات قرآن مجید میں ہوتا ہے اور پھر مثل روز روشن نصف النہار کے اسی طرح ظاہر و واقع بھی ہو جاتا ہے۔

۳..... اور تو اور خود مرزا قادیانی نے بھی بحالت اختلاف عاجز کے کئی رویا و الہاموں کے صداقت کا عملی ثبوت ظاہر فرمایا ہے۔ پھر خاکساران کا انکار کیونکر کر سکے۔ عاجز معذور ہے اور دعا میں مصروف ہے۔ مرزا قادیانی بھی اپنے حال پر خیال کر کے دعا کریں۔ امید کہ فتاح العظیم و احکم الحاکمین اپنے فضل و کرم سے خود فیصلہ فرماوے گا۔ عاجز کو کسی سے بھی کسی قسم کا خدا نخواستہ مقابلہ و ضد ہرگز نہیں۔ لیکن الہامات کی مخالفت کسی طرح نہیں کر سکتا۔ کیونکہ شرعی معیار کے رو سے وہ ایسے نہیں کہ ان پر اعتبار نہ کیا جاوے۔

فصل نمبر: ۳۴..... مرزا قادیانی کی جماعت نے بعد مطالعہ رسالہ ضرورت الامام کے بنظر توہین و تحقیر الہامات عاجز کے معنی و تفہیم اپنی سمجھ و پسندیدگی کے موافق مع اپنے الہام و کشف و منامات وغیرہ کے الٹ پلٹ بیان کئے ہیں اور اب تک کرتے ہیں۔ گو عاجز کو اس کی ہرگز کچھ پرواہ نہیں۔ کیونکہ مقصود و ارادہ باری تعالیٰ احکم الحاکمین، علیٰ کل شیء قدیر بیدہ ملکوت السموات والارض تو کسی مخالف و موافق کی رائے و معنی و فہم کے موافق و تابع نہیں ہو سکتا۔ وہ تو بہر حال اپنی منشاء و مطلوب و مقصود کے مطابق ہی ہو کر رہے گا۔ اس میں ناراضگی ورنجیدگی اور ذہن آزمائی و رائے زنی کی کیا ضرورت ہے۔ ”ما کان اللہ ليعجزه من فی السموات ولا فی الارض انه کان علیماً قدیراً“ (آسمان اور زمین کے رہنے والوں سے کوئی اللہ تعالیٰ کو عاجز نہیں کر سکتا۔ تحقیق وہ صاحب علم و صاحب قدرت ہے)

.....۲ لیکن یہ امر توجہ و غور طلب ہے کہ اگر ملہم کی اپنی تفہیم کو بالائے طاق رکھ کر ہر ایک شخص کو دوسرے کے الہامات کی تفہیم و معنی بنانے و بیان کرنے کا اختیار ہے اور وہی قابل تسلیم ہیں تو پھر کسی ملہم اور اس کے الہامات کا کچھ اثر باقی نہیں رہتا۔ ہر مخالف اپنی مرضی کے موافق ایسا گھر بنا لے گا کہ جس سے ملہم بیچارہ تحت الثریٰ میں مردود اور اس کے مخالف عرش بریں کے نزدیک مقبول تسلیم کئے جاویں۔ و هذا عجب کل العجب۔

.....۳ اور امید کہ مرزا قادیانی خود ہی اس قاعدہ کو ہرگز قبول نہ فرماویں گے اور مسلم نہ مانیں گے کہ ان کے الہامات کے معنی ان کے مخالف اپنی مرضی و پسند کے موافق خود کر لیں۔ جیسا کہ مرزا قادیانی نے اس اشتہار میں جو ۷ اگست ۱۸۸۷ء مطابق ۱۶ ذیقعدہ ۱۳۰۴ھ جو بضمن و بعد اشتہار ۸ اپریل ۱۹۸۶ء مطابق ۲ رجب ۱۳۰۳ھ خوشخبری کے عنوان سے شائع فرمایا۔ اس اشتہار کے اخیر آریوں کے اعتراضوں کی تردید میں خود لکھا کہ الہام کے وہ معنی ٹھیک ہوتے ہیں جو ملہم آپ بیان کرے اور ملہم کے بیان کردہ معنوں پر کسی اور کی تشریح اور تفسیر ہرگز فوقیت نہیں رکھتی۔ کیونکہ ملہم اپنے الہام سے اندرونی واقفیت رکھتا ہے اور خدا تعالیٰ سے خاص طاقت پا کر اس کے معنی کرتا ہے۔ کیا ملہم کا اپنے الہام کے معانی بیان کرنا یا مصنف کا اپنی کسی تصنیف کے عقدہ کو ظاہر کرنا تمام دوسرے لوگوں کے بیانات سے عندالعقل زیادہ معتبر نہیں ہے۔ بلکہ خود سوچ لینا چاہئے کہ ملہم جو کچھ پیش از وقوع کوئی امر غیب بیان کرتا ہے اور صاف طور پر ایک بات کی نسبت دعویٰ کر لیتا ہے تو وہ اپنے اس الہام اور اس تشریح کا آپ ذمہ دار ہوتا ہے اور اس کی باتوں میں دخل بے جا دینا ایسا ہے جیسا کوئی کسی مصنف کو کہے کہ تیری

تصنیف کو یہ معنی نہیں بلکہ یہ ہیں جو میں نے سوچے ہیں۔

۴..... اس تحریر و فیصلہ مرزا قادیانی سے بھی ظاہر ہے کہ سوائے ملہم کے کوئی دوسرا اس ملہم کے الہام کی معنی و تفسیر و تشریح کرنے کا ہرگز مجاز نہیں۔ بس لہذا مریدین کو اپنے پیر کی رائے و فیصلہ کا لحاظ رکھنا چاہئے۔

ہاں! اگر مرید عرفان و معرفت میں اپنے پیر سے بھی سبقت لے گئے ہیں تو پھر ان کا اختیار ہے اور چونکہ مرزا قادیانی کو اپنی فضیلت و بزرگی کے قائم رکھنے کے لئے اپنے مریدین کی تصدیق و سرٹیفکیٹ حاصل کر کے شائع کرنے کی آج کل ضرورت و حاجت پڑی ہے۔ جیسا کہ اشتہارات مشتملہ مریدین سے ظاہر ہو رہا ہے۔ یہ امر ظاہر کرتا ہے کہ ان کا قدم معرفت میں ضرور کچھ مرزا قادیانی سے بڑھا ہوا ہے۔ واللہ اعلم بالصواب!

بِسْمِ اللّٰهِ الرَّحْمٰنِ الرَّحِیْمِ

”نحمدہ و نصلیٰ علیٰ رسولہ الکریم“

## باب دوم ..... بجواب رسالہ ضرورۃ الامام

فصل نمبر: ۱..... اگرچہ قیل و قال و بحث مباحثہ سے عاجز نہایت متنفر ہے۔ لیکن محض اس نظر سے کہ مرزا قادیانی یہ خیال نہ فرمائیں کہ ہماری ناصحانہ تحریر ضرورۃ الامام کو بے ضرورت سمجھ کر دیکھا بھی نہیں۔ لہذا اس ثبوت میں کہ اس کو عاجز و رفقہ نے نہایت توجہ و غور سے مطالعہ کیا ہے۔ اس کی نسبت ذیل میں کچھ عرض کرتا ہے۔ وھوھذا!

فصل نمبر: ۲..... مرزا قادیانی نے لکھا: ”اما بعد! واضح ہو کہ حدیث صحیح سے ثابت ہے کہ جو شخص اپنے زمانہ کے امام کو شناخت نہ کرے۔ اس کی موت جاہلیت کی موت ہے۔ یہ حدیث ایک متقی کے دل کو امام الوقت کا طالب بنانے کے لئے کافی ہو سکتی ہے۔ کیونکہ جاہلیت کی موت ایک ایسی جامع شقاوت ہے جس سے کوئی بدی و بدبختی باہر نہیں۔ سو بموجب اس نبوی وصیت کے ضروری ہوا کہ ہر ایک حق کا طالب امام صادق کی تلاش میں لگا رہے۔“

(ضرورۃ الامام ص ۳، خزائن ج ۱۳ ص ۴۷۲)

جواب..... احادیث کے صحیح و قابل حجت ہونے اور ان کے مواضع صدور منشاء و معانی وغیرہ کے بارہ میں گفتگو کرنا تو عالموں و مولویوں کا منصب ہے۔ لہذا اس امر کو ان پر موقوف رکھ کر عرض ہے کہ عاجز اس کو قبول و منظور کرتا ہے اور الحمد للہ حمداً کثیراً طیباً مبارکاً فیہ کہ عاجز نے

امام صادق کی طلب یا تلاش میں کبھی کوتاہی نہیں کی اور الحمد للہ کہ بموجب وعدہ سرپا صدق ”والذین جاهدوا فینا لنھدینھم سبنا“ (اور جن لوگوں نے محنت کی ہمارے لئے البتہ دکھلاویں گے ہم ان کو راہ اپنی) کی امام صادق عبدمن عباد الرحمن برحق یعنی سید عبد اللہ صاحب غزنوی مرحوم کو پایا اور ان سے بیعت کی اور الحمد للہ کہ بہت انعام و اکرام و احسان ارحم الراحمین کے اس بیعت کی بدولت مشاہدہ کئے جن کا عاجز کچھ ذکر کر چکا ہے۔

۲..... ان کی رحلت کے بعد بھی جس کو ربانی و نورانی عباد الرحمن میں سے سنا اس کی خدمت کرنے اس کے پاس حاضر ہونے سے کبھی تساہل نہیں کیا۔ چنانچہ اسی تلاش و طلب رضا و معرفت الہی و طبعی مذاق کے باعث مرزا قادیانی سے بھی ملاقات و موافقت ہوئی تھی اور خوب عرصہ تک سالہا سال رہی اور طبعاً بلا ارادہ خود بہ خود سید عبد اللہ مرحوم کی اخلاق و عادات حالات فیض صحبت و اثر نورانیت و روحانیت و دوسرے طرف مرزا قادیانی کے اخلاق و عادات حالات اثر صحبت و غیرہ کا جو فرق معلوم ہوا کچھ تو عرض ہو چکا ہے اور کچھ آئندہ ہوگا۔ جس کا حاصل یہ ہے کہ بندہ عاجز نے صرف ہمت و تگ و دو میں حتی المقدور خود قصور نہیں کیا اور مرزا قادیانی کے دعاوی کے لحاظ سے شراب (شربت) عرفان مرزا قادیانی کے ہاں خیال کر کے حسن ظن سے بہت قدم بازی کی۔ لیکن قطع منازل و مراحل کے بعد جب سراب ہی نظر آیا تو لاچار مایوس ہو کر حکماً واپس آنا پڑا۔

فصل نمبر: ۳..... (ضرورۃ الامام ص ۲، خزائن ج ۱۳ ص ۲۷۲، ۲۷۳) ”یہ صحیح نہیں ہے کہ ہر ایک شخص جس کو کوئی خواب سچی آوے یا الہام کا دروازہ اس پر کھلا ہو وہ اس نام سے موسوم ہو سکتا ہے۔ بلکہ امام کی حقیقت کوئی اور امر جامع اور حالت کاملہ تامہ ہے۔ جس کی وجہ سے آسمان پر اس کا نام امام ہے اور یہ تو ظاہر ہے کہ صرف تقویٰ اور طہارت کی وجہ سے کوئی شخص امام نہیں کہلا سکتا۔ اللہ تعالیٰ نے فرمایا ہے: ”واجعلنا للمتقین اماماً“ پس اگر ہر ایک متقی امام ہے تو پھر تمام مؤمن متقی امام ہی ہوئے اور یہ امر منشاء آیت کے برخلاف ہے۔“

جواب..... اگر یہ امر حق ہے کہ سچی خواب یا الہام و تقویٰ و طہارت سے کوئی امام نہیں کہلا سکتا تو مرزا قادیانی اپنی مسیحیت، مہدویت، مجددیت، محدثیت، امام الزمانی کی بنیاد پھر کیوں انہی امور و دعاوی پر قائم فرماتے ہیں؟ ہاں! سوائے ان امور و دعاوی کے اگر کوئی اور خاص حکم الہی ہے تو وہ ظاہر فرمائیں۔ لیکن وہ حکم بھی پھر الہام ہی میں داخل ہوگا۔

۲..... اور اگر مرزا قادیانی کسی اور علامات کسوف و خسوف وغیرہ سے تمسک فرمائیں تو یہ بھی خیال میں رہے کہ کیوں جائز نہیں کہ وہ علامات وغیرہ کسی دوسری غریب مخلص شخص کے واسطے

ہوں۔ جو شیخی وریا کو بموجب حدیث شریف ”ان یسیر الریاء شرک“ (بے شک ریاء تھوڑا بھی شرک ہے) شرک و گناہ جان کر حسب منشاء و احکام احادیث شریفہ ”من سمع سمع اللہ بہ و من یرئ یرئ یرائی اللہ بہ“ (جو شخص سناتا ہے اللہ تعالیٰ اس کو سناوے گا اور جو دکھلاوا کرے گا اللہ تعالیٰ اس کے عملوں کا دکھلاوا کرے گا) ”بحسب امرئ من الشرک ان یشار الیہ بالاصابع فی دین او دنیا الامن عصمہ اللہ“ (آدمی کو برائی سے اتنا ہی کافی ہے کہ اس کی طرف دینی یا دنیاوی امور میں انگلیوں سے اشارہ کیا جاوے مگر اللہ جس کو بچالے) ”ان اللہ یحب الابرار الا لقیاء الاخفیا“ (بے شک اللہ تعالیٰ نیکوں، پرہیزگاروں، پوشیدہ عمل کرنے والوں کو دوست رکھتا ہے) کے اپنا حال ابھی خود نہ ظاہر کرنا چاہتا ہو اور جس کو اللہ تعالیٰ احکم الحاکمین و غالب علی امرہ و هو علی کل شیء قدید اسی زمانہ میں امام برحق بنانا چاہتا ہو اور وہ شخص کسی ایسی جگہ و حالت میں ہو جس کا ظہور خود بخود بغیر اس کی کوشش و اشتہار دینے کے خود مالک و خالق کرے۔ جیسا کہ احادیث میں ہے: ”ان اللہ اذا احب عبدا دعا جبریل فقال انی احب فلانا فاحبه قال فیحبه جبریل ثم ینادی فی السماء فیقول ان اللہ یحب فلانا فاحبه فیحبه اهل السماء ثم یوضع له القبول فی الارض“ (جب اللہ تعالیٰ کسی بندہ کو محبت کرتا ہے تو جبریل علیہ السلام کو بلاتا ہے اور فرماتا ہے کہ میں فلاں شخص کو محبت کرتا ہوں۔ پس اس کو محبت کرو۔ فرمایا پس جبریل اس کو محبت کرتا ہے۔ پھر منادی کرتا ہے آسمانوں میں پس کہتا ہے کہ تحقیق اللہ تعالیٰ فلاں شخص کو پیار کرتا ہے۔ پس اس سے محبت کرو۔ پس اس کو پیار کرتے ہیں آسمان والے پھر اس کے لئے قبولیت رکھی جاتی ہے زمین میں)

۳..... پھر اگر تقویٰ و طہارت لازمہ امامت نہیں ہے تو پھر کیا فسق و فجور دعا و فریب، تکبر، شیخی، عہد شکنی، خیانت لازمہ امامت میں ہرگز نہیں۔

۴..... تعجب ہے کہ اللہ جل جلالہ تو تقویٰ اور تقویٰ والوں کے حق میں فرماتا ہے۔ ”ورحمتی وسعت کل شیء فساکتبھا للذین یتقون“ (اور میری رحمت ہر شے کے لئے واسع ہے۔ پس میں اس کو لکھوں گا ان لوگوں کے لئے جو ڈرتے ہیں تقویٰ کرتے ہیں) ”الا ان اولیاء اللہ لا خوف علیہم ولا ہم یحزنون الذین امنوا وکانوا یتقون لہم البشریٰ فی الحیوة الدنیا و فی الآخرة لا تبدل لکلمت اللہ ذلک هو الفوز العظیم“ (بے شک اللہ کے دوستوں پر کوئی خوف نہیں اور نہ وہ غم کریں گے جو ایمان لائے اور ڈرتے ہیں ان کے لئے بشارت ہے دنیا کی حیاتی میں اور آخرت میں اللہ کے کلمے بدلتے نہیں۔ یہی ہے مراد پانا بڑا)



”وانجینا الذین امنوا وکانوا یتقون“ (اور ہم نے ایمان والوں کو نجات دی اور وہ ڈرتے تھے) ”ولا جر الاخرۃ خیر للذین امنوا وکانوا یتقون ومن یتق الله يجعل له مخرجاً ویرزقه من حیث لا یحتسب“ (اور آخرت کا اجر ان لوگوں کے لئے ہے کہ ایمان لائے اور ڈرتے ہیں بہتر ہے اور جو شخص ڈرے اللہ تعالیٰ سے کرے گا اس کے لئے راہ نکلنے کی مشکل سے اور اس کو اس جگہ سے رزق دے گا جہاں سے اس کو گمان نہیں ہوتا) ”ومن یتق الله يجعل له من امره یسراً“ (اور جو شخص ڈرے اللہ تعالیٰ سے کرتا ہے اللہ تعالیٰ اس کے کام میں آسانی) ”ومن یتق الله یکفر عنه سیئاته وبعظم له اجراً“ (اور جو شخص ڈرے اللہ تعالیٰ سے معاف کرے گا اس کی برائیاں اور بہت دے گا اس کے لئے ثواب) اور رسول اللہ ﷺ کی احادیث شریف میں ہے: ”فاما المنجیات فتقوی الله فی السرو والعلائیة عن ابی ذر ان رسول الله ﷺ قال له ان لست بخیر من احمر ولا اسود الا ان تفضله بتقوی ان اولی الناس بی المتقون من کانوا و حیث کانوا“ (لیکن نجات دینے والی چیزوں سے اللہ سے ظاہر اور پوشیدہ ہیں ڈرنا ہے۔ ابو ذر سے روایت ہے کہ رسول اللہ ﷺ نے اس کو فرمایا تو کسی سرخ سیاہ سے بہتر نہیں مگر تو اس پر تقویٰ سے فضیلت لے جاوے۔ تحقیق قریب تر آدمیوں کے میری طرف وہی لوگ ہیں جو اللہ سے ڈرتے ہیں، کوئی ہوں، کہیں ہوں) ”ان الله یحب الابرار الا تقیاء“ (بے شک اللہ نیکوں تقویٰ والوں کو دوست رکھتا ہے) اور مرزا قادیانی بایں دعویٰ علم و امامت تقویٰ و طہارت کو معمولی و ایسی خفت کی نظر سے دیکھتے اور بیان کرتے ہیں۔ کیا اللہ عز و جل و رسول اللہ ﷺ کے صریح احکام و ارشاد کی مخالفت لازمہ امامت ہے؟ ایسا ہرگز نہیں ہو سکتا ہے۔ کیونکہ تقویٰ ہی مدار نجات اور ہر مؤمن کا سرمایہ ہے۔

۵..... آیت کریمہ: ”واجعلنا للمتقین اماماً“ کی تفسیر بھی مرزا قادیانی نے نزالی کی ہے کہ: ”اگر ہر ایک متقی امام ہے تو پھر تمام مؤمن متقی امام ہی ہوئے اور یہ امر منشاء آیت کے برخلاف ہے۔ آپ خیال کریں کہ اللہ تعالیٰ نے جو اپنے فضل و کرم سے یہ دعا تعلیم فرمائی اس کا مطلب تو ظاہر و باہر ہے۔ امام پیشرو آگے چلنے والا ہوتا ہے اور پیشرو وہ ہوگا جو دوسرے ہمراہیوں سے افضل ہوگا۔ سو اس آیت کریمہ میں مؤمنین کو ترقی درجات کے لئے حث و ترغیب فرمائی کہ وہ دوسروں سے زیادہ تقویٰ و طہارت کی سعی کر کے بڑھنے اور امامت کے خواستگار ہوں۔ کیونکہ امام تب ہی ہو سکیں گے جب دوسروں سے زیادہ تقویٰ و خشیت و انابت کریں گے نہ کہ زبانی باتیں بنانے سے یہ صاف و سیدھی تفسیر ہے جس کو مرزا قادیانی نے صرف اپنی ہی امامت ثابت کرنے کے خیال پر

دوسری طرح بیان کیا ہے تاکہ لوگ مغالطہ کھا کر اس آیت سے ہر ایک کا امام ہو جانا خیال کر کے اس کو محال جانیں اور آپ کی طرف رجوع کریں۔ خیال فرمائیے تقویٰ و خشیت اللہ مد نظر و معمول بہ نہ ہونے سے قرآن مجید کی تفسیر میں شیخی، دلیری، بے باکی کے سبب ایسی ایسی لغزشیں ہوتی ہیں۔

اے بسا علم و ذکاوت و فن  
گشتہ رہو راچو غول راہ زن

”اللهم احفظنا بفضلک ورحمتک فانک انت خیر الحافظین“

۶..... مرزا قادیانی کا یہ فرمانا کہ: ”امام کی حقیقت کوئی اور امر جامع اور حالت کاملہ تامہ ہے جس کی وجہ سے آسمان پر اس کا نام امام ہے۔“ (ضرورۃ الامام ص ۲، خزائن ج ۱۳ ص ۴۷۲)

اس کی نسبت یہ عرض ہے کہ جو حالت کاملہ تامہ ظاہر ہے وہ تو معلوم ہو رہی ہے۔ دوسری حقیقت اور امر جامع جب تک معلوم نہ ہوں عاجز مسلمان کیونکر سمجھیں۔ ہاں! جب معلوم ہوں تو معیار اسلام قرآن مجید و حدیث شریف سے دیکھ کر کہہ سکتے ہیں کہ یہ کیسی ہیں اور آسمان پر نام وہ دیکھے جس کو اللہ پاک علم خبیر آسمان کے حال سے واقف کرے۔ بیچارے عاجز زمینی لوگ آسمان کا حال کیا جانیں۔ مرزا قادیانی کو براہ مہربانی ”تکلموا الناس علی قدر عقولہم“ (لوگوں سے ان کی عقل کے موافق کلام کرو) مد نظر رکھ کر عام لوگوں سے ایسی بات کہنی چاہئے کہ وہ سمجھ سکیں۔ کیونکہ ہدایت کا امر تو ہر خاص و عام کے واسطے عام اور آسان و سرلیج الفہم ہی ہونا چاہئے۔ دقائق اور آسانی حال ہر ایک شخص کہاں سمجھ سکتا ہے اور پھر دین میں چسپان کی ضرورت بھی نہیں۔

فصل نمبر: ۴..... (ضرورۃ الامام ص ۲، خزائن ج ۱۳ ص ۴۷۳) ”بموجب نص قرآن کریم کے ہر ایک ملہم اور صاب رؤیا صادقہ امام نہیں ٹھہر سکتا۔ کیونکہ قرآن کریم میں عام مؤمنین کے لئے یہ بشارت ہے کہ: ”لہم البشرى فی الحیوۃ الدنیا“ (ان کے لئے خوشخبری ہے حیاتی دنیا میں) یعنی دنیا کی زندگی میں مؤمنین کو یہ نعمت ملے گی کہ اکثر سچی خوابیں انہیں آیا کریں گی یا سچے الہام ان کو ہوا کریں گے۔“

جواب..... جب یہ نعمت عام ہے تو پھر مرزا قادیانی ان ہی عام نعمائے ودعاوی کی بنیاد پر کیوں خصوصیت کا دعویٰ فرماتے ہیں۔ اس کو دلائل شرعیہ سے ثابت کریں کہ دوسرے غریب مؤمنین تو ان نعمتوں سے عام ہی رہے اور خود بدولت ان ہی کے سبب کیوں خاص ہو گئے۔ باوجودیکہ خود بدولت کے الہامات اور مشتہرہ پیش گوئیاں اس طرح پوری بھی نہ ہوں جن کے لئے بعد میں

عذرات و تاویلات رکیکہ کی آپ کو تکلیف اٹھانی پڑے اور دوسرے غریب ملہمین کی خواب والہامات بفضلہ تعالیٰ و تقدس اسی طرح پوری ہوں اور ان کو ایسی کوئی تدبیر و تکلیف آپ کی طرح نہ کرنی پڑے۔

فصل نمبر: ۵..... (ضرورت الامام ص ۲، ۳، خزائن ج ۱۳ ص ۲۷۳) ”پھر قرآن مجید میں ایک دوسرے مقام میں ہے: ”ان الذین قالوا ربنا اللہ ثم استقاموا اتنزل علیہم الملائکۃ الاتخافوا ولا تحزنوا“ یعنی جو لوگ اللہ پر ایمان لاتے ہیں اور پھر استقامت اختیار کرتے ہیں فرشتے ان کو بشارت کے الہامات سناتے رہتے ہیں اور ان کو تسلی دیتے رہتے ہیں جیسا کہ حضرت موسیٰ علیہ السلام کی ماں کو بذریعہ الہام تسلی دیے گئے۔ لیکن قرآن ظاہر کر رہا ہے کہ اس قسم کی الہامات یا خوابیں عام مومنوں کے لئے ایک روحانی نعمت ہے۔ خواہ مرد ہوں خواہ عورت۔“

جواب..... یہ صحیح اور قرآن مجید کا ارشاد سراسر ایا صدق و راست ہے۔ مرزا قادیانی کی تحریر سے ظاہر ہے کہ ملہمین الہامات کے کیسے پابند و فرمانبردار ہوتے ہیں کہ ہرگز ان سے ان کا خلاف نہیں ہو سکتا۔ جیسا کہ ام موسیٰ علیہ الصلوٰۃ والسلام نے الہام الہی کی فرمانبرداری کی کہ بموجب حکم الہام: ”اتقذ فیہ فی الثابوت فاقد فیہ فی الیم“ (یہ کہہ اس کو صندوق میں رکھ کر دریا میں ڈال دے) کی اپنے جگر پارہ و قرۃ العین کو دریا میں ڈال دیا اور مرزا قادیانی نے (براہین ص ۲۶۴، خزائن ج ۱ ص ۲۹۴) میں بھی لکھا ہے کہ: ”جو امر بذریعہ الہام کسی پر نازل ہو اس کے لئے اور ہر ایک کے لئے کہ کوئی وجہ یقین کرنے کی رکھتا ہے یا خدا نے کوئی نشان یقین کرنے کا اس پر ظاہر کر دیا ہے۔ واجب العمل ہے اور جو شخص جس کو الہام کی نسبت باورد لایا گیا ہے اس پر عمل کرنے سے عہد استکس ہو وہ مور و غضب الہی ہوگا۔ بلکہ اس کے خاتمہ بد ہونے کا اندیشہ ہے۔“

۲..... سو اسی طرح عاجز کا حال ہے کہ جو الہامات مرزا قادیانی کی مخالفت میں ہوتے ہیں کسی طرح ان کی خلاف ورزی و نافرمانی نہیں کر سکتا۔ ورنہ مرزا قادیانی کو خوب معلوم ہے کہ عاجز کی طبیعت میں بفضلہ تعالیٰ و تقدس خواہ مخواہ کی شرارت و مقابلہ و مخالفت کا مادہ معاذ اللہ نہیں فالحمد للہ حمداً کثیراً۔

۳..... عام روحانی نعمت کا ذکر کچھ تو ہو چکا ہے اور کچھ آئندہ ہوگا اور آیت کریمہ میں جو استقامت کا ذکر ہے اس پر مرزا قادیانی توجہ فرمائیں کہ خود بدولت کی استقامت کا کیا حال ہے کہ چھوٹے چھوٹے امور میں بھی کس قدر تردد و کوشش و سعی فرماتے ہیں۔ استقامت حال تو کہاں مجرد قال میں بھی اس کا نام و نشان پایا نہیں جاتا۔ ایک جگہ کچھ، دوسری جگہ کچھ۔ تیسرے موقع پر ان

کے مخالف لکھ دیتے ہیں اور کچھ پرواہ نہیں کرتے۔ جس کا کچھ حال باب اول میں گذرا اور کچھ انشاء اللہ آئندہ بیان ہوگا۔

فصل نمبر: ۶..... (ضروریۃ الامام ص ۳، جزائن ج ۱۳ ص ۲۷۳) ”اور ان الہامات کے پانے سے وہ لوگ امام وقت سے مستغنی نہیں ہو سکتے اور اکثر یہ الہامات ان کے ذاتیات کے متعلق ہوتے ہیں اور علوم کا افاضہ ان کے ذریعہ سے نہیں ہوتا اور نہ کسی عظیم الشان تحدی کے لائق ہوتے ہیں اور بہت سے بھروسہ کے قابل نہیں ہوتے۔ بلکہ بعض وقت ٹھوکر کھانے کا موجب ہو جاتے ہیں اور جب تک امام کی دستگیری افاضہ علوم نہ کرے تب تک ہرگز ہرگز خطرات سے امن نہیں ہوتا۔ اس امر کی شہادت صدر اسلام میں موجود ہے۔“

جواب..... جب ”مرزا قادیانی کے نزدیک یہ قاعدہ کلیہ ہے کہ الہامات کے سبب لوگ امام وقت سے مستغنی نہیں ہو سکتے۔“ تو مرزا قادیانی یہ بھی تو فرماتے کہ خود بدولت نے کس امام وقت کی دستگیری سے علوم حاصل کئے ہیں اور اگر خود بدولت کو بلا دلیل اس سے مستثنیٰ فرمادیں تو دوسرے غریبوں کو کیوں مستثنیٰ نہیں کرتے؟

۲..... مرزا قادیانی سے استغنا و ناموافقت کا باعث عاجز تو عرض کر چکا ہے کہ واقعی حالات معاملات تجارت اور الہامات کے سبب سے ہیں۔

۳..... الہامات متعلق ذاتیات، سوا الحمد للہ کہ عاجز کے الہامات ایسے نہیں ذاتیات کے متعلق بھی ہوتے ہیں۔ لیکن عظیم الشان امور و واقعات کی نسبت کثرت سے ہوتی ہیں اور قابل بھروسہ اس لئے کہ اسی طرح واقع و ظاہر ہوتے رہتے ہیں۔ بلکہ عاجزان میں امام بنایا جاتا ہے۔ بخطاب موسیٰ علیہ السلام پکارا جاتا ہے۔ مرزا قادیانی کی مخالفت میں بہت کچھ آتا ہے۔ اس لئے مجبوراً معذوران الہامات کی نافرمانی و ناشکری کے خوف سے مرزا قادیانی کی دستگیری کا طالب نہیں ہو سکتا اور بار بار حکم ہوتا ہے۔ ”مالک من دون الله من ولسے ولا نصیر“ (اللہ کے سوا تیرا کوئی دوست اور مددگار نہیں) ”لا تتخذوا من دونی اولیاء“ (میرے سوا کسی کو دوست نہ بناؤ) ”الم نشرح لک صدرک“ (کیا ہم نے تیرا سینہ نہیں کھولا) ”الرحمن علم القرآن“ (رحمان نے قرآن سکھایا) ”واللہ یجتیبک ربک ویعلمک من تاویل الاحادیث • واللہ غالب علیٰ امرہ ولکن اکثر الناس لا یعلمون“ (واللہ تیرا رب تجھے برگزیدہ کرے گا اور حدیثوں کی تاویل یعنی خوابوں کی تعبیر سکھاوے گا اور اللہ اپنے امر پر غالب ہے۔ لیکن بہت لوگ نہیں جانتے) وغیرہ۔

۴..... پھر افاضہ علوم جو مرزا قادیانی سے مریدین کو ہوا وہ بظاہر تو بحث و مباحثہ اپنی تعالیٰ دوسرے مسلمانوں کی تحقیر و تمبرہ بازی ہی دیکھنے میں آئی ہے۔ جس کا نمونہ اخبار الحکم خاص کر ۹، ۳۰ ستمبر ۱۸۹۹ء و دیگر خطوط میں موجود ہے اور مرزا قادیانی نے خود بھی اعلان التواء جلسہ دسمبر ۱۸۹۳ء اور پھر اشتہار ۲۹ مئی ۱۸۹۸ء میں کچھ بیان کیا ہے۔

۵..... اور مرزا قادیانی کا فرمان کہ: ”نہ کسی عظیم الشان توحی کے لائق ہوتے ہیں اور بہت سے بھروسہ کے قابل نہیں ہوتے۔ بلکہ بعض وقت ٹھوکر کھانے کا موجب ہو جاتے ہیں۔“ بہت منصفانہ اور مطابق واقعہ والہامات خود بدولت مرزا قادیانی کے ہی مرزا قادیانی انصاف اور تحمل و تحمل سے خیال فرمائیں کہ ان کے الہامات مذکورہ باب اول کی تحویوں کا کیا نتیجہ ہوا اور وہ سب کس بھروسہ کے قابل ثابت ہوئے۔ ہاں! یہ ظاہر ہے کہ ہٹ اور ضد کی قوت اور زور و تحریر سے مرزا قادیانی نے ٹھوکر ٹھوکر زبان سے نہیں مانا۔ سوائسی ہمت اور عالی حوصلگی بے شک نادر الوجود ہے اور غریب عام مسلمانوں و مؤمنوں سے ہونی مشکل و محال ہے۔

۶..... مرزا قادیانی نے چونکہ سنت اللہ کے خلاف خود کسی کو امام نہیں بنایا اور نہیں مانا اور بے امام ہی کام چلایا ہے۔ اسی واسطے مرزا قادیانی کو ایسی ناکامیوں کے خطرات سے امن نہیں ملا اور ٹھوکر پر ٹھوکر پیش آئی۔ گو وہ خود زبان سے قبول نہ کریں۔ لیکن دوسرے مسلمان تو جانتے اور دیکھتے ہیں اور امید کہ ان کے عقل و ذہن مریدین میں سے بھی کئی اس کے قائل ہوں گے۔ سلسلہ سلوک میں سنت اللہ کا ذکر عاجز نے اوراق آئندہ میں کیا ہے۔

فصل نمبر: ۷..... (ضرورۃ الامام ص ۳، خزائن ج ۱۳ ص ۴۷۲) ”کیونکہ ایک شخص جو قرآن شریف کا کاتب تھا۔ اس کو بسا اوقات نور نبوت کے قرب کی وجہ سے قرآنی آیت کا اس وقت میں الہام ہو جاتا تھا۔ جب کہ امام یعنی نبی ﷺ وہ آیت لکھوانا چاہتے تھے۔ ایک دن اس نے خیال کیا کہ مجھ میں اور رسول میں کیا فرق ہے۔ مجھے بھی الہام ہوتا ہے۔ اس خیال سے وہ ہلاک کیا گیا اور لکھا ہے کہ قبر نے بھی اس کو باہر پھینک دیا جیسا کہ بلعم ہلاک کیا گیا۔“

جواب..... کاتب وحی قرآنی اور بلعم کے قصہ کو یہاں کچھ تعلق و ربط نہیں۔ کیونکہ نہ عاجز کبھی مرزا قادیانی کے الہامات کا کاتب بنا اور نہ بلعم کی طرح معاذ اللہ کسی موسوی نسبت و نورانیت والے کے کبھی مقابل ہوا اور نہ کبھی الہامی وغیرہ شیخی کر کے دوسروں پر اپنی فضیلت ثابت کرنے کا سعی ہوا۔ جس شخص میں یہ امراض ہوں اور وہ بلعم کی طرح موسوی نسبت اور نورانیت والے کی مخالفت کرے اور مقابل ہو۔ اس کو ضرور ڈرنا اور عبرت پکڑنا چاہئے۔

۲..... اور جو کوئی بد نصیب اس سید الاولین والآخرین ﷺ کی برابری کا حرف بھی زبان پر لاوے یا بدبختی سے برابری و ہمسری کا خیال کرے یا اس امامت کا شریک بنا چاہے اس کو قبر سے باہر پھینکنا کیا اور جو پاداش و سزا ملے وہ تھوڑی ہے۔ اگرچہ یہ عقیدہ و راز نہیں کھلا کہ مرزا قادیانی خود کس حوصلہ سے آیت شریفہ ”مبشراً برسول یأتی من بعدی اسمہ احمد“ کی تفسیر کرنے میں اور نبوت کی تقسیم کا ملہ ناقصہ بیان کر کے بڑے فخر سے خود بدولت کو اس کا مشارالیه قرار دے کر رسالت و نبوت کے مسند پر تکیہ لگانے کا حوصلہ کرتے ہیں جو اور کسی مؤمن بندہ عاجز کا جگر و حوصلہ نہیں۔

۳..... زیادہ تعجب یہ کہ اس آیت قرآن مجید ”مبشراً برسول یأتی من بعدی اسمہ احمد“ (خوشخبری دینے والا ایک رسول کی کہ آوے گا پیچھے مجھ سے اس کا نام احمد ہے) کا اشارہ مرزا قادیانی کے اپنے حق میں مقرر کرنے سے جو جو اعتراض وارد ہوتے ہیں و یا تحقیر و نقص قرآن مجید و شریعت اسلامی کے لازم آتے ہیں۔ ان کی آپ نے کچھ پرواہ نہیں کی۔

۴..... مثلاً آیت قرآن مجید میں اسم احمد آیا ہے اور مرزا قادیانی کا اصلی نام جو والدین نے رکھا ہے اور اب تک ویسا ہی مشہور و معروف ہے اور آپ اپنے ہاتھ سے وہ ہی کاغذات و قبلاوں میں لکھتے ہیں۔ وہ غلام احمد ہے تو پھر مرزا قادیانی اس آیت کے مشارالیه کیونکر ہو سکتے ہیں۔ کیا مرزا قادیانی کو اتباع و غلامی احمد ﷺ سے ننگ و عار ہے کہ لفظ غلام کو دور کر کے مجرد احمد بنتے ہیں؟

۵..... قرآن مجید جس کی شان ”کتاب مبین • تبیان لکل شیء • وفصلت آیاتہ“ ہے اور جس کے نازل فرمانے والے کی شان ہے۔ ”ويعلم ما فی البر والبحر وما تسقط من ورقه لا يعلمها ولا حبة فی ظلمت الارض ولا رطب ولا یابس الا فی کتاب مبین“ (اور وہ اللہ جانتا ہے جو کچھ جنگل اور دریا میں ہے اور کوئی پتا اس لئے علم کے سوا نہیں گرتا اور نہ کوئی ورنہ زمین کے اندھیروں میں اور نہ کوئی تر اور خشک چیز ہے جو نہیں کھلی کتاب میں (یا جو نہیں کتاب بیان کرنے والی ہیں)) اور جس نے یہ ارشاد فرمایا: ”ولقد یسرنا القرآن للذکر فهل من مدکر“ (اور تحقیق ہم نے قرآن کو نصیحت کے لئے آسان کیا۔ پس کیا کوئی ہے نصیحت پکڑنے والا) یہ آیت عاجز کو کئی بار الہام بھی ہوئی ہے۔

اس ذات تعالیٰ و تقدس و مالک نے کیا دوسرے احکام دین و مدارجات امور تو نہایت روشن کھلے کھلے نازل فرما کر اس میں درج فرمادیئے اور اس اہم امر میں ایسا معتمد و خفا رکھا کہ تیرہ سو سے کچھ زیادہ عرصہ تک اس کو امت محمدی میں سے کسی نے نہ سمجھا اور آخر چودھویں صدی میں

مرزا قادیانی کو اس کے اظہار و عقدہ کشائی کی تکلیف کرنی پڑی۔

۶..... قرآن مجید جو عام ہدایت خلق اللہ کے واسطے اس ہادی نے نازل فرمایا کیا اس میں لفظ غلام بھراہ لفظ احمد درج فرماتا۔ اس خالق مالک دو جہاں کو معاذ اللہ کچھ دشوار تھا و یا مرزا قادیانی کا نام صرف احمد اس قادر ذوالجلال کو رکھو دینا معاذ اللہ کچھ مشکل تھا یا نعوذ باللہ اس ارحم الراحمین کو ایسے اہم امر باعث ہدایت و نجات کو بدیہی و ظاہر طور پر درج کتاب عزیز خود نہ فرما کر عاجز بندوں کو تذبذب و مشکلات میں ڈالنا منظور تھا؟ معاذ اللہ!

۷..... پھر رسول اللہ ﷺ کو ”الیوم اکملت لکم دینکم و اتممت علیکم نعمتی“ (آج کے دن میں نے تمہارے لئے دین کامل کر دیا اور اپنی نعمت تم پر تمام کر دی) نازل فرما کر یہ بھی ارشاد فرمایا: ”بلغ ما انزل الیک من ربک وان لم تفعل فما بلغت رسالتہ“ (جو کچھ کہ رب کی طرف سے تم پر نازل ہوتا ہے پہنچا دے اگر تو ایسا نہ کرے تو تو نے اس کی رسالت نہیں پہنچائی) تو کیا انہوں نے بھی اور سب کچھ تو فرما دیا، پہنچا دیا۔ یہاں تک کہ استجاب اول و براز وغیرہ ضروریات کے مسائل و ہدایات بھی فرمادیں اور یہ اہم مسئلہ ظاہر نہ فرمایا اور ایسا ہی صحابہ کرام و اہل بیت عظام و ائمہ مجتہدین بلکہ تمام امت پر صد ہا سال تک یہ امر پوشیدہ رہا اور اب صرف مرزا قادیانی پر ہی یہ راز ظاہر ہوا کہ اس آیت میں جس احمد کی بشارت ہے وہ خود بدولت ہیں اور طرفہ تریہ کہ جس قدر احمد یا غلام احمد اب تک ہوئے اور آئندہ ہوں گے ان سب بیچاروں کو محروم کر دیا؟

۸..... کیا اسلامی شریعت و قرآن مجید مرزا قادیانی کے نزدیک معاذ اللہ ایسی چیتان ہیں کہ مدار نجات والے امور کی اول آسانی سے سمجھ ہی نہیں آسکتی و یا آسکتی ہے تو صد ہا سال کے بعد ایسے مشکل سی۔ استغفر اللہ! اور آپ غور کریں کہ اس سے آپ ان کا نقص ثابت کر رہے ہیں یا کمال اور ان کی تحقیر کر رہے ہیں یا عزت توجہ و غور فرمائیں کیا یہ ہی خدمت اسلام ہے۔ جس پر آپ کو فخر ہے؟ فتدبر و تفکر!

۹..... ایسے مسائل تراشنے میں مرزا قادیانی تقویٰ و خشیت الہی کو مد نظر رکھ کر یہ تو خیال فرماتے کہ امت محمدی کس طرح اور کیونکر ان بے اصل امور کو بغیر شہادت کتاب و سنت وغیرہ دلائل شرعی قبول کرے گی۔

۱۰..... مرزا قادیانی فرماتے ہیں کہ کاتب کو نور نبوت کے قرب کی وجہ سے اس آیت کا الہام ہو جاتا تھا۔ لیکن عاجز کو تو نور انیت و روحانیت کا اثر حسب فوائے حدیث شریف ”مثل الجلیس

الصالح والسوء كحامل المسك ونافخ الكير فحامل المسك واما ان يهديك واما ان تبتاع منه واما ان تجد منه ريحاطية ونافخ الكير اما ان يحرق ثيابك واما ان تجد منه ريحا خبيثة وبمصدق خياركم الذين اذا راو ذكر الله“ (ہم نشین نیک اور بد کی مثال کستوری (نافہ مشک) کے اٹھانے والے اور لوہار کی دکان کے پھونکنے والے کی طرح ہے۔ پس کستوری کا اٹھانے والا یا تو تجھ کو مفت عطاء کرے گا یا تو بقیعت اس سے خریدے گا یا اس سے اچھی خوشبو ہی حاصل کرے گا اور لوہار کی دکان پھونکنے والا یا تو تیرے کپڑے جلا دے گا یا تو اس سے بد بو پاوے گا اور اچھے تمہارے وہ ہیں جن کو دیکھنے سے اللہ تعالیٰ یاد آ جاوے) وغیرہ جیسا کہ سید عبداللہ صاحب غزنوی رحمۃ اللہ علیہ کی صحبت میں کرائی۔ العین محسوس و معلوم ہوا کرتا تھا۔ مرزا قادیانی کی صحبت میں جس کا بارہا اتفاق ہوا کبھی اس اثر کا اثر معلوم و محسوس نہیں ہوا۔ زبانی بحث مباحثہ اور لے دے ہی سنتے رہے۔ ہاں! یہ اثر ضرور دیکھنے میں آیا کہ جس شخص کا مرزا قادیانی سے خاص تعارف و بے تکلفانہ تعلق نشست و برخاست ہوا۔ بہ شرطیکہ اس کو اور کسی قسم کی محتاجی و حاجت نہ ہو، وہی اخیر پر مرزا قادیانی کی محبت و قبول دعاوی سے دست بردار ہو کر علیحدہ ہو گیا۔ جیسا میر عباس علی لدھیانوی، مرحوم فتح خان، منشی غلام قادر فصیح وغیرہ اور حافظ حامد علی بھی جس کی نسبت یاد پڑتا ہے کہ مرزا قادیانی فرما رہے تھے کہ یہ اگر نبی کی صحبت میں بھی بیٹھے تو اس کی طبیعت کو اثر نہ ہوگا۔ اگر چہ اب پھر وہ مرزا قادیانی کے بظاہر معتقدین میں سے ہے اور عاجز خاکسار تو معذور ہی ہے۔ کیونکہ علاوہ دیگر تجارب کے الہامات بھی عدم موافقت مرزا قادیانی پر زور دے رہے ہیں۔

فصل نمبر: ۸..... (ضرورۃ الامام ص ۳، خزائن ج ۱۳ ص ۴۷۳) ”مگر عمر رضی اللہ عنہ کو بھی الہام ہوتا تھا۔ انہوں نے اپنے تئیں کچھ چیز نہ سمجھا اور امامت حقہ جو آسمان کے خدا نے زمین پر قائم کی تھی۔ اس کا شریک بنانا چاہا۔ بلکہ ادنیٰ چا کر اور غلام اپنے تئیں قرار دیا۔ اس لئے خدا کے فضل نے ان کو نائب امامت حقہ بنا دیا۔“

جواب..... امیر المؤمنین سیدنا حضرت عمر رضی اللہ عنہ اس امامت حقہ کے کیونکر چا کر و غلام نہ بنتے جب کہ خدا داد بصیرت مشاہدات و تجارب و اثر نور نبوت سے ان کو وہ امامت خدائے پاک عزوجل کی قائم کی ہوئی نظر آ رہی تھی۔ ایسا ہی اب بھی جس کو مرزا قادیانی کی امامت اسی طرح حقہ ثابت ہو جاوے تو پھر کیوں اس کو قبول نہ کرے گا۔ لیکن جس کو عرصہ دراز کا تجربہ ملاقات و معاملات اور پھر بغیر کسی تمنیٰ و خیال مخالفت کے الہام مثل بارش اس کی تردید و مخالفت کریں۔ وہ بیچارہ ملہم کیا



کرے۔ باوجودیکہ وہ غریب عاجز ہو بھی بقول مرزا قادیانی کے بے شر انسان نیک بخت وغیرہ وغیرہ جیسا کہ مرزا قادیانی نے اس کو خود تحریر فرمایا۔

۲..... اپنی فضیلت جتانے کو کسی کا شریک بنانا تو نادانی بوالہوسی تکبر و تعلیٰ وغیرہ میں داخل ہے۔ حافظ حقیقی اپنے عاجز بندگان کو ایسی مہلک امراض سے اپنے حفظ و امان میں رکھے۔ آمین۔

ہاں! تمام دنیا کو اپنا ادنیٰ چاکر و غلام بنانے کا مرزا قادیانی کو بڑا عشق ہے اور اس امر کی بہت تمنا و آرزو ہے کہ کوئی بھی مرزا قادیانی کے سامنے اپنے آپ کو کچھ چیز نہ سمجھے جو کچھ سمجھے مرزا قادیانی ہی کو سمجھے۔ جس کے واسطے طرح طرح کے تدابیر و تحاریر ہوتی رہتی ہیں کہ کسی طرح کوئی شخص ان کی چاکری و غلامی سے باہر نہ رہ جاوے جو بظاہر خاصہ الوہیت ہے اور مخالف شان عبودیت اور الحمد للہ! کہ عاجز حقیقتاً بلا تصنع اپنے آپ کو کچھ چیز نہیں سمجھتا اور یہاں جائز شرعی اطاعت و مرزا قادیانی کو کچھ سمجھنے و ماننے میں بھی کوئی عذر نہیں۔ بشرطیکہ مالک و محسن مولیٰ کی اس میں رضا ہو اور وہ خود سمجھاوے اور اس کا حکم فرماوے اور وہ کتاب و سنت کے موافق و ثابت ہو جاوے۔ ”یفعل ما یشاء ویحکم ما یرید“ (اللہ تعالیٰ جو چاہتا ہے کرتا ہے اور جو ارادہ کرتا ہے حکم دیتا ہے) ”اللہ یجتبی الیہ من یشاء ویہدی الیہ من ینیب“ (اللہ تعالیٰ اپنی طرف سے جس کو چاہتا ہے برگزیدہ کر لیتا ہے اور جو اس کی طرف رجوع کرتا ہے اس کو ہدایت کرتا ہے)

۳..... اور یہ ظاہر ہے کہ محض نیابت و جانشینی کی آرزو میں جس کا مرزا قادیانی نے اشارہ کیا ہے۔ یا حب جاہ یا خورد و نوش بلا تکلیف جسمانی یا سیدھے، سادے بندگان الہی سے اپنی نفس کی خاطر خدمت و تواضع کرانے کے لئے کون مخلص مؤمن طالب رضا الہی بغیر کسی برہان و دلیل شرعی کے صرف دیکھا دیکھی بے ثبوت و زبانی خشک تقریری امامت کو قبول کر سکتا ہے۔

فصل نمبر: ۹..... (ضرورة الامام ص ۳، خزائن ج ۱۳ ص ۴۷۴) ”اور اویس قرنی کو بھی الہام ہوتا تھا۔ اس نے ایسی مسکینی اختیار کی کہ آفتاب نبوت و امامت کے سامنے آتا ہی سوء ادب خیال کیا۔ سیدنا حضرت مصطفیٰ ﷺ بارہا یمن کی طرف منہ کر کے فرمایا کرتے تھے کہ: ”اجدریح الرحمن من قبل الیمن“ یعنی مجھے یمن کی طرف سے خدا کی خوشبو آتی ہے۔ یہ اس بات کی طرف اشارہ تھا کہ اویس میں خدا کا نور اترتا ہے۔“

جواب..... اس سراج منیر امام و سید الاولین و الآخین ﷺ کا جس قدر کوئی بموجب حکم رب العالمین و احکم الحاکمین ادب کرے، کم ہے اور یہ ادب اس کی اپنی سعادت لیکن مرزا قادیانی غور کریں کہ یہ خوب ادب ہوا جس سے اویس قرنی رضی اللہ عنہ مرتبہ صحابیت رسول کریم ﷺ سے محروم رہ کر

تابعین رضی اللہ عنہم میں داخل ہوئے۔

۲..... مرزا قادیانی نے ان کی حاضری کا مانع ادب تحریر فرمایا ہے۔ لیکن حدیث شریف میں تو ہے: ”ان رسول اللہ صلی اللہ علیہ وسلم قال ان رجلا یاتیکم من الیمن یقال له اویس لا یدع بالیمن غیر امر له قد کان به بیاض فدعا اللہ فاذهبہ الا موضع دینار او الدرہم فمن لقیہ منکم فلیستغفر لکم وفي روایة یقول ان خیر التابعین یقال له اویس وله والده وکان بیہاؤ فمروہ فلیستغفر لکم (رواہ مسلم)“ (رسول اللہ صلی اللہ علیہ وسلم نے فرمایا کہ ایک آدمی یمن کی طرف سے جس کا نام اویس ہے تمہارے پاس آوے گا۔ یمن میں صرف اس کی ماں ہوگی اور اس کے بدن پر برص کے سفیدی تھی۔ اس نے دعا کی تو اللہ تعالیٰ نے دینار یا درہم کے برابر کی جگہ کے سوا باقی تمام بدن اچھا کر دیا۔ پس جو تم میں سے اسکو ملے تو تمہارے لئے بخشش کی دعا کرائے اور ایک روایت میں ہے کہ فرمایا کہ تابعین سے بہتر وہ شخص ہے جس کا نام اویس ہے اور اس کی والدہ ہے اور اس کے بدن میں سفیدی ہے۔ پس اس کو کہو کہ تمہارے لئے بخشش مانگے) ان میں تو کچھ ذکر و اشارہ ادب کے سبب حاضر نہ ہونے کا نہیں ہے۔ حاضری کا مانع ان کی صرف والدہ کی رعایت ظاہر ہوتی ہے۔

۳..... ہاں! مرزا قادیانی کی خود بدولت کے ادب کا خیال بہت رہتا۔ معلوم ہوتا ہے سو اگر حاضری اور زیارت میں بقول مرزا قادیانی سوا ادب ہے تو پھر مرزا قادیانی اپنے مریدین کو ایسی سوء ادبی سے منع کیوں نہیں فرماتے۔ بلکہ ترغیب و حشت زیارت و حاضری بذریعہ اشتہارات فرما کر ان کو سوء ادبی کا عادی و مشاق کیوں بناتے ہیں۔ اگر فرماویں کہ وہ زیارت کو نہیں بلکہ ادائے چندہ و نذرانہ کے لئے آتے ہیں تو یہ کام وہ گھر بیٹھے بھی بذریعہ منی آرڈر کر سکتے ہیں۔ خواہ نخواستہ تکلیف سفر اٹھا کر گستاخ و بے ادب بننے کی ان کو کیا ضرورت۔

۴..... مرزا قادیانی نے فرمایا کہ سیدنا حضرت مصطفیٰ صلی اللہ علیہ وسلم بارہا یمن کی طرف منہ کر کے فرماتے۔ ”اجد ریح الرحمن من قبل الیمن“ یہ ایک باطنی حس و روحانی بصیرت کا ذکر ہے اور بجائے کتابوں سے ایسے الفاظ و اہل کمالات کے حال لکھے ہوئے دیکھ کر مجرد زبانی بیان کرنے سے انسان کی خوش بختی تو اس میں ہے کہ اللہ عز و جل واہب العطیات اپنے فضل و کرم سے وجدانی طور پر یہ ذائقہ و حس روحانی عطا فرما کر کرائے۔ العین اس بصیرت کا مشاہدہ کرائے۔ لیکن افسوس و تعجب ہے کہ باوجود دعاوی فضائل بے شمار مرزا قادیانی کی صحبت میں اس حس و بصیرت کا کبھی چرچا و ذکر نہیں سنا رہ نہ دیکھنے میں آیا۔ حالانکہ فقراء و مہاجرین و صوفیاء منمین جن کو کسی قسم کا بھی دعویٰ نہیں

ان میں یہ حسن و بصیرت اکثر پائی جاتی اور دیکھنے میں آتی ہے۔

۵..... اور زیادہ افسوس یہ کہ مرزا قادیانی کو بجائے ایسی کوشبو آنے کے ایسی ایذا دہ بو آتی و محسوس ہوتی ہے کہ مرزا قادیانی کو اس کے مقابل سب و شتم اور عربی میں نئی طرز کی لعنتیں مثلاً ”علیہ نعال لعن اللہ الف الف مرۃ“ (ضمیمہ انجام آتھم ص ۴۶، خزائن ج ۱۱ ص ۳۳۰)

”شیطان الاعمی والغول الاغوی وھو شقی کالامروھی من الملعونین“ (انجام آتھم ص ۲۵۲، خزائن ج ۱۱ ص ۲۵۲) وغیرہ لکھنے کی تکلیف کرنی پڑتی ہے۔

۶..... اور اس سے بڑھ کر یہ کہ اگر اچانا مرزا قادیانی کبھی اپنی اس حسن و بصیرت باطنی و روحانی کے اظہار کی خاطر کسی بندہ خدا کو بوجہ اس کی خدمات و احسان کی تعریفی الفاظ مثل بے شرمقی پر ہیزگار وغیرہ کہہ کر اس خوشبو کا محل قرار بھی دے دیں تو کچھ عرصہ بعد مجبور ہو کر خود ہی اس خوشبو کو رسوائی اور ذلت کی بدبو کہہ کر اپنے پہلے قول کی تکذیب و تردید کر دیتے ہیں۔ جس سے صاف ظاہر ہوتا ہے کہ قسام ازل نے حکمت کاملہ سے خود بدولت میں اس حس کا جو ہر رکھا ہی نہیں۔ کیونکہ جو شخص روحانی و باطنی خوشبو میں محو ہو۔ اس کو کسی ایسے بیجا و غیر شرع شغل سب و شتم و لعن و طعن وغیرہ فضولیات میں مصروفیت کی گنجائش و فرصت ہی کہاں ملتی ہے۔

فصل نمبر: ۱۰..... (ضرورۃ الامام ص ۴۳، خزائن ج ۱۳ ص ۱۳۷) ”مگر افسوس کہ اس زمانہ میں اکثر لوگ امامت حقہ کی ضرورت کو نہیں سمجھتے اور ایک سچی خواب آنے یا چند الہامی فقروں سے خیال کر لیتے ہیں کہ ہمیں امام الزمان کی حاجت نہیں کیا ہم کچھ کم ہیں اور یہ بھی خیال نہیں کرتے کہ ایسا خیال سراسر معصیت ہے۔ کیونکہ جب کہ ہمارے نبی ﷺ نے امام الزمان کی ضرورت ہر ایک صدی کے لئے قائم کی ہے اور صاف فرما دیا ہے کہ جو شخص اس حالت میں خدائے تعالیٰ کی طرف آئے گا کہ اس نے اپنے زمانہ کے امام کو شناخت نہ کیا۔ وہ اندھا آئے گا اور جاہلیت کی موت مرے گا۔ اس حدیث میں آنحضرت ﷺ نے کسی ملہم یا خواب بین کا استثناء نہیں کیا۔ جس سے صاف طور پر معلوم ہوتا ہے کہ کوئی ملہم ہو یا خواب میں ہو اگر وہ امام الزمان کے سلسلہ میں داخل نہیں ہے تو اس کا خاتمہ خطرناک ہے۔ کیونکہ ظاہر ہے کہ اس حدیث کے مخاطب تمام مؤمن اور مسلمان ہیں اور ان میں ہر ایک زمانہ میں ہزاروں خواب میں اور ملہم ہوتے آئے ہیں۔ بلکہ سچ تو یہ ہے کہ امت محمدیہ میں کئی کروڑ ایسے بندے ہوں گے جن کو الہام ہوتا ہوگا۔“

جواب..... مرزا قادیانی کا افسوس اس لحاظ سے تو بجا ہے کہ سوائے قلیل گروہ مریدین کے دنیا کے دوسرے مسلمانوں نے مرزا قادیانی کی امامت کو حقہ اور پھر اس کی ضرورت کو نہیں قبول کیا اور نہیں

سمجھا۔ لیکن اس میں ان غریب مسلمانوں کا کچھ قصور نہیں۔ بلکہ مرزا قادیانی نے جو سمجھانے کا پیرایہ و طریقہ ہے۔ خلاف شریعت ایسا مسہلون والا (جلاب دے کر پیٹ کو چالو کرنے کو مسہل کہتے ہیں۔ مرتب) اختیار فرمایا کہ جس سے شفا اور تسکین تو بجائے خود وہ غریب سب و شتم لعن طعن حقارت و توہین اور اس تفاخر و تعلیٰ مرزا قادیانی کی سن کر، دیکھ کر سمجھنے کو کبھی نزدیک بھی نہ آئیں۔ بلکہ جو غریب لوگ سننے سنانے سے یا حسن ظن سے بامید ظہور صداقت راغب بھی ہوں۔ وہ بھی متنفر ہو جائیں۔

۲..... اور پھر بہت سے بڑھ کر یہ کہ جو مسائل مرزا قادیانی پیش کریں۔ وہ صریح صریح مخالف قرآن مجید و حدیث شریف و غیر سبیل المؤمنین ہوں۔ جیسا نزول ملائکہ، تعریف لیلۃ القدر، عملدرآمد تصویر وغیرہ گوان اعمال سب و شتم، لعن و طعن، توہین و تحقیر مؤمنین و تفاخر و تعلیٰ و مسائل خلاف قرآن مجید و احادیث کے بموجب قول مولوی صاحب علیہ الرحمۃ۔

در حق او نور در حق تو نار  
در حق او نیک در حق تو بد  
در مقامی حظ و جائے شکر  
در مقامی خشکی و جائے مطر

دوسری غریب مخلوق الہی و خصوصاً مسلمین مؤمنین کو فائدہ ہی ہوا۔ یعنی اس قادر قدر

کے فضل و کرم سے یہی امور باعث پرہیز نجات و مخلصی از غیر سبیل المؤمنین ہو گئے۔

حاکمست و یحفل اللہ ما یشاء اوز عین درد انگیزد دوا

کیونکہ وہ ہر لحظہ و ہر آن اپنی عاجز مخلوق پر بہت الرحیم و ارحم الراحمین ہے اور اپنے مخلصین منیبین کا حافظ و ناصر اور شکور علیم ہو کر ان کی اخلاص و انابت کو ضائع نہیں کرتا۔

وهو المغیث لكل مخلوقاته  
وهو الودود یحبهم و یحبہ

و کذا یجیب اغاثۃ اللفغان  
احبابہ و الفضل للمانان

(اور وہ اپنی تمام مخلوق کے لئے فریادرس ہے اور ایسا ہی اندوگیں کی فریاد قبول کرتا ہے اور وہ بہت دوست رکھنے والا ہے ان کو دوست رکھتا ہے اور اس کے دوست اس کو دوست رکھتے ہیں اور فضل کرنا اس منان کا کام ہے)

۳..... ایک سچا خواب یا چند الہامی فقروں کی نسبت عرض ہے کہ عاجز خاکسار کی ایک یاد و سچی خواب نہیں اور نہ چند الہام ہیں۔ بلکہ دفتر کے دفتر ہیں۔ جن میں سے کچھ اس کتاب میں درج ہوئے ہیں۔ مرزا قادیانی کا اختیار ہے کہ کسی دوسرے شخص اور اس کی منامات و الہامات کو خود

بدولت کے مقابل ہیچ و پوچ ولا شے محض خیال فرمائیں۔ بقول شاعر۔

رفعت کبھو کسی کی گوارا یہاں نہیں اس سرزمین کے ہم ہیں جہاں آسمان نہیں  
لیکن عاجز پر اپنے شیخ و امام مرحوم کی نسبت عبودیت ایسی غالب ہے کہ واقعی بلا تضرع  
اپنے آپ کو خاکسار و ذرہ بے مقدار سمجھتا ہے۔ حالانکہ میرے محسن مولیٰ کی بے حد و بے نہایت  
احسان و اکرام مجھ پر ہیں۔ جن کا شکر یہ بحکم ”ان تعدوا نعمة الله لا تحصوها“ (اگر تم  
اللہ تعالیٰ کی نعمتوں کا شمار کرو تو تم ان کو شمار نہیں کر سکتے) عاجز سے ہرگز ادا نہیں ہو سکتا اور یہ سب  
فضل و کرم اسی ذات پاک کا ہے کسی اور کا دخل نہیں۔ ”ان الفضل بید الله والله يختص  
برحمته من يشاء والله ذو الفضل العظيم“ (تحقیق فضل اللہ تعالیٰ کے ہاتھ میں ہے اور  
اللہ تعالیٰ اپنی رحمت کے ساتھ جس کو چاہتا ہے خاص کرتا ہے۔ خاص کرتا ہے اور اللہ تعالیٰ صاحب  
فضل عظیم ہے)

۴..... جو کوئی سچی خواب اور الہاموں سے شیخی اور تکبر میں ایسا از خود رفتہ ہو کہ اپنے آپ کو  
سب کا امام بنائے کسی دوسرے کو اپنا ثانی اور برابر نہ سمجھے۔ وہ ضرور عاصی اور خطا کار ہے اور اس  
کے واسطے شریعت میں اور کئی وعید ہیں اعاذنا اللہ منہا اور جو اپنے کو عاجز اور ہیچ سمجھے اس پر کوئی  
الزام نہیں آسکتا۔

۵..... مرزا قادیانی نے (ضرورة الامام ص ۴، خزائن ج ۱۳ ص ۴۷۷) فرمایا کہ ”جس نے اپنے  
زمانہ کے امام کو شناخت نہ کیا وہ اندھا آئے گا۔“ لیکن جو احادیث دربارہ امامت مرزا قادیانی نے  
درج رسالہ فرمائی ہیں ان میں تو کوئی لفظ ایسا نہیں ہے جس کا ترجمہ ”اندھا آئے گا“ کیا جاوے۔  
ہاں! موتت جاہلیت کا ذکر ضرور ہے۔ معلوم نہیں کہ مرزا قادیانی نے اندھا آئے گا کس لفظ کا  
ترجمہ کیا ہے؟ یا محض وعید اور دھمکی کو اور قوت دینے کے واسطے یہ لفظ اپنی طرف سے لگا دیا ہے اور  
اگر یہ صورت ہے تو کیا امام الزمان کو قرآن مجید و حدیث شریف کی تفسیر و معنی میں اپنی طرف سے  
کچھ کم و زیادہ کر لینا جائز ہے؟

۶..... قرآن مجید میں بے شک آیت شریفہ ہے: ”ومن اعرض عن ذكره فان له  
معيشة ضنكاً ونحشره يوم القيمة اعنى قال رب لم حشرتنى اعنى وقد كنت  
بصيراً قال كذلك اتتك ايتنا فنسيتها وكذلك اليوم تنسى“ و كذلك نجزي  
من اسرف ولم يؤمن بايت ربه ولعذاب الآخرة اشد وابقى“ (اور جو شخص میرے ذکر  
سے اعراض کرے۔ پس اس کے واسطے گزارہ تنگ ہے اور قیامت کے دن ہم اس کو اندھا اٹھاویں

گے۔ کہے گا اے میرے رب تو نے مجھے اندھا کیوں اٹھایا ہے۔ حالانکہ میں دیکھنے والا تھا تو اللہ تعالیٰ فرماوے گا جیسا کہ تیرے پاس ہماری آیتیں آئیں اور تو نے بھلا دیں۔ ایسا ہی آج تو بھلایا جاوے گا اور ہم اس شخص کو جو اسراف کرے اور اپنے رب کی آیتوں کے ساتھ ایمان نہ لاوے ایسا ہی بدلا دیتے ہیں اور عذاب آخرت البتہ بہت سخت ہے اور بہت پائیدار ہے (سو اگر مرزا قادیانی فرماویں کہ موت جاہلیت ایسی جامع شقاوت ہے جس سے کوئی بدی و بدبختی باہر نہیں۔ جیسا آپ نے شروع رسالہ میں فرمایا ہے اور فرماویں کہ موت جاہلیت سے بڑھ کر اور کیا اندھا پن ہوگا تو پھر آیت کریمہ کے جملہ ”کذلک اتک ایئنا فنسیتها و کذلک الیوم تنسی“ کی بھی تفسیر کیوں نہیں ہو سکتی ہے کہ جس شخص نے کسی مصیبت اور مقدمہ کے وقت خیر الحافظین کی حفاظت و کفایت و نصرت کی۔ آیات کو نسیا منسیا کر کے التفات لغیر اللہ کیا۔ غیر اللہ سے واسطہ ڈال کر مانتی رحم و مخلصی ہو اوہ قیامت کو اس لئے اندھا آئے گا کیونکہ حافظ حقیقی و ناصر و مالک تحقیقی کو چھوڑ اور بھلا کر کسی دوسرے کو مخلصی و حاجت کے لئے واسطے ڈالنے و پکارنے سے اور کیا زیادہ اندھا پن ہوگا؟

..... اس آیت شریف کے جملہ ”و کذلک فجزی من اسرف“ میں سرف یعنی بجا و فضول خرچ کرنے والے کو بھی اس سزا میں داخل فرمایا ہے تو یہ امر بھی استفسار طلب ہوا کہ عرق کیوڑہ، بید مشک کی بسی وزنی گاگریں مسافت دور دراز سے زر کثیر صرف فرما کر تفریح نفس کے واسطے منگوانی خس ٹٹی اور استعمال برف موسم سرما کے قریب بھی فرماتے رہنا وغیرہ اسراف میں داخل ہے یا نہیں؟ کیونکہ امام الاولین والآخرین علیہ السلام جن کی ظاہری باطنی نیابت کی مرزا قادیانی دعویدار ہیں اور جن کی نسبت (براہین ص ۲۶۱، خزائن ج ۱ ص ۲۹۰) میں خود لکھا ہے کہ: ”سونے کے لئے اکثر زمین پر بستر اور رہنے کے لئے ایک چھوٹا سا جھونپڑا اور کھانے کے لئے نان جو بافاقہ اختیار کیا دنیا کی دو تیس بکثرت ان کو دی گئیں۔ پر آنحضرت صلی اللہ علیہ وسلم نے اپنے پاک ہاتھوں کو دنیا سے آلودہ نہ کیا۔“ (حاشیہ) اور مرزا قادیانی تو مفتاح کنوز یعنی سب کنجیاں خود اپنے پاس ہی رکھتے ہیں) اور ہمیشہ فقر کو تو نگری پر اور مسکینی کو امیری پر اختیار کیا اور اس دن سے جو ظہور فرمایا اس دن تک جو اپنے رفیق اعلیٰ سے جا ملے۔ جز اپنے مولیٰ کریم کے کسی کو کچھ چیز نہ سمجھا۔ ان کی دنیوی گذران و اوقات بصری کا حال اور ان کے خلفائے راشدین المہدیین اور ان کے بعد دوسرے مستند اہل اللہ و عباد الرحمن کی دنیوی گذران کا حال نہ فقط مسلمانوں ہی کو بلکہ مخالفین کو بھی معلوم ہے کہ یہ سب بزرگان کیسے زاہدانہ و بے تکلفانہ اس مسافر خانہ میں رہے اور کسی سے بھی اس درجہ کی

خاطر و تواضع نفس خوش گذرانی۔ اس قدر زور بناتے رہنا، مکان وغیرہ کی فراخی و عمدگی کے واسطے آئے دن چندہ ہو کر اس کا اہتمام رکھنا ہرگز مروی نہیں۔ پھر اس دعویٰ اتباع ظاہری و باطنی کی کس طرح ان سے مطابقت ہو سکتی ہے۔

۸..... رہا مرزا قادیانی کا امام الزمان کے سلسلہ میں داخل نہ ہونے والے کا خاتمہ خطرناک بیان فرمانا وغیرہ سوا اس کی نسبت عاجز عرض کر چکا ہے کہ الہامات مانع ہو کر عاجز کو موجودہ حالت پر قائم رہنے کے لئے تاکید فرماتے ہیں۔ جیسا ”فاستقم کما امرت“ بلکہ مرزا قادیانی کی مخالفت پر اطمینان و تسلی دیتے رہتے ہیں۔ مثلاً۔

عیسیٰ نتواں گشت بہ تصدیق خرچند  
صلوٰۃ بران کس کہ ہمیں ورد بگوید

وغیرہ وغیرہ جن کے سبب خاکسار معذور ہے اور عاجز سے الہامات کی مخالفت ہو نہیں سکتی۔  
۹..... مرزا قادیانی دوسرے کسی ملہم یا خواب میں کو اپنے امام الزمان کے سلسلہ میں داخل ہونے سے مستثنیٰ نہیں کرتے۔ لیکن خود کسی کے سلسلہ میں داخل ہونا گوارا و پسند ہرگز نہیں فرماتے۔ حالانکہ سنت اللہ کے موافق خود رسول اللہ سید ولد آدم ﷺ بھی اس تعلیم و تعلم سے مستثنیٰ نہیں رہے۔ جیسا کہ حدیث شریف میں جبریل علیہ السلام کا ان کو اول آن کر معانقہ میں ”اقراء باسم ربک الذی خلق“ (پڑھا اپنے اس رب کا نام لے کر جس نے پیدا کیا ہے) کہنے اور آپ کے ”ما انا بقاری“ (میں پڑھ نہیں سکتا) فرمانے پر تین دفعہ دبانے اور چھوڑنے سے ظاہر ہے۔ جس کا مفصل ذکر آئندہ آئے گا۔ انشاء اللہ تعالیٰ!

فصل نمبر: ۱۱..... (ضرورة الامام ص ۴، خزائن ج ۱۳ ص ۴۷۴) ”پھر ماسوا اس کے حدیث و قرآن سے یہ ثابت ہے کہ امام الزمان کے وقت میں اگر کسی کو کوئی سچی خواب یا الہام ہوتا ہے تو وہ درحقیقت امام الزمان کے نور کا ہی پرتو ہوتا ہے جو مستعد دلوں پر پڑتا ہے۔“

جواب..... بہتر ہوتا اگر مرزا قادیانی قرآن مجید کی آیت کریمہ اور حدیث شریف اپنے اس قاعدہ تراشیدہ کے ثبوت میں لکھ دیتے۔ لیکن خیر مرزا قادیانی نے تو اس کی کبھی کبھی پر واہ ہی نہیں کی۔

۲..... اب غور فرمادیں کہ بظاہر اور عندالعقل جو امر ثابت اور عندالمسلمین مسلم ہے وہ تو یہ ہے کہ امام الزمان کا وقت بہ نسبت دوسرے زمانوں کے زمانہ مبارک نبوی کے ساتھ مشابہت و مناسبت تامہ رکھتا ہے۔ لہذا اس میں دوسرے عامہ الہامات منامات کشف و خوارق عادات کی چنداں حاجت و ضرورت نہیں۔ کیونکہ اس میں نور امام الزمان ایسا شعلہ زن و قوی تاثیر ہوتا ہے

کہ اس قوی تاثیر انوار والہامات و مکالمات کے مقابل دوسروں کے الہامات و مکالمات وغیرہ کی کچھ ضرورت ہی نہیں ہوتی۔ جس طرح کہ آفتاب کے سامنے ستاروں و چراغوں کی کچھ ضرورت و حاجت نہیں پڑتی۔

۳..... چنانچہ مدارج السالکین میں لکھا ہے: ”وہی عند اقتراب الزمان (ای قرب القیمة) لا تکاد تخطی كما قال النبی ﷺ وذلك لبعث العهد بالنبوة واثارها فتبعوض المؤمنون بالرؤیاء واما فی زمن قوة نور النبوة ففی ظهور نورها وقوته ما یغنی عن الرؤیا ونظیر هذا الکرامات التي ظهرت بعد عصر الصحابة ﷺ ولم تظهر علیهم لا استغناء هم عنها بقوة ایمانهم واحتیاج من بعدهم الیها بضعف ایمانهم وقد نص احمد ﷺ علی هذا المعنی“ (وہ قریب قیامت کے وقت نزدیک ہے کہ خطانہ جاویں۔ جیسا کہ رسول اللہ ﷺ نے فرمایا اور یہ سبب دوری زمانہ نبوت اور اس کے آثار کے ہے۔ پس ان کے بدلے مومنوں میں خوابیں دی گئیں۔ لیکن زمانہ قوت نور النبوت اور اس کے ظہور کے وقت ایسی رؤیا کی کچھ ضرورت نہ تھی اور اس کی نظیر صحابہ کرام ﷺ کے زمانہ کے بعد کرامتوں کا ظاہر ہونا ہے جو کچھ ان پر ظاہر نہیں ہوئیں۔ اس لئے کہ صحابہ کرام کو قوت ایمانی کے باعث ایسی کرامتوں کے ظہور کی حاجت نہ تھی۔ بخلاف ان کے بعد والوں کے کہ ضعف ایمانی کے سبب وہ ایسے کرامات کے محتاج تھے اور امام احمد ﷺ نے یہی ایسا ہی فرمایا ہے)

۴..... ایسا ہی فرقان بین اولیاء الرحمن واولیاء الشیطان میں ہے: ”ومما ینبغی ان یعرف ان الکرامات قدتکون بحسب حال الرجل فاذا احتاج الیها ضعیف الایمان والمحتاج اتاه فیها ما یقومے ایمانہ ویسد حاجتہ ولكن من هو اکمل ولایتہ لله منه مستغنیا عن ذلك فلا یاتیہ مثل ذلك لعلو درجتہ وغناه عنها لا بنقص ولایتہ ولہذا کانت ہذہ الامور فی التابعین اکثر منها فی الصحابة انتھی“ (اور یہ سمجھنے کے لائق ہے کہ کرامات حسب حال ہر انسان کے ہوتے ہیں۔ پس جب ضعیف الایمان یا محتاج کو ان کی طرف حاجت ہوتی ہے تو کرامات میں سے ایسا اس کو ملتا ہے جس سے اس کا ایمان قوی اور حاجت براری ہو۔ لیکن جو شخص اس سے ولایت میں اکمل ہے وہ اس سے مستغنی ہے۔ اس کو کرامات کی حاجت نہیں باعث اس کے علو درجات اور غنا کے نہ باعث نقص اس کی ولایت کے اور یہ ہی سبب ہے کہ یہ امور بہ نسبت صحابہ کرام ﷺ کے تابعین رضوان اللہ علیہم اجمعین میں اکثر ہوئے) اس سے ثابت ہے کہ زمانہ نبوت و زمانہ امامت علی منہاج النبوة میں دوسرے مومنین



کے منامات والہامات ومکالمات ومکاشفات کمتر ہوتے ہیں۔ اس لئے کہ ایسے بابرکت ونورانی زمانہ کے بعد ودوری کی وجہ سے الہامات ومکالمات ومکاشفات ومنامات کی ضرورت ہوتی ہے۔ لہذا واہب العطیات ایسے وقت میں اپنے خاص بندگان کی تسکین وتسلی کے لئے نیز اس لئے کہ قوت ایمانی میں ترقی ہو اور بصیرت وپہنائی حاصل ہو اور زمانہ مبارک نبوۃ کے برکات وانوار تازہ ہیں۔ الہامات ومنامات کا سلسلہ جاری فرماتا ہے۔

۵..... زمانہ نبوت یا زمانہ امامت علی منہاج العبوۃ میں دوسروں پر الہامات وغیرہ کا دروازہ اس لئے بھی بند ہونا ضروری معلوم ہوتا ہے تاکہ کوئی نادان مقام نبوت وامامت کا مدعی نہ ہو یا نبی یا امام برحق کی برابری وہمسری کا خیال نہ کرے اور نبوت نزاع ومخالفت نہ پہنچے۔

اب دیکھئے کہ یہ پرانا قدیمی مسلمہ مسئلہ قوی مدلل ومعتقول ہے یا مرزا قادیانی کا محض اپنی فضیلت ثابت کرنے کے خیال والا نیا تراشیدہ مسئلہ؟ انصاف وغور فرماویں۔

۶..... پھر عاجز کو تو مرزا قادیانی کے دعویٰ وانظہار امامت کے پہلے ہی سے رو یا صادقہ ومکاشفات کا سلسلہ شروع ہے۔ یعنی جب سے کہ مرزا قادیانی سے واقفی ملاقات بھی نہ تھی اور فانی فی اللہ باقی باللہ یہ کہ تار میدان توحید وتفرد وتجربید سید عبداللہ غزنوی رحمۃ اللہ علیہ زندہ تھے۔ جن کی خدمت میں مرزا قادیانی بھی کئی دفعہ دعا کے لئے حاضر ہوئے تھے۔ اس مرحوم کے فیض صحبت ونور سے اس کے ملنے والے بھوائے ”واذکر اسم ربک وتبتل الیہ تبتیلاً“ کی التفات بغیر اللہ وتعریف وتوصیف اہل دنیا کو شرک سمجھ کر مستغرق نسبت عبودیت ومدوامت ذکر وتوجہ الی اللہ میں بفضل وکرم ارحم الراحمین ویسے رنگین ولہم ہو جاتے تھے تو پھر عاجز کیونکر اپنے آپ کو مرزا قادیانی کا طفیلی سمجھے اور کیا امام الزمان کے نور کے پرتوہ سے امام الزمان ہی کے مخالف الہام ہوا کرتے ہیں؟ اگر امام الزمان کے نور کا پرتوہ ایسا راست وراست نما ہے کہ اس کے صدق کے اثر سے راست راست وسچ سچ خواب والہام اس کی طفیل دوسروں کو بھی ہوتے ہیں تو امام الزمان صادق کو ضرور ولازم ہے کہ ان الہامات ومنامات کو خود بھی قبول کرے اور اگر اس نور و پرتوہ امام میں ایسی راستی کی تاثیر نہیں ہے تو پھر وہ نور و پرتوہ کس کا رآمد و کس مرض کی دوا ہے۔ اس پر غور کریں۔

فصل نمبر: ۱۲..... (ضرورۃ الامام ص ۴، خزائن ج ۱۳ ص ۴۷۵) ”حقیقت یہ ہے کہ جب دنیا میں کوئی امام الزمان آتا ہے تو ہزار ہا انوار اس کے ساتھ آتے ہیں اور آسمان میں ایک صورت انبساطی پیدا ہو جاتی ہے اور انتشار روحانیت ونورانیت ہو کر نیک استعدادیں جاگ اٹھتی ہیں۔ پس جو شخص

الہام کی استعداد رکھتا ہے۔ اس کو سلسلہ الہام شروع ہو جاتا ہے اور جو شخص فکر و غور کے ذریعہ سے دینی تفقہ کی استعداد رکھتا ہے۔ اس کے تدبیر و سوچنے کی قوت کو زیادہ کیا جاتا ہے اور جس کو عبادات کی طرف رغبت ہو اس کو تعبد و پرستش میں لذت عطا کی جاتی ہے اور جو شخص غیر قوموں کے ساتھ مباحثات کرتا ہے۔ اس کو استدلال اور اتمام حجت کی طاقت بخشی جاتی ہے اور یہ تمام باتیں درحقیقت اسی انتشار و روحانیت کا نتیجہ ہوتا ہے جو امام الزمان کے ساتھ آسمان سے اترتی اور ہر ایک مستعد دل پر نازل ہوتی ہے۔“

جواب ..... پر توہ تاثیرات والہامات وغیرہ کا مسئلہ ابھی کچھ تو بیان ہو چکا ہے۔ گستاخی معاف یہ سب و شتم، لعن و طعن، تحقیر و توہین سلف و خلف و علماء و فقراء سجادہ نشینان وغیرہ موجودہ زمان جن میں اکثر غریب مسکین مزاج و عابد و ذاکرین و درس گوین قرآن مجید و احادیث رسول رب العالمین ﷺ بھی ہیں جن کی عمریں ذکر و خدمت قرآن مجید و حدیث شریف میں گذریں اور جنکو مرزا قادیانی نے اپنی تصانیف میں درج و ذکر فرمایا ہے۔ کیا ہی وہ انوار ہیں یا ان انوار کا لازمہ ہیں جو امام الزمان کے ساتھ آرہے ہیں؟ کیونکہ ابھی تک تو یہی انوار عام و خاص پر ظاہر و روشن ہوئے ہیں۔

۲..... اور آسمان میں ایک صورت انبساطی پیدا ہو کر انتشار و روحانیت و نورانیت ہو کر نیک استعدادوں کا جاگ اٹھنا بھی اکثر یہی ظاہر ہوا ہے کہ سواد اعظم و گروہ کثیر علماء و مولویان وغیرہ کی طرف سے مرزا قادیانی وان کے دعاوی کے مخالف کتب و رسائل وغیرہ تحریریں اس انبساط و انتشار کے سبب ہو رہے ہیں۔ اگرچہ مرزا قادیانی کی طرف سے بھی ان سب کے مقابلہ میں باوجود حکم والہام ”فاصبر کما صبر اولوا العزم من الرسل“ (پس صبر کر جیسا کہ اولوا العزم رسولوں نے صبر کیا ہے) کی کچھ کمی و کوتاہی نہیں۔ بلکہ خوب خاطر خواہ زیادتی ہے۔

۳..... الہام کا سلسلہ یہ بھی مرزا قادیانی کے ظہور و دعویٰ سے پہلے ہی شروع ہے۔ مرزا قادیانی نے ابھی خود فرمایا ہے کہ مؤمن اور مسلمان ان میں ہر ایک زمانہ میں ہزاروں خواب بین اور ملہم بھی ہوتے آئے ہیں۔

پھر کچھ خیال آنے پر فرمایا بلکہ سچ تو یہ ہے کہ امت محمدیہ میں کئی کروڑ ایسے بندے ہوں گے جن کو الہام ہوتا ہوگا۔ عاجز بھی ان کے اس قول سے متفق ہے اور دیکھا بھی ہے کہ مرزا قادیانی سے اول ہی سید عبداللہ غزنوی اور ان کے اصحاب میں نیز دیگر متبعان رسول اللہ ﷺ میں یہ سلسلہ جاری تھا اور جب یہ حال ہے تو پھر یہ قول مرزا قادیانی کا کیسا ہوا کہ امام الزمان کی روحانیت و نورانیت سے مستعد شخصوں کو الہام کا سلسلہ شروع ہو جاتا ہے۔ حالانکہ بقول مرزا قادیانی کوئی

زمانہ اس سے خالی نہیں رہا۔ جیسا کہ آپ کے لفظ ”ہر ایک زمانہ“ سے ظاہر ہے۔

۴..... ابھی فرمایا کہ ہر ایک زمانہ میں ہزاروں خواب بین و ملہم ہوتے آئے ہیں۔ بلکہ سچ یہ ہے کہ کروڑوں ایسے امت محمدیہ میں ہوں گے پھر اس کے برخلاف فرمایا کہ امام الزمان کے وقت میں اگر سچی خواب یا الہام ہوتا ہے تو وہ درحقیقت امام الزمان کے نور کا ہی پرتو ہوتا ہے۔ یہ مرزا قادیانی کے کمالات ہیں کہ توجہ ہی نہیں فرمائی کہ جب ہر زمانہ میں یہ ہی حال ہے تو پھر امام الزمان کی کیا فضیلت اور اس کے زمانہ کی کیا خصوصیت ہوئی؟

۵..... دینی تفقہ کا بھی یہی حال امت محمدیہ میں ہمیشہ سے چلا آتا ہے کہ بفضلہ تعالیٰ و تقدس کسی زمانہ میں کمی نہیں ہوئی۔ ہاں! آج کل اس طرف ایسے اشخاص کا قحط سا ہو گیا ہے اور کوئی تفقہ دینی والا مثل حضرات گزشتگان شیخ عبدالحق صاحب، شاہ ولی اللہ صاحب، شاہ عبدالعزیز صاحب، مولوی اسمعیل صاحب شہید، مولوی محمد اسحاق صاحب، مولوی عبدالحی صاحب، نواب قطب الدین خان صاحب، نواب صدیق الحسن خان صاحب کا مثل وہم پلہ مشکل سے ملتا ہے۔ گو دوسرے ملکوں میں اب بھی لائق و فائق فقہاء موجود ہیں۔

۶..... تعبد و پرستش میں لذت اس کی نسبت مرزا قادیانی خود ہی منصفی کریں۔ عاجز چشم دید حالات عرض کر دیتا ہے۔ وہو ہذا! سید عبداللہ صاحب غزنوی رحمۃ اللہ علیہ کی سرسری ملنے والے اور صحبت قلیل میں بیٹھنے والے بھی کثرت سے احکام شرع کے ایسے پابند ہوتے کہ کئی اشخاص ایک ہی صحبت و ملاقات میں سب کچھ چھوڑ کر ارشاد ”واللہ علی الناس حج البيت من استطاع الیہ سبیلاً“ (اللہ کے واسطے لوگوں پر حج ہے خانہ کعبہ کا جو شخص اس کی طرف راستہ کی طاقت رکھتا ہو) یہ آیت عاجز کو کئی بار الہام بھی ہوئی ہے۔ واحکام ”من حج للہ فلم یرفث ولم یفسق رجع کیوم ولدتہ امہ“ (جو شخص اللہ کے لئے حج کرے پس بے پردگی بخش اور فسق نہ کرے تو وہ وہاں سے ایسی حالت میں واپس آتا ہے کہ جیسا کہ اس کو اس کی ماں نے جنا تھا) ”العمرة کفارة لما بینہما“ (عمرہ سے عمرہ تک کفارہ ہوتا ہے۔ واسطے اس کے جو درمیان ان دونوں کے ہو) ”والحج المبرور لیس له جزاء الا الجنة“ (اور حج مبرور کا بدلہ سوائے بہشت کے اور کچھ نہیں) ”اسی رجل النبی صلی اللہ علیہ وسلم فقال ان اختی نذرت ان تحج وانہا ماتت فقال النبی صلی اللہ علیہ وسلم لو کان علیہا دین اکت قاضیہ قال نعم قال فاقض دین اللہ فہو ا حق بالقضاء متفق علیہ“ (ایک شخص نبی صلی اللہ علیہ وسلم کے پاس آیا اور کہا کہ میری بہن نے نذرمانی ہے کہ حج کرے گی اور وہ مرگئی ہے۔ پس نبی صلی اللہ علیہ وسلم نے فرمایا اگر اس پر قرض ہوتا تو توادا کرتا۔ اس نے کہا

ہاں فرمایا کہ اللہ تعالیٰ کا قرض ادا کر اس کا ادا کرنا سب سے ضروری ہے) ”من لم یمنعه من الحج حجة ظاہرة او سلطان جائر او مرض حابس فمات ولم یحج فلیمت انشاء یهودی یا انشاء نصرانیا“ (جو شخص کہ اس کو حج سے حاجت ظاہری یا بادشاہ جاہری یا مرض روکنے والی مانع نہ ہو اور وہ سواج کرنے کے مر جاوے تو وہ خواہ یہودی ہو کر مرے یا نصرانی ہو کر) ”الحاج والعمار وفد الله ان دعوه اجابهم وان استغفروہ غفر لهم“ (حاجی اور عمرہ کرنے والے اللہ کے مہمان ہیں۔ اگر اس سے دعا کریں تو قبول کرتا ہے۔ اگر بخشش مانگیں تو ان کو بخشا ہے) ”اذا لقت الحاج فسلم علیہ و صافحه و مره ان یستغفر لک قبل ان یدخل بیتہ فانہ مغفور له“ (جب تو حاجی سے ملے تو اس پر سلام کر اور مصافحہ کر اور اس سے کہہ کہ تیرے لئے گھر میں داخل ہونے سے پہلے دعا کرے۔ اس لئے کہ وہ بخشا ہوا ہے) وغیرہ کی ایسی تعظیم و تکریم و تعیل کی کہ استطاعت پر فوراً حج کو روانہ ہو گئے۔ نماز نوافل تہجد ذکر وغیرہ تو ان کی معمولی عادات میں داخل تھے اور اب تک اس مرحوم کی ملنے والوں کا یہی حال ہے اور شاید کوئی ہوگا جو استطاعت رکھ کر حج نہ کر آیا ہو۔ حالانکہ عبد اللہ مرحوم باعث مصرفیت ذکر و انابت الی اللہ کے کسی کو زبانی کم کہتے تھے۔ لیکن ان کی اپنی محبت اطاعت و اتباع شریعت کا ایسا تیز و برقی اثر تھا کہ خود بخود ان کے پاس بیٹھنے اور ان کی زیارت سے دوسروں کو بھی وہ اثر پیدا ہوا تھا۔

..... برخلاف اس کے مرزا قادیانی خود بدولت کے فیض و اثر صحبت کی طرف خیال فرماویں کہ خود بدولت بھی اب باوجود استطاعت بلکہ ہزار ہا روپیہ کی آمد و جائیداد کے اور ایسا ہی دیگر مریدین و اصحاب بلکہ خاص الخاص کو بھی باوجود کامل استطاعت کے حج کا خیال ہی نہیں۔ حالانکہ بعض اہل استطاعت اس سفر حج سے بھی دور دراز کا سفر کر آتے ہیں۔ لیکن اس طرف توجہ ہی نہیں اور نہ مرزا قادیانی کبھی اس کی تیاری و یاد دوسروں کو تاکید و امر ہی فرماتے ہیں۔ باوجودیکہ بقول مرزا قادیانی اب ان کے مرید آسودہ و معزز اشخاص اکسٹرا اسٹنٹ کمشنر، تحصیلدار، عہدہ داران پولیس، ڈاکٹر ان، تجارت و منشیان وغیرہ کثرت سے ہیں۔ نہ معلوم کہ اس میں کیا سرو مصلحت ہے۔ کیا حج اعظم ارکان اسلام میں سے نہیں یا کچھ اور سبب سے، ویا زیارت و ملاقات امام الزمان ہی اس کے قائم مقام ہو جاتی ہے؟

۸..... رہی مباحثات باقوام غیر اور استدلال اور اتمام حجت کی طاقت سو یہ بھی اس امت مرحومہ میں ہمیشہ سے جاری رہی ہے۔ سلف کا حال تو کتب میں درج ہے۔ ایک واقعہ اتمام حجت و باہمی مباحثہ کا بطور نمونہ اس جگہ ہدیہ ناظرین ہے۔ وہ یہ کہ شیخ الاسلام ابن تیمیہ رحمۃ اللہ علیہ نے ”بغیة

المرتاد فی رد القائلین بالحلول والاتحاد“ میں لکھا ہے کہ ہمارے پاس شہر دمشق میں ایک بڑا شیخ مشہور تھا جس کو ابن ہود کہتے تھے اور فرقہ اتحاد جن کو ہم نے دیکھا ان میں وہ زہد و معرفت و ریاضت میں بہت بڑا تھا۔ ابن سبعین کی بہت تعظیم کرتا اور اس کو ابن عربی اور اس کے غلام ابن اسحاق پر فضیلت دیتا تھا اور اکثر بڑے اور چھوٹے اس کے حکم کی اطاعت کرتے تھے اور اس کے اصحاب خاص اس کے حق میں یہ اعتقاد رکھتے تھے کہ ابن ہود مسیح ابن مریم ہے اور کہتے تھے کہ اس کی ماں کا نام بھی مریم ہے اور وہ نصرانیہ تھی اور نسبت حدیث نبوی ﷺ ”ینزل فیکم ابن مریم“ یعنی اترے گا تم میں ابن مریم علیہ السلام۔ ان کا عقیدہ تھا کہ وہ یہی ہے اور یہ کہ روحانیت عیسیٰ اس پر نازل ہوئی ہے۔ چنانچہ مرزا قادیانی کے مرید نے بھی یہی کہا ہے۔

روح القدس سے اس نے بھی تائید پائی ہے

عیسیٰ میں روح جو تھی وہ ہی اس میں آئی ہے

اور مجھ سے مناظرہ کیا اس بارہ میں اس شخص نے جو ان لوگوں کے نزدیک معرفت علوم فلسفہ وغیرہ میں افضل تھا۔ معہ اس کے دخل زہد و تصوف میں بھی۔ اس معاملہ میں میری ان سے مخاطبات و مناظرات ہوئے۔ جن کا ذکر طوالت ہے۔ یہاں تک کہ میں نے ان کے دعویٰ کا فساد احادیث صحیحہ سے جو نزول مسیح علیہ السلام میں وارد ہیں بیان کر دیا اور یہ کہ وہ وصف ابن ہود پر مطابق نہیں آتی اور میں نے ان کے فساد قرمطہ (نیچریت) کو جس میں وہ داخل ہو گئے تھے واضح کر دیا۔ حتیٰ کہ میرا ان کا مباہلہ قرار پایا اور میں نے ان سے حلف کر کے کہہ دیا کہ جن امور کا تم اس شخص سے انتظار کرتے ہو وہ ہرگز پورے نہ ہوں گے اور اللہ عز و جل ہرگز اس شخص کا امر پورا نہ کرے گا۔ سو اللہ تعالیٰ نے میری قسموں کو پورا کیا۔ ”والحمد لله رب العلمین“ یہ بھی اس لئے ہوا کہ وہ میری ہی تعظیم کرتے اور میرے حال سے خوب واقف تھے۔ ورنہ ان کا اعتقاد تھا کہ سب لوگ ان کی حقیقت اور باریک اسرار مجھ میں اور لوگ ان کے نزدیک مثل چوپاؤں کے ہیں۔ وغیرہ!

عربی عبارت طوالت کے لحاظ سے نہیں لکھی صرف ترجمہ ہی لکھ دیا ہے۔ یہ سلف کے استدلال و اتمام حجت کا نمونہ ہے اور خلف میں سے حال ہی میں مولوی رحمت اللہ صاحب مولوی محمد علی صاحب پچھراون والے شیخ عبید اللہ صاحب حافظ ولی اللہ صاحب لاہوری و امام فن مناظرہ دہلوی سرسید بالقابہ وغیرہ۔ یہ بھی مرزا قادیانی سے اول ہی عمدہ مناظرین و مباشین موجود تھے اور اب بھی بہت اشخاص ہیں جن کی طرف سے کبھی کوئی آدمی دوسری جانب مخالفین کے گروہ میں جا کر

داخل ہوتا نہیں سنا۔ جیسا کہ مرزا قادیانی کے مباحثہ امرتسر کے بعد مرزا قادیانی کے مریدین و متعلقین میں سے مرتد ہو کر دوسری طرف جا کر شامل ہو گئے۔

علاوہ ازیں ان سب سے بڑھ کر خود بدولت کی مباحثات کی مرزا قادیانی نے کچھ اور ہی حکمت و علت غائی کشف الغطا میں بیان فرمائی ہے۔

۹..... ہاں! یہ امر قابل پذیرائی و ظاہر ہے کہ مرزا قادیانی کے اکثر مریدین میں مباحثات و استدلال کی قوت و مشق ایسی ترقی پر ہے کہ اقوام غیر تو بجائے خود باہم بھی اس کا ایسا چرچا و ذکر رہتا ہے کہ سب ذکر فکر انابت الی اللہ و اپنی فکر بلائے طاق رکھ کر اوقات خطبہ میں بھی جس کے واسطے حکم ہے کہ: ”اذا قلت لصاحبک یوم الجمعة انصت و الامام یخطب فقد لغوت“ (جب تو جمعہ کے دن اپنے ساتھی کو امام خطبہ پڑھ رہا ہو۔ کہے کہ چپ کر پس تحقیق تو نے لغو کام کیا) اشارہ و بات کبھی کبھی ہوتی رہتی ہے اور بعد فراغ نماز تو مجلس قیل و قال فوراً شروع ہو جاتی ہے۔ بلکہ بعض جلسوں میں تو یہاں تک اس کا شغل ہوتا ہے کہ مرزا قادیانی کے بعض مریدین بعض اکابر و اراکین و پیشوایان دین و اسلام مثل سید شباب اہل الجزیرہ سیدنا امام حسین علیہ السلام کی شہادت میں بحث مباحثہ کر کے اپنی بے علمی و بے خبری سے اعتراضات شروع کر دیتے ہیں اور بے دھڑک کہہ دیتے ہیں کہ حضرت امام صاحب نے خواہ مخواہ سلطنت میں مداخلت کر کے مخالفت کی۔ اعاذنا اللہ من هذا الجهل و سوء الادب!

اب مرزا قادیانی حالات مذکورہ پر غور و تأمل فرمائیں کہ سلسلہ الہام دینی تفقہ تعبد و پرستش کے لذت میں بہ نسبت سابق کیا۔ ترقی و زیادتی امام الزمان کی طفیل سے ہوئی اور مباحثات میں استدلال و اتمام حجت کی طاقت بخشی جانے پر کہاں تک نتیجہ مرتب ہوا؟ بات وہ جو عمل سے ثابت ہو صرف زبان کے دعویٰ سے کیا ہو سکتا ہے۔

۱۰..... مرزا قادیانی کے مریدین نے اپنی طابع پر خیال کر کے ایسا ہی کلمہ امام ہمام علیہ السلام کی شان میں شاید ناواقفی سے کہا ہوگا۔ دوسروں کا کیا ذکر خود مولوی حکیم نور دین نے بھی اپنے ایک خط ۱۸۹۹ء میں ایک مولوی صاحب کو جواب میں ”لا یسلدغ المؤمن من حجروا حد مرتین“ (مؤمن ایک ہی سوراخ میں سے دو دفعہ زخم نہیں کھاتا) ”وامرہم شورى بینہم“ (کام ان کا آپس میں مشہور ہے) ”و مشاورہم فی الامر“ (اور ان سے مشورہ کرو کام میں)

۱۔ دیکھئے اس حدیث شریف کو امام حسین صاحب علیہ السلام پر چسپاں کرنا کیسا دلیری و بے مافی کا کام ہے۔ نعوذ باللہ!

تحریر فرما کر امام حسین علیہ السلام کے حق میں فرمایا ہے کہ جناب امام حسین علیہ السلام جو تجربہ کر چکے تھے کہ اہل عراق نے سیماب اہل کوفہ نے جناب امیر المؤمنین علی المرتضیٰ سے بے وفائی کی۔ جناب سبط اکبر امام حسن سے بد عہدی کے مرتکب۔ اب اس حجر میں کیوں جا گھسے۔ پھر جناب امام حسین علیہ السلام کو ابن عباس رضی اللہ عنہما و عبد اللہ بن الزبیر قیس عبد اللہ بن عمر نے منع فرمایا ہے اور قطعاً مشورہ نہ دیا۔ آپ نے مشورہ کے خلاف کیوں فرمایا۔ مگر اب تو ہم کہتے ہیں کہ امام حسین کو آخر نصرت ملی اور یزید بدنام کام ہوا۔ انتہی!

ورنہ کون مسلمان سیدنا امام حسین علیہ السلام کی شان عالی و حالات ارفع سے واقف نہیں۔ بنت رسول اللہ ﷺ کے فرزند جس کی شان میں صلے اللہ علیہ وسلم فرمادیں۔ ”فاطمة بضعة منی فمن غضبها غضبني“ (فاطمہ میرے جسم کا حصہ ہے۔ پس جس نے اس کو غصہ کیا۔ اس نے مجھ کو غصہ کیا) پھر خود ان کے واسطے فرمادیں۔ ”الحسن والحسين هما ریحانی من الدنيا“ (حسن و حسین دونوں میری راحت و رحمت و خوشبوئیں دنیا میں) پھر سیدنا الامام رسول اللہ ﷺ سے بہت مشابہ تھے۔ شکل و شباهت میں۔ اہل بیت رسول اللہ ﷺ جن کی شان میں فرمایا: ”يا ايها الناس اني تركت فيكم ما ان اخذتم به لن تضلوا كتاب الله وعترتي اهل بيتي“ (اے لوگو! میں چھوڑتا ہوں تم میں اگر اس کو پکڑے رہو گے ہرگز گمراہ نہ ہو گے اور وہ کتاب اللہ اور میری اہل بیت ہے) پھر فرمایا: ”انا حوٰب لمن حاربهم و سلم لمن سالمهم“ (میں اس سے لڑنے والا ہوں جو ان سے لڑے اور صلح کرنے والا ہوں جو ان سے صلح کرے) فرمایا: ”الحسن والحسين سيد اشباب اهل الجنة“ (حسن و حسین سردار جوانان اہل جنت ہیں) آپ ان کو گود میں لیتے اور فرماتے: ”هذان ابناي وابنا ابنتي اللهم اني احبهما فاحبهما واحب من يحبهما“ (یہ میرے فرزند اور میری لڑکی کے فرزند ہیں یا الہی میں ان کو محبت کرتا ہوں تو بھی ان سے محبت کر اور اس سے محبت کر جو ان کو محبت کرے) رسول اللہ ﷺ بحالت خطبہ مبر سے اتر کر ان کو اٹھا کر اپنے آگے بٹھلاتے۔ پھر خاص امام حسین علیہ السلام کے حق میں فرمایا: ”حسین منی وانا من حسین احب الله من احب حسينا“ (یہ حسین مجھ سے اور میں حسین سے ہوں۔ اللہ تعالیٰ محبت کرتا ہے جو حسین سے محبت کرتا ہے)

۱۱..... علاوہ فیض صحبت محبت شفقت تعلیم رسول اللہ ﷺ کے امیر المؤمنین، امام المسلمین علی کرم اللہ وجہہ کی وصیت اپنے فرزندوں کو دیکھئے کہ فرمایا: ”وصيكمما بتقوى الله ولا تبغيا الدنيا وان نغتمكما ولا تبكيما على شئ زوى عنكما وقولا الحق وارحما اليتيم

واعینا الضائع واصنعنا لا خرق وكونا للظالم خصيما وللمظلوم ناصر او اعملا بما في كتاب الله ولا تاخذ كما في الله لومة لائم“ (میں تم کو اللہ کے تقویٰ کی وصیت کرتا ہوں اور دنیا کو نہ چاہو اگرچہ تم پر غلبہ کرے جو چیز تم سے چلی جاوے اس پر رومت اور حق کہو۔ یتیم پر رحم، بے کس کی مدد کرو۔ شکستہ کو جوڑو ظالم کے دشمن اور مظلوم کے مددگار ہوؤ۔ قرآن مجید پر عمل کرو اور اللہ کی راہ پر کسی کی ملامت کی پرواہ نہ کرو)

مسلمانوں کا ایمان ہے کہ آپ ان سب امور کے سچے عامل تھے۔ سلطنت و دنیا ان کے آگے ہیج و بے وقرتھی۔ ان کو دنیاوی سلطنت کا ہرگز خیال نہ تھا۔ غرض آپ کے بہت فضائل ہیں۔ ایسے عالی شان پیشوایان اسلام کے حق میں اعتراض یا کلمہ بے ادبی وہ ہی کہے جس کو کچھ ادب کی تعلیم و تاکید نہ ہو۔

۱۲..... ایک طرح سے تو مرزا قادیانی کے مریدین معذور ہیں۔ کیونکہ جب مرزا قادیانی خود اصحاب کبار بلکہ انبیاء علیہم السلام کے حق میں بھی کچھ کا کچھ کہہ دیتے ہیں تو مرید کیونکر نہ کہیں۔ اوپر ایسے فضول و لغو کلمات جدل بحث مباحثہ سے وہی شخص محفوظ رہ سکتا ہے۔ جن کو ان سے پرہیز کی تعلیم ہو یا وہ ذکر اللہ عزوجل میں بموجب حکم و ارشاد اللہ تبارک و تعالیٰ کے مصروف ہو۔

۱۳..... اللہ سبحانہ و تعالیٰ نے تو جس کا دل اللہ تعالیٰ کے ذکر سے غافل ہو اس کے لئے فرمایا کہ اس کی بات مت مان۔ آیت کریمہ: ”ولا تطع من اغفلنا قلبه عن ذكرنا“ (مت کہا مان جس کا دل غافل کیا ہم نے اپنے ذکر سے) ذکر کی تاکید میں فرمایا: ”فاذكروني اذكركم واشكروا لى ولا تكفرون“ (یاد کرو مجھ کو میں تم کو یاد کروں گا اور میرا شکر کرونا شکر می نہ کرو) ”فاذكروا الله كذكركم اباؤكم او اشد ذكراً“ (پس یاد کرو اللہ کو جیسا یاد کرنا تمہارا اپنے باپوں کو ہے۔ بلکہ اس سے زیادہ یاد کرنا) فلاں کا مدار ذکر کثیر پر فرمایا۔ جیسا ”واذكروا الله كثيراً لعلکم تفلحون“ (یاد کرو اللہ کو بہت تاکہ تم چھٹکارا پاؤ) ”يا ايها الذين امنوا اذكروا الله ذكراً كثيراً وسبحوه بكرة واصيلاً“ (اے ایمان والو یاد کرو اللہ کو بہت یاد کرنا اور اس کی پاکی بیان کرو صبح و شام) ”واذكروا اسم ربك وتبتل اليه تبتيلاً“ (یاد کرنا م اپنے رب کا اور منقطع ہو سکی طرف منقطع ہونا) ”ادعوا ربكم تضرعاً وخفية“ (پکارو اپنے رب کو عاجزی سے و پوشیدہ) ”واذكروا ربك في نفسك تضرعاً وخيفة ودون الجهر من القول بالغدو والاصال ولا تكن من الغفلين في بيوت“ (اور ذکر کر اپنے رب کا اپنے میں جی عاجزی اور خوف سے اور نہ پکار کر صبح اور شام اور بہت ہو غافلوں میں) ”اذن الله ان ترفع



ویذکر فیہا اسمہ“ (گھروں میں اللہ تعالیٰ نے حکم کیا ہے کہ بلند کیا جاوے اور ذکر کیا جاوے اس میں اس کا نام) پھر زا کرین کی تعریف میں فرمایا: ”والذکرین اللہ کثیراً والذاکرات اعد اللہ لہم مغفرة واجراً عظيماً“ (اور یاد کرنے والے اللہ کو بہت یاد کرنے والیاں تیار کیا ہے۔ اللہ نے ان کے واسطے بخشش اور اجر عظیم) ”ان فی خلق السموات والارض واختلاف الليل والنهار لایت لا ولی الا للباب الذین یذکرون اللہ قیاماً وقعوداً وعلیٰ جنوبہم“ (تحقیق پیدا کرنے آسمانوں اور زمین اور اختلاف رات اور دن میں البتہ نشانان ہیں واسطے صاحبان عقل کے وہ جو یاد کرتے ہیں اللہ کو کھڑے، بیٹھے اور کروٹوں پر) ”رجال لا تلہیہم تجارة ولا بیع عن ذکر اللہ“ (وہ مرد کہ نہیں غافل کرتی ان کو تجارت اور خرید و فروخت ذکر اللہ سے) ”ولشبر المحبتین الذین اذا ذکر اللہ وجلت قلوبہم“ (اور خوشخبری دی عاجزی کرنے والوں کو وہ جو وقت ذکر اللہ کے ان کے دل ڈرجاتے ہیں) ”انما المؤمنون الذین اذا ذکر اللہ وجلت قلوبہم“ (مؤمن وہی ہیں کہ جب ذکر کیا جاوے اللہ کا ڈرجاتے ہیں دل ان کے) پھر عدم وکی ذکر کو قساوت قلبی گمراہی نفاق اور عقوبت کی علامت فرمائی۔ جسے ”قویل للقسیة قلوبہم عن ذکر اللہ اولئک فی ضلال مبین • اللہ نزل احسن الحدیث کتباً متشابہاً مثانی تقشعر منه جلود الذین یخشون ربہم ثم تلین جلودہم وقلوبہم الی ذکر اللہ“ (پس..... ہے واسطے ان کے جن کے دل سخت ہو گئے۔ یاد اللہ کی سے پس یہ لوگ گمراہی ظاہر میں ہیں۔ اللہ نے نازل فرمائی عمدہ بات کتاب ہے بعض اس کی مانند دوسری کے دوہرائے جانے والے بال کھڑے ہوئے ہیں۔ اس سے ان کے جو ڈرتے ہیں رب اپنے سے پھر نرم ہو جاتے ہیں جلد ان کے اور دل ان کے اللہ تعالیٰ کے ذکر کی طرف) ”لا یذکرون اللہ الا قليلاً“ (نہیں یاد کرتے اس کو مگر تھوڑا) ”ومن اعرض عن ذکری فان له معیشتہ ضنکاً ونحشرہ یوم القیمة اعمی“ (جس نے میرے ذکر سے منہ پھیرا تحقیق اس کے واسطے معیشت تنگ ہے اور اٹھادیں گے ہم اس کو دن قیامت کے اندھا) ”ومن یعش عن ذکر الرحمن نقیض له شیطاناً فہو له قرین“ (جو رحمن کے ذکر سے غفلت کرے ہم چھوڑتے ہیں اس پر ایک شیطان۔ پس وہ اس کا ہم نشین ہوتا ہے) رسول اللہ ﷺ کو زا کرین کی مجلس کی تاکید فرمائی: ”واصبر نفسک مع الذین یدعون ربہم بالغداة والعشی یریدون وجہہ ولا تعد عینک عنہم“ (تھام رکھ اپنی جان کو ساتھ ان کے جو پکارتے ہیں اپنے رب کو صبح و شام چاہتے ہیں رضامندی اس کی اور تیری آنکھیں نہ پھریں

ان سے) اور سب سے بڑھ کر ذکر اللہ کو دل کی امراض جن سے افکار ترددات جنگ و جدال بحث مباحثہ غم و ہم لائق حال ہوتے ہیں۔ ان کے علاج کا یہی ایک کامل طمانیت بخش نسخہ فرمایا۔ جیسا کہ ارشاد ہے: ”الا بذكر الله تطمئن القلوب“ (خبردار اللہ کی یاد سے دل تسلی پکڑتے ہیں) ۱۴..... یہ تو قرآن مجید میں ذکر اللہ کے احکام ہیں۔ اب جو احادیث شریف اس بارہ میں ہیں ان کو دیکھئے: ”قال رسول الله ﷺ لا يقعد قوم يذكرون الله الا حفتهم الملائكة وغشيتهم الرحمة ونزلت عليهم السكينة وذكرهم الله فيمن عنده (مسلم)“ (فرمایا رسول اللہ ﷺ نے کہ جو جماعت ذکر اللہ کے واسطے بیٹھتی ہے اس کے ارد گرد فرشتے آتے ہیں اور رحمت ان کو ڈھانپتی ہے اور ان پر سکینہ نازل ہوتی ہے اور اللہ تعالیٰ اپنے پاس والوں میں ان کا ذکر کرتا ہے) ایضاً فرمایا: ”سیروا هذا جمدان (نام جبل قریب مدینہ طیبہ) سبق المفردون قالوا وما المفردون يا رسول الله قال الذاکرون الله كثيرا والذاکرات (مسلم)“ (سیر کرو اس جمدان کی سبقت لے گئے مفردون پوچھا مفردون کون ہیں۔ فرمایا اللہ کا ذکر بہت کرنے والے اور کرنے والیاں) ایضاً فرمایا: ”مثل الذي يذکر ربه والذم لا یذکر مثل الحي والمیت متفق علیہ“ (مثال اس کی جو اللہ کا ذکر کرتا ہے اور جو نہیں کرتا ایسی ہے جیسے مثال زندہ اور مردہ کی ہے) ایضاً: ”يقول الله تعالى انا عند ظن عبدي بي وانا معه اذا ذکرني فان ذکرني في نفسه ذکرته في نفسي وان ذکرني في ملا ذکرته في ملا خیر منهم متفق علیہ“ (فرماتا ہے اللہ تعالیٰ میرا بندہ جیسا مجھ پر ظن کرتا ہے میں اسی کے موافق اس سے کرتا ہوں اور میں اس کے ساتھ ہوتا ہوں جب وہ میرا ذکر کرتا ہے۔ پس اگر جی میں ذکر کرتا ہے تو میں بھی اس کو اپنے جی میں کرتا ہوں تو میں اس کا ذکر اس سے بہتر جماعت میں کرتا ہوں) ”يقول الله تعالى ومن تقرب مني شبرا تقربت منه ذراعا ومن تقرب مني ذراعا تقربت منه باعا ومن اتاني يمشی اتيناه هرولة ومن لقيني بقراب الارض خطیئة لا یشرک بی شیئاً لقیته بمثلها مغفرة (مسلم)“ (فرماتا ہے اللہ تعالیٰ جو شخص میرے قریب ہو ایک بالشت میں ایک ہاتھ اس سے قریب ہوتا ہوں اور جو میرے قریب ہو ایک ہاتھ میں اس سے دو ہاتھ کے پھیلاؤ سے زیادہ قریب ہوتا ہوں اور جو میری طرف معمولی چال سے آوے میں اس کی طرف تیز رفتار سے آتا ہوں اور جو مجھ سے زمین کے برابر گناہ لے کر لیکن میرے ساتھ اس کو شریک نہ کیا ہو تو میں اس کو اسی قدر بخشش سے ملوں گا)

غرض اللہ عزوجل ہر ایک فعل میں اپنے عاجز بندوں سے موافق اپنی عزت و جلال و عظیم الشانی و برتری و فضل و کرم کے ان کے اعمال سے بڑھ کر ان سے سلوک فرماتا ہے۔ پھر ایک طویل حدیث ذاکرین کے باب میں ہے کہ ملائکہ اللہ راستوں میں اہل الذکر کو تلاش کرتے ہیں اور جب جماعت ذاکرین اللہ کو پاتے ہیں تو ایک دوسرے کو پکارتے ہیں کہ یہ ہے۔ آؤ پس اپنے بازوؤں سے ان کو احاطہ کرتے ہیں۔ آسمان دنیا تک پھر اللہ عزوجل ان سے پوچھتا ہے (حالانکہ وہ ان سے زیادہ جاننے والا ہے) کہ میرے بندے کیا کہتے ہیں۔ عرض کرتے ہیں ملائکہ کہ تیرا تقدس تیری بڑائی، تیری حمد، تیری بزرگی ذکر کرتے ہیں۔ فرماتا ہے کیا انہوں نے مجھ کو دیکھا ہے؟ عرض کرتے ہیں ملائکہ، قسم ہے تیری تجھ کو نہیں دیکھا۔ پھر فرماتا ہے کہ اگر دیکھیں تو؟ پس عرض کرتے ہیں اگر تجھ کو دیکھیں تو اس سے زیادہ تیری عبادت کریں۔ زیادہ تعظیم زیادہ تسبیح کریں۔ پھر فرمایا ہے کہ کیا سوال کرتے ہیں؟ عرض کرتے ہیں کہ تجھ سے بہشت مانگتے ہیں۔ فرماتا ہے کیا انہوں نے اس کو دیکھا؟ عرض کرتے ہیں قسم ہے یارب اس کو نہیں دیکھا۔ پس فرماتا ہے اگر اس کو دیکھتے؟ عرض کرتے ہیں اگر اس کو دیکھتے تو اس کی بہت حرص اور سخت طلب اور عظیم رغبت کرتے۔ پھر فرماتا ہے کس شے سے پناہ مانگتے ہیں؟ عرض کرتے ہیں کہ آگ سے۔ فرماتا ہے کیا اس کو دیکھا ہے؟ عرض کرتے ہیں قسم ہے یارب اس کو نہیں دیکھا۔ فرماتا ہے کہ اگر دیکھتے؟ عرض کرتے ہیں کہ اگر دیکھتے تو نہایت خوف سے اس سے بہت بھاگتے۔ پس فرماتا ہے کہ میں تم کو گواہ کرتا ہوں کہ تحقیق میں نے ان کو بخش دیا۔ ملائکہ عرض کرتے ہیں کہ فلاں شخص ان میں کانہیں ہے وہ اپنی کسی حاجت کے سبب آیا تھا۔ پس فرماتا ہے کہ وہ ایسی جماعت ہے کہ ان کا ہم مجلس شقی (نامراد) نہیں رہتا۔

(بخاری)

فرمایا: ”الا انبئکم بخیر اعمالکم وازکاھا عند ملیکم وارفعھا فی درجاتکم وخیر لکم من انفاق الذهب والورق وخیر لکم من ان تلقوا عدوکم فتضربوا اعناقھم ویضربوا اعناقکم قالوا بلی قال ذکر اللہ (احمد، ترمذی، ابن ماجہ)“ (کیا میں نہ بتلاؤں تم کو وہ جو تمہارے اعمال سے بہتر اور پسندیدہ ہے۔ تمہارے مالک کو اور بہت بلند کرنے والا تمہارے درجات کا اور بہتر خرچ کرنے سونے اور چاندی مضروب سے اور بہتر اس سے کہ تم اپنے دشمنوں سے لڑ کر ان کو مارو اور وہ تم کو ماریں۔ عرض کی ہاں فرمائیے۔ فرمایا وہ ذکر اللہ ہے) فرمایا: ”اذا مردتم بریاض الجنة فارتعوا قالوا وما ریاض الجنة قال حلق الذکر (ترمذی)“ (جب تم ریاض جنت سے گذرو تو خوب سیر ہو باغ جنت کیا ہے۔ فرمایا

جماعت وحلقہ ذکر) فرمایا: ”من قعد مقعد الم یذکر اللہ فیہ کانت علیہ من اللہ ترة ومن اضطجع مضجعا لا یذکر اللہ فیہ کانت علیہ من اللہ ترة (ابوداؤد)“ (جو شخص کہیں بیٹھے اور اس میں ذکر اللہ نہ کرے وہ اس پر باعث حسرت و نقصان ہوگا۔ ایسا ہی جو کہیں لیٹے اور ذکر اللہ نہ کرے وہ باعث حسرت و نقصان ہوگا اس پر) ”ما جلس قوم مجلسا لم یذکروا اللہ فیہ ولم یصلوا علی نبیہم کان علیہم ترة فان شاء عذبہم وان شاء غفر لہم (ترمذی)“ (اگر کوئی قوم باہم بیٹھے اور اس میں ذکر اللہ نہ کرے اور نہ نبی ﷺ پر درود بھیجے وہ باعث حسرت و نقصان ہوگا۔ اگر اللہ تعالیٰ چاہے تو ان کو عذاب کرے و یا چاہے تو بخش دے) فرمایا: ”لا تکثروا الکلام لغیر ذکر اللہ فان کثرة الکلام لغیر ذکر اللہ قسوة للقلب وان ابعث الناس من اللہ القلب القاسی (ترمذی)“ (بغیر ذکر اللہ کے زیادہ کلام نہ کرو۔ تحقیق زیادتی کلام بغیر ذکر اللہ کے دل کو سخت کرتی ہے اور اللہ تعالیٰ سے بہت دور سخت دل ہے) ”ان رسول اللہ ﷺ سئل ای العباد افضل وارفع درجته عند اللہ یوم القیامۃ قال اذا کرون اللہ کثیرا والذاکرات قبل یا رسول اللہ ومن الغازی فی سبیل اللہ قال لو ضرب بسیفۃ فی الکفار والمشرکین حتی ینکسر ویخنضب دما فان ذاکر اللہ افضل منه درجته (احمد و ترمذی)“ (رسول اللہ ﷺ سے پوچھا گیا کون عبادت کرنے والے افضل وارفع ہیں۔ درجہ میں نزدیک اللہ تعالیٰ کے دن قیامت کے، فرمایا اللہ تعالیٰ کو بہت یاد کرنے والے اور یاد کرنے والیاں۔ کہا یا رسول اللہ جو غازی ہونی سبیل اللہ اس سے بھی فرمایا اگرچہ اپنی سیف سے کفار و مشرکین سے لڑے۔ یہاں تک کہ تلوار ٹوٹ جاوے اور خود لہولہاں ہو تب بھی اللہ تعالیٰ کا ذکر کرنے والا۔ اس سے درجہ میں افضل ہے) فرمایا: ”الشیطان جاثم علی قلب ابن ادم فاذا ذکر اللہ خنس و اذا غفل وسوس (بخاری تعلیقا)“ (شیطان ہمیشہ قلب ابن آدم پر لازم رہتا ہے جب ذکر اللہ کرتا ہے دور ہو جاتا ہے اور جب غافل ہوتا ہے وسوسہ ڈالتا ہے) امام مالک رحمہ اللہ فرماتے ہیں کہ مجھے یہ بات پہنچی ہے کہ رسول اللہ ﷺ فرماتے تھے ذکر اللہ غفلوں میں ایسا ہے جیسا مقاتل فراریوں میں اور ذکر اللہ غفلوں میں مثل شاخ سبز کے ہے۔ خشک درخت میں یا مثل سبز درخت کے درختوں میں اور ذکر اللہ غافلین میں مثل چراغ کے ہے۔ خانہ تاریک میں اور ذکر اللہ کو اللہ جل جلالہ اس کا مقام جنت میں بحالت زندگی دکھلا دیتا ہے اور اس کے واسطے بخشش برابر شمار بنی آدم اور بہائم کے ہوتے ہیں۔ فرمایا: ”ان اللہ تعالیٰ یقول انا مع عبدی اذا ذکرنی وتحرکت بی شفتاہ (بخاری)“ (تحقیق

اللہ تعالیٰ فرماتا ہے میں اپنے بندہ کے ساتھ ہوتا ہوں۔ جب وہ میرا ذکر کرتا ہے اور جب اس کے لب حرکت کرتے ہیں) فرمایا: ”لکل شیء صقالة وصقالة القلوب ذکر اللہ وما من شیء انجی من عذاب اللہ من ذکر اللہ قالوا ولا الجهاد فی سبیل اللہ قال ولا ان یضرب بسیفہ حتی ینقطع (بیہقی)“ (ہر شے کے واسطے صیقل ہے اور صیقل دلوں کا ذکر اللہ ہے اور کوئی شے عذاب سے سوا ذکر اللہ کے زیادہ نجات دینے والی نہیں پوچھا کہ جہاد فی سبیل اللہ بھی نہیں فرمایا کہ نہیں اگرچہ تلوار سے لڑتے لڑتے منقطع ہو جاوے)

۱۵..... غرض فضائل ذکر اللہ عزوجل بے حد بے حساب ہیں۔ مسلمان مومنوں کا تو یہی سرمایہ ہے۔ اگر یہ نہ ہو تو کچھ بھی نہیں۔ فحشاء اور منکرات سے روکنے والی ذاکر اللہ سے بڑھ کر اور کوئی شے نہیں۔ جیسا اللہ تبارک و تعالیٰ خود فرماتا ہے: ”ان الصلوة تنہی عن الفحشاء والمنکر ولذکر اللہ اکبر“ (تحقیق نماز باز رکھتی ہے فحش و منکرات سے اور اللہ تعالیٰ کا ذکر بہت بڑا ہے) افسوس ہے کہ اسی کی اجنبیت و قلت کے باعث مرزا قادیانی کی مجلس اور ان کے مریدین میں بحث، مباحثہ، مجادلہ، مکابرہ، شیخی، عجیب ریا، فخر غیبت سب و شتم وغیرہ منکرات کا شغل و چرچا رہتا ہے۔ کاش وہ اس طرف متوجہ ہوتے اور رسول اللہ ﷺ کے مبارک اعلیٰ و ارفع حالات پر تعظیم و تکریم سے خیال کرتے۔ جیسا کہ احادیث میں آیا ہے: ”کان رسول اللہ ﷺ یذکر اللہ علی کل احوالہ (مسلم)“ (رسول اللہ ﷺ ہر وقت ذکر اللہ کرتے) امام نووی رحمۃ اللہ علیہ نے ریاض الصالحین میں ”باب ذکر اللہ تعالیٰ قائما وقاعدا ومضطجعا ومحدثا وجنبا وحائضا الا القران فلا یحل لجنب ولا حائض“ (باب ذکر اللہ تعالیٰ کھڑے، بیٹھے، لیٹے بے وضو بحال جب و حیض سوائے قرآن مجید کے جو جنبی و حائض کو پڑھنا درست نہیں) باندھ کر اس حدیث شریف کو اس میں لکھا ہے: ”عن عبد اللہ بن ابی اوفی قال کان رسول اللہ ﷺ یشکر الذکر ویقل اللغو ویطیل الصلوة ویقصر الخطبة ولا ینف ان یمشی مع الاملہ والمسکین فیقضی لہ الحاجۃ“ (عبد اللہ بن ابی اوفی سے روایت ہے کہ رسول اللہ ﷺ کثرت سے ذکر کرتے۔ سواذکربات کم کرتے۔ نماز طول اور خطبہ مختصر کرتے بیوہ اور مسکین کے ہمراہ چلنے میں دریغ نہ فرماتے اور ان کا ہر کام کرتے) ویا کم سے کم ان کو خوش نصیبی سے کوئی خالص مخلص مطیعان و متبعان و ظاہری و باطنی پیروان سید الاولین و اکرم السابقین والاخیین صلوة اللہ وسلامہ علیہ علی سائر التبیین کی مجلس و صحبت بابرکت نصیب ہوتی تا وہ اس نعمت بے بہا سے کچھ حاصل کرتے اور ان کو معلوم ہوتا کہ

عباد الرحمن کیسے ”وہم عن اللغو معرضون“ (اور وہ فضول بات سے اعراض کرتے ہیں) کے پابند ہو کر چلتے پھرتے اور اٹھتے بیٹھتے سوتے جاگتے ہر آن وہ ہر لحظہ باتباع ہادی جن وانس ذکر اللہ میں مصروف و مشغول رہتے ہیں۔ ”اللہم اجعلنا منہم بفضلك ورحمتك يا ارحم الراحمین“ (یا اللہ ارحم الراحمین ہم کو ان میں سے بنا اپنے فضل اور رحمت سے) ”اللہم اعنا علی ذکرک و شکرک و حسن عبادتک • امین“ (اے اللہ ہماری مدد کرو اپنے ذکر شکر اور عمدہ عبادت کے آئیں)

۱۶..... لیکن بات یہ ہے کہ یہ دولت عظمیٰ ہر ایک کے نصیب کہاں بقول مولوی روم علیہ الرحمۃ۔

اذکر اللہ کار ہر او باش نیست

ارجعی بر پای ہر قلاش نیست

حکایت: اکتوبر ۱۸۹۷ء میں خاکسار ہمدردی کے لئے ایک دوست کے پاس جا لندھر گیا۔ جن کے مصیبت زدہ ہونے کی خبر ملی تھی اور خیال یہ تھا کہ اس حادثہ سے ان کو انابت الی اللہ اور ذکر الہی کی طرف توجہ و کشش ہوئی ہوگی۔ لیکن وہاں اس کا کچھ اثر نہ پا کر ایسا تعجب ہوا کہ دل پر نہایت بے قراری و آہ زاری طاری ہوئی۔ اسی وقت عاجز واپس آیا اور بحالت قلق ریل کے سٹیشن پر الہام ہوا۔

کلاہ خسروی و تاج شاہی

بہر کل کے رسد حاشا وکلا

الحمد للہ یہ الہام بھی مضمون بالا کا مصدق ہے۔

۱۷..... القصہ جو فرقہ فقراہل دل اس مذاق کے راغب و مدعی ہیں ان سب میں کم و بیش علی قدر علم و واقفیت شرعی یہ نسبت ذکر اللہ ضرور ضرور پائی جاتی ہے۔ گو طریقوں میں اختلاف ضرور ہے۔ لیکن اس نسبت سے کوراہن مرزا قادیانی اور ان کی جماعت ہی میں دیکھنے میں آیا ہے۔ جہاں صرف زبانی بحث مباحثہ قیل و قال تحقیر مومنین مسلمین وغیرہ پر سارا مدار رہتا ہے۔ و بس حالانکہ مرزا قادیانی کو دعویٰ اس قدر ہے کہ سب ذاکرین و فقراء ان کے آگے ہیج و گرد ہیں۔ بلکہ خود بدولت کو صحابہ کرام رضی اللہ عنہم و بعض انبیاء علیہم السلام سے بھی افضل جانتے ہیں اور سید عبد اللہ صاحب غزنوی جیسے مستغرق ذکر جس کو خود فرما چکے ہیں کہ ”مکالمات الہیہ سے مشرف بمرتبہ کمال اتباع سنت کرنے والے اور تقویٰ اور طہارت کے جمیع مراتب و مدارق کو ملحوظ اور مرعی رکھنے والے ان صادقوں اور راست بازوں میں سے جن کو خدا تعالیٰ نے اپنی طرف کھینچا ہوا ہوتا ہے۔ پر لے درجہ کے معمور الاوقات اور یاد الہی میں محو اور غریق اور اسی راہ میں گھوئے گئے۔“

اب مرزا قادیانی ان سے اپنے مریدین مستغرق بحث مباحثہ کو سودرجہ بہتر بقسم بیان کرتے ہیں۔ تعجب ہے لیکن بات تب تھی جب انصاف سے اور اس نسبت ذکر اللہ سے واقف ہو کر پھر ایسا فرماتے۔

۱۸..... ذوالقعدہ ۱۳۱۷ھ مطابق مارچ ۱۹۰۰ء میں جب یہ مضمون ذکر اللہ تعالیٰ عزوجل اس کتاب میں درج کیا گیا تو اس پر الہام ہوا: ”کتاب قد نص فیہ رجال لا تلہیہم تجارۃ ولا بیع عن ذکر اللہ“ جس کا ترجمہ و مطلب یہ ہے کہ یہ ایسی کتاب ہے جس میں خوب آشکارا ہوا ہے۔ مضمون آیت کریمہ ”رجال لا تلہیہم“ کا الحمد للہ!

فصل نمبر: ۱۳..... ”اور یہ ایک عام قانون اور سنت الہی ہے جو ہمیں قرآن کریم اور احادیث صحیحہ کی رہنمائی سے معلوم ہوا اور ذاتی تجارب نے اس کا مشاہدہ کرایا ہے۔ مگر مسیح موعود کے زمانہ کو اس سے بھی بڑھ کر ایک خصوصیت ہے اور وہ یہ کہ پہلے نبیوں کی کتابوں اور احادیث نبویہ میں لکھا ہے کہ مسیح موعود کے ظہور کے وقت یہ انتشار نورانیت اس حد تک ہوگا کہ عورتوں کو بھی الہام شروع ہو جائے گا اور نابالغ بچے نبوت کریں گے اور عوام الناس روح القدس سے بولیں گے۔“

(ضرورة الامام ص ۴، خزائن ج ۱۳ ص ۴۷۵)

جواب..... عام قانون و سنت الہی ذاتی تجارب کے مشاہدہ کی نسبت کچھ ذکر ہو چکا ہے۔ اب خصوصیت زمانہ مسیح موعود علیہ السلام کے بارہ میں عرض ہے کیا مرزا قادیانی کو قرآن مجید سے یہ معلوم نہیں ہوا کہ عورتوں کو پہلے بھی الہام ہوتے رہے ہیں۔ جیسے ام موسیٰ و مریم علیہما الصلوٰۃ والسلام کو اور چونکہ سید الاولین والآخرین ﷺ کا زمانہ خیر القرون ہونے کے باعث بدرجہا ان سے بہتر و بڑھ کر تھا تو اس میں بھی ضرور ہے کہ بقاعدہ مرزا قادیانی ان سے بھی بڑھ کر الہامات ہوتے ہوں۔ پھر اگر حضرت مسیح موعود علیہ السلام کے زمانہ میں عورتوں کو الہام ہوں۔ جن کی حسب مسئلہ مذکورہ جواب۔ فصل نمبر: ۱۱ کچھ ضرورت تو نہیں اور اگر ہوں بھی تو معمولی بات ہوئی نہ۔ خاص پس اس زمانہ کو بڑھ کر خصوصیت کیا ہوئی؟

۲..... جس حدیث میں حضرت مسیح موعود علیہ السلام کے زمانہ میں عورتوں کو الہام ہونے کا اور نابالغ بچوں کے نبوت کرنے کا ذکر ہے وہ حدیث مرزا قادیانی نے درج نہیں فرمائی کیا وجہ؟ بہتر ہوتا کہ وہ حدیث درج فرمادیتے تاکہ دعویٰ بادلیل اور آپ کا صدق ظاہر ہو جاتا۔

۳..... رسول اللہ ﷺ و دیگر انبیاء علیہم الصلوٰۃ والسلام کے منصب نبوت کے لئے تو مرزا قادیانی چالیس برس تعلیم وغیرہ کے لئے ضروری بیان فرمایا کرتے ہیں اور یہاں ارزانی فرما

کر یا خود بدولت کی فضیلت کے ثبوت کو قوی کرنے کے لئے فرمایا کہ اس وقت نابالغ بچے نبوت کریں گے اور عوام الناس روح القدس سے بولیں گے اور عجب یہ ہے کہ جن کتابوں کو خود اصلی نہیں مانتے اور بالکل ناقابل اعتبار کئی جگہ بیان کرتے اور لکھتے ہیں یہاں انہی کے لہجہ و اقوال بے سند و بے دلیل پر تمسک کرتے ہیں کہ کسی طرح کچھ ہاتھ پڑ جائے اور یہ نہیں خیال کرتے کہ محرف کتب کا کون اعتبار کرتا ہے۔ جن کی تحریف آئے دن معرض بحث میں رہتی ہے اور مسلمان دوسروں کو منوا کر چھوڑتے ہیں۔ بہر حال اب تک بظاہر اس کا کچھ ثبوت و ظہور نہیں ہوا۔

۴..... کیا اس تمہید سے مرزا قادیانی کا اپنے کسی نابالغ بچے کے لئے دعویٰ نبوت کی بنیاد و پٹری جمانا مرکوز خاطر ہے؟ مرزا قادیانی پہلے یہی اپنے فرزند کی نسبت تعریفی الفاظ مقدس روح، پاک، نور اللہ، مبارک، مسیحی نفس، روح الحق، کلمتہ اللہ، علوم ظاہری و باطنی سے مظہر الاول والاخر، مظہر الحق والعلا کان اللہ نزل من السماء، نور، خدا کا روح، اسیروں کی رستگاری کا موجب وغیرہ وغیرہ مشتہر کر چکے ہیں۔

فصل نمبر ۱۴..... ”اور یہ سب کچھ مسیح موعود کی روحانیت کا پرتوہ ہوگا۔ جیسا کہ دیوار پر آفتاب کا سایہ پڑتا ہے تو دیوار منور ہو جاتی ہے اور اگر چوہہ اور قلعی سے سفید کی گئی ہو تو پھر تو اور بھی زیادہ چمکتی ہے اور اگر اس میں آئینے نصب کئے گئے ہوں تو ان کی روشنی اس قدر بڑھتی ہے کہ آنکھ کو تاب نہیں رہتی۔ مگر دیوار دعویٰ نہیں کر سکتی کہ یہ سب کچھ ذاتی طور پر مجھ میں ہے۔ کیونکہ سورج کے غروب کے بعد پھر اس روشنی کا نام و نشان نہیں رہتا۔ پس ایسا ہی تمام الہامی انوار امام الزمان کا انعکاس ہوتا ہے۔“

جواب..... پرتوہ اور امام الزمان کے انوار کے انعکاس کا مسئلہ اور اس انعکاس سے امام الزمان ہی کے مخالف الہام ہونے کا بیان اور پھر انتشار روحانیت و نورانیت کا ذکر ہو چکا ہے۔

۲..... دیوار اگر پہلے بے نور ہو اور بعد میں نور سے منور ہو (نہ سایہ سے جیسا کہ مرزا قادیانی نے فرمایا) تو بے شک وہ دیوار طفیلی ہوگی اور قبول کیا جاوے گا کہ یہ نور کسی اور کا ہے۔ لیکن جس حالت میں کہ وہ دیوار طلوع آفتاب خلیلہ مرزا قادیانی سے پہلے ہی بفضل و کرم واہب العطایات نور السموات والارض مہبط انوار رحمت خداوندی ہو تو وہ کیونکر اور کس طرح اپنے تئیں طفیلی سمجھے۔ جیسا کہ اول ذکر ہوا۔

۳..... رہا زبانی دعویٰ سو وہ تو کلیتاً مرزا قادیانی کی ملکیت و قبضہ میں ہے۔ دوسرے کسی عاجز کا جو دیوار سے بھی اپنے آپ کو کمتر و ناچیز سمجھتا ہو اس کا کیا مقدور و کیا حوصلہ کہ کسی قسم



کے دعویٰ کا خیال دل میں یا حرف زبان پر لاوے۔ کاش مرزا قادیانی ہی مولوی صاحب کے مقولہ پر توجہ و نظر کرتے۔

راہ فانی گشتہ راہ دیگر ست  
زانکہ ہشیاری گناہ دیگر ست  
چون زخود رستی ہمہ برہان شدی  
چونکہ گفتی بندہ ام سلطان شدی

خیر مرزا قادیانی نہ کریں۔ لیکن خاکسار کو تو ہر دم اپنا عجز و عبودیت مد نظر ہے اور یہاں تو اس خالق مالک رحیم و کریم کے فضل و کرم کی ہر دم حاجتمندی و ہر آن اس کا سوال ہے۔

یا کریم العفو ستار العیوب      انتقام از مامکش اندر ذنوب  
بے طلب ہم سیدھی گنج نہان      رائیگان بخشیدہ جان جہان  
یا کریم العفو حی لم یزل      یا کثیر الخیر شاہ بے بدل  
ہکذا انعم الی دار السلام      بالنبی المصطفیٰ خیر الانام

۴..... یہ بھی زبردستی سے مجرد دعویٰ ہے کہ الہامی انوار امام الزمان کے انوار کا انعکاس ہوتا ہے۔ کیونکہ یہ انوار تو بقول مرزا قادیانی قدیم ہی سے اس امت مرحومہ میں ہر ایک زمانہ میں بفضل و کرم مبداء فیوض و بطفیل اتباع ہادی جن و انس چلے آتے ہیں۔ جیسا آپ خود بھی بیان کر چکے ہیں پھر خواہ نخواہ بار بار اثبات فضیلت خود بدولت کے لئے امام الزمان کے انوار کا انعکاس بے دلیل کہے جانا کیا ضرور ہے؟ ہاں! اس کی تصدیق تب ہو سکتی ہے جب بقول مرزا قادیانی سورج غروب ہونے پر یعنی بساط نوری امام الزمان کے بعد ان انوار کا نام و نشان نہ رہے۔

فصل نمبر: ۱۵..... ”اگر کوئی قسمت کا پھیر نہ ہو اور خدا کی طرف سے کوئی ابتلاء ہو تو سعید انسان جلد اس دقیقہ کو سمجھ سکتا ہے اور خدا نخواہ اگر کوئی اس الہی راز کو نہ سمجھے اور امام الزمان کے ظہور کی خبر سن کر اس سے تعلق نہ پکڑے تو پھر اول ایسا شخص امام سے استغنا ظاہر کرتا ہے۔ پھر استغناء سے اجنبیت اور پھر اجنبیت سے سوء ظن بڑھتا ہے اور پھر سوء ظن سے عداوت پیدا ہوتی ہے اور پھر عداوت سے نعوذ باللہ سلب ایمان تک نوبت پہنچتی ہے۔“ (ضرورۃ الامام ص ۵، خزائن ج ۱۳ ص ۴۷۵)

جواب..... جو امام برحق اور اس کی امامت علی منہاج النبوة ہو اس سے بے تعلق اجنبیت استغنا بے شک جرم ہے۔ اعاذنا اللہ منہا۔ لیکن جو امام بغیر اعمال کے مجرد زبانی دعویٰ امامت کرے اور اس آڑ میں مسائل مسلمہ شرعیہ نبویہ و قرآنیہ کی ترمیم و تنسیخ و رد و بدل کر کے اپنے لچر منگھڑت مسائل

شائع کرے اور اوصاف امامت، زہد، قناعت، توکل، صبر، رضا، تبخل، انابت، تقویٰ، مصروفیت، ذکر وغیرہ کی بجائے تن آسانی، خوش گذرانی، حرص مال، محبت جاہ، ادب و ریاست کا شیدا ہو۔ التفات بغیر اللہ خوشامد چالپوسی اہل دنیا کر کے دنیاوی خطاب و عزت کا خواہاں و عاشق ذرا سی دھیمی تکلیف پر دھڑا دھڑا وادیللا و میموریل بھیجنے پر آمادہ اپنے مریدین کو جمع رکھنے اور دیگر مردمان کو اپنا معتقد بنانے میں مصروف دن رات غیبت سب و شتم و لعن و طعن مسلمین مؤمنین میں مشغول دوسرے مسلمین کو کافر بنانے کے لئے حیلہ حوالہ سے فتویٰ حاصل کرنے میں مشاق طول اہل میں تیس برس کے واسطے رجسٹری کرانے اور غیر سمیل المؤمنین اپنی و جماعت و اہل بیت کی طرح طرح کی تصاویر اتروانے میں دلیر ہو۔ فرمائیے ایسے امام سے بے تعلقی اجنبیت، استغناء، جتہ حصول، رضائے رب العالمین بموجب حکم قرآن مجید و احادیث شریف درست ہے یا نہ؟ انصاف سے غور فرمادیں نظر بریں حالات مرزا قادیانی اول اپنی امامت باوجود موجودگی اوصاف و حالات متذکرہ بالا کے ادلہ شرعیہ سے ثابت کر لیں۔ پھر اس پر یہ تفریح اٹھادیں۔ ”ثبت العرش ثم النقش“ (اول شفقت قائم کرو پھر اس پر نقش لکھو)

۲..... یہ بھی غور فرمادیں کہ عوام کا تو کیا ذکر خواص علماء، محدثین، فقہاء، محققین، صوفیہ کرام، صاحب کشف و بشارات و مجاہدات، اصحاب الہامات و مکالمات بلکہ قریباً سب اہل اسلام مرزا قادیانی سے نہ صرف ناموافق بلکہ سخت مخالف ہیں اور اس لئے کہ خود بدولت میں سوائے مجرد دعویٰ اپنی تعلیٰ و شخی و خود سرائی وغیرہ کے اور کوئی علامت امامت نہیں ہے۔ آپ اس پر تدبر کریں۔

۳..... قریب قریب اسی طرز کے الفاظ اجنبیت عداوت ختم علی القلب وغیرہ مرزا قادیانی نے رسالہ آسمانی فیصلہ میں بھی لکھے ہیں۔ مرزا قادیانی کو تو یہ ترکیب الفاظ مرغوب خاطر ہوئے اور جب تک ختم علی القلب اور سلب ایمان تک نوبت نہ پہنچ لے اور کل دھمکیاں اور دینی دنیوی بلائیں خود بدولت سے تعلق نہ پکڑنے والے پر نازل نہ فرمائیں بس نہیں فرماتے۔ لیکن جن عاجزوں کی طرف اشارہ ہوتا ہے ان کی حالت بھی مد نظر فرمادیں کہ ان کو کیسی ایذا رسانی ہے اور اس کا ان پر کیا اثر اور کیا نتیجہ ہوتا ہے۔ کیونکہ مرزا قادیانی کو تو ہمدردی خیر خواہی و بہبودی و فیض رسانے خلق اللہ اور رحمۃ للعالمین ہو کر تشریف آوری کا دعویٰ ہے اور عمل یہ کہ دوسری مخلوق الہی کے سلب ایمان، تباہی ہلاکت اور خود بدولت کی بہتری خطاب عزت درازی حیات کا وظیفہ اور جو اشتہار و پیش گوئی ہو وہ بھی اسی مضمون کی غرض یہی شفقت الخلق و رحمۃ اللعالمین مرزا قادیانی سے ظاہر ہو رہی ہے۔ کیا شیخ سعدی رحمۃ اللہ علیہ کے اس مشہور مقولہ پر کبھی خیال نہیں کیا۔

شنیدم کہ مردان راہ خدا  
دل دشمنان ہم نہ کردند تنگ  
ترا کے میسر شود این مقام  
کہ بادوستانت خلاف ست و جنگ

۴..... بے شک بخیاں مرزا قادیانی تو قسمت کے پھیر اور خدا کی طرف سے ابتلاء سے بری و محفوظ ہو کر سعید انسان تب ہی ہو سکتا ہے جب مرزا قادیانی کی چاکری، غلامی و تابعداری میں داخل ہو کر بیعت کر کے مرزا قادیانی کو اپنے نفس معہ لوازم کا مالک بناوے۔ لیکن مرزا قادیانی نے (ص ۳، خزائن ج ۱۳ ص ۴۷۳) میں فرمایا ہے کہ جو لوگ اللہ پر ایمان لاتے اور استقامت اختیار کرتے ہیں فرشتے ان کو بشارت کے الہامات سناتے رہتے ہیں اور تسلی دیتے رہتے ہیں..... اور اس قسم کے الہامات یا خواہیں عام مومنوں کے لئے روحانی نعمت ہے۔

اور (ص ۴، خزائن ج ۱۳ ص ۴۷۴) میں فرمایا ہے کہ: ”امت محمدیہ میں کئی کروڑ ایسے بندے ہوں گے جن کو الہام ہوتا ہوگا..... مستعد دلوں پر پرتوہ پڑتا ہے۔“ وغیرہ تو جب الہامات ارحم الراحمین کی طرف سے فضل و رحمت و روحانی نعمت ہیں اور بیشک ضرور ہیں تو پھر سمجھ میں نہیں آتا کہ ایسے صاحب نعمت و فضل کو باوجود استغراق و انابت الی اللہ، مسکنت، عبودیت، و انکساری مع شکرگزاری نعماء و اہب العطیات و اقرار و اعتراف قصور ہمت و لیاقت و استعداد خود کس لئے قسمت کا پھیر و ابتلاء ہو اور امام کی شناخت سے محرومی، اجنبیت، سوء ظن، عداوت اور اخیر پر سلب ایمان کی بلا کیوں اس پر وارد ہوگی۔ حالانکہ ارشاد: ”ان الذین قالوا ربنا اللہ ثم استقاموا فلا خوف علیہم ولا ہم یحزنون اولئک اصحاب الجنة خلدین فیہا جزاء بما کانوا یعلمون“ (تحقیق وہ لوگ کہ انہوں نے کہا ہمارا رب اللہ ہے۔ پھر ثابت رہے اوپر اس کو پس ان پر نہ خوف ہے اور نہ غم کھائیں گے۔ وہ صاحب بہشت ہیں۔ اس میں ہمیشہ رہیں گے۔ بدلہ اس چیز کا کہ وہ کرتے تھے) میں صریح صریح خیر خلود جنت تک کا وعدہ اس رحیم کریم عز اسمہ کا ہے۔ مرزا قادیانی عاجزوں پر رحم فرماویں اور اس شہنشاہ عالی جاہ ارحم الراحمین کی رحمت بے پایاں و شفقت و تملطف فراوان کے واسطے اس قدر تشدد سے ایسا محدود و تنگ پیمانہ حسب خیال و حوصلہ خود مقرر فرما کر غریب بندگان ارحم الراحمین کو ایسا ناامید و مایوس نہ فرماویں اور یہ غور کریں کہ جس پر وہ رحیم و کریم ایسا فضل و کرم کرے۔ اس کو امام کی مخالفت کی ایسے الہام کیوں ہوں۔

..... ہاں! اگر اس قادر مطلق احکم الحاکمین وغیاث المستغیثین و ہادی المصلین کا اس بیچارہ بے گناہ عاجز ملہم کو بذریعہ الہام ہی تباہ و ہلاک کرنے کا ارادہ ہے تو ”انا للہ وانا الیہ راجعون“ (تحقیق ہم اللہ کے ہیں اور اس کی طرف رجوع کرنے والے ہیں) پھر کسی دوسرے کی کیا پیش جاسکتی ہے۔ لیکن چونکہ اس ذات پاک ارحم الراحمین نے خود ہی فرمایا ہے: ”ورحمتی وسعت کل شیء“ (اور میری رحمت نے سالیہا ہر شے کو) ”الا ان اولیاء اللہ لا خوف علیہم ولا ہم یحزنون • الذین امنوا وکانوا یتقون لہم البشریٰ فی الحیوة الدنیا و فی الآخرة لا تبدیل لکلمات اللہ ذلک ہو الفوز العظیم“ (خبردار ہو تحقیق دوست خدا کے نہیں ڈراؤ پر ان کے اور نہ وہ غمگین ہوں گے وہ جو ایمان لائے اور تھے پرہیزگاری کرتے واسطے ان کے ہے خوشخبری زندگانی دنیا میں اور بیچ آخرت کے نہیں بدلنا کلام خدا کی کو یہ ہے مراد پانا بڑا) ”الا من تاب وامن و عمل صالحاً فاولئک یدلّ سیئاتہم حسنات وکان اللہ غفوراً رحیماً“ (مگر جس نے توبہ کی اور ایمان لایا اور عمل نیک کئے پس لوگ بدل ڈالتا ہے اللہ ان کی برائیوں کو نیکیوں سے اور اللہ تعالیٰ غفور رحیم ہے) ”اللہم اجعلنا منہم وادخلنا فیہم بفضلك ورحمتک یا ارحم الراحمین • امین ثم امین“ (اے اللہ ہم کو ان ہی میں سے کر اور ان میں داخل کر اپنے فضل اور رحمت سے یا ارحم الراحمین) اور حدیث شریف میں بھی ”ان رحمتی سبقت غضبی“ (بے شک میری رحمت میرے غضب پر سبقت لے گئی ہے اور غالب آگئی ہے) اور ایک روایت میں ”غلیت غضبی“ فرمایا ہے۔ اس لئے امید واثق و یقین کامل ہے کہ وہ ہرگز ہرگز ایسا نہ کرے گا بلکہ بموجب ارشاد: ”ان وعد اللہ حق“ (تحقیق اللہ کا وعدہ حق ہے) وغیرہ کے روز بروز انعامات و احسانات فراوان در فراوان فرماوے گا۔

فصل نمبر: ۱۶..... ”جیسا کہ آنحضرت ﷺ کے ظہور کے وقت ہزاروں راہب ملہم اور اہل کشف تھے اور نبی آخر الزمان کے قرب ظہور کی بشارت سنایا کرتے تھے۔ لیکن جب انہوں نے امام الزمان کو جو خاتم الانبیاء تھے قبول نہ کیا تو خدا کے غضب کے صاعقہ نے ان کو ہلاک کر دیا اور ان کے تعلقات خدا تعالیٰ سے بکلی ٹوٹ گئے اور جو کچھ ان کے بارہ میں قرآن شریف میں لکھا گیا اس کے بیان کرنے کی ضرورت نہیں۔ یہ وہ ہی ہیں جن کے حق میں قرآن شریف میں فرمایا گیا۔ ”وکانوا یستفتحون من قبل“ اس آیت کے یہ ہی معنی ہیں کہ یہ لوگ خدا تعالیٰ سے نصرت دین کے لئے مدد مانگا کرتے تھے اور ان کو الہام اور کشف ہوتا تھا۔“

(ضرورۃ الامام ص ۵، خزائن ج ۱۳ ص ۶۷۷)

جواب..... جن بد بختوں نے امام الزمان خاتم الانبیاء ﷺ کو قبول نہ کیا انہوں نے تو اللہ پاک غیور بلکہ اغیر کے صاعقہ غضب سے ضرور ہلاک ہونا ہی تھا اور سب ایسے متکبر حق کو قبول نہ کرنے والے ہلاک ہو گئے اور ان کے تعلقات بھی خدا تعالیٰ سے بکلی ٹوٹ گئے اور یہ ضروری تھا۔ لیکن یہاں تو معاملہ ہی اس کے برعکس ہے۔ یعنی جو لوگ مجرد عویدار امام الزمانی کو قبول نہیں کرتے۔ بلکہ ان دعاوی کو بنظر کراہت دیکھتے ہیں اور نہ صرف خود بلکہ اوروں کو بھی ان کے قبول کرنے سے مانع ہوتے ہیں۔ ان کا کچھ حرج و نقصان بظاہر نہیں ہوا اور نہ ان پر غضب کا صاعقہ گرا نہ ان کے تعلقات خدا تعالیٰ سے ٹوٹے۔ (گو مرزا قادیانی خود بدولت کے صاعقہ سے تقریراً و تحریراً ان کو نیست و نابود و برباد فرماتے رہتے ہیں) اور باوجود آپ کے بزبان خود مستجاب الدعوات ہونے کے بھی ان کا کچھ نہیں بگڑتا۔ بلکہ ان کی ہر حال میں بظاہر تورتی ہی ہے۔ شعائر اسلام عبادات ذکر الہی وغیرہ میں وہ بدستور مشغول و مصروف ہیں۔ جیسا کہ جماعت سید عبداللہ صاحب مرحوم غزنوی و مولوی عبدالحق وغیرہ جن کو مرزا قادیانی کے مخالف الہام بھی ہوتے رہتے ہیں۔ مولوی سید نذیر حسین صاحب دہلوی و مولوی رشید احمد صاحب گنگوہی وغیرہ جو باوجود ضعف و کبر سنی کے درس و تدریس قرآن مجید و احادیث رسول، رب العالمین وغیرہ اوراد میں ویسے ہی مصروف فراہمی و ذخیرہ عاقبت ہیں اور ایسا ہی مولوی محمد ابراہیم صاحب و دیگر عالمان و مولویان کا حال ہے۔ مرزا قادیانی خیال فرماویں کہ ان کے کون سے تعلقات خدا تعالیٰ سے ٹوٹے ہیں۔

۲..... دنیوی حالات کا ذکر کچھ ضرور نہیں کہ سب سے بڑھ کر مرزا قادیانی کی مخالفت کرنے والے مولوی محمد حسین صاحب کو سرکار سے زمین بھی مل گئی اور مرزا قادیانی نے ادھر اقرار نامہ لکھ دیا کہ آئندہ کوئی ضرر و خوف والی پیش گوئی بھی نہ کریں گے۔ بلکہ اپنے خدا کے آگے اپیل بھی نہیں کریں گے۔ اب غور فرمائیے کہ کس کے تعلقات ٹوٹے اور کس کے مربوط و مضبوط ہوئے۔

۳..... اور عاجز خاکسار تو اس امر کا خود قائل ہے اور اس کا ذاتی تجربہ و مشاہدہ کر رہا ہے کہ مرزا قادیانی کی ملاقات و ارتباط کے سبب جو کچھ قبض و غفلت لاحق حال رہتی تھی۔ وہ ان کی علیحدگی سے مبدل ربط ہو کر انعامات تقرب الہی میں بہت ہی ترقی و افزونی ہوئی ہے اور اس پر الہامات کی اس قدر زیادتی ہوئی کہ کچھ حد نہیں۔ الحمد للہ حمداً کثیراً طیباً مبارکاً فیہ لما ربنا و تروضی۔

”الحمد لله الذی هدانا لهذا وما كنا لہتدیم لولا ان هدانا الله“ (سب تعریف واسطے اللہ کے ہے جس نے ہدایت کیا ہم کو طرف اس کی اور نہ تھے ہم کہ راہ پاویں اگر نہ

راہ دکھانا ہم کو اللہ تعالیٰ) یہ آیت شکر یہ الہامی تعلیم ہے۔ بظاہر تو اس کا یہی سبب معلوم ہوتا ہے کہ یہاں مجرد دعویٰ ہی تھا اور خود ساختہ مشیخت اور دیگر عاجز بندگان الہی و امت خیر الوری رسالت پناہی ﷺ کی تحقیر تو وہین کے سوا اور کچھ چیز نہیں۔ جس کی علیحدگی سے افضال و اکرام الہی عز شانہ میں روز افزوں ترقی معلوم ہو رہی ہے۔ ”اللهم ارنا الحق حقاً وارزقنا اتباعه وارنا الباطل باطلا وارزقنا اجتنابه اللهم رحمتك ارجوا فلا तकلمني الى نفسي طرفه عين واصلح لي شاني كله لا اله الا انت يا حي يا قيوم برحمتك استغيث اللهم لا تجعلني من الذين يفرحون بما اتوا ويحبون ان يحمدوا بما لم يفعلوا ويريدون علوا في الارض وفسادا امين ثم امين“ (اے اللہ ہمیں حق کو حق دکھلا اور اس کی تابعداری نصیب کر اور باطل کو باطل دکھلا اور اس سے پرہیز نصیب کر۔ اے اللہ میں تیری رحمت کا امیدوار ہوں۔ پس تو مجھے میرے نفس کی طرف ایک لمحہ آنکھ کا سپرد نہ کر اور میرے تمام کام درست کر۔ کوئی معبود سوائے تیرے نہیں۔ اے زندہ اور قائم رہنے والے تیری رحمت کے ساتھ فریاد کرتا ہوں۔ اے اللہ نہ کر تو مجھے ان لوگوں سے اور ان کے ساتھ نہ کر جو خوش ہوتے ہیں۔ اس پر جو کرتے ہیں اور چاہتے ہیں کہ تعریف کئے جاویں اور زمین میں فساد اور بلندی کا ارادہ رکھتے ہیں۔ آمین ثم آمین)

۴..... چونکہ مرزا قادیانی علم و فضل و قرآن مجید و حدیث شریف کے حقائق و معارف کے بزبان خود دریا بلکہ سمندر ناپیدا کنار ہیں۔ لہذا ان کے دعویٰ علم و حقائق معارف کی نسبت بھی کچھ بیان کرنا ضروری ہے۔ سو وہ یہ ہے کہ اول تو لفظ راہب صیغہ واحد بجائے صیغہ جمع راہبان کے مرزا قادیانی نے لکھا ہے۔ دوم راہبان تو نصاریٰ تھے۔ جیسا کہ قرآن مجید میں آیا ہے۔ ”بان منہم قسیسین و رہباناً وانہم لا یتکبرون“ (اس لئے کہ ان میں عالم اور راہب میں اور وہ تکبر نہیں کرتے) چنانچہ معالم التزیل میں بھی ”والرہبان من النصاریٰ اصحاب الصوامع“ (اور راہب نصاریٰ کے وہ لوگ تھے جو کہ عبادت خانوں میں رہتے تھے) لکھا ہے اور ”وکانوا من قبل یتفحون“ (اور اس سے پہلے طلب فتح کی کرتے تھے) والے یہودی تھے۔ جیسا کہ اکثر تفاسیر میں ہے، معالم میں ہے: ”وکانوا یعنی الیہود من قبل مبعث محمد ﷺ یتفحون یتنصرون علی الذین کفروا علیٰ مشرکی العرب“ (اور یہودی محمد ﷺ کے مبعوث ہونے سے پہلے طلب فتح کی یعنی مدد مانگا کرتے تھے۔ ان لوگوں پر جو کافر تھے یعنی عرب کے مشرکوں پر) ایسا ہی جامع البیان میں ہے۔ ”وکانوا الیہود والواو

للحال من قبل قبل نزوله يستفتحون على الذين كفروا يستنصرون على المشركين يقولون اللهم انصرنا بنبي اخر الزمان المنعوت في التوراة“ (حالانکہ یہود اس کے نزول سے پہلے کافروں پر فتح طلب کرتے تھے اور مشرکوں پر مدد مانگتے تھے۔ اے اللہ ہمیں بواسطہ نبی آخر الزمان جو کہ تورات میں صفت کئے گئے ہیں مدد کر) تو اب خیال کریں کہ يستفتحون کے یعنی نصرت مانگنے والے تو یہود تھے اور مرزا قادیانی نے لکھ دیا ہے کہ راہب یعنی نصاریٰ تھے اس کی کیا وجہ؟

۵..... پھر پارہ اول قرآن مجید کی یہ آیت شریف ”وكانوا من قبل يستفتحون“ کو بھی صحیح نہیں لکھا بلکہ الٹ پلٹ کر کے ”وكانوا يستفتحون من قبل“ لکھ دیا ہے۔ حالانکہ ”انی متوفیک ورافعک“ کے معنی پس وپیش خیال کرنے والوں کو مرزا قادیانی طعن ولام کا نشانہ بنایا کرتے ہیں۔ (یہاں بھی شہتیر و تنکے کی مثال کو یاد کرنا لازم تھا)

۶..... مرزا قادیانی نے اخیر عبارت میں فرمایا ہے کہ اس آیت کے یہی معنی ہیں کہ یہ لوگ خدا تعالیٰ سے نصرت دین کے لئے مدد مانگا کرتے تھے اور ان کو الہام اور کشف ہوتا تھا۔ اتنی اس آیت کے ماقبل و مابعد کو بغور دیکھنے سے معلوم ہوتا ہے کہ اس میں یہودیوں کی استکبار تکذیب کفر بے ایمانی و بغاوت وغیرہ کا ذکر ہے۔ کوئی ایسا لفظ نہیں جس کے معنی الہام و کشف ہوں۔ نہ معلوم مرزا قادیانی نے الہام و کشف کس لفظ و جملہ کے معنی و تفسیر کی ہے؟

۷..... ویا بنظر و بدلیل وسیع الاختیاری و مناصب امام الزمان باوجود موجودگی احکام ”من قال فی القرآن برائہ فلیتبوأ مقعده من النار“ من قال فی القرآن برائہ فاصاب فقد اخطأ“ (جو شخص قرآن میں اپنی رائے سے کہے۔ پس وہ اپنی جگہ دوزخ میں تیار کرے اور جو شخص قرآن میں اپنی رائے سے کہے اور ثواب کو پہنچے تو یہی خطاب کیا) وغیرہ مرزا قادیانی نے اپنی طرف سے یہ معنی و تفسیر اپنا الہامی جوہر دکھلانے کو بڑھادی ہے۔ جیسا احادیث امامت کے معنی و تفسیر میں لفظ اندھا آئے گا بڑھادیا تھا۔

۸..... اور ایسا ہی مرزا قادیانی کی یہ بھی عادت ہے کہ اپنے بیان و تحریر کے وقت اثبات مدعا کے لئے خواہ وہ موقوف منقطع شاذ منکر معلل مرسل مدلس مضطرب مدرج وغیرہ کیسی ہی ہو۔ لیکن مرزا قادیانی اکثر لفظ حدیث صحیح اپنی طرف سے ضرور لگا دیا کرتے ہیں اور مقابلہ میں دوسروں سے صحیح بخاری جس کو اصح الکتب بعد کتاب اللہ کہا جاتا ہے۔ اس کی احادیث کو بھی قبول کرنے میں چون و چرا و تعال و غیرہ پیش فرمادیا کرتے ہیں اور پھر عمل کے وقت وہ تعال بھی نسیا منسیا جیسا کہ

خود بدولت و جماعت وغیرہ کی کئی قسم کی تصویریں اتروانے کے وقت کسے تعامل و حکم وغیرہ کی بھی کچھ پرواہ نہیں کی۔ مرزا قادیانی کے مریدین اس پر غور و فکر کریں۔

فصل نمبر: ۷..... ”اگرچہ وہ یہودی جنہوں نے حضرت عیسیٰ علیہ السلام کی نافرمانی کی تھی۔ خدا تعالیٰ کی نظر سے گر گئے تھے۔ لیکن جب عیسائی مذہب بوجہ مخلوق پرستی کے مرگیا اور اس میں حقیقت و نورانیت نہ رہی تو اس وقت کے یہود اس گناہ سے بری ہو گئے کہ وہ عیسائی کیوں نہیں ہوتے۔ تب ان میں دوبارہ نورانیت پیدا ہوئی اور اکثر ان میں سے صاحب الہام اور صاحب کشف پیدا ہونے لگے اور ان کے راہبوں میں اچھے اچھے حالات کے لوگ تھے اور وہ ہمیشہ اس بات کا الہام پاتے تھے کہ نبی آخر الزمان اور امام دوران جلد پیدا ہوگا۔“

(ضرورۃ الامام ص ۶۵، خزائن ج ۱۳ ص ۶۷۶)

جواب..... عیسائی مذہب میں مخلوق پرستی تو بعد میں نادانوں نے ملائی۔ مذہب کا اس میں کچھ ذمہ نہیں۔ یہودی سیدنا مسیح علیہ السلام کی نافرمانی و انکار سے تا سب تو بجائے خود ان کی دشمنی و بدزبانی سے کبھی باز نہ آئے۔ کم سے کم مسیح علیہ الصلوٰۃ والسلام کا عناد اور ان کے حق میں دشنام دہی اور طرح طرح کے اتہام تو چھوڑتے لیکن یہ بھی نہ چھوڑا۔ اب تک بدستور ویسے ہی ہیں تو پھر ان میں نورانیت اور خدا تعالیٰ و پاک کی خوشنودی و رضامندی کے علامات و برکات یعنی الہامات و کشف کیسی آگئی اور وہ گناہ سے بغیر توبہ بلکہ باوجود اصرار و ہٹ کے کیسے بری ہو گئے؟ اور ان کے راہبوں میں اچھے اچھے حالات کے نورانی لوگ صاحب الہام و کشف کی طرح ہو گئے۔ (مرزا قادیانی بایں دعویٰ فضل و علم فصاحت و بلاغت بار بار یہود کو راہب ہی لکھتے ہیں۔ راہب تو نصاریٰ تھے۔ ان کو یہود سے کیا تعلق؟ احبار فرمائیے) کیا کسی مؤمن کے نزدیک معاذ اللہ عناد و توہین و تحقیر سیدنا مسیح علیہ الصلوٰۃ والسلام بھی کبھی کسی وقت باعث و موجب نورانیت و الہام و کشف وغیرہ علامات رضائی و خوشنودی رب غیور ہو سکتے ہیں؟ ہرگز نہیں۔ ہرگز نہیں۔ مرزا قادیانی اس پر نظر ثانی و غور فرماویں۔

۲..... مرزا قادیانی کا ابھی تو اس بات پر زور تھا کہ تمام الہامی انوار و مکاشفات منامات و برکات وغیرہ امام الزمان کا انعکاس ہوتا ہے اور یہاں پہنچ کر حافظہ نباشد والی مثل کے موافق ان ظلمانی متمدنوں کو ”ویقتلون النبیین بغیر حق“ (نبیوں کو ناحق قتل کرتے ہیں) کے مصداق یہودیوں کو جو امام الزمان سے بہت دور تر پیدا ہوئے تھے ان کو صاحب الہامات و مکاشفات نورانیت اور اچھے اچھے حالات والے بیان کیا ہے۔ اب فرمادیں کہ یہ کس کا انعکاس تھا؟



۳..... مسیح علیہ السلام کی انکار عداوت دشمنی و مخالفت میں تو ان بدقسمتوں پر یہ انعامات خداوندی ہوئی۔ اگر مرزا قادیانی کی طرح وہ سیدنا مسیح علیہ السلام کے خیر خواہ و ثنا خوان ہوتے تو نہ معلوم کہ پھر وہ کن انعامات کے مستحق ہوتے۔ سبحان اللہ! مرزا قادیانی کے حقائق و معارف جن پر آپ اور آپ کے مریدین دلدادہ ہیں۔ ذرا انصاف سے ان پر توجہ و غور فرمائیں۔

فصل نمبر: ۱۸..... ”مگر جب کہ وہ نبی موعود اس پر خدا کا سلام ظاہر ہو گیا۔ تب خود بینی و تعصب نے اکثر راہبوں کو ہلاک کر دیا اور ان کے دل سیہ ہو گئے۔ مگر بعض سعادت مند مسلمان ہو گئے اور ان کا اسلام اچھا ہوا۔ پس یہ ڈرنے کا مقام ہے۔ خدا تعالیٰ کسی مؤمن کی بلعم کی طرح بد عاقبت نہ کرے۔ الہی تو اس امت کو فتنوں سے بچا اور یہودیوں کی نظیریں ان سے دور رکھے۔ آمین ثم آمین!“ (ضرورۃ الامام ص ۶، خزائن ج ۱۳ ص ۶۷۶)

جواب..... واقعی خود بینی اور تعصب یعنی ”انسا خیر منہ“ و بھوماد دیگرے نیست کہنا عام مخلوق الہی اور امت خیر البریہ ﷺ کو بنظر توہین و تحقیر دیکھنا اپنی فضیلت و بزرگی ہر پہلو سے ثابت و قائم کرنے کی تدابیر میں مصروف رہنا بے ضرورت منصوبہ جات ناجائز و حیلہ والہ کر کے اپنے اقوال کی تصدیق کرنا یا فتویٰ حاصل کرنے اور قرآن مجید و احادیث شریفہ کی عبارت کے معنی و تفسیر میں ”یحرفون الکلم عن مواضعہ“ (بدل ڈالتے ہیں کلموں کو اپنی جگہوں سے) کے مصداقوں کی طرح اپنی طرف سے اپنے مفید مطلب کی زیادتی کرتی و غیرہ یہ سب بے شک ایسے امراض ہیں جن سے انسان سیہ دل ہو کر ہلاک اور آخر بصورت منیب و تائب نہ ہونے کے خود بد عاقبت ہو جاتا ہے۔ حافظ حقیقی و مالک تحقیقی اپنے فضل و کرم سے اس امت کو اپنے حفظ و آمان میں رکھے اور ہم عاجز بندوں کو بموجب مقولہ ۔

ہر کسے ناصح برائے دیگران  
ناصر خود کم بود اندر جہاں

ہمارے اپنے عیوب اور اغلاط و زلات پر بصیرت و اطلاع بخش کر ان سے تائب ہونے و پرہیز کی توفیق بخشی۔

یا غیاث المستغیثین اهدنا  
لا افتخار بالعلوم والغنا  
لا تزع قلبا ہدیت بالکرم  
واصرف السوء الذی خط القلم

(اے فریاد طلب کرنے والوں کے فریادرس ہم کو ہدایت کر علوم اور غنا سے کوئی فخر نہیں ان دلوں کو جو کہ تیری بخشش سے ہدایت یاب ہوئے ہیں۔ کج نہ کر اور اس برائے کو جو کہ قلم کے لکھی ہے مخوف ما)

.....۲ مرزا قادیانی فرماتے ہیں: ”جب کہ وہ نبی موعود اس پر خدا کا اسلام ظاہر ہو گیا۔ تب خود بینی اور تعصب نے اکثر راہبوں کو ہلاک کر دیا اور ان کے دل سیاہ ہو گئے۔“ لیکن اللہ پاک قرآن مجید میں فرماتا ہے: ”لتجدن اشد الناس عداوة للذين امنوا اليهود والذين اشركوا ولتجدن اقربهم مودة للذين امنوا الذين قالوا انا نصرى ذلك بان منهم قسيسين ورهبانا وانهم لا يستكبرون واذا سمعوا ما انزل الى الرسول ترى اعينهم تفيض من الدمع مما عرفوا من الحق يقولون ربنا امننا فاكتبنا مع الشاهدين وما لنا لا نؤمن بالله وما جاءنا من الحق ونطمع ان يدخلنا ربنا مع القوم الصالحين فاثابهم الله بما قالوا جنبت تجرى من تحتها الانهر خالدین فیہا وذلك جزاء المحسنين“ (مومنوں کے ساتھ دشمنی کرنے میں سب لوگوں سے زیادہ یہود اور مشرکوں کو تو پاوے گا اور مومنوں کے ساتھ دوستی میں زیادہ قریب ان لوگوں کو پاوے گا جنہوں نے کہا ہم نصاریٰ ہیں۔ یہ اس لئے کہ ان میں علماء اور رهبان گوشہ نشین ہیں اور وہ تکبر نہیں کرتے اور جب وہ چیز جو رسول کی طرف اتاری گئی ہے سنتے ہیں تو ان کی آنکھوں کو دیکھتا ہے کہ حق کے پہچاننے سے آنسو بہاتے ہیں۔ کہتے ہیں اے ہمارے رب ہم ایمان لائے ہیں۔ پس ہم کو شہادت دینے والوں کے ساتھ لکھ اور ہم اللہ اور اس کے ساتھ جو ہمارے پاس آیا ہے کیونکر ایمان لاویں۔ حالانکہ ہم طمع کرتے ہیں کہ اللہ ہم کو قوم صالح میں داخل کرے۔ پس اللہ تعالیٰ نے ان کو اس کہنے کے عوض بہشت بدلہ دیا۔ جس کے نیچے نہریں جاری ہیں۔ اس میں ہمیشہ رہیں گے اور یہ بدلہ ہے نیکو کاروں کا) مدعا یہ کہ مرزا قادیانی راہبوں کو خود بین متعصب سیاہ دل بناتے ہیں اور اللہ پاک ان کو بہت قریب از روئے و محبت مومنین سے قسيسين ورهبان غیر متکبر حق منکر و پہچان کرنے والے ایمان کا اقرار کرنے والے قول صالحین میں داخل ہونے کی آرزو کرنے والے اور پھر ان کو ثواب جنت جزاء احسنین دینا فرماتا ہے۔ دیکھئے کس قدر فرق پڑ گیا۔ یعنی اللہ تعالیٰ تو نصاریٰ کی جس مذہب پر ہماری موجودہ گورنمنٹ ہے۔ قرآن مجید میں اس قدر تعریف فرماوے اور مرزا قادیانی ان کو سرکش منکر مغضوب علیہ یہود سے نسبت دین جو مسلمانوں کے سخت دشمن ہیں۔ جیسے قرآنی الفاظ ”لتجدن اشد الناس عداوة للذين امنوا اليهود“ میں صریح ارشاد ہے۔

۳..... اسلام میں تو جو آئے گا ضرور سعادت سے حصہ لے گا۔ لیکن اسلام کے معنی کیا کرتے ہیں۔ گردن نہادن، فرمانبردار ہونا احکام کو قبول کرنا اور مرزا قادیانی نے بھی گواہی اور طرح سے حقائق معارف سے رنگین کر کے معنی کئے ہیں۔ لیکن مقصود و مطلب میں کچھ ایسا فرق نہیں۔ لیکن مشکل تو یہ امر ہے کہ جس شخص کو دوسرے تمام مخلوق کو اپنا فرمانبردار بنانا اور سب کی گردنیں اپنے حکم کے آگے جھکوانا اور سب کے نفس کا معہ لوازم مالک بننا منظور اور مدنظر ہو وہ اپنی گردن کیونکر جھکائے گا اور اسلام کو گوزبان سے اچھا کہے۔ اس کی فرمانبرداری کیونکر قبول کرے گا اور یہ ہی سخت ڈرنے کا اور خوف کا مقام ہے اور اسی واسطے اخیر پر عاجز مرزا قادیانی کی دعا پر بھی آمین ثم آمین کہتا ہے۔

۴..... مرزا قادیانی نے اول تو فرمایا کہ الہامی انوار و برکات مکاشفات منامات وغیرہ امام الزمان کے انوار کا انعقاد ہوتا ہے۔ پھر اس قول کی پرواہ نہ کر کے ان ظلمانی متمرد سرکش و نافرمان مخالف و مقابل انبیاء یہود کو جو زمانہ امام الزمان سے بہت دور تر پیدا ہوئے تھے ان کو صاحب الہام مکاشفات و نورانیت بنایا۔ اب یہاں آن کر پھر اس کے برعکس تحریر کر دیا کہ سید الاولین والاخرین ﷺ برحق امام الزمان کے بابرکت و نورانی عہد کے وقت راہب ہلاک اور سیاہ دل ہو گئے۔ گویا کہ حضرت مسیح علیہ السلام کے بعد زمانہ فترتہ میں تو الہامات، مکاشفات و نورانیت بہت رہے اور جب آفتاب صداقت و نورانیت طلوع ہوا تو الہامات بند ہو کر وہ ملہمین مردود و مغضوب علیہم ہو گئے۔ سبحان اللہ! مرزا قادیانی کسی جگہ قرار و استقامت تو فرماویں۔ ہر بات پر حاشیہ نشینان واہ واہ کرنے والے موجود ہیں۔ لہذا مرزا قادیانی کو ان اختلافات انقلابات کی پراہ نہیں ہے اور روحانیت کے مذاق کی کمی کے سبب ان پر نظر پڑتی۔

۵..... دیکھئے خلاف منشاء کلام رب عزیز قرآن مجید و شریعت اسلامی اپنی طرف سے منگھڑت قاعدہ تراشنے میں بموجب حکم والہام عاجز ”ولو کان من عند غیر اللہ لوجدوا فیہ اختلافاً کثیراً“ (اور اگر یہ غیر اللہ کی طرف سے ہوتا تو اس میں اختلاف بہت پاتے) کے انسان کہاں کا کہاں نکریں مارتا پھرتا اور کیسی حیرانی و اختلافات میں سرگشتہ و سرگردان ہوتا ہے۔ مرزا قادیانی و مریدین اس پر بہت توجہ و غور فرماویں۔

فصل نمبر: ۱۹..... ”اب ایک ضروری سوال یہ ہے کہ امام الزمان کس کو کہتے ہیں اور اس کی علامات کیا ہیں اور اس کو دوسرے ملہمین اور خواب بینوں اور اہل کشف پر ترجیح کیا ہے؟ اس سوال کا جواب یہ ہے کہ امام الزمان اس شخص کا نام ہے کہ جس شخص کی روحانی تربیت کا خدا تعالیٰ متولی ہو کر اس کی فطرت میں ایک ایسی امامت کی روشنی رکھ دیتا ہے کہ وہ سارے جہان کے معقولیوں اور

فلسفیوں سے ہر ایک رنگ میں مباحثہ کر کے ان کو مغلوب کر لیتا ہے۔ وہ ہر ایک قسم کی دقیق در دقیق اعتراضات کا خدا سے قوت پا کر ایسی عمدگی سے جواب دیتا ہے کہ آخر ماننا پڑتا ہے کہ اس کی فطرت دنیا کی اصلاح کا پورا سامان لے کر اس مسافر خانہ میں آئی ہے۔ اس لئے اس کو کسی دشمن کے سامنے شرمندہ ہونا نہیں پڑتا۔“ (ضرورۃ الامام ص ۶، خزائن ج ۱۳ ص ۷۷)

جواب..... اگرچہ اس سوال کا مختصر اور مرزا قادیانی کے پسند خاطر تو اسی قدر جواب تھا جو انہوں نے (ص ۲۴، خزائن ج ۱۳ ص ۴۹۵) میں بقلم جلی تحریر فرمایا ہے کہ: ”امام الزمان میں ہوں۔“ لیکن مرزا قادیانی نے اسی پر بس نہیں فرمائی اور انصاف یہ ہے کہ حالات ہی ایسے ہیں جن سے مرزا قادیانی معذور ہیں۔ یعنی حاشیہ نشینان فدائیان ہی ایسے مل گئے ہیں کہ یا تو ”ماہذہ السماثل التی انتم لها عاکفون“ (کیا ہیں یہ مور تیں کہ تم واسطے ان کے اعتکاف کرنے والے ہو) کی طرح سرنگوں و یا تاثیر ادویات مقویات و معونات و اشغال اطعمہ و اشربہ گونا گوں کی طاقت سے داؤ دینے اور لوٹ پوٹ ہو کر ”اہا کیا عرفان اور معرفت کے سمندر پلٹ دیئے۔“ کہنے کو حاضر و موجود ہیں۔ جس کا نمونہ کسی اہل اللہ و ربانی کی مجلس میں نہ دیکھا نہ سنا۔

۲..... اور اس پر مرزا قادیانی کو فرصت کثیر عمر بھر کی عادت تحریر طبیعت میں بحث مباحثہ کا مذاق خود بدولت سخن آرای کے مشتاق مضامین کی آمد قلم ہاتھ میں غرض سب سامان موجود۔ پس جو پسند خاطر ہوا بلا تامل تحریر فرمادیا۔ کون مانع و مزاحم ہو سکتا ہے اور انہی اسباب کی وجہ سے مرزا قادیانی نے علامات امام الزمان و علامات الہام میں بہت کچھ خامہ فرسائی فرمائی ہے۔ مناسب تو یہ تھا کہ ”ما یلفظ من قول الا لدیہ رقیب عتید“ (نہیں بولتا کوئی بات مگر اس کے پاس ہے نگہبان تیار) کے ارشاد کو ایسے اہم و ضروری امور میں مد نظر رکھتے یا تخصیص بدعوے سپہ سالاری افواج محمدیہ ﷺ۔

۳..... کیونکہ یہ اسلامی (محمدی) فوج کچھ بے آئینی و بے قانونی و خود سر ہرگز نہیں۔ عام ہو یا خاص سپاہی ہو یا افسر سپہ سالار، رعیت ہو خواہ حاکم خود مختار، آقا ہو یا غلام۔ غرض ہر ایک کے لئے اس کے ہر ایک امر دینی و دنیوی معاد و معاش کے واسطے ایسا کامل و غیر مبدل پاک قانون موجود ہے جس ضوابط و قوانین شارع علیہ السلام کے وقت سے مقرر و منضبط ہو چکے ہیں اور چونکہ وہ دستور العمل قوانین الہی ربانی ہیں۔ لہذا تغیر و تبدل نسخ و ترمیم کو ان میں دخل و گنجائش نہیں اور تیرہ سو برس سے زیادہ کا تجربہ اس پر شاہد ہے کہ اس عالی شان بابرکت محکم قانون کی پیروی و پابندی مٹھر حسنت کونین اور اس سے انحراف و روگردانی منجھ سببات دارین یعنی خسر الدنیا والاخرۃ ہے۔ لہذا

لازم تھا کہ جو کچھ ہدایت و بہتری اسلام و اسلامیان کے نام سے خواہ اوصاف امام خواہ شرائط الہام کچھ ہی ہوتا اگر تحریر فرماتے تو ان کو سندا مرفوعاً انہیں ضوابط و قوانین کی قید و حوالہ سے تحریر فرماتے۔ کیونکہ یہاں مطلق العنان نہیں چل سکتی اور ہر ایک متنفس مطیعان و متبعان آنحضرت ﷺ سے مجاز ہے اور حق رکھتا ہے کہ بہ حکم ”فان تنازعتم فی شئ فردوہ الی اللہ والرسول“ (پس اگر تم کسی شے میں تنازع کرو تو اس کو اللہ اور اس کے رسول کی طرف پھیرو) کے طالب دلیل و سند اس قانون الہی کا ہو۔

۴..... پس اگر یہ اوصاف امام و شرائط الہام وغیرہ اس پاک قانون میں درج ہیں اور اس ہادی و افسر سراپا صدق و اعتبار و سپہ سالار فوج عزیز الغفار ﷺ سے مروی و منقول ہیں تو کسی کا کیا مقدور کہ امانا و صدقاً نہ کہے اور سر تسلیم خم نہ کرے۔ ورنہ یہ سب بے سند و بے دلیل خانہ ساز، منگھڑت خود تراشیدہ باتیں مردود و مطرود ہیں اور ہرگز اس آئینی فوج کے لائق التفات نہیں۔ کیونکہ بحکم خداوندی جل جلالہ ”الیوم اکملت لکم دینکم و اتممت علیکم نعمتی و رضیت لکم الاسلام دیناً“ (آج کے دن میں نے تمہارا دین کامل کر دیا اور تم پر اپنی نعمت پوری کر دی اور اسلام تمہارے لئے دین پسند کیا) کے دین اسلام اپنے سب اصولوں و فروعات میں کامل و پورا ہو چکا ہے۔ کون سی صداقت و کون سا امر دینی و دنیوی ہے جو اس پاک و کامل اسلامی قانون میں درج نہیں۔ شقی ازلی و بد بخت لم یزلی ہے۔ وہ شخص جو اس کو کامل و اکمل نہ مانے یا اپنی خود ساختہ تشریحات و دلائل کا اس کو محتاج جانے اعادنا اللہ منہا۔

۵..... مرزا قادیانی نے علامات امام الزمان میں فرمایا ہے کہ اس کی روحانی تربیت کا خدا تعالیٰ متولی ہو کر اس کی فطرت میں امامت کی روشنی رکھ دیتا ہے۔ بجواب اڈل بھی عرض ہو چکا ہے کہ امر ہدایت سہل و آسان و سرلیج الفہم ہونا ضروری ہے تاکہ عام و خاص اس کو سمجھ کر فائدہ اٹھا سکیں۔ لیکن مرزا قادیانی کی طبیعت عادت مستمرہ کے باعث دقائق کو نہیں چھوڑ سکتی۔ گو وہ عام بیچاروں کے واسطے چیستان ہو جاویں۔ سو اب سوال یہ ہے کہ دوسرے بندگان کی تربیت کا کون متولی ہوتا ہے۔ کیا سوائے رب العالمین، خالق و مالک کے کوئی اور ہے جو کسی کی ربوبیت کرے اور تربیت کا متولی ہو؟ جواب یہی ہوگا کہ نہیں تو پھر فرماویں کہ اس میں امام الزمان کی کیا خصوصیت ہوئی؟

۶..... اور اگر مرزا قادیانی کی مراد و اشارہ اس تربیت کی طرف ہے جس کا ذکر جناب پیرسید عبدالقادر جیلانی رحمۃ اللہ علیہ نے اپنی فتوح الغیب کے ص ۲۳۲ میں فرمایا ہے جو اکثر مرزا قادیانی کے

مطالعہ میں ہوتی تھی تو ان کی دوسری عبارت کی طرف بھی نظر فرمائی جائے۔

جناب پیر صاحب رحمۃ اللہ علیہ فرماتے ہیں کہ سالک کی چوتھی حالت میں وہ ایسا ہوتا ہے۔  
 ”فہو العبد الذی کفت یدہ من جلب مصالحہ و منافعہ و عن رد مضارہ و مفسادہ  
 كالطفل الرضيع مع الطرۃ و المیت الغسیل مع الغاسل فیتولی بد القدر تربتہ من  
 غیر ان یکون لہ اختیار و تدبیر فان عن جمیع ذلک لاحالو لا مقام ولا ارادة بل  
 اقیام مع القدر نارہ بیسطہ و اخری یقبضہ و تارۃ یغنی و تارۃ یفقر ولا بختار ولا  
 یتمنی زوال ذلک و تغیرہ بل الرضی الدائم و الموافقة الا بدیۃ فہو اخر ما ینتہی  
 الیہ احوال الاولیاء و الابدالہ انتہی“ (پس وہ ایسا بندہ ہے کہ اپنی بہتری اور نفع کی چیزوں  
 کے لینے اور ضرر دینے والی اور فساد ڈالنے والے چیزوں کے روکنے سے اس کے ہاتھ بند ہوتے  
 ہیں۔ جیسا کہ لڑکا شیر خوار گود دایہ کے ہاتھ یا میت غسل والی نہلانے والے کے ہاتھ ہوتی ہے۔  
 پس تقدیر کا ہاتھ اس کی تربیت کا متولی ہو جاتا ہے۔ سو اس کے کہ اس میں اس کا کچھ اختیار اور  
 تدبیر ہو فانی ہوتا ہے۔ ان تمام سے نہ حال ہوتا ہے اور نہ مقام نہ ارادہ بلکہ اس کا قیام تقدیر کے  
 ساتھ ہوتا ہے جو کبھی اس کو کھولتی ہے اور کبھی اس کو بند کرتی ہے۔ کبھی اس کو غمی کرتی ہے اور کبھی محتاج  
 کرتی ہے اور وہ اس کے زوال اور تغیر کو پسند اور خواہش نہیں کرتا بلکہ ہمیشہ کی رضا اور ابدی موافقت  
 کو چاہتا ہے اور یا خیر درجہ ہے۔ جس کی طرف اولیاء اور ابدال کے احوال کا انتہی ہے)

..... اب مرزا قادیانی حالات خود بدولت تدابیر حصول فتویٰ امرتسر انصرام مقدمہ  
 گورداسپور تحاریر و خطوط خود لکھ کر مخالفوں کو دوسروں کے نام سے بھجوانے جیسا کہ خود عاجز و رفیق  
 سے بھی کئی مرتبہ کہا کہ ہم مسودہ لکھ دیتے ہیں۔ تم اپنے نام سے مولوی محمد حسین کو بھیج دینا مطبع  
 خاص اپنا اور کلیتاً اپنے کام کے واسطے لیکن دکھلانے کو نام حکیم فضل دین صاحب کا دینی عزت کا  
 خطاب حاصل کرنے کے لئے جو برسوں سے سعی و کوشش کر رہے ہیں اور تدابیر جلسہ جوہلی جلسہ  
 طاعون کر کے تحریریں بھیج رہے ہیں۔ کبھی تبلیغ، تحفہ قیصریہ، کشف الغطاء، نالہ درد، خلاصۃ البلاغ،  
 راز حقیقت، ستارہ قیصریہ انگریزی ترجمہ کرا کر قیمتی جلدیں بند ہوا کروا لیت روانہ فرما رہے ہیں  
 اور ان کے شکریہ کی امید پر الہامات ”قیصر ہند کی طرف سے شکریہ“ ایک عزت کا خطاب ”لک  
 خطاب العزت“ ایک بڑا نشان اس کے ساتھ ہوگا۔ وغیرہ۔ مشہر فرما رہے ہیں اور چونکہ یہ سب  
 کاروائی مرزا قادیانی بہت احتیاط سے کرتے ہیں اور عام لوگوں کو اس کی خبر نہیں۔ لہذا خود  
 بدولت تجاہل عارفانہ کر کے اشتهار ۲۲/ اکتوبر ۱۸۹۹ء و اخبار الحکم مورخہ ۳۱/ اکتوبر ۱۸۹۹ء میں

فرماتے ہیں کہ: ”ایک اور دوسرا الہام تشابہات میں سے ہے جو ۲۴ اکتوبر ۱۸۹۹ء کو مجھے ہوا۔ وہ یہ ہے کہ ”قیصر ہند کی طرف سے شکریہ“ اب یہ ایسا لفظ ہے کہ حیرت میں ڈالتا ہے۔ کیونکہ میں ایک گوشہ نشین آدمی ہوں اور ہر ایک قابل پسند خدمت سے عاری اور قبل از موت اپنے تئیں مردہ سمجھتا ہوں۔ میرا شکریہ کیسا۔ سو ایسے الہامات تشابہات میں سے ہوتے ہیں جب تک خود خدا ان کی حقیقت ظاہر نہ کرے۔“

۸..... بظاہر یہ سب کچھ اس واسطے اور اس خیال پر معلوم ہوتا ہے کہ ہم (مرزا قادیانی) جو برسوں سے اپنے والد اور بھائی کی خدمت بھر سانی پچاس سواران باایام ندر جتلا رہے ہیں اور اپنی انیس برس کی خدمات پیش کر کے احسان جتلا رہے ہیں جن کی معمولی شکریہ کے الفاظ میں رسید آنے کی امید و کچھ خیر ہے۔ سو جس وقت وہ آ گیا تو لوگ جو اس ہماری محنت و مشقت و سعی کے واقف نہیں ہیں۔ ان پر ہمارے الہامات کا صدق ثابت ہو جاوے گا اور وہ ہم کو مان جائیں گے۔ لیکن صدق اور راستی تو اس میں تھی کہ یہی امر ظاہر کھلے کھلے صاف بیان کیا جاتا کہ ہم محنت و سعی کر رہے ہیں اور ہم کو شکریہ اور خطاب کی امید ہے۔ اگرچہ اس پر یہ اعتراض تو پھر بھی قائم رہتا کہ ابتداء اسلام سے کوئی امام مجدد مہدی نائب رسول اللہ ﷺ ایسا بھی ہوا ہے جس کی یہ کارروائی ہو اور دنیوی چند روزہ خطابوں اور عزتوں کے واسطے اس نے ایسی مشقت و جان کا ہی کی ہو۔ وغیرہ!

۹..... اب ان سب کو حالات مذکورہ بالا جناب پیر جلی سے مقابلہ فرمائیں۔ اگر وہ حالات خود بدولت ایسے ہی ثابت ہوں یعنی وہ بندہ ایسا ہو جاتا ہے جیسا طفل شیر خوار گودداریہ میں یا میت غاسل کے ہاتھ میں نہ اس کا کچھ اختیار و تدبیر ہوتی ہے۔ بلکہ ان سب سے فانی نہ اس کا کچھ حال نہ مقام نہ ارادہ بلکہ شا کر بتقدیر جو کبھی اس کو بوسط و کبھی قبض کرتی کبھی غنی کبھی فقیر کرتی ہے اور وہ کچھ اختیار نہیں کرتا اور نہ آرزوئے زوال و تغیر حالت کی کرتا ہے۔ بلکہ ہمیشہ راضی و موافق اپنے مولیٰ کی تقدیر کے رہتا ہے اور یہ اخیر درجہ احوال اولیاء و ابدال کا ہے۔ انتہی!

اور چونکہ مرزا قادیانی کا دعویٰ تو اس سے بھی کہیں بڑھ کر ہے۔ اس لئے مرزا قادیانی کے حالات تو اور بھی زیادہ ارفع و اولیٰ ہونے چاہئیں۔ پس اگر یہ ثابت ہو جاوے تو بے شک ۱۔ اس امر کی تردید میں (کلمہ فضل رحمانی ص ۲۵) میں بحوالہ تحفہ مرزا سیّد درج ہے کہ مرزا غلام مرتضیٰ نے بعد سکھان تلاش معاش میں کوئی دوسرا روزگار نہ ملنے پر جمعدار محمد بخش کے زنی دھرم کوئی کے فرزند ان کی تعلیم پر بمشاہرہ پانچ روپیہ و نان نفقہ کے چند مدت گذاری۔ بعد سرکار انگریزی ڈپٹی گوپال سہا نے ملکیت اراضی قاضیان مغل ان کے نام کر دی۔ پایام ندر اپنے پاس سے ایک سوار بھی نوکر رکھ کر مدد سرکار میں نہیں دیا اور اس وقت ان کے پاس فقط ایک گھوڑی چھوٹی سی سرخی اپنے زیر سواری تھی۔

مرزا قادیانی اس تربیت کا ذکر کریں۔ ورنہ بغیر حالت کے خالی نام و قال سے کیا فائدہ اور نیز جناب پیر صاحب رحمۃ اللہ علیہ کے ان اقوال کی طرف بھی توجہ فرمائیں۔ ”کیف یحرق لک العوائد وانت ما خرقت من نفسک العوائد وطالب الحظ لیس بصادق فی محبتہ ولایتہ فمن اختار مع اللہ غیرہ فهو کذاب“ (کس طرح علیحدہ ہوں تجھ سے روکا نہیں در آنحالیکہ تو نہیں دور کرتا اپنے نفس سے رکاوٹوں کو خط کا طالب محبت الہی اور اپنی ولایت میں سچا نہیں اور جو شخص اللہ کے سوا اس کے غیر کو اختیار کرے وہ بڑا جھوٹا ہے)

۱۰..... فطرت میں امامت کی روشنی رکھنا۔ سوا اس کو وہی جانے و قبول کرے جو اندرونی روشنی و شمع کو دیکھے یا معلوم کر سکے۔ ہاں! صوفیا و فقرا جن میں اس حس و بصیرت و کشف وغیرہ کا چرچا و دعویٰ ہے وہ تو قریباً کل کے کل مرزا قادیانی کے حالات ادعائیہ سے سخت متنفر و منکر ہیں اور ثقہ و معتمد فقراء اہل کشف جن کے کشف کا بارہا تجربہ ہو چکا ہے وہ تو یہی کہتے ہیں کہ مرزا قادیانی کی یہاں کچھ بھی روشنی و نورانیت نہیں خالی۔ بانگ دہل و دعویٰ ہے اور یہی سبب ہے کہ ایسے اہل باطن و کشف میں سے آج تک کوئی بھی مرزا قادیانی سے مانوس و متفق نہیں ہوا اور ایسا ہی ملہمین کا حال ہے۔

۱۱..... دوسرے اکثر ناخواندہ کم علم اور فقراء اہل اللہ کے حالات سے ناواقف عام وغیرہ کے قبول و رجوع کا کچھ اعتبار اعتماد نہیں۔ کیونکہ وہ تو ہر ایک نئی چیز کے پیچھے ہو لیتے ہیں۔ دیکھئے۔ چیت رام کی جماعت جو صلیبی شکل لائٹی پر قرآن مجید لٹکائے داڑھی مونچھ صفا مانگتے پھرتے ہیں اور اسی طرح کھیڑا والوں کا مجمع جو مالیر کوٹلہ وغیرہ کے گرد و نواح میں اکثر خا کروں کا ہے اور مرزا قادیانی کو بابا مرزا کہہ کر ادب کرتے ہیں۔ ایسا ہی دوسری نکالیف شرعیہ سے بھاگنے والوں چار آبرو کی صفائی و دیگر فسق و فجور و محرمات شرعیہ میں منہمک رہنے والوں کا حال ہے اور ایسا ہی بعض کچھ پڑھے لکھے ذائقہ و لذت اسلامی سے ناواقف عجز و انکسار و عبودیت پر باعث نیچریت و فلسفہ مضحکہ اڑانے والے صرف زبانی خشک و خالی تقریروں کے دلدادہ جو ذرا سی زبانی تعریف قرآن مجید و اسلام کو سن کر بمقابلہ اپنے معلومات و بے مذاقی کے غنیمت جاننے والے ہیں۔ وہ بیچارے بھی ناواقفوں ہی میں داخل ہیں۔ پس ایسوں کا دیکھا دیکھی مان لینے اور اعتقاد کر لینے اور ہاں میں ہاں ملانے کا کیا اعتبار اور کیا وقعت ہو سکتی ہے۔

۱۲..... وہ سارے جہان کے معقولیت و فلسفیوں سے ہر ایک رنگ میں مباحثہ کر کے ان کو مغلوب کر لیتا ہے جو اب مباحثہ تو بہت ہیں اور ہر ایک مباحثہ کر سکتا ہے۔ ہاں! خصم کو مغلوب کر



کے منوالینا کچھ کام ہے۔ لیکن جو کچھ مرزا قادیانی کے مباحثات کا اب تک نتیجہ ہوا وہ بظاہر تو یہی ہے کہ مخالفین اسلام تو اول بھی مخالف ہی تھے۔ لیکن مرزا قادیانی نے نمک مرچ لگا کر ان کی اور ان کے معبودوں کی خبر لینے سے ان کو اسلام و ہادی اسلام کے مقابلہ میں سب و شتم کرنے، سخت و سست کہنے و لکھنے کا حوصلہ بڑھا دیا و موقع و یا متبعان و معتقدان اسلام میں سے جن کے ساتھ مرزا قادیانی کا باوجود طرح دینے و ٹالنے کے مباحثہ ہوا ان کا حال بھی ظاہر ہے۔ ان کا مغلوب ہونا تو کہاں انہوں نے جو کتب و غیرہ مرزا قادیانی کے مخالف لکھی ہیں ان کا مرزا قادیانی کبھی جواب نہیں دیتے اور کئی مولوی صاحبان مثل مولوی عبدالحق و مولوی عبدالمجید دہلوی وغیرہ ایسے ہیں جن کے اصرار و پابندی ہونے پر بھی مرزا قادیانی نے ان سے گفتگو کرنی منظور نہیں کی۔ ہاں! سارے جہاں کے معقولیوں و فلسفیوں میں سے ایک مولوی حکیم نور الدین تو بے شک مرزا قادیانی کے مغلوب یا ہم مذاقی کی وجہ سے مسخر ہوئے ہیں۔ سو عاجز دعا کرتا ہے کہ اللہ پاک ان کا ہادی ہو کر ان کی دستگیری فرماوے۔ آمین!

۱۳..... دقیق در دقیق اعتراضات کا خدا تعالیٰ سے قوت پا کر عہدگی سے جواب دیتا ہے۔ جو اب ہر ایک انسان چرند و پرند بلکہ ذرہ ذرہ اسی مبداء فیوض و واہب العطیات سے قوت پاتا ہے۔ اس میں بھی امام الزمان کی کچھ خصوصیت نہیں اور مرزا قادیانی کے عہدگی سے جواب دینے کا بظاہر تو یہی ثمرہ ہوا ہے کہ بعد مباحثہ امرتسر مرزا قادیانی کے مرتدین میں سے دو کس کی تو خبر ہے کہ مرتد ہو کر دوسری طرف جا ملے۔ ”انا لله وانا الیہ راجعون“ (بے شک ہم اللہ کے ہیں اور اس کی طرف رجوع کرنے والے ہیں)

۱۴..... اس کی فطرت دنیا کی اصلاح کا پورا سامان لے کر اس مسافر خانہ میں آئی ہے۔ جواب یہ اصلاح کا سامان بھی ایسا عمدہ ہوا ہے کہ باستثناء مریدین مرزا قادیانی دوسرے جملہ مولویان و عالمان و فقراے سجادہ نشینان وغیرہ غرض قریباً کل اہل اسلام سے مشتامشتی جنگ و مخالفت ہے۔ جب اول سامان اصلاح میں یہ حالت ہے تو دیکھئے خود اصلاح کیا کرشمہ ظاہر کرتی ہے۔ ”اللہم انی اعوذ بک بوجہک الکریم وباسمک العظیم وبکلماتک النامۃ من شر ما انت اخذ بناصیتها انک انت الغفور الرحیم“ (اے اللہ تحقیق میں تیری بزرگ ذات اور نام عظیم اور کلمے تامہ کے ساتھ اس شے کے شر سے جس کی پیشانی کو تو پکڑنے والا ہے پناہ مانگتا ہوں۔ تحقیق تو بخشنے والا ہے مہربان) حافظ حقیق اپنی کل مخلوق خصوصاً امت محمد ﷺ کو ایسی اصلاح سے جو سرسبز و شاد و نفع بخش ہو مفوظ و مامون رکھے۔ آمین ثم آمین!

۱۵..... مسافر خانہ کے جواب میں عرض ہے کہ ہادی جن وانس رضی اللہ عنہما نے مسافر خانہ کیا بلکہ فرمایا: ”الدنيا سجن المؤمن وجنة الكافر • اذا رأيت الله عزوجل يعطي العبد من الدنيا على معاصيه ما يحب فانما هو استدراج ثم تلى رسول الله ﷺ فلما نسوا ما ذكروا به فتحننا عليهم ابواب كل شئ حتى اذا فرحوا بما اتوا اخذناهم بغتة فاذا هم مبلسون“ (دنیا مومن کے لئے قید خانہ ہیا اور کافر کے واسطے بہشت ہے۔ جب تو دیکھے کہ اللہ تعالیٰ آدمی کو باوجود اس کے نافرمانیوں کے دنیا میں سے وہ چیزیں جو کہ وہ پسند کرتا ہے دیتا ہے تو یہ اس کے لئے استدراج ہے۔ پھر رسول اللہ ﷺ نے یہ آیت پڑھی۔ پس جب وہ اس شے کو کہ اس کے ساتھ نصیحت کئے گئے تھے، بھول گئے تو ان پر وارد ہر شے کے کھول دیئے۔ یہاں تک کہ وہ اس شے سے کہ دیئے گئے خوش ہو گئے تو ہم نے ان کو ناگہان پکڑ لیا۔ پس اس وقت میں وہ ناامید ہو گئے) اس پر غور کریں: ”وعن انس انه مشى الى النبي ﷺ بخبز شعير واهالة سخنة ولقد رهن النبي ﷺ ذرعاله بالمدينة عند يهودى واخذ منه شعير الالهة ولقد سمعة يقول ما امسى عند ال محمد صاع برون ولا صاع حب وان عنده لتسمع نسوة (بخاری)“ (انس سے روایت ہے کہ وہ نبی ﷺ کی طرف تھے۔ جو کی روٹی اور باسی سالن یعنی شوربالے کر گیا اور اس وقت نبی ﷺ کی زرہ ایک یہودی کے پاس مدینہ میں گرتی اور آپ نے اس سے اپنے اہل کے لئے غلہ جو لیا تھا اور میں نے ان سے سنا کہ فرماتے کہ آل محمد ﷺ کے پاس نہ صاع گیبوں کی ہے اور نہ کسی اور دانہ کی اور اس وقت آپ کی نوپوئیں تھیں) ”وعن انس ان رسول الله ﷺ كان لا يدخر شيئا لغد“ (انس سے روایت ہے کہ رسول اللہ ﷺ کوئی شے روز افزا کے واسطے نہ رکھتے) ”عن سهل بن سعد رضي الله عنه قال ماراى رسول الله ﷺ النقى من حين انبعثه الله تعالى حتى قبضه الله تعالى“ (سهل بن سعد سے روایت ہے کہ نبی ﷺ کے مبعوث ہونے کے زمانہ سے لے کر اخیر وقت تک سیدہ نہیں دیکھا) ”عن عروة عن عائشة رضي الله عنها انها كانت تقول والله يابن اختى ان كنا ننظر الى الهلال ثم الهلال ثلاثة فمر شهرين وما اوقد فى ابيات رسول الله ﷺ نار قلت يا خالت فما كان يعيشكم قالت الاسود ان التمر والماء“ (عروہ سے روایت ہے وہ عائشہ رضي الله عنها سے روایت کرتے ہیں کہ وہ کہا کرتی تھیں۔ مجھے اللہ کی قسم ہے اے میری بہن کے فرند ہم ایک چاند پھر دوسرا چاند اسی طرح تین چاند دو مہینے میں دیکھتے اور رسول اللہ ﷺ کے گھروں میں آگ نہ جلتی۔ میں نے کہا اے میری خالہ کس چیز پر تمہاری گذران تھی۔ کہا اسودان یعنی کھجور

اور پانی پر) ”عن عائشة رضی اللہ عنہا قالت ما شبع ال محمد من خبز الشعیر یومین متابعین حتی قبض رسول اللہ ﷺ“ (عائشہ رضی اللہ عنہا سے روایت ہے کہ کہا کہ محمد ﷺ کی آل دودن پے در پے رسول اللہ ﷺ کی وفات تک جو کی روٹی سے سیر نہیں ہوئے) یہ تو کھانے کا حال تھا اور استراحت کے بارہ میں جب جسد مطہر و مبارک پر بوریا کے نقش دیکھ کر فرش بچھانے کی اجازت مانگی گئی تو فرمایا: ”وما لی والدنیا وما انا والدنیا الا کراکب استظل تحت شجرة ثم راح وترکھا عرض علی ربی لیجعل بطحاء مکة ذہبا فقلب لا یارب ولكن اشبع یوما واجوع یوما فاذا جمعت تضرعت الیک و ذکر تک و اذا شبعت حمدتک و شکر تک“ (مجھے دنیا سے کیا تعلق ہے۔ میں تو دنیا میں اس سوار کی طرح ہوں جو درخت سے سایہ پکڑتا ہے اور اس کو چھوڑ کر چلا جاتا ہے۔ میرے رب مجھ پر پیش کیا کہ مکہ کا بطحا (میدان) سونا کر دے۔ میں نے کہا مجھے اے رب یہ منظور نہیں۔ لیکن میں ایک دن سیر ہوں اور ایک دن بھوکا رہوں تو تیری طرف عاجزی کروں اور جب سیر ہوں تو تیرا حمد اور شکر کروں) غرضیکہ آنحضرت ﷺ نے باوجود موجودگی زبردست و عالی شان سلطنت کے جس طرح اس دارنا پائیدار میں گزران کی اور جو جائیداد دنیا میں چھوڑ گئے سب کو اظہر من الشمس ہے۔ ”عن ابی موسیٰ الاشعری رضی اللہ عنہ قال اخرجت لنا عائشة رضی اللہ عنہا کساء و ازارا قالت قبض رسول اللہ ﷺ فی ہذین“ (ابو موسیٰ اشعری رضی اللہ عنہ سے روایت ہے کہ حضرت عائشہ رضی اللہ عنہا نے ہم کو ایک چادر اور ایک تہہ بند نکال کر دکھلایا اور کہا کہ رسول اللہ ﷺ ان میں جان بحق ہوئے) ”عن عائشة رضی اللہ عنہا قالت توفی رسول اللہ ﷺ و درعه مرهونة عند یهودی فی ثلاثین صاعا من شعیر“ (حضرت عائشہ رضی اللہ عنہا نے کہا کہ بوقت رحلت رسول اللہ ﷺ کے ذرع ایک یہودی کے پاس بعض تیس صاع جو کے رہن تھی) یہ دین و دنیا کی سلطنت اور یہ گزران اور دنیا سے رخصت کے وقت یہ جائیداد، سبجان اللہ کوئی ایسی نظیر پیش کر سکتا ہے؟ ہرگز نہیں اور ایسا ہی حال صحابہ کرام رضی اللہ عنہم کا تھا۔ ”عن سعد بن ابی وقاص رضی اللہ عنہ قال انی لاول العرب رمی بسهم فی سبیل اللہ و لقد کنا نغز و امع رسول اللہ ﷺ مالنا طعام الا ورق الحبلہ و هذا السمر حتی ان کان احدنا لیضع کما یضع الشاة مالہ خلط“ (سعد بن ابی وقاص سے روایت ہے کہا کہ میں عرب سے پہلا شخص ہوں کہ جس نے اللہ کے راستہ میں تیر چلایا اور ہم رسول اللہ ﷺ کے ساتھ غزوہ میں جاتے تھے اور ہمارا طعام درختوں کے پتے اور کیکر ہوتا۔ یہاں تک کہ ہمارا ساتھی بکری کی طرح مینکین کرتا جو آدمی کے پاخانہ کی طرح ملا ہوا نہ ہوتا) ”و عن

ابن عمر رضی اللہ عنہما قال کنا جلوسا مع رسول اللہ صلی اللہ علیہ وسلم فقال رسول اللہ صلی اللہ علیہ وسلم من یعودہ (سعلین عیادۃ) منکم فقام وقمنا مع ونحن بضعة عشر وما علینا نعال ولا حفاف ولا قلانس ولا قمص نمشی فی تلک السباخ حتی جنناہ“ (اور ابن عمر رضی اللہ عنہما سے روایت ہے کہ ہم رسول اللہ صلی اللہ علیہ وسلم کے ساتھ بیٹھے ہوئے تھے۔ پس فرمایا تم میں سے کون اس یعنی سعد بن عبادہ کی عیادت کرنے جاتا ہے۔ پس آپ کھڑے ہوئے اور ہم بھی اس کے ساتھ کھڑے ہوئے اور ہم کچھ اور پروس آدمی تھے اور ہمارے پاؤں میں نہ پاپوش تھی اور نہ موزے اور نہ ٹوپیاں اور نہ کرتے ہم اس شور زمین میں چل کر آئے۔ یہاں تک کہ سعد بن عبادہ کے پاس داخل ہوئے آخر تک) وغیرہ۔ یہ عاشقان الہی کے حال ہیں۔ غرض دنیا کو مسافر خانہ کہنا تو انہیں کو زیبا تھا جو مسافر خانہ جان کر مسافروں والا گذارہ کرتے تھے۔ لیکن دوسرے اہل ودل۔

عاشق تصویر وہم خویشتن  
کے بود چون عاشقان ذوالمنن

کی مصداق کس منہ و زبان سے مسافر خانہ کہہ سکتے ہیں جو دن رات کیوڑہ، بید مشک، ہوائی پانی، برف، خس ٹٹی، مرغی، انڈا، مشک، پلاؤ، زردہ، پشمینہ قالین، لحاف وغیرہ میں منہمک مستغرق ہیں اور ہزار ہارو پیہ کی جائیدادوز یور رکھتے ہیں اور طول امل کا یہ حال ہے کہ تیس تیس برس کے واسطے رہن جائیداد کا معاہدہ ہوتا ہے۔

بہیں تفاوت راہ از کجاست تا کبجا

۱۶..... اس کو کسی دشمن کے سامنے شرمندہ ہونا نہیں پڑتا۔ جواب اس بارہ میں مرزا قادیانی کی الہامی پیش گوئیاں و میعاد مقررہ و تفہیم مشہورہ مندرجہ باب اول کی نسبت جو کچھ ظہور میں آیا وہی بہت ہے۔ زیادہ تشریح کی ضرورت نہیں۔ ہاں! ان واقعات پر مرزا قادیانی کا حوصلہ ہٹ و ایستادگی بے شک قابل داد ہیں۔

فصل نمبر: ۲۰..... ”وہ روحانی طور پر محمدی فوجوں کا سپہ سالار ہوتا ہے اور خدا تعالیٰ کا ارادہ ہوتا ہے کہ اس کے ہاتھ پر دین کی دوبارہ فتح کرے۔“ (ضرورۃ الامام ص ۶، خزائن ج ۱۳ ص ۷۷)

جواب..... سپہ سالاری کے فرائض منصبی بھی ایسی عمدگی سے ادا ہوئے ہیں کہ سوائے چند سپاہیان خانہ بدوشان حاضر باشان خدمت والا کی دوسری کل فوج ناراض متنفر بلکہ برسر مقابلہ حالانکہ اکثر ان میں ذاکرین دعا گو بے شربقول مرزا قادیانی و استخارہ کنان کہ اللہ عزوجل ان کو اس سپہ سالاری کی طرف اگر وہ واقعات منجانب اللہ ہی راغب و مائل کرے۔ لیکن تقدیر الہی و لیاقت و سلوک

مرزا قادیانی سے یوں فیوما مخالفت ہی بڑھتی جاتی ہے۔ بلکہ جو حسن ظن کے سبب متامل و متنفر تھے انکو بھی اصل حالات سے آگاہی و اطلاع بذریعہ مخالف الہامات کے شروع ہو گئی ہے۔

۲..... فوج کی ناراضگی کے کئی وجوہ ہوتے ہیں۔ مثلاً اول: یہ کہ افسر کو لیاقت و تجربہ کثیر التعداد فوج سنبھالنے کا نہ ہو۔ دوم: فوج کی طاقت و وسعت و فہم سے زیادہ کام و بوجھ اس پر ڈالا جاوے۔ سوم: اپنی تعظیم و تکریم ادب و قواعد میں اس پر تشدد و جبر و بدسلوکی کی جاوے۔ وغیرہ۔ اب مرزا قادیانی خود ہی فکر و غور فرمائیں کہ ان میں سے کون سا سبب وجہ ہے؟

۳..... مرزا قادیانی تو سپہ سالاری و افسری کے بہت عاشق و دلدادہ ہیں جو کوئی جناب حضور حضرت اقدس وغیرہ کہہ کر آپ سے کچھ عرض کرے اور اپنے آپ کو خادم غلام جا کر کہے اس پر آپ خوش، راضی اور مسرور الوقت ہوتے ہیں۔ لیکن براہ مہربانی ان احادیث شریف و احکام و فرمان ہادی علیہ صلوٰۃ الرحمن کو بھی جو افسری و امارت کے متعلق ہیں ملاحظہ فرمائیں۔ ”اللہم من ولی من امر امتی شیئا فشق علیہم فاشق علیہ ومن ولی من امر منی شیئا فرقی بہم فارفق بہ قال اتدرون من السابقون الی ظل اللہ عزوجل یوم القیامۃ قالوا اللہ ورسولہ اعلم قال الذین اذا اعطوا الحق قبلوہ و اذا سئلوہ بذلوہ و حکموا للناس کحکمہم لا نفسہم قال ما من رجل یلی امر عشرہ فما فوق ذلک الا اتی اللہ عزوجل مغلولا یوم القیامۃ یدہ الی عنقہ فکہ برہ او اوبقہ ثمہ اولہا ملامۃ و اوسطہا ندامۃ و اخرہا خزی یوم القیامۃ“ (اے اللہ جو شخص میری امت کے کسی امر پر والی ہو اور ان پر مشقت ڈالے تو تو بھی اس پر مشقت ڈال اور جو شخص میری امت کے کسی امر پر والی ہو اور ان کے ساتھ نرمی کرتے تو تو اس کے ساتھ نرمی کر۔ فرمایا کیا تم جانتے ہو کہ قیامت کے دن اللہ کے سایہ کی طرف کون سبقت پہنچانے والے ہیں۔ صحابہ نے کہا اللہ اور اس کا رسول بہت اچھا جانتا ہے۔ فرمایا وہ لوگ ہیں کہ تب حق دیئے جاویں تو قبول کریں اور جب جس سے سوال کئے جاویں تو خرچ کریں اور لوگوں پر اسی طرح کا حکم کریں۔ جس طرح اپنے نفسوں پر کرتے ہیں۔ فرمایا کوئی آدمی نہیں جو کہ دس یا دس سے زیادہ آدمیوں پر والی ہو۔ مگر قیامت کے روز اللہ کے پاس ہاتھ جکڑے ہوئے آوے گا اس کو اس کی نیکی چھڑا دے گی یا گناہ اس کو ہلاک کرے گا۔ اول اس کا ملامت ہے اور اوسط اس کا ندامت اور اخیر اس کا قیامت کے دن خواری ہے) ”وعن عمر بن الخطاب رضی اللہ عنہ قال قال رسول اللہ ﷺ ان افضل عباد اللہ عند اللہ منزلة یوم القیامۃ امام عادل رفیق وان شر الناس عند اللہ منزلة یوم القیامۃ“ (عمر بن

خطاب ﷺ سے روایت ہے کہ قیامت کے دن اللہ کے تمام بندوں سے اللہ کے نزدیک مرتبہ میں افضل امام عادل رفیق یعنی نرمی اور لطف کرنے والا ہے اور سب سے بڑا مرتبہ میں قیامت کے روز امام ظالم سختی کرنے والا ہے) امام جابر خرق موسیٰ و معاذ رضی اللہ عنہما کو یمن کی طرف روانہ فرمانے پر فرمایا: ”یسرا ولا تعسرا وبشرا ولا تنفرا وتطاوعا ولا تختلفا“ (فرمایا تم دونوں لوگوں کے ساتھ آسانی کرنا سختی و تنگی نہ کرنا اور بشارت دینا، بھگانا نہیں اور ایک دوسرے کی تابعداری کرنا اختلاف نہ کرنا) ”عن معاذ بن جبل ان رسول اللہ ﷺ لما بعثه الی الیمن قال کیف تقضی اذا عرض لک قضاء قال قضی بکتاب اللہ قال فان لم تجد فی کتاب اللہ قال فبسنة رسول اللہ ﷺ قال فان لم تجد فی سنة رسول اللہ قال اجتهد رائی ولا الو قال فضرب رسول اللہ ﷺ علی صدره وقال الحمد لله الذی وفق رسول رسول اللہ لما یرضی به رسول اللہ“ (معاذ بن جبل سے روایت ہے کہ نبی ﷺ نے جب اس کو یمن کی طرف بھیجا تو فرمایا کہ جب تیرے پاس فیصلہ آوے گا تو تو کس طرح فیصلہ کرے گا۔ معاذ نے کہا کہ اللہ کی کتاب سے فرمایا اگر تو اللہ کی کتاب میں نہ پاوے گا تو پھر کیا کرے گا۔ معاذ نے کہا کہ رسول اللہ ﷺ کی سنت سے فرمایا اگر اس میں بھی اللہ پاوے۔ معاذ نے کہا اپنے اجتہاد یعنی کوشش رائی سے اور قصور نہ کروں گا کہا پس رسول اللہ ﷺ نے اس کے واسطے حمد ہے جس نے رسول اللہ ﷺ کے رسول کو اس چیز کی توفیق دی جس کو اللہ کا رسول پسند کرتا ہے) ”وعن عمر بن الخطاب انه کان اذا بعث عماله شرط علیهم ان لا ترکبوا برزو و تاوولا تاکلوا نقیلا ولا تلبسوا رقیقا ولا تغلقوا ابوابکم دون حوائج الناس فان فعلتم شیئا من ذلک فقد حلت بکم العقوبة ثم یشیعهم“ (عمر بن خطاب رضی اللہ عنہ سے روایت ہے کہ تحقیق وہ جب اپنے عاملوں کو بھیجتے تو ان پر یہ شرطیں کرتے کہ ترکی گھوڑے پر سوار نہ ہوں اور سیدہ نہ کھاویں اور باریک کپڑا نہ پہنیں اور لوگوں کی حاجتوں کے لئے اپنے درواز بند نہ کرو۔ پس اگر تم اس میں سے کوئی شے کرو تو تمہیں ضرور سزا ملے گی یا تم پر عذاب اترے گا۔ پھر ان کو خود ساتھ جا کر رخصت کرتے) وغیرہ۔

۴..... یہ امام اور سپہ سالار کے فرائض منصبی ہیں۔ اب غور فرمادیں کہ جب کوئی شخص ان احکام کی بالکل مخالفت کر کے سپہ سالاری اور امامت بغیر اوصاف و اعمال کے زبانی قائم کرے تو اسلامی سپاہ اس افسری و سپہ سالاری کو کیونکر قبول کر سکتی ہے۔ آپ اسلامی عقائد و احکام کی پابندی شروع کریں۔ پھر دیکھیں کہ کیسی کامیابی ہوتی ہے۔ لیکن عملاً ہوزبانی جمع و خرچ سے کچھ حاصل نہیں

ہوسکتا اور دین کی دوبارہ فتح کرنے کی نسبت یہ عرض ہے کہ فتح کسی نتیجہ سے ظاہر تحقیق صحیح وثابت ہوتی ہے۔ یہ قانون مسلم مشاہدہ شدہ ہے کہ فاتح ہمیشہ ہر امر میں غالب و معزز اور بارعب ہوتا ہے اور مغلوب اس کی عزت کرتا ڈرتا اور مودب و دیک کر رہتا ہے۔ حتیٰ کہ کوئی کلمہ اور امر بے ادبی و منافی شان فاتح مغلوب سے سرزد نہیں ہوتا۔ سو اگر مرزا قادیانی کے زمانہ میں یہی نوبت و حالت اسلام کی ایسی ہوگئی ہے تو لاریب فتح صحیح و حق ہے اور اگر مغلوب و بے باک، بے خوف، دلیر و دریدہ دہن ہو کر بدزبانی گند سب و شتم کے فوارے بن گئے ہیں تو مرزا قادیانی خود ہی انصاف فرمائیں کہ کیسی فتح ہوئی۔ مجرد خود اعتقاد مریدین کی تعریف و توصیف پر خیال نہ کر کے انصافاً بحکم ”استفت قلبک ولو افتاک المفتون“ (اپنے دل سے فتویٰ پوچھا اگرچہ مفتی تم کو فتوے دے چکیں) اپنے دل سے فتویٰ پوچھیں کہ اس کا نام فتح ہے یا شکست؟

فصل نمبر: ۲۱..... ”اور وہ تمام لوگ جو اس کے جھنڈے کے نیچے آتے ہیں ان کو بھی اعلیٰ درجہ کے قوی بخشنے جاتے ہیں اور وہ تمام شرائط جو اصلاح کے لئے ضروری ہوتے ہیں اور وہ تمام علوم جو اعتراضات کے اٹھانے اور اسلامی خوبیوں کے بیان کرنے کے لئے ضرور ہیں اس کو عطاء کئے جاتے ہیں۔“ (ضرورة الامام ص ۷، خزائن ج ۱۳ ص ۴۷۷)

جواب..... مرزا قادیانی نے یہ کیفیت و تعریف بیان نہیں فرمائی کہ کس کام و عمل کے لئے اعلیٰ درجہ کے قوی بخشنے جاتے ہیں۔ خیر کچھ ہی ہو، بہر حال مرزا قادیانی کے مریدین سے جو کچھ آج تک ظہور میں آیا وہ تو یہی جنگ و جدال، قیل و قال یا اظہار فضیلت خود بردیگر بندگان رب العالمین و تحقیر و توہین پیشوایان برگزیدگان دین متین و یا اکل و شرب و خوہنگداری ہی ہے۔ جیسا کہ مرزا قادیانی نے خود ہی ان کی تعریف شہادۃ القرآن کے اخیر و دیگر اشتہارات میں مفصل فرمائی ہے۔ پھر کسی میں بھی ذکر و فکر مسکنت انکساری و انابت الی اللہ و فکر حج وغیرہ ارکان اسلام کی نسبت بظاہر دکھائی نہیں دیتی اور غیب کا حال عالم الغیب والشہادۃ کو معلوم ہے۔ شرائط اصلاح و اعتراضات اٹھانے کا حال عرض ہو چکا ہے۔ وہ ازیں امام صاحب سے تو کسی صورت میں مریدین آگے بڑھ ہی نہیں سکتے۔ پس امام صاحب کے حالات پر ہی ان کے حالات کا اندازہ بخوبی ہوسکتا ہے۔

فصل نمبر: ۲۲..... ”اور باایں ہمہ چونکہ اللہ تعالیٰ جانتا ہے کہ اس کو دنیا کے بے ادبوں اور بدزبانوں سے بھی مقابلہ پڑے گا۔ اس لئے اخلاقی قوت ہی اعلیٰ درجہ کی اس کو عطاء کی جاتی ہے۔“ (ضرورة الامام ص ۷، خزائن ج ۱۳ ص ۴۷۷)

جواب..... اعلیٰ درجہ قوت اخلاقی میں توحید، توکل، تبخل، توبہ، انابت، صبر، شکر، خوف، رجا، فقر، زہد، محبت و شوق، رضائے الہی، نیت و اخلاص و صدق اور طول اہل چھوڑ کر فکر موت و تیاری عقبی وغیرہ بھی داخل ہیں اور ان اوصاف کا امام میں جو مخلوق الہی کی اصلاح و ہدایت کے واسطے مامور ہونا ضروری ہے اور بے شک امام میں یہ اوصاف ضرور ہوتے ہیں۔ لہذا یہ دیکھنا چاہئے کہ مرزا قادیانی میں بھی یہ اوصاف موجود ہیں؟ سوان ہر ایک میں جو مرزا قادیانی کا عمل درآمد رہا ہے جس کا اس عرصہ کی ملاقات میں مشاہدہ و تجربہ ہوا اور جو مرزا قادیانی کا ان اخلاق میں درجہ ورتبہ ہے وہ مع شواہد و نظائر قابل ذکر تھا۔ لیکن چونکہ مرزا قادیانی نے بے ادبوں اور بد زبانوں کے مقابلہ پر صرف خوش اخلاقی ہی کو مراد لیا اور ذکر کیا ہے۔ لہذا اس جگہ مرزا قادیانی کی خوش اخلاقی و شیریں کلامی کا جو انہوں نے اپنے کتب و اشتہارات میں ظاہر فرمائی ہے اور جس کا بالاستیعاب ذکر تو مشکل و طول ہے۔ لیکن بطور نمونہ چند الفاظ و کلمات و فقرات اظہار حقیقت کے لئے بدل نا خواستہ لکھتا ہوں اور ان کی نقل کرنے سے اللہ تعالیٰ کی پناہ و بخشش مانگتا ہوں۔

..... ۲ مثلاً:

الف..... اے بد ذات فرقہ مولویان تم نے جس بے ایمانی کا پیالہ پیا وہی عوام کا لالنام کو بھی پلایا۔ اندھیرے کے کیڑو! ایمان و انصاف سے دور بھاگنے والا، اندھے، نیم دہریہ، ابولہب، اسلام کے دشمن، اسلام کی عار مولویو، اے جنگل کے وحشی، اے نابکار، ایمانی روشنی مسلوب ہوئے، احمق مخالف، اے پلید دجال، اسلام کے بدنام کرنے والے، اے بد بخت مفتریو، اعمی، اشرار، اول الکافرین، اوباش، اے بد ذات خبیث دشمن اللہ و رسول کے، ان بے وقوفوں کے بھاگنے کی جگہ نہ رہے گی اور صفائی سے ناک کٹ جائے گی۔

ب..... بے ایمان اندھے مولوی، پلید طبع، پاگل، بد ذات جھوٹا، بد گوہری ظاہر نہ کرتے، بے حیائی سے بات بڑھانا، بد دیانت، بے حیا انسان، بد ذات فتنہ انگیز، بد قسمت منکر، بد چلن، بخیل، بد اندیش، بد ظن، بد بخت قوم، بد گفتار، بد باطن، نکتہ چین، باطنی جذام، بخیل کی سرشت والے، بیوقوف جاہل بیہودہ، بد علماء۔

ت..... تمام دنیا سے بدتر، تنگ ظرف، ترک حیا، تقویٰ و دیانت کے طریق کو ہلکی چھوڑ دیا، ترک تقویٰ کی شامت سے ذلت پہنچ گئی۔ تکفیر و لعنت کی جھاگ منہ سے نکالنے کے لئے۔

ث..... ثعلب (لومڑی جیسے) ”ثم اعلم ابها الشيخ الضلال والدجال البطل“

ج..... جھوٹ کی نجاست کھائے، جھوٹ کا گوہ کھایا، جاہل وحشی جادہ صدق و ثواب سے



منحرف و دور، جلساز، جیتے ہی مر جاتا، چوہڑے چمار۔

ح..... حمار، حقا، حق و راستی سے منحرف، حاسد، حق پوش۔

خ..... خبیث طبع مولوی جو یہودیت کا خمیر اپنے اندر رکھتے ہیں۔ خنزیر سے زیادہ پلید خطا کی ذلت انہی کے منہ پر، خالی گدھے، خائن، خیانت پیشہ، خاسرین، خالیۃ من نور الرحمن، خام خیال، خفاش۔

د..... دل کے مجزوم، دھوکہ دہ، دیانت ایمان داری راستی سے خالی، دجال دروغلو، ڈوموں کی طرح مسخرہ، دشمن سچائی، دشمن قرآن، دلی تاریکی۔

ذ..... ذلت کی موت ذلت کے ساتھ، پردہ دری، ذلت کے سیاہ داغ ان کے منحوس چہروں کو سوروں اور بندروں کی طرح کر دیں گے۔

ر..... رئیس الدجالین، ریش سفید کو منافقانہ سیاہی کے ساتھ قبر میں لے جائیں گے۔ روسیاء، روباہ باز، رئیس المتصلفین، رأس المتحدین، راس الغاوین۔

ز..... زہرناک مادے والے، زندق

س..... سچائی چھوڑنے کی لعنت انہیں پر برسی۔ سفلی ملا بے بصر، سیاہ دل منکر، سخت بے حیا ہوگا جو اس فوق العادت سلسلہ سے انکار کرے۔ سیاہ دل فرقہ کس قدر شیطانی افتراؤں سے کام لے

رہا ہے۔ سادہ لوح، سانسہ، سفہاء، سفہاء، ”سلطان المتکبرین الذی اصناع دینہ بالکبر والتوہین“

ش..... شرم و حیا سے دور، شرارت و خباثت، شیطانی کارروائی والے، شریف از سفلی نمی ترسد بلکہ از سفلی او میترسد، شریر مکار، شیخی سے بھرا ہوا، شیخ نجدی۔

ص..... صمم عمی۔

صدر القنایة نیوش صدرک ضربہ

ویریک رمانی بحار دماء

(سر نیزہ تراپارہ پارہ خواہد کرد نیزہ در گندہ من ترادریائے خون خواہد نمود)

ض..... ضال۔ ”ضورہم اکثر من ابلیس اللعین“

ط..... طالع منحوس، ”طبتم نفسا بالغاء الحق والدين“ (خوش شدہ آید کہ حق دوین برابر اطل کید)

ظ..... ظالم ظلمانی حالت۔

ع ..... علماء السوء، عداوت اسلام، عجیب دیندار والی عدو العقل والنہی، عقارب، عقب الکلب (سگ بچگان)، عدو دہا۔

غ ..... غول الاغوی، غدار سرشت، غافل۔

ف ..... قیمت یا عبد الشیطان الموسوم بہ، فریبی، فن عربی سے بے بہرہ، فرعونی رنگ۔

ق ..... قبر میں پاؤں لٹکائے ہوئے۔ ”قست قلوبہم کما ہی عادة النوکی“ (دلہائے شان سخت شد چنانکہ عادت جاہلان است) ”قد سبق الكل فی الكذب والمین“ (از ہمہ در دروغ و ناراستی سبقت بردہ است)

ک ..... کتے، گدھا، کینہ ور، گندے اور پلید فتوے والے، کمینہ، گندی کارروائی والے، کہماء (مردزادانڈھے)، گندی عادت، گندے اخلاق، گندہ دہانی، گندے خیال والے ذلت سے غرق ہو جاتا۔ کج دل قم کوتاہ نظر کھوپڑی میں کیڑا۔ کیڑوں کی طرح خود ہی مر جاویں گے۔ گندی روجو۔

ل ..... لاف و گداز والے، لعنت کی موت۔

م ..... مولویت کو بدنام کرنے والو۔ مولویوں کا منہ کالا کرنے کے لئے منافق، مفتری، مورد غضب، مفسد، مرے ہوئے کیڑے۔ مخذول، مجبور، مجنون درندہ، مغرور، منکر، محبوب مولوی، مگس طینت مولوی کی بک بک، مردار خوار مولویو۔

ن ..... نجاست نہ کھاؤ، نا اہل مولوی، ناک کٹ جائے گی، ناپاک طبع لوگوں نے، ناپینا علماء، نمک حرام، نفسانی، ناپاک نفس، نابکار قوم ابھی تک حیا و شرم کی طرف رخ نہیں کرتی، کا منہ کالا ہوا، نفرتی و ناپاک شیوہ، نادان متعصب، نالائق، نفس امارہ کے قبضہ میں، نا اہل حریف، نجاست سے بھرے ہوئے، نادانی میں ڈوبے ہوئے، نجاست خواری کا شوق۔

و ..... وحشی طبع، وحشیانہ عقائد والے۔

ہ ..... ہامان، ہالکین، ہندو زادہ۔

ی ..... یک چشم مولوی، یہودیانہ تحریف، یہودی سیرت، ”یا ایہا الشیخ الضال والمفتری البطال“، یہود کے علماء، یہودی صفت وغیرہ۔

(نمبر ۲ کے تحت میں الف سے یا تک مرزا قادیانی کی بدزبانی کے الفاظ اس کی کتابوں سے نقل کئے گئے ان تمام کے حوالہ جات احتساب قادیانیت ج ۲ رسالہ شرائط نبوت میں درج ہو چکے ہیں۔ لہذا یہاں حوالے درج نہیں کئے۔ مرتب)

۳..... مرزا قادیانی کی کتب وغیرہ تو ان کلمات سے لبا لب ہیں۔ لیکن بہت ہی اختصار کر کے ضمیمہ رسالہ انجام آتھم دوسرے اوراق سے جو الفاظ سرسری دیکھنے سے نظر سے گزرے ان میں سے بھی بہت چھوڑ کر یہ لئے ہیں اور مرزا قادیانی نے ان کو اکثر ان مسلمان علماء اہل قبلہ پابند صوم و صلوة، حجاج، حافظان قرآن مجید کلام رب رحیم و حدیث رسول کریم کے نام لے کر استعمال فرمایا ہے جو اکثر خدمت قرآن مجید و حدیث شریف و اپنے وظائف و اوراد و ذکر اللہ میں شب و روز مصروف ہیں اور ان میں بہت ایسے ہیں جن کی مجلس میں کبھی مرزا قادیانی کا ذکر بھی مشکل سے ہوتا ہے اور مرزا قادیانی نے بعض جگہ تو کل قوم کو ہی مخاطب کیا ہے۔

۴..... پھر ان ہی الفاظ پر کفایت و بس نہیں فرمائی۔ بلکہ اپنی طرف سے عربی عبارت میں عجیب لعنتیں تصنیف کر کے لکھی ہیں۔ مثلاً: رئیس الدجالین اور اس کا تمام گروہ علیہم نعال اللہ الف الف مرۃ (قدرت قادر عزوجل مرزا قادیانی کی زبان و قلم سے بجائے درود ہزارہ ہزار لعنتیں نکلی ہیں۔ یعنی مسلمین، مؤمنین تو درود ہزارہ پڑھتے ہیں اور مرزا قادیانی ہزار لعنتوں کا ورد کرتے ہیں۔ اپنا اپنا نصیب ہے) اخرہم شیطان الاعی، الغول الاغوی یقال لہ، و ہو کالا مروی من اللعنین، مخالف و مکذبون۔ لعنت پڑی جو دم نہیں مار سکتے۔ لعنت ہے ایسی خوشی پر، مکذبین کے دلوں پر خدا کی لعنت پس میں نے اشتہار دے دیا ہے جو شخص اس کے بعد سیدھے طریق سے میرے ساتھ معاملہ نہ کرے اور نہ مکذیب سے باز آوے وہ خدا کی لعنت فرشتوں کی لعنت اور تمام صلحاء کی لعنت کے نیچے ہے۔ وغیرہ!

دوسری قوموں کا یہاں ذکر نہیں جن کے واسطے ہزار لعنت پوری کر کے اپنی کتاب میں شائع کی ہے۔ اب تعجب یہ ہے کہ مرزا قادیانی نے بایں فضل و علم و نیابت نبوت سید الاولین و الآخین ﷺ کے ارشادات: ”لا یکون المؤمن لعاناً، لیس المؤمن بالطعان ولا باللعان ولا الفاحش ولا البذی، لا تلعنوا بلغة الله ان اللعانین لا یکونون شهداء یوم القیمة، لا ینبغی لصدیق ان یکون لعاناً، ان العبد اذا لعن شیئاً سعدت اللعنة الی السماء فتغلق ابواب السماء دونها ثم تهبط الی الارض فتغلق ابوابها دونها ثم تاخذ یمینا و شمالا فاذا لم تجد مسا غار جمعت الی الذی لعن فان کان لذلك اهلا و الارجمت الی قائلها • من لعن شیئاً لیس له باهل رجعت اللعنة علیہ۔ سباب المسلم فسوق وقتاله کفر، المسلم من سلم المسلمون من لسانہ و ید و غیرہ“ (مومن لعنت کرنے والا نہیں ہوتا۔ مومن نسبوں میں طعن اور لعنت کرنے والا اور فحش اور

بیہودہ بکنے والا نہیں ہوتا۔ اللہ کی لعنت کے ساتھ لعنت نہ کرو۔ بے شک لعنت کرنے والے قیامت کے دن گودہ نہ بنیں گے۔ صدیق کو لائق نہیں کہ لعنت کرنے والا بنے۔ تحقیق بندہ جب کسی پر لعنت کرتا ہے تو وہ لعنت آسمان کی طرف چڑھتی ہے تو آسمان کے دروازے اس کے آگے بند کئے جاتے ہیں۔ پھر زمین کی طرف اترتی ہے تو اس کے دروازے اس کے آگے بند کئے جاتے ہیں۔ پھر وہ دائیں بائیں پھرتی ہے تو جب کوئی راستہ گزرنے کا نہیں پاتی تو ملعون کی طرف لوٹتی ہے۔ اگر وہ لعنت کے قابل ہوتا ہے ورنہ کہنے والے کی طرف واپس آتی ہے۔ جو شخص ایسی شے کو لعنت کرتا ہے جو کہ لائق لعنت کے نہیں ہوتی تو وہ لعنت اس کی طرف لوٹتی ہے۔ مسلمان کو گالی دینا فسق ہے اور اس سے لڑائی کرنی کفر ہے۔ مسلمان وہ شخص ہے جس کی زبان اور ہاتھ سے مسلمان سلامت رہیں) کا مرزا قادیانی نے کیوں خیال و لحاظ نہیں کیا۔

۵..... پھر یہ تو مرزا قادیانی کا عام غریب مومنین و مسلمین کے ساتھ سلوک ہوا۔ اب اس سے بڑھ کر صحابہ کرام رضی اللہ عنہم میں سے صدیق اکبر رضی اللہ عنہ کی شان میں مرزا قادیانی ایک خط میں لکھتے ہیں کہ ”میں وہی ہوں جس کی نسبت ابن سیرین سے سوال کیا گیا کہ کیا وہ حضرت ابو بکر رضی اللہ عنہ کے درجہ پر ہے تو انہوں نے جواب دیا کہ ابو بکر کیا وہ تو بعض انبیاء سے بھی افضل ہے۔“ اتھی!

۶..... پھر ابن مسعود رضی اللہ عنہ کی نسبت (ازالہ اوہام ص ۵۹۶، خزائن ج ۳ ص ۲۲۲) میں لکھتے ہیں: ”حق بات یہ ہے کہ ابن مسعود رضی اللہ عنہ ایک معمولی انسان تھا۔ نبی اور رسول تو نہیں تھا۔ اس نے جوش میں اگر غلطی کھائی تو کیا اس کی بات کو ”ان ہو الا وحی یوحی“ میں داخل کیا جائے۔“ اتھی!

یہ مرزا قادیانی نے اوّل بحالت انکار مباہلہ ابن مسعود رضی اللہ عنہ کی نسبت لکھا تھا۔ لیکن بعد میں خود ہی مباہلہ کرنے پر مصر ہو گئے۔ یعنی جب آپ مباہلہ کرنا نہیں چاہتے تھے تو صحابہ کرام رضی اللہ عنہم تک لے دے کر دی اور پھر بعد میں جب خود تیار ہوئے تو اس کے واسطے اصرار کر کے لوگوں کو دعوت کی اور مباہلہ نہ کرنے والے کو بہت کچھ سخت و سست کہا۔

۷..... پھر اسی جگہ (ازالہ اوہام ص ۵۹۶، خزائن ج ۳ ص ۲۲۲) میں سب صحابہ کرام رضی اللہ عنہم کی نسبت فرمایا کہ: ”صحابہ کے مشاجرات و اختلافات پر نظر ڈالو۔ حضرت معاویہ بھی تو صحابی تھے جنہوں نے خطا پر جم کر ہزاروں آدمیوں کے خون کرائے۔ اگر ابن مسعود نے خطا کی کون سا غضب آ گیا اور بیشک اس نے اگر جزئی اختلاف میں مباہلہ کی درخواست کی تو سخت خطا کی۔“

جواب..... آخر مرزا قادیانی کو بھی وہی خطا کرنی پڑی اور سخت خطا کی اور وہی بات ہوئی۔ ”من عیرا خواہ بذنب لم یمت حتی یعملہ“ اس کے بعد مرزا قادیانی نے صحابہ کرام رضی اللہ عنہم کا

اختلاف بیان کر کے لکھا ہے کہ: ”اب کیا یہ سارے سچ پر تھے اور جب ایک قسم کی کسی سے غلطی ہوئی تو دوسری قسم کی بھی ہو سکتی ہے۔ یہ کیا جہالت ہے کہ صحابی کو بکلی غلطی اور خطا سے پاک سمجھا جائے اور اس کے مجرد اپنے ہی قول کو ایسا قبول کیا جائے۔ جیسا نبی ﷺ کا قول قبول کرنا چاہئے۔ مسلمانوں خدا سے شرمناؤ۔ انتہی!“

۸..... اصحاب انبیاء علیہم السلام پر بھی بس نہ کر کے خود انبیاء علیہم الصلوٰۃ والسلام کی شان عالی میں کچھ کی کچھ خامہ فرسائی کی ہے۔ چنانچہ حضرت مسیح علیہ السلام کی نسبت جو الفاظ ناگفتنی لکھے ہیں ان کے اعادہ کی ضرورت نہیں۔ اکثر لوگوں کو معلوم ہیں اور اس کتاب میں بھی ان کا ذکر ہوا ہے۔ پھر خاتم النبیین و سید المرسلین ﷺ کی شان مبارک میں بھی ایسی دلیری و بے باکی سے فرق نہیں کیا اور (ازالہ ص ۶۹۱، خزائن ج ۳ ص ۴۲۳) میں لکھ دیا ہے کہ ”کئی امور کی حقیقت و کیفیت ان پر تہ عمیق تک وحی الہی سے نہیں کھلی۔“ گویا اپنی واقفیت و حقیقت شناسی کو رسول اللہ ﷺ سے زیادہ سمجھتے ہیں۔ معاذ اللہ!

۹..... اب ان امور سے ظاہر ہے کہ اس خلق کی جو مرزا قادیانی نے ظاہر کیا ہے ان میں قوت تو بے شک ہے اور بہت ہی آمد مضامین ہی ظاہر کر رہی ہے کہ دریا موج زن کی طرح مرزا قادیانی سے یہ کلمات نکلتے چلے جاتے ہیں اور مرزا قادیانی بھی دلیری سے بے دھڑک جو سامنے آیا اس کے واسطے لکھ کر شائع کرتے جاتے ہیں اور یہ بھی عیاں ہے کہ مرزا قادیانی اس قوت اخلاقی کو منافی شان امامت نہیں جانتے۔ بلکہ اس کا لازمہ خیال کرتے ہیں۔ چنانچہ اسی (کتاب ضرورۃ الامام ص ۷، خزائن ج ۱۳ ص ۷۷) پر لکھا ہے کہ: ”اخلاقی قوت سے یہ مراد نہیں کہ ہر جگہ وہ (امام) خواہ مخواہ نرمی کرتا ہے۔ کیونکہ یہ تو اخلاقی حکمت کے اصول کے برخلاف ہے۔ ہاں! وقت اور محل کی مصلحت سے کبھی معالجہ کے طور پر سخت لفظ بھی استعمال کر لیتے ہیں۔ لیکن اس استعمال کے وقت نہ ان کا دل جلتا ہے اور نہ طیش کی صورت پیدا ہوتی ہے۔ نہ منہ پر جھاگ آتی ہے۔“ اگر کوئی سخت لفظ سوختہ مرزا قادیانی اور مجنونانہ طیش سے نہ ہو اور عین محل پر چسپاں اور عند الضرورت ہو تو وہ اخلاقی حالت کے منافی نہیں ہے۔ وغیرہ!

۱۰..... مرزا قادیانی نے اپنی اس قوت اخلاقی کے جواز کے ثبوت میں سید الاولین و الاخرین مسیح علیہا السلام و الصلوٰۃ کو سخت الفاظ استعمال کرنے کی نسبت کی ہے۔ جس کا جواب کافی اسی جگہ دیا گیا ہے کہ اس کا ہرگز کچھ ثبوت نہیں ہے۔ پہلے ازالہ میں سخت الفاظ کے استعمال کی حمایت میں بہت کچھ لکھ کر کہا ہے کہ دشنام دہی اور چیز ہے اور بیان واقعہ کا خواہ وہ کیسا ہی تلخ اور سخت ہو دوسری

شئے ہے۔ پھر کہا ہے کہ ہمیں دشنام دہی سے منع کیا گیا ہے۔ نہ یہ کہ اظہار حق سے روکا گیا ہو۔

پھر (ازالہ اوہام ص ۲۲) میں لکھا ہے: ”آنحضرت ﷺ نے حق کی تائید کے لئے صرف الفاظ سخت ہی استعمال نہیں فرمائے۔ بلکہ بتوں کو جو ان کی نظر میں خدائے کا منصب رکھتے تھے۔ اپنے ہاتھ سے توڑا بھی۔“ پھر (ازالہ ص ۲۶ حاشیہ) میں لکھا ہے کہ زمانہ حال کے مہذبین کے نزدیک کسی پر لعنت بھیجنا ایک سخت گالی ہے۔ لیکن قرآن شریف کفار کو سنا سنا کر ان پر لعنت بھیجنا ہے۔ جیسا کہ فرماتا ہے: ”اولئک علیہم لعنة اللہ والملائکة والناس اجمعین خلدین فیہا“ خدا تعالیٰ نے قرآن شریف میں بعض کا نام ابولہب بعض کا کلب اور خزیر کہا اور ابو جہل خود مشہور ہے۔ ولید بن مغیرہ کی نسبت نہایت درجہ کے سخت الفاظ جو بصورت ظاہر گندی گالیاں معلوم ہوتی ہیں۔ استعمال کی ہیں۔ جیسا کہ فرماتا ہے: ”فلا تطع المکذبین ودوالو تدھن فیدھنون ولا تطع کل حلاف مہین ہماز مشاء بنمیم مناع للخیر معتد اثیم عتل بعد ذلک زانیم سنیسمہ علی الخراطوم“ (ازالہ ص ۲۷، خزائن ج ۳ ص ۱۱۵، ۱۱۶) اس کے بعد مرزا قادیانی نے بددعا کی ہے کہ اے خدا قادر مطلق ہماری قوم کے بعض لمبے ناک والوں کے ناک پر بھی استرا رکھ۔“ (ازالہ اوہام ص ۲۹ حاشیہ، خزائن ج ۳ ص ۱۱۷)

۱۱..... جواب: جو کچھ مرزا قادیانی نے اخلاقی قوت و استعمال سخت الفاظ میں لکھا ہے۔ اس کا جواب اسی جگہ عرض ہوا ہے۔ امید کہ ناظرین دیکھ کر انصاف کریں گے۔ باقی جو عبارت ازالہ کے حوالہ سے درج ہوئی ہے۔ اس کے جواب میں یہ عرض ہے کہ مرزا قادیانی نے خود اقبال کیا ہے کہ دشنام دہی سے ہمیں منع فرمایا گیا ہے۔ اس لئے یہاں یہی سوال ہے کہ پھر دشنام دہی کیوں کی گئی؟

۱۲..... بیان واقعہ کی نسبت یہ عرض ہے کہ اللہ جل جلالہ تو عالم اغیب والشہادہ اور خالق کل شئی ہونے کے باعث ہر ایک کے واقعی اور اصل حالات سے محرم و واقف ہو کر اپنی مالکیت خالقیت ربوبیت کے استحقاق حقہ سے جو کسی کی نسبت فرمادے، بجا ہے۔ لیکن مرزا قادیانی چونکہ ایسے حالات و کسی کے انجام سے واقف نہیں اور نہ ایسے (خدائی) حقوق رکھتے ہیں تو وہ کیونکر کسی کو برا بھلا حلال زادہ حرام زادہ کہہ سکتے ہیں؟

۱۳..... لعنتوں اور ولید بن مغیرہ کی نسبت آیت کریمہ میں دیکھ لیجئے۔ کوئی کسی کا نام نہیں ہے۔ لعنتوں میں بھی یہی ہے کہ جو صدق و راستی و مخلوق الہی کے دین و دنیا کی فلاح کے مخالف اور اپنی جانوں کے دشمن ہو کر ظالم اور مرتکب جرائم ہیں۔ ان پر اللہ عز و جل کی پھٹکار ہے۔ ان میں نام کسی کا نہیں۔ غرض بری افعال اور ان کے کرنے والوں کی مجرد مذمت ہے۔ ابولہب کا نام اس واسطے

آ گیا کہ اس نے پیغام الہی جو سراسر فلاح دارین کے واسطے تھا ایک مقبول و مسلم صادق ﷺ سے سن کر اور راستی کا دشمن بن کر گستاخی سے ”سب لک“ زبان سے نکالا۔ اس کی سزا میں وہی کلمہ مع اس کے نام کے رب غیور نے بطور یادگار اپنی کتاب عزیز میں نازل فرمایا نہ وہ ایسا کرتا نہ سزا پاتا۔ پھر سوائے ابولہب کے اور کسی ایسے معتوب کا نام قرآن مجید میں نہیں جو دیگر نام مثل فرعون و ہامان وغیرہ آئے ہیں۔ صرف ان کے حالات و قصص عبرت کے لئے مذکور ہوئے ہیں۔ حالانکہ مرزا قادیانی نے ذرا ذرا سے اختلاف اور اپنی ذات کی خفیف بے ادبی پر نام لے لے کر خوب دشنام و لعنتیں اپنے تصانیف میں درج کی ہیں۔ دیکھئے کس قدر فرق عظیم ہے۔

۱۴..... بابی و امی رسول اللہ ﷺ کی سخت الفاظی ہرگز ہرگز کسی کی نسبت بھی مروی نہیں۔ سرور کائنات کے حلم نرمی و عفو و درگزر کی نظیر کہیں بھی نہیں ہے۔ کچھ قدرے قلیل ذکر اس کا عرض ہوتا ہے۔ بتوں کا ہاتھ سے توڑنا دوسری بات ہے وہ تو ضروری تھا۔ کیونکہ معبود باطلہ کا نابود کرنا تردید شرک و اثبات توحید میں داخل ہے اور خاص و اصل مدعا بعثت انبیاء علیہم الصلوٰۃ والسلام بلکہ آج کل تو دشنام دہی کو برا جاننے والے خود بت پرست عقل خداداد کے باعث بت شکنی و مورتی کھنڈن پر آمادہ ہیں اور توڑتے ہیں۔ لیکن بات تو دشنام دہی و سخت کلامی پر ہے جو اس مخاطب بخظاب ”انک لعلیٰ خلق عظیم“ (بے شک تو خلق عظیم پر ہے) سے ہرگز مروی نہیں۔ چنانچہ آپ نے مشرکین پر بددعا کرنے کے سوال پر خود فرمایا: ”انسی لم ابعث لعاناً وانما بعثت رحمة“ (تحقیق میں لعنت کرنے والا نہیں بھیجا گیا۔ میں تو رحمت بھیجا گیا ہوں) پس جب وہ ذات مبارک دوسروں کو ایسے لعن طعن و فحش کی باتوں سے منع کر کے ارشاد فرماوے: ”المسلم من سلم المسلمون من لسانہ ویدہ“ (ترجمہ گزر چکا) تو وہ ذات بابرکات مطہر خود کیونکر اور کس طرح ان امور کو پسند و گوارا کر کے فاعل ہو سکتی ہے۔ ہرگز نہیں اور لعنت کی ممانعت میں تو آپ نے بہت تاکید و وعید فرمائی ہے۔ جس کا اوپر ذکر ہو چکا ہے۔

۱۵..... اب یہ امر فیصلہ طلب رہا کہ مرزا قادیانی تو اس خلق کو خلق عظیم میں داخل کر کے اس کو جائز و مباح بلکہ لازماً مامت قرار دیتے ہیں اور دوسرے مسلمان بحوالہ قرآن مجید و حدیث شریف و عمل باجماع سلف و خلف استعمال لعن و سب و شتم کو اخلاق رزیلہ میں شمار کرتے ہیں۔ لہذا بحکم: ”فان تنازعتم فی شیء فردوہ الی اللہ و الرسول ان کنتم تؤمنون باللہ و الیوم الآخر ذلک خیر و احسن تاویلاً۔ فلا وربک لا يؤمنون حتیٰ یحکمواک فیما شجر بینہم ثم لا یجدوا فی انفسہم حرجاً مما قضیت ویسلموا تسلیماً“ (پس اگر تم

کسی شے میں جھگڑا کرو تو اس کو اللہ اور اس کے رسول کی طرف پھیرو۔ اگر تم اللہ اور آخرت کے دن کے ساتھ ایمان رکھتے ہو۔ اچھا ہے اور انجام میں بہتر ہے۔ پس قسم ہے تیرے رب کی وہ ایمان والے نہیں ہوتے جب تک تجھے اپنی اختلاف میں حاکم نہ بناویں اور پھر تیرے فیصلہ سے اپنے دل میں ذرا تنگی نہ پاویں اور پورے طور پر تسلیم کر لیوں) اس کا فیصلہ قرآن مجید و حدیث شریف رسول اللہ ﷺ سے ہونا چاہئے۔ تاکہ اختلاف رفع ہو۔ پس مرزا قادیانی آیات قرآن مجید: ”ادفع بالتی ہی احسن فاعف عنہم واصفح و لیعفووا و لیصفحوا فاصفح الصفح الجمیل الا تحبون ان یغفر اللہ لکم والکاظمین الغیظ والعافین عن الناس ولا تسبوا الذین“ (تو اس طریقہ سے دفعہ کرو جو کہ اچھا ہے۔ پس ان سے معاف کرو اور درگزر کرو۔ ان کو چاہئے کہ معاف کریں اور درگزر کریں۔ پس تو اچھے طور پر درگزر کرو۔ کیا تم یہ دوست نہیں رکھتے کہ اللہ تمہیں بخشے اور غصہ کے کھانے والے اور درگزر کرنے والے لوگوں سے) وغیرہ کو جو دربارہ غفور درگزر رفیق وغیرہ ہیں۔ ان کو مع احادیث: ”لم یکن رسول اللہ ﷺ فاحشا ولا متفحشا ولا سخاباً فی الاسواق ولا یجزی السیئة بالسیئة ولكن یعفو ویصفح“ (رسول اللہ ﷺ نہ تو فاحش تھے اور نہ فحش کا ارادہ کرنے والے اور نہ بازاروں میں غل کرتے اور نہ بدی کا بدلہ بدی دیتے تھے۔ بلکہ معاف اور درگزر فرماتے) اور دوسری احادیث جن میں ذکر ہے کہ ایک اعرابی نے کپڑا ڈال کر ایسا مضبوط کھینچا کہ اس کے نشان گردن مبارک پر پڑ گئے اور اس شدت کے بعد سوال کیا۔ جس پر آپ نے تبسم فرما کر اس کو عطاء کرنے کا ارشاد فرمایا۔ اسی طرح ایک یہودی نے جو بہت مالدار تھا اس نے ایسا سختی سے تقاضا کیا کہ ظہر، عصر، مغرب، عشاء اور فجر کی نماز آپ نے اس کے پاس پڑھیں۔ اگرچہ صحابہ کرام رضی اللہ عنہم اشارہ و کنایہ سے اس کو دھمکاتے رہے اور رسول اللہ ﷺ سے بھی عرض کی کہ یا رسول اللہ! یہودی آپ کو جس کر رکھے؟ بجواب فرمایا کہ مجھ کو میرے رب نے منع فرمایا ہے کہ میں کسی معاہدہ وغیرہ کے ساتھ ظلم کروں۔ اس نرمی و شفقت پر وہ یہودی مشرف باسلام ہو گیا اور نصف مال اپنی نبی سبیل اللہ دے دیا اور عذر کیا کہ میں نے آپ کی صفت توراہ میں دیکھی تھی۔ اس کی صحت و موافقت کے لئے میں نے ایسا کیا ہے۔ وغیرہ! کو مرزا قادیانی مد نظر رکھ کر اس طرح نام بنام لعن طعن، سب و شتم کرنے کا ثبوت کتاب اللہ و سنت سے فرماویں اور کسی ربانی امام برحق کی جس نے ان کو جائز و مباح سمجھ کر استعمال کیا ہو؟ معتبر کتب سے معہ دلائل نظیر بتلاویں تاکہ اس مسئلہ کے اختلاف کا تو فیصلہ ہو جائے۔



## مرزا کی لعنتیں مرزا پر

۱۶..... عاجز ایک رات اس مضمون کی مزید تکمیل کے لئے رضیمہ انجام آتھم میں مرزا قادیانی کی گوہر فشانی دیکھ کر ان کے جوہر و کمال در بارہ ایجاد و اظہار دشنام پر حیران تھا۔ اس رات مرزا قادیانی کے انجام و وجہ اور ان کے زیر مشق مسبب غریب مسلمانوں کی نسبت یہ الہام ہوئے۔ ”فیمت وهو کافر • ردت الیہ لعانہ • وازلفت الجنة للمتقین غیر بعید“ (خاتمہ بحالت کفر ہوگا۔ اس کی لعنتیں اسی کی طرف لوٹائی گئیں اور نزدیک کی جاوے گی بہشت واسطے متقین کے نہیں دور) یہ ہفتم رمضان شریف ۱۳۱۷ھ یوم سہ شنبہ کا واقعہ ہے۔ قابل غور۔ فصل نمبر: ۲۳..... ”اور بنی نوع کی سچی ہمدردی اس کے دل میں ہوتی ہے۔“

(ضرورة الامام ص ۷، خزائن ج ۱۳ ص ۷۷۷)

جواب..... بے شک سچی ہمدردی انسانی خاصیت و لازمہ ہے۔ لیکن ”امثلہ کل اناء یتروشح بما فیہ“ (جو کچھ برتن میں ہو وہی اس سے نکلتا ہے) جو دل میں ہوتا ہے وہ ہی زبان سے نکلتا ہے کے موافق جو الفاظ مرزا قادیانی نے مسلمانوں، مؤمنوں، عالموں، فقراء، سجادہ نشینوں وغیرہ کے حق میں استعمال و تحریر فرمائے ہیں جن کا ذکر نمبر گذشتہ میں گذرا کیا یہ اسی سچی ہمدردی کا جوش ہے اور اگر یہی ہمدردی ہے تو اس کے اظہار کا یہی پیرایہ و طریقہ اسلام و قانون الہی نے مقرر فرمایا ہے؟

۲..... اگر مرزا قادیانی فرماویں کہ یہ سب کچھ ہمدردی سے کہا گیا ہے تو پھر اس کے نتیجہ کی نسبت یہ سوال ہوگا کہ بجائے موافقت و محبت کے جو اصلاح اور ہمدردی کے لازم ملزوم ہیں مخالفت و عناد و دشمنی جو مرزا قادیانی کی اصلاح و سچی ہمدردی سے چاروں طرف پھیلی ہوئی نظر آرہی ہے اس کا کیا سبب ہے۔ کیونکہ عطایائے ربانی یعنی اصلاح و ہمدردی منزلہ آسمانی کے ایسے خراب تباہ و برباد کن نتائج تو کبھی نہیں ہوئے نہ کسی نے دیکھے نہ سنے۔ بلکہ ایسا ہوتا رہا ہے۔ جیسا قرآن مجید میں فرمایا ہے: ”واذکروا نعمۃ اللہ علیکم اذ کنتم اعداء فالف بین قلوبکم فاصبحتم بنعمتہ اخواناً“ (اور یاد کرو اللہ تعالیٰ کی نعمت کو جو کہ تم پر ہے۔ جب کہ تم دشمن تھے۔ پس تمہارے دلوں میں الفت ڈال دی۔ پس تم اللہ کی نعمت سے بھائی ہو گئے) جس کا مبارک نتیجہ و اثر بھی تمام دنیا پر ظاہر و ثابت ہو گیا۔ پھر مرزا قادیانی کی اصلاح و ہمدردی کا نتیجہ جو اس کے برخلاف ظہور پذیر ہوا ہے اس سے تو یہی ثابت ہوتا ہے کہ مرزا قادیانی نے اس کو حسب منشاء قانون الہی نہیں برتا۔ کیا یہ ممکن تھا کہ ”ادع الی سبیل ربک بالحکمة و الموعظة الحسنہ و جادلہم بالتی ہی احسن“ (تو لوگوں کو اپنے رب کے راستہ کی طرف حکمت اور

نیک و عظم سے بلا اور ان سے حسن طریق سے مناظرہ کر کے مطابق تعامل و کارروائی ہو اور پھر ناکامی ہو؟ ہرگز نہیں ہرگز نہیں۔

۳..... ہاں! مرزا قادیانی کی طرف سے یہ عذر ہو سکتا ہے کہ ہم نے تو یہ لکھا ہے کہ: ”بنی نوع کی سچی ہمدردی اس کے دل میں ہوتی ہے۔“ سو ہمارے دل میں سچی ہمدردی بھری ہوئی ہے اور اسی طرح اصلاح کے بارے میں فرماویں کہ ابھی اس کا پورا سامان لے کر اس مسافر خانہ میں آئے ہیں اور ایسا ہی تمام ضروری شرائط اصلاح اور اعلیٰ درجہ کی قوت اخلاقی ہم کو عطاء ہوئی ہے اور یہ سب کچھ سچی ہمدردی سامان و ضروری شرائط اصلاح اعلیٰ درجہ کی قوت اخلاقی ہمارے پاس موجود ہیں۔ تو براہ مہربانی فرماویں کہ انیس بیس برس بلکہ ۲۳، ۲۴ برس تو مرزا قادیانی کو بقول خود اپنا منصبی کام شروع کئے ہوئے گذر چکے ہیں تو اصلاح قوت اخلاقی اور سچی ہمدردی وغیرہ مرزا قادیانی کب شروع فرماویں گے؟ کیونکہ عاجز مخلوق الہی عموماً اور اہل اسلام خصوصاً تو ان امور کی از بس حاجت مند محتاج حقدار اور خواہاں ہیں۔

فصل نمبر: ۲۴..... ”اور اخلاقی قوت سے یہ مراد نہیں کہ ہر جگہ وہ خواخوہ زمی کرتا ہے۔ کیونکہ یہ تو اخلاقی حکمت کے اصول کے برخلاف ہے۔ بلکہ مراد یہ ہے کہ جس طرح تنگ ظرف آدمی دشمن اور بے ادب کی باتوں سے جل کر اور کباب ہو کر جلد مزاج میں تغیر پیدا کر لیتے ہیں اور ان کے چہرہ پر اس عذاب الیم کے جس کا نام غضب ہے نہایت مکروہ طور پر آثار ظاہر ہو جاتے ہیں اور طیش اور اشتعال کی باتیں بے اختیار اور بے محل منہ سے نکلتی چلی جاتی ہیں۔ یہ حالت اہل اخلاق کی نہیں ہوتی۔ ہاں! وقت اور محل کی مصلحت سے کبھی معالجہ کے طور پر سخت لفظ بھی استعمال کر لیتے ہیں۔ لیکن اس استعمال کے وقت نہ ان کا دل جلتا نہ طیش کی صورت پیدا ہوتی ہے نہ منہ پر جھاگ آتی ہے۔“

جواب..... غالباً مرزا قادیانی کو خود بدولت کی درفشانی اور سخت الفاظ استعمال کرنے کی یاد بظاہر اس قاعدہ کے وضع کی محرک ہوتی معلوم ہوتی ہے مرزا قادیانی نے تو اس خصلت کو بہت عالی شان اور کامیاب خیال فرما کر امام الزمان کے اوصاف میں درج فرمایا ہے۔ لیکن کیا آپ کو معلوم نہیں کہ آج کل تو اس خصلت و عادت والی پولیٹیکل لوگوں سے دنیا بھری پڑی ہے۔ ولایت تو اس وصف کے اشخاص کا مخزن ہی ہے۔ لیکن یہاں پنجاب میں بھی ریاستوں کا یہی حال ہے کہ اکثر اہل کاران بلا لحاظ مذہب اسی خصلت و اوصاف کی ہیں۔ ان کی باہم کیسی ہی دشمنی ناچاکی و عناد بغض ہو۔ لیکن باہمی مکالمہ و گفتگو میں خواہ کیسی ہی مخالفت پر ہو کیا مقدور کہ چہرہ پر تغیر، غضب،

طیش اور اشتعال وغیرہ کا کچھ اثر بھی نمایاں ہو خندہ پیشانی اور ہنستے ہنستے ہی اپنے مخالف دشمن کو بہت کچھ کہہ لیں گے اور اس کا کام تمام کر دیں گے۔ تو مرزا قادیانی فرماویں کہ اس خصلت سے وہ سب امام الزمان بن جاویں گے؟ اسلام میں حسن اخلاق کی تاکید بیشک لیکن سخت الفاظ کا استعمال جو مرزا قادیانی جائز و مباح کر کے خود بلاتامل استعمال کر لیتے ہیں اس کا ہرگز حکم نہیں ہے۔ بلکہ رفیق وزمی سے پیش آنے کا ارشاد ہے۔

۲..... اس قاعدہ مرزا قادیانی سے تو ہر ایک بد لگام سخت زبان بابتاع نفس و شیطان خندہ پیشانی و بناوٹی ہنسی سے کسی کو لعنت ملامت سب و شتم کہہ کر اور اس طرح ارمان و جوش نکال کر بعد میں صاحب اخلاق فاضلہ بننے کے واسطے بدستاورق قاعدہ موضوعہ مرزا قادیانی کہہ سکتا ہے کہ میں نے اخلاقی حکمت کے اصول کی مخالفت نہیں کی۔ کیونکہ نہ میں جل کر کباب ہوا نہ مزاج میں تغیر ہوا نہ طیش نہ اشتعال نہ بے اختیار و بے محل بات منہ سے نکالی۔ بلکہ یہ سب کچھ محل و مصلحت کے سبب معالجہ کے طور سخت الفاظ استعمال کئے ہیں۔ میرا دل اندر سے آرام و انبساط و خوشی میں ہے۔ تو مرزا قادیانی انصاف سے فرماویں کہ وہ ایسی منافقانہ بات و حیلہ سے اپنی بدزبانی و دشنام دہی وغیرہ کے جرم سے بری ہو گیا؟ اور اگر ایسا ہی ہے تو یہ بہت عمدہ نسخہ کسی غریب کو جوش نفس سے بے آبرو کر کے پھریری ہو جانے کا ہے۔ لیکن یہ بھی خیال رہے کہ شریعت اسلامی ایسے لغو و خود تراشیدہ اوصاف و قواعد کو کہاں تک پسند و جائز رکھتی ہے؟

۳..... مرزا قادیانی خاندانی طیب بھی ہیں۔ وقت و محل کی مصلحت سے معالجہ کا طریق ان سے بہتر کون جان سکتا ہے اور مسلمانوں کا بھی ایمان ہے کہ اگر معالجہ موافق حکمت الہی و طب نبوی ﷺ کے ہووے تو ممکن نہیں کہ کارگر و شفا ئے کامل نہ ہووے۔ پھر تعجب ہے کہ مرزا قادیانی نے بدعوئی طب جسمانی و روحانی وقت اور محل کی مصلحت کو پس پشت ڈال کر نہ صرف مخالفوں بلکہ دوسرے غریب موافقوں اور خیر خواہوں کو بھی ایسے سخت مسہل دیئے ہیں کہ ان کا اصلی حالت پر آنا مشکل بلکہ محال ہو گیا ہے جو بظاہر نتیجہ مخالفت ارشاد ”ادع الی سبیل ربک بالحکمة والموعظة الحسنة (النحل: ۱۲۵)“ کا ہے، غور فرماویں۔

فصل نمبر: ۲۵..... ”ہاں! کبھی بناوٹی غصہ رعب دکھلانے کے لئے ظاہر کر دیتے ہیں اور دل آرام اور انبساط اور سرور میں ہوتا ہے۔“

جواب..... سبحان اللہ! یہ وصف امام الزمان کا تو مرزا قادیانی نے پہلے سے بھی بڑھ کر وضع کر کے تحریر فرمایا ہے۔ براہ مہربانی اس تراشیدہ و بناوٹی وصف پر غور فرماویں کہ دل آرام و انبساط و سرور

میں اور ظاہر میں زبان اور چہرہ سے بناوٹی غصہ اور وہ بھی خالی رعب دکھلانے کے لئے غرض اندر کچھ باہر کچھ تو مرزا قادیانی غور کریں کہ اس میں اور نفاق اور تقیہ میں بظاہر کیا فرق ہے اور کیا یہ خصلت دوسرے امور کو بھی ساقط الاعتبار میں کرتی؟ کیونکہ ہر موقع تحریر و تقریر پر اس بناوٹی عادت سے شک و شبہ ہو سکتا ہے کہ یہ امر اس وقت واقعی صحیح و سچ نہیں۔ شاید بناوٹی ہو بلکہ امام الزمانی کی بھی اسی اصل بناوٹی پر بنا ہو۔

۲..... غرض عادت تقیہ کی طرح کسی بات و فعل کا اعتبار نہیں ہو سکتا اور لطف یہ کہ مرزا قادیانی چونکہ بزبان خود امام الزمان ہیں اور یہ وصف امام الزمان کا لازمہ ہے تو جو کچھ آپ نے آج تک اپنی زبانی تحریر و تقریر میں نصیحت فرمائی یا غصہ سے نہی عن المنکر فرمایا۔ اس پر بھی یہی شک ہو سکتا ہے کہ وہ غصہ مرزا قادیانی اور نہی عن المنکر بناوٹی اور رعب دکھلانے کے لئے ہو گا نہ حقیقی طور پر اور مرزا قادیانی کا دل آرام و سرور میں تھا اور دراصل اس میں کراہت غصہ وغیرہ کچھ نہ تھا۔ اب مرزا قادیانی فرمادیں کہ اس وصف و خصلت کا اثر کہاں تک پہنچا اور یہ قابل تعریف ہوئی یا قابل مذمت و نفرت؟

۳..... رسول اللہ ﷺ صحابہ کبار کا ایسے اشخاص سے جن کو وہ دل سے پسند نہ فرماتے۔ لیکن پھر بھی ان سے حسن اخلاق سے پیش آنا مروی ہے۔ جیسا حدیث شریف میں آیا ہے: ”ان رجلا استاذن علی النبی ﷺ فقال اذنوا لہ فبئس اخوا العشیرة فلما جلس تطلق النبی ﷺ فی وجہہ وانبسط الیہ فلما انطلق الرجل قالت عائشة یا رسول اللہ قلت لہ کذا و کذا ثم تطلعت فی وجہہ وانبسطت الیہ فقال رسول اللہ ﷺ متی عاہدتنی فحاشا ان شر الناس عند اللہ منزلة یوم القیمة من ترکہ الناس اتقاء شرہ وفی روایة اتقاء فحشہ ویذکر عن ابی الدرداء انا لنکشر فی وجوہ اقوام وان قلوبنا لتلعنہم انتھی“ (تحقیق ایک آدمی نے نبی ﷺ پر آنے کی اجازت مانگی۔ پس آپ نے فرمایا اس کو اجازت دو۔ پس یہ برا ہے اپنے قبیلہ کا بھائی پس جب وہ بیٹھا تو نبی ﷺ اس کے ساتھ کشادہ پیشانی اور انبساط کے ساتھ پیش آئے۔ جب وہ آدمی چلا گیا تو عائشہ رضی اللہ عنہا نے کہا یا رسول اللہ آپ نے اس کے حق میں ایسا اور ایسا فرمایا تھا۔ پھر آپ نے کشادہ پیشانی اور انبساط سے کلام کیا ہے تو رسول اللہ ﷺ نے جواب میں فرمایا۔ اے عائشہ تو نے مجھے کب فحش کہنے والا پایا ہے۔ بیشک اللہ کے نزدیک قیامت کے دن سب لوگوں سے برا منزلت میں وہ شخص ہے کہ اس کو لوگ اس کے شر سے ڈر کر چھوڑ جاویں اور ایک روایت میں ہے اس کے فحش سے ڈر کر اور ابوالدرداء

سے مذکور ہے کہ ہم قوموں کے منہوں پر تو کشادہ پیشانی کرتے ہیں حالانکہ ہمارے دل انہیں لعنت کرتے ہیں (ان سے تو یہی ظاہر ہوتا ہے کہ جن سے دلی الفت نہ ہو ان سے بھی رفق و خوش خلقی سے ملنا پیش آنا آخلاق حسنہ اور مطابق ارشاد ”ادفع بالسی ہی احسن فاذا الذی بینک وبينه عداوة كانه ولى حميم وما يلقها الا الذين صبروا وما يلقها الا ذو حظ عظيم (حم السجده: ۳۴، ۳۵)“ (دور کردی کو اس طریق سے جو کہ احسن ہے۔ پس اس وقت وہ شخص کہ تیرے اور اس کے درمیان عداوت ہے۔ ایسا ہو جائے گا کہ گویا دوست ہے۔ حمایت کرنے والا اور اس خصلت کو وہی لوگ پاتے ہیں جو کہ صابر ہیں اور اس کو سو اس شخص کے جو بڑا نصیب والا ہے دوسرا کوئی نہیں پاسکتا) کے موافق ہے۔ یعنی اخلاق فاضلہ کے لئے نفس کی مخالفت کر کے مخلوق الہی کی خیر خواہی مد نظر رکھ کر ان کو اچھا نمونہ دکھلانا عین عبادت احکم الحاکمین رب کریم و اتباع سید المرسلین مخاطب بختاب ”انک لعلی خلق عظیم (القلم: ۴)“ (بے شک تو خلق عظیم پر ہے) ہے۔ لیکن مرزا قادیانی کا قاعدہ و وصف تو اس کے بالکل مخالف و برعکس ہے۔ یعنی خلاف تعلیم اسلام خلق ذمیرہ یعنی غصہ بناوٹی کا اظہار اور وہ بھی نہ خدا کے بلکہ مجرد اپنا رعب دکھلانے کے لئے جو کسی طرح بھی شریعت اسلامی میں جائز نہیں۔ افسوس اور تعجب تو یہ ہے کہ مرزا قادیانی کے دام افتادہ مرید مرزا قادیانی کے ان امور کو بھی حقائق و معارف میں داخل کر کے قربان ہوئے جاتے ہیں۔ اللہ پاک ان کو بصیرت اور ہدایت بخشے۔ آمین!

”صدق رسول اللہ ﷺ يقول الله عز وجل يا عبادي كلکم ضال الامن هديت فاسالوني الهدى اهدکم وکلکم فقراء الا من اغنيت فاسالوني ارزقکم وکلکم مذنب الامن عافيت“ (رسول اللہ ﷺ نے سچ فرمایا کہ اللہ تعالیٰ فرماتا ہے کہ اے میرے بندو تم سب کے سب گمراہ ہو۔ مگر وہ شخص کہ اس کو میں ہدایت کروں پس تم مجھ سے ہدایت مانگو۔ میں تم کو ہدایت کروں گا اور تم سب فقیر ہو۔ مگر جس کو میں غنی کروں پس تم مجھ سے مانگو میں تمہیں رزق دوں گا اور تم سب گنہگار ہو مگر جس کو میں عافیت دوں یا معاف کروں) الحق انسان نہایت عاجز و کمزور ہے۔ دعویٰ تو یہ اور کرتا ہے تو کہاں کا کہاں جا پڑتا ہے اور بے شک و شبہ جب تک اللہ عزوجل کا فضل و کرم نہ ہو اس کا کہیں اور کچھ ٹھکانا نہیں۔ ”اللهم ارحمنا واحفظنا من ذلت الاقدام والافهام والاقلام امين“ (اے اللہ ہم پر رحم فرما اور ہمیں قدموں، ہنہوں اور قلموں کی لغزش سے محفوظ رکھ)

فصل نمبر: ۲۶ ..... ”یہی وجہ ہے کہ اگرچہ حضرت عیسیٰ علیہ السلام نے اکثر سخت لفظ اپنے مخاطبین

کے حق میں استعمال کئے ہیں۔ جیسا کہ سور، کتے، بے ایمان بدکار وغیرہ وغیرہ۔ لیکن ہم نہیں کہہ سکتے کہ نعوذ باللہ آپ اخلاق فاضلہ سے بے بہرہ تھے۔ کیونکہ وہ تو خود اخلاق سکھلاتے اور نرمی کی تاکید کرتے ہیں۔ بلکہ یہ لفظ جو اکثر آپ کے منہ پر جاری رہتے تھے یہ غصہ کے جوش اور مجنونانہ طیش سے نہیں نکلتے تھے۔ بلکہ نہایت آرام اور ٹھنڈے دل سے اپنے محل پر یہ الفاظ چسپاں کئے جاتے تھے۔“

جواب..... معاذ اللہ، معاذ اللہ! سخت الفاظ کے استعمال کی نسبت سیدنا عیسیٰ علی نبینا وعلیہ الصلوٰۃ والسلام کی طرف عاجز ہرگز باور و قبول نہیں کر سکتا۔ کیونکہ قرآن مجید جس میں سیدنا مسیح و دیگر انبیائے علیہم الصلوٰۃ والسلام کی مدح و ثناء اللہ پاک فرماتا ہے اور مومنین کو تعظیم و تکریم کرنے کو یہ ارشاد صداقت و ہدایت بنیاد ہے۔ ”امن الرسول بما انزل الیہ من ربہ والمؤمنون کل امن باللہ ومالئکتہ وکتبہ ورسلہ لا نفرق بین احد من رسولہ وقالوا سمعنا واطعنا غفرانک ربنا والیک المصیر (البقرہ: ۲۸۵)“ (رسول اس چیز کے ساتھ ایمان لایا جو اس کی طرف اس کے رب کے پاس سے نازل ہوئی اور مومن بھی ہر ایک اللہ اور فرشتوں اور کتابوں اور رسولوں کے ساتھ ایمان لایا اور کہا کہ ہم اس کے رسولوں میں سے کسی کے درمیان تفریق نہیں کرتے اور کہا کہ ہم نے سنا اور تسلیم کیا اے ہمارے پروردگار تیری مغفرت چاہئے اور تیری طرف لوٹنا ہے) اس قرآن مجید میں تو اس کا کچھ ذکر نہیں ہے۔

۲..... بلکہ اس کے برخلاف قرآن مجید میں تو مسیح علیہ السلام کی نرم مزاجی اور ہر ناپسندیدہ اخلاق و خصلت سے سلامتی کے بارہ میں یہ ارشاد ہے: ”وبرابوا لدتی ولم یجعلنی جباراً شقیّاً والسلام علی یوم ولدت ویوم اموت ویوم ابعث حیاً (مریم: ۳۲)“ (اور اپنی ماں کے ساتھ سلوک اور احسان کرنے والے اور مجھے جبار بد بخت نہیں بنایا اور سلامتی ہے مجھ پر اس دن کہ میں پیدا ہوا اور جس دن کہ میں مروں گا اور جس دن کہ میں زندہ ہو کر اٹھایا جاؤں گا) پھر مخبر صادق ﷺ نے بھی حضرت مسیح علیہ السلام کے ایسے سخت الفاظ کی نسبت کچھ نہیں فرمایا۔ بلکہ فرمایا: ”لیس المؤمن بالطعان ولا باللعان ولا بالفاحش البذی • ان شر الناس منزلة یوم القیامة من ترکہ الناس اتقاء فحشہ“ (مومن طعنہ اور لعنت کرنے والا اور فحش بیہودہ گو نہیں ہوتا۔ یعنی مومن میں یہ خصلتیں نہیں ہوتیں۔ بے شک برا لوگوں کا منزلت میں قیامت کے دن وہ شخص ہے کہ لوگ اس کو اس کے فحش سے ڈر کر چھوڑ جاویں) اور حضرت عائشہ رضی اللہ عنہا سے فرمایا: ”متی عاهدتني فحاشا“ (تو نے مجھے کب فحش کہنے والا پایا ہے) جن

سے ثابت ہے کہ لعن طعن، فحش، بدزبانی، بدگوئی اللہ تعالیٰ و تقدس کو نہایت ناپسندیدہ و مبغوض ہے۔ اسی واسطے کسی مومن کا یہ شعائر نہیں۔ پس جب مومن کی یہ شایان حال نہیں اور وہ ان رزائل سے پاک ہوتا ہے تو انبیاء علیہم الصلوٰۃ والسلام جو ہدایت کے منصب پر اخلاقی و روحانی وغیرہ تعلیم کے واسطے اخلاق فاضلہ کے ساتھ رحمت الہی سے دنیا میں تشریف لاتے ہیں وہ تو بدرجہ اولیٰ ان رزائل سے پاک ہوتے ہیں۔ سخت بے ادبی و توہین ہے۔ اگر کوئی نا فہمی سے ایسے امور کی نسبت ان عالی شان مطہرین معصومین کی طرف کرے۔ اعاذنا اللہ منہا، نظر بران مسلمانوں کی کیا مجال اور ان کو کیا حاجت اور ضرورت ہے کہ محرف کتب کے حوالہ سے ایسے حرکات کی نسبت جماعت انبیاء مقربان الہی کی طرف کو قبول کر لیں۔

۳..... یہ تو مرزا قادیانی ہی ہیں کہ اس نبی معصوم علیہ السلام کی نسبت حوصلہ سے کچھ نہ کچھ تحریر فرماتے رہتے ہیں اور یہاں بھی نہ معلوم کہ ان کی جگہ گدی نشینی کی ضرورت سے و یا خود بدولت کی درفشانی سب و شتم کو جائز و مباح قرار دینے کے لئے محرف کتب کی دستاویز پردلیری و بے خونی سے فرمادیا کہ: ”یہ لفظ اکثر آپ کے منہ پر جاری رہتے تھے۔“ اعاذنا اللہ من سوء الادب! عاجز نہ مولوی نہ مباحث نہ کسی کی جگہ گدی نشینی کا حاجت مند و خواہش مند۔ لہذا عاجز تو ان کی بلکہ کسی نبی علیہ السلام کی شان میں بے ادبانہ کلمات کا اعادہ کرنا بھی معصیت اور موجب ناراضی و سخط رب غیور جانتا ہے اور ڈرتا ہے۔

اے خنک جانے کہ عیب خویش دید

ہر کہ عیبے گفت آن بر خود خرید

حد خود بشناس و دربالا پر

تانیفتی در نشیب شور و شر

اور عاجز کو الہا مآر شاد بھی ہو چکا ہے۔

از خدا خواہیم توفیق ادب

بے ادب محروم مانداز لطف رب

۴..... پھر مسلمانوں کو تو ”انک لعلی خلق عظیم (القلم: ۴)“ کے مخاطب ﷺ کے اخلاق فاضلہ و مبارکہ کی پیروی و اتباع کا بموجب ارشاد ”ان کنتم تحبون الله فاتبعونی یحببکم الله (العمران: ۳۱)“ (اگر تم اللہ تعالیٰ کو محبت کرتے ہو تو میری تابعداری کرو۔ اللہ تعالیٰ تم کو پیار کرے گا) حکم ہے تو پھر ان کو کسی اور کے اخلاق کے نمونہ کی اور وہ بھی بے سند و بے دلیل

وغیر معتبر کتب کے حوالہ سے جن کو مرزا قادیانی خود بے اصل فرما چکے ہیں کیا حاجت ہے؟

فصل نمبر: ۲۷..... ”غرض اخلاقی حالت میں کمال رکھنا اماموں کے لئے لازمی ہے اور اگر کوئی سخت لفظ سوختہ مزاجی اور مجنونانہ طیش سے نہ ہو اور عین محل پر چسپاں اور عند الضرورت ہو تو وہ اخلاقی حالت کے منافی نہیں ہے۔“ (ضرورۃ الامام ص ۷، خزائن ج ۱۳ ص ۴۷۸)

جواب..... یہ صحیح ہے کہ اخلاقی حالت میں کمال اماموں کے لئے لازمی ہے۔ لیکن مرزا قادیانی خود بدولت کے کمال کا پتہ و نشان بتلاویں کہ کہاں اس کا ظہور ہوا ہے؟ اور اب تک جو کچھ مرزا قادیانی کی طرف سے کمال اخلاق ظاہر ہوا اس کا ذکر ابھی ہو چکا ہے جو کسی طرح امام تو کہاں عام مومن کے بھی شایان حال نہیں۔ ہاں! اگر مرزا قادیانی کمال کے معنی و مراد زیادتی و فراوانی لیتے ہیں۔ یعنی اگر کوئی ایک کہے تو اس کے مقابل ارشاد ”و جزاء سیئۃ سیئۃ مثلھا فمن عفا واصلح فاجره علی اللہ انه لا یحب الظلمین (شوری: ۴۰)“ (بدلہ برائی کا ویسے ہی برائی ہے جو معاف کر دے اور صلح کرے اس کا ثواب اللہ تعالیٰ کے ذمہ ہے۔ بیشک وہ ظلم کرنے والوں کو پسند نہیں کرتا) کو نظر انداز کر کے اس کو اس کی دو چند سہ چند کہہ کر بلکہ عاجز کم زبان بے گناہ اور کچھ بھی نہ کہنے والے کی بھی خبر لیتے لیتے بس نہ کرنا تو یہی کمال مرزا قادیانی کا اظہار من الشمس ہے اور سب مانتے ہیں۔

۲..... اگر مرزا قادیانی کے نزدیک جب سوخت مزاجی اور مجنونہ طیش نہ ہو تو جس قدر کوئی لعن طعن سب و شتم اپنے مخالف کو کرنا چاہئے وہ سب جائز و مباح ہے؟ تو براہ مہربانی قرآن مجید و حدیث شریف سے اس کی سند بیان فرمادیں اور کیا ارشاد: ”لیعفوا ویصفحوا الا تحبون ان یغفر اللہ لکم واللہ غفور رحیم (نور: ۲۲)“ (چاہئے کہ قصور بخشو اور درگزر کرو۔ کیا تم نہیں چاہتے کہ اللہ تعالیٰ تم کو بخشنے اور اللہ بخشنے والا مہربان ہے) ”وان الساعة لاتیة فاصفح الصفح الجمیل ان ربک هو الخلاق العلیم (الحجر: ۸۵)“ (اور قیامت ضرور آنے والی ہے تو وضع داری کے ساتھ درگزر کر تحقیق رب تیرا وہی پیدا کرنے والا اور واقف ہے) بھی جو

ابھی عرض ہو چکے ہیں۔ وہ بھی مرزا قادیانی کے نزدیک کچھ قابل لحاظ عمل ہیں یا خیر؟

۳..... یہ بھی غور فرمادیں کہ سوائے قلیل گروہ مریدین مرزا قادیانی جو کسی سبب سے مرزا قادیانی کی درفشانی سب و شتم سے بچ رہے ہیں کیا دوسرے تمام خاص و عام مسلمین و مومنین ان لعن و طعن کا ہی محل ہیں اور انہی غریبوں پر ان کو چسپاں کرنے کی مرزا قادیانی کو اشد ضرورت تھی؟ اور کس لئے؟ کیا اس لئے کہ وہ بیچارے مرزا قادیانی کے پاس حاضر ہو کر یہ فیض و کمالات



اخلاقی نڈاڑالی جائیں؟

فصل نمبر: ۲۸..... ”اور یہ بات بیان کر دینے کے لائق ہے کہ جن کو خدا تعالیٰ کا ہاتھ امام بناتا ہے۔ ان کی فطرت میں ہی امام کی قوت رکھی جاتی ہے اور جس طرح الہی فطرت نے بموجب آیت کریمہ ”اعطی کل شیء خلقہ (طہ: ۵)“ ہر ایک چرند و پرند میں پہلے سے وہ قوت رکھ دی ہے جس کے بارہ میں خدا تعالیٰ کے علم میں یہ تھا کہ اس قوت سے اس کو کام لینا پڑے گا۔ اس طرح ان نفوس میں جن کی نسبت خدا تعالیٰ کے ازلی علم میں یہ ہے کہ ان سے امامت کا کام لیا جاوے گا۔ منصب امام کے مناسب حال کئی روحانی ملکی پہلے سے رکھی جاتی ہیں اور جن لیاقتوں کی آئندہ ضرورت پڑے گی ان تمام لیاقتوں کا بیج ان کی پاک سرشت میں بویا جاتا ہے۔“

(ضرورة الامام ص ۸، خزائن ج ۱۳ ص ۴۷۸)

جواب..... بار بار وہی بات کبھی فطرت میں امامت کی روشنی رکھ دینا اور کبھی فطرت میں امامت کی قوت رکھی جانا خیر یہ مرزا قادیانی کی عادت مستمرہ ہے کہ عبارت میں اعادہ و تکرار کی کبھی پرواہ نہیں کرتے۔ لیکن عاجز اسی پہلے جواب پر اکتفاء کرتا ہے جو عرض ہو چکا ہے۔

۲..... ”خدا تعالیٰ کا ہاتھ امام بناتا ہے۔“ یہ بھی تکرار ہے۔ جس کے لئے وہ ہی عرض ہے کہ اور مخلوق کو کون بناتا ہے۔

۳..... یہ امر ظاہر ہے کہ جب کسی قوت کا ظہور ہوتا ہے تب ہی دوسروں کو معلوم ہوتا ہے کہ یہ قوت اس کی فطرت میں ہے۔ جس طرح مرزا قادیانی اول قانون و عدالت انگریزی کے شغل میں اور اپنے مقدمات وغیرہ میں مصروف تھے۔ اس وقت کسی کو کیا معلوم تھا کہ مرزا قادیانی میں مہدویت، مسیحیت، مجددیت، امام الزمان کی قوتیں بھی ہیں۔ اسی طرح کسی اور عاجز بندہ کی فطرت میں وہی قوتیں امام الزمانی وغیرہ کی اگر خالق مالک علیٰ کل شے قدر نے رکھی ہیں جن کا ظہور بوقت ظہور کام و منصب کے ہونا ہے تو مرزا قادیانی ان کو خود بدولت کے سامنے کیوں محال خیال فرماتے ہیں؟ امامت کوئی منصب نبوت تو نہیں کہ اس کو ختم ہوئے تیرہ سو برس سے کچھ زیادہ عرصہ گزر چکا ہے اور اللہ عزوجل کا ایسا خزانہ نہیں کہ اس میں کسی شے کی کمی ہو۔

۴..... آیت شریف: ”اعطی کل شیء خلقہ ثم ہدی (طہ: ۵)“ (ہر شے کو پیدا کیا پھر ہدایت کی) مرزا قادیانی نے پوری کیوں نہیں تحریر فرمائی؟ کیا اس لئے کہ آخری جملہ ”ثم ہدی“ مرزا قادیانی کے مدعا کے کچھ مخالف پڑتا ہے؟ اپنی بات کی اس قدر پاس و بچ کی کیا ضرورت ہے۔ قرآن مجید کے تو حرف حرف میں برکات اور دس دس نیکیاں ہیں۔ جن کے حصول کی

مومنوں کو ہمیشہ حاجت و پیاس رہتی ہے۔

فصل نمبر: ۲۹..... ”اور میں دیکھتا ہوں کہ اماموں میں بنی نوع کے فائدہ اور فیض رسائی کے لئے

مندرجہ ذیل قوتوں کا ہونا ضرور ہے۔“ (ضرورۃ الامام ص ۸، خزائن ج ۱۳ ص ۴۷۸)

جواب..... غور فرمائیں کہ ایک شخص زاهد کی مفروضہ قوتیں تمام جہاں کے لئے کیونکر موافق و پسند خاطر ہو سکتی ہیں۔ مثلاً اگر مرزا قادیانی فرمائیں کہ امام میں ایسی قوت کا ہونا ضروری ہے کہ اس کے گھر میں ہزار ہا روپیہ کا زیور ہوتا کہ امام جب چاہے اپنی جائیداد کو جس میں اور ورثاء کا بھی حق ہو اس کے عوض رہن کر کے اس کو لے لے۔ جیسا کہ مرزا قادیانی نے خود رہن زمین باغ میں عمل کیا ہے تو فرمائیں کہ دوسرا غریب مفلس امام جو امام الاولین والا آخرین ﷺ کے قدم بقدم چلنا پسند رکھتا ہو وہ یہ قوت کہاں سے بہم پہنچاؤے۔

۲..... اسی طرح اگر مرزا قادیانی فرمائیں کہ امام میں ایسی قوت ہونی ضروری ہے کہ اس کے

واسطے عرق کیوڑہ و بید مشک کی گاگریں خس ٹٹی مشک وغیرہ اشیا مسافت دور دراز سے چلی آویں۔

جیسا مرزا قادیانی کے واسطے آتی ہیں تاکہ لوگوں کو اس طرح کی خاطر تواضع امام کے ثواب سے

فیض پہنچے تو فرمائیں کہ دوسرا غریب آدمی جو امیر المؤمنین عمر رضی اللہ عنہ کی طرح شہد کا شربت بھی جو

بلاد خواست و بلا اشراف نفس آیا ہو پینا پسند نہ کرے۔ وہ کیونکر اس کو پسند و منظور کرے گا۔ یا آپ

کہیں کہ امام قانون دان ایسی قوت والا صاحب حوصلہ ہو کہ طرح طرح کے اقرار و مدار اور وعدہ کر

کے روپیہ قیمت کتب و قبولیت دعا عطاءے فرزند وغیرہ کے نام و اعتبار پر پیشگی حاصل کر کے اپنے

قبضہ و تصرف میں لے آوے اور پھر وعدہ وغیرہ کو بالائے طاق رکھ کر پیچھے مریدین سے مشہر

کرادے کہ امام وقت و خلیفۃ اللہ کونیوں، بقالوں، تنگ دلوں، زر پرستوں کے حساب کتاب سے

کیا کام؟ گویا جو کچھ امام کئی وعدہ کر کے لے وہ مثل مال غنیمت کے ہے۔ جیسا اخبار الحکم میں شائع

ہوا۔ مگر جو شخص توکل علی اللہ اور کسب حلال کو فرض سمجھے اور ہاتھ کی مزدوری سے کما کر کھانے کو

بموجب حکم حدیث شریف ”ما اکل احد طعاما قط خیرا من ان یا کل من عمل بیدہ

وان نبی اللہ ﷺ کان یا کل من عمل یدہ“ (دونوں ہاتھ سے کما کر کھانے سے کوئی کھانا

بہتر نہیں۔ تحقیق نبی اللہ داؤد علیہ السلام اپنے ہاتھ سے کما کر کھاتے تھے) پسند کرے اور حق العباد

کے مواخذہ سے از بس خائف و ترسان ہو تو اس بیچارہ سے یہ کام اور یہ حوصلہ کیونکر ہو سکے؟ وغیرہ۔

اسی طرح اور بہت نظائر ہیں لیکن بخوف طوالت بس کرتا ہوں۔

۳..... ہاں! سیدھے طریق سے بجائے اپنے ایجاد طبع و مجوزہ اوصاف و قوتوں کے اگر یہ کہہ

دیں کہ امام میں ظاہری باطنی اتباع سید الاولین والآخرین ﷺ کی قوت و وصف ہو تو اس کو بے چون و چرا مسلمان مان لیں گے و بس۔

فصل نمبر: ۳۰..... ”اول قوت اخلاق چونکہ اماموں کو طرح طرح کے اوباشوں اور سفلوں اور بد زبان لوگوں سے واسطہ پڑتا ہے۔ اس لئے ان میں اعلیٰ درجہ کی اخلاقی قوت کا ہونا ضروری ہے تا ان میں طیش نفس اور مجنونانہ جوش پیدا نہ ہو اور لوگ ان کے فیض سے محروم نہ رہیں۔ یہ نہایت قابل شرم بات ہے کہ ایک شخص خدا کا دوست کہلا کر پھر اخلاق رزیلہ میں گرفتار ہو اور درشت بات کا ذرہ بھی تحمل نہ ہو سکے اور جو امام الزمان کہلا کر ایسی کچی طبیعت کا آدمی ہو کہ ادنیٰ ادنیٰ بات میں منہ میں جھاگ آتا ہے۔ آنکھیں نیلی پیلی ہوتی ہیں وہ کسی طرح امام الزمان نہیں ہو سکتا۔ لہذا اس پر آیت: ”انک لعلی خلق عظیم (القلم: ۴)“ کا پورے طور پر صادق آ جانا ضروری ہے۔“

(ضرورة الامام ص ۸، خزائن ج ۱۳ ص ۴۷۸)

جواب..... اخلاق کا ذکر مرزا قادیانی پہلے بھی کر چکے ہیں۔ پھر اسی کو بار بار تحریر فرماتے ہیں۔ اگرچہ جواب عرض ہو چکا ہے۔ لیکن بقیہ اب عرض ہے۔ مرزا قادیانی کا اختیار ہے کہ یہ درفشانی تو خود بدولت کریں اور دوسرے غریبوں کو اوباش، سفلیہ، بد زبان اور جو چاہیں بناویں۔ لیکن انصاف سے سوچیں کہ جو جو سخت الفاظ ضعیف العمر مولویان عالمان مصروف درس قرآن مجید وحدیث شریف، اور ادو وظائف وذاکرین اللہ فقراء وغیرہ کی نسبت مرزا قادیانی کی زبان و قلم سے نکلے ہیں ویسے یا ان سے نصف و ربع ہی ان میں سے کسی نے بھی اپنی زبان سے کبھی نکالے ہیں؟ ہرگز نہیں۔

۲..... اگر مرزا قادیانی فرمائیں کہ ہمارے فتوے میں انہوں نے کافر دجال وغیرہ الفاظ لکھے ہیں تو اس کی نسبت یہ عرض ہے کہ وہ ایک شرعی مسئلہ کے متعلق ہیں کہ جس کے عقائد خلاف اسلام قرآن مجید وحدیث شریف ہوں۔ وہ ایسا ہے ورنہ مرزا قادیانی کی طرح سب و شتم، لعن و طعن، فواحش وغیرہ جو آپ نے نام بنام درفشانی کی ہے ایسے ہرگز نہیں۔ علاوہ ازیں مرزا قادیانی تو ”انک لعلی خلق عظیم (القلم: ۴)“ کے دعویدار ہیں۔ لہذا برداشت و صبر ہی مناسب تھا، نہ کہ اس سے سو درجہ زیادہ کہہ کر بھی بس نہ ہو اور آئے دن لکھتے ہی رہیں اور لطف یہ کہ یہ عملدرآمد نہ قابل شرم ہو نہ اخلاق رزیلہ میں شمار ہو۔ نہ کچی طبیعت والے بنیں اور اس پر اعلیٰ درجہ کی قوت اخلاقی اللہ عزوجل کی دوستی تحمل و امام الزمانی غرض کسی میں بھی ذرہ فرض نہ آئے۔ بلکہ ”انک لعلی خلق عظیم (القلم: ۴)“ کے مصداق بنے رہیں۔ یہ عجیب قابل تعریف مضبوطی ہے کہ

اس مثال کی طرح جو ایک کتاب میں درج ہے۔

### چون وضو محکم

وضو میں کسی طرح بھی شکست نہیں آتی۔ لیکن یہ خوبی بظاہر اسی عمدہ نسخہ کی ہے جو مرزا قادیانی نے ایجاد فرمایا ہے کہ جو مرضی ہو وہ زبان و قلم پر آوے کہا جاوے صرف طیش نفس مجنونانہ جوش، منہ میں جھاگ، آنکھیں نیلی پیلی نہ ہوں۔ دل آرام و انبساط و سرور میں ہو۔ پھر کچھ حرج نہیں۔ سبحان اللہ!

۳..... اس نسخہ سے تو تیرہ باز شیعوں کو بھی اچھا حیلہ و بہانہ ہاتھ آتا ہے۔ وہ کہہ سکتے ہیں کہ ہم جو کچھ کہتے و کرتے ہیں محل و مصلحت وقت سے کرتے ہیں۔ ہمارا دل آرام و انبساط و سرور میں ہوتا ہے۔ کیونکہ ہم کو اسی تیرہ بازی ہی میں سرور ہے۔ لہذا ہم اصول حکمت اخلاقی کی کچھ مخالفت نہیں کرتے۔ انتہی!

اس نسخہ مرزا قادیانی کا ان کو شکر گزار ہونا چاہئے کہ اہل سنت و الجماعت کے ایک بڑے بھاری اعتراض سے ان کو بری کر دیا۔ گویا اہل علم شیعہ اول بھی اس قابل شرم عمل تیرہ کو برا جانتے تھے۔ ایسے اختیارات سوائے امام الزمان کے اور کون عمل میں لاسکتا ہے؟

۴..... دوسرے غریب مسلمان بھی جو ”انک لعلیٰ خلقی عظیم (القلم: ۴)“ سے حصہ حاصل کرنے کی خاطر طرح طرح کے مجاہدات سعی و کوشش کیا کرتے ہیں۔ وہ بھی اس نسخہ سے اچھا فائدہ حاصل کر سکتے ہیں کہ جو زبان پر آوے گالی گلوچ وغیرہ کسی کو کہہ لیں۔ لیکن طیش مجنونانہ جوش نہ ہو اور زبان سے کہہ دیں کہ دل آرام میں ہے۔ پھر ”انک لعلیٰ خلقی عظیم (القلم: ۴)“ کے اچھے خاصے مصداق ہیں۔ کسی سخت مجاہدہ کی کیا ضرورت ہے۔ گویا مرزا قادیانی کا یہ فیض عام ہو گیا۔ ”جزاہ اللہ بما ہواہلہ“

فصل نمبر: ۳۱..... ”دوم قوت امامت ہے جس کی وجہ سے اس کا نام امام رکھا گیا ہے۔ یعنی نیک باتوں اور نیک اعمال اور تمام الہی معارف اور محبت الہی میں آگے بڑھنے کا شوق دینی روح اس کی کسی نقصان کو پسند نہ کرے اور کسی حالت ناقصہ پر راضی نہ ہو اور اس بات سے اس کو درد پہنچے اور دکھ میں پڑے کہ وہ ترقی سے روکا جائے۔ یہ ایک فطرتی قوت ہے جو امام میں ہونی ہے اور اگر یہ اتفاق بھی پیش نہ آوے کہ لوگ اس کے علوم و معارف کی پیروی کریں اور اس کے نور کے پیچھے چلیں۔ تب بھی وہ بلحاظ اپنی فطرتی قوت کے امام ہے۔ غرض یہ دقیقہ معرفت یاد رکھنے کے لائق ہے کہ امامت ایک قوت ہے کہ اس شخص کے جو ہر فطرت میں رکھی جاتی ہے کہ جو اس کام کے لئے

ارادہ الہی میں ہوتا ہے اور اگر امامت کے لفظ کا ترجمہ کریں تو یوں کہہ سکتے ہیں کہ قوت پیشروی غرض یہ کوئی عارضی منصب نہیں جو پیچھے سے لگ جاتا ہے۔ بلکہ جس طرح دیکھنے کی قوت سننے کی قوت اور سمجھنے کی قوت ہوتی ہے اسی طرح یہ آگے بڑھنے اور الہی امور میں سب سے اول درجہ پر رہنے کی قوت ہے اور انہیں معنوں کی طرف امامت کا لفظ اشارہ کرتا ہے۔“

(ضرورۃ الامام ص ۸، خزائن ج ۱۳ ص ۹۷۷)

جواب..... بات تو مختصر ہے جس کو مرزا قادیانی نے خواہ مخواہ بے ضرورت عبارت طول کر کے لکھا ہے۔ کہیں آگے بڑھنے کا شوق، نقصان پسند نہ کرنا، حالت ناقصہ پر راضی نہ ہونا، ترقی کے روکے جانے سے درد پہنچنا، کہیں دقیقہ یاد رکھنے کے لائق بنا دیا وغیرہ۔ غرض ایک ہی مطلب کو بار بار دوسرے الفاظ میں بیان کر کے بے فائدہ تحریر کا حجم بڑھایا ہے۔ یہ تو مسلم ہے کہ مرزا قادیانی کو فرصت اور فراغت اور ثنائے خود بخود گفتن کا عشق ہے۔ لیکن اس تکرار و طوالت فضول سے حاصل کیا؟ بات وہ جو ظہور میں آوے سو جو کچھ قوت امامت آج تک مرزا قادیانی سے ظہور میں آچکی ہے۔ اس کا ذکر تو اس تحریر میں اکثر ہے اور خاص امور کا ذکر اپنی اپنی جگہ ہوا ہے۔ آئندہ جو کچھ ظاہر ہوگا دیکھا جاوے گا۔

۲..... ہاں! مرزا قادیانی فرما سکتے اور فرمایا ہے کہ امام دوسروں سے آگے بڑھا ہوا ہوتا ہے۔ سو ہم نے (مرزا قادیانی نے) جو کچھ ایفائے عہد، امانت، دیانت، حصول، فتویٰ میں عمل کیا یا جو تدابیر کین یا مولوی عالمان و فقراء و سجادہ نشینان وغیرہ مخلوق الہی کی جو خاطر کی اور خبر لی اور تحریریں فرمائیں۔ یہ دوسرے لوگوں سے بڑھ کر ہے یا نہ؟ تو ان امور میں مرزا قادیانی کی امامت بیشک قابل تسلیم ہے۔ لیکن پھر یہ مشکل پیش آوے گی کہ عملدرآمد و اظہار قوت امامت جن جن امور میں مرزا قادیانی سے ہوا۔ یہ نیک باتوں، نیک اعمال الہی معارف اور محبت و تقرب الہی و نور وغیرہ میں کیونکر داخل ہو سکتا ہے؟

۳..... مرزا قادیانی کو کمالات فصاحت بلاغت و حقائق دقائق کا بڑا دعویٰ ہے۔ یہ تو غور کریں کہ جو دقیقہ یاد رکھنے کے لائق مرزا قادیانی نے فرمایا وہ کیا دقیقہ ہے اور اس کے یاد رکھنے سے حاصل کیا وہ تو کئی مرتبہ آپ کہہ چکے ہیں۔ ص ۷ میں آپ نے کہا ہے کہ ”جس کو خدا تعالیٰ کا ہاتھ امام بناتا ہے ان کی فطرت میں امامت کی قوت رکھی جاتی ہے۔“ مدعا اور مطلب تو ایک ہی ہے صرف لفظ دوسروں میں لکھ کر یاد رکھنے کے لائق بنا دیا ہے۔ پھر:

۴..... ہر ایک جانتا ہے کہ تمام مخلوق کی جبلت و فطرت کا یہی حال ہے۔ انسان، حیوان،

روباہ، کوا، بھیڑیا، بچھو، مکار، دغا باز وغیرہ سب مخلوق اپنی اپنی فطرت کے موافق کام کرتے ہیں اور عاجز کا اس پر ایمان ہے کہ ”اعطی کل شیء خلقہ ثم ہدی“ (ہر ایک شے کو اس کی پیدائش دی پھر ہدایت کی یعنی اس کی پیدائش دے کر اس کو اس کے کاموں میں لگا دیا جو کہ اس کے واسطے مناسب تھے) یعنی بعد خلق خالق محسن و حکیم نے جو چاہا ہدایت کی اس کو ہر طرح سے اختیار ہے اور آیات قرآن مجید سے بھی ایسا ہی معلوم ہوتا ہے۔ جیسا ”فہدی اللہ الذین امنوا لما اختلفوا فیہ من الحق باذنہ واللہ یہدی من یشاء الیٰ صراطٍ مستقیم (البقرہ: ۲۱۳) فریقاً ہدیٰ و فریقاً حق علیہم الضلالۃ انہم اتخذوا الشیطن اولیاء من دون اللہ و یحسبون انہم مہتدون (اعراف: ۳۰) ولقد بعثنا فی کل امة رسولاً اناعبدو اللہ واجتنبوا الطاغوت فمنہم من ہدی اللہ ومنہم من حقت علیہ الضلالۃ (النحل: ۳۶) ان تحرص علیٰ ہدئہم فان اللہ لا یہدی من یضل وما لہم من نصیرین و اضلّ فرعون قومہ وما ہدیٰ (طہ: ۷۹)“ (پس اللہ تعالیٰ نے ہدایت کی ان لوگوں کو کہ ایمان لائے اس حق کی طرف جس میں لوگوں نے اختلاف کیا اور اللہ تعالیٰ سیدھے راستہ کی طرف ہدایت کرتا ہے۔ اس کو جو چاہتا ہے ایک فریق کو ہدایت کی اور ایک فریق پر گمراہی ثابت ہوئی۔ اس لئے کہ انہوں نے شیطان کو دوست پکڑا۔ سوا اللہ تعالیٰ کے اور گمان کرتے ہیں کہ وہ ہدایت پر ہیں اور تحقیق ہم نے ہر ایک امت میں رسول بھیجا اور اس نے کہا کہ تم اللہ کی عبادت کرو اور طاغوت یعنی ماسوائے اللہ تعالیٰ سے اجتناب کرو۔ پس ان میں سے بعض وہ تھے کہ ان کو اللہ نے ہدایت کی اور بعض پر گمراہی ثابت ہوئی۔ اگر تو ان کی ہدایت پر حرص کرے پس تحقیق اللہ تعالیٰ ہدایت نہیں کرتا جو گمراہی اختیار کرتا ہے اور ان کے واسطے کوئی مددگار نہیں اور فرعون نے اپنی قوم کو گمراہ کیا اور ہدایت نہیں کی) آدم علیہ السلام کے حق میں فرمایا۔ ”اجتباہ ربہ فتاب علیہ و ہدیٰ سبح اسم ربک الاعلیٰ الذی خلق فسوٰی و الذی قدر فہدیٰ (الاعلیٰ: ۱، ۲، ۳) الم یجدک یتیمًا فاوٰی و وجدک ضالًّا فہدیٰ (الضحیٰ: ۶، ۷)“ (پھر برگزیدہ کیا اس کو رب اس کے نے پس پھر آیا اور اس کے اور ہدایت فرمائی اور تسبیح کہہ تو اپنے رب اعلیٰ کے نام سے جس نے پیدا کیا۔ پس صحیح الاعضاء بنایا اور مقدر کیا پس ہدایت کی۔ کیا اس نے تجھے یتیم پا کر جگہ نہیں دی اور محبت و طلب میں کھویا ہوا پا کر ہدایت نہیں کی یعنی کی ہے) وغیرہ!

۵..... نہ معلوم مرزا قادیانی اس پر کیوں زور دیتے ہیں اور بار بار لکھتے ہیں کہ فطرت ہی میں ہر شے رکھی جاتی ہے۔ مرزا قادیانی کا اس سے کیا مدعا حاصل ہوتا ہے؟ کیا یہ کہ خود بدولت اول ہی

امام بنے بنائے دنیا میں تشریف لائے ہیں؟ اگر ایسا ہی ہو تب بھی امامت تو کاموں سے ثابت ہوگی۔ دیکھئے کئی نسب سے سید ہوتے یا عام انسانی نسل سے افضل ہونے کے دعویدار ہوتے ہیں۔ لیکن فضیلت و بزرگی تو تب ہی ہوگی جب سیدوں اور انسانوں والے کام ظاہر ہوں گے اور کوئی خشیت اللہ کو خیر باد کہہ کر فسق و فجور حیلہ و حوالہ ناجائز وسائل سے پیٹ پالنے میں مصروف یا انسان ہو کر تکبر و تعلیٰ و درندگی اور ایذا رسانی مخلوق میں مشغول ہو تو اس کی جبلت اور فطرت کی عمدگی کے دعویٰ کا کیا فائدہ اور کیا نتیجہ؟

۶..... علاوہ ازیں اگر یہ ہی مان لیں کہ ہمہ قدرت ہمہ اختیار والاعلیٰ کل شیء قدر جو چاہے اور جب چاہے اول یا بعد میں کر دے بنا دے۔ فطرت میں یا بعد میں تو اس میں کیا حرج ہے۔ بلکہ ارشادُ وُلَّهِ الْاَمْرُ مِنْ قَبْلِ وَمِنْ بَعْدِ وَاللّٰهُ غَالِبٌ عَلٰی اَمْرِهِ (الروم: ۴) ”اللہ تعالیٰ کے لئے ہیں سب کام پہلے اور پچھلے اور اللہ تعالیٰ اپنے سب کاموں پر قابو رکھتا ہے“ کے عین مطابق ہے۔

۷..... عاجز کو تو ایسا سوچایا گیا ہے کہ علیم بذات الصدور اللہ جل جلالہ نے جو قرآن مجید میں ”امنوا“ کے ساتھ ”عملوا الصلحت“ کی برابر قید و تاکید لگائی ہے۔ اس میں یہی حکمت ہے کہ مخلوق الہی کسی کی فرضی فطرتی جو ہر واری کی مجرد دعویٰ سے دھوکہ میں نہ آجائے۔ بلکہ اس کے اعمال سے اس کے دعویٰ کو جانچیں اور پرکھیں اور انجیل مروجہ میں بھی (گو وہ بوجہ تحریف مسلمہ قابل سند نہیں) جس کے حوالہ سے مرزا قادیانی نے حضرت مسیح علیہ السلام پر دشنام دہی کے عادی ہونے کا الزام لگایا ہے۔ یہی ہے کہ: ”درخت پھل سے پہچانا جاتا ہے۔“ جس سے صاف ظاہر ہے کہ ”امنوا“ کے ساتھ ”و عملوا الصلحت“ کا ہونا لازمی و لا بد ہے۔ تاکہ اگر جنگلی آگ کا زہریلا کڑوا شمر آم کے ہم شکل و ہم رنگ ہونے کے باعث اصلی شیریں آم ہونے کا دعویدار ہو تو کھانے والے کو ضرور ہے کہ اول اچھی طرح سوچ کر سمجھ کر تشخیص کر لے۔ ایسا نہ ہو کہ اس کی شکل و شباهت سے دھوکہ کھا کر اصلی پیڑ آم کا شمر سمجھ کر بعد میں پشیمانی اٹھاوے۔

۸..... پھر مرزا قادیانی فرماتے ہیں کہ: ”اگر اس امام کی کوئی پیروی نہ کرے تب بھی بلحاظ فطرت وہ امام ہے۔“ یہ عجیب فلاسفی بھی توضیح کے قابل ہے کہ جب ایک شخص تنہا ہو تو اس کو پیشرو (امام) یا پس رو سے تعبیر کرنا کون سی عقلمندی ہے؟ پس و پیش کی تمیز جب ہی ہو سکتی ہے جب کوئی آگے یا پیچھے ہو اور جب بیچارہ اکیلا ہو تو کیا معلوم کہ دوسرے کے مقابلہ پر آگے چلنے والا ہے یا پیچھے رہ جانے والا؟ انبیاء علیہم الصلوٰۃ والسلام والی مثال یہاں مطابق نہیں ہو سکتی۔ کیونکہ ان کی

نبوت رسالت اور امامت تو اللہ عزوجل کی طرف سے مسلمہ ہے اور انہوں نے فرائض منصبی بھی ادا کر دیئے۔ خواہ بدبختی سے کوئی ان کی پیروی نہ کرے وہ تو ضرور بہر حال نبی رسول و امام ہی ہیں۔ لیکن یہاں تو ابھی یہی امر ثبوت طلب ہے کہ امامت متدعوئیہ مرزا قادیانی بناوٹی و خود ساختہ ہے یا اللہ عزوجل کی طرف سے؟ اگرچہ خدا تعالیٰ کی طرف سے نہ ہونے پر مشاہدہ تجربہ دیرینہ ملاقات و معاملات اور پھر الہامات سے خاکسار کی توپوری تسلی و تشفی ہو چکی ہے۔ فالحمد للہ!

۹..... پھر یہ فرمایا کہ: ”یہ کوئی عارضی منصب نہیں۔“ بجواب عرض ہے کہ مستقل و قدیمی کہاں سے ہوا؟ جب نہ فقط آدمی بلکہ سب دنیا ہی عارضی ہے تو منصب کیا چیز ہے؟ اور اگر یہ مطلب ہے کہ تازیت ضرور آدمی کے ساتھ ہر حال میں رہتا ہے تو یہ بھی نہیں ہے۔ آیات کریمہ ”واللہ غالب علیٰ امرہ (یوسف: ۲۱) واللہ علیٰ کل شیء قدير. یفعل ما یشاء ویحکم ما یرید. بمحوا اللہ ما یشاء ویثبت“ (اور اللہ اپنے امر پر غالب ہے اور اللہ تعالیٰ ہر شے پر قادر ہے اور جو چاہتا ہے حکم کرتا ہے۔ اللہ جو چاہتا ہے مٹاتا ہے اور جو چاہتا ہے ثابت رکھتا ہے) صاف فرما رہی ہیں کہ مالک قادر کا ہر طرح سے ہر چیز پر کامل اختیار ہے جو چاہے کرے۔ دیکھئے اس زندگی میں آدمی کی آنکھ کان و دیگر اعضاء موہوبہ ناشکری و شامت اعمال سے چھن کر وہ ان سے محروم کیا جاتا ہے۔ اسی طرح روحانی ملکات و مناصب اگر تغیر حالت ناشکری، تعلیٰ، و تقاخر، ایذا و تحقیر مخلوق الہی کے باعث چھن جاویں تو کیا تعجب اللہ جل جلالہ نے خود فرمایا ہے۔ ”افامنوا مکر اللہ فلا ینا من مکر اللہ الا القوم الخسرون (اعراف: ۹۹)“ (کیا پس نڈر ہو گئے تدبیر الہی سے پس نڈر نہیں ہوئے۔ تدبیر الہی سے مگر قوم خسارہ پانے والی) اب خیال فرماویں کہ اس حالت میں منصب عارضی ہو یا مستقل قدیمی مستقل قدیم لم یزل لایزال حی و قیوم تو ایک ہی ذات پاک منزہ ہے و بس۔

۱۰..... ہاں! اگر مسلمانان اپنے اصلی منصب عبودیت کو مدنظر رکھ کر فرمانبردار و حلقہ بگوش احکام قرآنی و تعلیمات و ہدایات روحانی سرور کائنات آنحضرت ﷺ ہمیشہ رہیں اور کسی حالت پر فخر، تکبر، و تعلیٰ نہ کر کے مدام قولاً و فعلاً ”ربنا ظلمنا انفسنا وان لم تغفر لنا وترحمنا لنكوننا من الخسرين“ (اے رب ہمارے ہم نے اپنی جانوں پر ظلم کیا ہے اور اگر تو ہم پر بخشش و رحم نہ کرے تو ہم خسارہ پانے والوں سے ہو جاویں گے) نیز ”اللهم احیننی مسکینا و امتنی مسکینا و احشرنی فی زمرة المساکین“ (اے اللہ مجھے مسکین کی حالت میں زندہ رکھ اور مار اور مسکینوں کے زمرہ میں میرا حشر کر)۔



جز خضوع و بندگی و اضطراب  
اندران حضرت ندارد اعتبار  
تاج ازان اوست وزان ماکر  
وای اوکز حد خود دار و گذر

والی حالت میں مصروف رہیں تو اس کے فضل و کرم پر امید و اثق ہے کہ ایسے مناصب بھی وہ ذات پاک دوامی طور پر برقرار رکھے اور یہ سب اسی کی توفیق و احسان پر موقوف ہے۔ ورنہ انسان بیچارہ کی کیا حقیقت و ہستی۔

جهان آفرین گر نہ یاری کند  
کجا بندہ پرہیز گاری کند  
ہر دلے راسجدہ ہم دستور نیست  
مز و رحمت قسم ہر مزدور نیست  
لیک استغفار ہم در دست نیست  
ذوق توبہ نقل ہر سر مست نیست

فصل نمبر: ۳۲..... ”تیسری قوت بسطت فی العلم ہے جو امامت کے لئے ضروری اور اس کا خاصہ لازمی ہے۔ چونکہ امامت کا مفہوم تمام حقائق و معارف اور لوازم محبت اور صدق اور وفا میں آگے بڑھنے کو چاہتا ہے۔ اس لئے وہ اپنے تمام دوسرے قویٰ کو اسی خدمت میں لگا دیتا ہے اور ”رب زدنی علماً“ کی دعا میں ہر دم مشغول رہتا ہے اور پہلے سے اس کے مدارک اور حواس ان امور کے لئے جوہر قابل ہوتے ہیں اس لئے خدا تعالیٰ کے فضل سے علوم الہیہ میں اس کو بسطت عنایت کی جانی ہے۔“ (ضرورۃ الامام ص ۹، خزائن ج ۱۳ ص ۲۷۹)

جواب..... علم کے بارہ میں کچھ باب اول میں شرط عالم و خاندانی کے ذیل میں اور کچھ آئندہ بذیل حقائق و معارف و صرفی نحوئی غلطیاں وغیرہ کے جو عرض ہو اس کو ملاحظہ فرمائیں۔ ”قل رب زدنی علماً“ (اور دعا کرتے رہو کہ اے پروردگار مجھے اور زیادہ علم نصیب کر) کی تعلیم مع ”الرحمن علم القرآن (الرحمان: ۲۰۱) واللہ یجتیبک ربک ویعلمک من تاویل الاحادیث واللہ غالب علیٰ امرہ ولكن اکثر الناس لا یعلمون (یوسف: ۲۱)“ (رحمان نے قرآن سکھایا۔ اور اللہ تیرا پروردگار تجھ کو برگزیدہ کرے گا اور تجھ کو باتوں کی تعبیر سکھائے گا اور اللہ اپنے امر (کام یا ارادے) پر قادر ہے۔ لیکن اکثر لوگ نہیں جانتے) وغیرہ عاجز کو

بذریعہ الہام ہوتی رہتی ہے اور گو عاجز کو ہرگز کسی قسم کا دعویٰ نہیں۔ لیکن بفضلہ تعالیٰ یہ یقین کامل ہے کہ یہ احسانات انعامات و احکام بے وجہ و عبث نہیں۔

فصل نمبر: ۳۳..... ”اور اس کے زمانہ میں کوئی دوسرا ایسا نہیں ہوتا جو قرآنی معارف کے جاننے اور کمالات افاضہ اور اتمام حجت میں اس کے برابر ہو۔“ (ضرورۃ الامام ص ۶، خزائن ج ۱۳ ص ۷۷) جواب..... زبان اور قلم سے ہر ایک جو چاہے دعویٰ کرے اور اپنے آپ کو بنالے۔ لیکن بات وہ جو محض قول ہی نہ ہو بلکہ فعل سے ثابت و ظاہر ہو جاوے۔ مرزا قادیانی نے فرمایا ہے کہ قرآنی معارف جاننے میں کوئی دوسرا اس کے برابر نہ ہو۔ بہت اچھا رسالہ (ضرورۃ الامام) میں چند آیات قرآن مجید مرزا قادیانی نے تحریر فرمائے ہیں۔ ان میں:

اول..... ”وكانوا من قبل يستفتحون“ کو ”وكانوا يستفتحون من قبل“ تحریر فرمادیا۔  
دوم..... ”اعطى كل شئ خلقه“ کا آخری جملہ ”ثم هدى“ نہ معلوم مخالف مدعا ہونے یا کسی اور سبب سے بالکل چھوڑ دیا۔ لکھا ہی نہیں۔

سوم..... ”والله اعلم حيث يجعل رسالته“ کو ”الله يعلم حيث يجعل رسالته“ لکھا ہے۔  
چہارم..... احبار اور ہبان میں امتیاز نہ کر کے یہود کو رہبان لکھ دیا جو دراصل نصاریٰ ہوتے ہیں۔  
پنجم..... ترجمہ اور تفسیر آیات و احادیث میں جو حسب پسند خاطر کی بیشی فرمائی۔ نیز تفسیر آیات جو شہادت القرآن میں مفید مدعا خود خلاف کبراء امت جس کا ذکر دوسرے موقع پر ہے وہ علاوہ رہی۔  
اب غور فرمادیں کہ یہی قرآنی معارف ہیں جن میں کوئی دوسرا قادیانی کے برابر نہیں؟ معارف تو بجائے خود آیات بھی صحیح نہیں لکھیں اور عام فہم امور بھی درست نہیں بیان کئے۔ عاجز تو کوئی عالم مولوی نہیں اور نہ ایسے امور کی طرف توجہ۔ لیکن یہ ایسے عام فہم امور ہیں کہ عام کم علم مسلمان قرآن خوان بھی ان کو جانتے اور سمجھتے ہیں اور ایسی غلطیوں کو کلام رب عزیز میں گناہ جانتے ہیں۔

۲..... مرزا قادیانی شاید یہ فرمادیں کہ یہ سہو کا تب ہیں وغیرہ۔ لیکن لطف تب ہے کہ مرزا قادیانی اصل مسودہ دستخطی خود بدولت اس کے ثبوت میں اطمینان معترضین کے لئے پیش کریں۔ جس سے ثابت ہو کہ پیشک سہو کا تب ہے۔ اگرچہ احبار یہود کو بار بار راہب لکھنا وغیرہ تو کسی صورت میں سہو کا تب ہونے سے انکار نہیں کیا گیا۔ صاف مؤمنین اہل اللہ کی طرح اعتراف فرمادیں کہ ہم سے ہی ایسا ہوا ہے۔ لیکن یہ امر بوجہ جو دعویٰ بے شمار بظاہر خیلے مشکل و دشوار معلوم ہوتا ہے اور دوسری طرف ”ربنا ظلمنا انفسنا“ کے اقرار کرنے والے کی اولاد نسل

کے لئے کچھ مشکل و دشوار بھی نہیں ہے۔ کیونکہ بنی آدم انسان سے غلطیاں ہوتی ہی ہیں۔ پھر مرزا قادیانی سے ہونا کیا تعجب و کیا حرج؟ ہاں! غلطی کا اعتراف اور اسے توبہ لازمی و فرض انسانی ہے اور اس پر ہٹ و اصرار نسبت شیطانی ”اللہم اجعلنا من التوابین واجعلنا من المتطہرین سبحانک اللہم وبحمدک اشہد ان لا الہ الا انت استغفرک واتوب الیک“ (اے اللہ ہم کو توبہ و طہارت حاصل کرنے والوں سے بنا تو پاک ہے۔ اے اللہ اور ہم تیری حمد کرتے ہیں۔ میں شہادت دیتا ہوں کہ تیرے سوا کوئی معبود نہیں۔ تجھ سے بخشش مانگتا ہوں اور تیری طرف رجوع کرتا ہوں)

۳..... رہا کمالات افاضہ و اتمام حجت ان کا بھی ان ہی امور پر قیاس کرنا چاہئے اور ان کی نسبت پہلے کچھ عرض بھی ہو چکا ہے۔

فصل نمبر: ۳۴..... ”اس کی رائے صائب دوسروں کے علوم کی تصحیح کرتی ہے۔“

(ضرورۃ الامام ص ۹، خزائن ج ۱۳ ص ۷۹)

جواب..... بقول۔

خود خویشتن گم ست کرا رہبری کند

جس کو اپنی غلطیوں کا ہی پتہ نہ لگے اور ان کو سالہا سال تک صحیح نہ کر سکے۔ جیسا کہ مرزا قادیانی نے ایام اح میں خود اعتراف کیا ہے اور نہ غلطی سے بچ سکے۔ وہ دوسرے کے علوم کی تصحیح کرے گا۔ ہاں! اگر زبردستی خدا تعالیٰ کا خوف چھوڑ کر اپنی غلطی کا اقرار نہ کرے اور خواہ مخواہ فضیلت جتانے کو دوسروں کی غلطیاں بنا کر ان کی تصحیح کرتا جائے۔ اس کو کیا کہیں اور اس کا کیا علاج۔ مثلاً جو کوئی لیلة القدر کو جس کو اللہ جل جلالہ ”خیر من الف شہر“ (بہتر ہے ہزار ماہ سے) فرمادے اور رسول اللہ ﷺ بھی اس کی نہ صرف تعریف فرمادیں بلکہ حکم دیں۔ ”..... لیلة القدر فی الوتر من العشر الا و اخر من رمضان“ (تم لیلة القدر کی تلاش کرو رمضان کے آخری عشرہ کے طاق راتوں میں) اور اس میں دعا ”اللہم انک عفو تحب العفو فاعف عنی“ (اے اللہ تو معاف کرنے والا دوست رکھتا ہے معافی کو پس معاف کر مجھ سے) پڑھنے کی ہدایت کریں اور دیگر فضیلتیں بیان فرمادیں۔ لیکن وہ بہادر بے خوف بے ضرورت اس کو ظلمت کا زمانہ قرار دے۔ جیسا کہ مرزا قادیانی نے (فتح اسلام ص ۵۴، خزائن ج ۳ ص ۳۲) میں لکھا ہے کہ: ”تم سمجھتے ہو کہ لیلة القدر کیا چیز ہے۔ لیلة القدر اس ظلمانی زمانہ کا نام ہے۔ جس کی ظلمت کمال کی حد تک پہنچ جاتی ہے۔ درحقیقت یہ رات نہیں ہے یہ زمانہ ہے جو بوجہ ظلمت رات کا ہمرنگ ہے۔“

اب غور و انصاف فرمائیں کہ یہی پیغمبر ﷺ کی پیروی و محبت ہے کہ وہ فرمائیں وہ رات ہے اس کو عشرہ آخر کے وتر رمضان میں تلاش کرو اور آپ مخالفت اور مقابلہ سے حقیقت فہم بن کر کہیں کہ درحقیقت یہ رات نہیں یہ زمانہ ہے۔ کیا آنحضرت ﷺ سے آپ معاذ اللہ زیادہ حقیقت جانتے ہیں؟ اور زور سے ”درحقیقت“ لکھ کر ان کی مخالفت کرتے ہیں۔ فندبر!

۲..... اور ایسا ہی نزول ملائکہ میں ان کے شخصی وجود کے ساتھ زمین پر اترنے سے انکار اور حضرت جبریل علیہ السلام کا اپنے نورانی سایہ ڈال کر مستعد کے دل میں اپنی عکسی تصویر لکھ دینا۔

۳..... روح القدس، روح الامین شدید القوی ذوالافتق الاعلیٰ ان حالتوں کے نام ہیں جو خالق اور مخلوق کی محبت کے جوڑ سے متولد و پیدا ہوتی ہیں۔

۴..... جبرائیلی نور کا ہیڈ کوارٹر آفتاب ہے۔

۵..... تاثیرات نجوم۔

۶..... دجال سے مراد ہر ایک حق پوش دجال دنیا پرست یک چشم جو دین کی آنکھ نہیں رکھتا۔

۷..... اسی طرح دوسرے شرعی و دینی مسائل کو اپنے مطلب و مدعا کے لئے استعارات۔

۸..... اور مسیح علیہ السلام کے معجزات والی آیات قرآن مجید کو مشابہات بلکہ معجزات کو مسمریزم کی تاثیر کہی۔

۹..... صریح صریح احادیث رسول اللہ ﷺ میں خلاف سلف و خلف کبراء امت خواہ مخواہ کچھ کا کچھ لکھے۔ تو کیا تصحیح علوم و رائے صائب ہونے کے یہ ہی علامات و نتائج ہیں؟ شاید حصول

فتویٰ امرتسر والا میں جس میں الہام خود بدولت ”جزاء سینۃ بمثلھا“ کی مرزا قادیانی نے صداقت ثابت کی ہے۔ اس میں بلحاظ ظاہر خیال کرتے ہوں کہ ہماری رائے صائب بڑی ہے۔

اس حیلہ سے فتویٰ حاصل کر لیا۔ لیکن خوش قسمتی سے کسی کے علوم کی صحت کا باعث پھر بھی نہیں ہوئی۔ بلکہ مسلمانوں کے لئے باعث حیرانی و افسوس ہوئی کہ یہ دعاوی صدق و راستی کے اور یہ

کارروائی خلاف حق۔

فصل نمبر: ۳۵..... ”اگر دینی حقائق کے بیان میں کسی کی رائے اس کی رائے کے مخالف ہو تو حق اسی کی طرف ہوتا ہے۔ کیونکہ علوم حقہ کے جاننے میں نور فراست اس کی مدد کرتا ہے اور وہ نور ان

چمکتے ہوئے شعاعوں کے ساتھ دوسروں کو نہیں دیا جاتا۔ ”وذلك فضل الله يؤتيه من يشاء“ (ضرورة الامام ص ۹، خزائن ج ۱۳ ص ۴۷۹)

جواب..... یہ عبارت گذشتہ کا اعادہ و تکرار ہے۔ بہر حال مجرد دعویٰ سے اور زبانی کہنے سے کہ حق ہماری طرف ہے۔ ہرگز حق ثابت نہیں ہوتا۔ بلکہ حق ثابت ہوتا ہے۔ دلائل و براہین سے اور سب سے بڑھ کر اللہ عزوجل کی کلام پاک سے جیسا ارشاد ہے۔ ”و یحق اللہ الحق بکلماتہ ولو کرہ المجرمون (انفال: ۸) و یصح اللہ الباطل و یحق اللہ الحق بکلماتہ انہ علیم بذات الصدور“ (اور ثابت کرتا ہے اللہ تعالیٰ حق کو اپنے کلموں سے۔ اگرچہ برے لگیں مجرموں کو، اور مٹاتا ہے اللہ تعالیٰ باطل کو اور ثابت کرتا ہے حق کو اپنے کلموں سے بے شک وہ جاننے والا ہے سینہ کی باتوں کو)

۲..... یہ عمدہ اور خوشی کی بات ہے کہ اس امر کا فیصلہ ہو جاوے کہ حق مرزا قادیانی کی طرف ہے۔ سواگرچہ امور تو بہت ہیں اور حقائق دینی بھی اعلیٰ علوم ہیں۔ لہذا ان سب کو دوسرے موقع کے واسطے رکھ کر سردست زیادہ نہیں۔ دو آیات قرآن مجید کی فقط صحت عبارت ہی کی نسبت جو عام مسلمانان اور کم علم حافظان قرآن مجید بھی سمجھ سکتے ہیں اور قرآن مجید سے بڑھ کر کوئی دینی حقائق بھی نہیں ہو سکتے اور جن کی نسبت عاجز نے بجواب (فصل نمبر ۳۳) اور نزول و روایت ملائکہ کی نسبت بحوالہ احادیث بجواب عبارت (ضرورة الامام ص ۱۶، خزائن ج ۱۳ ص ۷۷) عرض کیا ہے۔ ان میں اگر مرزا قادیانی خود بدولت کی طرف حق ثابت کر دیں۔ یعنی وہ آیات اسی طرح ثابت ہوں۔ جس طرح مرزا قادیانی نے اپنے رسالہ میں تحریر فرمائے ہیں اور نزول ملائکہ بدلائل شرعیہ و ارشاد سید الاولین و الآخین ﷺ ویسا ہی متحقق ہو جاوے۔ جیسا کہ مرزا قادیانی نے لکھا ہے تو عاجزان میں حق ان کی طرف مان کر بعد میں دوسرے امور و دینی حقائق بیان فرمودہ مرزا قادیانی استفسار کرے گا۔ اللہ تعالیٰ عزوجل کرے کہ اسی طرح دیگر اختلافات بھی رفع ہو کر فیصلہ ہو جاوے اور عاجز کو الہامیہ دعا بھی تعلیم ہونی ہے۔ ”اللہم افتح بیننا و بین قومنا بالحق وانت خیر الفاتحین“ (اے اللہ ہمارے اور ہماری قوم کے درمیان ساتھ حق کے فیصلہ کر اور تو اچھا ہے فیصلہ کرنے والا ہے)

۳..... نور فراست اور چمکتے ہوئے شعاعوں کا حال بھی اس میں کھل جائے گا۔ اگرچہ کچھ نور فراست کا حال مرزا قادیانی نے خود بھی کتاب (ایام الصلح ص ۴۱، خزائن ج ۱۴ ص ۲۷۲) میں یوں بیان کیا ہے۔ ”اس جگہ یاد رہے کہ میں نے“ براہین احمد میں یہ غلطی سے توفی کے معنی ایک جگہ پورا دینے کے کئے ہیں..... وہ میری غلطی ہے۔ الہامی غلطی نہیں میں بشر ہوں اور بشریت کے عوارض مثلاً جیسا کہ سہو نسیان غلطی تمام انسانوں کی طرح مجھ میں بھی ہیں۔ گو میں جانتا ہوں کہ کسی

غلطی پر مجھے خدا تعالیٰ قائم نہیں رکھتا۔ مگر یہ دعویٰ نہیں کرتا کہ میں اپنے اجتہاد میں غلطی نہیں کر سکتا۔ خدا کا الہام غلطی سے پاک ہوتا ہے۔ مگر انسان کا کلام غلطی کا احتمال رکھتا ہے۔ کیونکہ سہو و نسیان لازمہ بشریت ہے۔ میں نے براہین احمدیہ میں یہ بھی اعتقاد ظاہر کیا تھا کہ حضرت عیسیٰ علیہ السلام پھر واپس آئیں گے۔ مگر یہ بھی میری غلطی تھی جو اس الہام کے مخالف تھی کہ جو براہین احمدیہ میں لکھا گیا۔ کیونکہ اس الہام میں خدا تعالیٰ نے میرا نام عیسیٰ رکھا اور مجھے اس قرآنی پیش گوئی کا مصداق ٹھہرایا جو حضرت عیسیٰ علیہ السلام کے لئے خاص تھی اور آنے والے مسیح موعود کی تمام صفات مجھ میں قائم کئے۔“ اب مرزا قادیانی خود ہی انصاف کریں کہ قرآنی حقائق معارف تو کہاں خود اپنے الہام ہی کے سمجھنے میں کیسی غلطیاں کھائیں اور نور فرست کا کیا حال ہوا۔ رائے صائب کیسی ضعیف و ناتوان رہی اور کس قدر سا لہا سال کے بعد ان غلطیوں پر آپ کو اطلاع ہوئی اور اب ہی کیا دلیل ہے کہ غلطی پر اطلاع ہوئی یا غلطی پر اور غلطی ہو گئی اور یہ ہی امر بظاہر متحقق ہے۔

بہر حال عاجز کو بہت خوشی ہوئی کہ الحمد للہ آخراپنی باری کچھ تو سہو و نسیان و غلطی کو قبول فرمایا ہے۔ یہ بھی غنیمت ہے۔ بمقابلہ اس افضلیت تکبر و علو و تفاخر و تعلیٰ کی جس کا اظہار اب تک مرزا قادیانی کرتے رہے۔ شکر ہے کہ اب ذرا تنزل فرما کر بشریت و لوازم بشریت کو منظوم فرمایا ہے۔

۴..... امید کہ مرزا قادیانی اگر انابت سے دعا اور غور کریں گے تو ان کو یہ بھی معلوم ہو جاوے گا کہ الہام میں کسی نبی و رسول کے نام پر پکارے جانے ہی سے وہ ملہم امت سے نکل کر وہی نبی اور رسول ہرگز نہیں بن جاتا۔ کیونکہ نبوت و رسالت ختم ہو چکی ہے اور یہ بھی غور کا مقام ہے کہ مرزا قادیانی نے اپنے الہامات میں دوسرے بھی انبیاء علیہم السلام کے نام سے اپنے تئیں مخاطب ہونا لکھا ہے۔ مثلاً آدم، ابراہیم، یوسف، داؤد، سلیمان، موسیٰ صلوات اللہ علیہم اجمعین بلکہ ایک جگہ مریم بھی لکھا ہے تو کیا اس سے آپ یہ سب کچھ بن گئے؟ اور اگر آپ کے نزدیک امر مسلم ہے تو پھر خصوصیت سے حضرت مسیح بننے میں کیا حکمت ہے؟ کیا اس لئے کہ ان کی جگہ واسامی زمین پر خالی تھی اور مسلمان وغیرہ ان کے منظر تھے؟

۵..... مرزا قادیانی کے فہم و اجتہاد کی غلطیاں اور بھی بہت ہیں جن میں سے کچھ عاجز نے مختصر طور پر عرض کی ہیں۔ مرزا قادیانی ان پر نیز اس امر پر کہ الہام میں باسم و خطاب انبیاء علیہم السلام پکارے جانے سے کوئی ملہم وہ نبی نہیں بن سکتا۔ اگر تامل و غور و غنڈے دل سے بلاطیش و جوش نظر فرمادیں گے اور سلف صالحین کی تحقیق و تحریر بارہ الہام توجہ سے دیکھیں گے تو امید ہے کہ بہ شرط

اخلاص و انابت بہت فائدہ ہوگا اور کیا عجب کہ اپنے دعاوی پر نظر ثانی کر کے غلطی کے دور کرنے کی اللہ پاک تو فیق عطاء فرماوے اور اس طرح سے اختلاف کلیہ رفع ہو جاویں۔ غلطی ہو جانا کچھ بھی عجب نہیں۔ خصوصاً جب کوئی بے امام و بلا رہبر و پیر اس کوچہ میں قدم رکھے اور اللہ پاک تبارک و تعالیٰ جل شانہ کے قانون کی خلاف ورزی کرے۔ لیکن رجوع و توبہ سے سب کچھ معاف ہو کر واہب العطیات کے انعام کے دروازے کھل جاتے ہیں اور درجات میں ترقی ہوتی ہے۔ اللہ پاک اپنے فضل و کرم سے توفیق رفیق کرے۔ آمین!

۶..... مرزا قادیانی نے (ضرورۃ الامام ص ۳، خزائن ج ۱۳ ص ۴۷۷) میں فرمایا کہ ”رسول اللہ ﷺ کا یمن کی طرف سے خدا کی خوشبو کا آنا بیان فرمانا اس بات کی طرف اشارہ تھا کہ اس میں خدا کا نور اترتا ہے۔“

پھر (ص ۴ ج ۱۳ ص ۴۷۵) میں فرمایا کہ امام الزمان کے ساتھ ہزار ہا انوار آتے ہیں اور انتشار روحانیت و نورانیت ہو کر نیک استعدادین جاگ اٹھتی ہیں..... مگر مسیح موعود کے زمانہ کو اس سے بھی بڑھ کر خصوصیت ہے۔“ اب یہاں پہنچ کر مخالف فرمودہ سابق فرماتے ہیں کہ وہ نور ان چمکتے ہوئے شعاعوں کے ساتھ (بغیر امام) دوسروں کو نہیں دیا جاتا۔ اتھی!

سبحان اللہ! گویا آج کل جو کچھ ہیں مرزا قادیانی ہی ہیں۔ دیگر مخلوق بیچ و بے نور، یہ ہی عجیب خصوصیت سب سے بڑھ کر خود بدولت کے عہد کو ہوئی؟

فصل نمبر: ۳۶..... ”پس جس طرح مرغی انڈوں کو اپنے پروں کے نیچے لے کر ان کو بچے بناتی ہے اور پھر بچوں کو پروں کے نیچے رکھ کر اپنے جوہران کے اندر پہنچا دیتی ہے۔ اسی طرح یہ شخص اپنے علوم روحانیہ سے صحبت یا بوں کو علمی رنگ سے رنگین کرتا رہتا ہے اور یقین اور معرفت میں بڑھاتا جاتا ہے۔“

جواب..... یہاں تو مرزا قادیانی نے توحید و خالقیت و تربیت الہی کو حد تک پہنچا دیا۔ انا للہ وانا الیہ راجعون۔ عالم تو بجائے خود عام مسلمانان بھی خلق و تربیت وغیرہ کو خالق و مالک بدیع السموات والارض و ما بینہما کی طرف ہی منسوب کرتے ہیں۔ کاش مرزا قادیانی نے ”قدرت الہی سے“ کا جملہ مرغی کے بچے بنانے وغیرہ کے ساتھ لکھ دیا ہوتا۔ مرغی بیجاری خاک اور اپنا سر بناتی ہے اور خاکستر جو ہر پہنچاتی ہے۔ وہ پہلے اپنے آپ کو تو بنائے مرغ خار بلبل کتے کی گرفت اور پھر ذبح وغیرہ سے بچائے۔ یہ سب اسی خالق مالک رب رحمن رحیم کی صفت ربوبیت ہے جو ہورہا ہے۔ ہر چرند پرند انسان، حیوان بلکہ ذرہ ذرہ اس قادر جی و قیوم لم یلد ولم یولد کے حکم اذن و تحت میں خدمت کر رہا

ہے۔ اگر کوئی بوجہ نادانی شیخی سے اپنی ٹانگ اڑائے یا ان خاص صفات خالق کی نسبت کسی دوسری مخلوق کی طرف کرے تو اس کی کم فہمی و نادانی ہے۔

۲..... خیر جس طرح سے عوام ناواقفی و شیخی سے کہا کرتے ہیں کہ ہم نے یہ کیا وہ کیا۔ اسی طرح مرزا قادیانی نے بھی بلا خیال مرغی کو بچہ بنانے والی جو ہر پہنچانے والی اور خود بدولت کو علوم روحانیہ سے رنگین کرنے والا اور یقین و معرفت بڑھانے والا فرما دیا۔ لیکن یہ امر دعویٰ مشاہدہ جمال الہی و عرفان اور معرفت کی نہایت منافی و مخالف ہے اور محل تعجب اس قادر و خالق جل جلالہ کی مشیت قدرت و اختیار وغیرہ مد نظر رکھنے کے واسطے قرآن مجید میں حکم ہے کہ آئندہ کا کوئی وعدہ کرتے وقت انشاء اللہ ضرور کہو۔ جیسا فرمایا: ”ولا تقولن لشيء اني فاعل ذلك غدا الا ان يشاء الله“ (اور مت کہہ کسی شے کے لئے کہ میں کل کروں گا۔ مگر کہ اللہ تعالیٰ چاہے تو) اور اسی لئے عام مؤمنین ہر امر پر اللہ تعالیٰ کی قدرت و اختیار کو بات چیت میں زبان پر لاتے ہیں۔ چونکہ مرزا قادیانی کو تقرب و مشاہدہ جمال الہی کا دعویٰ تمام جہان سے بڑھ کر ہے۔ پھر تعجب ہے کہ آپ بایں دعاوی پیدائش و خلق بچہ ہائے مرغی پر بھی خالق و مالک اللہ پاک جل شانہ و عم نوالہ کا اسم مبارک یاد نہ فرمائیں۔

۳..... کیا آیات قرآن مجید ”لا اله الا هو خالق كل شيء فاعبدوه وهو على كل شيء وكيل (انعام: ۱۰۲) قل ائنيكم كتكفرون بالذی خلق الارض فی یومین وتجعلون له اندادا ذلك رب العلمین (خم السجدہ: ۹) قل اللہ ینجیکم منها ومن کل کرب ثم انتم تشرکون. قل من یرزقکم من السماء والارض ام من یملک السمع والابصار ومن ینخرج الحی من المیت وینخرج المیت من الحی ومن یدبر الامر فسیقولون اللہ فقل افلا تتقون (یونس: ۳۱) فذلکم اللہ ربکم الحق فماذا بعد الحق الا الضلال فانی تصرفون (یونس: ۳۱) قل هل من شرکائکم من یدو الخلق ثم یرعده (یونس: ۳۲) قل اللہ خالق کل شیء وهو الواحد القهار (الرعد: ۱۶) هل من خالق غیر اللہ یرزقکم من السماء والارض لا اله الا هو فانی تؤفکون (فاطر: ۳) اللہ خالق کل شیء وهو علی کل شیء وکیل (الزمر: ۶۲)“ (نہیں کوئی معبود مگر وہ پیدا کرنے والا ہر شے کا پس اس کی عبادت کرو اور وہ ہر شے پر نگہبان ہے تو کہہ کیا تم کفر کرتے ہو اس اللہ کے ساتھ جس نے زمین کو دودن میں پیدا کیا اور اس کے واسطے شریک بتاتے ہو وہ..... رب ہے جہاں والوں کا تو کہہ اللہ نجات دیتا ہے تم کو اس سے اور ہر سختی سے۔



پھر تم شریک مقرر کرتے ہو تو کہہ کون رزق دیتا ہے تم کو آسمان اور زمین سے یا کون مالک ہے کانوں اور آنکھوں کا اور کون نکالتا ہے زندہ کو مردہ سے اور مردہ کو زندہ سے اور کون تدبیر کرتا ہے امر کی پس شتاب کہیں گے اللہ پس تو کہہ کیا پس تم نہیں ڈرتے؟ پس یہ اللہ تمہارا رب سچا ہے۔ پس نہیں ہے حق کے پیچھے مگر گمراہی پس کس طرف پھیرے جاتے ہو تم تو کہہ کیا تمہارے شریکوں میں کوئی ایسا ہے کہ خلقت کو پیدا کرے اور پھر لوٹا دے؟ تو کہہ اللہ ہر شے کا پیدا کرنے والا ہے اور وہ ایک ہے غالب۔ آیا کوئی پیدا کرنے والا سوا اللہ کے ہے جو تمہیں آسمان اور زمین سے رزق دے۔ نہیں کوئی معبود مگر وہی پس کس طرف پھرے جاتے ہو۔ اللہ ہر شے کا پیدا کرنے والا ہے اور وہ ہر شے پر وکیل ہے) کی طرف مرزا قادیانی نے توجہ نہیں فرمائی۔ یا شاید وہ دل سے محو ہو گئے ہیں۔ جیسا کہ مقام عبودیت اور اپنی حد سے بڑھنے والوں کا حال ہوا کرتا ہے۔

۴..... دیکھئے پیر صاحب جن کی کتاب فتوح الغیب کا مرزا قادیانی مطالعہ فرمایا کرتے ہیں وہ بھی فرماتے ہیں۔ ”این انت من خالق الشیاء المکون کل شیء“ (تو کہاں دور جا پڑا ہے خالق ہر شے اور ہست کرنے والے کل شے سے) پھر سب سے اخیر پر خود بدولت ہی کا مؤلفہ و مسلمہ مقولہ خیال فرمایا ہوتا۔

خدا سے غیر کو ہمتا بنانا سخت کفران ہے  
خدا سے کچھ ڈرو یا رو یہ کیسا کذب و بہتان ہے  
بنا سکتا نہیں اک پاؤں کیڑے کا بشر ہرگز  
تو پھر کیونکر بنانا نور حق کا اس پہ آسان ہے

۵..... پھر قرآن مجید میں اللہ تعالیٰ فرماتا ہے: ”ثم الذین کفروا برہم یعد لون“ (پھر جو لوگ کافر ہوئے وہ (دوسروں کو) اپنے رب کے ساتھ برابر کرتے ہیں) ایسا ہی تجرید التوحید میں لکھا ہے کہ اللہ تعالیٰ کی ربوبیت میں شرک کرنے والوں میں وہ بھی ہے جو اللہ تعالیٰ کے ساتھ کوئی دوسرا پیدا کرنے والا ثابت کرتا ہے۔ اگرچہ اللہ تعالیٰ کے برابر اس کو نہ کہے اور یہ قدر یہ مجوسیہ کا قول ہے کہ اللہ تعالیٰ حوان کے افعال کا پیدا پرورش کرنے والا نہیں۔ نہایت تعجب ہے کہ مرزا قادیانی بایں دعاوی حقائق و معارف کے مرغی کو بچے بنانے والی وجوہ پہنچانے والی اور خود بدولت کو رنگین کرنے والا وغیرہ فرماتے ہیں؟ ایسی ایسی باتوں سے اس صادق موحد و خالص متوکل اعنی سید عبد اللہ صاحب غزنوی رحمۃ اللہ علیہ کے توحیدی حالات و مقالات یاد آتے ہیں جن کی صحبت بابرکت بزبان حال یہی وعظ کرتی تھی۔

تشهد بان الله جل جلاله  
 مفرد بالملك والسلطان  
 وهو القدير فكل شئ فهو مقد  
 ورله طوعا بلا عصيان  
 وعموم قدرته تدل بانه  
 هو خالق الافعال للحيوان

(تم شہادت دو اس امر کی کہ اللہ جل جلالہ ملک اور بادشاہت میں اکیلا ہے اور وہ قادر ہے اور ہر شے اس کے واسطے طوعاً بغیر نافرمانی کے مقدر ہے اور اس کی عموم قدرت اس بات پر دلالت کرتی ہے کہ وہ حیوانوں کے واسطے افعال کا پیدا کرنے والا ہے)

۶..... خیر یہ تو عالی حالات و طبقہ اعلیٰ کی باتیں ہیں۔ یہاں تو بڑا تعجب یہ ہے کہ باوجود دعویٰ علوم تمام جہان مرزا قادیانی کو یہ بھی خبر نہیں کہ اب ایسی ایسی کلیں ایجاد ہو گئی ہیں جن میں قدرت الہی سے انڈوں کے بچے بدون محنت و ہمت مرغی بن جاتے ہیں اور وہ جو ہر بھی پیدا ہو جاتے ہیں اور عرصہ بھی کم لگتا ہے اور نہ فقط یہ مصنوعی کلیں ہی بلکہ دوسرے بے جان اشیاء مثل روئی و بھوسہ وغیرہ بھی بحکم الہی یہ کام ایسے حسن و خوبی سے دیتے ہیں کہ خود مرغی سے ہرگز نہیں ہو سکتا۔ کیونکہ اکثر مرغیان اپنی ناہمی و بے تمیزی سے سارے انڈوں کو سمیٹنے کی لیاقت و طاقت نہ رکھ کر ان کو پراگندہ و تتر بتر کر کے خراب و گندہ کر دیتی ہیں اور بعض بد خصلت خود غرض ایسی بھی ہوتی ہیں کہ ان کو چونچوں سے توڑ کر کھا جاتی ہیں۔

اب دیکھئے کہ جب مرزا قادیانی نے مرغی کو صفت خالقیت وحدہ لا شریک میں شریک کر دیا تو ان مصنوعی اشیاء کو کن صفات میں خالق و مالک کا عدیل قرار دیں گے۔

۷..... مرزا قادیانی نے بقول خود مرغی کی طرح بچے بنا کر پروں کے نیچے رکھ کر اپنے جو ہر پہنچا کر علوم روحانیہ سے صحبت یا بوں کو علمی رنگ میں رنگین اور یقین و معرفت میں جیسا بڑھایا ہے اس کا کچھ مختصر حال دوسری جگہ عرض ہوا ہے اور کچھ مرزا قادیانی نے براہ مہربانی آگاہی مخلوق کے لئے خود بھی اپنے رسالہ شہادۃ القرآن کے اخیر پر التوائے جلسہ کے اعلان میں اور اس کے بعد اشتہار ۲۹ مئی ۱۸۹۸ء میں تحریر فرمایا ہے جو قابل ملاحظہ ہے۔ پھر یہ بھی حل طلب ہے کہ جو اصحاب سالہا سال سے صحبت کا فیض اٹھا کر علوم روحانیہ سے علمی رنگ میں رنگین و یقین و معرفت میں اس عرصہ دراز میں کامل اور فارغ التحصیل ہو چکے ہیں ان کاملوں کو دوسری مخلوق الہی کے فائدہ پہنچانے کی

خاطر رخصت کیوں نہیں ملتی؟ اگر وہ طالبان سالہا سال و عرصہ دراز میں بھی اب تک کمال کو نہیں پہنچے اور دوسروں کو فائدہ پہنچانے کے لائق نہیں ہوئے تو دو حال سے خالی نہیں یا طالبان ہی غبی طبیعت و سنگ مزاج ہیں۔ جس پر شیخ سعدی علیہ الرحمۃ کا مصرعہ ”تر بیت نا اہل را چون گرگان برگنبدست“ والا صادق آئے گا۔ ویا اثر صحبت و تعلیم ہی خود کمزور و ناقص ہے۔ بہر حال یہ ہر دو امور ایسے جلیل الشان دعویٰ امامت کے لئے باعث کسر شان ہیں جب دعا کا اثر بجلی کی طرح ہو۔ آسمانوں میں غلغلہ ملائکہ میں شور و اضطراب پڑے۔ تقدیریں بدلیں۔ الہی ارادے اور رنگ پکڑیں۔ تموج والا کن کبھی خطا نہ جائے۔ جیسا کہ مرزا قادیانی نے رسالہ ضرورۃ الامام کے ص ۱۱ وغیرہ میں لکھا ہے تو وہاں جو ہر پہنچانے اور تاثیر صحبت میں اس قدر عرصہ نہ دیر کے کیا معنی؟

فصل نمبر: ۳۷..... ”مگر دوسرے مہموں و زاہدوں کے لئے اس قسم کی بسطت علمی ضروری نہیں۔ کیونکہ نوع انسان کی تربیت علمی ان کے سپرد نہیں کی جاتی اور ایسے زاہدوں اور خواب بینیوں میں اگر کچھ نقصان علم و جہالت باقی ہے تو چنداں جائے اعتراض نہیں۔ کیونکہ وہ کسی کشتی کے ملاح نہیں ہیں۔ بلکہ خود ملاح کے محتاج ہیں۔ ہاں! ان کو ان فضولیوں میں نہیں پڑنا چاہئے کہ ہم اس روحانی ملاح کی کچھ حاجت نہیں رکھتے۔ ہم خود ایسے اور ایسے ہیں۔“

(ضرورۃ الامام ص ۹، خزائن ج ۱۳ ص ۲۸۰)

جواب..... بسطت علم کی نسبت عرض ہو چکا ہے۔ نوع انسان کی تربیت علمی جب مالک خالق عظیم کسی کے سپرد کرتا ہے اس کے سب سامان بھی آپ ہی اپنے فضل و کرم سے عطاء فرماتا ہے۔ اس کے خزانہ میں کوئی کمی نہیں اور نہ سامان ہی ختم ہو چکے ہیں۔

۲..... نعماء الہی میں جو بلا لحاظ و بلا استحقاق ہر قسم ادنیٰ اعلیٰ مخلوق پر واہب العطیات و منزل البرکات کے فیضان عام سے مثل باران رحمت ہر آن و ہر لحظہ نازل ہو رہی ہیں ان میں اس قدر امساک و بخل و حسد کی کیا ضرورت ہے؟

۳..... کبھی مرزا قادیانی فرماتے ہیں کہ تقویٰ طہارت سے کوئی شخص امام نہیں کہلا سکتا۔ کبھی ہر ایک ملہم و صاحب رو یا صادقہ امام نہیں ٹھہر سکتا۔ کبھی دوسرے عاجزان کے الہام کی تحقیر کہ ان سے افاضہ علوم نہیں ہوتا نہ کسی تحدی کے لائق ہوتے ہیں۔ بلکہ ٹھوکر کا موجب ہوتے ہیں۔ خطرات سے امن نہیں، کبھی امامت کی شرکت سے ترہیب، کبھی امامت کی ادنیٰ چاکری و غلامی کی ترغیب، کبھی امامت کی حاجت نہ سمجھنے کے خیال کو سراسر معصیت فرمانا، کبھی امام کی شناخت نہ کرنے پر اس کو اندھا ٹھننا فرمانا، کبھی غلامی و سلسلہ میں داخل نہ ہونے والے کا خاتمہ خطرناک بتانا۔ کبھی

مؤمنین کے رویا والہامات کو امام کے نور کا پرتوا کہنا، کبھی الہام، فکر، غور، تفقہ دینی کی استعداد اور تدبیر سوچنے کی قوت، رغبت، عبادات، مباحثات، استدلال، اتمام حجت کی طاقت خود بدولت امام ہی کے طفیل عطاء ہونا، کبھی قسمت کا پھیر لگا کر غریبوں کے سلب ایمان تک نوبت پہنچانا، بلعم کی مثال دے کر ڈرانا، کبھی امام الزمان کو حسب پسند و خود تراشیدہ اوصاف سے متصف کرنا، کبھی جہاں کے معقولیوں و فلسفیوں کو ہر رنگ میں مباحثہ کر کے مغلوب کرنا، دقیق در دقیق اعتراضات کا عہدگی سے جواب دینا، کسی دشمن کے سامنے شرمندہ ہونا نہ پڑنا۔ کبھی محمدی فوجوں کی سپہ سالاری، کبھی دین کی دوبارہ فتح، کبھی اس کے جھنڈے کے نیچے آنے والوں کو اعلیٰ درجہ کے قوی عطاء ہونا، امام کا قوت اخلاقی میں کمال فطرت میں، امامت کی روشنی و قوت جو درشت بات کا متحمل نہ ہو سکے وہ کسی طرح امام الزمان نہیں ہو سکتا۔ الہی امور میں سب سے اوّل درجہ رہنے کی قوت اس کے زمانہ میں کوئی دوسرا ایسا نہ ہونا جو قرآنی معارف جاننے و کمالات افاضہ اتمام حجت میں اس کے برابر ہو۔ اس کی رائے صائب دوسروں کے علوم کی تصحیح کرتی ہے۔ حق اسی کی طرف ہوتا ہے۔ غرض جس قدر عہدگی و بہتری افضلیت و کمال وغیرہ ہیں وہ سب خود بدولت کے لئے اور جو نقصان علم جہالت کی وغیرہ ہے وہ سب دوسرے عاجزوں کے لئے تجویز فرمانا۔ اب مرزا قادیانی براہ مہربانی ان سب کا جواب جو عاجز کو الہاماً تعلیم ہوا ہے۔ انصاف سے اس پر غور فرمائیں کہ کیسا با صواب و کامل ہے۔ یعنی رسالہ ضرورۃ الامام کے مطالعہ کے بعد الہام ہوا۔ ”قل لو کنتم تملکون خزائن رحمة ربی اذّ الا مسکتکم خشية الانفاق“ (تو کہہ اگر تم مالک ہو میرے رب کی رحمت کے خزانوں کے تو اس وقت تم خرچ ہو جانے سے ڈر کر بند کر رکھو) اور مرزا قادیانی نے سرورق رسالہ پر جو اظہار فضیلت کر کے لکھا ہے کہ: ”صرف ڈیڑھ دن میں تیار ہو کر مطبوع ہوا۔“ اس کی نسبت الہام ہوا: ”کان الانسان عجولاً“ (ہے انسان جلدی کرنے والا) ذرہ دیر کے لئے غصہ و مخالفت دور فرما کر انصاف سے سوچیں اور مولوی رومی صاحب کے ایات پر بھی نظر کریں۔

چند حرف طمطراق و کاروبار  
کبر زشت و از گدایان زشت تر  
چند دعویٰ و دم باد بردت  
اے تو بندہ این جہان محبوس جان  
کر یکی و از قدر آگندہ  
آنجہ منصب میکند با جاہلان

کاروبار خود ہمیں و شرم دار  
روز سرد و برف انگہ جامہ تر  
اے تراخانہ جو بیت العکبوت  
چند گوئی خویش را خواجہ جہان  
طمطراقی در جہان آگندہ  
از فضیحت کے کند صدار سلان

احتمان سرور شد استند وزیم  
 ہر کہ بالا تر رود ابلہ ترست  
 ہست الوہیت رداے ذوالجلال  
 خویش راعریان کن از فضل و فضول  
 اے خنک آزا کہ ذلت نفسہ  
 کشتی کا ملاح بننے کا الہام بھی عاجز کو ہوتا ہے اور کشتی کی تیاری کا حکم بھی الہام ہو کر پھر

۴..... الہام ہوا۔ ”بسم اللہ مجرہا ومرسہا ان ربی لغفور الرحیم (ہود: ۴۱)“ (اللہ کے نام سے ہے۔ اس کا چلنا اور ٹھہرنا بے شک میرا رب بخشنے والا مہربان ہے) پھر الہام ہوا: ”ان الذین ظلموا انہم مغر قون“ (تحقیق وہ لوگ کہ ظلم کیا انہوں نے وہ ہی غرق کئے جاویں گے) جن کے ظہور کی قادر قدیر کے فضل و کرم سے امید واثق ہے۔ یہ بھی بہت دفعہ ہوا ہے۔ ”ساوریکم ایلی فلا تستعجلون“ (قریب دکھاؤں گا میں تم کو اپنی نشانیں پس تم جلدی نہ کرو)

۵..... جب عاجز اپنے آپ کو ناچیز محض ذرہ بے مقدار سمجھتا ہے اور کسی قسم کے علوم مرتبت فضیلت، لیاقت کا دعویدار نہیں تو فضولیوں میں پڑنے کا کیا ذکر۔ ہاں! الہام کی اطاعت و فرمانبرداری جو اختیار سے باہر ہے اس سے چارہ و گزیر نہیں ہو سکتا۔

۶..... یہ بھی قابل غور ہے کہ ہادی المصلین و ارحم الراحمین جل جلالہ و عم نوالہ جب ایک عاجز شخص کو محض اپنے فضل و کرم سے کسی مجرذ بانی دعویدار ملاح کو گرداب ضلالت میں خود غوطہ کھاتا ہوا اور ڈوبتا ہوا اور کشتی کو معہ سواران غیر مامون والٹے رستہ پڑنے کے سبب معرض ہلاکت میں اور در صورت توبہ و استغفار کر کے ہوش سنبھال کر اپنی مخلصی و نجات کا فکر نہ کرنے کے قریب الغرق دکھلاوے تو وہ عاجز شخص پھر کیونکر اس غوطہ کھانے والے اور ڈوبنے والے ملاح اور اس کی ناقص و پرخطر کشتی کی طرف التفات و نظر کر سکتا ہے؟ ہاں! اگر اللہ پاک اس کو توفیق و ہمت دے گا تو ڈوبنے والوں کے بچانے کی حتی الوسع کوشش کرے گا۔ ”وما توفیقی الا باللہ ولا حول ولا قوۃ الا باللہ العلی العظیم“

فصل نمبر: ۳۸..... ”اور ان کو یاد رکھنا چاہئے کہ ضرور ان کو حاجت ہے جیسا کہ عورت کو مرد کی حاجت ہے۔ خدا نے ہر ایک کو ایک کام کے لئے پیدا کیا ہے۔ پس جو شخص امامت کے لئے پیدا نہیں کیا گیا۔ اگر وہ ایسا دعویٰ زبان پر لائے گا تو وہ لوگوں سے اسی طرح ہنسی کرائے گا جیسا کہ ایک نادان ولی نے باشادہ کے روبرو ہنسی کرائی تھی۔“ (ضرورۃ الامام ص ۱۰، خزائن ج ۱۳ ص ۲۸۰)

جواب..... اگر یہ قاعدہ مرزا قادیانی کا ایسا ہی کلیہ و ضروری ہے کہ اس امر میں دوسرے کی حاجت لا بد ہے۔ جیسا کہ بقول مرزا قادیانی عورت کو مرد کی تو مرزا قادیانی یہ بھی تو فرماتے کہ آپ نے ایسی حاجت کے وقت کس مرد خدا کی طرف رجوع فرمایا تھا؟ اور اگر خود بدولت کو اس سے مستثنیٰ فرمائیں تو دوسرے کسی عاجز کے حق میں اس اشتہار کو بلا دلیل خود غرضی سے کیوں محال فرماتے ہیں۔ کیا وہ قاعدہ استثناء مثل نبوت ختم ہو چکا ہے یا بطور ٹھیکہ دوامی مرزا قادیانی تک ہی محدود ہو چکا ہے؟

۲..... حاضر باشان دربار خود بدولت کی مدح و ثناء و چاپلوسی پر اعتماد نہ فرمائیں۔ ذرا دوسروں کی تصانیف و تقاریر بھی دیکھیں، سینں اور پھر سوچیں کہ مرزا قادیانی پر ان کی طبع زاد انویجاد مسائل و تراشیدہ و خود پسندیدہ حقائق معارف کے سبب کسی قدر ہنسی و اعتراض ہو رہے ہیں۔ دوسروں پر ہنسی ہونے سے تکلیف نہ اٹھائیں۔ اول خود بدولت پر ہنسی کا فکر و تدارک فرمائیں۔ سید الاؤلین و الآخرین ﷺ کے حال مبارک کی طرف غور کریں کہ باوجود اس عظمت و شان کے کیا فرمایا کرتے۔ چنانچہ فرمایا: ”ما احب انی حکیت احدا وان لی کذا و کذا“ (مجھے پسند نہیں کہ میں کسی کی نسبت بات کروں اور میرے لئے ایسا ایسا ہو) ابو ذر رضی اللہ عنہ کو وصیت میں فرمایا: ”لیحجزک عن الناس ما تعلم من نفسک“ (تجھے اپنے نفس کا ذکر لوگوں سے باز رکھے) ”واللہ لا ادری واللہ لا ادری وانا رسول اللہ ما یفعل بی ولا بکم“ (قسم ہے اللہ تعالیٰ کی میں نہیں جانتا قسم ہے اللہ تعالیٰ کی میں نہیں جانتا اور میں رسول اللہ کا ہوں کہ میرے ساتھ کیا ہوگا اور تمہارے ساتھ کیا ہوگا) اور خود بدولت بدعویٰ نیابت نبوت دوسرے غریبوں میں مصروف ہو کر اپنی حالت سے ایسے غافل اور بے فکر۔

فصل نمبر: ۳۹..... ”اور قصہ یوں ہے کہ کسی شہر میں ایک زاہد تھا جو نیک بخت اور متقی تو تھا مگر علم سے بے بہرہ تھا اور بادشاہ کو اس پر اعتقاد تھا اور وزیر بوجہ اس کی بے علمی کے اس کا معتقد نہیں تھا۔ ایک مرتبہ وزیر اور بادشاہ دونوں اس کے ملنے کے لئے گئے اور اس نے محض فضولی کی راہ سے اسلامی تاریخ میں دخل دے کر بادشاہ کو کہا کہ اسکندر رومی بھی اس امت میں بڑا بادشاہ گذرا ہے۔ تب وزیر کو نکتہ چینی کا موقع ملا اور فی الفور کہنے لگا کہ دیکھئے حضور فقیر صاحب کو علاوہ کمالات ولایت کے تاریخ دانی میں بھی بہت کچھ دخل ہے۔“ (ضرورۃ الامام ص ۱۰، خزائن ج ۱۳ ص ۴۸۰)

جواب..... مرزا قادیانی کے دربار میں ہر بات بجا و بے جا پوراہ و واہ تعریف و مدح و ثناء کرنے والے لوگ موجود ہیں اور مدح و ثنا کا اثر و نتیجہ بموجب حدیث شریف نیز حسب مقولہ مولوی رومی صاحب۔

تو بدران فخر آوری کز ترس و بند  
چاپلوست کرد مردم روز چند  
هر کرام مردم سجودی میکنند  
زهر اندر جان او مے افگند

ضروری و لازمی ہے لہذا حاضر باشان کی بے جا و بے ضرورت خود غرضانہ مدح و ثنا کا یہ اثر و نتیجہ ہے کہ مرزا قادیانی کو خیال ہی نہیں رہا کہ اور لوگ ایسے بے سرو پا و لغو قصص سن کر پسند کریں گے یا فضول سمجھ کر کشیدہ و کبیدہ خاطر ہوں گے؟ کیا مرزا قادیانی کو معلوم نہیں کہ ایسے قصہ کہانیاں کون سنتا و پسند کرتا ہے؟ موجودہ وقت میں تو ایسے بناوٹی و تراشیدہ قصص آماجگاہ اعتراضات ہوتے ہیں۔ لہذا مرزا قادیانی کا ہر موافق و مخالف وغیرہ کا خود بدولت کے حاشیہ نشینان پر قیاس فرمانا صحیح نہیں اور نہ یہ اہل اللہ معمور الاوقات کی شان ہے کہ ایسے فضول قصے اپنی فضیلت کے ثبوت میں تراش کر لوگوں کو سنائیں۔

۲..... اب دیکھئے کہ یہ کیسا لغو قصہ تراشا ہے اور آیا اس لائق ہے کہ رسالہ ضرورۃ الامام میں درج ہو کر اس کی تقویت کا باعث ہو؟ ایک زاہد تھا (جس کو پہلے نادان و بے علم فرمایا) نیک بخت اور متقی تو تھا پھر فضول کی راہ سے اسلامی تاریخ میں دخل بھی دے دیا۔ مرزا قادیانی غور کریں کہ یہ کیا تقویٰ اور نیک بختی ہوئی اور نیک بخت متقی سے ایسا کب ہو سکتا ہے کہ فضولی کی راہ چلے؟ معلوم ہوتا ہے کہ یہ کوئی خود بدولت کے شرف صحبت سے فیض یافتہ ولی ہوگا۔ جہاں دخل در معقولات خود نمائی شنی و فضولیات کے سوا آج کل اور کچھ معلوم نہیں ہوتا۔ ورنہ اگر اللہ عزوجل کی طرف سے وہ ولی پیر و سلف صالحین ہوتا تو وہ فضول بات کی دلیری کیونکر کر سکتا؟ مؤمن متقی نیک بخت تو ارشاد ”والذین ہم عن اللغو معرضون“ (اور وہ بیہودہ کاموں سے کنارہ کشی کرتے ہیں) کو نصب العین رکھ کر فضول باتوں سے پرہیز کرتے بچتے اور امن میں رہتے ہیں۔ جیسا قرآن مجید میں مؤمنوں، متقیوں اور اولیاء کے واسطے آیا ہے۔

۳..... مرزا قادیانی کو شاق تو ضرور گزرے گا۔ مگر عرض کئے بغیر رہا نہیں جاتا کہ سید عبداللہ صاحب غزنوی رحمۃ اللہ علیہ کے فیض صحبت کی یہ تاثیر تھی کہ ان کے اکثر ملنے والے حدیث شریف ”ومن حسن اسلام المرء کہ مالا یعنیہ“ (عمدگی اسلام آدمی سے یہ ہے کہ بیہودہ باتوں کو چھوڑ دے) کے نہ فقط عالم بلکہ جید عامل تھے۔ لغو بے جا کام تو کہاں فضول لفظ بھی زبان پر نہ لاتے۔ اب فرمائیے کہ جب ولی کے دیکھنے والوں کا یہ حال ہو تو خود ولی ایسے بیہودہ کام کا مرتکب کب ہو سکتا ہے؟

۴..... پھر وزیر بھی کوئی قرب و جوار مرزا قادیانی کا باشندہ حقیقی نورانیت و روحانیت کا دشمن اور فقط بے نفع خشک علم سوکھی و خالم خالی تقاریر کا عاشق ہوگا جو اس ولی زاہد نیک بخت متقی کا باعث بے علمی معتقد نہ تھا۔ جس طرح کوئی کم بخت بد قسمت خشک علم والا سیدنا بلال رضی اللہ عنہ کا بجائے ”اشہد ان لا الہ الا اللہ۔ اسہد ان لا الہ الا اللہ“ اور بجائے ”حی علی الصلوٰۃ۔ حی علی الصلوٰۃ“ کہنے کے سبب معتقد نہ ہو۔ لیکن معروف بمعلم الملکوت و بلعم کا باعث بے نفع و جہنم رسان علم کے معتقد ہو۔ ”اعاذنا اللہ من علم لا ینفع و قلب لا یخشع و نفس لا تشبع و دعاء لا یسمع“ (اللہ تعالیٰ ہم کو پناہ دے ایسے علم سے جو نفع نہ دے اور ایسے دل سے جو نہ ڈرے اور ایسے نفس سے جو سیر نہ ہو اور ایسی دعا سے جو سنی نہ جائے۔ یعنی قبول نہ ہو)

۵..... مرزا قادیانی کسی کی نکتہ چینی سے ناراض و درہم برہم ہوں۔ لیکن وہ اہل اللہ و بندگان الہی جن پر عبودیت خشیت انا بت استغراق کا غلبہ ہے۔ ان کو کسی ناواقف نادان اور مصداق

اے تو مارستہ ازیں فانی رباط  
توجہ دانی سہو و سکر و انبساط  
توجہ دانی ذوق آب دیدگان  
عاشق نانی تو چون ناویدگان

کی نکتہ چینی کی پرواہ ہی کیا ہے؟

۶..... مرزا قادیانی تو متانت ذہانت فہم و ذکا و دور اندیشی کے بڑے دعویدار ہیں اور ان کا ایسا حال پہلے کبھی دیکھنے میں بھی نہیں آیا۔ لیکن اب تو تصدیق مدعا کے لئے کیسے کیسے لغو قصص و الفاظ ان کی زبان و قلم سے نکلتے ہیں اور خود بدولت کو ان کا کچھ خیال و پرواہ نہیں ہوتی کہ یہ کیسے ہیں اور ان کا نتیجہ کیا ہوگا۔ وہی بات حق ہوئی۔ ”ان اللہ لا یغیر ما بقوم حتی یرغروا ما بانفسہم (الرعد: ۱۱)“ (اس کا ترجمہ گذر چکا ہے) اس پر فکر توجہ و غور کریں۔

فصل نمبر: ۴۰..... ”سو امام الزمان کو مخالفوں اور عام سائلوں کے مقابلہ پر اس قدر الہام کی ضرورت نہیں جس قدر علمی قوت کی ضرورت ہے۔ کیونکہ شریعت پر ہر ایک قسم کے اعتراض کرنے والے ہوتے ہیں۔ طبابت کے رویے، ہیئت کے رو سے طبعی کے رو سے جغرافیہ کے رو سے اور کتب مسلمہ اسلام کے رو سے عقلی بنا پر اور نقلی بنا پر بھی۔“ اتھی! اس کے بعد پھر خود بدولت کی مدح و ثنا کی طرف خیال چلا گیا۔ فرمایا: ”امام الزمان حامی بینہ اسلام کہلاتا ہے۔ اس باغ کا خدا تعالیٰ کی طرف سے باغبان ٹھہرایا جاتا ہے۔ اس پر فرض ہوتا ہے کہ ہر ایک اعتراض کو دور کرے اور ہر ایک



معرض کا منہ بند کر دے۔ اسلام کی خوبی اور خوبصورتی بھی دنیا پر ظاہر کر دے۔ نہایت قابل تعظیم و کبریت احمر کا حکم رکھتا ہے۔ کیونکہ اس کے وجود سے اسلام کی زندگی ظاہر ہوتی ہے۔ وہ اسلام کا فخر اور تمام بندوں پر خدا تعالیٰ کی حجت ہوتا ہے۔ کسی کے لئے جائز نہیں کہ اس سے جدائی اختیار کرے۔ وہ اسلام کی عزت کا مربی، تمام مسلمانوں کا ہمدرد، کمالات دینیہ پر دائرہ کی طرح محیط ہوتا ہے۔ اسلام و کفر کی کشتی گاہ میں وہی کام آتا ہے اسی کے انفاس طیبہ کفر کش وہ بطور کل کے باقی سب اس کی جز ہوتے ہیں۔

او چو کل و تو جو جزئی نے کلی  
تو ہلاک استی گراز دے بگلی

(ضرورۃ الامام ص ۱۰، خزائن ج ۱۳ ص ۲۸۰)

جواب..... مرزا قادیانی کا اختیار ہے کہیں علمی قوت کی ضرورت کو بڑھادیں۔ کہیں الہام کے مقابل علم و فضل کو ہیچ ٹھہرا دیں۔ اگرچہ ہر ایک مطلق العنان و شریعت اسلامی سے آزادی پسند کا نفس امارہ کسی ضابطہ و قاعدہ کی پابندی کو خلل انداز خود مختاری سمجھ کر اس کا متحمل ہونا گوارا نہیں کرتا۔ لیکن دعویٰ داران اسلام و معبجان شریعت خیر الانام پر تو ضرور ضرور پابندی ضوابط و لحاظ قول خود لازم لا بد ہے۔

۲..... مرزا قادیانی نے اول خود ہی براہین ص ۱۵۵ سے الہام کی مدح و ثناء شروع کر کے طول طویل بحث سے اس کی فضیلت ثابت فرمائی۔ پھر ص ۱۶۱ میں فرمایا۔

ہمان بہتر کہ ما آن علم حق از حق بیاموزیم

کہ این علمے کہ ما واریم صد سہو و خطا وارد

پھر فرمایا۔ میں جدا و قطعاً کہتا ہوں کہ الہام کے بغیر مجرد عقل کے پیروی میں صرف ایک نقصان نہیں بلکہ یہ وہ آفت ہے کہ کئی آفات اس سے پیدا ہوتی ہیں۔ پھر ص ۱۹۵ میں فرمایا کہ جو شخص صرف براہین منطقیہ کے زور سے راہ راست کی طرف کھینچنا چاہتا ہے اگر اس کی مغزنی پر کچھ ترتیب اثر بھی ہو تو صرف ان ہی خاص طبعیتوں پر ہوگا جو بوجہ تعلیم یافتہ لائق و فائق ہونے کے اس کی عمیق و دقیق باتوں و فلاسفری تقریری کو سمجھ سکیں۔ اتنی!

پھر ازالہ میں بھی بہت ہی اس کی تعریف لکھی ہے۔ اب اس اپنی سب تحریر و تصنیف کو منسوخ و ہیچ کر کے علم کو بڑھا دیا۔ اس طرح پھر کسی دوسرے موقعہ ضرورت پر سلطان القلمی کے زعم سے الہام کو بڑھادیں گے تو فرمائیے کہ اعتبار اور قیاس کس پر ہو؟ قنبر و تفکر! یہی حالات

مرزا قادیانی کی تحریر و سلطان القلمی ہیں اور لطف یہ کہ مریدین میں سے کوئی آنکھ کھول کر نہیں دیکھتا کہ آپ کیا کر رہے ہیں؟

۳..... علمی قوت کا ذکر ہو چکا ہے۔ علم ہو لیکن ”رب زدنی علماً“ کے ساتھ دعا آحضرت ﷺ ”اللهم انی اعوذ بک من علم لا ینفع و قلب لا ینشع و نفس لا تشیع و دعاء لا یسمع“ بھی ہو یعنی اس علم سے جس پر تقاضا کر کے معروف معلم المملکت بلعم و غیرہ متکبر خود بین تباہ و ہلاک ہوئے۔ اس سے ہر آن اللہ عزوجل کی پناہ و حفاظت کا سوال ہو اور کیا خوب فرمایا ہے مولوی صاحب رحمۃ اللہ علیہ نے۔

اے بسا علم و ذکاوات و فطن  
پیشتر اصحاب جنت ابلہند  
ہر کہ او بیدار تر پردرد تر  
جان جملہ علمہا انیست و این  
گشتہ رہ رو را چو غول راہزن  
نازشر فیلسوفی مے رھند  
ہر کہ او آگاہ تر رخ زرد تر  
کہ بدانی من کیم در یوم دین  
۴..... بے سمجھ معترضین نے اس پاک ربانی دین اسلام پر اعتراض کر کے آج تک کیا بنایا ہے جو آگے بناویں گے؟ طبابت ہیئت، طبعی، جغرافیہ وغیرہ کے زور سے جس کا جی چاہے زور لگالے۔ اعتراض کر لے۔

در شب مہتاب ماہ را برسماک  
ارسگ و از عو عوایشان چہ باک  
والا معاملہ ہی اس کا کسی کے اعتراضوں سے کچھ نہیں بگڑ سکتا۔ اس کا بنانے والا خود اس کا حافظ و حامی ہے اور مرزا قادیانی نے معترضین کا مونہہ بند کیا ہے یا ان کو بہ نسبت سابق دہن دریدہ و زیادہ زبان دراز بنانے کا فرض ادا کیا ہے؟ خود ہی انصاف فرمادیں۔

۵..... اس پاک دین اسلام کی خوبصورتی و خوبیاں اس کی پاک کتاب کی ہدایات موافق و مناسب فطرت انسانی ”لا یکلف اللہ نفساً الا وسعہا“ (اللہ تعالیٰ کسی شخص پر بوجھ نہیں ڈالتا مگر اسی قدر جس کے اٹھائے گی اس کو طاقت ہو) سے بخوبی روشن و ظاہر ہیں۔ اگر کسی خفاش سیرت کو ضعف بصارت ناپیدائی و دیگر علل سے وہ نظر نہ آویں تو اس کا اپنا قصور ہوگا۔ اس کا کچھ حرج نہیں۔ یہ کسی دوسرے کی مدد کا محتاج و دوست نگر نہیں۔ اس کی خوبصورتی کا ظہور اور اس کی زندگی کا مدار کسی کے وجود پر کیا منحصر اور کوئی بیچارہ اس کا فخر اس کی عزت کا مربی کیا ہو سکتا ہے۔ بلکہ جو طالب رضائے الہی ہو اس کی خود اس میں زندگی اور اسی میں اس کی عزت و فخر ہے کہ وہ اس کا خادم و چاکر بن کر رہے۔ اس کا مالک عجیب عزیز و حکیم و قادر ہے۔ اس نے اس کی خدمت نہ صرف عالی

شان جماعت انبیاء علیہم الصلوٰۃ والسلام سے کرائی ہے۔ بلکہ مخالف دشمن سے اور فاجر فاسق سے غرض جس سے چاہے اس کی خدمت لے لیتا ہے۔ جیسا کہ مخبر صادق ﷺ نے فرمایا: ”ان اللہ تعالیٰ یؤید الدین بالرجل الفاجر“ (بے شک اللہ تعالیٰ فاجر کے ساتھ دین کی مدد کرتا ہے) پھر جس خدمت پر مرزا قادیانی فخر و ناز فرماتے ہیں اس کی کیفیت تو الہام ”قل هل انبئکم بالآخر سرین اعمالاً“ (کیا خبروں میں تم کو ساتھ بہت نقصان والوں کے از روئے عملوں کے) الایۃ میں گذر چکی ہے اور خود بدولت نے بھی کشف الغطاء وغیرہ میں اعتراف فرمایا ہے جس کا ذکر ہو چکا ہے اور ظاہر تو یہ ہے کہ مرزا قادیانی نے اسلامی خدمت کی آڑ میں اپنے تصرف و مداخلت سے اسلام و اسلامیان کی بہت تحقیر توہین کی ہے جس کا معاملہ اللہ پاک کے سپرد ہے۔

۶..... خدا تعالیٰ کی طرف سے اسلامی باغ کا باغبان ہونا منصب تو بہت عالی ہے لیکن غور کریں کہ مرزا قادیانی کو کیا یہی حکم ملا ہے کہ تمام بڑے بڑے معمر معتر ساہ دار مبارک درخت جن سے ہزار ہا نے فیضان اسلام یعنی قرآن مجید وحدیث شریف حاصل کیا۔ ایسے درختوں پر آپ دن رات نہ صرف چھانٹ و تراش کا ہاتھ چلا دیں۔ بلکہ سب دشمن و لعن کے تہ سے ان کو جبراً اس اسلامی باغ سے کاٹ کر باہر پھینکتے رہیں؟ اور قصور صرف یہ کہ مرزا قادیانی کی غلامی و چاکری میں داخل ہو کر ہر بات خانہ ساز و موضوعہ پر خواہ کیسی ہی مخالف قرآن مجید وحدیث شریف ہو آمناً وصدقاً کیوں نہیں کہتے۔ یہ عجائب باغبانی تو ضرور دیکھنے میں آئی ہے۔ کیونکہ ابھی تک کوئی عمدہ پودہ تو باغ میں نہیں لگا جو لگے ہیں وہ ایسے خاردار و ناہموار ہیں کہ پاس اور دور سے گذرنے والوں بلکہ محسنوں کے لباس عزت و آبرو کا ان سے محفوظ رہنا مشکل ہے۔ اس کاٹ چھانٹ و تہ اندازی سے اگر مرزا قادیانی کا یہ مقصود دلی ہے کہ اصل دین اور وہ رسول امین ﷺ کو تقویم پارینہ قرار دے کر اور مد منقولات میں جیسا آپ اکثر کہا کرتے ہیں داخل کر کے ایک نیا دین بمصداق کل جدید لذیذ حسب خواہش و تمنے نفس وضع کر کے خود بدولت اس کے بانی مبنی ہونے کا فخر و تہہ حاصل کریں تو ان کا اختیار ہے۔ لیکن یہ خیال رہے کہ حسب وعدہ ”انا نحن نزلنا الذکر وانا لہ لحافظون“ (ہم نے اتارے اس ذکر کو اور ہم ہی اس کے حافظ اور نگہبان ہیں) کے وہ اس پاک محکم دین کا ہرگز کچھ نقصان نہ کر سکیں گے۔ بلکہ اپنا ہی نقصان کریں گے۔

۷..... طلب تعظیم و تکریم جو ایک شاخ الوہیت ہے۔ حسب ارشاد قرآن مجید ”ولہ الکبریاء فی السموات والارض وهو العزیز الحکیم“ (اس کے واسطے ہے بزرگی آسمان اور زمین میں اور وہ غالب ہے حکمت والا) نہ معلوم مرزا قادیانی اس تعظیم سے کب سیر ہوں گے۔ نفس

تو ضرور ”ہل من مزید“ (کچھ اور بھی ہے) کہنے والے کی طرح سیر ہونے والا نہیں۔ لیکن عارفان الہی تو ان امور سے خوب واقف ہوتے ہیں اور اس کی اصلاح کے فکر میں رہتے ہیں۔ کیا خیر القرون والاعمال مد یعنی اظہار عبودیت کے لئے اپنی تعظیم و تکریم پسند نہ کرنا اور اپنی مدح و ثناء سن کر ناراض ہونا اب بخیال مرزا قادیانی قابل اتباع و پیروی نہیں رہا کہ آپ ہمیشہ اسی کی طلب و خواہش میں رہتے ہیں اور اپنی تحریر و تصانیف میں اسی کی تاکید کرتے ہیں؟

۸..... کبریت احمر میں اب کیا کسباتی رہ گئی ہے۔ روپیہ، زیور، مکانات وغیرہ جائیداد میں اس دام گستری و اشتہار بازی وغیرہ کی بدولت کچھ کمی نہیں رہی۔ لیکن مرزا قادیانی کو ارشاد ”زین للناس حب الشهوات من النساء والبنین والقناطر المقنطرة من الذهب والفضة والخيل المسومة والانعام والحوث ذلك متاع الحيوٰة الدنيا والله عنده حسن المآب (العمران: ۱۳)“ (زینت دی گئی لوگوں کے لئے محبت خواہشوں کی عورتوں سے اور بیٹیوں سے اور خزانے جمع کئے ہوئے سونے اور چاندی سے اور گھوڑے نشاندار اور چار پائے اور کھیتی سے فائدہ ہے زندگانی دنیا کا اور اللہ تعالیٰ کے پاس اچھی بازگشت ہے) نیز ان احادیث شریفہ پر جن میں آنحضرت ﷺ کی معاش مبارک کے حالات ہیں اور جن کی ظاہری و باطنی پیروی و محبت کا آپ کو بڑا دعویٰ ہے ان سب پر خیال و نظر چاہئے۔

۹..... کسی کے لئے جائز نہیں کہ اس سے جدائی اختیار کرے۔ جواب ایک طرف ارشاد شارع علیہ الصلوٰۃ وعلوٰہ وعلوٰہ وعلوٰہ ربانی دوسری طرف فقراء، صوفیہ کرام اور پھر الہامات مہمین سالہا سال کے چشم دیدہ حالات، پھر معاملات مشاہدات تجارب وغیرہ سب یک زبان ہو کر ایسے زبانی، فرضی، خود غرض مخالف مسائل اسلامی امام سے جدائی و ہجرت کی تاکید اکید فرمائیں تو پھر اتفاق کیونکر ہو؟ ہاں! اگر کوئی معاذ اللہ ان سب کو بھلا کر اور عقل سلیم کو جواب دے کر مجنونانہ ”جبک الشئ یعمی ویصم“ (تیرا ایک شے کو دوست رکھنا اس کے عیوب دیکھنے سے اندھا اور سننے سے بہرا کر دیتا ہے) کا مصداق بن جائے تو امر دیگر ہے۔ علاوہ ازیں:

الف..... نسبت ناری تکبر و علو و استکبار ”انا خیر منه“ والی و نسبت ترابی عبودیت و انکسار ”ربنا ظلمنا انفسنا“ کے اقرار والے میں بوجہ ناجسیت میل جول کس طرح ممکن ہے۔

ب..... پھر بلحاظ اغراض دنیوی جس کو جواد غنی و واہب العطیات نے اپنے فضل و کرم سے حاجت ادویہ مقویات و اکل و شرب وغیرہ کی ضروریات سے مستغنی کیا ہو اس کو غلامی چاکری اور خلاف شریعت ہاں میں ہاں ملانے کو حاضر باشی کی تکلیف مالا یطاق اٹھانے کی کیا ضرورت؟

ت ..... جو عاجز فضول امور سے متنفر اپنے فکر عقبہ میں مصروف اور طلب رضاء الہی میں مشغول ہو۔ اس کو تحقیر و توہین مؤمنین بحث و مباحثہ روقدح والی مسجد سے کیونکر اتفاق ہو سکتا ہے؟

۱۰ ..... اعتراض دور کرنے اور معترضین کا منہ بند کرنے، مسلمانوں کے ساتھ ہمدردی کا سلوک کرنے، کمالات دینیہ پر محیط ہونے، اسلام و کفر کی کشتی گاہ میں کام آنے وغیرہ کا حال دوسرے مواقع پر عرض ہوا ہے۔

۱۱ ..... اخیر پر جو فرمایا:

تو ہلاک استی گرازوے بگلی

سویہ تو ہر ایک کے لئے جو مرزا قادیانی کی غلامی اختیار نہ کرے اس کی ہلاکت کا وظیفہ تو معمولی طور پر ان کے ورد زبان رہتا ہے۔ اس کا ذکر بھی اور جگہ آیا ہے۔ تعجب ہے کہ بایں دعویٰ ہمدردی مسلمانان ایسے کو سنے، تباہی ہلاکت، ذلت وغیرہ۔ آزار وہ خلافت شریعت الفاظ تقریر و قلم سے نکالتے وقت مرزا قادیانی حدیث شریف ”عن ابی ہریرہ رضی اللہ عنہ قال قال رسول اللہ ﷺ اذا قال الرجال هلک الناس فهو اهلکهم“ (ابو ہریرہ رضی اللہ عنہ سے روایت ہے۔ کہا کہ فرمایا رسول اللہ ﷺ نے جب آدمی کہے کہ لوگ ہلاک ہو گئے تو وہ سب سے زیادہ ہونے والا ہے) پر کیوں خیال نہیں کرتے؟

فصل نمبر: ۴۱ ..... ”چوتھی قوت عزم ہے جو امام الزمان کے لئے ضروری ہے اور عزم سے مراد یہ ہے کہ کسی حالت میں نہ تھکنا اور نہ نومید ہونا اور نہ ارادہ میں سست ہو جانا، بسا اوقات نبیوں اور مرسلوں اور محدثوں کو جو امام الزمان ہوتے ہیں۔ ایسے ابتلاء پیش آ جاتے ہیں کہ وہ بظاہر ایسے مصائب میں پھنس جاتے ہیں کہ گویا خدا تعالیٰ نے ان کو چھوڑ دیا ہے اور ان کے ہلاک کرنے کا ارادہ فرمایا ہے اور بسا اوقات ان کے وحی والہام میں فترت واقع ہو جاتی ہے کہ ایک مدت تک کچھ وحی نہیں ہوتی اور بسا اوقات ان کی بعض پیش گوئیاں ابتلاء کے رنگ میں ظاہر ہوتی ہیں اور عوام پر ان کا صدق نہیں کھلتا اور بسا اوقات ان کے مقصود کے حصول میں بہت کچھ توقف پڑ جاتی ہے اور بسا اوقات وہ دنیا میں متروک اور مخذول اور ملعون اور مردود کی طرح ہوتے ہیں اور ہر ایک شخص جو ان کو گالی دیتا ہے تو خیال کرتا ہے کہ میں بڑا ثواب کا کام کر رہا ہوں اور ہر ایک ان سے نفرت کرتا اور کراہت کی نظر سے دیکھتا ہے اور نہیں چاہتا کہ سلام کا بھی جواب دے۔ لیکن ایسے وقتوں میں ان کا عزم آزما یا جاتا ہے۔ وہ ہرگز ان آزمائشوں سے بے دل نہیں ہوتے اور نہ اپنے کام میں سست ہوتے ہیں۔ یہاں تک کہ نصرت الہی کا وقت آ جاتا ہے۔“ (ضرورۃ الامام ص ۱۱، خزائن ج ۱۱ ص ۴۸۱)

جواب..... قوت عزم تو اللہ عزوجل نے کارخانہ دنیا چلانے کے واسطے ہر ایک میں حسب حیثیت رکھی ہے۔ جب تک عزم نہ ہو کوئی کام اچھایا برا ہو نہیں سکتا۔ دیکھئے ڈاکوؤں و رہزنوں میں کیسی اعلیٰ قوت عزم ہوتی ہے کہ مرنے مارنے سے بالکل نہیں ڈرتے۔ ایسا ہی چور، جلساز، دغا باز و دیگر جرائم پیشہ کا حال ہے کہ باوجود تنبیہ و سزایابی بھی اپنے شیوہ دل خواستہ سے باز نہیں آتے۔ اسی طرح کئی دھوکہ باز و منصوبہ باز بذریعہ اپنی چالوں و تقاریر کے ناخدا ترسی سے لوگوں کو ٹھگنے اور لوٹنے والے دن رات اپنے عزم میں مصروف و سرگرم ہیں۔ جیسا کہ مرزا قادیانی نے خود براہین ص ۲۱۳ میں فرمایا کہ صالح آدمی نیک راہ میں فکر کر کے نیک باتیں نکالتا ہے اور چور نقب زنی کے باب میں فکر کر کے کوئی عمدہ طریق نقب زنی کا ایجاد کرتا ہے۔ تو پس کیا یہ سب ناخدا ترس اس قوت عزم سے بموجب قاعدہ مرزا قادیانی کے امام الزمان بن جاویں گے۔ ہرگز نہیں، ہرگز نہیں۔ غرض ہر جاندار حصول مدعا کے واسطے ایسا ہی عزم بالجزم رکھتا ہے۔ اس میں امام الزمان کی کیا خصوصیت ہے؟ علاوہ ازیں جس قدر مقصود زیادہ جائے امید و بار آور ہو۔ عزم بھی ویسا ہی قوی ہوتا ہے۔

۲..... اگر مرزا قادیانی نے تصنیفات امام حجت الاسلام محمد غزالی رحمۃ اللہ علیہ وغیرہ سے فائدہ اٹھایا ہوتا تو آپ جانتے کہ حب جاہ و قبولیت خلق جس میں خود بدولت بظاہر مبتلا ہیں ایسے عزم طلب امور میں کہ ان کے حصول میں ہلاکت کا سامنا بھی بیچ ہے۔ اس کے عشق و نشہ میں بعض نادان لوگ اپنے دست و بازو و دیگر اعضاء خشک و بے کار کر دیتے ہیں۔ بعض عضو کاٹ دیتے ہیں۔ بعض ناخن نہیں کاٹتے، بال نہیں کترتے۔ بعض کھڑے رہتے ہیں بیٹھتے نہیں۔ بعض اہنی میخوں پر بیٹھتے اور لیٹتے ہیں اور بعض بے عقل زندہ درگور ہو جاتے ہیں۔ حالانکہ ظاہر ہے کہ ان امور کو رضائے خالق و مالک سے کچھ تعلق نہیں۔ اس کی رضا تو اس میں ہے کہ انسان اپنے تمام قوی و اعضاء میں لگائے اگر کوئی نا سمجھی سے ان نعمتوں کی ناقدری کر کے بے جا تکلیف اپنے اوپر ڈال کر مصیبت میں پڑے گا تو محنت رائیگاں، اسی طرح کوئی کم فہمی سے اپنے روحانی ملکات و عزم کو کسی دنیوی فانی لذات و غیر اخلاص وغیرہ کے قصد سے صرف کرے گا تو وہ بھی ان نعماء کا ناشکر و خاسرین میں ہوگا۔ اسی غنی و صمد کو ایسے اعمال کی کچھ پرواہ و حاجت نہیں۔

۳..... لیکن افسوس یہ کہ مرزا قادیانی اپنے خیال و پندار میں ایسے محو و سرشار ہیں کہ کسی کو خاطر میں ہی نہیں لاتے۔ چنانچہ عاجز کو خوب یاد ہے کہ جب آپ لاہور میں تالاب کے پاس فروکش تھے تو بندہ نے بطور خوشخبری خدمت والا میں عرض کیا کہ محمد ب صاحب نے احیاء العلوم انگریزی

ترجمہ کے واسطے منگوائی ہے تو آپ نے چمیں بجیں ہو کر فرمایا کہ اس زمانہ میں سوائے تالیفات خود بدولت کے کسی غیر کی تصنیف کا رآمد و لائق التفات نہیں۔ خیر یہ تو جملہ معترضہ آ گیا۔

۴..... اقوام یورپ کو دیکھئے کیسے اولوالعزم ہیں کہ مشیت الہی سے صد ہا برسوں سے اپنے عزم بالجہد میں مضبوط و کامیاب ہیں اور جس کام کو شروع کرتے ہیں صدیوں کا نتیجہ پہلے سوچ لیتے ہیں اور ایک ایک فرد ان کا اپنی دھن میں ایسا یکتا پختہ و جان نثار ہوتا ہے کہ اپنے فنون ایجادات اختراع و انکشاف امور میں اپنی عزیز جان کو ورطہ ہلاکت میں ڈالنے کی ذرہ بھر پرواہ نہیں کرتا۔ کوئی چاند کی کوئی قطب جنوبی کی سیر کو روانہ ہو پڑتا ہے۔ حتیٰ کہ اس عزم غیر متزلزل میں بہت جانیں بھی تلف ہو جاتی ہیں۔ جن کے حالات اخبارات میں اکثر شائع ہوتے رہتے ہیں۔ لیکن ان کی قوت عزم میں ذرہ فرق نہیں آتا۔ سوائے جانناز صاحبان عزم کو آپ فہرست امام الزمانوں میں حسب قاعدہ خود جگہ نہ دیں تو ترجیح بلا مرجح معلوم ہوتی ہے۔ کیونکہ مشاہدہ سے بڑھ کر اور کیا ثبوت و دلیل ہو سکتی ہے۔

۵..... تعریف نہ تھکنے و نومید نہ ہونے کی اگر مرزا قادیانی ذات خود بدولت تک ہی محدود رکھتے تو فضیلت و علوشان کے سبب مضائقہ نہ تھا۔ دوسروں کو اس مرتبہ خاص میں شامل کرنا شہادت مخالف و معکوس کا طالب بنتا ہے۔ کیونکہ دیگر انبیاء و مرسلین اولوالعزم برگزیدگان و بندگان خاشعین عباد الرحمن کی نسبت تو قرآن مجید میں یوں ارشاد ہے۔ ”حتیٰ اذا استانیس الرسل وظنوا انہم قد کذبوا (یوسف: ۱۰)“ (یہاں تک کہ جب ناامید ہوئے رسول اور گمان کیا انہوں نے کہ وہ جھٹلائے گئے ہیں) تو گویا مرزا قادیانی لفظ ”نہ نومید ہونا“ لکھ کر خود بدولت کو اس عالی شان جماعت رسل علیہم السلام سے بھی زیادہ صاحب حوصلہ و صاحب یقین ہونا ظاہر کرتے ہیں۔ پس جب عالی شان و برگزیدگان جماعت رسل علیہم الصلوٰۃ والسلام کا یہ حال ہے تو دوسرے بیچاروں کی کیا حقیقت اور یہ تو مرزا قادیانی کی معمولی بات ہے کہ خود بدولت کو دیگر انبیاء و مرسلین کے ہم پلہ کر کے ان کے حالات و اوصاف کے ساتھ ہی اپنی مدح و ثناء کرتے رہتے ہیں۔ اس کا حساب عند ربہ ہے۔

۶..... ابتلاء بھی دنیا میں معمولی بات ہے۔ اس سے کوئی ہی دنیا میں محفوظ رہتا ہوگا۔ امام الزمان کی کیا خصوصیت ہے؟

۷..... جب حسب قول مرزا قادیانی پیشگویمان بسا اوقات ابتلاء کے رنگ میں ظاہر ہوتی ہیں اور عوام پر ان کا صدق نہیں کھلتا تو پھر مرزا قادیانی اپنی ان سب پیش گوئیوں کو جن کا صدق غریب

عوام پر نہیں کھلا..... بلکہ یہ خود مرزا قادیانی پر بھی باعث سہو و نسیان و غلطی جیسا ایام اصلاح میں فرمایا نہیں کھلا تو راستی سے ایسا قبول کیوں نہیں کرتے کہ یہ ابتلائے رنگ میں ظاہر ہوئے ہیں؟ اور غریب مخلوق کو جن کے مشاہدہ میں وہ موافق تفہیم و میعاد مقررہ و مشتبہ مرزا قادیانی پوری نہیں ہوئیں۔ ان کو سب و شتم کر کے دین و ایمان سے کیوں خارج کرتے اور لعنتیں ڈالتے رہتے ہیں؟ اور زور دیتے رہتے ہیں کہ یہ اسی طرح پوری ہو گئی ہیں؟ مخلوق الہی اس سے حیران ہوتی اور گھبراتی ہے کہ مرزا قادیانی جبر سے برا بھلا کہہ کر خلاف واقع و خلاف مشاہدہ لوگوں سے پوری ہو گئیں۔ کھلواتے اور منواتے ہیں۔ مرزا قادیانی مخلوق پر رحم اور دل میں انصاف فرماویں۔

۸..... کیا مرزا قادیانی نے ملعون و مردود کے اس جگہ بھی وہی مفہوم و معنی لئے ہیں۔ یعنی خدا اس کا دشمن اور وہ خدا کا دشمن، خدا اس سے بیزار اور وہ خدا سے بیزار وغیرہ جیسا بجواب سوالات سرانج دین عیسائی مطبوعہ ۲۲ جون ۱۸۹۷ء ص ۶ میں بمقابلہ عیسائیوں کے آپ نے لئے ہیں؟ کیونکہ یہ تو انصاف نہیں کہ سیدنا مسیح علیہ الصلوٰۃ والسلام پر لے دے کرنے کے واسطے آپ اس لفظ کے معنی کچھ کریں اور خود بدولت کے لئے کچھ۔

۹..... ایسے ایسے صفات و اقوات و ابتالیات کا ذکر و اشاعت مرزا قادیانی کے مدعا کے لئے حکمتاً و علاجاً بیشک نہایت ضروری معلوم ہوتا ہوگا۔ تاکہ ایسے شرائط و پیش بندی سے مریدین و مذہب بین کچھ عرصہ کے لئے تو تھمے و جمرہیں اور لمبی لمبی میعادوں مثل ہفت سال و سہ سال وغیرہ مشتبہ مرزا قادیانی کے منتظر رہیں اور پھر جب وہ وقت قریب الاختتام ہو تو اور دوسری تاریخ پر دستکتی ہے۔ لیکن تاکہ۔

تدبیر کند بندہ و تقدیر نداند

تقدیر خداوند بہ تدبیر نماند

فصل نمبر: ۴۲..... ”پانچویں قوت اقبال علی اللہ ہے جو امام الزمان کے لئے ضروری ہے اور اقبال علی اللہ سے مراد یہ ہے کہ وہ لوگ مصیبتوں اور ابتلاؤں کے وقت اور نیز اس وقت کہ جب سخت دشمن سے مقابلہ آپڑے اور کسی نشان کا مطالبہ ہو اور یا کسی فتح کی ضرورت ہو اور یا کسی کی ہمدردی و اجبات سے ہو، خدا تعالیٰ کی طرف جھکتے ہیں اور پھر ایسے جھکتے ہیں کہ ان کے صدق و اخلاص اور محبت اور وفا اور عزم لاینفک سے بھری ہوئی دعاؤں سے ملا علی میں ایک شور پڑ جاتا ہے اور ان کی اسی شخص بحالت تذبذب تخمیناً دو ماہ مرزا قادیانی کی صحبت میں رہ کر عیسائیت کے قبول کرنے پر مستعد و محکم ہو گیا۔ چنانچہ اس کے اپنے الفاظ جو معتبر ذریعہ سے معلوم ہوئے یہ ہیں کہ ”قادیان میں رہنے سے عیسائی مذہب میرے دل میں گھر کر گیا۔“



محویت کے تضرعات سے آسمانوں میں ایک دردناک غلغلہ پیدا ہو کر ملائک میں اضطراب ڈالتا ہے۔ پھر جس طرح شدت کی گرمی کی انتہاء کے بعد برسات کی ابتداء میں آسمان پر بادل نمودار ہونے شروع ہو جاتے ہیں۔ اسی طرح ان کے اقبال علی اللہ کی حرارت یعنی خدا تعالیٰ کی طرف سخت توجہ کی گرمی آسمان پر کچھ بنانا شروع کر دیتی ہے اور تقدیریں بدلتی ہیں اور الہی ارادہ اور رنگ پکڑتے ہیں۔ یہاں تک کہ قضا و قدر کی ٹھنڈی ہوائیں چلنی شروع ہو جاتی ہیں اور جس طرح تپ کا مادہ خدائے تعالیٰ کی طرف سے پیدا ہوتا ہے اور پھر مسہل کی دعا بھی خدا تعالیٰ کے حکم سے ہی اس مادہ کو باہر نکالتی ہے۔ ایسا ہی مردان خدا کے اقبال علی اللہ کی تاثیر ہوتی ہے۔

آن دعائے شیخ نے چون ہر دعا است

فانی است و دست او دست خداست

(ضرورة الامام ص ۱۱، خزائن ج ۱۳ ص ۴۸۱)

جواب..... سبحان اللہ واللہ اکبر فرمان تو یہ کہ قوت اقبال علی اللہ امام الزمان کے لئے ضروری ہے اور اس پر عمل یہ کہ مرزا قادیانی کو اپنی درستی و سختی و زیادتی کے سبب اگر ذرا سا مقدمہ آ پڑتا ہے تو اس قدر فکر و تردد کرتے ہیں کہ بذریعہ تار برقی فوراً و کلاماً مریدین کو مسافت دور و دراز سے بلا کر فراہم کر کے صلاح مشورہ تدابیر و پیروی مقدمہ میں ہمہ تن مصروف ہو جاتے ہیں۔ (اگرچہ بہ سبب لیاقت قانونی و مقدمات کے کسی غیر کی امداد کی چنداں آپ کو بہت ضرورت نہیں) اور شب و روز مجلس عالی میں یہی ذکر اذکار تا اختتام مقدمہ ہوتا رہتا ہے۔

۲..... تعجب یہ ہے کہ اقبال علی اللہ تو کل تسلیم رضا الہی و غیرہ صفات جن میں مرزا قادیانی کو سب مسلمانان گذشتہ و موجودہ سے ارفع و اعلیٰ بلکہ بعض انبیاء علیہم السلام سے بھی افضل ہونے کا دعویٰ ہے۔ لیکن موقعہ وقت پر ذرہ برابر بھی ان اخلاق و صفات کا مرزا قادیانی سے ظہور نہیں ہوتا بلکہ اوسط درجہ کے مسلمانان جن کو کسی فضیلت و بزرگی کا کوئی دعویٰ نہیں۔ ان کے قال و حال کے موافق بھی کچھ منصب ظہور میں نہیں آتا۔ مثلاً شیخ تقی الدین احمد بن علی المقرئ نے جو رسالہ تجرید التوحید میں لکھا ہے: ”فان التوحید حقيقة ان تسرى الامور كلها من الله تعالى روية لقطع الالتفات عن الاسباب والوسائط فلا تسرى الخیر والشر الا منه تعالى وهذا المقام يشتر التوكل وترك شكایة الخلق وترك التسليم والرضاعن الله تعالى والتسليم لحكمه ويخرج عن هذا التوحید السخط علی الخلق والالتفات اليهم فان من يرى الكل من الله كيف يسخط علی غيره او بامل سواه

وہلا التوحید مقام الصدیقین“ (پس توحید کی حقیقت ہے کہ سب امور کو تو اللہ تعالیٰ کی طرف دیکھے اور اسباب اور رسائل کی طرف التفات کرنے سے قطع کرے۔ پس نہ دیکھے تو نیک اور بد کو مگر اللہ عزوجل کی طرف سے اور اس مقام کا ثمرہ توکل ہے اور خلقت کی شکایت اور ملامت کو ترک کرنا اور اللہ عزوجل سے راضی اور اس کے حکم کا تابع ہونا اور اس توحید کے سبب آدمی دوسری خلقت پر غصہ کرنے اور ان کی طرف متوجہ ہونے سے نکل جاتا ہے۔ کیونکہ جو شخص اللہ تعالیٰ کی جانب سے ہر بات کو دیکھے وہ اس کی غیر پر کیوں غصہ ہو یا اس کے غیر کی کب امید رکھے گا اور یہ توحید صدیقیوں کا مقام ہے) پس یہاں بھی ان حالات کا کچھ تو پتہ و نشان و ظہور ہونا چاہئے یا یہ سب حالات و مقامات صرف زبانی ہی طے ہو جاتے ہیں۔

۳..... مرزا قادیانی سے جو کچھ ظہور میں آیا وہ تو یہ ہے کہ مقدمات گذشتہ میں بجائے اقبال علی اللہ کے اقبال علی الوکلاء یہاں تک ہوا کہ نہ ایک نہ دو۔ بلکہ اکٹھے چار وکلاء یعنی تین دیسی اور ایک انگریز اور جب ایک مرتبہ لاہور سے وکیل کے جانے میں ذرا دیر تا مل ہو تو مرزا قادیانی نے تردد و ناراضگی سے ایسا فرما بھیجا کہ اگر کسی مرد خدا کو خرچ وکلاء کی تکلیف معلوم ہو اور اس میں تا مل ہو تو ہم اپنا زیور فروخت کر کے اخراجات وکلاء ادا کریں گے۔ وکلاء ضرور آویں۔ پس اس پر خود بخود سوال پیدا ہوتا ہے کہ قول وہ اور فعل یہ کیوں؟ ”لم تقولون مالا تفعلون۔ کبر مقتاً عند اللہ ان تقولوا مالا تفعلون (الصف: ۲)“ (تم وہ کیوں کہتے ہو جو نہیں کرتے۔ بہت گناہ اور غصہ کا امر اللہ تعالیٰ کے نزدیک یہ ہے کہ تم وہ کہو جو نہ کرو) کے نیچے نہیں آ سکتا؟

۴..... ہاں! مرزا قادیانی کی طرف سے یہ جواب ہو سکتا ہے کہ ہم نے اس قوت اقبال علی اللہ کا امام الزمان کے لئے ہونا ضروری لکھا ہے نہ یہ کہ اس کا عمل درآمد بھی ضرور ہے یا یہ کہہ سکتے ہیں کہ یہ مصیبت اور ابتلاء کا وقت نہ تھا۔ سخت دشمن سے مقابلہ نہ تھا۔ صرف دوستوں کے ساتھ ایک ہنسی اور خوش طبعی کا مشغولہ تھا۔ کسی نشان کا مطالبہ نہ تھا۔ فتح کی ضرورت نہ تھی اور اپنی ہمدردی بھی واجبات سے نہ تھی۔ کیونکہ ہم راضی برضائے الہی ہیں یا یہ کہہ سکتے ہیں کہ خدا تعالیٰ کی طرف جھکنے، صدق و اخلاص و وفا و عزم لاینفک سے بھری ہوئی دعاؤں سے ہم نے ملا علی میں شور ڈالنا اور آسمانوں میں دردناک غلغلہ ڈال کر ملائک میں اضطراب ڈالنا اور تقدیروں کا بدلنا اور الہی ارادوں کا دوسرے رنگ میں کرنا۔ (جیسا مرزا قادیانی نے لکھا ہے) پس نہ نہیں کیا۔ لیکن ان جوابات پر بھی صدق و راستی نیز ان ہی آیات قرآن مجید ”لم تقولون مالا تفعلون“ وغیرہ کا لحاظ رکھنا ہوگا اور یہ بھی سمجھانا ہوگا کہ پھر ٹلٹ درجن وکلاء اس قدر تردد و تامل پر کرنے کی اور بمعیت

مریدین دعاؤں کی کیا ضرورت تھی؟ خیال فرمائیں کہ صرف زبانی حسب کتاب اور منہ کی باتوں سے کیا ہو سکتا ہے؟ اور کیا کام چل سکتا ہے؟ جب تک علمی نمونہ اور فعلی نظیر اس کے ہمراہ نہ ہو۔ ہاں! شاید عملی نمونہ و نظیر کی اس لئے بھی پرواہ نہ ہو کہ سب کام صرف تحریر و تقریر پر ہی چل نکلا ہے.....

”وذلك مبلغهم من العلم والله اعلم بالصواب“ (یہ ہے رسائی ان کی علم سے)

..... مرزا قادیانی نے فتح کی ضرورت دشمن سے مقابلہ نشان کے مطالبہ یا کسی کی ہمدردی کے وقت جو صدق و اخلاص کی دعاؤں محویت کے تضرعات سے آسمانوں میں غلغلہ ملائک میں اضطراب تقدیریں بدلنا الہی ارادوں کا دوسرا رنگ پکڑنا بیان کرنے کے پیرایہ میں خود بدولت کی تعریف کر کے اور مریدین کو ہمدردی کی امید اور دوسری جگہ اپنے مخالفوں کو ہلاکت کی دھمکی دی اور ایسا ہی بعض دوسری مخلوق کی حد سے بڑھ کر مدح و ثناء کی ہے نہ معلوم اس وقت اسلامی توحید کی جس کے ضمن میں علماء سلف نے حسب ذیل لکھا ہے۔ کیوں پرواہ نہیں کی۔ (پس کوئی ولی اور حاکم اور رب اللہ کے سوا نہیں اور جس نے اللہ کے غیر کو اس کے ساتھ برابر کیا تو اس نے اس کی الوہیت میں شریک بنایا۔ اگرچہ اس کو ربوبیت میں ایک مانے۔ پس جو شخص بڑا بنے اور متکبر ہو اور لوگوں کو اپنی امید اور خوف کی طرف بلاوے۔ پس تحقیق اس نے اللہ تعالیٰ کے ساتھ مشابہت دی اور اس کے ساتھ ربوبیت میں منازعت کی اور وہ اس لائق ہے کہ اللہ تعالیٰ اس کو نہایت خوار کرے اور اس کو چیونٹی کی طرح اپنی مخلوق کے قدموں کے نیچے کرے اور صحیح بخاری میں رسول اللہ ﷺ سے مروی ہے کہ اللہ جل و علا فرماتا ہے کہ عظمت میری ازار اور بڑائی میری چادر ہے۔ پس جو شخص ان دونوں میں سے ایک میں بھی میرا مقابلہ کرے تو میں اس کو عذاب دوں گا اور جب کہ وہ مصور جو کہ تصویر کو اپنے ہاتھ سے بناتا ہے لوگوں میں سخت عذاب والا ہوا۔ قیامت کے دن مجرد صنعت میں مشابہت سے ساتھ اللہ تعالیٰ کے تو ربوبیت اور الہیت میں مشابہت دینے والے کے حق میں کیا گمان ہو سکتا ہے؟ جیسا کہ رسول اللہ ﷺ نے فرمایا سخت عذاب والے لوگوں میں قیامت کے دن مصور ہوں گے۔ اللہ تعالیٰ ان سے فرماوے گا جو تم نے پیدا کیا ہے۔ اس کو زندہ کرو اللہ تعالیٰ کا قول کہ پھر وہ لوگ جو کافر ہوئے اپنے رب کے ساتھ برابر کرتے ہیں۔ پس جو شخص اللہ تعالیٰ کے غیر کو دوست رکھے اور اس سے خوف اور امید کرے اور اس کے آگے عاجز ہو جیسے کہ اللہ کو دوست رکھتا ہے اور اس سے ڈرتا اور امید رکھتا ہے۔ پس یہ وہ شرک ہے جس کو اللہ تعالیٰ نہیں بخشتا۔ پس اس شخص کا کیا حال ہے جس کے نزدیک اللہ کا غیر نہایت و بدرجہ غایت پیارا اور خوفناک ہو اور وہ اس شخص کی رضا میں اللہ عز و جل کی رضا سے زیادہ ساعی ہو۔ کیونکہ جب اللہ تعالیٰ اور اس کے غیر کے

درمیان مساوات کرنے والا مشرک ہے تو ایسے کے حق میں کیا گمان ہے۔ پس اللہ تعالیٰ پناہ دے اس سے کہ دل توحید اور اسلام سے اس طرح نکل جائے۔ جیسے سانپ اپنے پوست سے نکل جاتا ہے۔ حالانکہ وہ شخص گمان کرتا ہو کہ میں مسلمان موحد ہوں اور شک کی نوع سے ہے۔ کسی قائل کا کسی انسان کے حق میں کہنا کہ جو اللہ اور تو چاہے جیسا کہ نبی ﷺ سے ثابت ہے کہ ایک آدمی نے کہا جو اللہ اور تو چاہے پس آنحضرت ﷺ نے فرمایا کیا تو نے مجھے اللہ کا شریک بنا دیا تو کہہ کہ جو صرف اللہ ایک چاہے۔ رسول اللہ ﷺ نے یہ فرمایا باوجودیکہ اللہ عزوجل نے بندہ کی مشیت ثابت کی ہے۔ جیسا کہ فرمایا ہے کہ اس شخص کے واسطے جو تم میں سے چاہے کہ مستقیم ہو۔ پس کیا حال ہے اس شخص کا جو کہے کہ میں اللہ اور تجھ پر بھروسا کرنے والا ہوں اور میں اللہ اور تیری محبت میں ہوں اور میرے واسطے اللہ اور تیرے سوا کوئی نہیں اور یہ اللہ اور تجھ سے ہے اور یہ اللہ اور تیری برکات سے ہے اور اللہ میرے واسطے آسمان میں ہے اور تو زمین میں اور وزن کران لفظوں میں جو کہ اکثر لوگوں سے صادر ہوتے ہیں۔ آج کے دن اور اس سے کہ نبی ﷺ نے منع فرمایا ہے۔ یعنی ماشاء اللہ مشیت میں کیا فرق ہے اور دیکھ کہ ان میں زیادہ فاش کون ہے تو تیرے لئے ظاہر ہوا کہ ان کا قائل ایک نعبد سے بہت دور ہے۔ اس سے جو نبی ﷺ نے جواب دیا ایسے کلمات کے کہنے والے کے لئے)

۶..... عجب ہے مرزا قادیانی حیات مسیح علیہ السلام واستدراجات دجال مذکورہ احادیث کو تو منافی توحید اسلامی کہہ کر دوسروں پر اعتراض کرتے ہیں اور خود بائین دعویٰ امام الزمانی خود بدولت و دیگر مخلوق کی شان میں وہ وہ الفاظ تراش کر مدح و ثنا میں لکھے ہیں کہ تراب کورب الارباب کے برابر بنا دیا ہے اور پھر مسلمان موحد بلکہ ساری مخلوق کے امام۔

..... مرزا قادیانی کے لفظ اقبال علی اللہ سے اس عبد صالح بے ریا سراپا صدق و صفا جو اس کا مجسم معانی و روح رواں تھا۔ اعنی سید عبد اللہ غزنوی رحمۃ اللہ علیہ کا حال یاد آ گیا۔ اگرچہ اس کا استماع مرزا قادیانی کو ناگوار تو ضرور گزرے گا۔ لیکن کیا کروں۔ رہا نہیں جاتا۔ کیونکہ مرزا قادیانی خود ہی سرود بہستان یاد و ہانیدن والا کام کرتے ہیں۔ اب سنئے:

اول..... جب عبد اللہ صاحب مرحوم دہلی میں سماعت حدیث شریف کے لئے وارد تھے۔ ہنگام غدیر ۱۸۵۷ء ایک میم صاحبہ کا حالت بے کسی میں ان کو ملنے کا اتفاق ہوا تو انہوں نے بحکم آیت کریمہ ”وان احد من المشرکین استجارک فاجره حتی یسمع کلام اللہ ثم ابلغه ما منه“ (اگر کوئی ایک مشرکوں میں سے پناہ مانگے تو اس کو پناہ دے۔ تاکہ اللہ کی کلام سنے۔ پھر

اس کو اس کے امن کی جگہ میں پہنچا دے) اس بیچاری بے کس میم کو بہ معیت و حفاظت مرید خود اس کے قیام گاہ و جائے امن تک پہنچا دیا۔ اس پر اس میم صاحبہ کے شوہر انگریز صاحب نے جو ایک فوجی افسر تھا۔ خوش و شکر گزار ہو کر بلا درخواست خود بخود اس خیر خواہی و خدمت جمیلہ کی چٹھی بطور سند لکھ بھیجی تاکہ فتنہ فرو ہونے کے وقت اس کا صلہ دیا جاوے۔ اس مرید نے جب وہ چٹھی یا سرٹیفکیٹ لاکر پیش کیا تو آپ نے فرمایا۔ ”مر اللہ بس ست“ یعنی اس سند کی ضرورت نہیں۔ جس اللہ تعالیٰ کی رضا کے واسطے میں نے یہ کام کیا ہے۔ وہ ہی میرے لئے کافی ہے۔ دیکھئے! اقبال علی اللہ سے کہتے ہیں۔

ثانی..... ایک دفعہ عاجز کی موجودگی میں ایک شخص لدھیانہ سے امرتسر میں حضرت موصوف کی خدمت میں دہشت زدہ متفکر آیا اور اس نے کہا کہ تمہاری اور تمہارے فرزند کی نسبت مخبری ہوئی ہے کہ تم سرکار کے مخالفین کے پاس جاتے اور ان کو مدد دیتے ہو۔ یہ سن کر تحیر سے فرمانے لگے۔ ”من کے رفتہ ام من ایجا نشستہ ام“ پھر اس شخص نے کہا کہ تمہاری ایذا رسانی و تکلیف دہی کے واسطے یہ کام کیا گیا ہے۔ اس پر بے فکر ہو کر فرمایا: ”حسبنا اللہ نعم الوکیل“ (کافی ہے ہم کو اللہ تعالیٰ اور بہت عمدہ کار ساز)

ثالث..... یہ تو ظاہر اور لوگوں کو معلوم ہی ہے کہ انہوں نے محض لوجہ اللہ اپنے وطن کے حاکموں اور مولویوں وغیرہ سے کس قدر تکلیف اٹھائی۔ حتیٰ کہ وطن گھر بار خویش اقارب جائیداد وغیرہ سے علیحدہ کئے گئے۔ لیکن باوجود اس ظلم و تشدد دشمنان کے جب کوئی ان کے روبرو اس قصہ یعنی زمانہ مصیبت و موزیان کا ذکر کرتا تو آپ ناراض ہو کر فرماتے کہ تو بہ بکن شکایت مولیٰ میکنی اور پھر بارہا ان دشمنان ایذا دہندگان کے واسطے دعا خیر بھی کرتے۔ سبحان اللہ! حدیث شریف: ”اتسبوا الدهر فانی انا الدهر بیدی الامر اقلب اللیل والنهار“ (تم زمانہ کو گالی نہ دو۔ پس تحقیق میں زمانہ ہوں۔ میرے ہاتھ میں ہے امر، میں رات دن کو پھرتا ہوں) اور وہ جو بعض کتب الہیہ میں ہے: ”من لم یصبر علیٰ بلائہی ولم یرض بقضائہ فلیخرج من بین ارضی وسمائی والیطلب رباسوائی“ (جو شخص میرے بلا پر صبر نہ کرے اور میری قضاء پر راضی نہ ہو۔ اس کو چاہئے کہ میری زمین و آسمان سے نکل جاوے اور میرے سوا کوئی دوسرا رب تلاش کرے) پر کیسی اعلیٰ درجہ کی عملی تعلیم ہے۔ جس میں علاوہ اقبال علی اللہ کے ”التعظی لامر اللہ والشفقت لخلق اللہ“ کا بھی انتہائی درجہ کا نمونہ ہے۔ جس سے ان کی کمال معرفت باریک بینی رموز دانی لطائف و حقائق فہمی بھی ظاہر ہے اور نہ محض علمی بلکہ عملی بھی یہ حالات و واقعات ایسے پراثر کا نقش

فے الحجر ہیں کہ کسی صورت عاجز و رفیقان عاجز کے دل سے محو نہیں ہو سکتے اور انہی کے خیال پر مرزا قادیانی سے بھی میل ملاقات رہی۔ پس اگر اس کا نمونہ اور یا کچھ شائبہ بھی یہاں موجود ہوتا تو ممکن نہ تھا کہ آپ سے موافقت نہ ہوتی۔

۸..... اب ہر تین واقعات پر ایماناً غور فرماویں کہ بصورت اول اگر خود بدولت کو ایسا سرٹیفکیٹ و چٹھی ملنے کا اتفاق ہوتا تو اس کو حرز جان بنا کر کتنی دفعہ چھپواتے اور سرکار پر احسان گراں جتاتے۔ جیسا کہ آپ ایک دو معمولی چٹھیوں کے شائع کرنے میں اکثر کرتے رہتے ہیں۔ بصورت دوم یعنی بخوف مجبری و شکایت کتنے موریل و کاغذی رسالہ گونا گوں مضامین کے بنا کر ترجمہ کر کر شائع و پیش کرتے اور کتنے وکلاء کی تقرری کے لئے سعی و کوشش و فکر و تجویز فرماتے۔ جیسا کہ آپ کا دستور و معمول ہے۔ بصورت سوم صرف زبانی اختلاف پر جو خود بدولت کا عملدرآمد سب و شتم یعنی دشنام دہی و دعاء ہلاکت مخالفین ہے۔ وہ ایسا اظہر من الشمس ہے کہ محتاج بیان نہیں۔ خدا خواستہ اگر کچھ زیادہ اختلاف ہو تو نہ معلوم آپ کا غصہ کہاں تک نوبت پہنچائے۔ اقبال علی اللہ تو دور کا مقام ہے۔ یہاں اگر مقولہ شیخ سعدی علیہ الرحمۃ۔

از خدا دان خلاف دشمن دوست

کہ دل ہر دور تصرف اوست

جو زبان زد ہر خاص و عام ہے اور عاجز کو الہام بھی ہوا ہے۔ اگر مرزا قادیانی کو یاد آ جاوے تو بھی غنیمت ہے۔

۹..... ”اور کسی نشان کا مطالبہ ہو۔“ وغیرہ معلوم ہوتا ہے کہ ان الفاظ کی تحریر کے وقت کسی دیوانہ کا شعر۔

دھوم اتنی تیرے دیوانے مچا سکتے ہیں

کہ ابھی عرش کو چاہیں تو ہلا سکتے ہیں

شاید مرزا قادیانی کے خیالات میں گونج رہا ہوگا۔ ورنہ قرآن مجید میں تو سید الاولین والآخرین و خاتم النبیین ﷺ کو تفکر و آیت طلی پر یوں خطاب موجود ہے۔ ”وان کان کبر علیک اعراضہم فان استطعت ان تبغی نفقا فی الارض او سلما فی السماء فتاتہم بایۃ ولو شاء اللہ لجمعہم علی الہدیٰ (انعام: ۳۵)“ (اگر تجھ کو ان کا اعتراض بڑا معلوم ہوتا ہے تو اگر تو طاقت رکھتا ہے تو زمین میں سرنگ لگا کر یا آسمان میں سیڑھی لگا کر ان کے لئے نشانی لا۔ اگر اللہ چاہتا تو ان سب کو ہدایت پر جمع کر دیتا) دیکھئے جب سید الاولین

والا خیرین ﷺ کے ساتھ یہ معاملہ ہے تو پھر کسی دوسرے عاجز خاکسار امتی کو ایسی دلیری و شہنی نشان وغیرہ دکھلانے کی اور بایں عجز و بے بضاعتی اس خالق و قادر مطلق پر اپنا اختیار و حکومت جتلائی کب لائق و شایان حال عبودیت ہے؟ فتندبر و تفکر!

۱۰..... این دعاء شیخ نے چون ہر دعاست  
فانی است و دست او دست خدا است  
کا ظہور اور ثبوت بھی تو کچھ ہونا چاہئے۔

دست او دست خدا است

اگر تھا تو عبداللہ آتھم والی، میعاد پٹی والی، داماد مرزا احمد بیگ کی میعاد، شیخ مہر علی صاحب کے مقدمہ کی میعاد۔ امیر شاہ صاحب رسالدار میجر سردار بہادر کے گھر فرزند ہونے کی میعاد وغیرہ وغیرہ۔ مقررہ و مشہورہ مرزا قادیانی کوئی تو پوری ہوتی۔ نیز اپنے فرزند موعود بشر کی نسبت باوجود یکہ دعائیں ملاء اعلیٰ میں شور ڈالنے والی آسمانوں میں دردناک غلغلہ پیدا کر کے ملائک میں اضطراب ڈالنے والی تقدیریں بدلنے والی ہوتی۔ میں کچھ فرق و کمی نہیں ہوئی۔ آتھم کی موت کے واسطے تو اعتکاف میں مریدین کی جماعت سمیت آہ و زاری و نالہ و بے قراری کو بزعم خود آسمان و ملائک تک پہنچایا گیا۔ رسالدار میجر سردار بہادر کے پانچ سو روپیہ تو اسی شرط اور قسم پر ہی لئے تھے کہ کوئی دقیقہ جدوجہد وغیرہ کا باقی نہ رکھا جاوے گا۔ بشر فرزند کی صحت کے لئے نہ فقط دعاؤں و توجہ کی گرمی بلکہ تمام میسر آمدہ دواؤں کی حرارت بھی پہنچائی گئی۔ لیکن آسمان کو دود تک نہ پہنچا۔ پٹی والے معاملہ کی حسرت و یاس سے اب تک دن رات مرزا قادیانی کا جو حال ہے وہ روشن ہے۔ بلکہ خواب بھی اسی کے آتے ہیں۔ جیسا کہ عاجز کی روبرو مرزا قادیانی نے پٹی سے اشتہار آنے کا خواب اپنا بیان کیا تھا۔ پھر فرماویں کہ دست او دست خدا کیسا ہوا۔ کیا دست خدا ایسا ہی ہوتا ہے کہ گریہ و زاری و فکر واپس طلبی اجرت کی بے قراری کی فریاد پر خیال ہی نہیں کرتا اور تقدیروں کو نہیں بدلتا اور ارادوں کو دوسرے رنگ میں نہیں کرتا؟ مسلمان تو اس کے قائل نہیں بلکہ ان کا تو یہ دین و ایمان ہے کہ اللہ عزوجل عموماً سب مخلوق پر اور خصوصاً اپنے فرمانبردار اور خالص بندگان پر نہایت ہی مہربان رحیم و کریم اور اخلاص و انابت والی جائز دعاؤں کو ہرگز رد نہیں فرماتا۔ بلکہ ان بندگان کی یہاں تک رعایت فرماتا ہے کہ اگر وہ کسی بات پر قسم کھالیں تو ان کی قسم پوری کرتا ہے۔ جیسا حدیث شریف میں ہے: ”رب اشعث مدفوع بالابواب لو اقسام علی اللہ لابرہ“ (بہت پرانگندہ بال ہیں جن کو دروازوں سے دھکیلا جاتا ہے۔ اگر وہ اللہ تعالیٰ پر قسم کریں تو اللہ ان

کو حادث نہیں کرتا۔ یعنی ایسا ہی کرتا ہے جیسا وہ کہتے ہیں) اور ارشاد: ”امن یجیب المضطر اذا دعاه ویکشف السوء“ (آیا کون ہے کہ مضطر کی دعا قبول کرتا ہے۔ جب کہ وہ اس کو پکارتا ہے اور اس کی تکلیف کھولتا ہے) ”اذا سالک عبادی عنی فانی قریب اجیب دعویۃ الداع اذا دعان“ (جب میرے بندے تجھ سے میری بابت سوال کریں تو کہہ کہ میں قریب ہوں۔ قبول کرتا ہوں دعا والے کی دعا کو جب وہ مجھ سے دعا مانگتا ہے) ”ادعونی استجب لکم“ (مجھے پکارو میں تمہارے لئے قبول کروں گا) وغیرہ اس کے خود موجود ہیں اور بالکل صادق ہیں۔ ہاں! ہادی علیہ الصلوٰۃ والسلام والی شرط بموجب حدیث شریف ”واعلموا ان اللہ لا یتجیب دعاء من قلب غافل“ (تحقیق اللہ تعالیٰ غافل دل کی دعا نہیں قبول کرتا) یعنی غافل دل کی دعا اللہ جل جلالہ قبول نہیں فرماتا۔ اس کا لحاظ نیز اس ارشاد کا ”من سرہ ان یتجیب اللہ له عند الشدائد فلیکثر الدعاء فی الرخا“ (جو شخص دوست رکھے کہ اللہ تعالیٰ اس کی دعا سختی میں قبول کرے تو اس کو چاہئے کہ آسائش میں بہت دعا کرے) ضروریات سے ہے۔ جس کا التزام ظاہر ہے کہ مرزا قادیانی سے نہیں ہو سکا۔

..... حالت فنا مرزا قادیانی و مریدان حاشیہ نشینان کی تو اس حد کو پہنچ گئی ہے کہ عرق کیوڑہ بے پور سے بیدمشک برف پر دہ ٹی خس وغیرہ لاہور سے و دیگر نعماء انواع و اقسام دوسرے مقامات سے برابر قادیان پہنچتے رہتے ہیں۔ لیکن حالت فنا ایسی کامل ہے کہ اس میں بالکل افاقہ و کمی نہیں ہوتی اور ادھر رسول اللہ ﷺ جن کی ظاہری و باطنی اتباع و قدم بقدم چلنے کا مرزا قادیانی کو دعویٰ ہے۔ ان کا فرمان ہے: ”ایاک و التعم فان عباد اللہ لیسو بالمتعمین“ (تو اپنے آپ کو متعم (خوش گھنڈائی موتن آسانی) سے بچا۔ اس لئے کہ اللہ کے بندے متعم نہیں ہوتے) سبحان اللہ کیسی فرمانبرداری و تابعداری ہے۔ بات و زبان سے بن جاتی ہے۔ لیکن مرزا قادیانی براہ مہربانی ایسے طریق و پیرایہ کو اختیار فرماویں کہ عاجز مخلوق الہی اس کو سمجھ سکے۔ نہ ایسا کہ ان اقوال و افعال میں بعد المشرکین دیکھ کر حیران و پریشان ہوتے پھریں۔ حالت فنا میں یہ شیخی اظہار فضیلت تعالیٰ طمطراقی ہر ایک سے مقابلہ جنکد ان کہاں بقول مولوی صاحب رحمۃ اللہ علیہ۔

راہ فانی گشتہ راہ دیگر است

زانکہ ہوشیاری گناہ دیگر است

فصل نمبر ۴۳..... ”اور امام الزمان کا اقبال علی اللہ یعنی اس کی توجہ الی اللہ تمام اولیاء اللہ کی نسبت زیادہ تریز اور سرلج الاثر ہوتی ہے۔ جیسا کہ موسیٰ علیہ السلام اپنے وقت کا امام الزمان تھا اور بلعم



اپنے وقت کا ولی تھا۔ جس کو خدا تعالیٰ سے مکالمہ اور مخاطبہ نصیب تھا اور نیز مستجاب الدعوات تھا۔ لیکن جب موسیٰ علیہ السلام سے بلعم کا مقابلہ آ پڑا تو وہ مقابلہ اس طرح بلعم کو ہلاک کر گیا کہ جس طرح ایک تیز تلوار ایک دم میں سر کو بدن سے جدا کر دیتی ہے اور بد بخت بلعم کو چونکہ اس فلاسفی کی خبر نہ تھی کہ گو خدا تعالیٰ کسی سے مکالمہ کرے اور اس کو اپنا پیارا اور برگزیدہ ٹھہراوے۔ مگر وہ جو فضل کے پانی میں اس سے بڑھ کر ہے جب اس شخص سے اس کا مقابلہ ہوگا تو بے شک یہ ہلاک ہو جائے گا اور اس وقت کوئی الہام کام نہیں دے گا اور نہ مستجاب الدعوات ہونا کچھ مدد دے گا اور یہ تو ایک بلعم تھا۔ مگر میں جانتا ہوں کہ ہمارے نبی ﷺ کے وقت میں اسی طرح ہزاروں بلعم ہلاک ہوئے۔ جیسا کہ یہودیوں کے راہب عیسائی دین کے مرنے کے بعد اکثر ایسے ہی تھے۔“

(ضرورۃ الامام ص ۱۲، خزائن ج ۱۳ ص ۲۸۲)

جواب..... امام الزمان کی توجہ کی زیادہ تر تیزی و سرلیج الاثری کا حال فصل گذشتہ میں عرض ہو چکا ہے کہ برسوں گذر گئے اثر کا نام و نشان بھی نہیں۔ اس کو ملاحظہ فرمادیں۔

۲..... سیدنا موسیٰ علیہ السلام و بد بخت بلعم کے مقابلہ کی نظیر جب انشاء اللہ تعالیٰ حسب وعدہ الہام قائم ہوگی تو نہ فقط مرزا قادیانی بلکہ عام مخلوق دیکھے گی۔ مرزا قادیانی جلدی نہ فرمادیں۔ امید واثق و یقین کامل ہے کہ سنت اللہ کے موافق سرکش متمرّد، چھوٹے دگرے نیست کہنے والے کو انشاء اللہ تعالیٰ ضرور ناکامی و شکست نصیب ہوگی۔ کیونکہ قانون الہی یہی ہے جیسا اس نے فرمایا ہے: ”انه لا يحب المستکبرین“ (تحقیق اللہ تعالیٰ متکبروں کو دوست نہیں رکھتا) ”قیل ادخلوا ابواب جہنم خالدين فيها فبنس مشوی المتکبرین (الزمر: ۷۲)“ (کہا گیا کہ داخل ہو دوزخ کے دروازوں میں ہمیشہ رہنے والے اسے میں پس بری ہے جگہ متکبروں کی) ”کذلک یطبع اللہ علی کل قلب متکبر جبار“ (ایسا ہی مہر کرتا ہے اللہ تعالیٰ ہر متکبر اور سرکش کے دل پر) مقولہ ۔

ہمیشہ بربل فوارہ این سخن جاری است

کہ ہر کہ اوج کند آخرش گلو نسا ریت

اس وقت متکبر تعلیٰ و شیخی پسند کو سوائے ”ینلیسنی کنت تو اباً“ (اے کاش میں مٹی ہوتا) کہنے کے اور کچھ نہ سوجھے گا۔ اللہ تعالیٰ رحم فرماوے اور عاجز بندگان پر جو اس کے فضل و کرم اور اس کی رضا کے سوا کسی شے کے طالب و خواہشمند نہیں۔ اپنی نظیر عنایت و حفاظت رکھتے ہیں۔

۳..... یہ بھی مرزا قادیانی کی عجیب طبعزاد فلاسفی ہے کہ اللہ پاک کسی کو اپنا پیارا اور برگزیدہ

ٹھہراوے۔ مستجاب الدعوات کرے۔ الہام کرے اور پھر وہ اس کے برگزیدوں و مقبولوں سے مقابلہ کرنے والا ہو اور پھر اللہ تعالیٰ اس کو ہلاک کرے۔ سبحان اللہ! کیا الفاظ کو ترکیب دی ہے۔ لیکن یہ تو غور فرمائیں کہ وہ ولایت و برگزیدگی مکالمت مخاطبت و قبولیت دعا اللہ عز و جل کی کیسی ہوئی۔ معاذ اللہ! گویا برگزیدگی کے وقت یہ معلوم ہی نہ ہوا کہ یہ شخص ایسا ناپاک و بدسرشت ہے کہ میرے مقرر کردہ امام الزمان سے مقابلہ کرے گا۔ ”نعوذ باللہ من هذه العقيدة الباطلة“

۴..... اس قصہ میں شاہ عبدالقادر رحمۃ اللہ علیہ نے موضح القرآن میں لکھا ہے کہ سیدنا موسیٰ علیہ السلام کی مخالفت سے اس کو باطن سے منع ہوا۔ پھر بادشاہ نے اس کی عورت کو مال کی طمع دی۔ اس نے اس کو راضی کر کے بھیجا۔ پھر لکھا ہے کہ شاید ہانپتے کتے کی مثال اس میں ہو کہ جب تک وہ حرص سے خالی تھا۔ اس کو باطن سے صحیح معلوم ہوا۔ جب دل میں حرص بیٹھی تو باطن سے معلوم نہ ہوا یا ہوا تو مجمل معلوم ہوا۔ اس کو اپنی طبع کے موافق سمجھ لیا۔ اتنی! معالم التنزیل میں بھی لکھا ہے کہ بلعم نے اول بددعا کرنے سے انکار کیا۔ پھر اس کی قوم نے ہدیہ دے کر اور کہہ کر اس کو فتنہ میں ڈالا۔ اتنی! غرض اس کی ہلاکت کے یہ اسباب بیان ہوئے ہیں۔ لہذا جس شخص کے حالات کی ان حالات سے مشابہت ہو مثلاً اپنی عورت کے مراعات میں حق کا مخالف ہو کر دوسروں کا حق زائل کرتا ہو۔ یا حرص وغیرہ کے باعث جو باطن سے مجمل معلوم ہو اس کو اپنی طبع کے موافق سمجھ کر طرح طرح کے دعاوی کرتا ہو یا آمدنی ہدیہ و مال کی خاطر حق کا مخالف ہو کر نئے نئے خلاف سلف و خلف مسائل نکالتا ہو اس شخص کے لئے یہ قصہ قابل عبرت ہے۔ مرزا قادیانی اس پر غور و توجہ فرمائیں۔ خصوصاً اس لئے بھی کہ جس شخص کی تحقیق و مخالفت کے آپ درپے ہیں۔ اس کا نام بھی الہامات میں اکثر موسیٰ کہہ کر پکارا جاتا ہے۔

۵..... پھر وہی غلطی اللہ جل جلالہ تو راہب عیسائیوں کو فرماوے اور مرزا قادیانی یہودیوں کے راہب ہی کہتے جاویں۔ امام الزمان جو ہوئے اس تکرار سے ایسا معلوم ہوتا ہے کہ مرزا قادیانی کو بایں دعویٰ علم و فضل احبار و رہبان کافرق ہی معلوم نہیں۔ اظہار حقیقت حال کے لئے مناسب ہے کہ مرزا قادیانی قسم کھا کر اعلان کر دیں کہ ہم جانتے تو تھے لیکن بوجہ استغراق یا مخالفین کے اعتراض وغیرہ سننے کی خاطر عمداً ہماری قلم سے بار بار بجائے رہبان کے راہب ہی نکلتا گیا۔ تاکہ لوگوں و مریدین کو آپ کا علم تو ظاہر ہو جاوے اور کچھ تو فیصلہ ہو۔

فصل نمبر ۴۴..... ”چھٹی کشوف والہامات کا سلسلہ ہے جو امام الزمان کے لئے ضروری ہوتا ہے۔ امام الزمان اکثر بذریعہ الہامات کے خدا تعالیٰ سے علوم اور حقائق اور معارف پاتا ہے اور اس کے

الہامات دوسروں پر قیاس نہیں ہو سکتے۔ کیونکہ وہ کیفیت اور کمیت میں اس اعلیٰ درجہ پر ہوتے ہیں جس سے بڑھ کر انسان کے لئے ممکن نہیں اور ان کے ذریعہ سے علوم کھلتے ہیں اور قرآنی معارف معلوم ہوتے ہیں اور دینی عقیدے اور معطلات حل ہوتے ہیں اور اعلیٰ درجہ کی پیش گوئیاں جو مخالف قوموں پر اثر ڈال سکیں ظاہر ہوتے ہیں۔ غرض جو لوگ امام ہوں ان کے کشف اور الہام صرف ذاتیات تک محدود نہیں ہوتے۔ بلکہ نصرت دین و تقویت ایمان کے لئے نہایت مفید اور مبارک ہوتے ہیں۔“

جواب..... کشف والہامات تو دوسرے بندگان الہی کو بھی ہوتے ہیں اور صرف ذاتیات تک محدود بھی نہیں ہوتے۔ علوم و معرفت بھی واہب العطیات عطا فرماتا ہے اور ایسا ہی وہ علیم و خیر کئی واقعات سے قبل از وقت محض اپنے فضل و کرم سے عاجز بندگان کو آگاہی بخشتا ہے۔ گو وہ اظہار فضیلت و شجی کوریا و گناہ سمجھ کر غلبہ عبودیت سے ان امور کو شائع و مستہر نہیں کرتے۔ پس ان میں امام الزمان کی کچھ خصوصیت و ترجیح نہ ہوئی۔

۲..... اور امام الزمان کے الہامات دوسروں پر قیاس نہیں ہو سکتے۔ وہ کیفیت و کمیت میں اس اعلیٰ درجہ پر ہوتے ہیں۔ جس سے بڑھ کر انسان کے لئے ممکن نہیں۔ یہ محض زبانی دعویٰ ہی دعویٰ ہے۔ کچھ ثبوت و دلیل اس پر نہیں۔

۳..... مرزا قادیانی کے علوم قرآنی معارف دینی عقدے حل ہونے، اعلیٰ درجہ کی پیش گوئیاں نصرت و تقویت دین کے لئے مفید و مبارک ہونے کا ذکر کئی جگہ ہو چکا ہے۔

۴..... کیفیت و کمیت اور اعلیٰ درجہ جس سے بڑھ کر ممکن نہیں وغیرہ وغیرہ۔

سو مرزا قادیانی نے اس کا کچھ معیار و محک اور ثبوت بیان نہیں کیا ہے۔ اس طرح تو ہر ایک اپنے واسطے ایسا ہی دعویٰ کر سکتا ہے تو پھر تصفیہ کیونکر ہو؟ اس کا جواب یہی ہوگا کہ نتیجہ اور اثر سے ثابت و ظاہر ہو جاوے گا۔ جس طرح کہ مرزا قادیانی کے الہامات پیش گوئیوں اور حقائق معارف کا حال ہوا۔ پس جائے غور و انصاف ہے کہ ان سے مخالف قوموں پر کیا اثر پڑا ہے؟ اور نصرت دین کے لئے کیا مفید و مبارک ہوئے ہیں؟ اور دینی عقدے کیا کھلے ہیں؟ آخر ہر ایک امر ثبوت اور نتیجہ سے مانا جاتا ہے اور پھر یہاں جب کچھ عقدہ کھلتا ہے تو یہی کھلتا ہے کہ مسائل مختصرہ و موضوعہ مرزا قادیانی خلاف قرآن و حدیث و امت اسلامی ہوتے ہیں۔ جیسے مسئلہ لیلۃ القدر، نزول ملائکہ و مسئلہ تصویر وغیرہ و یا حیلہ و حوالہ سے فتویٰ حاصل کر کے و یا محض تقریر و تحریر سے مخالفوں پر اپنے فتح کے طول طویل اشتہارات دینے وغیرہ۔

فصل نمبر: ۲۵..... ”اور خدا تعالیٰ ان سے نہایت صفائی سے مکالمہ کرتا ہے۔ ان کی دعا کا جواب دیتا ہے اور بسا اوقات سوال اور جواب کا ایک سلسلہ منعقد ہو کر ایک ہی وقت میں سوال کے بعد جواب اور پھر سوال کے بعد جواب اور پھر سوال کے بعد جواب ایسے صفا اور لذیذ اور فصیح الہام کے پیرایہ میں شروع ہوتا ہے کہ صاحب الہام خیال کرتا ہے کہ گویا وہ خدا تعالیٰ کو دیکھ رہا ہے اور امام الزمان کا ایسا الہام نہیں ہوتا کہ جیسے ایک کلونخ انداز پر پردہ ایک کلونخ پھینک جائے اور بھاگ جائے اور معلوم نہ ہو کہ وہ کون تھا اور کہاں گیا۔ بلکہ خدا تعالیٰ ان سے بہت قریب ہو جاتا ہے اور کسی قدر پردہ اپنے پاک اور روشن چہرہ پر سے جو نور محض ہے اتار دیتا ہے اور یہ کیفیت دوسروں کو میسر نہیں آتی۔ بلکہ وہ تو بسا اوقات اپنے تئیں ایسا پاتے ہیں کہ گویا ان سے کوئی ٹھٹھا کر رہا ہے اور امام الزمان کی الہامی پیش گوئیاں اظہار علی الغیب کا مرتبہ رکھتی ہیں۔ یعنی غیب کو ہر ایک پہلو سے اپنے قبضہ میں کر لیتی ہیں۔ جیسا کہ چابک سوار گھوڑے کو قبضہ میں کرتا ہے اور یہ قوت اور انکشاف اس لئے ان کے الہام کو دیا جاتا ہے۔ تا ان کے پاک الہام شیطانی الہامات سے مشتبہ نہ ہوں اور تادوسروں پر حجت ہو سکیں۔“ (ضرورة الامام ص ۱۳، خزائن ج ۱۳ ص ۲۸۳)

جواب..... مرزا قادیانی حسب عادت خود بدولت کی تعریف و ثنا جو زبان و قلم پر آوے۔ فرماتے جائیں اور دلیل و ثبوت ندارد۔ اللہ تبارک و تعالیٰ قدوس و منزہ کا مکالمہ ہمیشہ صفائی سے ہے۔ مرزا قادیانی کو کیونکر معلوم ہوا کہ وہ رحمن و رحیم دوسرے عاجز بندگان سے معاذ اللہ غیر لذیذ غیر فصیح و غیر صفائی والا یا دوسرے الفاظ میں لکننت و نقص والا کرتا ہے؟ معاذ اللہ وہ ذات پاک مجیب الدعوات مجیب المضطر دوسرے خاکساران سراپا عجز و العبودیت والوں کی دعاؤں کا بھی محض رحمت و کرم سے جواب عنایت فرماتا ہے۔

۲..... سوال و جواب کے سلسلہ والے ملہم سید عبد اللہ صاحب غزنوی مرحوم و دیگر اہل اللہ کے اصحاب میں کئی ہیں۔

۳..... کلونخ اندازی و ٹھٹھے والا الہام مرزا قادیانی کو ہوتا ہوگا۔ جس سے ان کو یہ طرز و کیفیت معلوم ہوئی۔ عاجز تو اس سے آگاہ نہیں اور نہ کسی کتاب سلف و خلف صالحین ملہمین میں الہام کا ایسا وصف لکھا ہوا دیکھنے میں آیا ہے۔

۴..... جس قرب رب العالمین ارحم الراحمین و راد الوراثم الورا ایک حالی کیفیت ہے نہ قالی اس میں اپنی واقفیت و فضیلت جتانے کو قیل و قال کرنا مرزا قادیانی کا حصہ ہے۔ دیگر عاجز بندگان کو سوائے تسلیم و طلب رضا مولیٰ کریم کے دوسری طرف خیال نہیں وہ تو ایسے امور میں اتباع مادی

علیہ الصلوٰۃ والسلام کچھ نہیں بولتے۔ پھر دیکھئے امام ربانی مجدد الف ثانی رحمۃ اللہ علیہ نے بھی جلد اول مکتوب سی وکیم میں فرمایا ہے۔ ”احاط و قرب او تعالیٰ علمی است۔ چنانچہ مقرر اہل حق است شکر اللہ تعالیٰ سعیہم، اسنچہ در آفاق و انفس دیدہ میشود آیات اویند سبحانہ تعالیٰ و تقدس و قطب دایرہ ولایت یعنی حضرت خواجہ نقشبند قدس اللہ تعالیٰ سرہ فرمودہ اند کہ ہر چہ دیدہ شد و شیندہ شد و دانستہ شد انہمہ غیر است بحقیقت کلمہ لا نفی آن باید کرد“

در تنگنائی صورت معنی چگونہ گنجد

در کلبۂ گدایان سلطان چہ کار دارد

صورت پرست غافل معنی چہ داند آخر

گویا جمال جانان پنہاں چہ کار دارد

۵..... مکالمات الہیہ کہہ کر پھر ان کو ٹھٹھا کہنا اور سمجھنا مرزا قادیانی کا حوصلہ ہے۔ کسی دوسرے کی کیا مجال۔

۶..... غیب کو ہر پہلو سے اپنے قبضہ میں کر لینا جس طرح چابک سوار گھوڑے کو قبضہ میں کرتا ہے۔ یہ بھی مرزا قادیانی کرتے ہوں گے۔ (اگرچہ اس کا ثبوت و ظہور تو کبھی نہیں ہوا) دوسرا کوئی غریب مسلمان تو ایسا دعویٰ نہیں کر سکتا۔ کیونکہ اللہ عز و جل قرآن مجید میں ارشاد فرماتا ہے: ”قل لا یعلم من فی السموت والارض الغیب الا اللہ وما یشعرون ایان یشعرون (النمل: ۶۵)“ (کہہ نہیں جانتا کوئی آسمانوں اور زمین میں غیب کو مگر اللہ تعالیٰ اور نہیں جانتے کہ کس وقت اٹھائے جاویں گے) ”وعندہ مفاتح الغیب لا یعلمها الا هو (انعام: ۵۹)“ (اور اس کے پاس میں کنجیاں غیب کی نہیں جانتا ان کو مگر وہ) ”واللہ غیب السموت والارض لہ“ (اور اللہ تعالیٰ کے واسطے ہی غیب آسمانوں اور زمین کا) ”غیب السموت والارض“ (اسی کے واسطے ہے غیب آسمانوں و زمین کا) ”ان اللہ عندہ علم الساعة وینزل الغیث و یعلم ما فی الارحام وما تدری نفس ما ذاتکسب غداً وما تدری نفس بای ارض تموت ان اللہ علیم خبیر“ (تحقیق اللہ تعالیٰ کے پاس ہے۔ علم قیامت کا اور اتارتا ہے مینہ اور جانتا ہے جو کچھ پیٹوں میں ہے اور نہیں جانتا کوئی جی کہ کل کیا کیا دے گا اور نہیں جانتا کوئی جی کہ کس زمین میں مرے گا۔ تحقیق اللہ تعالیٰ جاننے والا خبردار ہے) اور سید الاولین والآخرین کو فرمایا: ”قل لا املک لنفسی نفعاً ولا ضراً الا ما شاء اللہ ولو کنت اعلم

الغیب لا ستکثرت من الخیر وما مسنی السوء ان انا الا نذیر وبشیر لقوم یؤمنون“ (کہہ نہیں اختیار رکھتا میں واسطے اپنی جان کے نفع اور نہ ضرر کا۔ مگر جو چاہے اللہ تعالیٰ اور اگر ہوتا میں جانتا غیب کو البتہ بہت لے لیتا میں بھلائی سے اور نہ لگتی مجھ کو برائی نہیں میں مگر ڈرانے والا اور خوشخبری دینے والا۔ واسطے اس قوم کے جو مومن ہے) ”فقل انما الغیب للہ“ (پس کہہ کہ سوائے اس کے نہیں کہ غیب اللہ کے لئے ہے) ”قل لا اقول لکم عندی خزائن اللہ ولا اعلم الغیب ولا اقول لکم انی ملک“ (کہہ نہیں کہتا میں تم کو کہ میرے پاس خزانے اللہ کے ہیں اور نہیں جانتا ہوں میں غیب کو اور نہ کہتا ہوں تم سے کہ میں فرشتہ ہوں۔)

غرض قرآن مجید جس کے حقائق معارف کا مرزا قادیانی کو بڑا دعویٰ ہے اس میں تو غیب جاننے کی نسبت یہ احکام ہیں اور مرزا قادیانی اس کے برعکس و مقابلہ پر غیب کو ہر پہلو سے چابک سوار کے گھوڑے کی طرح اپنی طرف قبضہ میں کرنے کی فضیلت لوگوں پر ظاہر کر رہے ہیں۔ گویا ہر بات نرالی وانوکھی ہے۔

ہاں! اگر وہ ذات پاک محض اپنے فضل و کرم سے کسی امر کی کچھ آگاہی بخش دے تو وہ اس کی عنایت لطف و مسکین نوازی ہے۔ عاجز بندہ کی کیا شیخی۔

..... مرزا قادیانی کے الہامات جیسے دوسروں پر حجت ہوئے ہیں ان کا ذکر تو ہو چکا ہے۔ علاوہ ازیں اپنے الہامات کی تعریف کر کے ان کو دوسروں پر حجت ٹھہرانا بھی مرزا قادیانی ہی کا اپنا مسئلہ ہے۔ ورنہ اکابر امت سلف و خلف صالحین تو اس امر کے بالکل مخالف ہیں۔ الہامات کا دوسروں پر حجت ہونا تو کجا وہ بغیر مطابق کتاب اللہ و سنت رسول اللہ ﷺ کے الہام کو خود ملہم پر بھی حجت قبول نہیں فرماتے۔ چنانچہ امام ربانی مجدد الف ثانی صاحب رحمہ اللہ فرماتے ہیں: ”چہ الہام و کشف بر غیر حجت نیست. کشف و الہامات راتا بر محک کتاب و سنت نزنند بہ نیم جوئے نمی پسندند. الہام مثبت حل و حرمت بنود و کشف ارباب باطن اثبات فرض و سنت نمایند“

”کل حقیقة ردتها الشریعة فہی زندقہ“ (جس حقیقت کو شریعت رد کرے وہ زندقہ ہے)

..... ۸ پیران پیر سید عبدالقادر جیلانی رحمہ اللہ فرماتے ہیں۔ کتاب اللہ و سنت رسول اللہ ﷺ سے ہرگز علیحدگی نہ کر۔ اگر کوئی خطرہ یا الہام پاوے تو کتاب و سنت پر عرض کر۔ اگر ان میں اس کی حرمت ہو (جیسے حرمت تصویر و تفسیر قرآن بالرائے کرنی یا مسائل وغیرہ خلاف شریعت) تو اس کو

دفع کر اور اس سے مہاجرت کر اور ہرگز اس پر عمل نہ کر اور یقین جان کہ وہ شیطان رجیم سے ہے اور اگر کتاب اور سنت میں اس کی اباحت ہو یعنی وہ امر مباح ہو مثل کھانے پینے ولباس و نکاح وغیرہ کے تب بھی اس کو چھوڑ دے اور سمجھ کہ یہ الہام نفس اور اس کی خواہشوں کا ہے اور تحقیق تجھ کو نفس کی مخالفت کا حکم ہے اور اگر اس امر کی کتاب و سنت میں نہ حرمت ہو نہ اباحت ہو۔ یعنی نہ ممانعت ہو اور نہ اجازت ہو۔ بلکہ وہ ایسا امر ہو کہ تجھ کو معلوم نہیں مثلاً کسی جگہ یا کسی مرد صالح کی ملاقات کرنا حالانکہ تجھ کو وہاں جانے کی حاجت نہیں اور نہ ملاقات اس شخص صالح کی ضرورت ہے بباعث اس کے کہ تجھ کو عطاء فرما چکا ہے۔ اللہ تعالیٰ نعمت علم و معرفتہ پس اس امر میں بھی توقف کر اور ایسا جلد باز نہ ہو کہ تو کہے کہ یہ الہام حق عزوجل کی طرف سے ہے۔ بلکہ اختیار و برگزیدگی و فعل حق عزوجل کا منتظر رہ تا کہ پھر اس کا امر ہو وے یا نشانی ظاہر ہو وے۔ جس کو اولیاء اور مؤیدوں ابدالوں میں سے جانتے ہیں اور ہرگز جلدی نہ کرنی چاہئے۔ کیونکہ تجھ کو معلوم نہیں کہ اس کا انجام کیسا ہوگا اور معلوم نہیں کہ اس میں فتنہ و ہلاکت و تدبیر امتحان الہی ہے۔ پس صبر کر حتیٰ کہ اللہ عزوجل خود اس کا قائل بنے اور پھر فرمایا کہ یہ بھی اسی حالت میں ہے کہ جب وہ امر مباح ہو اور شرع میں اس کی ممانعت نہ ہو۔ اتنی!

کیونکہ پیر صاحب قدس سرہ نے بھی فرمایا ہے۔ ”کل حقیقۃ لا یشہد لہا الشرع فہی زندقۃ“ (جو حقیقت شریعت سے ثابت نہ ہو تو وہ کفر و الحاد ہے)

### حضرت عمر رضی اللہ عنہ کے حالات

۹..... پھر امام اکملہمین والحدیثین و امیر المؤمنین عمر بن الخطاب رضی اللہ عنہ کا حال دیکھئے۔ جن کی شان میں رسول اللہ ﷺ فرماتے ہیں کہ پہلی امتوں میں محدث تھے اور میری امت میں عمر رضی اللہ عنہ بن الخطاب ہے۔ دوسرے طرق سے حدیث میں ہے کہ تم سے پہلے بنی اسرائیل میں سے اشخاص تھے جن سے مکالمہ ہوتا تھا۔ بغیر اس کے کہ وہ انبیاء تھے، اور میری امت میں ان میں سے عمر رضی اللہ عنہ ہے عقبہ بن عامر رضی اللہ عنہ نے روایت کی کہ رسول اللہ ﷺ نے فرمایا کہ اگر میرے بعد کوئی نبی ہوتا تو عمر رضی اللہ عنہ بن الخطاب ہوتا۔ پھر فرمایا تحقیق اللہ تعالیٰ عمر کی زبان اور دل پر حق جاری کرتا ہے۔ فرمایا کہ شیطان عمر کو دیکھ کر دوسری طرف چلا جاتا ہے۔ سیدنا امیر المؤمنین علی رضی اللہ عنہ نے فرمایا کہ عمر ایک بات زبان سے نکالتا ہے تو قرآن مجید اس کی تصدیق میں نازل ہوتا ہے۔ پھر فرمایا کہ ہم بہت دیکھتے ہیں کہ سیکینہ یعنی فرشتہ عمر کی زبان پر بولتا ہے۔ پھر فرمایا کہ شیطان خطا کی ترغیب دینے میں عمر رضی اللہ عنہ سے ڈرتا ہے۔ وغیرہ!

غرض باوجود ان فضائل کے ملہم محدث و امام الزمان ہونے کے آپ فرماتے۔

اول..... کہ عہد رسول اللہ ﷺ میں لوگوں کا حال وحی سے معلوم ہو جاتا تھا اور اب وحی منقطع ہو چکی ہے۔ اب ہم ظاہر اعمال سے لیتے ہیں جو ہم کو بظاہر اچھا معلوم ہو۔ اس کا اعتبار کرتے اور قبول کرتے ہیں اور اس کے پوشیدہ حالات سے کچھ تعلق نہیں۔ اس کے باطن کا حساب اللہ تعالیٰ جانے اور جو ہم کو برا معلوم ہو ہم اس کو نہیں مانتے اور نہ اس کی تصدیق کرتے ہیں۔ خواہ وہ کہے کہ میرا اندرونی حال اچھا ہے۔ انتہی!

دوم..... آپ خطبہ میں لوگوں کو فرماتے کہ اگر کسی نے قرآن مجید کا سوال پوچھنا ہو تو ابی بن کعب رضی اللہ عنہ سے پوچھئے۔ اگر حلال حرام کا مسئلہ پوچھنا ہو تو معاذ بن جبل رضی اللہ عنہ سے پوچھئے۔ فرائض کا سوال کرنا ہو تو زید بن ثابت رضی اللہ عنہ سے کرے اور مال کا سوال مجھ سے کرے۔ کیونکہ اللہ تعالیٰ نے مجھ کو خازن بنایا ہے۔

سوم..... ایک حاملہ پر رحم کا حکم دیا معاذ رضی اللہ عنہ نے کہا کہ اس پر تو آپ حکم کر سکتے ہیں۔ لیکن جو اس کے پیٹ میں ہے اس پر آپ کا اختیار نہیں۔ اس پر اس حکم سے رجوع کیا اور فرمایا کہ اگر معاذ رضی اللہ عنہ نہ ہوتا تو عمر رضی اللہ عنہ ہلاک ہو جاتا۔

چہارم..... پھر ایک اور عورت پر رحم کا حکم دیا تو علی رضی اللہ عنہ نے فرمایا کہ آپ نے رسول اللہ ﷺ سے نہیں سنا کہ تین شخصوں سے قلم اٹھائی گئی ہے۔ (یعنی ان کے اعمال لکھے نہیں جاتے) ایک مجنون جب تک وہ صحیح و تندرست نہ ہو۔ دوسرا لڑکا جب تک وہ بالغ نہ ہو۔ تیسرا سویا ہو جب تک وہ بیدار نہ ہو۔ یہ سن کر آپ نے فرمایا کہ ہاں درست ہے۔ مگر ان امور کا یہاں کیا تعلق؟ تو حضرت علی رضی اللہ عنہ نے فرمایا کہ یہ عورت مجنونہ ہے فلاں قبیلہ سے۔ اس پر آپ نے فرمایا کہ اگر علی رضی اللہ عنہ نہ ہوتا تو عمر رضی اللہ عنہ ہلاک ہو جاتا۔

پنجم..... ایک قتل عمد کے مقدمہ میں قاتل کے قتل کا حکم دیا اور باوجود مقتول کے بعض والیوں کے معاف کرنے کے بعد حکم قتل بحال رکھا۔ اس پر عبد اللہ بن مسعود رضی اللہ عنہ نے کہا کہ یہ بالکل ان کے اختیار میں تھا۔ جب انہوں نے معاف کر دیا ہے تو آپ بھی جانے دیں۔ آپ نے فرمایا کہ تمہاری کیا رائے ہے تو انہوں نے کہا کہ میرے نزدیک قاتل کے مال سے دیت مقرر کر کے جنہوں نے معاف کیا ہے ان کا حصہ وضع کر کے دیت دلوائی جاوے۔ اس پر آپ نے اسی پر فیصلہ فرمایا اور عبد اللہ بن مسعود رضی اللہ عنہ کو بعض فیصلوں میں فرماتے کہ تم خزانہ علم ہو۔ وغیرہ بہت مواضع ہیں۔ حتیٰ کہ:



ششم..... ایک روز منبر پر جب آپ نے فرمایا کہ عورات کے مہر میں غلو (زیادتی) نہ کرو تو ایک عورت نے کہا کہ ہم آپ کے قول کو پکڑیں یا اللہ تبارک و تعالیٰ کا فرمان جس میں فرماتا ہے: ”واتیتم احدھن قنطاراً فلا تاخذوا منہ شیئاً (النساء: ۲۰)“ (اور تم دے چکے ایک عورت کو خزانہ۔ پس اس سے کچھ مت واپس لو) اس پر آپ نے منبر سے اتر کر فرمایا کہ سب آدمی عمر رضی اللہ عنہ سے زیادہ جاننے والے ہیں۔ حتیٰ کہ بوڑھی عورتیں بھی۔ اتھی!

ہفتم..... بلکہ حق طلبی، راستی و عدل کے ایسے شائع تھے کہ لوگوں سے پوچھتے کہ اے جماعت مسلمین اگر میں دنیا کی طرف جھکوں اس وقت تم کیا کہو گے تو ایک شخص نے کھڑے ہو کر تلوار کھینچ کر کہا کہ ہم اس تلوار سے کہیں گے اور اس سے کاٹ ڈالنے کا اشارہ کیا۔ اس پر آپ نے فرمایا کہ اللہ تجھ پر رحم کرے۔ شکر ہے اللہ تعالیٰ کا جس نے میری رعیت میں ایسے شخص بنائے کہ اگر میں ٹیڑھا ہو جاؤں تو وہ مجھ کو سیدھا کر دیں۔

۱۰..... اب جائے غور ہے کہ قبول نصیح اعتراف علی نفسہ تعظیم و تکریم احکام قرآن مجید و حدیث رسول اللہ ﷺ میں ان کا کیسا حال و عمل تھا۔ مرزا قادیانی کی طرح انہوں نے یہ کبھی نہیں کہا کہ ہم امام الزمان ہیں۔ ہم سب سے حقائق معارف میں بڑھ کر ہیں۔ ہمارے الہامات و مکاشفات تم پر حجت ہیں۔ دینی حقائق بیان کرنے میں حق ہماری طرف ہے۔ کیونکہ جو نور فراست ہم کو دیا گیا ہے وہ چمکتی ہوئی شعاعوں کے ساتھ دوسروں کو نہیں دیا گیا۔ ہماری بسطت فی العلم سب سے اعلیٰ ہے۔ ہماری رائے صائب دوسروں کی رائے کی تصحیح کرتی ہے۔ ہم محمدی فوج کے سپہ سالار ہیں۔ وغیرہ وغیرہ! باوجودیکہ واقعتاً و حقیقتاً یہ سب اوصاف بلکہ ان سے کہیں زیادہ اللہ جل جلالہ نے سیدنا عمر رضی اللہ عنہ میں جمع فرمائے تھے۔ لیکن اظہار فضیلت و خود ستائی میں کبھی کچھ زبان پر نہیں لائے۔

۱۱..... بلکہ احقاق مسائل میں یہاں تک فروتنی و اہتمام تھا کہ محمد ابن الزبیر ایک بہت ضعیف مرد سے راوی ہیں کہ عمر رضی اللہ عنہ نے ایک مسئلہ میں استفتاء کیا اور کہا میرے ساتھ آؤ۔ حتیٰ کہ سیدنا علی ابن ابی طالب رضی اللہ عنہ کے پاس پہنچے تو انہوں نے کہا مرحبا یا امیر المؤمنین اور جب مسئلہ کا ذکر آیا تو حضرت علی رضی اللہ عنہ نے فرمایا کہ آپ نے مجھے کیوں نہ بلا لیا تو بجواب فرمایا کہ آپ کے پاس آنا میرا ہی حق تھا۔

۱۲..... طارق بن شہاب سے مروی ہے کہ جب عمر بن الخطاب رضی اللہ عنہ ملک شام میں آئے اور لشکر ان کو ملا تو اس وقت آپ کا لباس ایک چادر و عمامہ اور پاؤں میں مسیان تھیں اور اپنی سواری کی لگام ہاتھ میں پانی عبور کرتے ہوئے مسیان اتار کر بغل میں دبائے ہوئے تھے۔ لوگوں نے کہا کہ

یا امیر المؤمنین لشکر اور بطارقہ شام ابھی آپ سے ملنے والے ہیں اور آپ اس حالت میں ہیں تو آپ نے بجواب فرمایا کہ اللہ تعالیٰ عزوجل نے ہم کو اسلام سے معزز فرمایا ہے۔ ہم اس کے غیر سے عزت کے خواہاں نہیں ہیں۔ اتھی!

یہ تو اسلامی امامت و امام الزمان کا حال تھا۔ اب یہاں مرزا قادیانی ان سے بلکہ بعض انبیاء علیہم السلام سے بھی افضل و امام الزمان ہونے کے بزبان خود دعویٰ دار ہو کر دنیوی خطابوں اور عزت کے واسطے کس قدر سعی و کوشش و خون و دل سے کتابیں لکھ رہے ہیں۔ خطاب والے اشتہار شائع کر رہے ہیں جن کو دیکھ کر تعجب ہوتا ہے کہ اس زبانی امامت کو ان اسلامی امامتوں سے کہاں تک مناسبت و مطابقت ہے؟

۱۳..... دیکھئے جب عام مسلمانوں کو ایسی حقانی ربانی مسلم و صادق امام الزمانوں کی امامت کے یہ حالات و مقالات معلوم و مد نظر ہیں۔ تو وہ ان کے مقابل مرزا قادیانی کی خود تراشیدہ علو و تعلیٰ والے نرالے اوصاف امامت کی طرف کب ملتفت ہو سکتے ہیں اور کیونکر قبول کر سکتے ہیں؟ پھر جو صاحب خصوصیت سے اپنے تئیں حضرت عمرؓ کی طرف منسوب کریں اور ان کو اپنا بزرگ جانیں۔ وہ اگر ان کے پیرایہ و طریق امامت کے مخالف کسی مقابل و مغائر امامت کے فریفتہ و دلداردہ ہو کر اس کے حقائق و معارف کے گرداب موج میں آگئے ہوں تو ان کو آیت کریمہ ”انہ لیس من اہلک انہ عمل غیر صالح (ہود: ۴۶)“ (تحقیق وہ تیرے اہل سے نہیں کیونکہ اس کے عمل غیر صالح ہیں) کی طرف ضرور غور و فکر چاہئے۔

۱۴..... خود بدولت کی تو ہر بات اور ہر امر کو اعلیٰ و ادنیٰ و ارفع اور دیگر عاجزان کی ہر چیز کو ردی و ناقص قرار دے کر مرزا قادیانی بہت خوش ہوتے ہیں۔ کیا یہی انصاف و رحمت و شفقت علی الخلق ہے؟ ذرا شارع علیہ الصلوٰۃ والسلام کے ارشاد ”والذی نفسی بیدہ لا یؤمن عبد حتی یحب لاخیہ المسلم ما یحب لنفسہ“ (قسم ہے اس ذات پاک کی کہ جس کے قبضہ میں میری جان ہے کہ ہرگز بندہ ایمان والا نہیں ہوتا۔ تا وقتیکہ دوست رکھے اپنے بھائی مسلمان کے واسطے وہ چیز جو اپنے نفس کے واسطے دوست رکھتا ہے) ”المسلم اخو المسلم لا یظلمہ ولا یخذلہ ولا یحقرہ التقویٰ ہلہنا ویشیر الیٰ صدرہ ثلث مرار بحسب امرء من الشران یحقر اخاہ المسلم کل المسلم علی المسلم حرام دمہ و مالہ و عرضہ“ (مسلمان مسلمان کا بھائی ہے نہ ظلم کرے اس پر اور نہ رسوا کرے اس کو اور نہ حقارت کرے اس کے تقویٰ میں ہے اور اشارہ کرتے اپنے سینہ کی طرف تین بار کافی ہے۔ آدمی کے لئے برائی میں سے

یہ کہ تحقیر کرے اپنے بھائی مسلمان کی مسلمان کا سب کچھ مسلمان پر حرام ہے۔ اس کا خون اس کا مال اور اس کی آبرو) وغیرہ پر توجہ فرمائیں۔

فصل نمبر: ۴۶..... ”واضح ہو کہ شیطانی الہامات ہونا حق ہے اور بعض نا تمام سالک لوگوں کو ہوا کرتے ہیں اور حدیث النفس بھی ہوتے ہیں۔ جس کو اضغاث احلام کہتے ہیں اور جو شخص اس سے انکار کرے وہ قرآن شریف کی مخالفت کرتا ہے۔ کیونکہ قرآن شریف کے بیان سے شیطانی الہام ثابت ہیں اور اللہ تعالیٰ فرماتا ہے کہ جب تک انسان کا تزکیہ نفس پورے اور کامل طور پر نہ ہو تب تک اس کو شیطانی الہام ہو سکتا ہے اور وہ آیت ”علیٰ کل افاک ائیم“ کے نیچے آ سکتا ہے۔ مگر پاکوں کو شیطانی وسوسہ پر بلا توقف مطلع کیا جاتا ہے۔“

(ضرورة الامام ص ۱۳، خزائن ج ۱۳ ص ۴۸۳)

جواب..... عاجز کا اس پر ایمان ہے: ”تنزل الشیطن تنزل علیٰ کل افاک ائیم“ (اترتے ہیں شیطان اوپر جھوٹ باندھنے والے گنہگار کے) ہوتا اور ”یقولون مالا یفعلون“ (کہتے ہیں وہ جو نہیں کرتے) والوں کا بھی اس کے ساتھ ہی ذکر ہے جس کے مرزا قادیانی ابتدائے اشاعت براہین سے عادی و مشاق ہیں۔ لیکن الحمد للہ! محض فضل و کرم و عنایت بے عنایت مولیٰ کریم سے عاجز کے الہامات ایسے نہیں۔ کیونکہ اکثر تو آیات قرآن مجید ہوتی ہیں اور عاجز کو چونکہ بحث مباحثہ و مطالعہ کتب کی عادت نہیں۔ عربی پڑھا ہوا نہیں۔ صرف نحو سے واقف۔ اپنی لیاقت سے فقہرہ تو بجائے خود حروف و کلمات کو با ترتیب جمع کرنے پر قادر نہیں۔ قرآن مجید کا حافظ نہیں۔ پھر قرآن مجید کے متفرق و مختلف عبارات کا یکجا جمع ہونا اور کبھی دیگر الفاظ غیر معلوم کا اظہار مدعا کے لئے ان کے ساتھ شامل ہونا اس امر کی بین شہادت ہے کہ یہ انشاء اللہ العزیز شیطانی اور حدیث نفس نہیں ہیں۔ کیونکہ شیطان ہرگز غیب دان اور ”علیم بذات الصدور“ نہیں ہے۔

۲..... علاوہ ازیں جب ارحم الراحمین غیاث المستغیثین ”ادعونی استجب لکم اجیب دعوة الداع اذا دعان“ (پکارو مجھ کو جواب دوں گا) (یا قبول کروں گا) میں واسطے تمہارے قبول کرتا ہوں۔ میں پکار پکارنے والے کی جب وہ مجھ کو پکارتا ہے) ”امن یجیب المضطر اذا دعاه“ (کون قبول کرتا ہے بے قرار کو جب وہ اسے پکارتا ہے) وغیرہ کا اپنے فضل و کرم سے وعدہ دینے اور فرمانے والے سے تضرع و زاری سے پناہ مانگی جاوے اور اس کی حفاظت کا خشوع و خشوع سوال کیا جاوے اور تکبر و تعلیٰ سے جو حسب ارشاد: ”سا صرف عن ایثی الذین یتکبرون فی الارض بغیر الحق“ (عنقریب پھیر دوں گا میں نشانیوں اپنی سے ان

لوگوں کو کہ تکبر کرتے ہیں زمین میں ناحق) کے نعمائے الہیہ کے سدا رہا ہیں۔ ہزار بار توبہ کی جاوے۔ شہرت ریا و اطہار فضیلت سے نفرت۔ مرید بنانے اور ان کو فراہم رکھنے کی کوشش سے بیزارى اللہ عزوجل عطاء فرماوے اور محض اپنی رحمت فراوان و شفقت بے کران سے ایسے سلسلہ کی آمدنی پر گذارہ کا مدار نہ کرے تو پھر شیطانی دخل سے بفضلہ تعالیٰ و تقدس مامون و محفوظ رہنے کی ہر طرح امید ہے۔

۳..... حدیث نفس و اضغاث احلام بھی ہرگز نہیں۔ آیت کریمہ: ”واما بنعمة ربك فحدث“ (اپنے رب کی نعمتوں کا بیان کر) کی تعمیل کے نظر سے عرض ہے کہ جن امور میں عاجز دن بھر مشغول و مصروف رہتا ہے ان کا خطرہ دل پر کبھی نہیں گذرتا اور جن دینی امور میں جب کبھی تمنی کا دخل ہو ان میں ہرگز کامیابی نہیں ہوتی۔ یعنی میلان طبیعت کے موافق جواب ہی نہیں ملتا اور نہ وہ خیالات بفضلہ تعالیٰ سر میں گونج کر دماغ کو ایسا پریشان کرتے ہیں کہ جن کی ماحصل کو مرزا قادیانی کی طرح الہام الہی قرار دیا جاوے۔ بلکہ بفضلہ تعالیٰ و تقدس ایسے خیالات دل سے بالکل محو کئے جاتے ہیں اور اس میں اس رحیم و کریم علیم و حکیم کی حکمت یہ معلوم ہوتی ہے کہ تا اس عاجز خاک و کمزور ناچیز پر فتنہ و ابتلاء کے دروازہ بند رہیں۔ کیونکہ تمنی کے ساتھ شیطانی دخل ہونا تو قرآن مجید سے ثابت ہے۔ ”قوله تعالى 'وما ارسلنا من قبلك من رسول ولا نبی الا اذا تمنى القى الشيطان فى امنيه (الحج: ۵۲)“ (اور نہیں بھیجا ہم نے پہلے تجھ سے کوئی رسول اور نبی۔ مگر جس وقت آرزو کرتا تھا ڈال دیتا تھا شیطان بیچ آرزو اس کی کے آخر تک) پس جب رسل و انبیاء علیہم السلام کی نسبت یہ ارشاد ہو تو اور کسی عاجز کی کیا حقیقت ہے؟ ہاں! یہ سچ ہے کہ نص کے موافق ان معصوموں کو اللہ جل جلالہ ایسے واقعات پر فوراً متنبہ مطلع فرما کر حفاظت فرماتا رہتا ہے۔ لیکن دوسروں کے واسطے اس عصمت و حفاظت کا حکم و وعدہ کہاں ہے؟

۴..... جب کہ عاجز یہ مضمون صاف کر کے لکھ رہا تھا۔ اچانک مجھ پر منکشف ہوا کہ عاجز کو جو کئی بار پہلے الہام ہو چکا ہے کہ ”لن تجد لسننتنا تحویلاً“ (ہرگز نہ پاوے گا تو واسطے عادت ہماری کے بدلنا) اس کے معنے کے رو سے مرزا قادیانی کا دعویٰ حصول تقرب و طے منازل سلوک بلا واسطہ مرشد و رہبر سنت اللہ کے خلاف ہے اور اس لئے قابل پذیرائی نہیں۔ کیونکہ عادت اللہ و سنت اللہ کے مطابق جب تک کوئی کسی اہل اللہ منیب رہبر کامل کی محبت و حصول رشد و فیض کے لئے جدوجہد نہ کرے تب تک کوئی رتبہ حاصل نہیں ہو سکتا۔ چنانچہ آیت قرآن مجید ”ان لیس للانسان الا ما سعی“ (نہیں ہے واسطے انسان کے کچھ مگر وہ جو سعی کی اس نے) بھی اسی امر پر



عاجز کو کہا تھا کہ: ”اگر کوئی میرا پیرومرشد ہوتا تو میرے ہونے و دعویٰ کی کیا ضرورت تھی۔“ اس کو کچھ محل اعتراض نہیں سمجھتا تھا۔ اگرچہ اور لوگ اس خیال عاجز کی مخالفت کرتے تھے۔ سو الحمد للہ علی احسانہ کہ اس اثناء میں اس خیال کی درستی کے نئے یہہ القاء ہوا کہ قدرت اور شئے ہے اور عادت اور سنت اللہ اور شئے ہے اور اس کے ساتھ ہی یہ مصرع الہام ہوا۔

قدرت تو ہے ولے نہیں عادت خدا کی یہہ

۶..... الہامات و منامات عاجز بفضلہ تعالیٰ بعینہ اسی طور پر واقع و ظاہر ہوتے رہے ہیں۔ کسی تاویل و تدبیر کی بفضلہ تعالیٰ ضرورت و حاجت نہیں پڑتی اور مزید براں جب کبھی خاکسار ذرہ بہ مقدار کو احتیاطاً کسی کو وہم و شبہ گذرتا ہے تو فوراً الہام ہوتا ہے۔ ”نزل من الحق“ (اترا حق سے) ”الحق من ربک فلا تکونن من الممترین مالکم“ (آخر تک حق تیرے رب کی طرف سے ہے۔ پس تو مت ہوشک کرنے والوں سے) ”لا توجون للہ وقاراً“ (تم کو کیا ہو گیا کہ تم اللہ تعالیٰ کا وقر نہیں مانتے) ”نحن نزلنا الذکر وانا له لحافظون“ (ہم نے اتارا اس ذکر کو اور ہم ہی اس کے نگہبان ہیں) ”ان عبادی لیس لک علیہم سلطان“ (تحقیق میرے بندوں پر تیرا (شیطان کا) غلبہ نہیں ہے) وغیرہ تو اس صورت میں عاجز ان کو کیونکر الہام شیطانی و حدیث نفس و اضغاث احلام خیال کرے؟ باایں ہمہ اس بارے میں عاجز خاکسار گنہگار کا عقیدہ حسب احتیاط اعتقاد و عمل محدث الامت امیر المؤمنین عمر بن الخطاب رضی اللہ عنہ کے ہے۔ جیسا کہ مدارج السالکین میں لکھا ہے: ”واما ما یقولہ کثیر من ارباب الخیالات والجهالات حدثنی قلبی عن ربی فصحیح ان قلبہ حدثہ عن من عن شیطانہ او عن ربہ فاذا قال حدثنی قلبی عن ربی کان مسندا الحدیث الی من لم یعلم انه حدثہ به وذلك کذب قال ومحدث الامة لم یکن یقول ذلک ولا تفوه به یوماً من الدهر وقد اعاده اللہ من ان یقول ذلک بل کتب کاتبہ یوماً هذا ما ای اللہ امیر المؤمنین عمر ابن الخطاب فقال لا امحہ واکتب هذا ما رای عمر بن الخطاب فانکان صواباً فمن اللہ وان کان خطأً فمن عمر واللہ ورسولہ عنہ بری انتہی“ (وہ جو کہتے ہیں بہت خیالات و جہالات والے کہ تحدیث کی دل میرے نے رب کی طرف سے۔ پس صحیح ہے کہ دل اس کے نے تحدیث کی۔ لیکن کس کی طرف ہے؟ شیطان کی طرف سے یا اس کے رب کی طرف ہے؟ جب کہتا ہے کہ تحدیث کی دل میرے نے رب ہے تو وہ نسبت کرتا ہے اس بات کی طرف ایسے شخص کے کہ نہیں جانتا اس کو جس نے وہ بات کی اور یہ جھوٹ ہے۔ کہا کہ محدث

الامت کبھی ایسا نہ کہتا تھا اور کبھی منہ سے ایک لفظ ہی ایسا نہ نکالا اور تحقیق اللہ تعالیٰ نے بچایا اور اس کو اس سے کہ ایسا کہے بلکہ ایک دن ان کے کاتب نے لکھا کہ یہ وہ ہے جو دکھلایا اللہ تعالیٰ نے امیر المؤمنین عمر ابن الخطاب کو تو فرمایا کہ مٹا دے اس کو اور لکھ کہ یہ دیکھا عمر بن خطاب نے پس اگر صحیح ہے تو اللہ تعالیٰ کی طرف سے ہے اور اگر خطا ہے تو عمر کی طرف سے ہے اور اللہ تعالیٰ اور رسول اس سے بری ہیں) لہذا عاجز ہمیشہ بین الخوف والرجاء کر دعویٰ سے دور بھاگتا ہے اور کل امور دین و دنیا میں قرآن مجید و سنت رسول اللہ ﷺ کو کافی و دوانی سمجھ کر مولیٰ کریم و غفار سے لیل و نہار دعا مانگتا ہے کہ ”اللهم الهمنی رشدی واعدنی من شر نفسي و مثل ذلك“ (اے اللہ! میرے دل میں ڈال میری بھلائی اور بچا مجھ کو شرارت نفس سے وغیرہ)

..... البہامات عاجز اکثر آیات قرآن مجید ہیں لہذا ہر ایک کو ان کی تحقیق و تکذیب کے خیال پر ارشاد خداوندی ”فہذا الحدیث انتم مدہنون و تجعلون رزقکم انکم تکذبون (الواقعه: ۸۱)“ (آیت ساتھ اس بات کے انکار یا سستی کرنے والے ہو اور جھٹلانا ہی تم اپنا حصہ کرتے ہو) ”والذین کذبوا بآیتنا و استکبروا عنها اولئک اصحاب النار ہم فیہا خالدون (اعراف: ۳۶)“ (اور جن لوگوں نے جھٹلایا ہماری آیتوں کو اور تکبر کیا ان سے وہ رہنے والے دوزخ کے ہیں وہ اسی میں ہمیشہ رہیں گے) ”ولا تتخذوا آیات اللہ ہزواً“ (مت پکڑو اللہ تعالیٰ کی آیتوں کو مخول اور ہنسی) پر ضرور توجہ و غور چاہئے۔

..... ۸ کسی عاجز مسلمان کا تو کیا مقدور کہ قرآن مجید کی مخالفت کا خیال بھی دل میں لاوے۔ یہ تو مرزا قادیانی ہی کا حوصلہ ہے کہ دوسرے عاجزوں کے البہامات آیات قرآنی کو شیطانی البہامات قرار دے کر ان کی تحقیر کریں اور کبھی آیت قرآن مجید کا خود بدولت کو مشار الیہ بنا کر الٹ پلٹ مسائل مثلاً جس کو قرآن مجید ”خیر من الف شہر“ (ستر ہزار مہینوں سے) کہے اس کو ظلمت کا زمانہ اور جس غیب کو خاصہ خود اللہ عزوجل بیان کرے اس کو آپ ہر پہلو سے قبضہ میں کرنا وغیرہ بیان کر کے علانیہ مخالفت کریں۔ معاذ اللہ!

..... ۹ مرزا قادیانی نے جو بحوالہ فرمان الہی فرمایا کہ جب تک انسان کا تزکیہ نفس پورے وکامل طور پر نہ ہو تب تک شیطانی البہام ہو سکتا ہے۔ اس کے ساتھ یہ بھی تو فرماتے کہ شیطانی البہام کی کیا علامت ہے؟ بظاہر یہی جواب ہوگا کہ وہ دھوکا و جھوٹا ہوتا ہے اور پورا نہیں ہوتا۔ پس اگر مرزا قادیانی کا اس جواب سے اتفاق ہو تو البہامات خود بدولت مذکورہ فصل ۷، باب اول کی طرف نظر کر کے توجہ فرمائیں کہ خود بدولت کے تزکیہ میں کیا نقص تھا اور کیا کسرتھی کہ ان کا یہ حال ہوا؟

ویا تزکیہ سے شاید مرزا قادیانی صرف یہی مراد لیتے ہوں گے کہ بغیر کسی ریاضت و مجاہدہ کے مجرد اپنی مدح و ثناء اور تزکیہ کرنے سے تزکیہ پورا ہو جاتا ہے۔ کیونکہ اپنی تعریف و مدح و اظہار فضیلت کو بھی تزکیہ ہی بولتے ہیں اور چونکہ مرزا قادیانی احبار و رہبان میں بھی فرق نہیں جانتے۔ اس لئے خیال ہے کہ یہاں بھی آپنے تزکیہ کو بھی ایسا ہی سمجھا ہو۔ انسان عاجز ہے کچھ غلطی ہو جانا تعجبات سے نہیں۔

۱۰..... مگر پا کوں کو شیطانی وسوسہ پر بلا توقف مطلع کیا جاتا ہے۔

جواب..... لیکن مرزا قادیانی کو تو مدت مدید کے بعد بھی مطلع نہیں کیا گیا۔ کئی امور کی میعادیں گذر کر عرصہ دراز منقضی ہو گیا ہے۔ چنانچہ مرزا قادیانی نے سالہا سال کے بعد ایام اصلاح میں بعض امور میں اپنے سہو و نسیان اور غلطی کا خود اقبال فرمایا ہے۔ عبد اللہ آتھم والی تفہیم موت پندرہ ماہ ختم ہونے سے شاید چند ساعت ہی پہلے مرزا قادیانی نے شرط رجوع کی طرف رجوع فرمایا تھا۔ اگر مرزا قادیانی فرمادیں کہ وہ وسوسہ شیطانی نہ تھا تا کہ ہم کو مطلع کیا جاتا تو پھر خود ہی انصاف فرمادیں کہ وہ تفہیم موت والی جس پر مرزا قادیانی اور کل جماعت قائم و جمی رہی۔ بلکہ شرطیں لگاتے رہے۔ کیوں اسی طرح پوری نہ ہوئی؟ اور اخیر پر آپ کو دوسرے پہلو یعنی شرط رجوع کو پکڑ کر دفع الوقتی کی خاطر ایک حیلہ بنانا پڑا۔

یہ خیال رہے کہ یہاں نفس الہام پر اعتراض نہیں بلکہ تفہیم مقررہ و مشتہرہ مرزا قادیانی پر ہے۔ جس کے واسطے آپ معہ جماعت زور و شور سے دعائیں کرتے رہے اور پھر بھی اس کے برخلاف ہی ظہور میں آیا۔ یہاں غرض میعاد پندرہ ماہ اور مرزا قادیانی کے جملہ ”بلا توقف مطلع کیا جاتا ہے“ کے موازنہ سے ہے۔

علیٰ ہذا القیاس پیش گوئی دختر مرزا احمد بیگ والی کو بارہواں سال ہے (کیونکہ اشتہار کی تاریخ ۱۰ جولائی ۱۸۸۸ء ہے) مگر باوجود اتنے سالوں کے توقف کے بھی اب تک اس کی غلطی یا عقدہ یا بیچ پر مرزا قادیانی کو اطلاع نہیں ہوئی۔ دیگر امور بھی کئی ایسے ہیں جن کا ذکر دوسرے مواقع پر ہوا ہے۔ پس جب یہ حال ہے تو مرزا قادیانی کا یہ فرمانا کیسا ہوا کہ ان کو بلا توقف مطلع کیا جاتا ہے؟

فصل نمبر ۴۷..... ”افسوس کہ بعض پادری صاحبان نے اپنی تصنیفات میں حضرت عیسیٰ علیہ السلام کی نسبت اس واقعہ کی تفسیر میں کہ جب ان کو ایک پہاڑی پر شیطان لے گیا۔ اس قدر جرأت کی ہے کہ وہ لکھتے ہیں کہ یہ کوئی خارجی بات نہ تھی جس کو دنیا دیکھتی اور جس کو یہودی بھی مشاہدہ



کرتے۔ بلکہ یہ تین مرتبہ شیطانی الہام حضرت مسیح کو ہوا تھا۔ جس کو انہوں نے قبول نہ کیا۔ مگر انجیل کی ایسی تفسیر سننے سے ہمارا تو بدن کا نپتا ہے کہ مسیح اور پھر شیطانی الہام۔ ہاں! اگر اس شیطانی گفتگو کو شیطانی الہام نہ مانیں اور یہ خیال کریں کہ درحقیقت شیطان نے مجسم ہو کر حضرت عیسیٰ علیہ السلام سے ملاقات کی تھی تو یہ اعتراض پیدا ہوتا ہے کہ اگر شیطان نے جو پرانا سانپ ہے فی الحقیقت اپنے تئیں جسمانی صورت میں ظاہر کیا تھا اور وجود خوارجی کے ساتھ آدمی بن کر یہودیوں کے ایسے تبرک معبد کے پاس آ کر کھڑا ہو گیا تھا جس کے ارد گرد صد ہا آدمی رہتے تھے تو ضرور تھا کہ اس کے دیکھنے کے لئے ہزاروں آدمی جمع ہو جاتے بلکہ چاہئے تھا کہ حضرت مسیح آواز مار کر یہودیوں کو شیطان دکھلا دیتے۔ جس کے وجود کے کئی فرقے منکر تھے اور شیطان کا دکھلانا حضرت مسیح کا ایک نشان ٹھہرتا۔ جس سے بہت آدمی ہدایت پاتے اور رومی سلطنت کے معزز عہدہ دار شیطان کو دیکھ کر پھر اس کو پرواز کرتے ہوئے مشاہدہ کر کے ضرور حضرت مسیح کے پیرو ہو جاتے۔ مگر ایسا نہ ہوا۔ اس سے یقین ہوتا ہے کہ یہ کوئی روحانی مکالمہ تھا جس کو دوسرے لفظوں میں شیطانی الہام کہہ سکتے ہیں۔ مگر میرے خیال میں یہ بھی آتا ہے کہ یہودیوں کی کتابوں میں بہت سے شریر انسانوں کا نام بھی شیطان رکھا گیا ہے۔ چنانچہ اس محاورہ کے لحاظ سے مسیح نے بھی ایک اپنے بزرگ حواری کو جس کو انجیل میں اس واقعہ کی تحریر سے چند سطر ہی پہلے بہشت کی کنجیاں دی گئی تھیں شیطان کہا ہے۔ پس یہ بات بھی قرین قیاس ہے کہ کوئی یہودی شیطان ٹھٹھے اور ہنسی کے طور پر حضرت مسیح علیہ السلام کے پاس آیا ہوگا اور آپ نے جیسا کہ پطرس کا نام شیطان رکھا اس کو بھی شیطان کہہ دیا ہوگا اور یہودیوں میں اس قسم کی شرارتیں بھی تھیں اور ایسے سوال کرنا یہودیوں کا خاصہ ہے اور یہ بھی احتمال ہے کہ یہ سب قصہ ہی جھوٹ ہو جو عہدہ آیا دہو کہ کہاں سے لکھ دیا ہو۔“

(ضرورۃ الامام ص ۱۳، خزائن ج ۱۳ ص ۲۸۲)

جواب..... جب مرزا قادیانی کا غیرت ایمانی سے ایسی تفسیر سننے سے بدن کا نپتا ہے کہ ”مسیح اور پھر شیطانی الہام“ تو پھر تعجب ہے کہ آپ ورقوں کے ورق اسی مضمون پر مزہ لے لے کر نمک مرچ لگا کر اور کئی اعتراض اپنی طرف سے گھڑ کر کیوں سیاہ فرما رہے ہیں۔ کبھی کہتے ہیں کہ چاہئے تھا کہ حضرت مسیح آواز مار کر یہودیوں کو شیطان دکھلا دیتے۔ کبھی کہتے ہیں کہ چاہئے تھا کہ جو فرقے شیطان کے وجود کے منکر تھے ان کو دکھلا دینا حضرت مسیح کا نشان ٹھہرتا۔ پھر رومی سلطنت کے معزز عہدہ دار شیطان کو پرواز کرتے ہوئے مشاہدہ کر کے حضرت مسیح کے پیرو ہو جاتے۔ مگر ایسا نہ ہوا۔ وغیرہ! پس ایسی زبان درازی کرنے والیے لغو بے سرو پا قصص ایک عالی شان نبی برگزیدہ بارگاہ

رحمن کی تحقیر کے لکھنے میں سوائے سخط رب غیور حاصل کیا؟

۲..... مرزا قادیانی کے اعتراضوں کا جواب ظاہر ہے کہ آیاتِ جلیلی پر مرزا قادیانی خود تو ”انما الايات عند الله“ (نشانیوں اللہ تعالیٰ ہی کے پاس ہیں) پڑھ کر الگ ہو جاتے ہیں اور دوسروں اور سیدنا مسیح علیہ السلام پر وہی اعتراض کہ ایسا کیوں نہ کیا ویسا کیوں نہ کیا؟ پھر یہ بھی خیال نہیں فرمایا کہ سیدنا مسیح علیہ السلام رومی سلطنت کے معزز عہدہ داران و یہودیوں کو کسی دنیوی غرض سے نشان دکھلانے کے لئے کسی عاشق دنیا کی طرح دن رات مریدین کی فراہمی کی فکر میں حیران تھے؟ معاذ اللہ! انبیاء علیہم السلام کا منصب ہے۔ تبلیغ دین الہی بنظر خیر خواہی مخلوق سوا گر کوئی قبول کرے اس کی خوش قسمتی ورنہ اس کے نصیب مرزا قادیانی براہ مہربانی اس برگزیدہ جماعت انبیاء علیہم الصلوٰۃ والسلام کے پاک مبارک اعلیٰ اولیٰ وارفع اور خیر خواہی مخلوق الہی کے انتہائی درجہ کے حالات کا قیاس فریفتگان و دلدادگان دنیا کے حالات و خیالات پر نہ کریں۔ کیونکہ انبیاء علیہم الصلوٰۃ والسلام کی تمام ہمت و محنت و کارروائی کی علت غائی ہوتی ہے۔ تبلیغ احکام الہی و حصول خوشنودی و رضائے رب العلمین نہ کہ کسی دنیوی اموال و اولاد و چندوں کی اوگر اہی جن کو دنیا دار بڑا کمال اور آسمانی جلال سمجھ کر بڑا ناز و فخر کرتے ہیں۔ اشتہارات شائع کرتے ہیں اور اپنی فضیلت کا نشان و مدار کا قرار دیتے ہیں۔ حالانکہ قرآن مجید میں ان کے حق میں حکم موجود ہے: ”انما اموالکم و اولادکم فتنۃ (التغابن: ۱۴)“ (بے شک تمہارے مال اور اولاد فتنے ہیں) ”لا تلہکم اموالکم و لا اولادکم عن ذکرى الله و من یفعل ذلک فاولئک ہم الخاسرون (التغابن: ۱۴)“ (نہ غافل کرتے تم کو مال تمہارا اور نہ اولاد تمہاری اللہ تعالیٰ کی یاد سے اور جو کوئی ایسا کرے پس وہ ٹوٹا پانے والے ہیں) ”قل لا اسئلكم علیہ اجرا“ (کہہ میں تم سے اس پر بدلہ یا اجرت نہیں مانگتا) وغیرہ وغیرہ!

۳..... ایسی تفسیر سننے سے اگر آپ کا بدن کا نپتا ہے تو پھر آپ کو اس امر کے یقین ہونے کی کہ یہ کوئی روحانی مکالمہ تھا جس کو دوسرے لفظوں میں (وہی بدن کا چنے والا ”شیطانی الہام“) کہنے کی کیا ضرورت اور حاجت تھی؟ یہ تو بظاہر وہی قدیمی عادت تو ہیں و تحقیر سیدنا مسیح علیہ السلام اور اظہار فضیلت خود بدولت معلوم ہوتی ہے کہ خود بدولت کو تو نہیں لیکن سیدنا مسیح علیہ السلام کو شیطانی الہام ہوا تھا۔ گوانہوں نے قبول نہ کیا۔ معاذ اللہ!

۴..... سیدنا مسیح علیہ السلام کی مدح و ثناء و معجزات کا ذکر جو اللہ جل جلالہ نے قرآن مجید میں فرمایا۔ اس پر توجہ و غور فرماویں: ”واتینا عیسیٰ ابن مریم البینت و ایدنہ بروح القدس

(العمران: ۴۵) “ (اور دیا ہم نے عیسیٰ بیٹے مریم کو پینات یعنی نشان ظاہر اور تائید کی ہم نے اس کو ساتھ روح القدس کے) ” اسماہ المسیح عیسیٰ ابن مریم وجیہا فی الدنيا والاخرة ومن المقربین ویکلم الناس فی المهد وکھلا ومن الصالحین (العمران: ۴۶) ” (نام اس کا مسیح عیسیٰ بیٹا مریم کا عزت والا دنیا اور آخرت میں اور مقربوں سے ہے۔ باتیں کرتا لوگوں سے بچ گود کے اور بڑی عمر کے اور ہے نیکوں میں سے) ” انما المسیح عیسیٰ ابن مریم رسول اللہ وکلمته القا الی مریم وروح منه وامنوا باللہ ورسوله “ (سوائے اس کے نہیں کہ مسیح بیٹا مریم کا رسول اللہ تعالیٰ کا ہے اور کلمہ اس کا ڈالا اس کو طرف مریم کے اور روح اسی کی طرف سے پس ایمان لاؤ ساتھ اللہ اور رسولوں اس کے کے) ” اذ قال اللہ یا عیسیٰ ابن مریم اذکر نعمتی علیک وعلی الدتک اذ ایدتک بروح القدس تکلم الناس فی المهد وکھلاً واذ علمتک الکتب والحکمة والتوراة والانجیل (العمران: ۴۶) ” (جس وقت فرمایا اللہ تعالیٰ نے اے عیسیٰ بیٹے مریم کے یاد کر میری نعمت جو تجھ پر اور تیری ماں پر ہے۔ جب میں نے تائید کی تیرے ساتھ روح القدس کے تو کلام کرتا تھا لوگوں سے بچ گود کے اور بڑی عمر کے اور جب سکھائی تجھ کو کتاب اور حکمت اور توراہ اور انجیل) ” واذ تخلق من الطین کھیئة الطیر باذنی فتنفخ فیها فتکون طیراً باذنی وتبری الاکمه والابرص باذنی واذ تخرج الموتی باذنی واذ کففت بنی اسرائیل عنک اذ جتھم بالبینت فقال الذین کفروا منهم ان هذا الا سحر مبین “ (اور جب بناتا تھا تو مٹی سے مانند شکل جانور کے، ساتھ حکم میرے کے، پس پھونکتا تھا تو بچ اس کے پس ہو جاتے تھے جانور ساتھ حکم میرے کے اور تو اچھا کرتا تھا اور مادرزاد اندھوں کو اور برص والوں کو اور جب نکالتا تھا تو مردوں کو ساتھ حکم میرے کے اور جب روکا میں نے بنی اسرائیل کو تجھ سے جب لایا تھا تو ان کے پاس نشانیاں ظاہر پر کہا ان لوگوں نے جو منکر ہوئے ان میں سے نہیں ہے یہ مگر جاؤ ظاہر) گویا کہ جس طرح مرزا قادیانی نے معجزات سیدنا مسیح علیہ السلام کو مسمریزم و عمل الترب کہا ہے سو ایسا ہی اللہ سبحانہ و تعالیٰ فرماتا ہے کہ ان کے بینات کو کافروں نے ” ان هذا الا سحر مبین “ کہا۔ اب مرزا قادیانی غور فرماویں اور دیکھیں کہ سحر مبین کہنے والوں کے اقوال میں اور آپ کے مسمریزم عمل الترب کہنے میں کچھ فرق ہے؟

۵..... مرزا قادیانی نے (ازالہ اوہام ص ۳۰۸، خزائن ج ۳ ص ۲۵۷) میں لکھا ہے: ”اب یہ بات قطعی اور یقینی طور پر ثابت ہو چکی ہے کہ حضرت مسیح ابن مریم باذن و حکم الہی الیسع نبی کی طرح اس

عمل الترب میں کمال رکھتے تھے۔ گوالیسع کے درجہ کاملہ سے کم رہے ہوئے تھے۔“ پھر لکھا ہے: ”اگر یہ عاجز اس عمل کو مکروہ اور قابل نفرت نہ سمجھتا تو خدا تعالیٰ کے فضل و توفیق سے امید قوی رکھتا تھا کہ ان اعجوبہ نمائیوں میں حضرت ابن مریم سے کم نہ رہتا۔“

پھر (ص ۳۰۹، خزائن ج ۳ ص ۲۵۷) میں لکھا ہے: ”جو شخص اپنے تئیں اس مشغولی میں ڈالے اور جسمانی مرضوں کے رفع دفع کرنے کے لئے اپنی دلی و دماغی طاقتوں کو خرچ کرتا ہے وہ اپنی روحانی تاثیروں میں جو روح پر اثر ڈال کر روحانی بیماریوں کو دور کرتی ہیں بہت ضعیف اور نکما ہو جاتا ہے اور امر تنویر باطن اور تزکیہ نفس کا جو اصل مقصد ہے اس کے ہاتھ سے بہت کم انجام پذیر ہوتا ہے۔ یہ ہی وجہ ہے کہ حضرت مسیح جسمانی بیماریوں کو اس عمل کے ذریعہ سے اچھا کرتے رہے۔

مگر ہدایت اور توحید اور دینی استقامتوں کے کامل طور پر دلوں میں قائم کرنے کے بارے میں ان کی کارروائیوں کا نمبر ایسا کم درجہ کا رہا کہ قریب قریب ناکام کے رہے۔ اتھی!“

جواب ..... اس تحریر میں مرزا قادیانی نے بہت زیادتی، دلیری اور اسلامی احکام کی مخالفت کی ہے۔ اول ..... یہ جو کہا کہ ”قطعاً اور یقینی طور پر ہو چکا ہے۔“ اس کا کچھ ثبوت بیان نہیں کیا اور نہ کچھ ادلہ شرعیہ میں سے اس کی صحت و ثبوت میں لکھا ہے۔ اس پر کوئی بھی دلیل نہیں۔ یہ تو محض مرزا قادیانی کی اپنا رائے و خیال ہے۔

دوم ..... سیدنا مسیح علیہ السلام کو الیسع نبی کے درجہ کاملہ سے کم کہنے میں مرزا قادیانی نے آیہ کریمہ قرآن مجید ”لا نفرق بین احد من رسلہ“ (ہم رسولوں میں سے کسی ایک میں بھی فرق نہیں کرتے) اور ارشاد رسول اللہ ﷺ ”فی روایۃ ابی سعید قال لا تخیر وابین الانبیاء متفق علیہ وفی روایۃ ابی ہریرۃ لا تفضلوا بین انبیاء اللہ“ (رسول اللہ ﷺ نے فرمایا نہ بڑھاؤ پیغمبروں کو ایک دوسرے سے۔ نہ فضیلت دو درمیان نبیوں اللہ تعالیٰ کو) ”قال رسول اللہ ﷺ ما ینبغی لبعبد ان یقول الیٰ خیر من یونس بن متی وفی روایۃ“ (فرمایا رسول اللہ ﷺ نے نہیں لائق واسطے کسی بندے کے یہ کہ کہے کہ میں یونس بن متی سے بہتر ہوں) ”قال من قال انا خیر من یونس بن متی فقد کذب“ (جس نے کہا میں بہتر ہوں یونس بن متی سے۔ پس تحقیق اس نے جھوٹ بولا) کی صریح مخالفت کی ہے۔

سوم ..... مرزا قادیانی نے خود ہی کہا کہ: ”باذن وحکم الہی اس عمل الترب میں کمال رکھتے تھے۔“ پھر خود ہی اس اذن و حکم الہی والے عمل کو خود بدولت کا مکروہ و قابل نفرت سمجھنا بیان کیا ہے۔

چہارم..... خود بدولت کی محض فضیلت میں اور انبیاء علیہم السلام سے بھی قدم آگے رکھنے کے لئے لکھا ہے کہ عاجزان انجوبہ نمائیوں میں حضرت ابن مریم سے کم نہ رہتا۔ (ص ۲) میں فرما چکے ہیں۔ میں سچ سچ کہتا ہوں کہ مسیح کے ہاتھ سے زندہ ہونے والے مر گئے۔ مگر جو شخص میرے ہاتھ سے جام پئے گا جو مجھے دیا گیا ہے وہ ہرگز نہیں مرے گا۔ سبحان اللہ کیسا شان ہے۔

پنجم..... برگزیدہ رسول رب العالمین سیدنا مسیح علیہ السلام کو جو رحمت رحیم و کریم سے خاص ہدایت تبلیغ و تعلیم توحید کے واسطے اللہ تعالیٰ رحیم و کریم کی طرف سے بمنصب نبوت مامور ہو کر تشریف لائے تھے۔ ان کی نسبت کس جرأت و بے خوفی سے لکھ دیا ہے کہ ہدایت توحید دینی استقامتوں کے کامل طور پر دلوں میں قائم کرنے کے بارے میں ایسے کم رہے کہ قریب قریب ناکام رہے۔ معاذ اللہ! تعجب یہ کہ خود ہی (ازالہ اوہام ص ۲) میں فرما چکے ہیں کہ مسیح بن مریم نے انجیل میں توریت کا صحیح خلاصہ اور مغز اصلی پیش کیا تھا۔ مسیح صرف اسی کام کے لئے آیا تھا کہ توریت کے احکام شدد و مد کے ساتھ ظاہر کرے۔

پس جب مسیح علیہ السلام اپنا فرض منصبی تبلیغ احکام الہی بقول مرزا قادیانی شدد و مد سے کر چکے تو پھر ناکامی کے کیا معنی؟ پھر مرزا قادیانی نے توہین معجزات وغیرہ میں جو کچھ لکھا ہے اس پر کوئی شرعی دلیل نہیں ہے۔ محض خود بدولت کا مخالفت کے باعث خیال ہی خیال ہے۔ لہذا غور فرماویں کہ آپ کے ایسے حقائق و معارف کو کوئی مسلمان قبیح قرآن و اسلام کیونکر بلا دلیل شرعی مان کر آپ سے اتفاق کر سکتا ہے؟

۶..... نہایت افسوس یہ ہے کہ اللہ تعالیٰ عزوجل تو مسیح علیہ السلام کو ”وجیہا فی الدنیا والآخرۃ ومن المقربین والصالحین رسول اللہ کلمتہ (العمران)“ (صاحب وجاہت دنیا و آخرت میں اور مقربین اور صالحین میں سے رسول اللہ تعالیٰ کا اور کلمہ اس کا) فرما کر اور ان کے کمالات ”موید بروح القدس معلم الکتب والحکمة والتوراة والانجیل“ (موید ساتھ روح القدس کے معلم کتاب و حکمت و توراة و انجیل کا) ہونے کے اور ان کے معجزات کے ”اخلق لکم من الطین کھیئۃ الطیر باذنه و نفخ فیہا باذنه ابرء الاکمہ والابرص باذنه اخرج الموتی باذنه“ وغیرہ بینات کی قرآن مجید میں تعریف فرماوے اور رسول اللہ ﷺ فرماویں۔ ”من شهد ان لا الہ الا اللہ وحده لا شریک له وان محمدًا عبده ورسوله وان عیسیٰ عبد اللہ الجنۃ علی ماکان من العمل متفق علیہ“ (جس نے گواہی دی کہ نہیں کوئی معبود مگر اللہ تعالیٰ اکیلا، نہیں کوئی شریک اس کا اور یہ کہ محمد اس کا بندہ اور

رسول ہے اور یہ کہ عیسیٰ بندہ اور رسول اس کا اور اس کی لونڈی کا بیٹا اور کلمہ اس کا ہے کہ ڈالا اس کو طرف مریم کی اور روح اس کی طرف سے اور یہ کہ جنت اور دوزخ حق ہیں داخل کرے گا اللہ تعالیٰ اس کو بہشت میں اس کے عمل کے مطابق) اور مرزا قادیانی بدعوئی اسلام ان سب فضائل بیان فرمودہ خدا تعالیٰ اور رسول ﷺ کی مخالفت و حقارت کریں۔ معاذ اللہ واستغفر اللہ!

..... پھر رسول اللہ ﷺ فرمادیں کہ کل بنی آدم کے اجساد کو ولادت کے وقت شیطان مس کرتا ہے۔ لیکن عیسیٰ بن مریم علیہ السلام کے جسد کو اس نے نہیں کیا۔ جیسا کہ حدیث شریف میں فرمایا: ”کل بنی ادم یطعن فی جنبہ باصغیہ حین یولد غیر عیسیٰ بن مریم ذہب یطعن فطعن فی الحجاب متفق علیہ“ اب دیکھئے اللہ جل جلالہ نے تو طفلی میں بھی ان کی ایسی حفاظت مس شیطان سے فرمائی اور مرزا قادیانی ان کے ایسے مثیل و مشابہ بنے ہیں کہ ان کی جوانی و رشد میں ان کو شیطان کا الہام کرنا، ان کے پاس آنا، ان کو پہاڑ پر لے جانا بے سرو پا لغو فضول و بے سند قصص کی بنیاد پر ان کے واسطے ثابت کرتے ہیں۔ بھلا اس میں حاصل و فائدہ کیا اور اسلام اور مخلوق الہی کی اس میں کیا بہتری ہے؟

..... پھر جب مرزا قادیانی کو کبھی یقین، کبھی خیال، کبھی قرین قیاس، کبھی احتمال تھا اور بدن کا کانپنا لوگوں کے خوش کرنے کو علاوہ براں تو پھر ان بے بنیاد احتمالات، خیالات و قیاسات پر اس بنیاد قصہ پر طول طویل بحث کرنی اور اوراق لکھ کر تضحیح اوقات کرنے کی ضرورت کیا؟ مومن کی تو ہر گز شان نہیں کہ فضول اور لغو بے بنیاد امر میں مصروف ہو۔ خصوصاً جس سے انبیاء و اصحاب علیہم السلام کی توہین و تحقیر کا خواہ مخواہ مرتکب ہو کر مجرم بنے۔ ”اللہم حفظنا من فتنة النفس

وشر الشیاطین“ (اے اللہ تعالیٰ محفوظ رکھ، ہم کو فتنہ نفس اور شر شیطان سے) فصل نمبر: ۲۸..... ”کیونکہ یہ انجیلیں حضرت مسیح کی انجیلیں نہیں ہیں اور نہ ان کی تصدیق شدہ ہیں۔ بلکہ حواریوں نے یا کسی اور نے اپنے خیال اور عقل کے موافق لکھا ہے۔ اسی وجہ سے ان میں باہمی اختلاف ہے۔ لہذا کہہ سکتے ہیں کہ ان خیالات میں لکھنے والوں سے غلطی ہوگئی۔“

(ضرورة الامام ص ۱۲، خزائن ج ۱۳ ص ۴۸۵)

جواب..... جب یہ خیال ہے کہ نہ انجیلیں اصلی، نہ تصدیق شدہ اور پھر اختلاف سے پر، تو پھر ان کی شہادت پر ایسے بے سرو پا قصص لکھ کر بلکہ بدعوئی مسلمانی اپنی طرف سے نئے نئے اعتراض تراش کر ایک عالی شان نبی اور اس کے اصحاب علیہم السلام کے حق میں برا بھلا کہہ کر خلاف قرآن مجید و حدیث شریف توہین و تحقیر کرنی مرزا قادیانی ایسے صاحب علم و فضل و حقائق و معارف

مسیحیت، مجددیت، مہدویت، امام الزمانی بلکہ بعض انبیاء علیہم السلام سے افضلیت کے دعویدار کا ہی کام ہے؟ ”اللہ احفظنا من هذا لبلاء وسوء الادب ومکر الشیطان والنفس“

(اے اللہ تعالیٰ محفوظ رکھ ہم کو ایسی بلا اور بے ادبی اور شیطان اور نفس کے مکروں سے)

فصل نمبر: ۴۹..... ”جیسا کہ یہ غلطی ہوئی کہ انجیل نویسوں میں سے بعض نے گمان کیا کہ گویا حضرت مسیح صلیب پر فوت ہو گئے ہیں۔“ (ضرورۃ الامام ص ۱۵، خزائن ج ۱۳ ص ۴۸۵)

جواب..... خود بدولت مرزا قادیانی بھی ان کی حیات کے کب قابل ہیں؟ آپ بھی تو ان کی موت اور ان کی قبر کے کھوج لگانے کے پیچھے پڑے ہوئے ہیں۔ حالانکہ قرآن مجید میں اللہ جل جلالہ وعم نوالہ ان کی صلیب و قتل کی صریح نفی کر کے فرماتا ہے۔ ”وما قتلوه وما صلبوه ولكن

شبه هم وان الذین اختلفوا فیہ لفی شک منه ما لهم به من علم الا اتباع الظن وما قتلوه یقینا بل رفعه اللہ الیہ وکان اللہ عزیزاً حکیماً (النساء: ۱۵۸)“ (ہرگز اس کو

نہیں قتل کیا اور نہ صلیب پر چڑھایا۔ لیکن ایک شبہ ان کو ملا اور جو اس میں اختلاف کرتے ہیں وہ شک میں ہیں۔ اس کا کچھ علم ان کو نہیں۔ صرف ظن کا اتباع کرتے ہیں اور ان کو یقیناً نہیں قتل کیا

بلکہ اللہ جل جلالہ نے اس کو اٹھالیا اپنی طرف اور اللہ تعالیٰ غالب اور حکمت والا ہے) عزیزاً حکیماً کا ارشاد ظاہر معلوم ہوتا ہے کہ اس لئے فرمایا کہ مرزا قادیانی وغیرہ جیسے لوگ فلسفیانہ مذاق سے ان

کے رفع اللہ الیہ میں اپنے من گھڑت و تراشیدہ خیالات سے حیل و حجت اور چون و چرا کرتے وقت اس ارشاد خداوندی کی عظمت کا خیال کر کے ایسے توہمات و اہیات سے باز رہیں۔ لیکن باوجود اس

صریح آیت شریفہ کے مرزا قادیانی پھر بھی ان کو خواہ مخواہ صلیب پر چڑھا کر ان کے زخموں کے مرہم کے نسخے مشتہر فرما رہے ہیں اور مہربانی سے اس قدر کہتے ہیں کہ ”صلیب پر فوت نہیں

ہوئے۔ لیکن زخمی ہوئے اور بعد میں فوت ہو گئے۔ گویا صلیب پر چڑھانے میں تو مرزا قادیانی اور انجیل نویس متفق ہیں۔ فرق اس قدر ہے کہ وہ کہتے ہیں کہ صلیب پر فوت ہو گئے اور آپ کہتے ہیں

کہ صلیب پر زخمی ہوئے اور بعد میں فوت ہوئے۔ گویا فوت میں بھی اتفاق ہے۔ پھر مرزا قادیانی ان پر اس خفیف سے اختلاف پر اعتراض کیوں کرتے ہیں؟“

۲..... مرزا قادیانی سیدنا مسیح علیہ السلام کا صلیب پر میخوں سے زخمی ہونا بیان کر کے اس کے ثبوت میں مرہم عیسیٰ کا نسخہ جو پیش کرتے ہیں اس سے تعجب ہوتا ہے کہ باوجود دعویٰ اسلام آپ

قرآن مجید کلام رب عزیز و جمید کی آیات کو کس اعتقاد و نظر سے دیکھتے ہیں؟ کیا مرزا قادیانی یہ خیال نہیں کرتے کہ اگر مسیح علیہ السلام یہودیوں کے قابو میں آکر صلیب پر چڑھائے گئے تو قرآن مجید

کی آیات کریمہ ”واذ کففت بنی اسرائیل عنک“ (جب کہ ہم نے بنی اسرائیل کو تم (پر دست اندازی کرنے) سے روکا) ”اذا یدتک بروح القدس“ (جب ہم نے روح القدس سے تیری مدد کی) کے کیا معنی ہوئے اور کیا ظہور ہوا؟ کیونکہ ”اذ کففت“ صاف ظاہر کر رہا ہے کہ یہود کا کس طرح کا قابو ہوا تھا آپ پر نہیں پڑا۔ ظاہر ہے کہ جس چیز کو وہ قادر قدر خود بند کرے اور روکے تو اس کے مقابل عاجز مخلوق کی کیا مجال کہ اس کو کھول کر دست درازی سے کسی قسم کا ضرر پہنچا سکے۔ چنانچہ موضح القرآن میں شاہ عبدالقادر صاحب رحمۃ اللہ علیہ نے بھی اس آیت کریمہ کے یہی معنی لکھے ہیں کہ: ”بنی اسرائیل کو روکا تجھ سے یعنی قتل کرنے نہ دیا۔“ اور ایسا ہی ”ایدتک بروح القدس“ کی تائید بھی اس امر پر دال ہے۔ ورنہ تائید و نزول روح القدس تو جملہ انبیاء علیہم السلام پر ہوتا ہی رہا ہے۔ اس جگہ خصوصیت سے اس کے ارشاد و اظہار فرمانے کی کیا ضرورت تھی؟ پھر اگر مینوں سے زخمی بھی ہو گئے تو ارشاد ”ومطہرک من الذین کفروا“ (اور پاک کرنے والا ہوں تجھ کو کافروں سے) کا کیا ظہور ہوا؟ کیونکہ طہارت ایمانی و اعتقادی تو عام مؤمنوں کو بھی دوسرے کفار سے حاصل ہے؟ اسی طرح آیت کریمہ ”والسلام علیٰ یوم ولدت ویوم اموت ویوم ابعث حیا (مریم: ۳۳)“ (اور مجھ پر اللہ تعالیٰ کی امان جس دن میں پیدا ہوا اور جس دن مروں گا اور جس دن زندہ اٹھا کھڑا کیا جاؤں گا) صاف دلالت کرتی ہے کہ ان کو زخم مینوں صلیبی موت وغیرہ کے ایذا سے بفضلہ تعالیٰ بالکل سلامتی رہی ہے۔ پس ان آیات سے صاف ثابت و ظاہر ہے کہ بد بخت یہودیوں نے مسیح علیہ السلام کی ایذا رسانی تو ہین و تحقیر کی کوشش تو بہت کی۔ لیکن اللہ تعالیٰ عزوجل قادر مطلق حافظ و ناصر نے کفار کے منصوبے و تدابیر کو بند و نا کام کر کے یہود کی دست برد سے حضرت مسیح علیہ السلام کو پاک صاف بچا کر تائید فرما کر باطن و امان اپنی طرف اٹھالیا۔ جیسا کہ قدیمی اسلامی اعتقاد و مسئلہ ہے اور مرزا قادیانی کا اس کے مخالف بیان کرنا صریحاً بے دلیل و خود غرضی اور بے وقوفی کلام الہی ہے جس سے اللہ تعالیٰ جل جلالہ ہر مسلمان کو بچا دے۔ آمین! ان آیات کی تفسیر میں مفسروں نے اور بھی بہت کچھ لکھا ہے۔ لیکن جو معنی یہاں لئے ہیں وہ بھی معتد و معتبر تفاسیر میں موجود ہیں۔

فصل نمبر: ۵۰..... ”ایسی غلطیاں حواریوں کی سرشت میں تھیں۔ کیونکہ انجیل ہمیں خبر دیتی ہے کہ ان کی عقل باریک نہ تھی۔ ان کے حالات ناقصہ کی خود مسیح گواہی دیتے ہیں کہ وہ فہم اور درایت اور عملی قوت میں بھی کمزور تھے۔“ (ضرورۃ الامام ص ۱۵، خزائن ج ۱۳ ص ۲۸۵)

جواب..... بقول مرزا قادیانی جب انجیل اصلی نہیں اور نہ تصدیق شدہ اور اختلافات علاوہ براں تو



پھر اس کی شہادت پر اعتبار کرنا اور اس کو مسیح علیہ السلام کی گواہی قرار دینا کس فہم و فراست و درایت کا کام ہے؟ اور پھر ایسے مؤمنین اصحاب مسیح علیہ السلام اجمعین کے حق میں جن کی نسبت قرآن مجید شہادت دے کہ مسیح علیہ السلام کے ”من انصاری الی اللہ“ (کوئی ہے جو اللہ تعالیٰ کی طرف ہو کر میری مدد کرے) فرمانے پر ان مؤمنین نے کہا: ”قال الحواریون نحن انصار اللہ امنا باللہ و اشہد باننا مسلمون (الصف: ۱۴)“ (حواریوں نے جواب دیا کہ اللہ تعالیٰ کے طرفدار ہم ہیں۔ ہم اللہ تعالیٰ پر ایمان لائے اور آپ گواہ رہے کہ ہم تابعدار ہیں) ”ربنا امنا بما انزلت و اتبعنا الرسول فاکتبنا مع الشاہدین (العمران: ۵۳)“ (اے رب ہمارے ایمان لائے ہم ساتھ اس کی جو اتار اتونے اور تابعداری کی ہم نے رسول کی۔ پس تو ہم کو ان کے تصدیق کرنے والوں میں لکھ رکھ)

اب دیکھئے اللہ جل شانہ تو ان بزرگوں کی کیسی تعریف فرماتا ہے اور مرزا قادیانی ان کی کیسے کیسے الفاظ میں دلیرانہ توہین و تحقیر کرتے اور برا بھلا کہتے ہیں۔ توجہ وغور فرمادیں کہ یہ ہی مرزا قادیانی کے فضل و کمال و حقائق و معارف کا نتیجہ ہے؟

فصل نمبر: ۵۱..... ”بہر حال یہ سچ ہے کہ پاکوں کے دل میں شیطانی خیال مستحکم نہیں ہو سکتا اور اگر کوئی تیرتا ہوا سرسری وسوسہ ان کے دل کے نزدیک آ بھی جائے تو جلد تر وہ شیطانی خیال دور اور دفع کیا جاتا ہے اور ان کے پاک دامن پر کوئی داغ نہیں لگتا۔“

(ضرورۃ الامام ص ۱۵، خزائن ج ۱۳ ص ۲۸۵)

جواب..... سچ ہے پاکوں کا تو ایسا ہی حال ہے۔ لیکن مرزا قادیانی خود بدولت کی طرف خیال فرمادیں کہ سالہا سال تک غلطیوں کی خبر ہی نہیں ہوئی۔ جیسا خود ایام<sup>لصلح</sup> میں اقبال فرمایا ہے۔ جس کا ذکر دوسری جگہ ہوا ہے۔

فصل نمبر: ۵۲..... ”اور ممکن ہے کہ شیطان لعین نے حضرت مسیح علیہ السلام کے دل میں اس قسم کے خفیف وسوسہ ڈالنے کا ارادہ کیا ہو اور انہوں نے وقت نبوت سے اس وسوسہ کو دفع کر دیا ہو اور ہمیں یہ کہنا اس مجبوری سے پڑا ہے کہ یہ قصہ صرف انجیلوں میں ہی نہیں ہے بلکہ ہماری احادیث صحیحہ میں بھی ہے۔ پھر ایک حدیث نقل فرمائی ہے۔“ (ضرورۃ الامام ص ۱۵، خزائن ج ۱۳ ص ۲۸۵)

جواب..... مرزا قادیانی ایسے صاحب حوصلہ ہیں کہ باوجود ایسے قصص سے بدن کا پنے کے بھی آپ اس مضمون سے سیر نہیں ہوتے اور بس نہیں کرتے۔ طرح طرح کے خیالات و جزئیات نکال کر شوق سے لکھتے چلے جاتے اور ماخذ وہ ہی کتب جو اصلی نہیں اور آپ کو ان پر اعتماد بھی نہیں۔

بہر حال عاجز کو ان بے ثبوت قصص سے کچھ تعلق نہیں۔ لہذا مرزا قادیانی کی کچھ عبارت کو ملخصاً لکھا ہے۔ اس تمام ادھیڑ بن وجانکا ہی سے مقصد تو مرزا قادیانی کا صرف اظہار فضیلت خود بدولت ہے اور وہ بھی عادت کے سبب اور محض توہین و تحقیر حضرت مسیح علیہ السلام کے لئے جو کسی مومن کے شایان حال نہیں۔ لہذا یہ سب کچھ مرزا قادیانی ہی کا حصہ سمجھ کر عاجز توہین و تحقیر انبیاء و اصحاب انبیاء علیہم السلام کو گناہ جاننا ہے اور ارشاد ”ومن حسن اسلام المرء ترکہ مالا یعنیه“ پر کار بند ہونا سعادت۔

۲..... مجبوری سے کہنے کے کیا معنی۔ معاذ اللہ! کسی نے مرزا قادیانی کو دھمکایا یا جبراً حکم دیا ہے کہ آپ مسیح علیہ السلام اور ان کے اصحاب پر اپنی طرف سے طرح طرح کے اعتراض کر کے ان سب کی توہین و تحقیر کریں؟ معاذ اللہ! ہرگز نہیں ہرگز نہیں۔ یہ تو بظاہر مرزا قادیانی کا نفس اور وہی وسوسہ ڈالنے والا آپ کو مجبور کرتا ہے۔ جس کے مغالطہ پر آپ کو نظر و توجہ نہیں۔

۳..... فن حدیث بھی مرزا قادیانی کی دسترس مہارت و کمال کا حد و حساب نہیں۔ چنانچہ آپ نے جو حدیث صحیحہ کر کے لکھی ہے۔ وہ صرف قول ابو ہریرہ رضی اللہ عنہ کا ہے اور انہی تک موقوف ہے۔ اوپر جناب رسول اللہ ﷺ تک نہیں جاتا۔ اسی کو حدیث صحیحہ کہہ دیا ہے۔ گویا معلوم ہی نہیں کہ صحیح حسن منقطع مرسل موقوف کس کو کہتے ہیں؟ پھر راویوں میں آپ ہمیشہ عینہ کو عینہ ہی فرمایا کرتے ہیں اور کہتے بھی ایسا ہی ہیں۔ چنانچہ اب بھی ویسا ہی لکھا ہے۔ یہ مرزا قادیانی کا فضل و کمال ہے۔ سبحان اللہ!

فصل نمبر: ۵۳..... ”اب ظاہر ہے کہ شیطان ایسی طرح سے آیا ہوگا جیسا کہ جبرائیل پیغمبروں کے پاس آتا ہے۔ کیونکہ جبرائیل ایسا تو نہیں آتا جیسا کہ انسان کسی گاڑی میں بیٹھ کر یا کسی کرایہ کے گھوڑے پر سوار ہو کر اور پگڑی باندھ کر اور چادر اوڑھ کر آتا ہے۔ بلکہ اس کا آنا عالم ثانی کے رنگ میں ہوتا ہے۔“ (ضرورة الامام ص ۱۶، جزائن ج ۱۳ ص ۲۸۶)

جواب..... یہ تو ہرگز قرین قیاس نہیں کہ ایک مردود ذلیل لعین جس کو تکبر نافرمانی اور ”انسا خیر منہ“ (میں اس سے اچھا ہوں) کہنے پر بارگاہ عالی جاہ سے ”وان علیک لعنتی الی یوم الدین“ (اور روز جزا تک تجھ پر میری پھٹکار) کا عتاب ہو اور دوسرا جو مقبول بارگاہ معزز و موصوف باوصاف و مخاطب بختاب ”رسول کریم ذی قوۃ عند ذی العرش مکین مطاع ثم امین“ (پیغام پہنچانے والا بزرگ قوت والا نزدیک صاحب عرش کے مرتبہ والا کہا مانا گیا اس جگہ باامانت) ہو پھر ان دونوں کا آنا ایک جیسا ہو ظاہر ہے کہ یہاں بھی ایک متکبر اکثر باز

”مختال فخور“ (تکبر اور فخر کرنے والا) کی رفتار و آنا اور ایک غریب مسکین ارشاد: ”و عباد الرحمن الذین یمشون علی الارض هوناً و اذا خاطبهم الجاهلون قالوا سلاماً (الفرقان: ۶۳)“ (اور بندے رحمن کے وہ لوگ ہیں کہ چلتے ہیں اوپر زمین کے آہستہ آہستہ اور جس وقت کہ بات کرتے ہیں ان سے جاہل تو کہتے ہیں کہ سلام ہے) کو بسر و چشم قبول کر کے اس پر عمل کرنے والے کی رفتار و آنا کب یکساں ہوا ہے؟ فکر و غور کریں کہ آپ کے منہ سے اب کیسی باتیں نکلی شروع ہو گئی ہیں اور ان کا کیا سبب ہے؟

۲..... مرزا قادیانی فرماتے ہیں کہ: ”جبرائیل انسان کی طرح گاڑی میں بیٹھ کر یا کسی کرایہ کے گھوڑے پر اور پگڑی باندھ کر اور چادر اوڑھ کر نہیں آتا۔“

لیکن سیدنا عمر بن الخطاب و ابو ہریرہ رضی اللہ عنہما تو فرماتے ہیں کہ جبرائیل علیہ السلام نہایت سفید لباس میں بہت سیاہ بالوں والے جن پر سفر کا کچھ اثر نہ تھا اور ہم میں سے کوئی اور پہچانتا نہ تھا۔ ہمارے سامنے اگر رسول اللہ صلی اللہ علیہ وسلم کے زانو بزا نو بیٹھ گئے اور باتیں کرتے رہے اور ہم تعجب کرتے رہے۔ جیسا کہ بخاری و مسلم کے حوالہ سے مشکوٰۃ للصابیح کے اول کتاب الایمان الفصل الاول میں ہے۔ ”عن عمر بن الخطاب رضی اللہ عنہ قال بینما نحن عند رسول اللہ صلی اللہ علیہ وسلم ذات یوم اذ طلع علینا رجل شدید بیاض الثیاب شدید سواد الشعر لا یری علیہ اثر السفر ولا یعرفہ منا احد حتی جلس الی النبی صلی اللہ علیہ وسلم فاسند رکبۃ الی رکبۃ ووضع کفیه علی فخذیه وقال یا محمد اخبرنی عن الاسلام قال الاسلام ان تشهد ان لا اله الا الله وان محمد رسول الله وتقیم الصلوٰۃ وتؤتی الزکوٰۃ وتصوم رمضان وتحج البیت ان استطعت الیہ سبیلاً قال صدقت فعجنا یسئله ویصدقہ قال فاخبرنی عن الایمان قال ان تؤمن بالله وملائکتہ وکتابہ ورسلہ والیوم الآخر وتؤمن بالقدر خیرہ وشرہ قال صدقت قال فاخبرنی عن الاحسان قال ان تعبد الله كأنک تراه فان لم تکن تراه فانه یراک قال فاخبرنی عن الساعة قال ما المسئول عنه باعلم من السائل قال فاخبرنی عن اماراتها قال ان تلد الامۃ ربثها وان ترائی الحفاة العراة العالة رعاء الشاء يتطاولون فی البیان قال ثم انطق فلبثت ملیاً ثم قال لے یا عمر اتدری من السائل قلت الله ورسوله اعلم قال فانه جبرائیل اتاکم یعلمکم دینکم“ (روایت ہے عمر رضی اللہ عنہ سے کہ ہم رسول اللہ صلی اللہ علیہ وسلم کے پاس موجود تھے کہ ظاہر

ہوا، ہم پر ایک شخص نہایت سفید کپڑوں اور سیاہ بالوں والا جس پر سفر کا اثر نہ معلوم ہوتا اور نہ اس کو ہم میں سے کوئی پہچانتا۔ یہاں تک کہ بیٹھ گیا حضرت رسول کریم ﷺ کے پاس زانو بزا نو اور رکھا اپنی ہتھیلیوں کو ان کی رانوں پر اور فرمایا اے محمدؐ بتلا مجھ کو اسلام کیا ہے؟ فرمایا رسول نے اسلام یہ ہے کہ تو گواہی دے کہ اللہ تعالیٰ کے سوائے کوئی معبود نہیں اور محمد اللہ تعالیٰ کا رسول ہے اور قائم رکھے تو نماز کو اور دیوے زکوٰۃ اور روزہ رکھے رمضان کے اور حج کرے اللہ تعالیٰ کے گھر کا اگر زاد راہ کی طاقت ہو۔ کہا (جبرائیل علیہ السلام نے) تو نے سچ کہا۔ پس تعجب ہوا، ہم کو اس کے پوچھنے اور تصدیق کرنے پر۔ پھر کہا ایمان کیا ہے؟ فرمایا رسول اللہ ﷺ نے کہ تو مانے اللہ تعالیٰ کو اس کے فرشتوں کو۔ اس کی کتابوں کو۔ اس کے رسولوں کو۔ آخرت کے دن کو اور ایمان لاوے تو ساتھ اندازے نیکی اور برائی کے۔ کہا (جبرائیل نے) سچ کہا۔ پھر فرمایا (جبرائیل نے) احسان کیا ہے؟ فرمایا (پیغمبر ﷺ نے) یہ کہ تو عبادت کرے اللہ تعالیٰ کی گویا کہ تو اس کو دیکھتا ہے اور اگر تو اس کو نہیں دیکھتا پس تحقیق وہ تجھ کو دیکھتا ہے۔ پھر کہا (جبرائیل نے) خبر دو مجھ کو قیامت کی۔ فرمایا کہ مسؤل (سوال کردہ شدہ) سائل سے زیادہ نہیں جانتا۔ پھر فرمایا کہ اس کے نشانیاں بتلاؤ۔ فرمایا (نبی صاحب ﷺ نے) کہ لو نڈی اپنے مالک کو جنے گی اور یہ کہ دیکھے تو برہنہ پانگے بدن والوں بھوکوں بکریاں چرانے والوں کو بڑائی کرنے والے عمارتوں پر۔ پھر چلا گیا۔ تھوڑی دیر گزری تو فرمایا مجھ کو یا عمر معلوم کیا تو نے کہ سائل کون تھا؟ میں نے کہا اللہ تعالیٰ اور اس کا رسول بہت جانتا ہے۔ فرمایا کہ یہ جبرائیل علیہ السلام تھا۔ اس لئے تمہارا پاس آیاتا کہ سکھلاوے تم کو دین تمہارا)

پھر رسول اللہ ﷺ فرماتے ہیں کہ کبھی فرشتہ بشکل انسان متمثل ہو کر مجھ سے کلام کرتا ہے جیسا اس حدیث میں ہے: ”عن عائشة رضی اللہ عنہا ان الحارث بن ہشام سائل رسول اللہ فقال یا رسول اللہ کیف یاتیک الوحی فقال رسول اللہ ﷺ احیانا یاتینی بمثل صلصلته الجرس وهو اشدہ علی فیقصر عن وقد واعیت عنه ما قال و احیانا متمثل لے الملک رجلاً فی کلمنی فاعی ما یقول قالت عائشة ولقد رایته ینزل علیہ الوحی فی الیوم الشدید البرد فیقصر عند وان جبینہ لتفصد عرفاً متفق علیہ“ (روایت ہے عائشہ رضی اللہ عنہا سے کیا حارث بن ہشام نے رسول اللہ ﷺ کس طرح آتی ہے آپ کو وحی۔ پس فرمایا رسول اللہ ﷺ نے کبھی آتی ہے مثل گونج گھڑیال کے اور وہ مجھ پر سخت ہوتی ہے پس بس ہو جاتی ہے مجھ سے۔ میں یاد کر لیتا ہوں اس سے اور بعض وقت فرشتہ بصورت

آدی آتا ہے اور کلام کرتا ہے مجھ سے۔ پس جو کچھ کہتا ہے میں یاد کر لیتا ہوں حضرت عائشہ رضی اللہ عنہا نے فرمایا کہ میں نے رسول اللہ ﷺ پر سخت سردی کے دنوں میں وحی آتے دیکھی جب بس ہوتی تو آپ کی پیشانی مبارک سے عرق جاری ہوتا)

پھر سعید بن ابی وقاص رضی اللہ عنہ فرماتے ہیں کہ یوم احد ہم نے دیکھا کہ رسول اللہ ﷺ کے دائیں بائیں دو آدمی جن پر سفید لباس تھا۔ سخت جنگ میں مصروف تھے کہ ہم نے پہلے اور بعد ان کو نہیں دیکھا۔ یعنی جبرائیل و میکائیل علیہما السلام جیسا کہ اس حدیث شریف میں ہے: ”عن سعد ابن ابی وقاص قال رأیت عن یمین رسول اللہ ﷺ وعن شمالہ یوم احد رجلین علیہما اثیاب بیض یقاتلان کاشد القتال مارا یتھما قبل ولا بعد یعنی جبرائیل و میکائیل متفق علیہ“ (کہا سعد بن ابی وقاص رضی اللہ عنہ نے کہ دیکھا میں نے داہنے بائیں رسول اللہ ﷺ کے احد کے دن دو شخص جن پر سفید پوشاک تھی۔ سخت لڑائی کرتے ہوئے کہ میں نے ان کو نہ تو پہلے اور نہ بعد میں دیکھا۔ یعنی جبرائیل، میکائیل) ”وعن ابن عباس قال بینما جبرئیل علیہ السلام قاعد النبی ﷺ سمع نقیضا من فوقہ فرفع راسہ فقال ہذا باب من السماء فتح الیوم لا یفتح قط الا الیوم فنزل منه ملک فقال ہذا ملک نزل الی الارض لم ینزل قط الا الیوم فسلم فقال ابشر بنورین اوتیتھما لم یوتھما نبی قبلک فاتحہ الكتاب وخواتیم سورة البقرة لن تقرأ بحرف منهما الا اعطیتہ“ (ابن عباس رضی اللہ عنہ سے روایت ہے کہ ہمارے روبرو جبرائیل علیہ السلام بیٹھے تھے پاس نبی ﷺ کے اوپر سے آواز سنی پس اپنا سرا اٹھایا اور کہا کہ یہ دروازہ آسمانوں میں سے جو آج کھولا گیا ہے آج کو سواہر گز نہیں کھلا۔ پس اتر اس میں سے ایک فرشتہ پس فرمایا کہ یہ فرشتہ جو اترتا ہے طرف زمین کے کبھی نہیں اترتا۔ سوائے آج کے، پس سلام کیا فرشتہ نے اور کہا میں خوشخبری دیتا ہوں دونوروں کی جو تم کو دیئے گئے اور نہیں دیئے گئے کسی نبی کو پہلے تجھ سے اور وہ سورہ فاتحہ (الحمد للہ) اور خاتمہ سورہ بقرہ میں پڑھا جاتا کوئی حرف ان میں سے مگر کہ عطاء ہوتا ہے)

۳..... مرزا قادیانی فرماتے ہیں کہ کرایہ کے گھوڑے پر سوار نہیں ہوتا۔ اس سے امید ہوتی ہے کہ آپ کو کرایہ کے گھوڑے سے انکار ہے۔ ان کے اصلی اپنے گھوڑے سے انکار نہیں۔ بہر حال اس کی نسبت ابن عباس رضی اللہ عنہ فرماتے ہیں کہ رسول اللہ ﷺ نے یوم بدر میں فرمایا کہ یہ جبرائیل ہیں۔ اپنے گھوڑے کی عنان تھامے ہوئے معہ سامان حرب کے جیسا کہ اس حدیث میں ہے کہ: ”ان النبی ﷺ قال یوم بدر ہذا جبرئیل اخذ براس فرسہ علیہ اداة الحرب (رواہ

البحاری) “ (نبی ﷺ نے بدر کے دن فرمایا یہ جبرئیل ہیں گھوڑے کی لگام پکڑے ہوئے لڑائیکا سامان لگائے)

مرزا قادیانی اب غور فرمادیں کہ آپ اب بھی جبرائیل علیہ السلام کا گھوڑے پر آنا قبول کرتے اور مانتے ہیں یا نہ؟ ویاباب بھی یہ ہی فرماتے رہیں گے کہ جبرائیل کا (ہیڈ کوارٹر) جائے قیام آفتاب ہی ہے؟

۴..... فصل گذشتہ میں جو حدیث شریف ذکر ہوئی جس میں رسول اللہ ﷺ نے فرمایا: ”فاخذنی فغطنی رای ضغطنی وضمنی وعصرنی“ یعنی معانقہ میں گلے اور چھاتی سے لگا کر زور سے گھونٹا اور بھینچا جس سے آپ فرماتے ہیں ”حتی بلغ منی الجهد“ تو کیا اس وقت آفتاب بھی جبرئیل علیہ السلام کے ساتھ ہی غار حرا میں رسول اللہ ﷺ کی خدمت میں حاضر ہو گیا تھا؟ اگر ایسا ہوتا تو رسول اللہ ﷺ یہ بھی ضرور بیان فرماتے جیسا کہ اور کل حال مفصل بیان فرمایا ہے اور پھر قرب آفتاب سے گرمی و حرارت تک سبب اس خطہ کا جو اول ہی بہت گرم ہے، کیا حال ہوتا؟ اب انصاف و غور کریں۔

۵..... ایسا ہی اور بھی حدیث میں ذکر ہے کہ صحابہ کرام نے نزول ملائک پچشم خود دیکھا۔ جیسا حدیث شریف میں ہے: ”عن ابن عباس انه رای جبرئیل مرتین“ (ابن عباس رضی اللہ عنہما سے آیا ہے کہ انہوں نے جبرئیل علیہ السلام کو دو مرتبہ دیکھا ہے اور آوازیں سنیں اور جبرائیل علیہ السلام کے سوط اور گھوڑے کی آوازیں) چنانچہ جبرئیل علیہ السلام کا اپنے گھوڑے کو اقدم حیزوم کہتے سنا۔ حیزوم حضرت جبرائیل علیہ السلام کے گھوڑے کا نام ہے۔

۶..... صحابہ کرام و دیگر بزرگان عظام سے جو جلیل الشان تھے ایسا مروی ہونا کیا تعجب ہے جب عاجز ناچیز ناہنج میرز جیسے نالائق نے بھی عالم رویا میں دو دفعہ ایک فرشتہ کو بصورت انسان مختلف ہیئت میں ایک دفعہ آسمان سے نازل ہوتے اور ایک دفعہ باہر سے آکر اپنے گھر میں داخل ہوتے دیکھا ہے۔

اب غور فرمادیں کہ غریب مسلمان متبع قرآن مجید مرزا قادیانی کی بات مخالف و مقابل ارشاد رسول اللہ ﷺ و صحابہ کرام جو چشم دید واقع اور اپنا مشاہدہ بیان فرماتے ہیں۔ کیونکر سنیں اور قبول کریں۔

۷..... مسلمانوں کو اپنے دینی احکامات و ہدایات جن کو وہ بموجب ارشاد ”والیوم اکملت لکم دینکم و اتممت علیکم نعمتی و رضیت لکم الاسلام دینا (المائدہ: ۳)“

(آج میں نے کامل کر دیا تمہارے لئے تمہارا دین اور پوری کر دی تم پر نعمت اپنی اور پسند کیا واسطے تمہارے دین اسلام) کے کامل مکمل سمجھتے اور یقین کرتے ہیں۔ ان کی ترمیم و تنسیخ اور ان میں کسی کی کسی طرح کی بھی مداخلت قیامت تک بھی ان کو گوارا نہیں اور نہ وہ انشاء اللہ العزیز کبھی سنیں گے۔ دیکھئے! سرسید بالقابہ نے اگرچہ یہ خیر خواہی و خدمت کی کہ جب ڈاکٹر ہنٹر بالقابہ کی کتاب انڈین مسلم ٹکنے پر مسلمانوں و خصوصاً اہل حدیث پر پکڑ دھکڑ شروع ہوئی تو سرسید نے سینہ سپر ہو کر ایک کتاب لکھ کر جس میں ڈاکٹر ہنٹر کی اغلاط و غلط فہمی مفصل بیان کر کے ولایت میں پیش کی تو اس پر فوراً وہ پکڑ دھکڑ اور سوء ظنی نسبت مسلمین موقوف ہو گئی۔ باوجود اس خدمت و خیر خواہی کے بھی جب سرسید نے اسلامی مسائل میں کچھ مداخلت کر کے خلاف متفقہ مین تفسیر وغیرہ تحریر کی تو دیکھئے مسلمان کس قدر فروختہ ہو کر ان کے مخالف ہوئے اور ان کی تفسیر پر کس قدر درد لکھے۔

لیکن سرسید نے مرزا قادیانی کی طرح کبھی مخالفوں و مسلمانوں کو برا بھلا سخت سست نہیں کہا اور خود بدولت سے سرسید جیسی خدمت تو کہا بلکہ الٹا تمام مسلمانوں کو آئے دن اپنی طرف سے خونیں مہدی و خونیں مسیح کا منتظر ٹھہرا کر اور صرف خود بدولت و جماعت چند مریدین کو خیر خواہ سرکار قرار دے کر دوسرے تمام مسلمانوں کو جو آپ کے دعاوی کو قبول نہیں کرتے۔ ان کو پکڑوانے اور سزا دلوانے کے لئے درخواستیں بھیجتے رہتے ہیں۔ سو خدا نخواستہ اگر سرکار دور اندیش فہیم وزیرک اور لوگوں کی ذاتی خود غرضانہ مقاصد سے واقف نہ ہو تو مرزا قادیانی کے کہنے و واویلا پر تمام مسلمانان روئے زمین کو پھانسی دے کر برباد کر دے اور جو مرزا قادیانی کی مسیحائی پر ایمان نہ لاوے اس کے لئے قانون سزا مقرر کر دے۔ تب مرزا قادیانی راضی ہوں پس جب مرزا قادیانی کی خیر خواہی مسلمانان کی نسبت یہ ہے تو پھر مسلمان مرزا قادیانی کی ترمیم و تنسیخ و بے جا مداخلت دینی ہدایات و احکامات کو کیوں اور کب سنی لگے؟

اس خیال است و محالست و جنوں

۸..... مرزا قادیانی اس خیال میں نہ رہیں کہ مسلمان ہمارا مجرد بانی دعویٰ خادم اسلام ہونے کا سن کر ہماری بات مان لیں گے اور فریفتہ ہو جائیں گے۔ ایسا ہرگز نہیں ہوگا۔ انشاء اللہ العزیز آپ ناحق تکلیف اٹھاتے ہیں۔ بہتر ہے ترمیم و تنسیخ مسائل سے باز آئیں۔ کیا خوب کہا ہے۔

باز آ باز آ ہر آنچہ ہستی باز آ

گر کافر و گہر دبت پرستی باز آ

اس درگہ مادر گہہ ناامیدی نیست  
صد بار اگر توبہ شکستی باز آ

۹..... سب کو معلوم ہے کہ ہدایات ہادی اسلام و فرمان علیہ الصلوٰۃ والسلام چیتان نہیں ہیں۔

صاف صاف کھلے کھلے موافق محاورہ و بول چال روزمرہ عوام الناس کے ہیں تاکہ عام مخلوق الہی اس کو سمجھ کر دینی فائدہ اٹھائیں اور ہدایت پائیں۔ پھر ان صریح دینی احکامات و ہدایات میں خواہ مخواہ اپنی حقائق معارف کی ٹانگ اڑا کر اپنی فضیلت اور علم جتلا کر مخلوق الہی خصوصاً غریب مسلمانوں کو ان کی پرانے مسلمہ و مقبولہ اعتقادات و خیالات سے اکھاڑنے اور اپنے نو تراشیدہ خیالات کی طرف پھیرنے کی کوشش سے حیران متردد متفکر کرنے کی کیا ضرورت و کیا حاجت ہے؟

۱۰..... برائے خدا مرزا قادیانی و مریدان مرزا قادیانی خصوصاً المشہور مولوی صاحبان اس

عرض عاجز پرٹھوئے ارشاد خداوندی ”ومن يشاقق الرسول من بعد ما تبين له الهدى ويتبع غير سبيل المؤمنين نوله ما تولى ونصله جهنم وساءت مصيراً (النساء: ۱۱۵)“ (اور جو شخص ہدایت ظاہر ہونے کے بعد رسول کی مخالفت کرتا ہے اور مسلمانوں کے راہ کے سوا دوسری راہ چلتا ہے۔ ہم اس کو اسی طرف چلنے دیتے ہیں اور اس کو جہنم میں داخل کریں گے اور وہ بہت بری جگہ ہے) پر ضرور غور و توجہ فرمائیں اور آنکھیں کھول کر مرزا قادیانی کے حقائق معارف اور پھر ان کے جوابات پر تامل سے نظر کریں۔ ”ولا حول ولا قوة الا بالله العلی العظيم“

۱۱..... جو صاحبان ابھی سے بلاوجہ عاجز سے رنجیدہ و کشیدہ ہیں ان پر تو کم امید ہے لیکن

مخلصان و طالبان رضاء الہی کو چاہئے کہ وہ ضرور ہی ان مسائل تراشیدہ مرزا صاحب کو قرآن مجید و حدیث شریف و اقوال و اعتقادات سلف امت مرحومہ و دیگر وسائل سے ضرور مطابق کریں اور عرض عاجز پر بنظر ”انظر الی ما قال ولا تنظر الی من قال“ (قول کی طرف دیکھو قائل کی طرف مت خیال کرو) پر خیال کر کے اس کو غور سے ملاحظہ فرمائیں۔

فصل نمبر: ۵۴..... ”پھر شیطان جو کمتر و ذلیل تر ہے۔ کیونکہ انسانی طور پر کھلے کھلے آ سکتا ہے۔“

(ضرورة الامام ص ۱۶، خزائن ج ۱۳ ص ۴۸۶)

جواب..... اگر شیطان ایسا کمتر و ذلیل تر ہے تو مرزا قادیانی اس کے آنے کو ایک عالی شان معزز بارگاہ رحمن اعنی جبرئیل علیہ السلام کے آنے کے ساتھ ہم پلہ مساوی و مشابہ کیونکر اور کس دلیل سے کہتے ہیں؟



.....۲ پھر صبح بخاری کی ایک حدیث شریف میں ابو ہریرہ رضی اللہ عنہ پر مقرر فرمایا تو ایک آکر اس طعام سے مٹھی بھرنے لگا۔ میں نے اس کو پکڑ لیا اور کہا کہ میں تجھ کو رسول اللہ ﷺ تک لے چلوں گا۔ وہ کہنے لگا میں محتاج عیالدار و سخت حاجتمند ہوں۔ اس پر میں نے اس کو چھوڑ دیا۔ مجھ کو نبی ﷺ نے فرمایا ابو ہریرہ رضی اللہ عنہ تیرا شب گذشتہ والا اسیر کیا ہوا میں نے عرض کیا یا رسول اللہ اس نے حاجت شدید اور عیال داری کی شکایت کی میں نے اس پر رحم کر کے اس کو چھوڑ دیا۔ آپ نے فرمایا اس نے تجھے جھوٹ کہا اور وہ پھر آئے گا۔ پھر مجھے فرمان رسول اللہ ﷺ کے سبب سے یقین تھا کہ وہ پھر آئے گا۔ میں منتظر رہا۔ پھر وہ آیا اور طعام سے مٹھی بھر رہا تھا کہ میں نے اس کو پکڑ کر رسول اللہ ﷺ تک پہنچانے کو کہا تو اس نے کہا مجھے چھوڑ دو۔ میں محتاج عیالدار ہوں۔ پھر نہیں آؤں گا۔ پھر میں نے رحم کر کے چھوڑ دیا۔ پھر رسول اللہ ﷺ نے صبح اسی طرح دریافت فرما کر وہی فرمایا۔ پھر میں منتظر تھا کہ وہ آئے گا۔ پھر وہ آ کر طعام لینے لگا۔ پھر میں نے اس کو پکڑ کر رسول اللہ ﷺ تک پہنچانے کو کہا تو اس نے کہا کہ مجھے چھوڑ دو۔ میں تم کو کلمات بتلاتا ہوں۔ اللہ تعالیٰ ان سے تم کو نفع دے گا۔

”جب تم اپنے بستر پر سونے لگو تو آیت الکرسی ”اللہ لا الہ الا هو الحی القيوم“ (اللہ کے سوا کوئی معبود نہیں۔ وہی زندہ قائم رہنے والا ہے) آخر تک پڑھو۔ ہمیشہ اللہ تعالیٰ کی طرف سے تم پر حفاظت ہوگی اور شیطان تمہارے نزدیک نہیں آئے گا۔ حتیٰ کہ فجر ہو۔“ پھر میں نے اس کو جانے دیا۔ صبح کو پھر مجھ سے رسول اللہ ﷺ نے ویسا ہی دریافت فرمایا۔ میں نے عرض کی کہ اس نے مجھے کلمات سکھائے۔ جن سے اللہ مجھے نفع دیوے۔ فرمایا اس نے سچ کہا اگر وہ جھوٹا ہے اور تم جانتے ہو کہ یہ تین راتیں کرنے والا کون تھا۔ میں نے عرض کی نہیں۔ فرمایا یہ شیطان تھا پھر۔

.....۳ پیران پیر سید عبدالقادر جیلانی رحمۃ اللہ علیہ بھی فتوح الغیب میں فرماتے ہیں کہ میں نے شیطان کو خواب میں دیکھا اور میں نے اس کے قتل کا قصد کیا۔ اس نے کہا مجھے کیوں مارتے ہو۔ میرا کیا گناہ ہے۔ اگر اللہ کی تقدیر میں بدی ہے تو میں اس کو تغیر کر کے نیکی نہیں کر سکتا اور اگر تقدیر میں خیر ہے تو میری قدرت نہیں کہ اس کو شر کر سکوں اور کیا شے میرے ہاتھ میں ہے؟ پیر صاحب فرماتے ہیں کہ میں نے اس کو صورت خنثا پر نرم کلام مسنون الوجہ چند بال زرخدان پر حقیر صورت زشت رو دیکھا۔ گویا کہ تبسم کرتا تھا۔ میرے سامنے شرکین و ترسناک اور یہ شب یکشنبہ دوازدہم شہر ذی الحجہ ۴۹۱ کا واقع ہے۔ اب دیکھئے کھلے کھلے طور پر ابو ہریرہ رضی اللہ عنہ کے پاس

شیطان آیا یا نہ آیا۔ مرزا قادیانی کو ان امور کے بدلانے اور ان میں بھی اپنے حقائق و معارف ظاہر کرنے میں فائدہ کیا؟

فصل نمبر: ۵۵..... ”اس تحقیق سے بہر حال اس بات کو ماننا پڑتا ہے جو ڈر پیر نے بیان کی ہے۔ لیکن یہ کہہ سکتے ہیں کہ حضرت عیسیٰ علیہ السلام نے قوت نبوت اور نور حقیقت کے ساتھ شیطانی القاء کو ہرگز ہرگز نزدیک آنے نہیں دیا اور اس کے ذب اور دفع میں فوراً مشغول ہو گئے۔“

(ضرورة الامام ص ۹۶، خزائن ج ۱۳ ص ۲۸۶)

جواب..... یہ تحقیق ہی کیا ہے؟ خواہ مخواہ بے ضرورت مخالف ہدایات شارح علیہم الصلوٰۃ والسلام و بے دلیل دعاوی و باتیں مرزا قادیانی کا اختیار ہے کہ ڈر پیر کا بیان مانیں یا بریڈلا، گسٹ کاٹی، سٹیوارٹ مل یا کسی اور جنٹلمین غیر مسلموں کا۔ لیکن مسلمانوں کو جن کے اپنے گھر میں وہ سلسلہ تحقیق تدقق و تنقید قائم اور ایسا سامان دینی امور کی صداقت و حفاظت کا مہیا و موجود ہے جو کسی غیر مذہب کو نصیب بھی نہیں ہوتا تو ان کو کسی دوسرے کے بیان سننے یا ماننے کی نہ کبھی ضرورت و حاجت ہوئی اور نہ ہوگی۔ مرزا قادیانی کا یہ فرمانا بھی غنیمت ہے کہ حضرت عیسیٰ علیہ السلام نے شیطانی القاء کو نزدیک آنے نہیں دیا۔

فصل نمبر: ۵۶..... ”جس طرح نور کے مقابل ظلمت ٹھہر نہیں سکتی۔ اسی طرح شیطان اس کے مقابل پر ٹھہر نہیں سکا اور بھاگ گیا۔ یہ ہی ”ان عبادی لیس لک علیہم سلطان“ کے صحیح معنی ہیں۔ کیونکہ شیطان کا سلطان یعنی تسلط در حقیقت ان پر ہے جو شیطانی وسوسہ اور الہام کو قبول کر لیتی ہیں۔ لیکن جو لوگ دور سے نور کے تیر سے شیطان کو مجروح کرتے ہیں وہ کچھ بکے جائے اس کی پرواہ نہیں کرتے۔ وہ شیطانی تسلط سے مستثنیٰ ہیں۔ مگر ضروری ہے کہ ”ملکوت السموات والارض“ دیکھنے میں مخلوقات کے مشاہدہ کا دائرہ پورا کرنے کے لئے وہ اس عجیب الخلق وجود کا چہرہ دیکھ لیں اور کلام سن لیں جس کا نام شیطان ہے۔ اس سے ان کے دامن تنزہ اور عصمت کو کوئی داغ نہیں لگتا۔ کیا بادشاہوں کے حضور کبھی بد معاش کلام نہیں کرتے؟ سو ایسا ہی روحانی طور سے شیطان نے یسوع کے دل میں اپنا کلام ڈالا۔ یسوع نے اس شیطانی الہام کو قبول نہ کیا۔ بلکہ رد کیا۔ سو یہ قابل تعریف بات ہوئی۔ اس سے کوئی نکتہ چینی کرنا حماقت اور روحانی فلاسفی سے بے خبری ہے۔“

(ضرورة الامام ص ۱۶، ۱۷، خزائن ج ۱۳ ص ۲۸۶، ۲۸۷)

جواب..... شیطان کا تسلط و سلطان ضرور ان پر ہوتا ہے جو شیطانی خصلت ”انا خیر منہ“ والی کو پسند و قبول کر کے اپنی شیخی و تکبر کے اظہار میں دن رات مصروف رہتے ہیں۔ کیونکہ ہم جنسی کا یہ لازمی

خاصہ ہے۔ دیگر عاجز مسکین غریب عباد الرحمن تقاضا شننی و تکبر سے متنفر اور اس مقولہ مولوی صاحب۔

بندگی      نبود      بجز      اگلندگی  
راست      ناید      خواجگی      بابندگی

مد نظر رکھنے والے بے شک فضل و کرم ارحم الراحمین بشارت ”ان عبادی لیس لک علیہم سلطان“ (تحقیق میرے بندوں پر تیرا غلبہ نہیں) کے مستحق و مصداق ہیں۔ ”اللہم اجعلنا منہم بفضلک ورحمتک“

۲..... مرزا قادیانی نے ابھی فرمایا۔ شیطان جبرائیل کی طرح آیا ہوگا۔ پھر کہا شیطان کیونکر انسانی طور پر کھلے آسکتا ہے۔ اب فرماتے ہیں کہ مستثنیٰ لوگ ضرور ہی اس کا چہرہ دیکھ لیں۔ غور فرمادیں کہ ایسے غیر مقرر متضاد و بے سرو پاپایانات و تحریرات کس وقر کے لائق ہیں؟

۳..... طرفہ تریہ کہ اپنے رسالہ فتح مسیح میں یسوع کو خوب دل کھول کر برا کہہ کر دشنام دہی و نچس گالیوں کا تختہ مشق بنا کر پھر لوگوں کے دل رکھنے کو عذر کیا ہے کہ یہ ہم مسیح کو نہیں کہتے۔ بلکہ یسوع کو کہتے ہیں۔ جس کا نام قرآن و حدیث میں نہیں ہے اور یہاں پھر حافظہ نباشد کے مصداق کی طرح مسیح علیہ السلام و یسوع کو ایک جان کر اور مان کر فرمایا کہ شیطان نے یسوع کے دل میں اپنا کلام ڈالا۔ اس نے شیطانی الہام کو قبول نہ کیا۔ اب انصاف فرمادیں کہ وہ سب و شتم مرزا قادیانی کا مسیح علیہ الصلوٰۃ والسلام کے حق میں ہو یا کسی اور کے؟ مرزا قادیانی کو تو پرواہ کچھ نہیں۔ لیکن مسلمانوں کو ایسی اندھی بے ضروری روحانی فلاسفی و فضول بے سرو پاقصص و بے اصل قیل و قال کے سنانے کی کیا حاجت ہے؟ کبھی کچھ تو غور و انصاف فرمائیں۔

فصل نمبر: ۵..... ”لیکن جیسا کہ یسوع نے اپنے نور کے تازیانہ سے شیطانی خیال کو دفع کیا اور اس کی الہام کی پلیدی فوراً ظاہر کر دی۔ ہر ایک زاہد و صوفی کا یہ کام نہیں۔ سید عبدالقادر جیلانی رحمۃ اللہ علیہ فرماتے ہیں کہ ایک دفعہ شیطانی الہام مجھے بھی ہوا تھا۔ شیطان نے کہا کہ اے عبدالقادر تیری عبادتیں قبول ہوئیں۔ اب جو کہ دوسروں پر حرام ہے۔ تیرے پر حلال اور نماز سے بھی اب تجھے فراغت ہے جو چاہے کر۔ تب میں نے کہا کہ اے شیطان دور ہو وہ باتیں میرے لئے کب روا ہو سکتی ہیں جو نبی علیہ السلام پر روا نہیں ہوئیں۔ تب شیطان معہ اپنے سنہری تخت کے میری آنکھوں کے سامنے گم ہو گیا۔“

جواب..... سیدنا مسیح علیہ الصلوٰۃ والسلام کے ارفع اولیٰ شان کی نسبت و غیرہ عرض ہو چکا۔ سیدی عبدالقادر جیلانی رحمۃ اللہ علیہ جن کی فضیلت و شان در باب توحید و تفرید و انابت و رضا برضا الہی و اتباع

سنت وغیرہ پر ان کی کتاب فتوح الغیب وغیرہ اور آپ کی حالات و کرامات پر کتاب ”ہجرت الاسرار“ وغیرہ جس میں بسند متصل بڑی تحقیق سے حالات درج ہیں۔ شاید میں ان کی سیدنا مسیح علیہ السلام کی نسبت تو مرزا قادیانی نے تحریر فرمادیا کہ شیطان نے الہام کیا۔ لیکن خود بدولت کی نسبت کہیں نہیں فرمایا کہ مرزا قادیانی سے بھی کبھی اس کا سابقہ پڑایا نہ اگرچہ جو تہمیتات و میعاد مقررہ مرزا قادیانی اسی طرح پوری و برابر نہیں ہوتیں۔ ان میں تو ضرور بالضرور بہ یقین کامل اس کا دخل مان لینا چاہئے۔ جیسا کہ آفتاب نصف النہار کی طرح ظاہر و روشن ہے۔

۲..... مرزا قادیانی کا یہ بیان کہ جب شیطان نے یہ کہا کہ اے عبدالقادر جو دوسروں پر حرام تجھ پر حلال۔ نماز سے بھی اب تجھے فراغت ہے جو چاہے کرو وغیرہ۔ تو پیران پیر صاحب نے..... کہا دور ہو۔ یہ جواب و سرزنش نہایت صحیح درست ہے اور کاملین اہل اللہ کی یہی شان ہے اور پیر صاحب رحمۃ اللہ علیہ تو بالخصوص بڑے کامل اور نہایت درجہ متبع کتاب اللہ تعالیٰ و سنت رسول اللہ صلی اللہ علیہ وسلم تھے۔ جیسا کہ آپ کے ان اقوال سے ظاہر ہے۔ ”جو حقیقت شریعت سے ثابت نہ ہو۔ وہ کفر و الحاد ہے۔ حاکم کتاب اللہ و سنت رسول اللہ صلی اللہ علیہ وسلم ہے۔ اعمال کتاب و سنت پر عرض کرنے چاہئے۔ کتاب و سنت کو اپنا امام بنا اور ان میں تامل و تدبر سے نظر کر اور ان کے مطابق عمل کر۔ سلامتی کتاب و سنت کے ساتھ ہے اور ان کے سوا ہلاکت ہے۔“ وغیرہ!

تو پھر وہ بایں فضل و کمال ایسا صریح خلاف شریعت شیطانی الہام کیوں قبول کرنے لگے تھے؟ علاوہ ازیں وہ کامل مشائخ و مرشدوں کی صحبت دیکھے ہوئے تھے اور شیطانی مکر و فریب سے خواب واقف تھے۔

۳..... یہ صحیح ہے کہ اس کے دکھ و فریب سے بچنا و محفوظ رہنا بقول مرزا قادیانی ہر ایک زاہد و صوفی کا کام نہیں اور ایسا ہی تعالیٰ پسند ہوا پرست خود غرض کم تجربہ بے رہبر ملہم کا بھی شیطانی دھوکہ کو پہچان کر اس سے بچنا مشکل بلکہ ناممکن ہے اور خاص ایسے دھوکہ و مغالطہ کے امتیاز و شناخت کے لئے ہی رہبر کامل و مرشد اکمل کی سخت حاجت ہے اور اس لئے خادمان دین نے کتابیں تلخیص ابلیس وغیرہ کے نام سے تصنیف فرمائی ہیں۔ لیکن مرزا قادیانی تو ان کی کچھ پرواہ ہی نہیں کرتے۔ اپنے ہی علم پر نازاں ہیں۔ کاش وہ متقدمین کی تصانیف دیکھتے یا کسی تجربہ کار کامل مرشد کی صحبت میں چندے فیضیاب ہوتے تو کچھ ان امور کی واقفی ہو جاتی۔

۴..... اب پیران پیر صاحب نے جو شیطان کو جواب دیا اسی کو محکم قرار دے کر مرزا قادیانی خود بدولت کے حال و دعاوی فضل پر نظر عمیق و توجہ فرمائیں کہ پیران پیر صاحب رحمۃ اللہ علیہ نے ایسے

الہام کو فوراً شیطانی سمجھ کر رد کر کے جواب دیا کہ ”دور ہو“ لیکن مرزا قادیانی نے اسی مضمون کے اپنے الہام ”اعمل ما شئت فانی قد غفرت لک انت منی بمنزلۃ لا یعلمها الخلق“ (جو تو چاہے کر پس تحقیق میں نے تجھے بخش دیا۔ میری طرف سے تیرا ایسا مرتبہ ہے کہ خلقت نہیں جانتی) (براہین احمدیہ ص ۵۶۰)

باوجود پیر صاحب رحمۃ اللہ علیہ و تمام امت سلف و خلف بلکہ بعض انبیاء علیہم السلام سے بھی افضلیت کے دعویدار ہونے کے جو عمل کیا وہ تو ظاہر یہی ہے۔ تعظیم و تکریم شریعت و احادیث نبوی صلی اللہ علیہ وسلم کا کچھ لحاظ نہ کر کے اسلامی مقبولہ و مسلمہ تفسیر آیات و مسائلہ وغیرہ کی خوب دل کھول کر مخالفت شروع کر دی۔ مرفوع القلم دیوانوں و مجذوبوں کے اقوال کی سند سے نعوذ باللہ قرآن مجید کی غلطیاں نکلانے کے ذکر والے مضمون شائع کرنے لگے۔ کہیں بدعویٰ حقائق آیات و احادیث کی الٹ پلٹ خود غرضانہ تفسیر و تشریح حسب پسند خاطر کی جن کی چند نظیریں اس کتاب کے مختلف مقامات میں بطور نمونہ درج ہیں۔ کہیں آیات قرآن مجید کو اپنے اوپر چسپاں کر کے خود بدولت اسمہ احمد کے مصداق بن بیٹھے۔ کہیں سیدنا مسیح علیہ السلام کی دلیرانہ حقارت و توہین کر کے ان کی حیات و نزول کو جو آیات قرآن مجید و احادیث صحیحہ سے ثابت ہے ملیا میٹ کیا اور ان کی مسند پر خود رونق افروز ہو گئے۔

۵..... اور پھر حرام کو حلال اور حلال کو حرام کرنے پر کمر باندھی۔ مثلاً (تحلیل حرام) اپنی اہلیہ ثانیہ کی خاطر شرعی وارثان کو محروم الارث کرنے کے لئے جائیداد کو اس کے پاس رہن کر دیا جائے۔ غور ہے کہ یہ عمل علاوہ اتباع و تقلید بلعم ہونے کے کیوں تحلیل حرام میں داخل نہیں ہو سکتا؟ ایسا ہی پہلے اولاد و پسران کو بلا دلیل شرعی عاق کرنا، اظہار علمی فضیلت و فخر میں حضرات انبیاء علیہم السلام و معجزات و بزرگان دین و دیگر مسلمان و مؤمنین کی تحقیر مخالفت کرنا خلاف احادیث صحیحہ و عمل سلف و خلف کبرائے امت کے باتباع غیر سبیل المؤمنین اپنی طرح طرح کی تصویر تراونا اور مریدین کے لئے اس کو مباح کرنا وغیرہ۔ (تحریک حلال) اس پر بھی راضی نہ ہو کے، معاذ اللہ انبیاء علیہم السلام بلکہ خود رسول کریم صلی اللہ علیہ وسلم کے خاصہ میں ہاتھ ڈالنا، یعنی ازواج مطہرات امہات المؤمنین کا درجہ اپنی اہلیہ کو دے کر اخبار الحکم وغیرہ میں اس کو ام المؤمنین کے خطاب سے مشتہر کرانے پر راضی ہونا۔ پھر جب ایک دوست نے حج فرض کے لئے مشورہ پوچھا تو آپ نے فالنامہ موسوم بہ قرعہ شریفہ للشیخ الاکبر محی الدین بن العربی جن کی تصنیفات زیر مطالعہ مرزا قادیانی اکثر رہتی تھیں۔ کو دیکھ کر فرمایا کہ اس سال جانا مناسب نہیں اور اسی طرح ایک اور دوست کو عند المشورہ فرمایا کہ اس سال حج کو جانے کی نسبت نہ جانا بہتر ہے۔ لیکن الحمد للہ! کہ

مرزا قادیانی کی اس خلاف شرع صلاح نے ان ہردو بندگان الہی کی عزم بالجزم و شوق ادائے فریضہ الہی کو متزلزل نہ کیا اور وہ اپنے مقاصد و ارادوں میں بفضلہ تعالیٰ کامیاب و فائز المراد ہوئے۔ (تحلیل حرام و تحریم حلال ہردو) پھر دختر مرزا احمد بیگ کو اپنی الہامی بیوی قرار دینے کے معاملہ میں تحریم حلال و تحلیل حرام دونوں جمع ہیں۔ یعنی اگر وہ آسانی نکاح کے موافق مرزا قادیانی کی جائز و شرعی منکوحہ ہو گئی ہے تو اس کے اصلی خاوند پر اس کی ظاہری شرعی منکوحہ زوجہ کو حلال سے حرام کرنا ہے اور اگر ازرائے احکام مسلمہ شرع شریف وہ خاوند حال کی زوجہ ہے جیسا کہ واقعی ہے تو اس کو خود بدولت کے لئے جائز و مباح قرار دینا حرام کو حلال کرنا ہے۔ زیادہ تشریح سے شرم مانع ہے۔ ”العاقل تکفیہ الاشارة“

۶..... اب ذرہ دیر کے لئے خوف اللہ تعالیٰ عزوجل کو دل میں جگہ دے کر تدبیر فرماویں کہ محکم و کسوٹی متذکرہ بالا کی رو سے مرزا قادیانی کا کیا رنگ ظاہر ہو اور اس میں آپ کھرے و کامل نکلے یا کھوٹے و ناقص؟ اور آپ کے حال و دعاوی کا کیا حال ہوا؟

فصل نمبر: ۵۸..... ”اب جب کہ سید عبدالقادر جیسے اہل اللہ مرد فرد کو شیطانی الہام ہوا تو دوسرے عامتہ الناس جنہوں نے ابھی اپنا سلوک بھی تمام نہیں کیا وہ کیونکر اس سے بچ سکتے ہیں اور ان کو وہ نورانی آنکھیں کہاں حاصل ہیں۔ تا سید عبدالقادر اور حضرت مسیح علیہ السلام کی طرح شیطانی الہام کو شناخت کر لیں۔“ (ضرورۃ الامام ص ۱۷، خزائن ج ۱۳ ص ۴۸)

جواب..... مختصراً تو اسی قدر کافی ہے کہ عامتہ الناس بے شک نہیں بچ سکتے اور نہیں شناخت کر سکتے۔ جیسا کہ مرزا قادیانی کے حالات سے ظاہر ہے۔ جس کا ذکر ہو چکا ہے اور پھر عاجز ظلوماً جہولاً انسان کی کیا ہستی اور کیا حقیقت ہے اور کیا کائنات کو بغیر فضل و کرم حافظ و محسن حقیقی و خالق مالک تحقیقی کے اس سے بچ سکے۔ تا وقتیکہ وہ ذات پاک ارحم الراحمین مطابق ”اللہ ولی الذین امنوا یخْرِجُهُم مِنَ الظلمات الی النور“ (اللہ تعالیٰ ان لوگوں کا دوست ہے جو ایمان لائے۔ ان کو اندھیروں سے نور کی طرف نکالتا ہے) و بموجب ارشاد ”وما لک من دون اللہ من ولی ولا نصیر“ (تیرے لئے اللہ کے سوائے کوئی دوست اور مددگار نہیں) وغیرہ اس کا خود حافظ و ناصر و مربی نہ ہو جاوے اور ظاہر ہے کہ جب اللہ جل جلال و عم نوالہ و عز شانہ و اتم برہانہ و احسانہ و اکرامہ کسی بندہ کو محض اپنے فضل و کرم سے ایسے امور کے لئے پسند فرماتا اور کسی خاص کام کے واسطے منتخب کرتا ہے تو اس کو ضرور بصیرت و شناخت بھی عطا فرماتا ہے اور ایسے بلاؤں سے بمصداق ارشاد ”کذلک لنصرف عنه السوء والفحشاء انه من عبادنا المخلصین“

(ایسا ہی کیا تاکہ ہم اس سے برائی اور بے حیائی کو پھیر دیں اس لئے کہ وہ ہمارے مخلص بندوں سے ہے) وغیرہ محفوظ بھی رکھتا ہے۔ جیسا کہ سیدنا پیر صاحب رحمۃ اللہ علیہ نے بھی فرمایا ہے: ”بِسْمِ اللّٰهِ اَكْرَمُ وَلِيهِ وَاَعْنِ عَلَيْهِ عَنِ انْ يَدْخُلَهُ فِي مَقَامِ النِّقْصِ وَالْقَبْحِ فِي شَرْعِهِ وَدِينِهِ بَلْ يَعْصِمُهُ مِنْ جَمِيعِ مَا ذَكَرَ وَيَصْرِفُهُ عَنْهُ وَيَحْفَظُ دِينَهُ لِحِفْظِ الْحُدُودِ“ (بلکہ اللہ تعالیٰ کا دوست بہت بزرگ اور عزت والا ہے۔ اس سے کہ اللہ تعالیٰ اس کو مقام نقص اور قبح شرعی اور دین کے امروں میں داخل کر لے بلکہ اس کو تمام مذکورہ چیزوں سے بچاتا ہے۔ اس کے اور دین کو حفاظت حدود شرعیہ کے لئے محفوظ رکھتا ہے)

۲..... ہاں! بندہ پر لازم فرض ہے کہ انعام و احسان الہی کی شکرگزاری میں رطب اللسان رہے تاکہ شکر باعث زیادتی و افزونی نعماء ہو۔ حسب ارشاد ”لَسْنُ شُكْرِكُمْ لَا زَيْدِنَكُمْ“ (اگر شکر کرو گے تو ہم تم پر نعمت زیادہ کریں گے) اور ایسی بلیات سے محفوظ رہنے کے واسطے اپنی عبودیت، عجز و بیچارگی پیش کر کے اس حافظ حقیقی کی حفاظت و پناہ کا ہر دم بجز واکسا رخا ہاں رہے۔

مولانا عبدالرحمن لکھو کے کا الہام

۳..... باقی رہا سلوک سو وہ تو بخیاں مرزا قادیانی تب ہی تمام ہو سکتا ہے جب مرزا قادیانی کی بیعت میں داخل ہو۔ اپنے نفس کو مع لوازم کے بیچ دے۔ علاوہ ازیں خود بدولت مرزا قادیانی و جماعت مریدین میں مصروفیت و مداومت ذکر اللہ و توجہ الی اللہ و استغراق فی اللہ وغیرہ سلوک کی نسبت تاکید و عمل درآمد تو ہے ہی نہیں۔ جس کی تصدیق اس الہام مولوی عبدالرحمن صاحب لکھو کی سے بخوبی ہوتی تھی جو ان کو در بارہ مرزا قادیانی ہوا تھا۔ الہام ”وَلَا تَطْعُ مَنْ اغْفَلْنَا قَلْبَهُ عَنْ ذِكْرِنَا وَاتَّبِعْ هَوَاهُ وَكَانَ امْرَهُ فَرَطًا“ (تو اس شخص کی تابعداری مت کر جس کے دل کو ہم نے اپنے ذکر سے غافل کیا اور وہ اپنی خواہشوں کے پیچھے لگا ہوا ہے اور اس کا کام حد سے گزرا ہوا ہے) اور ظاہری حالت بھی اس کے مطابق ہے۔ پس جہاں یہ حال ہو تو وہاں سلوک کہاں؟

۴..... ہاں! اگر کچھ سلوک ہے تو تقریر حث مباحثہ بیشک ہے جو مخالفین اسلام کے ساتھ حسب ہدایت ارشاد ”ادع الی سبیل ربک بالحکمة و الموعظة الحسنہ و جادلہم بالتی ہمی احسن“ (اپنے رب کی راہ کی طرف حکمت اور عمدہ نصیحت سے بلا اور ان سے احسن طریق سے بحث کر) گر ہو تو مضائقہ نہیں اور اس طرح تو تقریری مشق سے دنیاوی و کلاء وغیرہ بھی ملکہ و سلوک بحث مباحثہ کا تھوڑے عرصہ میں حاصل و تمام کر لیتے ہیں۔ جو عاجز کی طبیعت و نسبت کے ہر گرو موافق نہیں۔ کیونکہ عاجز کو تو کبھی کبھی یہ حکم الہام ہوتا ہے۔

صد کتاب و صد ورق در نار کن  
جان و دل راجانب دلدار کن  
از دروں شواشناؤ از بروں بیگانہ وش  
ایں چنین زیبا روش کم دیدہ ام اندر جہاں

اس لئے عاجز ایسے سلوک کے حاصل و تمام کرنے سے عاری و معذور ہے۔

۵..... اور مرزا قادیانی نے خود بھی اپنے مریدین و جماعت کے سلوک کا حال پہلے اخیر رسالہ شہادۃ القرآن بذیل مضمون التوائے جلسہ ۱۸۹۳ء لکھا ہے۔ اس کی نسبت شاید کہا جاوے کہ اس کو عرصہ ہو گیا ہے اور اب فیض صحبت میں بہ نسبت سابق بہت ترقی ہے تو اس کے ثبوت میں مرزا قادیانی کا (اشتہار ۲۹ مئی ۱۸۹۸ء، مجموعہ اشتہارات ج ۳ ص ۴۹) جس میں آپ نے بعد تنبیہ و نصیحت اخیر پر مختصر نماز میں حاضر نہ ہونا، مجلس میں ٹٹھا ہنسی، حقہ نوشی، فضول گوئی کا شغل، پرہیزی کے اصول پر قائم نہ ہونا وغیرہ لکھا ہے۔ کافی و وافی شہادت ہے کہ حاضر باشان صحبت والا کو عرصہ دراز میں سلوک تمام کر کے کیا کیا کمالات حاصل ہوتے ہیں؟

۶..... بالآخر مرزا قادیانی کے اپنے الہام ”اعمل ما شئت“ (کر جو تو چاہے) مذکورہ فصل گذشتہ و دیگر الہامات متذکرہ باب اول فصل ۱۷ نیز وہ الہام جن کے سالہا سال تک نہ سمجھنے کا ایام الصلح میں مرزا قادیانی نے خود اعتراف کیا ہے۔ وغیرہ! ان سب کی شناخت میں جو خود بدولت مرزا قادیانی کی نورانی آنکھوں نے کام کیا ہے۔ اس پر بھی تدبیر و تامل فرمائیں۔

فصل نمبر: ۵۹..... ”یاد رہے کہ وہ کاہن جو عرب میں آنحضرت ﷺ کے ظہور سے پہلے بکثرت تھے۔ ان لوگوں کو بکثرت شیطانی الہام ہوتے تھے اور بعض وقت وہ پیش گوئیاں بھی الہام کے ذریعہ سے کیا کرتے تھے اور تعجب یہ کہ ان کی بعض پیش گوئیاں سچی بھی ہوتی تھیں۔ پس جو شخص شیطانی الہام کا منکر ہے وہ انبیاء علیہم السلام کی تمام تعلیموں کا انکاری ہے اور نبوت کے تمام سلسلہ کا منکر ہے۔ بائبل میں لکھا ہے کہ ایک مرتبہ چار سونبی کو شیطانی الہام ہوا تھا اور انہوں نے الہام کے ذریعہ سے جو ایک سفید جن کا کرتب تھا ایک بادشاہ کی فتح کی پیش گوئی کی آخروہ بادشاہ بڑی ذلت سے اسی لڑائی میں مارا گیا اور بڑی شکست ہوئی اور ایک پیغمبر جس کو حضرت جبرائیل علیہ السلام سے الہام ملا تھا۔ اس نے بھی خبر دی تھی کہ بادشاہ مارا جائے گا اور کتے اس کا گوشت کھائیں گے اور بڑی شکست ہوگی۔ سو یہ خبر سچی نکلی۔ مگر اس چار سونبی کی پیش گوئی جھوٹی ظاہر ہوئی۔“

(ضرورۃ الامام ص ۱۷، خزائن ج ۱۳ ص ۴۸۷، ۴۸۸)



جواب..... زیادہ تعجب تو مرزا قادیانی یہ کریں کہ کاہنوں کے شیطانی الہام والی پیش گوئیاں سچی ہوں اور یہاں دعویٰ درمیسیت، مجددی و افضلیت بر بعض انبیاء کے تمدی اور مقابلہ والے الہامات فقہیات اور میعاد مقررہ و مشترکہ جن کو ربانی اپنے صادق یا کاذب ہونے کا محک قرار دیا گیا ہو وہ بھی سچی و پوری نہ نکلیں اور بعد میں بات بنانے و بحالی جماعت کے لئے تاویلات رکبکہ سے تمسک کر کے مشقت و تکلیف اٹھانی پڑے۔ جیسا کہ پہلے ذکر ہو چکا ہے۔ یہ مقام تو بڑی عبرت و استغفار کا ہے کہ باوجود علم کے آدمی نہ سمجھے اور جن کے کرتب کو نہ پہچانے۔ لیکن بباعث ”کبر و تعالیٰ ختم اللہ علی القلب“ پر جیسا کہ عاجز کو الہام ہوا ہے۔ کسی کی کیا پیش جاسکتی ہے؟

”اعوذ برب الناس ملک الناس الہ الناس من شر الوسواس الخناس الذی یوسوس فی صدور الناس من الجنة والناس (الناس: ۶۱ تا ۶۲)“ (میں لوگوں کے رب کے ساتھ پناہ مانگتا ہوں جو کہ بادشاہ اور معبود حقیقی لوگوں کا ہے شرارت و وسواس فریب کرنے والے سے جو کہ لوگوں کے سینوں میں وسواس ڈالتا ہے جنوں اور انسانوں سے)

۲..... اول تو مرزا قادیانی اختلافات الہامات کا خود انکار فرما چکے ہیں۔ چنانچہ (براہین احمدیہ ص ۲۳۵) میں فرمایا کہ: ”اور یہ وہم کہ اگر الہام اولیاء شریعت حقہ محمدیہ کے مخالف ہو تو پھر کیا کریں۔ یہ ایسا ہی قول ہے جیسا کوئی کہے کہ اگر ایک نبی کا الہام دوسرے نبی کے الہام کے مخالف ہو تو پھر کیا کریں۔ پس ایسے وسوس کا یہ جواب ہے کہ ایسا کامل النور الہام جس کی ہم نے اوپر تعریف لکھی ہے۔ ممکن نہیں کہ شریعت حقہ کے مخالف ہو اور اگر کوئی کم فہم کچھ مخالف سمجھے تو وہ اس کی سمجھ کا قصور ہے۔“

اور اب فرماتے ہیں کہ انبیاء کو مخالف الہام ہوئے اس پر خود بخود یہ سوال آتا ہے کہ مرزا قادیانی کا پہلا قول حق ہے یا یہ دوسرا؟

۳..... انبیاء علیہم السلام کی تعلیموں اور تمام سلسلہ نبوت کا وہی منکر کہلائے گا جو ان تعلیموں اور مسائل شرعیہ میں خواہش نفس سے مداخلت کر کے ان کو رد و بدل کر کے شائع کرے گا۔ جو کسی مؤمن کا حوصلہ و کام نہیں ہے۔

۴..... جب بائبل اور انجیل موجودہ کو مرزا قادیانی اصلی انجیل نہیں مانتے۔

(ضرورۃ الامام ص ۱۴، خزائن ج ۱۳ ص ۴۸۵)

تو پھر اس کے ایسے بے ثبوت و بے سراپا قصص پر جن میں تحقیر و توہین انبیاء علیہم الصلوٰۃ والسلام ہو۔ ان کی صداقت مشتبہ ہو اور ان کے الہامات کو شیطانی اور سفید جن کا کرتب کہا گیا ہو۔

ان پر بے ضرورت و بلا دلیل اعتماد کر کے وعید قرآن مجید ”ومن يشاقق الرسول من بعد ما تبين له الهدى ويتبع غير سبيل المؤمنين نوله ماتولى“ و نصله جهنم و ساءت مصيراً (النساء: ۱۵)“ کا مصداق بننا کیا ضرور ہے؟

۵..... مرزا قادیانی چاہے محرف کتب کے ایسے فضول و بے بنیاد قصوں کو قبول و تصدیق کریں۔ لیکن چونکہ مسلمان انبیاء علیہم الصلوٰۃ والسلام کو نزول وحی و تبلیغ رسالت میں بالکل محصوم مانتے ہیں۔ لہذا وہ ایسے قصص ہرگز قبول نہیں کرتے۔

۶..... مرزا قادیانی کو تائید دین اسلام و حمایت انبیاء علیہم السلام کا خصوصیت سے بڑا دعویٰ ہے۔ لہذا سوال یہ ہے کہ چار سو نبیوں کو شیطانی جھوٹا الہام ہونے والا مسئلہ بار بار اپنی کتابوں میں درج کرنے میں دین اسلام کی کیا تائید اور انبیاء علیہم السلام کی کیا حمایت مرزا قادیانی نے کی ہے؟ بظاہر تو الٹا اس پاک و برگزیدہ جماعت کی وحی و رسالت کو ساقط الاعتبار اور ان کی توہین کر کے تمام مسلمانوں کا دل دکھایا ہے۔ جس کے واسطے ”انما اشکوا بشی و حزنی الی اللہ“ (سوا اس کے نہیں کہ بیان کرتا ہوں۔ میں اپنی بے قراری اور اپنا غم اپنے اللہ تعالیٰ کی طرف) ”وانا للہ وانا الیہ راجعون (یوسف: ۸۶)“ (اور تحقیق ہم اللہ تعالیٰ کے ہیں اور اسی کی طرف رجوع کرنے والے) کے سوا کیا کہا جاوے؟

۷..... مرزا قادیانی نے یہ مسئلہ انبیاء علیہم السلام کو جھوٹا الہام ہونے والا اپنے رسالہ ضرورۃ الامام و زوالہ اوہام میں تو بظاہر دوسرے غریب عاجز مسلمین ملہمین کے الہامات کو خفیف و بے اعتبار ثابت کرنے کے واسطے درج کیا ہے۔ بایں مدعا کہ جب ایک گروہ کثیر انبیاء علیہم السلام بھی دھوکہ و دستبرد شیطانی سے نہیں بچ سکا تو دوسرے غریبوں کی کیا حقیقت ہے؟ لیکن یہ خیال نہیں کیا کہ جب یہی حال ہے تو پھر خود بدولت کے الہامات و تہمیدات جو پوری بھی نہیں ہوئے۔ ان کے شیطانی دخل سے مامون و محفوظ رہنے پر کیا دلیل ہو سکتی ہے؟ اور مجرد بانی دعویٰ کو نبیوں کو اور دوسرے مسلمین مؤمنین کو تو شیطانی الہام ہوتے ہیں۔ لیکن ہم کو (مرزا قادیانی کو) نہیں ہوتے۔ اس کا کیا ثبوت ہے؟ اور کون صاحب عقل سلیم اس کو بلا ثبوت و دلیل قبول کر سکتا ہے؟ و یا مرزا قادیانی نے اس لئے اس مسئلہ کو لکھا ہے کہ لوگ یہ امر سن کر اور جان کر کہ نبیوں کے الہام بھی پورے نہیں ہوتے۔ لہذا وہ خود بدولت مرزا قادیانی کے الہامات پر جو الوپ گئے اور پورے نہیں ہوئے کچھ خیال نہ کریں اور ان پر کچھ متردد و متعجب نہ ہوں۔ لیکن یہ بھی صحیح نہیں۔ کیونکہ انبیاء علیہم الصلوٰۃ والسلام کی نسبت تو مسلمانان کا ہرگز ایسا اعتقاد نہیں کہ ان کے الہام و پیش

گوئیاں کبھی بھی خطا جائیں۔ بلکہ وہ دوسرے مؤمنین ملہمیں قبیح سید الاولین والا آخرین کے الہامات کو بھی جب دیکھتے ہیں کہ بفضلہ تعالیٰ و تقدس بغیر کسی تاویل و حیلہ حوالہ کے برابر اسی طرح پورے ہوتے ہیں تو اس صورت میں وہ مرزا قادیانی کے اس خیال کے بھی کبھی موافق نہیں ہو سکتے۔ ویامرزا قادیانی ایسے بے بنیاد قصص کو اپنے حقائق و معارف میں شمار کرتے ہوں گے۔ سو اس کا یہ حال ہے کہ جن کتب سے مرزا قادیانی نے یہ حقائق و معارف لکھے ہیں اول تو بقول مرزا قادیانی وہ اصلی اور بالکل قابل اعتماد ہی نہیں اور ان کو دیکھا بھی جاوے تو مرزا قادیانی کے فہم و فراست و دقیقہ رسی و معنی شناسی کا حال دگرگوں ہی معلوم ہوتا ہے۔ جیسا کہ اس قصہ کے متعلق توراہ موجودہ و مروجہ سے تو یہی ظاہر و ثابت ہوتا ہے کہ وہ چار سو نبی جن کی پیش گوئی جھوٹی نکل وہ بت پرست و مندروں کے نبی و یا مہنت و یا پوجاری تھے۔ نہ کہ خداوند تعالیٰ عزوجل کے برحق نبی جیسا کہ مرزا قادیانی نے سمجھا اور لکھا ہے۔

.....۸ چنانچہ یہ قصہ توراہ میں اس طرح ہے:

- (۱) سلیمان علیہ السلام کے بعد بنی اسرائیل میں دو سلطنتیں ہو گئی تھیں۔ ایک یروشلم میں سلاطین اول باب ۱۱-۴۳ جس میں یہود ابن یامین میں تھے۔ سلاطین باب ۱۲، ۱۲
- (۲) دوسری سلطنت اسرائیل جو یروشلم کے باہر و علیحدہ تھی۔ جن میں باقی گروہ تھے۔ اس دوسری سلطنت میں پہلے بادشاہ یربعام نے اس مصلحت سے کہ اسرائیلی یروشلم میں نہ جائیں۔ دو سو نیکے مچھڑے پرستش کے لئے بنا کر ایک بیت ایل میں دوسرا دن میں رکھا۔ مچھڑوں کے آگے قربانیاں گزارنے میں بنی اسرائیل کے لئے عید ٹھہرائی۔ باب ۱۲، ۲۰، لغایت ۳۳
- (۳) یربعام کے بعد اس کا بیٹا نادب بادشاہ ہوا۔ باب ۱۲، ۲۰۔ اس نے بھی خداوند کی نظر میں بدی کی اپنے باپ کی راہ چلا۔ باب ۱۵، ۲۶
- (۴) نادب کو بعشانے مارا اور اس کی جگہ بادشاہ ہوا۔ خداوند کی نظر میں بدی کی یربعام کی راہ چلا۔ باب ۱۵، ۲۸، ۳۳، ۳۴
- (۵) بعشانے کے بعد اس کا بیٹا ایلاہ بادشاہ ہوا گناہ کئے۔ باب ۱۶-۱۶، ۸، ۶، ۱۳
- (۶) ایلاہ کو زمرے نے مارا اور اس کی جگہ بادشاہ ہوا۔ باب ۱۶-۱۰، زمری نے سات دن بادشاہت کی۔ باب ۱۶-۱۵، اپنی بد فعلیوں کے سلب اپنے اوپر آگ لگا کر جل مرا۔ باب ۱۶-۱۹
- (۷) زمری کے بعد عمری لشکر کا سردار اسرائیل پر بادشاہ ہوا۔ باب ۱۶-۱۶، ۲۲، خداوند کے حضور بدی کی یربعام کے سارے طریقہ پر چلا۔ باب ۱۶-۲۵، لغایت ۲۷

(۸) عمری کے بعد اس کا بیٹا انخی اب اس کی جگہ سمروں میں بادشاہ ہوا۔ باب ۱۶-۲۹۔ ان سب سے جو اس کے آگے تھے۔ خداوند کے حضور زیادہ بدکاریاں کیسیں۔ باب ۱۶-۳۰۔ صیدانیوں کے بادشاہ تبعل کی بیٹی ایزبل سے بیاہ کیا۔ جا کے بعل کو پوجا اس کے آگے سجدہ کیا بعل کے گھر میں جو اس نے سمروں میں بنایا تھا۔ ایک مذبح اٹھایا۔ گھنا باغ لگایا۔ انخی اب نے خداوند اسرائیل کے خدا کو ان سب اسرائیلی بادشاہوں سے جو اس سے آگے تھے۔ غصہ دلانے میں زیادہ کام کیا۔ باب ۱۶-۱۹، لغایت ۳۳

اسی بادشاہ کی جو روایز بل نے خداوند تعالیٰ کے نبیوں کو قتل کیا۔ باب ۱۸-۴۔ بعل کے ساڑھے چار سو نبی اور گھنے بانگوں کے چار سو نبی تھے جو ایزبل کے دسترخوان پر کھاتے تھے۔ باب ۱۸-۱۹

(۱۰) ایلیاہ نبی علیہ السلام نے کہا خداوند کے نبیوں میں سے میں ہاں میں ہی اکیلا باقی ہوں۔ پر بعل کے نبی چار سو پچاس آدمی ہیں۔ باب ۱۸-۲۲۔ ایلیاہ علیہ السلام اور بعل کے نبیوں کا مقابلہ ان کی قربانی بعل کو پکارنا اپنے آپ کو چھریوں اور نشتروں سے گھائل کرنا آخر ایلیاہ علیہ السلام کی فتح بعل کے نبیوں کا قتل۔ باب ۱۸-۲۳، لغایت ۴۰

(۱۱) انخی اب سے یہ واقعہ سن کر ایزبل نے قاصد کی معرفت ایلیاہ علیہ السلام کو معبودوں (بتوں) کی قسم کھا کر موت کی دھمکی دی۔ باب ۱۹-۲۔

(۱۲) ایزبل کا یزرعیلی نبات کو جھوٹے منصوبے سے اس کا انگوری باغ لے لینے کی خاطر مروانا۔ باب ۲۱-۷، لغایت ۱۶

(۱۳) ایلیاہ علیہ السلام پر خداوند کا کلام انخی اب سے ملاقات اور اس کی ہلاکت کی خبر۔ باب ۲۱-۱۷، لغایت ۲۲۔ انخی اب نے ایلیاہ سے کہا اے میرے دشمن تو نے میرا کھوج لگایا۔ باب ۲۱-۲۰۔ ایزبل کی ہلاکت کی خبر باب ۲۱-۲۳۔ انخی اب کی مانند کوئی نہ تھا کہ اس نے خداوند کے حضور بدکاری کرنے کے لئے اپ کو بیچا اور اس کی جو روایز بل نے اسے ادبھارا۔ باب ۲۱-۵۔

۹..... یہ اس بادشاہ اور اس کی جو رو کا حال ہے جو بعل کو پوجنے اس کو سجدہ کرنے والے خداوند تعالیٰ کے نبیوں کو قتل کرنے والے ان سے دشمنی رکھنے والی اور اللہ عزوجل کو اپنی بدکاریوں سے غصہ دلانے والے تھے۔ بلکہ اس سلطنت اسرائیل میں یربعام سے لے کر اس انخی اب تک سب کے سب بت پرست نافرمان خداوند کریم کو غصہ دلانے والی ہی ہوتے آئے۔ لہذا ان کو خداوند تعالیٰ کے سچے نبیوں سے کچھ تعلق و واسطہ نہ تھا۔ نہ یہ ان کو پوچھتے اور نہ کبھی ان کے فرمان پر اعتماد

کرتے۔ چنانچہ انہی اب نے شاہ اسلام سے لڑائی کے بارہ میں میں اپنے ملازموں اور یہوسفط شاہ یہوداہ سے مشورہ پوچھا۔ باب ۲۲-۲۳،

تو یہوسفط نے کہا کہ آج کے دن خداوند کی مرضی الہام سے دریافت کیجئے۔ باب ۲۲-۵۔ تب انہی اب نے اس روز نبیوں کو جو قریب چار سو آدمی تھے۔ اکٹھا کر کے لڑائی کے لئے پوچھا۔ باب ۲۲-۶۔ وہ سب بولی چڑھ جا کر خداوند سے بادشاہ کے قبضہ میں کر دے گا۔ باب ۲۲-۷۔ ان میں سے صد قیامہ نے لوہی کے سینگیں بنائیں اور کہا کہ تو اس سے آرمیوں کو مار کر نابود کرے گا۔ باب ۲۲-۱۱

۱۰..... اب جائے غور ہے کہ یہ چار سو نبی کون اور کہاں سے آئے تھے؟ بظاہر یہ وہی گھنے باغوں والی ایزبل کے دسترخوان پر کھانے والے ثابت ہوتے ہیں۔ کیونکہ ساڑھے چار سو بعل والے بعد مقابلہ ایلیاہ علیہ السلام کے قتل ہو گئے۔ لکھے ہیں تو اگر وہ کل کے کل قتل ہو گئے ہوں تو بھی چار سو باقی رہے۔ ثابت ہوتے ہیں۔ جیسا کہ مفسرین اہل کتاب نے لکھا ہے۔

۱۱..... اس کے بعد یہوسفط بولا ان کے سوا خداوند کا کوئی نبی ہے کہ ہم اس سے پوچھیں؟ تب شاہ اسرائیل نے یہوسفط سے کہا کہ ایک شخص املہ کا بیٹا میکاہ یاہ تو ہے اس سے ہم خداوند کی مشورت پوچھ سکتے ہیں۔ لیکن میں اس سے دشمنی رکھتا ہوں۔ کیونکہ وہ میرے حق میں نیکی کی نہیں بلکہ بدی کی پیش خبری کرتا ہے۔ باب ۲۳-۷، ۸،

۱۲..... میکاہ یاہ بولا گئے۔ باب ۲۲-۹ اور انہوں نے بادشاہ کی قسم دے کر پوچھنے پر لڑائی سے منع کیا۔ باب ۲۲-۱۶، ۱۷ بادشاہ کو ناگوار گذرا۔ پھر میکاہ نے کہا کہ تیرے ان سب نبیوں کے منہ میں جھوٹی روح ڈالی ہے۔ باب ۲۲-۲۳ (بائبل کا عام محاورہ ہے کہ روح وحی والہام پر بولا جاتا ہے) اس پر صد قیامہ نے میکاہ یاہ کی گال پر تھپڑ مارا۔ باب ۲۲-۲۴

بادشاہ نے بھی ناراض ہو کر میکاہ یاہ کو قید کرنے کا حکم دیا۔ باب ۲۲-۲۷ اور خود لڑائی کو روانہ ہوا۔ باب ۲۲-۳۰

جہاں بموجہ پیش گوئی ایلیاہ و میکاہ کے مارا گیا اور کتبوں نے اس کا لہو چاٹا۔

۱۳..... اس سے صاف ظاہر ہے کہ وہ چار سو جھوٹی پیش گوئی کرنے والے خدا تعالیٰ کے نبی نہ تھے۔ بلکہ وہی گھنے باغوں والی ویا مچھڑوں کے نبی تھے اور ایلیاہ اور میکاہ علیہما السلام ہی سچے برحق خداوند تعالیٰ کے نبی تھے۔ جن کی پیش گوئی اسی طرح واقع و پوری ہوئی۔ کیونکہ توراہ استثناء

باب ۱۸-۲۰،.....، ۲۲ سے بھی یہی ثابت ہوتا ہے کہ وحی والہام الہی ضرور ضرور اسی طرح واقع ہو پورے ہوتے ہیں اور قرآن مجید جس کے شان میں بار بار ”مصدق لما بین یدیدہ من الکتب“ (سچا کرنے والا اس کو جو اس کے آگے ہے کتاب سے) آیا ہے۔ اس کے وعدہ سراپا صدق ”ان عبادی لیس لک علیہم“ سلطان کے موافق بھی اللہ تعالیٰ کے خاص الخاص بندگان خصوصاً انبیاء علیہم الصلوٰۃ والسلام پر شیطان اور جھوٹی وحی وغیرہ کا ہرگز تسلط و غلبہ نہیں ہو سکتا۔

۱۲..... انگریزی بائبل جو لاطینی و لکیت (توراۃ و انجیل) سے ترجمہ ہو کر بعد بڑی محنت کے مقابلہ طبرانی، یونانی وغیرہ دوسری مختلف زبانوں کے تراجم سے جو توراۃ اول اول ۱۶۰۹ء میں اور انجیل ۱۵۸۲ء میں انگلش کالج نے شائع کی وہ معہ تفسیر و شرح حالات تواریخی و فہرست کے جو پہلے پادری ڈاکٹر کرائی آرچ بپ ارمن و مقدم تمام ایرلینڈ کی منظوری سے چھپی تھی اور پھر بمظوری اصل و عظیم آرچ بپ ڈسٹنسٹر کے لنڈن ۱۸۷۶ء میں طبع ہوئی ہے۔ اس میں بھی یہ ہی لکھا ہے کہ انخی اب سچے نبی میکاہ یاہ کے فرمودہ کے خلاف اپنے جھوٹے نبیوں پر اعتبار کرنے سے رامت جلعاد میں مارا گیا۔

۱۵..... ایسا ہی پلیٹ کا مٹری جو جامع تفسیر ہے اور اہل کتاب میں بہت معتبر ناطق مانی جاتی ہے۔ اس کی سلاطین اول ص ۵۳۴ میں ہے۔ باب ۲۲-۶۔

تب شاہ اسرائیل نے نبیوں کو جمع کرایا۔ (جن کو میکاہ یاہ نے اس کے بنی کہا۔ آیت ۲۳) جو قریب چار سو کے تھے۔ اس تعداد سے (بموجب باب ۱۸-۹) یہ فیصلہ ہو چکا ہے کہ: ”یہ وہی گھنے باغوں والے نبی تھے۔“ یعنی اشارٹ کے جو بعل کے نبیوں والے قتل کے واقعہ سے بچ گئے تھے۔ باب ۱۸-۲۰

بعض نے یہ گمان کیا ہے کہ وہ بعل کے نبی تھے۔ لیکن ان ہر دو قرار داد کا گوبو جو بات ذیل انکار ہوا ہے۔

(۱) یہوسف نے انخی اب سے یہوداہ کا کلام دریافت کرنے کو کہا ہے۔

(۲) کہ یہ نبی یہوداہ کے نام سے اور اس کی روح سے بولنے کے دعویدار ہیں۔

آیت ۱۱-۱۲-۲۴

(۳) انخی اب مشکل سے یہوسف کی ایسی بیوقری کرتا کہ بعل یا اشارٹ کے نبی اس کے پاس لاتا۔ بقول واٹر لینڈ فی ورڈزر رٹہ (اب بھی اسی قسم کے وہم و شکوک بعض دعویدار علوم مریدین مرزا قادیانی کی حمایت میں کرتے ہیں۔ جن کو مفسرین اہل کتاب نے بخوبی رد کیا ہے)

باہنہ ظاہر ہے کہ وہ خداوند کے انبیاء یا انبیاء زادی نہ تھے۔ کیونکہ

(۱) آیت ۷ سے جہاں یہوسفط خدا کے ایک نبی کی درخواست کرتا ہے۔

(۲) آیت ۲۰ و بعد سے جہاں میکایاہ ان سے انکار اور ان کی صریح مخالفت کرتا ہے۔ پس

اب جو مجرذ نتیجہ منکشف ہوتا ہے اور جواب عموماً مختار ہے وہ یہی ہے کہ وہ کاہنان درگاہ بیت ایل

ودان تھے۔ یعنی جانشین ان کاہنان کے جن کو یربعام نے اس منصب میں داخل کیا تھا۔ اس امر

سے ہرگز کچھ تعجب نہیں ہونا چاہئے کہ ان کاہنان کو یہاں نبی کہہ کر بیان کیا گیا ہے۔ (بموجب

یرمیاہ باب ۲۲-۱۳ و خز قیل باب ۱۳) اور کہ وہ خواص (اوصاف) انبیاء کے بھی دعویدار ہیں۔

کیونکہ بعل کے پوجاریوں کا بھی وہی نام ہے۔ باب ۱۸، ۱۹، ۲۲

اور وہ علانیہ ان ہی خواص کے مدعی تھے۔ کوئی قدیمی قوم کسی مذہبی طریق کو بدون ایسی

جماعت کے جن کی معرفت خدا تعالیٰ سے سوال کیا جاوے کامل نہ سمجھتی تھی۔ (بقول بحر)

۱۶..... اسی طرح کیمبرج بیبل جو نہایت قابل اعتبار شمار کی جاتی ہے۔ اس کے ص ۲۲۹

سلاطین اول میں ہے کہ یہ بعل کے نبی نہیں ہو سکتے۔ کیونکہ سرغنہ صدقیہ آیت ۱۱ میں اپنی تقریر اس

طرح شروع کرتا ہے۔ ”یہوداہ یوں کہتا ہے“ اور آیت ۲۲ میں یہوداہ کی روح کا اپنے ساتھ ہونا

بیان کرتا ہے۔ لیکن باہنہ وے خدا تعالیٰ کے سچے تعلق والی نہ تھے۔ ورنہ یہوسفط ان کی کلام پر

ضرور بالضرور ہی اکتفا کرتا۔ وہ تجویز ہم پر میکایاہ نبی کی تشبیہ کے بعد بھی قائم رہا۔ وہ ہرگز زیادہ تسلی

کا طالب نہ ہوتا۔ اگر وہ یہوداہ کے چار سونیوں سے سنتا کہ خدا تعالیٰ فتح کرے گا۔ وغیرہ!

لہذا یہ اشخاص وہ نبی تھے جو چمچڑوں کی پرستش کی خدمت کرتے تھے۔ وے یہودا کا نام

ہرم ایسا ہی استعمال کرتے جیسے کہ وہ لوگ جو اس کے احکام کی پابند ہیں اور تمام اسرائیلیوں میں یہ

تعداد بلاشبہ فوراً جمع ہو سکتی تھی اور اگر بعل کے نبیوں کو تو نہیں مگر ان کو انی اب یہوسفط کے پاس

لا سکتا تھا۔

۱۷..... ان تفاسیر سے صاف ظاہر ہے کہ جو لوگ اس کو مقدس کتاب جانتے اور کہتے ہیں وہ

اہل کتاب بھی ان کو اللہ تعالیٰ کے برحق نبی نہیں مانتے۔ اب بموجودگی ایسی شہادت کے اگر پھر بھی

کوئی ضد و خود غرضی سے اپنی بات کی سچ و پاس کر کے ان مہنتوں و پوجاریوں کو بلا دلیل اللہ تعالیٰ

کے نبی ہی کہتا جائے۔ تو بریں عقل و دانش بباہر گریست کے سوا اور کیا چارہ ہے۔

۱۸..... پھر یہ بھی کیسا واضح ہے کہ اگر وہ قریب چار سو کی جھوٹی پیش گوئی کرنے والے خدا تعالیٰ

کے برحق نبی ہوتے تو میکایاہ انی اب کو کیوں کہتے کہ تیرے ان سارے نبیوں کے منہ میں جھوٹی

روح ڈالی ہے۔ علاوہ ازیں سچے اور برحق نبی اللہ تعالیٰ کے فرمانبرداروں سے مانوس اور نافرمانوں سے بیزار ہیں۔ ارشاد و تعلیم قرآن مجید ”تعاونوا علی البر والتقویٰ ولا تعاونوا علی الاثم والعدوان (المائدہ: ۲۰)“ (نیکی اور پرہیزگاری پر ایک دوسرے کی مدد کرو اور گناہ اور زیادتی پر مدد نہ کرو) ”رب بما انعمت علی فلن اکون ظہیراً للمجرمین“ (اے میرے رب اس سبب سے کہ تو نے مجھ پر انعام کیا ہے۔ میں گنہگاروں کا مددگار نہ ہوں گا) کے خلاف اس بت پرست بادشاہ کے ہمراہ حمایت میں کب ہو سکتے تھے؟

۱۹..... مزید براں نہایت قابل غور یہ امر ہے کہ مرزا قادیانی جیسے بناوٹی نبی تو بدعوئی مسیحیت بزبان خود سارے دنیا و روئے زمین کے واسطے اکیلے کافی ہوں اور وہاں اکٹھے چار سو برحق نبی کی ایک ہی جگہ ایک ہی قیمتیں جمع کرنے کی یک لخت ضرورت پڑی۔

۲۰..... پھر بموجب قاعدہ مسلمہ مرزا قادیانی کہ: ”پاکوں کو شیطانی وسوسہ پر بلا توقف مطلع کیا جاتا ہے۔“ (ضرورة الامام ص ۱۳، خزائن ج ۱۳ ص ۲۸۴)

”جلد تر وہ شیطانی خیال دور اور دفعہ کیا جاتا ہے اور ان کے دامن پر کوئی داغ نہیں لگتا۔“ (ضرورة الامام ص ۱۵، خزائن ج ۱۳ ص ۲۸۵)

”شیطانی دخل کبھی انبیاء و رسولوں کی وحی میں بھی ہو جاتا ہے۔ مگر وہ بلا توقف نکالا جاتا ہے۔“ (ازالہ اوہام ص ۶۲۸، خزائن ج ۳ ص ۲۳۹)

چونکہ یہ شیطانی الہام دفعہ اور دور نہیں کیا گیا اور نہ اس پر ان کو مطلع کیا گیا۔ حتیٰ کہ وہ واقعہ پورا ہو گیا اور نہ ان کو دامن داغ سے صاف رہا تو اس سے بھی یہی ثابت ہوا کہ وہ جھوٹی پیش گوئی کرنے والے برحق و پاک نبیوں سے نہ تھے۔ بلکہ مندروں کے پوجاری ہی تھے۔ غرض ہر طرح سے کما حقہ ثابت ہے کہ جھوٹے پیش گوئی کرنے والے بتوں و چھڑوں کے مندر کے نبی تھے نہ اللہ تعالیٰ جل شانہ و عم نوالہ کے۔

۲۱..... قاضی محمد سلیمان صاحب نے بھی غایب المرام حصہ دوم میں اسی مسئلہ کی نسبت لکھا ہے۔ جس پر بحمایت مرزا قادیانی مولوی حکیم نور الدین صاحب نے اپنے خط مورخہ ۵/نومبر ۱۸۹۹ء مشتبہ اخبار الحکم ۲۴ نومبر ۱۸۹۹ء میں قاضی صاحب پر بہت لے دے کر کے ان کی غایت المرام کو لکھا ہے کہ ”ہیج نیست و اعتراض ہیج نیست“ بلعل وغیرہ کے نبیوں کا ذکر اس پیش گوئی کے متعلق تو صریحاً توراہ میں کئی جگہ درج ہے۔ جیسا کہ اوپر ذکر ہوا۔ لیکن نہایت تعجب یہ امر ہے کہ مولوی حکیم نور الدین نے تاریخ باب ۱۸ کی نقل کے اخیر پر کیونکر اس امر کی نفی کر کے بیان فرمادیا



ہے کہ کہاں نبیاں بعل کا ذکر ہے اور سلیمان نے کیسا دھوکہ دیا اور ٹھوکر کھائی۔ یہ تجاہل عارفانہ و انکار مولوی صاحب جیسے نور دین و صاحب علم و فضل سے نہایت ہی باعث حیرت ہے۔

۲۲..... مولوی نور الدین نے اپنے خط کے خاتمہ پر لکھا ہے: ”ذره غور کرو کہ وہ بعل کے نبی تھے یا خداوند کے اور وہ روح خدا تعالیٰ کے حضور سے پرواگی لے کر ان انبیاء کے پاس آئی تھی یا بعل سے پھر اس راست باز نبی نے بھی پہلے انبیاء کی ہاں سے ہاں ملائی تھی یا نہیں۔“

سو اس کا جواب کہ وہ بعل کے نبی تھے یا خداوند کے مضمون بالا سے بخوبی عیاں ہے کہ وہ خداوند تعالیٰ کے نبی نہ تھے۔ دوسری بات کہ وہ روح کہاں سے پرواگی لے کر آئی تھی۔ سو اگر مولوی صاحب بجائے کسی دوسرے سے غور کرانے کے خود ہی غور فرما کر توجہ دلی سے قرآن مجید کی طرف التفات کرتے تو آپ کو معلوم ہو جاتا کہ وہ روح وہیں سے آئی تھی جہاں سے شیطان رجیم آیا۔ جہاں سے اور بدکار بے ایمان خالق و مالک کی نافرمانی کرنے والے و سوسہ ڈالنے والے آتے ہیں۔ جیسا کہ اللہ سبحانہ و تعالیٰ نے فرمایا ہے: ”قال اذهب فمن تبعك منهم فان جهنم جزاؤکم جزاء موفوراً و استغفرز من استطعت منهم بصوتک و اجلب علیہم بخیلک و رجلك و شارکهم فی الاموال و الاولاد و عدہم و ما یعدہم الشیطن الا غوراً (بنی اسرائیل: ۶۳، ۶۴)“ (فرمایا جا جو تیری پیروی کرے گا ان میں سے پس تحقیق دوزخ ہے سزا تمہاری پوری اور بہکا جس کو بہکا سکے ان میں سے اپنی باتوں سے اور چڑھا لا ان پر اپنے سوار رو پیارے اور شریک ہو ان کے مال اور اولاد میں اور وعدہ دے ان کو اور نہیں وعدہ کرتا ان کو شیطان مگر فریب کا) ”و من یعش عن ذکر الرحمن نقیض لہ شیطاناً فہو لہ قرین (الشعراء: ۲۲۱)“ (اور جو کوئی رحمن کی یاد سے منہ پھیرتا ہے ہم اس پر ایک شیطان تعینات کرتے ہیں اور وہ اس کے ساتھ رہتا ہے) ”وان الشیطنین لیوحون الی اولیئہم“ (اور تحقیق شیطان البتہ وحی کرتے ہیں طرف اپنے دوستوں کے) ”هل انبئکم علی من تنزل الشیطن تنزل علی کل افاک اثیم“ (کیا میں تم کو بتلاؤں کہ کس پر نازل ہوتے ہیں شیطان۔ نازل ہوتے ہیں اوپر ہر جھوٹ باندھنے لگے گنہگار کے)

۲۳..... چنانچہ اسی توراہ میں جس کا ذکر اوپر دفعہ ۱۴ میں ہوا۔ اس میں بھی بطور تفسیر اس بارہ میں لکھا ہے کہ اس روح کو جو آیت ۲۲ میں کہا گیا کہ ”جا اور ایسا کر“ یہ بطور اجازت کہا گیا تھا۔ نہ بطور حکم کے۔ کیونکہ خدا تعالیٰ کبھی جھوٹ کا حکم نہیں دیتا۔ وہ جھوٹی روحوں کو ناراستی کے مجبان کو دھوکہ دے دیتا ہے اور اسی وجہ سے میکا یاہ نبی نے کہا کہ خدا تعالیٰ نے تیرے نبیوں کے منہ میں جھوٹی روح ڈالی۔

باقی رہا مولوی صاحب کا یہ فرمان کہ اس راست باز نبی نے بھی پہلے انبیاء کی ہاں سے ہاں ملائی تھی۔ سواس کا جواب مفسر اہل کتاب نے اسی توراہ میں یوں لکھا ہے کہ میکایاہ نبی کا انخی اب کو یہ کہنا کہ چڑھ جاؤ اور کامیاب ہو۔ طنز آ تھا اور ان جھوٹے نبیوں کی خوشامدانہ تقریروں پر بطور تمسخر کہا گیا تھا۔ چنانچہ خود بادشاہ نے بھی ایسا ہی سمجھا۔ جیسا کہ آیت آئندہ سے صریح ظاہر ہے۔ جس میں بادشاہ نے میکایاہ کو بار بار قسم دے کر کہا کہ مجھے اور کچھ نہ کہو۔ صرف خدا کے نام سے سچ ہی بتلا۔

اب ناظرین غور فرماویں کہ مسئلہ کے متعلق دھوکا کس نے دیا اور ٹھوک کس نے کھائی ہے؟ اور آیا اسی کو دھوکا قرار دینا نور دینی و فراست ایمانی کا کام ہے یا اس سے برعکس؟

۲۴..... افسوس کہ مرزا قادیانی نے اپنی ناکام پیش گوئیوں کی تقویت اور دوسرے عاجز مومنین کے الہامات کی تحقیر اور خود بدولت کے اظہار فضیلت کی خاطر یہ قصہ لکھ کر اور اس قصہ کی باتجاع ”بحرفون الکلم عن مواضعہ“ (پھیرتے ہیں باتوں کو ان کی جگہ سے) والوں کی اصل تشریح اور حقیقت ظاہر نہ کر کے غریب مسلمانوں کو حیرانی میں ڈالا۔ لیکن بفضلہ تعالیٰ و تقدس حسب ارشاد ”والعاقبة للمتقين“ (اور انجام بخیر متقیوں کا ہے) مسلمانوں کو فائدہ ہی ہوا کہ ان کو اصل قصہ دیکھ کر مرزا قادیانی کی راستی صداقت و دیانت و فہم و فراست حقائق شناسی و دقائق رسی کا حال معلوم ہو گیا۔ فالحمد للہ تعالیٰ!

۲۵..... جب یہ مسئلہ تحقیق ہو رہا تھا تو مرزا قادیانی کے ایک معتبر مرید ۱۸ فروری ۱۹۰۰ء کو اول رفیق عاجز کو زبانی اور پھر عاجز کی عدم موجودگی میں عاجز کے مکان پر مرزا قادیانی کا پیغام ذیل تحریر کر کے دے آئے۔

(پیغام: حضور (مرزا قادیانی) نے جب مجھ سے منشی عبدالحق اور آپ کا بسبب ہمسائیگی منشی صاحب کے پوچھا تو بندہ نے عرض کی کہ میرے ساتھ تو فقط گفتگو بعل کے نبیوں اور دیگر انبیاء زادوں کی جنہوں نے پیش گوئی کی تھی گفتگو دو تین روز کچھ عرصہ کے لئے ہوتی رہی۔ جس میں ان کے اعتراض جیسے کہ تھے عرض کئے تو آپ نے (مرزا قادیانی نے) بڑی لمبی بسیط تقریر فرمائی اور کہا کہ معلوم ہوتا ہے کہ ان کے اعتراضات ان کی کتاب زیر طبع میں ایسے ہی ہیں ان کے لئے آپ کو میرا پیغام پہنچا دو کہ اگر ایسا ہی انہوں نے لکھا ہے تو چونکہ وہ ایک عرصہ دراز کے لئے یہ ایسا ہی تمسخر ہے جیسا کہ ایلیا علیہ السلام نے بروقت مقابلہ بعل کے نبیوں کو کہا تھا کہ بلند آواز سے پکارو۔ کیونکہ وہ تو ایک خدا ہی شاید وہ باتیں کر رہا ہے یا وہ خلوت میں سے یا کہیں سفر میں ہے اور شاید کہ وہ سوتا ہے سو ضرور ہے کہ وہ جگا یا جاوے۔

میرے ملاقاتی رہ چکے ہیں۔ اس لئے میں نہایت درد دل سے کہتا ہوں کہ وہ اگر کچھ ایسے ہی طبع کرا چکے ہیں تو اس کو ضائع کر دیں اور سرکشی سے مجتنب رہیں۔ ورنہ یاد رکھیں اور ضرور یاد رکھیں کہ ان کی سخت پردہ درری ہوگی اور سخت رسوا و ذلیل ہوں گے۔ سخت ذلیل ہوں گے۔ سخت ذلیل ہوں گے اور پھر ان کے وہ مولوی جن پر ان کا انحصار ہے ان کی دستگیری نہیں کر سکیں گے)

۲۶..... مولوی نور الدین کے خط ۳ جولائی ۱۸۹۹ء اسی حافظ محمد یوسف صاحب (مندرجہ رسالہ خلاف بیانی) باستدعاء برس چھ مہینے مخالف چھوڑ کر خاموش رہنے کے مطالعہ پر جیسے عاجز کو الہام ہوئے تھے۔ یعنی ”اتبع هواہ وکان امرہ فرطاً“ (وہ اپنے ہوائے نفس کا تابع ہوا ہے اور اس کا کام حد سے بڑھا ہوا ہے) ”ان یقولون الا کذباً“ (وہ نرا جھوٹ بکتے ہیں) ”فاصدع بما تؤمر“ (جو تجھ کو امر ہوا ہے وہ آشکارا کر) ایسے ہی اس پیغام مرزا قادیانی کے مطالعہ کے پہلے و ما بعد بھی الہامات ذیل ہوئے۔ (پہلے) ”اللہم افتح لی ابواب رحمتک“ (یا اللہ اپنے رحمت کے دروازے میرے لئے کھول دے) ”اللہم طہر بیتی للطائفین“ (یا اللہ میرے گھر کو عابدین کے واسطے پاک رکھ) ”ان کنتم فی ریب مما نزلنا علی عبدنا فاتوا بسورۃ من مثله وادعوا لشہداء کم من دون اللہ ان کنتم صدقین“ (وہ جو ہم نے اپنے بندے پر اتارا ہے اگر تم کو اس میں شک ہے تو اسی جیسا ایک حصہ تم بھی لے آؤ اور اللہ کے سوا (جو تمہاری حمایت کو) آ موجود ہوں ان کو بھی بلاؤ) ”واتقوا یوماً ترجعون فیہ الی اللہ ثم وفیت کل نفس بما کسبت وہم لا یظلمون“ (اس دن سے ڈرو جب کہ تم اللہ تعالیٰ کی طرف لوٹا کر لائے جاؤ گے۔ پھر ہر شخص کو اس کے کئے کا پورا پورا بدلہ دیا جاوے گا اور ان پر (ذرہ بھر) ظلم نہ ہوگا) ”ان صلوتی و نسکی و محیای و مماتی اللہ رب العلمین و بذلک امرت وانا اول المسلمین“ (تحقیق میری نماز میری تمام عبادت میرا جینا میرا مناسب اللہ رب العالمین کے واسطے ہے اور مجھ کو ایسا ہی حکم دیا گیا ہے اور میں ان کے پہلے فرمانبرداروں میں ہوں) ”یستہزء بہم و یمدہم فی طغیانہم یعمہون“ (اللہ تعالیٰ ان کو بناتا ہے (ذلیل و حقیر جانتا ہے یا اسی حالت پر چھوڑ دیتا ہے) اور ڈھیل دیتا ہے کہ اپنی سرکشی میں بہکتے پھریں) ان الہامات میں مرزا قادیانی کے پیغام کا کافی جواب ہے اور ان سے ثابت ہوتا ہے کہ تحقیقات مسائل باعث کشادگی دروازہ ہائے رحمت، طہارت اندرونی عالمین و عجز و ناکامی مزاجین بالغین تحقیق ہے۔ جن کو تقویٰ کا حکم کر کے حاضری پوم آخرت بخضور اللہ تعالیٰ اور ہر ایک نفس کو حسب اعمال پوری جزا ملنے کی نصیحت ہے۔ پھر دھمکی کا جواب ہے کہ ہمارا تو سب کچھ اللہ تبارک

و تعالیٰ کا ملک و مال ہے۔ ہماری عزت و ذلت کیا۔ اس کے بعد مرزا قادیانی کے پیغام پر وعید ہے جو قابل وجہ ہے اور ان سے یہ بھی ظاہر و بین ہے کہ جس امر کو مرزا قادیانی اپنی لغت میں اپنے حالات، معاملات و واقعات کے موافق ذلت قرار دیتے۔ وہ عین عزت ہے اور مسائل کو صم نم ہو کر بلا تحقیق مان لینا یا تحقیق و تنقید سے مانع ہونا و ڈرنا اصل ذلت ہے یا سوائے ایمانی عزت کے کوئی دوسری عزت سمجھنا جو اس ارشاد قرآن مجید کے ”وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ (المنفقون: ۸)“ (حالانکہ اصلی عزت اللہ تعالیٰ اور ان کے رسول اور مسلمان مؤمنین کی ہے۔ لیکن منافقین اس سے واقف ہیں) منافقانہ سمجھ و فہم ہے کہ اندر کچھ ہو اور باہر کچھ۔ جیسا کہ مرزا قادیانی نے ایسے اخلاق امام الزمان کا وصف بیان فرمایا ہے۔

۲۷..... پھر دنیا میں کون صاحب عقل سلیم و تقویٰ اللہ اس امر کا قائل ہے کہ تحقیق مسائل دینی میں ذلت و رسوائی و پردہ دری ہے۔ ہاں! جس کی بناوٹ خود غرضی و جھوٹ اس تحقیق میں ظاہر ہو۔ اس کی پردہ دری و ذلت تو ضرور ہے۔ قرآن مجید میں تو اللہ تعالیٰ اچھی طرح عقل سے مسائل نہ سمجھنے والوں کے حق میں فرماتا ہے۔ ”ان شر الدواب عند الله الصم البکم الذین لا یعقلون (انفال: ۵۵)“ جو عاجز کو بعض خود پسند شخصوں کے لئے۔ ایک دودفعہ الہام بھی ہوا ہے اور تحقیق و تفقہ مسائل کی تاکید فرماتا ہے۔ جیسا ”فلولا نفر من کل فرقة منهم طائفة ليتفقہوا فی الدین ولینذر واقوامہم اذا رجعوا الیہم لعلہم یحذرون (توبہ: ۱۲۲)“ (ایسا کیوں نہ کیا کہ ان کی ہر ایک جماعت میں کچھ لوگ نکل کر دین کی سمجھ پیدا کرتے اور واپسی پر اپنی قوم کو ڈراتے تاکہ وہ عذر کرتے) ”ان جاء کم فاسق ببناء فتبینوا“ (اگر آوے تمہارے پاس کوئی فاسق جن پر لے تو تحقیق کر لو) اور مرزا قادیانی حقائق و معارف کے دعویدار ہو کر اس کے مخالف تحقیق و تنقید سے روکتے و مانع ہوتے ہیں۔ اگر فرمائیں کہ یہ مسئلہ دینی مسائل میں سے نہ تھا کہ اس کے تحقیق ضروری ہوتی تو اس پر یہ سوال ہوگا کہ پھر خود بدولت نے بدعویٰ امام الزمانی و سرپا حمایت دینی اس کو کیوں بار بار لکھا ہے؟

۲۸..... یہ امر مسلم و ناظر من الشمس ہے کہ جس شخص کے جواہرات و متاع سچے، کھرے، نفیس، بیش بہا ہوں وہ تو بآواز بلند نقارہ کی چوٹ سے خریداروں کو یہی کہتا ہے کہ خوب پرکھو۔ جانچو آزماؤ۔ آنچ دے کر دیکھو کسوٹی پر لگاؤ۔ جس قدر زیادہ تفتیش و امتحان کرو گے۔ اسی قدر ان کو اصلی اعلیٰ و کامل المیعار پاؤ گے اور جوہری مالک کی قدر بڑھ کر اس کی عزت و صدق کا اعتبار دو بالا ہوگا۔

ہاں! جس کو اپنی ملع سازی، دھوکہ اور اپنے مال کے کھوٹے و جھوٹا ہونے کا کھٹکا و دھڑکا ہو تو وہ ضرور اپنی قلعی کھلنے کے ڈر و خوف سے خریدار کو ہر طرح تحقیق و آزمائش سے روکنے اور تنقید پر کہنے سے باز رکھنے کی سعی و کوشش کرے گا۔ پس مرزا قادیانی کو اگر اپنے صادق اور اپنی تحقیق و تصانیف و کلمات سراسر حق ہونے کا یقین ہے۔ جیسا کہ اوصاف امام میں ان کو بیان کیا ہے تو ان کو خوش ہونا چاہئے کہ لوگ جوں جوں تحقیق و تفتیش و آزمائش کریں گے توں توں ان کا صدق و اعتبار بڑھے گا اور لوگ ان کے مطیع ہوں گے۔ نہ یہ کہ اس کے برعکس کشف حالات و تحقیق و تنقید سے ڈریں اور گھبراویں اور اس کو روکیں اور اپنی جماعت مریدین میں بھی اپنے ادب و تعظیم و تکریم کی اس قدر مبالغہ و اصرار سے تاکید و عملدرآمد رکھیں کہ ان کی ہر بات بلا چون و چرا بسر و چشم قبول کر کے مریدین آمناء و صدقائے ہی کہتے رہیں اور کسی امر و مسئلہ کے استفسار و تحقیق و تفتیش کی ہرگز جرأت نہ کریں۔ جیسا کہ آج کل ان میں عملدرآمد ہے۔

۲۹..... چنانچہ مرزا قادیانی کے مع اپنے مریدین کی تصویر کھنچوانے پر جب دوسرے مریدین نے کچھ سوالات و اعتراضات کئے تو مرزا قادیانی کے ایک غالی مداح مرید نے ان کے جواب میں اس کو کورانہ تقلید کی وجہ سے شورش پیدا ہونا اور ضعف قلب کی وجہ سے مزید اطمینان یا شرح صدر کے لئے اس پر نصوص سے دلائل چاہنا کہہ کر (اخبار الحکم ۹ ستمبر ۱۸۹۹ء) میں لکھا ہے کہ: ”میں اس وقت موقعہ نہیں دیکھتا کہ تصویر کی نسبت نقلی مباحثات کے الجھڑے میں پڑوں۔ مگر میں ایک عظیم الشان دلیل جس کے ذوق سے میرا سراپا مسرور ہے۔ ایسی پاتا ہوں کہ اس کے بعد ان کے لئے خصوصاً جو کسی طرح حضرت اقدس کو امام زمان اور موید من اللہ مان چکے ہیں اور دوسروں کے لئے بھی اگر وہ طبع سلیم رکھتے ہوں اس سے زیادہ صاف اور قوی دلیل نہیں ہو سکتی اور وہ کیا ہے۔ خود حضرت موید من اللہ مکلم اللہ مقرب اللہ کا عمل اور حضرت حکم عدل کا فعل۔“

پھر نصیحت کی ہے کہ اب ان لوگوں کا فرض کیا ہے جو ایک امام یا لیڈر کو اس کے پورے معنی میں تسلیم کر چکے ہیں۔ یہی کہ اس کی ہر حرکت ہر سکون، ہر قول، ہر فعل غرض اس کی ہر ادا کے ساتھ انہیں کلی صلح اور پوری موافقت ہو جائے اور دل کے کسی گوشہ میں اس کے کسی فیصلہ پر کوئی اعتراض اور نکتہ چینی باقی نہ رہے۔

پھر آیت کریمہ ”فلا وربک لا یؤمنون حتی یحکموک فیما شجر بینہم“ (قسم ہے تیرے رب کی یہ لوگ ہرگز ایماندار نہ ہوں گے جب تک کہ اپنے جھگڑوں میں تجھ کو حاکم نہ بنائیں) وغیرہ کی خلاصہ کے طور پر تشریح کر کے کہا ہے کہ میں بار بار کہوں گا کہ شرط

استفاضہ یہی ہے اور خدا کی خوشنودی اسی میں ہے کہ ایمان میں اپنے تئیں قرآن کریم کی اس آیت کے مصداق بنائیں اور اس کی سب باتوں کو روح اور راستی سے قبول کریں اور اس علم حق کے مقابل اپنے علم خشک کے پگڑیاں اتار دیں۔

بعدہ لکھا ہے کیا اسی طرح ہماری روحمیں محسوس کرتی ہیں کہ ہماری دلی اور لذیذ اعتقاد کی تکیہ گاہ امام زمان ہے اور اس سہارے کو محسوس کر کے واقعی طمانینت اور سکینت انہیں حاصل ہو گئی ہے۔ اگر یہ ہے تو مبارک ورنہ ایمان کی اور زندہ ایمان کی فکر کرنی چاہئے۔ مردہ ایمان اور مذہب ایمان اور ظلمتوں کی تحت الثری میں گرا ہوا ایمان کیا نفع پہنچا سکتا ہے۔

اس تحریر میں دو تین آیات قرآن مجید تو لکھی ہیں۔ لیکن نفس مضمون چونکہ متضمن شرک فی الرسالت ہے۔ اس لئے کہ اس میں آیت ”فلا وربک لا یؤمنون“ کو سوائے سید الاوالمین والاخرین علیہ السلام کے کسی دوسرے کے حق میں بھی اعتقاد کیا اور اس کو ویسا ہی حکم و عدل مانا ہے اور مضمون شرک فی الالوہیہ ہے۔ اس لئے کہ اس میں سوائے خالق مالک و رب العالمین اللہ سبحانہ تعالیٰ و تقدس کے کسی دوسرے مخلوق کو دلی اعتقاد کی تکیہ گاہ اور سہارا بنا کر محسوس کر کے طمانینت و سکینت حاصل کرنے کی تعلیم ہے۔ لہذا یہ خلاف کتاب اللہ و سنت رسول اللہ ﷺ و سراسر خلاف عقائد اسلامی ہے اور اگر طوالت و علیحدگی از اصل مقصد کا خیال نہ ہوتا تو عاجز ہر ایک ان کی خود تراشیدہ دلیل کا اظہار حق کی خاطر جواب اسی جگہ لکھتا۔

۳۰..... افسوس یہ ہے کہ مریدین مرزا قادیانی کے ایسے ایسے پیغام و احکام و تدابیر و غلو سے بھی سبق حاصل کر کے حقیقت حال سے واقف ہونے کی سعی نہیں کرتے۔ بلکہ مسائل کی تحقیق سے روکنے والے دھمکیوں کی تائید و تصدیق کر کے ان کو پیشگوئیاں مانتے و سمجھتے ہیں اور یہ نہیں خیال کرتے کہ احقاق حق کی مخالفت تقاضائے نور دین ہے یا خفاش سیرتی و اخفائے حق و دین؟

۳۱..... مرزا قادیانی کی دھمکی ذلت کا ایک پہلو بھی ہو سکتا ہے کہ عاجز و رفیقان عاجز کی مرزا قادیانی سے اس عرصہ دراز تک حسن ظن سے ملاقات کیوں رہی اور ان کی حمایت میں کیوں رہے؟ ابتدائے ملاقات میں اول ہی ان کے اصل حال و مال سے آگاہ ہو کر فوراً ان سے علیحدگی مہاجرت و کنارہ کشی کیوں نہیں کی؟ بموجب حکم الہام ”ولا ترکنوا الی الذین ظلموا فتمسکم النار“ (ظالموں (نافرمانوں) کی طرف یہ جھکنا ورنہ (دوزخ کی) آگ تم کو آگے لے گی) کے۔ اس کی پاداش میں اگر سزاء ذلت و رسوائے وغیرہ ضروری ہے تو عاجز و رفیقان اپنی حسن ظنی کے تصور کے معترف ہو کر اب بدرگاہ غافر الذنوب و قابل التوب توبہ و استغفار کرتے ہیں۔

۳۲..... بالآخر مرزا قادیانی خود بدولت مقدمات وغیرہ معاملات میں جیسا کہ اپنے مریدین سے دستگیری و حمایت کے طالب ہو کر انہیں کی امداد پر انحصار سمجھا کرتے ہیں۔ سو اسی خیال پر عاجز و رفیق کو بھی فرما دیا ہے کہ: ”پھر وہ مولوی جن پر انحصار ہے ان کی دستگیری نہیں کر سکیں گے۔“

یا شاید یہ تقلید ان لوگوں کے جس کا ذکر قرآن مجید میں ہے: ”وقال الذین کفروا ان هذا الا فک افتره واعانه علیه قوم اخرون (النور: ۱۲)“ (اور کافر کہتے ہیں کہ یہ تو نرا جھوٹ اس نے گھڑ لیا ہے اور دوسرے لوگوں نے اس گھڑت میں اس کی مدد کی ہے) ایسا فرمایا ہے جس کا جواب قرآن مجید میں ”فقد جاو ظلماً وزوراً“ (پس تحقیق یہ لوگ (سرتاسر) ظلم اور جھوٹ کے مرتکب ہوئے) آچکا ہے۔ لہذا اس پر کچھ لکھنے کی ضرورت نہیں اور الحمد للہ علی احسانہ کہ خالق مالک محسن مولیٰ رحیم و کریم نے عاجز و رفیق کے کسی دینی و دنیوی امر کا کسی مخلوق پر انحصار نہیں رکھا اور نہ سوائے اپنی ذات پاک مبارک ”علیٰ کل شیء قدیر“ کے اور کتاب اللہ و سنت رسول اللہ ﷺ و اتباع و طریق سلف و خلف صالحین امت مرحومہ کے کسی ایسے ویسے مولوی فقیر یا بزبان خود مصنوعی امام وغیرہ کی دستگیری کی حاجت رکھی ہے۔ بلکہ عاجز کو الہاماً ارشاد فرمایا ہے: ”اذا ستعنت فاستعن بالله“ (جب تو استعانت چاہے تو اللہ تعالیٰ سے مانگ) جیسا کہ عبد اللہ صاحب مرحوم تعلیم و تائید فرمایا کرتے تھے۔

فصل نمبر: ۶۰..... ”اس جگہ طبعاً یہ سوال پیدا ہوتا ہے کہ جب کہ اس کثرت سے شیطانی الہام بھی ہوتے ہیں تو پھر الہام سے امان اٹھتا ہے اور کوئی الہام بھروسہ کے لائق نہیں ٹھہرتا۔ کیونکہ احتمال ہے کہ شیطانی ہو، خاص کر جب کہ مسیح جیسے اولوالعزم نبی کو بھی یہی واقعہ پیش آیا تو پھر اس سے تو ملہموں کی کمر ٹوٹی ہے تو الہام کیا ایک بلا ہو جاتی ہے۔ اس سوال کا جواب یہ ہے کہ بے دل ہونے کا کوئی محل نہیں۔ دنیا میں خدا تعالیٰ کا قانون قدرت ایسا ہی واقع ہوا ہے کہ ہر ایک عمدہ جوہر کے ساتھ مغشوش چیزیں بھی لگی ہوئی ہیں۔ دیکھو ایک تو وہ موتی ہیں جو دریا سے نکلتے ہیں اور دوسرے وہ ستے موتی ہیں جو لوگ آپ بنا کر بیچتے ہیں۔ اب اس خیال سے کہ دنیا میں جھوٹے موتی بھی ہیں۔ سچے موتیوں کی خرید و فروخت بند نہیں ہو سکتی۔ کیونکہ وہ جوہری جن کو خدا تعالیٰ نے بصیرت دی ہے۔ ایک ہی نظر سے پہچان جاتے ہیں کہ یہ سچا اور یہ جھوٹا ہے۔ سو الہامی جوہرات کا جوہری امام الزمان ہوتا ہے۔ اس کی صحبت میں رہ کر انسان جلد اصل اور مصنوعی میں فرق کر سکتا ہے۔“

(ضرورۃ الامام ص ۱۸، خزائن ج ۱۳ ص ۴۸۸)

جواب..... جب امام الزمان کو اپنی ہی غلطیوں کا پتہ بہ قول خود ساہا سال کے بعد لگے جیسا ایام  
الصلح میں مرزا قادیانی نے خود مانا ہے تو دوسروں کے اصلی اور مصنوعی میں کیا فرق کر سکے گا؟

۲..... مرزا قادیانی فرماتے ہیں کہ شیطانی الہاموں وغیرہ سے بے دل ہونے کا کوئی محل  
نہیں۔ جواب مرزا قادیانی عادت کے سبب بے دل نہ ہوں۔ لیکن دیگر مسلمانان تو نفس و شیطان  
کی مداخلت سے ہمیشہ اللہ عزوجل کی پناہ و حفاظت کے سائل اور ”لا حول ولا قوۃ الا باللہ •  
قل اعوذ برب الفلق • قل اعوذ برب الناس“ وغیرہ کے ورد میں مصروف رہتے ہیں اور  
مرزا قادیانی شاید اس لئے بے دل نہیں ہوتے کہ ایسی تقاریر سے دوسرے غریب مسلمانوں کے  
الہامات کو شیطانی بنا کر ان کا بے دل کرنا مرزا قادیانی کا عین مقصود ہوتا ہے اور خود بدولت اس لئے  
بھی ظاہر بے دل نہیں ہوتے کہ:

اول..... تو ایسے الہامات کے عادی ہیں۔

دوم..... بروقت ناکامی و گذرنے میں عدا ایسے الہامات کے تاویلات رکیکہ کی تراش و خراش سے  
ان کو بزبان خود سچا کرنے میں بزعم خود استعداد و مہارت کامل ہے۔

سوم..... اگر بے دل ہوں تو یہ سلسلہ جماعت و معیشت فرارخی و طیاری مکانات و زیور وغیرہ کیونکر  
قائم رہے۔

۳..... پھر اپنے آپ ہی کثرت الہامات شیطانی، ان سے امان اٹھنے، بھروسہ کے لائق نہ  
ہونے، مہموں کی کمر ٹوٹنے کا سوال فرما کر خود ہی جھوٹے، سچے موتیوں کی خرید و فروخت کی مثال  
و جواب لکھ کر خود بدولت و حاشیہ نشینان کو اس کا شناسندہ جو ہری قرار دے کر مطمئن و خوش ہو گئے۔  
سبحان اللہ! اس طرح تو ہر ایک کا اختیار رہے کہ اپنے گھر میں جو چاہے بزبان خود بن بیٹھے۔ لیکن  
انصاف تو تب تھا جب مرزا قادیانی دوسرے غریب مسلمانان مہموں سے بھی جو بفضل اللہ تعالیٰ  
و برحمۃ اظہار دعویٰ مرزا قادیانی کے پہلے ہی سے اس نعمت سے مالا مال اور تقویٰ و طہارت خشیت  
اللہ، راست بازی و صداقت میں بھی مقبول خاص و عام تھے۔ ان سے بھی اس بارہ میں رائے و مشورہ  
لے کر ان کے دلائل و اعتراضات کو توڑ کر مطمئن و صحیح جو ہری ثابت ہوتے۔ نہ یہ کہ گھر میں زبانی  
سب کچھ پورا کریں اور اپنے ہی متاع کو باوجود امتحان میں کبھی سچا ثابت نہ ہونے کے بھی زبردستی  
سے اسی کو سچا اور دوسروں کے متاع اخلاص و عبودیت والی کو باوصف مطابقت کتاب و سنت اور کامل  
المیعار ہونے کے آپ بلا دلیل و مصنوعی جھوٹا اور سستا بناتے رہیں۔ اس کو کون قبول کر سکتا ہے؟



فصل نمبر: ۶۱..... مرزا قادیانی تو کسی دوسرے مسلمان ملہم کا نام اور اس کی رائے اور شہادت دربارہ خود بدولت سننے کی اب تکلیف شاید ہی گوارا فرماویں۔ اگرچہ اپنے اشتہار ۱۵ جولائی ۱۸۹۷ء میں صلحاء مشائخ اہل اللہ و مسلمانوں کو ایسی شہادت کی اظہار کے لئے قسمیں دی ہیں۔ لیکن عاجزہ تعمیل ”الدین نصیحة“ (دین خیر خواہی ہے) و بنظر خیر خواہی و تعمیل امر مندرجہ اشتہار مرزا قادیانی چند ملہموں کی چند الہامی شہادت و رائے دربارہ مرزا قادیانی پیش کرتا ہے۔ ملاحظہ فرماویں اور وہ ملہمین ہیں بھی حسب شرائط۔ مرزا قادیانی مسلمان امت و پیروان و خادمان محمد ﷺ ”اهدنا الصراط المستقیم صراط الذین انعمت علیہم“ (دکھا ہم کو راہ سیدھی، راہ ان کی جن پر تو نے انعام کیا ہے) نمازوں اور دیگر اوقات میں پڑھنے والے۔ پاک چشمہ دین اسلام کی فیضیاب سچے دین پر ثابث اور قائم اور سچے دل سے قرآن شریف کو خدا تعالیٰ کا کلام جاننے والے صدق و اخلاص سے اس پر عمل کرنے والے حضرت محمد مصطفیٰ ﷺ کو اللہ تعالیٰ کا سچا اور کامل پیغمبر اور سب پیغمبروں سے افضل اعلیٰ بہتر اور خاتم الرسل اور اپنا ہادی و رہبر سمجھنے والے جیسا مرزا قادیانی نے خود براہین ص ۲۱۵ میں یہ شرائط مقرر فرما کر لکھا ہے کہ یہ مبارک الہام ان عزت دار بندوں میں پایا جاتا ہے جو امت محمدیہ میں داخل اور خدام آنحضرت والا جاہ ہیں۔ جن کی الہامات کو مرزا قادیانی نے قطعی یقینی سچے بابرکت علم قطعی کا موجب واقعی اور یقینی صداقت واجب التعمیل قرار دے کر فرمایا ہے کہ جو شخص جس کو اس الہام کی نسبت باوردلایا گیا ہے۔ اس پر عمل کرنے سے عمداً دست کش ہو وہ مورد غضب الہی ہوگا۔ بلکہ اس کے خاتمہ بد ہونے کا سخت اندیشہ ہے۔ (براہین احمدیہ ص ۲۶۲) اور پھر مولوی نور الدین نے بھی اپنے خط اسٹی مولوی فاضل عبدالجبار صاحب مشتملہ اخبار الحکم ۳۱ اگست ۱۸۹۹ء میں ان ملہموں کے صادق ہونے کی نہایت وثوق سے شہادت دی ہے۔

### الہامات مولوی عبدالرحمن صاحب مرحوم لکھو کے

جن کے زہد تقویٰ طہارت محبت و خشیت الہی اتباع سنت و احتیاط سے ایک زمانہ واقف و قابل ہے اور جو اخیر ”نوفنا مع الابرار“ (ہم کو نیکوں کے ساتھ فوت کر) کے مصداق ہو کر شہادت کی مرض سے مدینہ منورہ طیبہ میں قیامت تک مقیم ہوئے۔

..... خلاصہ خط مندرجہ اشتہار ۱۷ شعبان المعظم ۱۳۰۸ھ، اصحاب رسول اللہ ﷺ جیسے حامیان الفاظ قرآنیہ کے تھے۔ ویسے ہی حافظان معانی قرآنیہ تھے۔ ”ہکذا فی الاحادیث ہم حافظوہا و مبلغوہا و سامعوہا و ناصر و فاموہا و دائموہا“ (وہ اس کے

حافظ اس کے پہنچانے والے اس کے سننے والے اس کی نصرت کرنے والے اس کے سمجھنے والے اس کو ہمیشہ پڑھنے والے تھے) میں نے مرزا قادیانی کی بیعت کا خیال فکر کیا تو یہ الہام ہوا۔ ”اتستبدلون الذی ہو ادنیٰ بالذی ہو خیر“ (کہ جو چیز بہتر ہے کیا تم اس کے بدلے ایسی چیز لینا چاہتے ہو جو گھٹیا و ادنیٰ ہے) ”ولن تفلحوا اذاً ابداً“ (اور تم اس وقت ہرگز کامیابی و خلاصی نہ پاؤ گے کبھی) ”انکم اذا مثلهم“ (تحقیق تم اس وقت ان کی مثل ہو گے) اور ایک روز بیعت کا فکر کیا تو الہام ہوا۔ ”ولئن اتبعت اہواء ہم بعد الذی جاءک من العلم مالک من اللہ من ولی ولا واق“ (اور اگر تو ان کی خواہشوں کی تابعداری کرے گا۔ اس کے بعد کہ تیرے پاس علم آچکا ہے تو تیرے لئے اللہ سے کوئی مددگار اور نگاہ رکھنے والا نہ ہوگا) ”وما یعدہم الشیطان الا غروراً“ (اور شیطان ان کو فریب ہی کا وعدہ دیتا ہے) اور بعض وقت میں یہ الہام ہوا۔ ”واتخذوا ایاتی ورسلی ہزواً“ (اور انہوں نے میری آیتوں اور رسولوں کو ہنسی بنایا)

۲..... ”ومن یکن الشیطان لہ قرینا فساء قرینا“ (اور جس کا قرین شیطان ہو تو بہت ہی بڑا قرین (ساتھی) ہے) بارہا بلاتعداد ”وان تدعہم الی الہدیٰ فلن یہتدوا اذاً ابداً“ (اور اگر تو ان کو ہدایت کی طرف بلا دے تو وہ ہرگز کبھی ہدایت بناویں گے) ”وانہم یکیدون • وضلوا فاضلوا“ (اور تحقیق وہ مکر کرتے ہیں اور گمراہ ہوئے پس گمراہ کیا) ”وقولہ تعالیٰ یریدون لیطفئوا نور اللہ بافواہم“ (وہ چاہتے ہیں کہ اللہ کے نور کو اپنے مونہوں سے بجھا دیں) ”وقولہ تعالیٰ وکذبوا بایتنا کذاباً“ (اور انہوں نے ہماری آیتوں کو جھٹلایا)

دعا کر دم یا اللہ حکم تو در بارہ مرزا چسیت الہام شد۔

”اولئک ہم الکفرون حقاً“ (وہ لوگ پکے کافر ہیں)

۳..... خط مندرجہ اشہار ۱۳/ربیع الاخر ۱۳۱۲ھ ”مرزا قادیانی نے سر الخلافہ میرے پاس بھیجی۔ مہر ڈاک سے معلوم ہوا کہ ۲۵ جولائی کو وہاں سے روانہ ہوئی تھی۔ جس تاریخ تک مرزا قادیانی نے مولوی محمد حسین صاحب کو اپنے زعم میں بھگا دیا اور سب علماء کو طریم بنا دیا۔ مقابلہ کی اطلاع ہم کو پیچھے دی اور فتح پہلے چھاپ دی۔ ماشاء اللہ پہلی دفعہ دیکھنے پر ہی یہ الہام ہوا: ”ولا تطع من اغفلنا قلبہ عن ذکرنا واتبع ہواہ وکان امرہ فرطاً“ (مت کھامال اس کا جس کا دل ہم نے اپنے ذکر سے غافل بنایا ہے۔ وہ اپنی خواہش کا تابع ہے اور اس کا کام حد سے بڑھ رہا ہے) چند بار یہ الہام ہوا اور سونے کے وقت دعا کی ”یا خبیر اخبر“ کہ مرزا قادیانی کا کیا حال ہے۔

خواب میں یہ الہام ہوا: ”ان شانک ہو الابتر • ان فرعون و هامان و جنودہما کانوا حطین“ (بے شک تیرا دشمن ابتر یعنی نیچ بریدہ ہے) یہ یکم ماہ صفر ۱۳۱۲ھ کی تھی۔ بعضے مرزائیوں نے کہا کہ مرزا قادیانی دین کی مدد کرتا ہے اور نصاریٰ کا رد کرتا ہے۔ فی الفور الہام ہوا۔ ”وقدمنا الیٰ ما عملوا من عمل فجعلنہ ہباءً منثوراً“ (اور ہم ان کے عملوں کی طرف جو انہوں نے کئے متوجہ ہوں گے اور ہم ان کو کریں گے پراگندہ و ریزہ ریزہ) وہاں مرزائیوں کی شورش سنی ہے۔ کیا وجہ ہے یہ الہام ہوا ہے۔ ”جنمدا ہنالک مہزوم من الاخراب“ (بڑے بڑے لشکر اس جگہ شکست پائے ہیں فرقوں میں سے) مورخہ ۲۱ اگست ۱۸۹۳ء یہ الہامات بہت ہی توجہ کے لائق ہیں۔ کیونکہ مرزا قادیانی کی کارروائی حصول فتح و تعلیٰ و تفاخر وغیرہ کا ان میں صاف صاف حال ہے اور مولوی صاحب مرزا قادیانی کی طرف ایسے رجوع وائل تھے کہ مرزا قادیانی سے بیعت کرنے اور مرید ہونے کے فکر و خیال میں تھے۔ جیسا کہ خود انہوں نے اپنے خط میں تحریر فرمایا ہے۔ لیکن حافظ حقیقی اللہ جل جلالہ نے ان کی حفاظت فرما کر اس امر سے بچایا اور مرزا قادیانی کی طرف جانے سے ان کو روکا۔

### الہامات حافظ حاجی مولوی عبدالحق دربارہ مرزا قادیانی

..... ”وما کید فرعون الا فی تباب“ (اور نہیں تدبیر فرعون کی مگر ہلاکت میں) ”من شد ذی النار“ (جو اکیلا ہوا اکیلا ہوا آگ دوزخ میں) ”سیصلی ناراً ذات لہب“ (عنقریب آگ شعلہ مارنے والی میں داخل ہوگا) ”واللہ معکم ولن یترکم اعمالکم“ (اللہ تعالیٰ تمہارے ساتھ ہے اور تمہارے عملوں کا نقصان نہ کرے گا) ”ان شانک ہو الابتر“ (بے شک تیرا دشمن ابتر ہے) راایت کہ عبداللہ غزنوی را الہام شدہ کہ عاقبت قادیانی خراب خواہد شد۔ راایت کہ عبداللہ گوید کہ قادیانی دعویٰ پیغمبری خواہد کرد۔ ”الہمت ونری فرعون و هامان و جنودہما منہم ما کانوا یحذرون“ (اور ہم نے فرعون اور ہامان اور ان کے لشکر کو وہ شے کہ اس سے ڈرتے تھے دکھادی) ”وانا علیٰ ان نریک ما نعدہم لقاہم“ (اور ہم تجھ کو وہ شے جس کا ہم ان کو وعدہ کرتے ہیں دکھانے پر قادر ہیں) ”فجعلناہا نکالاً ما بین یدیہا وما خلفہا و موعظۃ للمتقین“ (پس ہم تھے اس کو موجودہ لوگوں اور پچھلوں کے لئے عبرت بنا دیا اور پرہیزگاروں کے لئے نصیحت) ”فقطع دابر القوم الذین ظلموا والحمد للہ رب العالمین“ (پس اس قوم کی کہ انہوں نے ظلم کیا جڑھ قطع کی گئی پس سب تعریف اللہ تعالیٰ کے واسطے ہے جو رب ہے تمام عالموں کا) ”سنسمہ علی

الخرطوم“ (عنقریب ہم اس کو ناک پر نشان لگا دیں گے) ”انہ یکیدون کیدا واکید کیدا فمهل الکفرین امهلهم رویدا“ (تحقیق وہ مکر کرتے ہیں اور میں بھی تدبیر کرتا ہوں پس کافروں کو مہلت دے تھوڑی دیر) ”کان لم تغن بالامس“ (گویا کہ وہ کل نہ تھا) ”ویستلونک عن الجبال فقل ینسفها ربی نفساً فیومثذ لا تنفع الشفاعة“ (وہ تجھ سے پہاڑوں کی بابت سوال کرتے ہیں تو کہہ میرا رب ان کو پراگندہ کرے دے گا۔ پس اس دن شفاعت نفع نہ دے گی) ”انما یرید اللہ ان یریبہم ببعض ذنوبہم“ (سوا اس کے نہیں اللہ چاہتا ہے کہ ان کو پہنچا دے بدلہ ان کے بعض گناہوں کا) ”وما رمیت اذ رمیت ولكن اللہ رمی“ (نہ پھینکا تو نے جب پھینکا لیکن اللہ تعالیٰ نے پھینکا)

مندرجہ اشتہار ۱۷ / شعبان المعظم ۱۳۰۸ھ جب میں نے مرزا قادیانی کے بارہ میں استخارہ کیا اور دل میں کچھ خوف تھا تو دیکھا: ”سلام لک حتی مطلع الفجر“ (سلامتی واسطے تیرے طلوع فجر تک) اور مرزا قادیانی کے بارہ میں گفتگو ہونے سے پہلے یہ الہام ہوا جواب جاہلان باشد خموشی۔ بار دیگر جب کچھ قلق دل میں ہوا تو یہ الہام بے حساب ہوا۔ ”انسی معک حیث ما کنت فلا تخف ولا تحزن“ (تحقیق میں ساتھ تیرے ہوں۔ جہاں کہیں تو ہو پس نہ ڈر اور نہ غم کر) بے حساب ”انا جلیسک واینسک فلا تخف ولا تحزن“ (میں تیرا جلیس اور انیس ہوں۔ پس خوف اور غم نہ کر) ”فلا تهنوا وتدعوا الی السلم وانتم الاعلون واللہ معکم“ (پس سست نہ ہو اور بلاؤ ان کو سلامتی کی جانب اور تم ہی غالب ہو اور اللہ تعالیٰ تمہارے ساتھ ہے) جب مرزا قادیانی کے مقابلہ میں کچھ سستی کی صورت ہوئی تو الہام ہوا۔ ”ولنبلونکم حتی نعلم المجاہدین منکم والصابرین ونبلوا اخبارکم“ (اور ہم تمہیں آزمائیں گے یہاں تک کہ ظاہر کر دیں ہم تم سے جہاد کرنے والوں اور صبر کرنے والوں کو اور آزمائیں تمہاری خبریں) یہ بھی دیکھا: ”ان ولی اللہ الذی نزل الكتاب وهو یتولی الصالحین“ (تحقیق میرا کارساز دوست وہ اللہ تعالیٰ ہے جس نے کتاب کو اتارا اور وہی دوستی کرتا ہے صالحوں سے) بے حساب اور یہ بھی دیکھا کہ عیسیٰ علیہ السلام نے بذات خود فرمایا: ”السلام علیکم“ میں نے ابتدائے بیداری میں باواز بلند کہا ”وعلیکم السلام“ اور میری زبان سے بے اختیار یہ جواب نکلا اور خوف کی حالت میں یہ بھی نظر آیا۔ ”ولن یجعل اللہ للکافرین علی المؤمنین سبیلاً“ (اللہ تعالیٰ کافروں کو مسلمانوں پر ہرگز راہ نہ کرے گا) اور یہ بھی دیکھا۔ ”ان ربک یقضی بینہم بالحق وهو العزیز العلیم فتوکل علی اللہ

انک علی الحق المبین انک لا تسمع الموتی ولا تسمع الصم الدعاء“ (تحقیق تیرا رب ان کے درمیان حق کے ساتھ فیصلہ کرے گا اور وہی غالب ہے جاننے والا۔ پس تو اللہ پر توکل کر تحقیق تو حق ظاہر پر ہے۔ تحقیق تو مردے کو نہیں سناتا اور نہیں سناتا بہروں کو پکارنا) جب کچھ خوف کی صورت نظر آئی اور دل کو نہایت قلق ہوا تو یہ الہام بے شمار ہوا۔ ”سلام علیکم من رب العلمین“ اور یہ بھی دیکھا۔

حاصل دادہ حشہ میزان یوحیدیت ده بل قرآن ترجمہ..... حاصل یہ ہے کہ میزان ایک توحیدیت ہے اور دوسرا قرآن ہے۔

”فلا تکفر ولا تحزن“ (پس ناشکری نہ کرو اور نہ غم کھا) ”ن والقلم وما یسطرون ما انت بنعمة ربک بمجنون“ (ن قسم ہے قلم کی اور اس کی وہ جو لکھتے ہیں تا اپنے رب کے نعمت کے ساتھ دیوانہ نہیں) بے حساب و ایضاً ”واصبر لحکم ربک فانک باعیننا“ (اپنے رب کے حکم پر جمار ہو۔ پس تحقیق تو ہماری آنکھوں کے سامنے ہے) و ایضاً ”لہ ما بین ایدینا وما خلفنا وما بین ذلک وما کان ربک نسیاً ای تارکک“ (واسطے اس کے ہے جو کچھ ہمارے آگے اور پیچھے ہے اور جو اس کے درمیان ہے اور نہیں ہے رب تیرا بھولنے والا یعنی تجھ کو چھوڑنے والا) ایضاً ”..... نصر اللہ واللہ عزیز حکیم“ (اے مدد اللہ تعالیٰ کی اور اللہ غالب ہے حکمت والا) اور بارہا یہ الہام ہوا۔ ”لا تخفف انک انت الا علی“ (خوف نہ کر تو ہی غالب ہے) آمین۔ کہاں تک لکھوں ”القرطاس صغیر والالہا مات کثیرة“

### کشف والہامات میاں شیر محمد حداد امرتسری

اگرچہ قلم بند نہیں ہوئے۔ لیکن ہمیشہ سے مرزا قادیانی کے مخالف ہوتے رہے ہیں۔ یہ شخص ایک مزدوری پیشہ صالح پابند صوم و صلوة اور صاحب حال آدمی ہے۔ جو کچھ چند روز میں مزدوری سے پس انداز ہوتا ہے وہ ایک روز مساکین و درویشان کی دعوت میں خرچ کر دیتا ہے۔ ۱۸۸۱ء کے عشرہ رمضان شریف میں یہ موجودگی عاجز و رفیق مسجد سید عبداللہ صاحب غزنوی مرحوم میں یہ بھی معتکف ہوئے۔ دوسرے معتکفین کی خواب و سونے پر ناراض ہو کر الہاماً تبلیغ کرتے کہ اگر سونا ہی ہے تو پھر مسجد میں آنے کی کیا ضرورت ہے؟ ایک دفعہ کہا کہ میں تو بہت سے اموات کو تکفین و تدفین ہوتے دیکھتا ہوں۔ جس کے بعد واقعی و باہوئی اور ان کے کشف کے مطابق ظہور میں آیا اور چاند کا ٹکنا بھی اسی تاریخ محقق ہوا جو انہوں نے بتلائی تھی۔

## عاجز خاکسار کے الہامات

اس تحریر میں مختلف مقامات پر درج ہیں۔ دوسرے فقراء و مسلمانان کے ویا وغیرہ جو مرزا قادیانی کے مخالف مسوع ہوئے ہیں ان کو طوالت کے سبب ذکر نہیں کیا اور یہ بھی جو درج ہوئے ہیں خبر دی ہیں۔ کل نہیں ہیں۔

۲..... ان سب مخالف الہامات پر اگر بحالی و برقراری جماعت کی خاطر یا کسی اور وجہ و ضرورت کے سبب کسی حاشیہ وغیرہ چڑھانے کی ضرورت و ارادہ ہو تو مرزا قادیانی براہ مہربانی قاعدہ مسلمہ خود بدولت مشتبہہ اشتہار ۷/ اگست ۱۸۸۷ء متذکرہ باب اول فصل ۳۴ بھی مد نظر رکھیں۔

۳..... یہ الہامات خاص کر کے اس لئے بھی بہت ہی توجہ و غور طلب ہیں کہ ان تمام مسلمہ ملہمیں و دیگر مشائخ و صلحاء کو جو مرزا قادیانی کی طرف رخ کرنے سے بھی روکا جاتا ہے تو کیا ارحم الراحمین جل شانہ و عم نوالہ نے اس میں ان غریبوں کی ہلاکت، تباہی و بربادی و نیست نابود کرنے کا ارادہ فرمایا ہے؟ اور کس جرم پر؟ کیونکہ بظاہر تو انہوں نے اطاعت اللہ تعالیٰ و رسول اللہ ﷺ پر پابندی و فرمانبرداری احکام شریعت اسلام میں حسب استطاعت خود کسی طرح کوتاہی و کمی نہیں کی ہے اور چونکہ ان پر نیستی و مسکینی عاجزی انکساری بباعث غلبہ نسبت عبودیت غالب تھی اور ہے۔ لہذا تکبر تعلیٰ، شیخی ریا اظہار فضیلت تو بفضلہ تعالیٰ و تقدس ان کے نزدیک کیوں آنے لگا۔ بلکہ اپنے نفس پر یہاں تک بدگمانی ہے کہ مطمئن ہونے کے لئے الہامات منامات و کشف کو بار بار کتاب و سنت پر عرض کیا جاتا ہے۔ لہذا مرزا قادیانی و مریدین ان پر ضرور غور فرماویں اور ان شہادات کو حسب وعدہ مندرجہ اشتہار تفکر و تدبر سے وزن کریں۔ ”ولا حول و لا قوۃ الا باللہ العلی العظیم • وهو الخالق المحسن الہادی الرحمن الرحیم“ (وہی پیدا کرنے والا احسان کرنے والا ہدایت کرنے والا رحمان و رحیم ہے)

۴..... اول تو مرزا قادیانی الہامات کی مدد و نثاء و فضیلت میں فرماتے رہے کہ علوم ربانی اور اسرار آسمانی مسلمانوں پر بذریعہ الہام یقینی و قطعی منکشف ہوتے ہیں۔ (براہین ص ۲۲۳) مسلمانوں کے سچے و بابرکت الہام (براہین ص ۲۲۸) اولیاء اللہ کے الہام کو جو علم قطعی کا موجب نہ سمجھے بلکہ علم ظنی کا موجب سمجھے اس کا قول ایک وسوسہ ہے جس پر کوئی دلیل عقلی یا نقلی قائم نہیں ہو سکتی۔ بلکہ تجربہ صحیحہ و متواترہ و آیات محکمہ فرقاتی اس کے ابطال پر دلائل قائم کرتے ہیں اور درحقیقت ایسے وساوس انہیں لوگوں کے دلوں میں اٹھتے ہیں جو الہام الہی کی کامل روشنی سے بے خبر ہیں اور علم لدنی

کی قدر شناسی سے بے بہرہ (براہین ص ۲۲۹) پہلے اس نے اظہار علی الغیب کے نعمت اور علم لدنی یقینی قطعی کی دولت اپنے برگزیدہ رسولوں کو دی۔ مگر پھر تعلیم ”اھدنا الصراط المستقیم صراط الذین انعمت علیہم“ دے کر تمام سچے طالبوں کو خوشخبری دی کہ وہ اپنے رسول مقبول ﷺ کی طبیعت سے اس علم ظاہری اور باطنی تک پہنچ سکتے ہیں جو بالاصالت خدا کے نبیوں کو دیا گیا۔ انہیں معنوں کر کے تو علماء وارث الانبیاء کہلاتے ہیں۔ (براہین ص ۲۳۱) الہام ایک واقعی اور یقینی صداقت ہے جس کا مقدس اور پاک چشمہ دین اسلام ہے اور خدا جو قدیم سے صادقوں کا رفیق ہے دوسروں پر یہ نورانی دروازہ ہرگز نہیں کھولتا اور اپنی خاص نعمت غیر کو ہرگز نہیں دیتا۔ (براہین ص ۲۵۹) الہام میں عنایات حضرت احدیت اس کے حال پر مبذول ہوتے ہیں اور مقبولین میں شمار کیا جاتا ہے۔ (براہین ص ۲۷۲) الہام واجب التعمیل ہے۔ اس پر عمل کرنے سے عداً جو دست کش ہو وہ مورد غضب الہی ہوگا۔ بلکہ اس کے خاتمہ بد ہونے کا سخت اندیشہ ہے۔ (براہین ص ۲۶۴) وغیرہ وغیرہ۔

اور یا اب یک دفعہ ہی یہ تغیر حالت کہ اس سب تعریف ثنا و فضیلت قرار داد خود بدولت کو نسیا منیا فرما کر دوسرے عاجز مسلمانوں کے الہامات کو ساقط الاعتبار و بمقابلہ خود بدولت محض ہیچ ٹھہرانے کی خاطر شیطانی الہامات کے صیغہ اور سلسلہ پر زور ڈال دیا اور ثبوت میں سیدنا مسیح علیہ الصلوٰۃ والسلام و سید پیر عبدالقادر جیلانی رحمۃ اللہ علیہ جیسے اکابر کی طرف ان کی نسبت فرمائی ہے۔ ”فعود باللہ من العمی بعد البصیرة والقطعیة بعد الوصول والصدود بعد الدنو والتقرب والضلالة بعد الهدایة والکفر بعد الایمان“ (ہم اللہ تعالیٰ کی پناہ چاہتے ہیں۔ ناپیدائی سے بعد بصیرة کے اور علیحدگی سے بعد وصول کے اور بند رو کے جانے سے بعد نزدیکی اور قرب کے اور گمراہی سے بعد ہدایت کے اور کفر سے بعد ایمان کے)

۵..... مرزا قادیانی نے الہامی جواہرات کا جوہری ہونا خود بدولت تک اور اصل و مصنوعی میں فرق کرنا خود بدولت کی صحبت یافتوں پر منحصر فرما کر دوسرے تمام ملہمین کو بے بصیرتوں میں داخل فرمایا ہے۔ لیکن کچھ تو اس دعویٰ بلا دلیل کی کوئی وجہ ثبوت تحریر فرماتے یا محض عاجز کے الہام ”لو کنتم تملکون خزائن رحمت ربی اذلا مسکتہم خشیت الانفاق“ (اگر میری رب کی رحمت کے خزانوں کے تم مالک ہوتے تو خرچ ہو جانے کے ڈر سے تم ان کو بند کر رکھتے) کی تصدیق کے لئے ہی اس کا اظہار فرمایا ہے۔

۶..... یہ بھی فرمادیں کہ مرزا قادیانی نے سوائے خود بدولت و جماعت مریدین کے کسی دوسرے عاجز کے الہاموں کو بھی پرکھ کر سچا قرار دیا ہے؟ اگر فرمادیں کہ ایسا موقع کبھی نہیں آیا تو

اب جو الہامات درج کتاب ہذا ہوئے ہیں ان پر غور فرما کر رائے انصاف و خشیت اللہ سے دیں۔ جس سے عام پر آپ کا عدل و انصاف امانت و دیانت ظاہر و متحقق ہو جاوے۔

فصل نمبر: ۶۲..... ”اے صوفیو! اور اس مہوسی کے گرفتار و ذرہ ہوش سنبھال کر اس راہ میں قدم رکھو اور خوب یاد رکھو کہ سچا الہام جو خالص خدا تعالیٰ کی طرف سے ہوتا ہے۔ مندرجہ ذیل علامتیں اپنے ساتھ رکھتا ہے۔“

(ضرورة الامام ص ۱۸، خزائن ج ۱۳ ص ۲۸۹)

جواب..... یہ مرزا قادیانی نے کیا فرمایا: ”ذره ہوش سنبھال کر اس راہ میں قدم رکھو۔“ کیا ان کے اس ڈرانے و خوف دلانے سے یہ مراد ہے کہ عبادت الہی اتباع قرآن مجید و پیروی شریعت کوئی نہ کرے و یا کہ آپ کا یہ خیال ہے کہ انسان اپنے آپ آرزو و خواہش سے اس الہام کی راہ میں قدم رکھتا ہے؟ شاید مرزا قادیانی نے اپنی حالت و حکمت عملی درواندیشی، حیل و تدابیر پر قیاس فرما کر ”المزقیس علی نفسہ“ (آدمی اپنے نفس کے موافق دوسروں کا قیاس کرتا ہے) کے موافق دوسروں کو اپنی طرح سنبھل کر چلنے کا ارشاد کیا ہے۔ لیکن یہ ہرگز صحیح نہیں۔ کیونکہ عبادت تو فرض انسانی ہے۔ بموجب ارشاد ”وما خلقت الجن والانس الا ليعبدون“ (میں نے جن اور انسانوں کو عبادت کرنے کے لئے ہی پیدا کیا ہے) اور جو صدق و محبت سے اس کو فرض سمجھ کر اقرار الوہیۃ خالق و اظہار عبودیت خود کرنے کو اس میں مصروف ہوگا۔ اس پر لازمی نتائج کشوف الہام و دیگر انعام و اکرام موعودہ ضرور مبدء فیوض حقیقی کی طرف سے مترتب ہوں گے۔ خواہ کوئی ہوش سنبھالے یا نہ سنبھالے۔ ہاں! اگر کوئی خلاف احکام یا سوائے نیت حصول و رضاء و تعمیل حکم خالق مالک کسی اور نیت عجب وریا ویا الہام پانے ویا اور کچھ بننے کی خاطر عبادت کرے گا تو وہ ضرور ”خسر الدنيا والآخرة“ (خسارہ پانے والا دنیا و آخرت میں ہوگا) ہوگا۔ ”نعوذ باللہ من ذلت الفكر و قلت النظر“ (اللہ تعالیٰ کی پناہ لغزش فکر اور کوتاہی نظر سے)

فصل نمبر: ۶۳..... ”(۱) وہ اس حالت میں ہوتا ہے کہ جب کہ انسان کا دل آتش درد سے گداز ہو کر مصفا پانی کی طرح خدا تعالیٰ کی طرف بہتا ہے۔“ (ضرورة الامام ص ۱۸، خزائن ج ۱۳ ص ۲۸۹)

جواب..... اگر کسی دوسرے عاجز کا الہام اسی طرح اسی حالت کا ہوگا تو مرزا قادیانی اس کو سچا مان کر قبول فرماویں گے؟ اول اس کا فیصلہ فرماویں تو پھر کچھ عرض ہوگا۔ مرزا قادیانی اول قبول کر چکے ہیں کہ ہر ایک زمانہ میں امت محمدیہ میں کئی کروڑ ملہم ہوتے ہیں تو کیا جو لوگ آپ سے کچھ تعلق نہیں رکھتے۔ ان میں سے اس کثیر التعداد میں اب ایک بھی ایسا نہیں جس پر یہ حالت ہو؟ اس لفظی پر کیا دلیل ہے؟



فصل نمبر: ۶۴..... ”(۲) سچا الہام اپنے ساتھ ایک لذت و سرور کی خاصیت لاتا ہے اور نامعلوم وجہ سے یقین بخشتا ہے اور ایک فولادی میخ کی طرح دل کے اندر ڈھنس جاتا ہے اور اس کی عبارت فصیح اور غلطی سے پاک ہوتی ہے۔“ (ضرورۃ الامام ص ۱۸، خزائن ج ۱۳ ص ۲۸۹)

جواب..... وہی پہلا جواب کافی ہے۔ علاوہ اس کے یہ کہ مرزا قادیانی کے الہامات کی عبارت تو فصیح اور غلطی سے پاک نہیں ہے۔ جیسا کہ آپ کے انگریزی و عربی الہامات کی غلطیوں سے ظاہر ہے۔ تعجب یہ کہ ابھی تک مرزا قادیانی کو اپنی غلطیوں کا علم ہی نہیں اور نہ انگریزی دان مریدوں نے ہی مطلع کیا اور وہ بیچارے کیونکر کریں۔ جب کہ بڑے انتظام اور زور سے ان کی قوت فکر یہ و نظر یہ کو نیست و نابود کرنے کا ہر وقت اہتمام ہے اور وعظ اور خطبہ وغیرہ تحریر کے ذریعہ ان کو یہی نصیحت دتا کید ہوتی رہتی ہے کہ امام کی ہر ادا ہر امر ہر بات سے موافقت کرنی چاہئے اور اس کو قبول کرنا چاہئے اور ہرگز کوئی اعتراض اور چون و چرا نہیں چاہئے۔

افسوس یہی تعلیم اول ہندو برہمنوں و دیگر ناواقف خود غرض و خود پرست فرقوں کی اپنی قوم کو تھی۔ کیونکہ اعتراض و تفتیش و تحقیق اغراض نفسی کی خارج و مانع ہے اور حق اور پاک دین اسلام میں یہ تعلیم ہرگز نہیں۔ بلکہ خوب اچھی طرح عقل سے تفقہہ دینی کی تاکید ہے۔ مریدین مرزا قادیانی برائے خدا آنکھیں کھولیں۔

فصل نمبر: ۶۵..... ”(۳) سچے الہام میں ایک شوکت اور بلندی ہوتی ہے اور دل پر اس سے مضبوط ٹھوکرا لگتی ہے اور قوت اور رعب ناک آواز کے ساتھ دل پر نازل ہوتا ہے۔ مگر جھوٹے الہام میں چوروں اور منٹھوں اور عورتوں کی سی دھیمی آواز ہوتی ہے۔ کیونکہ شیطان چور اور منٹھ اور عورت ہے۔“ (ضرورۃ الامام ص ۱۹، خزائن ج ۱۳ ص ۲۸۹)

جواب..... یہ عبارت بڑھانے کے لئے نمبر دو گزشتہ کا دوسرے الفاظ میں اعادہ ہے۔ ہاں! بجائے شوکت و بلندی شوخاپن یعنی تعلیٰ اور بلند پردازی تو مرزا قادیانی کی طرف سے بے شک ظاہر ہوئی ہے اور ناکامی و ہزیمت وغیرہ سے مضبوط ٹھوکرا لگتی بھی دل پر ضرور لگتی ہوں گی۔ لیکن ضد و ہٹ و دیگر اغراض نے مرزا قادیانی کو اقبال کرنے نہیں دیا۔ جھوٹے الہام کی تعریف یعنی چوروں، منٹھوں و عورتوں کی سی دھیمی آواز والا کیونکہ شیطان چور منٹھ و عورت ہے۔ وغیرہ جو مرزا قادیانی نے فرمایا ہے اس سے ظاہر ہے کہ خود بدولت اس سے خوب ماہر ہیں اور آپ کو شیطان کے ساتھ خوب رابطہ خلط ملط ہے۔ جیسی تو اس کی طرز و ہیئت اپنے ذاتی تجربہ سے بیان فرمائی ہے۔ ”وانا نعوذ باللہ من الشیطان الرجیم“

فصل نمبر: ۶۶..... ” (۴) سچا الہام خدا تعالیٰ کی طاقتوں کا اثر اپنے اندر رکھتا ہے اور ضروری ہے کہ اس میں پیش گوئیاں بھی ہوں اور وہ پوری بھی ہو جائیں۔“

(ضرورۃ الامام ص ۱۹، خزائن ج ۱۳ ص ۴۸۹)

جواب..... مرزا قادیانی کے الہام و پیش گوئیاں کا چشم دید حال بہت جگہ کئی صورتوں میں بیان ہو چکا ہے۔ ان مقامات کا ملاحظہ فرما کر اس علامت کے ساتھ انصاف و غور سے موازنہ کریں کہ الہی طاقتوں کا اثر ایسا ہی ہوتا ہے؟

فصل نمبر: ۶۷..... ” (۵) سچا الہام انسان کو دن بدن نیک بنا تا جاتا ہے اور اندرونی کثافتیں اور غلاظتیں پاک کرتا ہے اور اخلاقی حالتوں کو ترقی دیتا ہے۔“ (ضرورۃ الامام ص ۱۹، خزائن ج ۱۳ ص ۴۸۹)

جواب..... گستاخی معاف! یہاں تو سارا معاملہ اس کے برعکس ہوا ہے۔ جس سے ثابت ہے کہ سچا الہام نہ تھا و یا مداخلت نفس و تمنیٰ و یا عجب و ریا۔ و یا تکبر و تعلیٰ و یا توہین و تحقیر انبیاء علیہم السلام و عاجزان اہل اسلام وغیرہ۔ مخلوق کے باعث ایسا ہوا ہے جن کی نظریں جا بجا اس کتاب میں ہیں۔ چنانچہ کچھ تو بضمن خوش اخلاقی مرزا قادیانی بقید حروف تہجی پہلے بیان ہو چکا ہے اور کچھ نیابت نبوت کی ذیل میں آئندہ آئے گا۔ اگر اسی کو دن بدن نیک بنا اندرونی کثافتوں اور غلاظتوں سے پاک ہونا اور اخلاقی حالتوں کی ترقی کہتے ہیں تو بے شک مرزا قادیانی کے یہاں ان سب کا بحر موج چل رہا ہے اور کچھ کمی نہیں۔ لیکن مصیبت یہ ہے کہ قانون الہی و شریعت اسلامی نے ان امور کی تحسین تو کیا بلکہ بہت نفرین کر کے ان کو مورد غضب الہی بتلایا ہے۔ جس سے ہر ایک مسلمان وغیر مسلمان پناہ مانگتے ہیں۔ ”اللھم اقسمننا من خشیتک ماتحول بیننا و بین معاصیک و من طاعتک، ماتبلغنا بہ جنتک و من الیقین ماتھون علینا مصائب الدنیا اللھم متعنا باسماعنا و ابصارنا و قوتنا ما حیتینا و اجعل ثارنا علی من ظلمنا و انصرنا علی من عادانا و لاتجعل مصیبتنا فی دیننا و لاتجعل الدنیا اکبرھمنا و لامبلغ علمنا و لاتسلط علینا من لا یرحمننا • امین ثم امین“ (یا اللہ ہمارے لئے اپنی خشیت سے وہ حصہ کر کہ ہمارے اور ہمارے گناہوں کے درمیان حائل ہو جاوے اور اپنی وہ طاعت نصیب کر جس کے سبب ہمیں اپنے بہشت میں پہنچاوے اور وہ یقین جس سے تو ہماری مصیبتیں ہلکی کرے یا اللہ ہم کو ہمارے کانوں اور آنکھوں اور قوت کے ساتھ جب تک ہم کو زندہ رکھے بہرہ مند کر اور ہمارا بدلہ اس شخص پر کر جو ہم پر ظلم کرے اور ہمیں اس شخص پر مدد کر جو ہم

سے عداوت کرے اور ہماری مصیبت ہمارے دین میں نہ کر اور دنیا کو ہمارا بڑا مقصود بنا اور نہ ہمارے علم کا منتہی اور ہم پر ایسے شخص کو مسلط نہ کر جو ہم پر رحم نہ کھاوے۔ آمین ثم آمین) ”اللہم آت نفسی تقواھا زکھا انت خیر ما زکھا وانت ولیھا ومولیھا“ (یا اللہ عطاء کر میرے نفس کو اس کا تقویٰ اور اس کو پاک کر تو ہی بہتر اس کو کرنے والا اور اس کا والی اور مولیٰ ہے) فصل نمبر: ۶۸..... ”(۶) سچے الہام پر انسان کی تمام اندرونی قوتیں گواہ ہو جاتی ہیں اور ہر ایک قوت پر ایک نئی اور پاک روشنی پڑتی ہے اور انسان اپنے اندر ایک تبدیلی پاتا ہے۔ اس کی پہلی زندگی مرجاتی ہے اور نئی زندگی شروع ہو جاتی ہے اور وہ بنی نوع کی ایک عام ہمدردی کا ذریعہ ہوتا ہے۔“ (ضرورۃ الامام ص ۱۹، خزائن ج ۱۳ ص ۳۸۹)

جواب..... اندرونی قوتوں کی گواہی ان پر نئی اور پاک روشنی پڑنے کی بیرونی غریبوں کو کیا خبر ہے۔ ہاں! تبدیلی اور پہلی زندگی عبودیت و نرمی و خوش اخلاقی والی مرجاتی اور نئی زندگی تکبر و تعلیٰ و شیخی والوہیت درشتی سب و شتم والی شروع ہو جاتی تو اظہر من الشمس اور سب کو معلوم ہے اور بنی نوع کی ہمدردی کا حال پہلے گزر چکا ہے۔ پوشیدہ حالات و اسرار کا واقف تو عالم الغیب والشہادہ ہے۔ ظاہری حال جو کوئی دیکھے گا وہی کہے گا۔

فصل نمبر: ۶۹..... ”(۷) سچا الہام ایک ہی آواز پر ختم نہیں ہوتا۔ کیونکہ خدا کی آواز ایک سلسلہ رکھتی ہے وہ نہایت ہی حلیم ہے۔ جس کی طرف توجہ کرتا ہے اس سے مکالمات کرتا ہے اور سوالات کا جواب دیتا ہے۔ ایک ہی مکان اور ایک ہی وقت میں انسان اپنے معروضات کا جواب پاسکتا ہے۔ گو اس مکالمہ پر کبھی فترت کا زمانہ بھی آجاتا ہے۔“ (ضرورۃ الامام ص ۱۹، خزائن ج ۱۳ ص ۳۸۹)

جواب..... اس کا جواب وہی جو (۱) کی ذیل میں عرض ہوا۔ اس حلیم و کریم و رحیم کی حلم و رفق پر مرزا قادیانی بھی تو کچھ توجہ فرماویں کہ ادنیٰ و اعلیٰ مخلوق پر کس طرح کا حلم فرما رہا ہے اور پھر خود بدولت کی حلم و درگزر پر بھی نظر فرماویں کہ ”تخلقوا باخلاق اللہ“ (تم اپنے اخلاق میں اللہ تعالیٰ کے اخلاق (حلم و رفق و عفو وغیرہ) کا اقتدائی مدنظر رکھو) کا کیسا نمونہ ہے اور ہر مخالف موافق کے ساتھ گو کیسا ہی محبت و مخلص ہو۔ بحالت اندک اختلاف بھی خواہ خواب ہی میں ہو کیسا لٹھما لٹھما سلوک کرتے ہیں اور پھر ”انک لعلی خلق عظیم“ کے ساری دنیا سے بڑھ کر دعویٰ دار ہیں۔

فصل نمبر: ۷۰..... ”(۸) سچے الہام کا انسان کبھی بزدل نہیں ہوتا اور کسی مدعی الہام کے مقابلہ

سے اگرچہ وہ کیسا ہی مخالف ہو نہیں ڈرتا۔ جانتا ہے کہ میرے ساتھ خدا ہے اور وہ اس کو ذلت کے ساتھ شکست دے گا۔“

جواب..... بہت اچھا۔ خود بدولت اپنے اس قاعدہ پر قائم رہیں۔ مرزا قادیانی کے اس قاعدہ کے رو سے مولوی عبدالحق صاحب غزنوی، مولوی عبدالرحمن صاحب مرحوم اور حافظ اندھا جو مر گیا اور ملا محمد بخش۔ یہ سب جو مرزا قادیانی سے نہیں ڈرے، سچے الہام والے ہوئے اور عبدالحق غزنوی اور ملا محمد بخش تو اب تک خم ٹھونک کر مقابلہ پر اسی طرح قائم ہیں۔ تو انصاف یہ ہے کہ اب ان کے سچے الہامات کو قبول فرمایا جاوے۔ اگر مرزا قادیانی فرماویں کہ نہیں یہ ہمارے مقابلہ والے گود لیر ہیں بزدل نہیں۔ لیکن سچے الہام والے ہرگز نہیں۔ جیسا کہ ان کو کوئی مرتبہ وہ تحریر فرما چکے ہیں تو پھر خیال فرماویں کہ وہ قاعدہ تراشہ کہاں گیا اور مرزا قادیانی نے کیوں اور کیسے مقرر فرمایا ہے؟ کیا محض اس لئے کہ دوسرے غریب کم زبان عاجز کے الہامات کو بہ مقابلہ اپنے الہامات کے جھوٹے کہا جاوے؟ معاذ اللہ!

۲..... پھر کیا جرأت و دلیری و قوی دلی اسی کا نام ہے کہ ”خیر الحافظین احکم الحاکمین علی کل شیء قدیر“ کی حفاظت قدرت ”فאלلہ خیر حافظاً و علی اللہ فلیتوکل المتوکلون والمؤمنون“ (پس اللہ تعالیٰ بہتر محافظ ہے اور اللہ تعالیٰ پر چاہئے کہ توکل کریں۔ توکل کرنے والے مؤمنین) وغیرہ کو بالائے طاق رکھ کر ایک ادنیٰ سی تکلیف موہوم پر ضعیف مخلوق اور مصنوعی اشیاء کے واسطے و ذریعہ ڈالے جاویں اور رحم و مہربانی کے واسطے پکارا جائے؟ اور اخیر پر باوجود دعویٰ سچے فوق و اعلیٰ درجہ کے الہام کے جب کوئی ذرہ سا ڈر و خطرہ پیش آوے تو الہی الہامات و احکام کو بند رکھنے حتیٰ کہ اللہ جل جلالہ کے پاس دعا بھی نہ کرنے کا عہد کیا جاوے؟ حالانکہ دعویٰ یہ ہو کہ خدا پاک ہمارے ساتھ ہے۔ وہ ہر مخالف کو ذلت کے ساتھ شکست دے گا۔

۳..... از روئے قانون قدرت اس امر کا وقوع تو لابد و ضروری تھا۔ کیونکہ احکم الحاکمین جل و علی کو کسی کی شیخی و تکبر ہرگز منظور نہیں ہے اور اب بنظر ایفاء عہد لازم ہے کہ مرزا قادیانی اس عہد کو ایسا پورا کریں جیسا کہ امام اعظم ابوحنیفہ رحمۃ اللہ علیہ سے حاکم وقت سے فتویٰ دینے کی ممانعت کے عہد پر کرنا مروی ہے۔ یعنی ایک روز گھر میں بیٹھے ہوئے ان کی لڑکی نے دانتوں سے خون نکل کر تھوک کے ساتھ گلے سے اتر جانے سے روزہ جاتے رہنے سے یا باقی رہنے کا مسئلہ پوچھا تو آپ نے

بلحاظ عہد خود جو کر چکے تھے فرمایا کہ اپنے بھائی حماد سے پوچھ میں فتویٰ دینے سے منع کیا گیا ہوں۔ سبحان اللہ! کیسی اطاعت حکم و امانت ہے۔ اب بتھمائے امانت و ایفاء عہد اسی طرح مرزا قادیانی کو بھی پابندی چاہئے۔ لیکن یہ تب ہو سکتی ہے جب ابتداء سے اس کی عادت ہو۔

۴..... کسی دوسرے عاجز کم سمجھ کم علم سے ایسا امر منافی توکل و خلافت آیات قرآن مجید ہونا تعجبات سے نہیں۔ لیکن مرزا قادیانی تو ماشاء اللہ امام الزمان ہونے کے دعویدار و آیات قرآن مجید

”یا ایہا الناس ضرب مثل فاستمعوا له ان الذین تدعون من دون اللہ لن یخلقوا ذبابا ولو اجتمعوا له وان یسلبہم الذباب شیئا لا یتنقدوہ منہ ضعف الطالب والمطلوب ما قدر اللہ حق قدرہ ان اللہ لقوی عزیز“ (اے لوگو! ایک مثال بیان کی گئی ہے۔ پس اس کو تم سنو۔ تحقیق وہ معبود کہ تم ان کو ماسوائے اللہ کے پکارتے ہو۔ ایک مکھی بھی پیدا نہیں کر سکتے۔ اگرچہ سب جمع ہو جاویں اور اگر مکھی ان سے کچھ چھین لے جاوے تو اس سے چھڑا نہیں سکتے۔ ضعیف ہی طالب اور مطلوب نہیں۔ قدر کیا انہوں نے اللہ تعالیٰ کا حق اس کے قدر کا تحقیق اللہ تعالیٰ صاحب قدرت و غلبہ ہے) ”ومن الناس من یعبد اللہ علی حرف فان اصابہ خیر طمان بہ وان اصابہ فتنۃ القلب علی وجہہ خسر الدنیا والاخرۃ ذلک ہو الخسران المبین یدعو من دون اللہ مالا یضرہ وما لا ینفعہ ذلک ہو الضلال البعید“ (اور بعض آدمیوں سے وہ شخص ہے جو عبادت کرتا ہے۔ اللہ تعالیٰ ایک کنارہ پر پس اگر اس کی بھلائی پہنچے تو اس کے ساتھ مطمئن ہوتا ہے اور اگر کچھ فتنہ پہنچے تو اپنی مونہ پر پھر جاتا ہے۔ دنیا اور آخرت میں خسارہ پایا۔ یہی ہے خسارہ ظاہر اللہ تعالیٰ کے سوا پکارتا ہے جو اس کو ضرر اور نفع نہیں دے سکتا۔ یہی ہے گمراہی دور کی) ”یدعوا لمن ضرہ اقرب من نفعہ لئیس المولیٰ ولبئس العشیر • ان یمسک اللہ بضر فلا کاشف له الا هو وان یمسک بخیر فهو علی کل شیء قدیر • وهو القاهر فوق عبادہ وهو الحکیم الخبیر“ (اس شخص کو پکارتا ہے جس کا ضرر نفع سے زیادہ قریب ہے۔ البتہ برا ہے یہ مولیٰ اور ساتھی۔ اگر اللہ تعالیٰ تجھ کو تکلیف پہنچائے تو اس کو سوا اس کے کوئی کھولنے والا نہیں اور اگر تم کو نیکی پہنچائے تو اللہ تعالیٰ ہر شے پر قادر اور وہ غالب ہے اپنے بندوں پر اور وہ حکمت والا اور خبر رکھنے والا ہے) ”ان یمسک اللہ بضر فلا کاشف له الا هو وان یردک بخیر فلا راد لفضله یصیب بہ من یشاء من عبادہ وهو الغفور الرحیم“ (اگر اللہ تعالیٰ تجھ کو تکلیف

پہنچاؤے تو اس کے سوا کوئی کھولنے والا نہیں اور اگر تیرے ساتھ نیکی کا ارادہ کرے تو اس کے فضل کو کوئی رد کرنے والا نہیں۔ اپنے بندوں میں سے جس کو چاہتا ہے فضل پہنچاتا ہے اور وہ بخشنے والا مہربان ہے) حدیث شریف ”یا غلام احفظ اللہ یحفظک احفظ اللہ تجده تجامک فاذا سئلت فسل اللہ واذا استعنت فاستعن باللہ واعلم ان الامۃ لو اجتمعت علی ان ینفعوک بشئ لن ینفعوک الا بشئ قد کتب اللہ لک ولو اجتمعوا علی ان یضروک بشئ لم یضروک الا بشئ قد کتبہ اللہ علیک رفعت الا قلام وجفت الصحف“ (اللہ تعالیٰ کو اے لڑکے یاد رکھ۔ اللہ تعالیٰ تجھ کو حفاظت کرے گا۔ اللہ تعالیٰ کو یاد کر تو اس کو اپنا ساتھی پائے گا اور جب تو سوال کرے تو اللہ تعالیٰ سے سوال کر اور جب تو مدد طلب کرے تو اللہ تعالیٰ سے مدد مانگ اور جان لے کہ اگر تمام مخلوق اس بات پر جمع ہو کہ تجھے کچھ نفع دے تو سوا اس کے کہ اللہ تعالیٰ نے تیرے واسطے لکھا ہے۔ کچھ نفع نہیں دے سکتے اور اگر اس بات پر جمع ہوں کہ تجھے کچھ ضرر پہنچاؤے تو اس کے سوا کہ اللہ تعالیٰ نے تیرے واسطے لکھا ہے کچھ تکلیف نہیں پہنچا سکتے۔ قلمیں اٹھ چکیں اور صحیفے پورے ہو گئے) وغیرہ وغیرہ کے حقائق و معارف جاننے سکھلانے اور ان کے عمل کرنے کرانے کی تمام جہاں سے بڑھ کر دعویٰ داری ہیں۔ پھر با ایں ہمہ ایسے وقت ان کو کیوں نظر انداز کیا گیا؟ اگر ارشاد ہو کہ رعایت اسباب سنت ہے تو براہ مہربانی صدر اسلام سے کسی امام الزمان کی ایسی بے طرح پھسل کر رعایت اسباب کرنے کی نظیر بیان فرمادیں۔ عاجز کو تو معلوم نہیں۔ بلکہ صلحاء امت سلف و خلف کا حال مطابق آیات قرآن مجید کے کتب میں پڑھا ہے اور آنکھوں سے بھی دیکھا ہے۔ جس میں اس کم حوصلگی و بزدلی کا ہرگز نام و نشان بھی نہیں ہے۔

۴..... جن اولیائے امت گذشتگان کے اپنے مرتبہ و درجہ کے مقابل مرزا قادیانی کچھ حقیقت خیال نہیں فرماتے ان کا حال و قال تو یہ ہے۔

مؤمن آن باشد کہ اندر جزو مد  
کافر از ایمان او حسرت خورد  
ہر کرا نورے حقیقی رونمود  
کے شو و قانع بتاریکی و دود  
منعمی زو خواہ نے از گنج و مال  
نصرت ازوے خواہ نے از عم و خال

اور درحقیقت جو عباد الرحمن ہیں ان سے التفات لغیر اللہ اور سوائے اس قادر محسن کے کسی مخلوق کی طرف ان کا ارادہ خیال استمداد کب ہو سکتا ہے؟ براہ مہربانی بالآ خرار شاد ”فما اغنی عنهم سمعهم ولا ابصارهم ولا افئدتهم من شیء اذ كانوا یحجدون بایات اللہ وحق بہم ما كانوا بہ یستہزؤن“ (پس اوروں سے ان کے کانوں، آنکھوں اور دل نے کچھ کفایت نہ کی۔ اس لئے کہ وہ اللہ تعالیٰ کی آیتوں کے ساتھ انکار کرتے تھے اور گھیر لیا ان کو اس مٹی نے کہ اس کے ساتھ تمسخر کرتے تھے) پر بھی خیال فرمائیں۔

فصل نمبر: ۱۰۱..... ”(۹) سچا الہام اکثر علوم و معارف کے جاننے کا ذریعہ ہوتا ہے۔ کیونکہ خدا اپنے مہم کو بے علم اور جاہل رکھنا نہیں چاہتا۔“ (ضرورۃ الامام ص ۱۹، خزائن ج ۱۳ ص ۳۹۰)

جواب..... مرزا قادیانی کے علوم و معارف کا حال بہت جگہ اس کتاب میں عرض ہوا ہے۔  
فصل نمبر: ۱۰۲..... ”(۱۰) سچے الہام کے ساتھ اور بھی بہت سی برکتیں ہوتی ہیں اور کلیم اللہ کو غیب سے عزت دی جاتی ہے اور رعب عطاء کیا جاتا ہے۔“ (ضرورۃ الامام ص ۱۹، خزائن ج ۱۳ ص ۳۹۰)

جواب..... بجائے فقرہ ”اور بھی بہت سی برکتیں“ کے لفظ وغیرہ کافی تھا اور عزت اور رعب مرزا قادیانی کا حال کچھ تو ان رسائل و کتب سے معلوم ہوا ہے جو ان کے مخالف شائع ہو چکے ہیں اور کچھ آئندہ انشاء اللہ العزیز ظاہر ہو جاوے گا اور عاجز خاکسار کو خدا نخواستہ آپ کی عزت اور رعب سے کسی قسم کا حسد و بخل نہیں ہے۔ بلکہ ارشاد: ”قل اللہم مالک الملک توتی الملک من تشاء وتنزع الملک ممن تشاء وتعز من تشاء وتذل من تشاء بیدک الخیر انک علی کل شیء قدیر تولج اللیل فی النهار وتولج النهار فی اللیل وتخرج الحی من المیت وتخرج المیت من الحی وترزق من تشاء بغیر حساب (العمران: ۲۷)“ (تو کہہ یا اللہ تو مالک الملک ہے تو ملک عطاء کرتا ہے جس کو تو چاہے اور تو ہی ملک لے لیتا ہے جس سے چاہے۔ تو جس کو چاہے عزت دے تو جس کو چاہے ذلیل کرے۔ تیرے ہاتھ میں بہتری ہے تحقیق تو کل شے پر قادر ہے تو رات کو دن اور دن کو رات کرتا ہے تو مردہ سے زندہ اور زندہ سے مردہ نکالتا ہے اور تو جس کو چاہے بے حساب رزق دیتا ہے) پر کامل ایمان ہے۔

۲..... پھر مرزا قادیانی کے عزت و رعب کا حال جو کچھ عاجز پر بذریعہ الہام منکشف ہوا ہے

اس کا ذکر بھی اس جگہ مقتضائے محل ہے۔ وہ ہوندا!

عاجز کو مرزا قادیانی کے خدمت میں حاضر ہونے سے پہلے ایک دو بار اور وہاں سے واپسی پر بے شمار مختلف صورتوں میں الہام ہوتا رہا۔ ”انہی مہینہ لمن اراد اہانتک“ (میں ضرور اس کو ذلیل کروں گا جو تیری ذلت کا ارادہ کرے) اس کی تصدیق جس جس طرح ظہور میں آئی قابل غور ہے۔

اول ..... اہانت کنندہ معلوم نہ تھا۔ کیونکہ بفضلہ تعالیٰ عاجز کا کسی سے ایسا معاملہ ہی نہ تھا۔ سو مرزا قادیانی نے بے ضرورت عجلت و جوش میں آ کر برائے نام رسالہ ضرورۃ الامام جس میں سوائے مدح سرائی تعلقی و شیخی خود بدولت اور مضمون بہت کم ہے۔ تحریر فرمایا اور اس میں عاجز کی عاجزی نالیافتی، ہم چیزی اور اپنی فضیلت و کمالات اوصاف اور بہت طاقتوں اور خواصوں کا اظہار پیٹ بھر کر فرمایا اور چونکہ توہین کے بعد ”انہی مہینہ“ والا مضمون پورا ہونا تھا۔ لہذا اس رسالہ کی اشاعت کے بعد بھی اللہ سبحانہ و تعالیٰ نے مرزا قادیانی کو ایک مقدمہ میں مبتلا فرمایا تاکہ ان قوتوں و خواص و اوصاف ادعائیہ کا حال جو مرزا قادیانی نے اپنی صداقت و فضیلت میں بیان فرمائیں عملی طور پر عام مخلوق پر ظاہر و ثابت ہو جاوے کہ وہ سب موضوعہ، تراشیدہ زبانی ہیں اور آپ میں ان کی عملی مادہ کا تخم بھی نہیں۔ چنانچہ دوران مقدمہ میں جو جو غلط بیانات و خلاف واقعات اپنی بریت کے لئے مرزا قادیانی نے چھپوا کر پیش کئے۔ جس میں بعض پیش گوئیوں، مشہورہ و زبانی سے بھی انکار فرمایا ان کا حال مرزا قادیانی و محرم رازاں خود بدولت اپنے گریبان میں منہ ڈال کر سوچیں۔ وہ افسوس و شرمناک کارروائی جو ”الحرب خدعة“ (لڑائی دھوکہ بازی ہے) کی آڑ میں حصول فتویٰ تکفیر مولوی محمد حسین صاحب والے میں کی گئی۔ جس کا حال باب اول میں مفصل درج ہوا ہے اور جس میں بجائے تین اشخاص اور بہت سی الہامات کو ترک کر کے صرف ایک فقرہ ”جزاء سببہ بمثلها“ کو پورا فرمایا۔ یہ بھی کچھ کم عجائبات و عبرتناک امور سی نہیں۔

۴ ..... پھر مقدمہ کے فیصلہ کی نسبت اشتہار ۲۶ فروری ۱۸۹۹ء میں جو مرزا قادیانی نے اپنی صدق بیانی ظاہر فرمائی کہ مولوی محمد حسین پر (جو گواہ تھے) مقدمہ ہونا لکھا۔ اقرار نامہ یا چمککے کا نوٹس رکھا۔ رہا کو بری کہا وغیرہ وغیرہ۔

اس سے جو عزت و عظمت ہوئی، بخوبی عیاں ہے اور اخیر پر اقرار نامہ یا چمککے دے کر رہا ہوئے۔ جس میں الہامات وغیرہ جن کو خود بدولت احکام الہی فرماتے ہیں بند رکھنے کا عہد کیا اور وہ ذلت والی پیش گوئیاں واپس لیں۔ جن کے واسطے ایک دوست کے لکھنے پر انکار کر کے فرما چکے تھے کہ: ”الہی امور کو ہم کیونکر واپس لے سکتے ہیں۔“ غرض وہ ذلت والا الہام جو مرزا قادیانی نے



مولوی محمد حسین صاحب کی نسبت مشتہر فرمایا۔ وہ اہانت کی پاداش میں الٹا خود بدولت پر پڑا۔ اب غور فرمادیں کہ یہ سب امور باعث رعب و عزت ہوئے یا باعث ذلت و خفت؟

۵..... اسی دوران مقدمہ میں عاجز کو یہ بھی الہام ہوا۔

عزیز ننگہ از در گہش سرتافت بہرور کہ شد ہیچ عزت نیافت  
سواس کی تصدیق کشف الغطاء و اقرار نامہ کے ملاحظہ سے ظاہر ہے۔ علاوہ برآن یہ ذلت ہوئی کہ مولوی محمد حسین صاحب کا خواب جس میں انہوں نے شروع جنوری ۱۸۹۹ء میں ایک شخص کو ”انک انت الاعلیٰ“ الق ما فی یمینک تلقف ماضعوا انما صنعوا کید ساحر ولا یفلح الساحر حیث اتی“ کہتے ہوئے سنا تھا پورا ہوا۔ کید بظاہر مرزا قادیانی کے الہامات کی نسبت ہے۔ جیسا کہ آپ کے ان کو واپس لینے سے صاف ظاہر ہے اور پھر عجب یہ ہے کہ ان کلمات میں بھی آپ کے لئے وہی نسبت فرعونی موجود ہے جو دیگر ملہمین کے الہامات میں ہے۔ جو بظاہر نتیجہ تکبر و تعلیٰ و تفاخر بے جا کا ہے۔

فصل نمبر: ۳۷..... ”آج کل ایک ایسا ناقص زمانہ ہے کہ اکثر فلسفی طبع اور نیچری و برہمواس الہام سے منکر ہیں۔ اسی انکار میں کئی اس دنیا سے گزر بھی گئے ہیں۔“

(ضرورۃ الامام ص ۱۹، ۲۰، خزائن ج ۱۳ ص ۳۹۰)

جواب..... کوئی ناخواندہ جاہل عام مسلمان ناواقفی سے زمانہ کو ناقص یا برا کہے تو کوئی محل تعجب نہیں۔ لیکن مرزا قادیانی سے بدعویٰ علوم لدنی حقائق و معارف افضل المسلمین فخر اسلام و اسلامیان امام الزمانی وغیرہ کے ایسا کلمہ صادر ہونا اور زمانہ کو ناقص کہنا نہایت ہی تعجب و قابل افسوس ہے۔ کیا مرزا قادیانی کو یہ حدیث شریف معلوم نہیں۔ ”عن ابی ہریرۃ قال قال رسول اللہ ﷺ قال اللہ تعالیٰ یوذینی ابن ادم یسب الدھر وانا الدھر بیدی الامر اقلب اللیل والنهار متفق علیہ“ (ایذاوی ابن آدم نے مجھ کو، برا کہنا زمانہ کو اور میں زمانہ ہوں میرے ہاتھ میں حکم ہے۔ پھیرتا ہوں رات اور دن کو) بجائے زمانہ کو ناقص کہنے کے مرزا قادیانی یہ فرمادیتے کہ آج کل فلسفی طبع و نیچری و برہموناہمی یا بد قسمتی سے اس صداقت و سچائی یعنی الہام سے منکر ہیں۔ خلاف ہدایت اسلام کلمہ قلم یا زبان سے نکالنا کیا ضرور ہے؟ اور ہاں! اس پر بھی تو غور فرمادیں کہ خود بدولت بھی تو سوائے اپنے چند مریدوں کے الہامات کے دوسرے عاجز ملہمین کے الہام سے منکر ہیں۔ فلسفی طبع نیچری و برہموکل سے منکر ہیں۔ آپ جس سے سہی انکار تو دونوں میں موجود ہے۔ جیسے برہمو اپنے الہام کے قائل اور دوسروں کے منکر ہیں۔ ایسا ہی مرزا قادیانی کا حال ہے۔

فصل نمبر: ۴۰..... ”لیکن اصل امر یہ ہے کہ سچائی سچائی ہے وغیرہ۔ پھر خدا تعالیٰ کو مان کر خدا تعالیٰ کے کلام والہام سے انکار والوں کی غلطی کے بیان میں منکرین صفات الہی پر افسوس کر کے کہا ہے کہ خدا تعالیٰ کی تمام صفات مان کر ان میں سے ایک ضروری حصہ کاٹ کر پھینک دیتے ہیں۔“

(ضرورۃ الامام ص ۲۰، خزائن ج ۱۳ ص ۴۹۰)

جواب..... سچائی کو سچائی ماننے کے لئے مرزا قادیانی بھی فکر کریں۔ ایسا نہ ہو کہ بے خیال یا کسی اور سبب سے خواہ مخواہ ایک سچائی کے مکذب بنیں اور عاقبت میں خدا نخواستہ حسرت سے ”لو کنا نسمع او نعقل ما کنا فی اصحاب السعیر“ (اگر ہم سنتے یا سمجھتے تو دوزخ والوں میں نہ ہوتے) کہنے والوں کے ساتھ ہونا پڑے۔ باقی حصہ کچھ جواب طلب نہیں۔

فصل نمبر: ۴۵..... ”افسوس کہ آریوں نے تو وید تک ہی خدا تعالیٰ کی کلام پر مہر لگادی تھی۔ مگر عیسائیوں نے بھی الہام کو بے مہر رہنے نہ دیا۔ گویا حضرت مسیح تک انسانوں کو ذاتی بصیرت اور معرفت حاصل کرنے کے لئے چشم دید الہاموں کی حاجت تھی۔ وغیرہ! تو یہ ہم نے مانا کہ فرد فرد میں ہونا ضروری نہیں۔ لیکن یہ ہم قبول نہیں کر سکتے کہ الہام کی سرے سے صف ہی الٹ دی جائے اور ہمارے ہاتھ میں صرف ایسے قصے ہوں جن کو ہم نے پنچشم خود دیکھا نہیں۔ پھر آگے فلسفی طبع کرامتوں پر ٹھٹھا کرنے والوں کا ذکر دید پر ٹھٹھا کرنے والوں کا ذکر جین مرکا سکھوں کا ہندوؤں سے الگ ہونا اور انکار اقرار کہ ہم وید کے ہرگز پیرو نہیں وغیرہ۔ لغایت یہ قصہ اس جگہ کے لائق نہیں ہے۔“

(ضرورۃ الامام ص ۲۰، ۲۱، ۲۲، خزائن ج ۱۳ ص ۴۹۰، ۴۹۱، ۴۹۲)

جواب..... آریوں اور عیسائیوں کی خدا تعالیٰ کی کلام والہام پر مہر لگانی اسی کے مشابہ ہے۔ جیسے کہ مرزا قادیانی نے سوائے خود بدولت کے دوسرے غریب عاجزوں کے لئے سچی اور قابل بھروسہ الہاموں کی مہر لگائی ہے۔ جب مسلمانوں کے بزبان خود امام الزمان کا یہ حال ہوا تو غیر قوموں کو کیا کہا جاوے؟ اگر مرزا قادیانی الہام کی سرے سے صف الٹنا قبول نہیں کرتے تو دوسرے عاجزوں کے واسطے سچے اور قابل بھروسہ الہاموں کی صف بلا دلیل و بلا وجہ کیوں الٹتے ہیں؟ بقیہ قصہ کچھ جواب طلب نہیں نہ اس سے کچھ تعلق ہے۔

فصل نمبر: ۶۰..... ”ہمارا اصل مطلب تو یہ ہے کہ بنی نوع انسان کا ایمان تازہ رکھنے کے لئے تازہ الہامات کی ہمیشہ ضرورت ہے اور وہ الہامات اقتداری قوت سے شناخت کئے جاتے ہیں۔ کیونکہ خدا کے سوا کسی شیطان جن بھوت میں اقتداری قوت نہیں ہے۔“

(ضرورۃ الامام ص ۲۲، خزائن ج ۱۳ ص ۴۹۳)

جواب..... مرزا قادیانی کا اصل مطلب یہ ہے کہ بنی نوع انسان کا ایمان تازہ رکھنے کے لئے تازہ الہامات کی ضرورت ہے۔ ”جزاہ اللہ الہدایۃ والاستقامۃ“ لیکن اس کی کیا ضرورت ہے کہ بنی نوع انسان میں سے فقط ایک فرد بشر یعنی فقط خود بدولت مرزا قادیانی ہی کو ہوں اور دوسرے غریب منیب متوجہ الی اللہ اس نعمت الہی سے محروم رہیں؟

۲..... مباحثہ امرتسر میں تو فرمایا کہ ہمارا دعویٰ اقتدار کا نہیں (جس کا مفصل ذکر آئندہ آئے گا) اور یہاں الہامات کے ہمراہ اقتداری قوت لگادی۔ بہر حال جو کچھ مرزا قادیانی کے اقتداری الہامات کا حال ہے۔ اس کا ذکر متفرق جگہ اس تحریر میں عرض ہو چکا ہے۔

۳..... پیش گوئیوں کو مرزا قادیانی بڑی کرامت و مدار قرار دیتے ہیں اور ابھی (ضرورۃ الامام ص ۱۷) میں آپ نے شیطان کے اقتداری دخل کا نمونہ بیان کر کے تعجب سے فرمایا کہ ”شیطانی الہام والی پیش گوئیاں سچی بھی ہوتی تھیں۔“ اور یہاں پہنچ کر شیطان کی اسی اقتداری قوت کا جھٹ انکار بھی کر دیا۔ مرزا قادیانی کا حافظہ اول تو ایسا نہ تھا اب کیا ہو گیا؟ غالباً تغیر حالت یعنی تعلی و تکبر سرکشی کی تاثیر معلوم ہوتی ہے۔ جس کا علاج ان سے توبہ و باز آنا ہے۔ بقول امام شافعی رحمۃ اللہ علیہ۔

شکوت الی و کیع سوء حفظی

فاوصانی الی ترک المعاصی

لان العلم نور من الہ

ونور اللہ لا یعطی لعاصی

فصل نمبر: ۷۷..... ”اور امام الزمان کے الہام سے باقی الہامات کی صحت ثابت ہوتی ہے۔“

(ضرورۃ الامام ص ۲۲، خزائن ج ۱۳ ص ۴۹۳)

جواب..... جب امام الزمان کے اپنے ہی الہامات کی صحت کا پتہ سا لہا سال تک نہ لگے۔ جیسا خود ایام الصلح میں قبول کیا ہے اور ان کے پورا نہ ہونے پر طرح طرح کی شرمناک تاویلیں کرنی پڑیں۔ تو وہ دوسروں کے الہامات کی صحت کا کیونکر معیار ہو سکتی ہیں؟ بقول

کو خویشتمن گم است کرا رہبری کند

مرزا قادیانی کسی محکم اور بین دلیل سے اس کو ثابت کریں۔ جس پر کچھ اعتراض نہ ہو

سکے۔ ورنہ بلا دلیل و خلاف مشاہدہ اس کو کون مان سکتا ہے؟

فصل نمبر: ۷۸..... ”ہم بیان کر چکے ہیں کہ امام الزمان اپنی جبلت میں قوت امامت رکھتا ہے۔“

پھر وہی خود ستائی کہ عام مؤمن ستارے اور امام ان کا سورج وغیرہ جسمانی سلطنت میں بھی خدا تعالیٰ نے ارادہ فرمایا ہے کہ ایک قوم میں ایک امیر اور بادشاہ ہو اور خدا کی لعنت ان لوگوں پر ہے جو تفرقہ پسند کرتے ہیں اور ایک امیر کے تحت حکم نہیں چلتے۔“

(ضرورۃ الامام ص ۲۲، ۲۳، خزائن ج ۱۳ ص ۴۹۳)

جواب..... جبلت میں قوت امامت کا ذکر قبل ازیں گذر چکا ہے۔ مدح اور خود ستائی کا جواب ضروری نہیں۔ کیونکہ مرزا قادیانی کو اس سے سیری نہیں۔ بلکہ اس میں حظ مزہ و راحت جان ہے۔ اس لئے اس فضول مضمون پر کوئی اپنا وقت عزیز کیوں ضائع کرے؟ تاہم ستاروں اور سورج کا ذکر بذیل تفسیر مرزا قادیانی ”اذالشمس کورت“ وغیرہ میں آئندہ آتا ہے، ملاحظہ فرمائیں۔ چونکہ یہ دنیا دار العمل ہے اور اصلی دارالجزا نہیں اور آدمی کے قول و فعل پر حلیم کریم و شدید العقاب فوراً مواخذہ نہیں کرتا۔ اس لئے مرزا قادیانی نے دلیرانہ و بیباکانہ لعنت کو اپنا درود و وظیفہ بنا لیا ہے۔ ورنہ اس کے اثر سے تفرقہ اندازوں اور لعنت خواہوں کا جو حال ہوتا سب لوگ دیکھتے۔ غریبوں کو تفرقہ پسند بناتے ہیں۔ لیکن اپنے تفرقہ اندازی و تعلیٰ کی طرف نظر نہیں کرتے کہ کسی سے بھی اتفاق ہی نہیں۔ جب تک وہ خود بدولت کا ماتحت حکم نہ ہو اور خود بدولت کو تو کسی دوسرے کی ماتحتی باعث کسر شان و مخالف نفس ہونے کے سبب کسی صورت جائز نہیں۔

فصل نمبر: ۷۹..... ”حالانکہ اللہ تعالیٰ جل شانہ فرماتا ہے: ”اطيعوا الله واطيعوا الرسول واولى الامر منكم“ اولوالامر سے مراد جسمانی طور پر بادشاہ اور روحانی طور پر امام الزمان ہے اور جسمانی طور پر جو شخص ہمارے مقاصد کا مخالف نہ ہو اور اس سے مذہبی فائدہ ہمیں حاصل ہو سکے وہ ہم میں سے ہے۔“

جواب..... اللہ جل شانہ و عم نوالہ کا فرمان آتنا و صدقنا۔ لوگوں سے اطاعت کرانے کا مرزا قادیانی کو بڑا عشق ہے۔ لیکن دوسرے عاجز تو خائف ہیں کہ منصب مطاع تو بجائے خود مطیع ہونا ہی پورا ہو جاوے تو غنیمت ہے۔ اب رہا خود بدولت کا تراشیدہ قاعدہ کہ ”جو شخص ہمارے مقاصد کا مخالف نہ ہو اور اس سے مذہبی فائدہ حاصل ہو سکے وہ ہم میں سے ہے۔“ اس پر غور فرمائے کہ جو مسلمان جموں کشمیر، فرید کوٹ، نابہہ جیند، پٹیالہ، والیار، جے پور، جودھ پور، بڑودہ، نیپال وغیرہ ہندو ریاستوں میں رہ کر اپنے نماز، روزہ وغیرہ بلا روک ادا کر کے مذہبی فائدہ حاصل کرتے ہیں تو اس سے وہ سب ہندو، سکھ، راجہ، رئیس جن میں اکثر بت پرستی و مورتی پوجن وغیرہ کو اپنا آبائی قدیمی

دھرم موجب مکت جان کر خوشی و شوق سے بلا اکراہ کرتے اور اس پر فخر کرتے ہیں۔ کیا وہ سب کے سب اپنے اس مسلمان رعایا کے اولیٰ الامر ہوئے؟

۲..... پھر جب مسلمان رعایا ریاستہائے ہندو رعایائے سرکار انگریزی حج کے واسطے جاتے ہیں اور کوئی روسی اگبوٹ اور کوئی فرانسیسی کوئی جرمن کوئی ڈچ کوئی امریکہ والوں اور کوئی چینی جاپانی جہازوں وغیرہ پر سوار ہو کر جاتے اور ان میں اذان نماز جماعت وغیرہ ارکان اسلام بخوشی و بہ آزادی بجالا کر اخیر اعظم رکن اسلام حج سے مشرف ہو کر دینی فائدہ حاصل کرتے ہیں تو مرزا قادیانی کے قاعدہ کے رو سے وہ روسی، فرانس، جرمن، ڈچ، چینی، جاپانی و امریکہ والے ان مسلمانوں کے اولیٰ الامر واجب الطاعت ہو گئے اور وہ ان میں سے ہو گئے؟ سبحان اللہ! کیا عمدہ قاعدہ تراشا ہے جس سے تمام دنیا کی ہندو وغیرہ ریاستیں مسلمانوں کے لئے اولیٰ الامر بن گئیں اور منکم میں داخل ہو گئیں۔ اس قدر وسعت و فراخی و سہولت سوائے مرزا قادیانی کے اور کون کر سکتا ہے؟ لیکن باوجود اس قدر ارزانی کے امام الزمان پھر بھی ایک ہی رہا تا کہ خود بدولت کی وحدت میں شرکت نہ ہو۔

۳..... غالباً مرزا قادیانی نے خود بدولت و مریدین کو تمام دنیا و جہاں سمجھ کر یہ قاعدہ وضع فرمایا ہوگا۔ لیکن ذرہ نظر اٹھا کر خیال نہیں فرمایا کہ آبادی دنیا دور دراز حصہ تک پہنچی ہوئی ہے اور ہمارے اس قاعدہ کا اثر کہاں تک پہنچے گا۔ مرزا قادیانی ان کی جماعت اس قاعدہ کو قبول کر کے مسلم مان لیں۔ ان کا اختیار ہے۔ لیکن تمام دنیا کے مسلمان و دیگر مذاہب والے اس کو ہرگز قبول نہ کریں گے۔ کیونکہ اب لوگ ایسے ناواقف نہیں ہیں۔

۴..... اگر مرزا قادیانی نے سرکار انگریزی کی خوشامد و راضی کرنے کے خیال سے یہ قاعدہ ایجاد فرمایا ہے۔ جیسا کہ عبارت آئندہ میں تصریحاً فرمایا ہے تو سرکار کا اس سے خوش ہونا اور مرزا قادیانی کے قاعدہ کو صحیح مان لینا بھی ہرگز قرین قیاس نہیں ہے۔ اس خام خیال کو دل سے دور رکھیں۔ کیونکہ جن کو اللہ تعالیٰ نے سلطنت اور لیاقت بادشاہت اور فرمانروائی عطا فرمائی ہے اور جو امور میں آئے دن طرح طرح کی ایجادیں کرتے و ضوابط بناتے اور بال کی کھال اتارتے ہیں۔ ہر مذہب کے کتب سے واقفیت حاصل کرنے کو ان کے تراجم اپنی زبان میں کرتے کراتے اور اپنے پاس رکھتے ہیں۔ دن رات اس دھن میں سر توڑ لگے ہوئے ہیں۔ علوم اور معلومات کے لئے کسی قسم کی کوتاہی سستی اور تساہل نہیں کرتے۔ حتیٰ کہ جانیں دینے میں بھی دریغ نہیں کرتے۔ پس

ایسوں پر کم فہمی اور مغالطہ کھانے کا گمان کرنا اپنی کوتاہ اندیشی اور غلط فہمی ہے۔ یہ کوئی سرسری بات نہیں۔ خود عاجز بھی اپنی ۳۰ برس کے کامل تجربہ سے اس کا قائل و شاہد ہے کہ سرکاری مقاصد و پالیسی میں خوشامد و چالپوسی کارائی برابر بھی اثر نہیں ہوتا اور اگر ایسا نہ ہو تو سیاست و انتظام مملکت کیونکر چلے؟ ہاں! اس وقت خواب یاد آیا کہ ایک دفعہ ایسے ہی خود غرض شخص نے اسی قسم کا ایک مسئلہ اپنے طبعزاد اجتہاد کے موافق ایک ذی رتبہ عہدہ دار انگریز کی خدمت میں پیش کیا تو انہوں نے سن کر بے ساختہ کہا کہ: ”خواہ تمہارا یہ اعتقاد ہو۔ مگر دوسرا کوئی مسلمان اس کو نہیں مانے گا۔“ پس جب عام انسان ادنیٰ فکر سے اس کو سمجھ سکتے ہیں تو کیا ایسے ذہین سر بیع الفہم و حکمران یہ موٹی بات نہ سمجھ سکیں گے؟ بے شک فوراً سمجھ لیں گے۔ مرزا قادیانی اس قاعدہ پر نظر ثانی فرمائیں۔

فصل نمبر: ۸۰..... ”اس لئے میری نصیحت اپنی جماعت کو یہی ہے کہ وہ انگریزوں کی بادشاہت کو اپنے اولیٰ الامر میں داخل کریں اور دل کی سچائی سے ان کے مطیع رہیں۔ کیونکہ وہ ہماری دینی مقاصد کے خارج نہیں ہیں۔ بلکہ ہم کو ان کے وجود سے آرام ملا ہے۔ وغیرہ! پھر کچھ اسلامی بادشاہوں کی کوتاہ ہمتی غفلت سکھوں کی متفرق حکومتوں کی وقت میں دین پر مصیبتیں پھرا انگریزی سلطنت میں مذہبی آزادی و احسان بیان فرما کر اخیر میں فرمایا کہ انگریزوں کے برخلاف بغاوت کی کھچڑی پکاتے رہنا خدا تعالیٰ کی نعمتوں کو فراموش کرنا ہے۔“

(ضرورۃ الامام ص ۲۳، خزائن ج ۱۳ ص ۳۹۴)

جواب..... مرزا قادیانی کے دانشمندانہ و دور اندیشانہ نصیحت و اولیٰ الامر منکم کا مسئلہ فصل گذشتہ میں عرض ہو چکا ہے کہ سرکار ہوشیار ایسی کم فہم و نادانانہ نہیں کہ مرزا قادیانی کی حکمت عملی نہ سمجھے۔ خصوصاً جب آپ یہ بھی مشتہر فرما چکے ہیں کہ خود بدولت کے بدولت ہی یہ سلطنت قائم ہے۔

۲..... مرزا قادیانی نے اپنے مریدین کو تو نصیحت فرمائی ہے کہ سرکار انگریزی کو اولیٰ الامر سمجھ کر سچائی سے مطیع رہیں۔ لیکن یہ تو فرمائیں کہ خود بدولت نے اس پر کیا عمل کیا اور کیا عملی نمونہ دکھلایا ہے؟ عیسائیوں کی اطاعت تو بجائے خود سیدنا مسیح علیہ السلام پر بھی لے دے، برا بھلا کہہ کر خلاف ہدایت اسلام جو انہیں کے سبب ان کی خبر لی ہے۔ کیا یہی اولیٰ الامر ماننے اور سچائی سے اطاعت کا نتیجہ ہے؟ اگر مرزا قادیانی فرمائیں کہ وہ خبر اس واسطے لی ہے کہ عیسائیوں نے بھی ہمارے مذہب کو

برا بھلا کہا ہے تو پھر یہ فرمائیں کہ بموجب ارشاد قرآن مجید: ”ولتسمعن من الذین اتوا الکتب من قبلکم ومن الذین اشرکوا اذی کثیرا وان تصبروا وتتقوا فان ذلک

من عزم الامور“ (اور تم ان سے جن کو تم سے پہلے کتاب دے گئی اور مشرکین سے بہت سے ایذا کی باتیں سنو گے اور اگر صبر اور پرہیزگاری کرو تو بے شک یہ بہت ہمت کے کام ہیں) کے آپ نے صبر کیوں نہیں کیا؟ جس کے واسطے خود اپنے اشتہار میں اسی آیت شریفہ سے تمسک کر کے صبر کی تاکید فرمائی ہے۔ یہ کیسا انصاف و عدل ہے کہ آپ محض زبانی ہی حکم فرماویں اور اس کا عمل دوسروں کے ذمہ ڈالیں؟

۳..... یہ امر اظہر من الشمس ہے کہ مسلمان ہر حالت یعنی سلطنت و رعایا والی سے خوب واقف ہیں۔ ابتدائے زمانہ میں ان کے پیشوا صدر اسلام غیر سلطنتوں میں نجاشی وغیرہ کی جو عیسائی سلطنت تھی رہ چکی ہیں اور آیت شریفہ ”ولتجدن اشد الناس عداوة للذين امنوا اليهود والذين اشركوا ولتجدن اقربهم مودة للذين امنوا الذين قالوا انا نصارى ذلك بان منهم قسيسين ورهبانا وانهم لا يستكبرون“ (مسلمانوں کے ساتھ دشمن کے اعتبار سے یہود اور مشرکین کو تم سب لوگوں میں بڑا سخت پاؤ گے اور مسلمانوں کے ساتھ دوستی کے اعتبار سے سب لوگوں میں ان کو قریب تر پاؤ گے جو کہتے ہیں کہ ہم نصاریٰ ہیں۔ اس سبب سے کہ ان میں علماء اور گوشہ گزین ہیں اور یہ کہ وہ تکبر نہیں کرتے) بھی بوقت تلاوت قرآن مجید ان کے زیر مطالعہ رہتی ہے۔ اس لئے یہ فرائض رعایا کو خوب سمجھتے و جانتے ہیں اور ان کے عمل کے واسطے ہدایات بھی موجود ہیں۔ پھر ارشاد: ”هل جزاء الاحسان الا الاحسان“ (احسان کا بدلہ احسان ہے) ”ومن لم يشكر الناس لم يشكر الله“ (اور جو لوگوں کا شکر نہ کرے وہ اللہ تعالیٰ کا شکر نہیں کرتا) بھی ان میں مشہور معروف معمول بہ اور ان کے دل میں منقوش ہے تو ایسی حالت میں جو جو آرام و مذہبی آزدی وغیرہ ان کو سلطنت انگریزی میں میسر ہے اور جو تعریف و شکر گذاری شرع نے سکھلائی ہے۔ اس کو یہ ہرگز بھول نہیں سکتے۔ ہاں! بے جا ظاہر داری کی منافقانہ خوشامد نہ سرکار کو پسند ہے اور نہ مسلمانوں کو اس کی حاجت ہے۔

۴..... یہ مرزا قادیانی کی ناخدا ترسی نا انصافی خود غرضانہ حکمت بلکہ کینہ وری، بداندیشی و بغض باطنی ہے کہ اپنی خیر خواہی جانے کو خواہ مخواہ بغاوت کی کھچڑی پکانی اور نعمتوں کے فراموش کرنے کا الزام وار شاد دوسرے غریب مسلمانوں پر کرتے رہتے ہیں۔ کیا وہ مسلمان ایسے دیوانے اور سودائی ہیں کہ خواہ مخواہ خلاف ہدایت و تعلیم مذہب احسان فراموش ہو کر فساد و بغاوت کے مرتکب ہو کر شرعی و قانونی مجرم بنیں؟ اور ارشاد ”ولا تلقوا بايديكم الى التهلكة“ (اور اپنے ہاتھوں سے

اپنے تئیں ہلاکت میں نہ ڈالو) کی نافرمانی کریں ہرگز نہیں۔ سیدھا صاف آپ یوں کیوں نہیں فرماتے کہ جو آپ کو مسیح مان کر اطاعت نہ کرے اور اپنے نفس کو مع لوامز آپ کے ہاتھ پر بیچ کر آپ کا چاکر و فرمانبردار نہ بنے وہ باغی اور تمام سزاؤں کا مستوجب ہے۔

فصل نمبر: ۸۱..... ”پھر اصل کلام کی طرف عود کر کے کہتا ہوں کہ قرآن شریف نے جیسا کہ جسمانی تمدن کے لئے یہ تاکید فرمائی ہے کہ ایک بادشاہ کے زیر حکم ہو کر چلیں۔ یہی تاکید روحانی تمدن کے لئے بھی اسی کی طرف اشارہ ہے جو اللہ تعالیٰ یہ دعا سکھلاتا ہے۔ ”اھدنا الصراط المستقیم صراط الذین انعمت علیہم“ وغیرہ۔ لہذا اس آیت کے معنی یہ ہیں کہ جن لوگوں پر اکمل و اتم طور پر نعمت روحانی کی بارش ہوئی ہے۔ ان کے راہوں کی ہمیں توفیق بخش کہ تاہم ان کی پیروی کریں۔ سو اس آیت میں بھی اشارہ ہے کہ تم امام الزمان کے ساتھ ہو جاؤ۔“

(ضرورۃ الامام ص ۲۳، ۲۴، خزائن ج ۱۳ ص ۱۳۹۴)

جواب..... الفاظ اگرچہ اور ہیں۔ مگر مدعا وہی خود بدولت کی ثنا اپنی حکومت اکمل و اتم طور پر نعمت روحانی کے بارش کے محل اور اخیر پر خداوندی حکم ”اھدنا الصراط المستقیم“ (ہدایت فرما، ہم کو راستہ سیدھا) کو بھی فراہمی جماعت پر چسپاں کر دیا کہ اس میں یہی اشارہ ہے کہ تم امام الزمان کے ساتھ ہو جاؤ۔ مرزا قادیانی معذور ہیں جب کسی چیز کا عشق ہو جاتا ہے تو یہی حال ہوتا ہے کہ مطلوب کے سوا اور کچھ نہیں سوچتا۔

چو میرد بتلا میرد چو خیزد بتلا خیزد

۲..... قرآن مجید پر بھی مرزا قادیانی نے ایسا قبضہ و دخل کیا ہے کہ اس کی آیات کی تفسیر و معنی جس طرح منشاء کے موافق و پسند خاطر ہوں۔ بلا تامل کر لیتے ہیں۔ چنانچہ (براہین احمدیہ ص ۲۳۱) میں فرمایا: ”پھر یہ تعلیم دے کر کہ ”اھدنا الصراط المستقیم صراط الذین انعمت علیہم“ تمام سچے طالبوں کو خوشخبری دی کہ وہ اپنے رسول مقبول ﷺ کی جمعیت سے اس علم ظاہری و باطنی تک پہنچ سکتے ہیں۔“ اب فرما دیا کہ اس آیت میں بھی اشارہ ہے کہ تم امام الزمان کے ساتھ ہو جاؤ۔ براہین میں دوسری جگہ اس کی کچھ اور تفسیر و معنی کر دیئے ہیں۔ بے شک مرزا قادیانی کی دلیری آزادی و حوصلہ کی ہمسری کسی دوسرے مسلمان سے ہونا محال و غیر ممکن ہے۔ بلکہ کوئی فری تھنکر بھی ایسے دل و گردہ والا شاید ہی نکلے۔

فصل نمبر: ۸۲..... ”یاد رہے کہ امام الزمان کے لفظ میں نبی، رسول، محدث، مجدد سب داخل



ہیں۔ مگر جو لوگ ارشاد اور ہدایت خلق اللہ کے لئے مامور نہیں ہوئے اور نہ وہ کمالات ان کو دی گئی وہ گوولی ہوں یا ابدال ہوں امام الزمان نہیں کہلا سکتے۔“ (ضرورۃ الامام ص ۲۴، خزائن ج ۱۳ ص ۴۹۵)

جواب..... جب یہ مناصب بزعم مرزا قادیانی خود بدولت ہی کے قبضہ و قدرت میں آگئے اور کل ارشاد ہدایات و کمالات آپ تک ہی محدود و قفل بند ہو گئے تو پھر کسی دوسرے کی کیا مجال کہ اس امر میں کچھ حرف زبان پر لاوے اور مرزا قادیانی کے نزدیک کیا مجر دکھلانے ہی سے سب کچھ بن جاتا و پورا ہو جاتا ہے؟ مثلاً لوگوں میں غنی و سا ہو کار کہلاوے۔ خواہ گھر میں ایک کوڑی بھی نہ ہو اور چوہے بھی قلابازیاں کھاتے ہوں؟ لیکن عاجز کے نزدیک تو منصب و عہدہ وہی ہے جو اللہ پاک عز و جل کی طرف سے عنایت ہو۔ پھر خواہ کوئی مانے، کہے، یا نہ کہے نہ یہ کہہ دہل کا ساحل ہو اور بموجب۔

طعنہ گیرد در سخن بر بایزید ننگ دار دار درون او یزید  
ہچو گور کافراں بیروں حلل واندر قہر خدا عزوجل  
وعم ماقیل۔

نیک باشی و بدت گوید خلق بہ کہ بد باشی و نیکت گویند  
تا کہ دوسرے ناواقف غریب دھوکا نہ کھائیں۔

۲..... مرزا قادیانی اس امر کا بھی خیال رکھیں کہ خزائن الہیہ (ارشاد ہدایت علوم ولایت الہامات کشف وغیرہ وغیرہ) کو محدود و یا خرچ و ختم شدہ جاننا و یا اللہ تعالیٰ واہب العطیات و علیٰ کل شیء قدر کو ایسے بے شمار بلا اھسی خزائن کا مالک نہ جاننا بموجب اس آیت قرآن ’وَلِلّٰهِ خَزَائِنُ السَّمٰوٰتِ وَالْاَرْضِ وَلٰكِنِ الْمُنٰفِقُوْنَ لَا یَفْقٰہُوْنَ‘ (اور تمام آسمانوں اور زمینوں کے خزائن اللہ تعالیٰ کے ہی ہیں۔ مگر منافقوں کو اتنی سمجھ نہیں) کے کن لوگوں کا فہم و سمجھ ہے؟

فصل نمبر: ۸۳..... ”اب بالآخریہ سوال باقی رہا کہ اس زمانہ میں امام الزمان کون ہے۔ جس کی پیروی تمام عام مسلمانوں اور زاہدوں اور خواب بینوں اور ملہموں کو کرنی خدا تعالیٰ کی طرف سے فرق قرار دیا گیا ہے۔ سو میں اس وقت بے دھڑک کہتا ہوں کہ خدا تعالیٰ کے فضل اور عنایت سے وہ امام الزمان میں ہوں اور مجھ میں خدا تعالیٰ نے وہ تمام علامتیں اور تمام شرطیں جمع کی ہیں اور اس صدی کے سر پر مجھے مبعوث فرمایا ہے۔ جس میں سے ۱۵ برس گزر بھی گئے۔“

(ضرورۃ الامام ص ۲۴، خزائن ج ۱۳ ص ۴۹۵)

جواب..... اگر قرآن مجید و حدیث شریف نیز حالات و معاملات مرزا قادیانی سے آپ کا امام الزمان ہونا اور ان کی پیروی خدا تعالیٰ کی طرف سے تمام مسلمانوں پر فرض قرار دیا جانا ثابت ہو جاوے تو کسی مسلمان کا کیا مقدر و مجال کہ اس سے انحراف کر کے مجرم بنے۔ یہ بدیہی امر ہے کہ ہر ایک کا منصب و رتبہ احکام حاکم سے و یا اس کے اپنے حال و اعمال سے ہی متحقق و ظاہر ہوتا ہے۔ لیکن گستاخی معاف۔ یہاں تو احکام، حال و اعمال دونوں میں صفر ہے۔

۲..... چنانچہ آپ کا حال و اعمال تقویٰ طہارت، راستی، امانت، دیانت ’توکل علی اللہ‘ وغیرہ حالات معاملات جو پندرہ برس سے پہلے کے اور اس پندرہ برس کے مشاہدہ و معاملات سے ظاہر ہوئے وہ تو امامت بجائے خود مقتدی و عام متقی خشیت اللہ والے مسلمان کے برابر بھی ثابت نہیں ہوئے۔ جن کا کچھ مختصر حال اس تحریر میں حسب اصرار مرزا قادیانی درج ہوا ہے۔

۳..... در باب احکام متعلق امامت احادیث ذیل پر تحمل و تامل سے توجہ فرمائیں کہ امام صادق و ہادی برحق علیہ السلام کا دربارہ امامت تو قطعی فیصلہ یہ ہے: ”الائمة من قریش“ (امام قریش سے ہیں) ”الناس تبع لقریش فی هذا الشأن مسلمہم تبع لمسلمہم و کافرہم تبع لکافرہم متفق علیہ“ (لوگ اس امر میں قریش کے تابع ہیں۔ ان کے مسلمان مسلمان کے تابع ہیں اور ان کے کافر کافر کے تابع ہیں) ”لا یزال هذا الامر فی قریش ما بقی منہم اثنان متفق علیہ“ (یہ امر ہمیشہ قریش میں رہے گا جب تک ان میں سے دو آدمی بھی باقی رہیں گے) ”الناس تبع لقریش فی الخیر و الشر رواہ مسلم“ (لوگ نیکی اور بدی میں قریش کے تابع ہیں) اور جو اس امر کی مخالفت کرے اس کی نسبت فرمایا: ”هذا الامر فی قریش لا یعادیہم احد الا کبہ اللہ علی وجہہ ما اقام الدین (بخاری)“ (یہ امر امامت) قریش میں ہے۔ ان کے ساتھ کوئی عداوت نہیں کرتا۔ مگر اللہ تعالیٰ اس کو منہ کے بل گراوے گا) ابتدائے اسلام سے اب تک تو یہی اصول تمام مسلمانوں میں مسلم و مقبول رہا ہے۔ مرزا قادیانی فرمادیں کہ اب اس وقت یہ کیونکر منسوخ ہو کر ”الائمة من الفارس او من المغل او من نسل جنجیز خان“ (یا امام فارس سے یا مغل سے یا نسل چنگیز خان سے) اس کی جگہ قائم ہو سکتا ہے؟

۴..... اگر مرزا قادیانی فرمادیں کہ وہ جسمانی امارت کے واسطے ہے اور روحانی امارت و امامت میں کسی غیر قریش کا امام ہونا لایا ہے تو عرض ہے کہ اول تو احادیث شریفہ موصوفہ بالا میں کوئی خصوصیت جسمانی و روحانی امامت و امارت کی نہیں ہے اور اگر زبردستی بلا دلیل

مرزا قادیانی خواہ مخواہ اپنی طرف سے خصوصیت واستثناء لگالیں تو پھر فرماویں کہ دوسرے غریب مسلمانوں کے واسطے اس کو بلاوجہ کیوں محال و ناجائز خیال فرماتے ہیں؟

۵..... مرزا قادیانی کو تو علوم و معارف و کامل و افضلیت کا بڑا دعویٰ ہے۔ لیکن براہ مہربانی جسمانی مسلمان عالم بادشاہوں کی احتیاط کو بھی غور سے ملاحظہ فرماویں۔ شاید آپ کو معلوم نہ ہو تو عاجز مثال کے طور پر عرض کرتا ہے اور لاہور میں اس کے جاننے اور بیان کرنے والے اب تک موجود ہیں۔ وہ یہ ہے کہ اورنگزیب عالمگیر بادشاہ نے بباعث اپنے چغتائی ہونے کے حرمین شریفین کے قریش امام و امیر کو سوالا کھرو پیہ یا کسی قدر نذرانہ بھیج کر التجا کی کہ چونکہ امامت و امارت اسلام میں خاص آپ اہل قریش کے واسطے ہے۔ لہذا آپ مجھ کو ہندوستان وغیرہ کے واسطے اپنا نائب قبول فرما کر سند نیابت عطاء فرماویں۔ جو وہاں سے آگئی تھی۔ دیکھئے! عام مسلمان بھی منصب امامت کو قریش کا حق مان کر اور سمجھ کر اور اس ارشاد حدیث ”من یردھوان قریش اھانہ اللہ“ سے ڈر کر ان سے سند نیابت حاصل کرتے اور نذرانہ بھیجتے رہے اور یہاں نذرانہ تو کہاں بغیر کسی قطعی الدلالت نص قرآن مجید و حدیث شریف کے صرف گلاب شاہ فقیر مجذوب مرفوع القلم کے بیان پر جس کا ذکر کریم بخش جمال پوری کے اظہار مندرجہ کتاب نشان آسانی دوسرا نام (شہادت المہمین ص ۲۲، ۲۱) میں ہے۔ و یا خود بدولت کے الہامات پر جن کا حال و مال کچھ اس تحریر میں عرض ہوا ہے۔ مرزا قادیانی نے اپنے آپ کو ایسا امام الزمان قرار دیا ہے کہ سید و قریش وغیر قریش بلکہ تمام مسلمانان دنیا پر اپنا اتباع و پیروی خدا تعالیٰ کی طرف سے فرض ٹھہرا دی ہے اور اس امر کا کچھ خیال نہیں فرمایا کہ جو بات بے دلیل اور خلاف سنت ہو، اس کی قدر خرافات سے زیادہ کیا ہو سکتی ہے؟ اور مسلمان اس کو قبول کر کے محرمات شرعی مثل تصویر کھچوانے، شرعی و رثاء کے محروم کرنے حق العباد قیمت کتاب وغیرہ ادا نہ کرنے ایفاء عہد کی پیروی نہ کرنے وغیرہ مسائل خلاف شریعت میں آپ کی پیروی کیوں کر کر سکتے ہیں؟

۶..... پھر جس امارت و امام الزمانی کے مرزا قادیانی خواہاں بلکہ دلدادہ عاشق و فریفتہ ہیں اور دن رات اسی کے فکر میں مصروف و مشغول رہتے ہیں۔ اس امام الزمانی کی نسبت اس صادق امام الزمان کا جو ان راست بازوں اور کالموں میں دوم درجہ پر تھا جو شرف صحبت آنحضرت ﷺ سے مشرف ہو کر تکمیل منازل سلوک کر چکے تھے اور جن کے شان میں مرزا قادیانی ایمان سے قبول کر چکے ہیں کہ ان کے کمالات کی نسبت بھی ہمارے کمالات اگر ہمیں حاصل ہوں بطور ظل کے واقع ہیں اور ان میں بعض ایسے جزوی فضائل ہیں جو ہمیں کسی طرح حاصل نہیں ہو سکتے۔ (ازالہ ص ۱۳۸)

اور جس کے اخلاص، انابت، علم، فضل، عدل، تقویٰ و خشیت اللہ وغیرہ کے اکثر مخالفین بھی قائل ہیں اور جس کو حقیقی امام الزمان اللہ تعالیٰ نے عطاء فرمائی تھی اور تمام مؤمنین نے اس کی امامت کو بسر و چشم قبول کر لیا تھا۔ ان کا حال و رائے ملاحظہ فرمادیں۔ وہ ہوندا!

الحب الطبری ابو جعفر سے بیان کرتے ہیں کہ ”عمر رضی اللہ عنہ مدینہ طیبہ میں ایک راستہ پر جا رہے تھے کہ علی مرتضیٰ رضی اللہ عنہ اور ان کے ساتھ امام حسن رضی اللہ عنہ و امام حسین رضی اللہ عنہ ان سے ملے اور علی رضی اللہ عنہ نے ان پر سلام علیک کہہ کر ان کا ہاتھ پکڑ لیا اور امام حسن رضی اللہ عنہ و امام حسین رضی اللہ عنہ ان کے دائیں بائیں کھڑے ہو گئے۔ عمر رضی اللہ عنہ بکاء و زاری میں تھے جو ان کو لاحق ہوا کرتا تھا۔ علی رضی اللہ عنہ نے کہا کہ یا امیر المؤمنین کیا شے تم کو رولاتی ہے؟ تو جواب میں کہا کہ اے علی رضی اللہ عنہ مجھ سے زیادہ کس کو رونا چاہئے؟ اس امت کا امر امامت میرے متعلق کیا گیا ہے۔ میں اس میں حکم کرتا ہوں اور میں نہیں جانتا کہ میں خراب کرتا ہوں یا نیک کرتا ہوں؟ اس پر علی رضی اللہ عنہ نے کہا واللہ آپ ایسے ایسے عدل کرتے ہیں۔ اس سننے پر بھی عمر رضی اللہ عنہ کا رونا نہ تھا۔ پھر امام حسن رضی اللہ عنہ نے تکلم فرمایا اور ان کی ولایت و عدل کا ذکر کیا۔ اس پر بھی وہ روتے ہی رہے۔ بعدہ امام حسین رضی اللہ عنہ نے مثل امام حسن رضی اللہ عنہ کے کلام کی تو آپ کا رونا بس ہوا اور فرمانے لگے (یا بنی انی) اے میرے بھائی کے فرزند ان تم دونوں اس امر کی (عدل و انصاف کی) گواہی دیتے ہو؟“

اس پر امامین ہما میں سکوت کر کے اپنے والد بزرگ کی طرف دیکھنے لگے تو علی رضی اللہ عنہ نے فرمایا کہ ”تم دونوں گواہی دو اور میں بھی تمہارے ساتھ گواہ ہوں۔“

..... عمر رضی اللہ عنہ کے تو ایسے ارفع روحانی حالات تھے جن سے دنیا واقف ہے۔ اب ان کے ایک نائب امام و امیر کے حالات بھی دیکھئے کہ کیسے عالی شان تھے۔ جیسا کہ عمیر بن سعد انصاری رضی اللہ عنہ کے حال سے ظاہر ہے اور وہ یہ ہے کہ امیر المؤمنین عمر رضی اللہ عنہ نے عمیر بن سعد انصاری رضی اللہ عنہ کو حمص پر عامل و امیر کر کے بھیجا۔ ایک برس تک ان کی خبر نہ آئی تو عمر رضی اللہ عنہ نے خط لکھا کہ: ”میرے اس خط کے پہنچنے پر معہ مال مسلمین جو تم نے جمع کیا ہے چلے آؤ۔“

اس پر عمیر رضی اللہ عنہ اپنے تھیلی میں اپنا زادراہ اور کاسہ ڈال کر اور ظرف چرمین پانے کے لئے اور اپنا عصا لے کر پیادہ پانچس سے روانہ ہوئے۔ حتیٰ کہ مدینہ منورہ میں داخل ہوئے۔ بحالیکہ آپ کا رنگ متغیر چہرہ غبار آلودہ اور بال لمبے ہو گئے تھے۔ عمر رضی اللہ عنہ کے پاس پہنچے۔ سلام علیک کہا۔ عمر رضی اللہ عنہ نے حال پوچھا تو جواب دیا کہ: ”آپ نہیں دیکھتے کہ میں صحیح البدن طاہر البدن ہوں اور اپنا اسباب اٹھائے لایا ہوں۔ عمر رضی اللہ عنہ نے پوچھا کہ تمہارے پاس کیا ہے؟ ان کا خیال تھا

کہ وہ کچھ مال لائے ہوں گے۔ عمیرؓ نے کہا کہ میرے پاس میری تھیلی ہے۔ اس میں اپنا زادراہ رکھتا ہوں اور کاسہ ہے۔ جس میں کھاتا ہوں اور اس سے سر اور چادر دھوا ہوں۔ ظرف چرمین جس میں وضو اور پینے کا پانی ہے اور عصا چلنے میں اگر کوئی موذی پیش آوے تو کارآمد ہے۔ عمرؓ نے کہا کہ کیا تم پیادہ آئے ہو انہوں نے کہا ہاں! کوئی سواری کا چارپایہ نہ تھا۔ عمرؓ نے کہا کیا تمہاری رعیت میں سے کوئی ایسا نہ تھا کہ تم سے سواری کا احسان کرتا؟ جواب میں کہا کہ کسی نے نہیں دی اور نہ میں نے ان سے مانگی۔ عمرؓ نے کہا کیسے برے مسلمان تھے جن سے تم آئے ہو۔ اس پر عمیرؓ نے کہا آپ اللہ سے ڈریں اور سوائے خیر کے اور کچھ نہ کہیں۔ اللہ تعالیٰ نے آپ کو غیبت سے منع کیا ہے اور آپ نے ان کو نمازیں پڑھتے دیکھا ہے۔ عمرؓ نے پوچھا کہ تم نے اپنے امارت میں کیا بنایا ہے؟ جواب دیا کہ آپ کا کیا سوال ہے؟ عمرؓ نے کہا سبحان اللہ! اس پر انہوں نے کہا کہ اگر مجھ کو یہ خوف نہ ہوتا کہ مجھ سے ناراضی کا عمل درآمد ہوگا تو میں آپ کو نہ بتلاتا۔ شہر میں پہنچ کر میں نے اس کے صلحاء، اہل کوجع کیا۔ ان کے اموال کا ان کو والی کیا اور محل پر اس کو رکھا۔ اگر اس میں سے کچھ آپ کو پہنچتا تو آپ کے پاس لاتا۔ عمرؓ نے پوچھا کہ تم کچھ نہیں لائے؟ جواب دیا کچھ نہیں۔ امیر المؤمنین نے حکم دیا کہ عمیرؓ کے لئے نشست بناؤ۔ اس پر کہا کہ یہ ایسی شے ہے کہ میں آپ کے لئے کبھی یہ عہدہ اور کام نہیں لوں گا اور نہ آپ کے بعد کسی کے لئے۔ واللہ میں اس میں سلامت نہ بچا۔ ایک معاہد نصرانی کو میں نے کہا خزاک اللہ (تجھے اللہ سوا کرے) یہ بسبب امارت کے مجھ کو پیش آیا۔ یا عمر تحقیق میرے ایام کا بہت خراب حصہ تھا جب میں آپ کا مصاحب بنا۔ اس کے بعد جانے کا ادنیٰ اذن پوچھا تو اجازت مل گئی اور ان کا مکان مدینہ منورہ سے دور تھا۔ چند روز بعد عمرؓ نے حارث کو کہا کہ عمیر بن سعد کے پاس یہ ایک سو دینار لے جاؤ۔ اگر بہت خستگی نہ ہو تو واپس لے آنا اور اگر حال شدت سے تنگ ہو تو یہ دینار ان کو دے دینا۔

حارث ان کے پاس پہنچے تو عمیر اس وقت ایک دیوار کے پاس بیٹھ کر اپنی قمیص کی جوئیں نکال رہے تھے۔ سلام علیک کہا۔ عمیرؓ نے کہا آؤ بیٹھو۔ اللہ تعالیٰ تم پر رحم کرے۔ کہاں سے آئے ہو؟ حارث نے کہا مدینہ سے، پوچھا کہ امیر المؤمنین کو تم نے کس حال میں چھوڑا؟ اس نے کہا راضی خوشی، پھر پوچھا مسلمین کا کیسا حال تھا۔ اس نے کہا راضی خوشی تھے۔ پھر کہا کہ عمر حدود الہی قائم کرتے ہیں۔ اس نے جواب دیا کہ ہاں اپنے بیٹے کو ایک جرم پر سزا دی ہے اور وہ اس سزا میں فوت ہوا۔ یہ سن کر عمیرؓ نے کہا یا الہی عمر کی مدد کر میں اس کو شدید جانتا ہوں اور تیرے واسطے

اس کو محبت کرتا ہوں۔ حارث ان کے پاس تین یوم رہے۔ ایک روٹی جو کی ان کو ملتی تھی۔ دو حارث کو کھلا دیتے اور خود بھوکے رہتے تھے۔ حتیٰ کہ بھوک سے تکلیف پہنچی تو حارث کو کہا کہ تمہارے سبب ہم کو بھوک لاحق ہوئی۔ اگر جاسکو تو تم جاؤ۔ حارث نے دینار نکال کر دیئے اور کہا کہ یہ امیر المؤمنین نے بھیجی ہیں۔ اپنے کام میں لائے۔ اس پر عمیر رضی اللہ عنہ نے چیخ مار کر کہا کہ ان کو واپس لے جاؤ۔ مجھ کو کچھ حاجت نہیں۔ اس پر عورت نے کہا کہ آپ لے کر ان کو محل پر خرچ کر دیں تو کہا کہ میرے پاس کوئی شے نہیں۔ جس میں ان کو رکھوں تو اس نے اپنے پارچہ کے نیچے کے حصہ سے پھاڑ کر ایک ٹکڑا دیا تو اس میں وہ دینار رکھ کر آپ گھر سے نکلے اور سب شہداء و فقراء کے بچوں کو تقسیم کر آئے۔ حارث نے واپس آن کر عمر رضی اللہ عنہ کو حال سنایا تو آپ نے فرمایا کہ اللہ تعالیٰ عمیر پر رحم فرماوے۔ اس کے چند عرصہ بعد عمیر رضی اللہ عنہ کا انتقال ہوا تو عمر رضی اللہ عنہ کو واپس واقعہ کارنج ہوا اور آپ مع چند اصحاب چل کر قبرستان آئے۔ اپنے اصحاب سے کہا کہ ہر شخص کی جو آرزو ہو بیان کرے۔ ہر ایک نے کچھ کچھ بیان کیا۔ جب عمر رضی اللہ عنہ کی نوبت آئی تو فرمایا کہ میری تو یہ آرزو ہے کہ عمیر بن سعد جیسا شخص مسلمانوں کا امیر ہوا کرے۔

۸..... اسلامی امامت و امارت سے صرف اسی قدر مقصود و مدعا نہیں ہے کہ دوسرے دنیا دار بادشاہوں اور امیروں کی طرح جائیداد، وزیر، باغات، محل، مکانات، مقبرے، مینار، گھنٹہ گھر (کلاک ٹاور) اور مینار روشنی (لائٹ ٹاور) وغیرہ غریبوں کے مال سے ہزار روپیہ خرچ کر کے اپنی تفریح و طبع و یا اپنی یادگار کے لئے بنالیں۔ جیسا کہ رسول اللہ صلی اللہ علیہ وسلم کے ارشاد ”اذا لم یسارک للبعد فی مالہ جعلہ فی الماء والطين“ (آدمی کا بے برکت مال پانی و مٹی میں خرچ ہوتا ہے) ”النفقة کلہا فی سبیل اللہ الا البناء فلا خیر فیہ“ (خرچ کل فی سبیل اللہ ہو سکتا ہے۔ سوائے عمارت کے کہ اس میں خیر نہیں) نیز ایک شخص کے بلند قبہ بنانے پر آپ نے اس کے سلام سے اعراض فرمایا تو اس نے اس میں آپ کی خفگی سمجھ کر اس عمارت کو گرا کر زمین کے برابر کر دیا تو رسول اللہ صلی اللہ علیہ وسلم نے فرمایا کہ کل عمارت بنانے والے پر وبال ہے۔ مگر وہ جو مالاً بدمنہ ہو وغیرہ احکام کی پرواہ نہ کر کے اکثر دنیا دار بادشاہوں اور امیروں نے بنائے ہیں اور مرزا قادیانی نے بھی اسی طرح ایک یادگاری مینار منارۃ مسیح جس میں گھڑی جنگل میں وقت بتانے کو اور لائٹین دور دور تک روشنی جانے کو لگائی جائیں گی۔ تعمیر کرنے کے واسطے دس ہزار روپیہ کے چندہ کے لئے دس صفحہ کا اشتہار ۲۸ مئی ۱۹۰۰ء مع نقشہ منارہ شائع کیا ہے۔ اسلامی ارشاد و احکام کے مطابق تو امامت و امارت ایک اہم و مشکل کام ہے جو ہر ایک محض زبانی باتیں بنا کر حساب و کتاب پورا

کرنے والے سے ہرگز نہیں ہو سکتا اور نہ ہر ایک میں اس کی لیاقت و استعداد ہے اور نہ سوائے ربانی عالی شان، روحانی لوگوں کے ہر ایک اس امامت و امارت کا اہل ہے۔ دیکھ لیجئے حقیقی و اصلی ربانی امامت سید الاولین و الآخین ﷺ کی۔ پھر امیر المؤمنین ابو بکر رضی اللہ عنہ کی۔ پھر امیر المؤمنین عمر رضی اللہ عنہ کی کہ انہوں نے اپنے عہد امامت میں اپنے گھر کے لئے کس قدر زیور بنائے۔ ویا دوسری جائیدادیں مکانات و یا یادگاری مینار کبھی بنائے؟ ہرگز ہرگز ان امور کا نام و نشان ان بابرکت اور رحمت الہی والے عہد امامت میں جن کی پیروی مسلمانوں پر فرض ہے آپ کو نہیں ملے گا۔ ہاں! دنیاوی امامتوں اور سلطنتوں میں یہ سب کچھ بفراط موجود قائم ہے۔ لیکن وہ قابل سند و قابل اتباع ہرگز کبھی نہیں ہو سکتا۔

۹..... اپنی زبان سے اپنی مدح و ثنائیاں کرنے کی نسبت یہ عرض ہے کہ اگرچہ یوم حنین میں سید الاولین و الآخین شارح علیہ افضل الصلوٰۃ و التحیات سے مروی ہے کہ آنحضرت ﷺ نے خلق اللہ کو حق پہنچانے کے لئے نہ فخر سے فرمایا تھا: ”انا النبى لا کذب انا ابن عبدالمطلب“ (میں نبی ہوں۔ اس میں جھوٹ نہیں میں عبدالمطلب کا بیٹا ہوں) اور دوسرے موقع پر ”انا سید ولد آدم ولا فخر“ (میں اولاد آدم کا سردار ہوں اور فخر سے نہیں کہتا) وغیرہ وغیرہ۔

نیز صحابہ کرام کے مناقب بھی کبھی کبھی سراپا صدق بیان فرمائے۔ لیکن ایسے مواقع بہت نہیں اور پھر ان کے ساتھ ہی اپنی ذات مبارک و اطہر کے لئے جو واقعات صحیح و سچے طور پر مجمع فضائل و صفات حمیدہ کمالات پسندیدہ و برگزیدہ تھی۔ جب کسی ایک نے ”خیر البریہ“ (بہتر خلقت سے) کہا تو جواب میں فرمایا: ”ذاک ابراہیم علیہ السلام“ (وہ ابراہیم علیہ السلام تھے) اور فرمایا: ”لا تطرونی کما اطرت النصارى ابن مریم فانما انا عبدہ فقولوا عبد اللہ ورسولہ“ (میری مدح میں ایسا مبالغہ نہ کرو جیسا نصاریٰ نے ابن مریم کی تعریف میں مبالغہ کیا۔ میں فقط اس کا بندہ ہوں۔ پس کہو اس کا بندہ اور اس کا رسول) اور وفد بنی عامر کے ”انت سیدنا“ (تو ہمارا سردار ہے) کہنے پر فرمایا: ”السید اللہ“ (سردار اللہ تعالیٰ ہے) اور جب انہوں نے کہا کہ: ”افضلنا فضلاً و اعظمننا طولا“ (بزرگی میں ہم سے افضل اور قدرت میں ہم سے برتر) تو جواب فرمایا: ”قولوا قولکم او بعض قولکم ولا یستجرینکم الشیطان“ (اپنی بات کرو اور تم کو شیطان اپنے طریقہ کی طرف یا اپنی متابعت میں زیادہ نہ کھینچے) پھر فرمایا: ”یبنغی لعبدان یقول انی خیر من یونس ابن متی“ (کسی بندہ کو یہ لائق نہیں کہ کہے میں یونس بن

متی سے بہتر ہوں) ”من قال انا خیر من یونس ابن متی فقد کذب“ (جو کہے میں یونس بن متی سے بہتر ہوں۔ پس تحقیق اس نے جھوٹ بولا) اور نصحاء فرمایا: ”اللہ اوحی الی ان توضعوا حتی لا یفخر احد علی احد ولا یبغی احد علی احد (رواہ مسلم)“ (تحقیق اللہ تعالیٰ نے میری طرف وحی کی ہے کہ تواضع کریں۔ یہاں تک کہ کوئی کسی پر فخر نہ کرے اور کوئی کسی پر زیادتی نہ کرے) ”الناس کلہم بنو ادم وادم من تراب“ (انسان سب آدم کی اولاد ہیں اور آدم مٹی سے پیدا کیا گیا) پس ان حالات کا یہاں مرزا قادیانی کی حالات سے قیاس قیاس مع الفارق ہے۔ وہاں اپنی مدح و تعریف ناگوار اور یہاں یہی پسندیدہ و خوشگوار۔ وہاں اس کی ممانعت یہاں حث و ترغیب و اجازت۔ وہاں اپنی مدح تو بجائے خود ایک کو دوسرے کی مدح و ثناء سے بھی پرہیز و تحذیر میں اصرار۔ یہاں اکثر کتب و اشتہارات کا یہی مضمون اور اسی پر دار و مدار۔

۱۰..... شاید کثرت و غلو فی المدح میں مرزا قادیانی اس لئے خود بدولت کو معذور و مجبور خیال فرماتے ہوں کہ آپ کی ایک جان اور متعدد مناصب، مثیل مسیح عیسیٰ بن مریم موعود، مہدی مسعود، مجدد، محدث، امام الزمان، مرسل من اللہ وغیرہ سواگر ہر ایک منصب کے لئے ایک ایک بھی مدح ہو تو لاچار کئی مناقب کا مجموعہ ہو جاتا ہے۔ لیکن غور طلب یہ امر ہے کہ اپنی مدح سرائی و خود ستائی کی کوئی حد بھی مقرر ہے یا نہیں؟ ہادی جن وانس علیہ الصلوٰۃ والسلام و صحابہ کرام رضی اللہ عنہم کا تو ارشاد: ”فلا تزکو انفسکم ہوا علم بمن اتقی“ (پس تم اپنی بڑائی نہ کرو۔ وہ اس کو جس نے تقویٰ کیا اچھا جانتا ہے) پر یہاں تک عملدرآمد تھا کہ ایک شخص کی ثنا کے موقع پر فرمایا: ”اہلکتہم او قطعتم ظہر الرجل“ (ہلاک کیا تم نے یا اس آدمی کی پیٹھ کاٹ ڈالی) ”ویحک قطعتم عنق اخیک او صاحبک“ (افسوس تو نے اپنے بھائی یا دوست کی گردن کاٹ ڈالی) وغیرہ۔ ایک شخص نے امیر المؤمنین عثمان رضی اللہ عنہ کی مدح کی تو مقداد رضی اللہ عنہ نے اس کے منہ میں مٹی ڈال دی۔ اس پر امام المسلمین عثمان رضی اللہ عنہ نے دریافت فرمایا تو انہوں نے رسول اللہ ﷺ کا حکم ”اذا رأیتہم المداحین فاحثوا فی وجوہہم التراب“ (جب تم مدح کرنے والوں کو دیکھو تو ان کے موہوں میں مٹی ڈالو) سنا دیا۔

۱۱..... امیر المؤمنین و امام المسلمین عمر رضی اللہ عنہ نے فرمایا: ”المدح هو الذبح“ یعنی کسی کی مدح کرنا اس کو ذبح کرنا ہے۔ ایک شخص نے آپ کی ثنا کی تو آپ نے فرمایا کہ: ”تو مجھ کو اور اپنے آپ کو ہلاک کرتا ہے“ اور آپ اس امر میں ایسے محتاط تھے کہ اگر کوئی مدح و ثناء کر بیٹھے تو اس کا اثر



زائل کرنے کی فکر و علاج میں مصروف ہو جاتے۔ چنانچہ زید بن ثابت رضی اللہ عنہ فرماتے ہیں کہ عمر رضی اللہ عنہ کو سات پوندان کی چادر پر لگے ہوئے دیکھ کر میں بحالت گریہ اپنے گھر کو آیا۔ پھر جب گھر سے نکلا تو راستہ میں عمر رضی اللہ عنہ کو مشک پانی کی کاندھے پر اٹھائے ہوئے لئے جاتے دیکھ کر میں نے کہا یا امیر المؤمنین۔ اس پر آپ نے مجھے فرمایا کہ کچھ نہ بولو میں تمہیں بتلاؤں گا۔ پس میں ان کے ساتھ ہولیا۔ حتیٰ کہ آپ نے وہ پانی ایک بڑھیا عورت کے گھر ڈال دیا۔ پھر ہم آپ کے مکان کو پھرے اور اس بارہ میں ان سے ذکر کیا تو آپ نے کہا کہ تمہارے جانے کے بعد میرے پاس ملک روم کا وکیل اور فارس کا وکیل دونوں آئے اور انہوں نے کہا کہ یا عمر تمہاری نیکی اللہ کے لئے ہے اور بے شک لوگ تمہارے علم و فضل و عدل پر متفق ہیں۔ جب وہ (یہ تعریف و مدح کر کے) چلے گئے تو مجھ میں بھی جیسا کہ بشر میں داخل ہوتا ہے (عجب) داخل ہوا۔ پس میں اٹھا اور (علاجاً) اپنے نفس سے ایسا معاملہ کیا۔

۱۲..... حدیث شریف: ”عن ابی ہریرۃ رضی اللہ عنہ ان رسول اللہ صلی اللہ علیہ وسلم قال ثلث منجیات وثلث مہلکات فاما المنجیات فتقویٰ اللہ فی السر والعلانیۃ والقول بالحق فی الرضاء والسخط والقصد فی الغنی والفقور واما المہلکات فہو متبع وشح مطاع واعجاب المرء بنفسہ وہی اشدھن“ (ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ تین چیزیں نجات والی ہیں اور تین چیزیں ہلاکت والی۔ پس موجب نجات اللہ تعالیٰ کا تقویٰ ہر حالت میں کہے اور چھپے۔ قول حق بحالت رضا و غصہ، میانہ روی، غنی و فقر میں۔ موجب ہلاکت اتباع ہوئی۔ اطاعت بخل، عجب انسان کا اپنے نفس کے ساتھ اور یہ سب سے اشد ہے) کی ہدایت کے مطابق عمر رضی اللہ عنہ عجب نفس کے علاج کی طرف اہتمام سے اکثر متوجہ رہتے تھے۔ جیسا کہ محمد بن عمر الخزومی نے اپنے باپ سے بیان کیا ہے کہ عمر رضی اللہ عنہ نے الصلوٰۃ جامعۃ کی منادی کرائی۔ جب لوگ جمع ہوئے اور کثرت ہوئی تو آپ نے منبر پر چڑھ کر اللہ تعالیٰ کی حمد و ثناء جس کے وہ لائق ہے کی اور محمد صلی اللہ علیہ وسلم پر صلوٰۃ بھیج کر فرمایا۔ اے لوگو! تحقیق تم نے مجھ کو دیکھا ہے کہ میں اپنی حالات بنی مخزوم کا نوکر چرواہا تھا۔ وہ مجھ کو مٹھی بھر کھجور خشک و منقی دیتیں اور میں اپنی ایام گذاری کرتا۔ فقط یہ کہہ کر آپ منبر سے اتر آئے تو عبدالرحمن بن عوف رضی اللہ عنہ نے کہا کہ: ”امیر المؤمنین آپ نے سواء ذلت اپنے نفس کے اور کچھ نہیں کہا۔“ اس کے جواب میں فرمایا: ”اے ابن عوف خلوت میں میرے نفس نے مجھ سے کہا کہ تو امیر المؤمنین ہے۔ پس تجھ سے یہاں کون افضل ہے۔ اس لئے میں نے چاہا کہ نفس کو اس کی اصل سمجھا دوں تاکہ وہ پہچان لے۔“ انہی

سے روایت ہے کہ عمر رضی اللہ عنہ نے اس حج سے واپسی پر جس کے بعد پھر آپ نے حج کا موقع نہیں پایا۔ فرمایا کہ: ”تمام تعریفیں اللہ تعالیٰ کے لئے ہیں اور اس کے سوا کوئی معبود نہیں۔ وہ جس کو جو چاہتا ہے عطاء کرتا ہے۔ میں اس وادی ضحمان میں خطاب کے اونٹ چرایا کرتا تھا اور وہ تیز و سخت مزاج تھے۔ میرے کام پر مجھ کو عتاب بھی کرتے اور قصور پر مجھ کو مارتے بھی اور اسی طرح میں صبح و شام گذارتا اور سوا اللہ تعالیٰ کے کوئی نہ تھا۔ جس سے خطاب ڈرتے۔“

۱۳..... عمر رضی اللہ عنہ حج ہر سال کرتے اور خود میر قافلہ ہوتے۔ بارہا مدینہ منورہ سے مکہ شریف تک حج وغیرہ کا سفر کیا۔ کبھی خیمہ و شامیانہ ساتھ نہ رکھا۔ جہاں ٹھہرے کسی درخت پر چادر کپڑا ڈال کر اس کے سایہ میں پڑ رہتے۔ ایک دفعہ دیر تک گھر میں رہے۔ باہر آئے تو لوگ انتظار کر رہے تھے۔ معلوم ہوا کہ پہننے کو کپڑے نہ تھے۔ اس لئے انہیں کپڑوں کو دھو کر سوکھنے کو ڈالا تھا۔ سو جب خشک ہو گئے تو وہی پہن کر نکلے۔

۱۴..... اب مرزا قادیانی ان کے مریدین غور کریں کہ یہ حالات احتیاط و تعظیم امر اللہ و خشیت اللہ و زید فی الدنیا وغیرہ جو ان پر حق و صادق امام الزمانان موصوف الصدر میں متحقق ہیں۔ ان کے نام و نشان و شبانہ کا بھی کبھی مرزا قادیانی کی زبانی امام الزمانی میں پتہ لگا ہے؟ ویا کبھی کچھ بھی ظہور ہوا ہے؟ ہر گز نہیں۔ بلکہ جو کچھ ظاہر ہوا وہ یہ ہے کہ مرزا قادیانی کے بزبان خود بدعاوی و بتقاریر گونا گوں امام الزمان بن کر یہاں تک بلند پردازی کی کہ دنیا میں کسی کو بھی خاطر میں نہیں لاتے۔ امام الزمانی کی لائٹ اٹھا کر سب کو بھیڑ بکری کی طرح آگے رکھ لیا ہے اور دن رات تحقیر و توہین سب و شتم لعن و طعن مؤمنین و مسلمین و دیگر مخلوق و فراہی ہال و جائیداد میں مصروف ہیں۔ کوئی تو غور و تامل سے سوچے اور ارشاد قرآن مجید ”افلسم یسیروا فی الارض فتکون لہم قلوب یعقلون بہا او اذان یسمعون بہا فانہا لا تعنی لا بصار و لکن تعمی القلوب التی فی الصدور“ (کیا انہوں نے زمین میں سیر نہیں کیا تا کہ وہ دلوں سے سمجھتے ویا کان سے سنتے۔ تحقیق آنکھیں ہی اندھی نہیں ہوتیں۔ لیکن سینوں میں دل اندھے ہو جاتے ہیں) کے وعید سے خوف کرے۔

۱۵..... مرزا قادیانی کو بزعم خود اپنے علم و عقل پر دعویٰ و ناز تو بہت ہے۔ لیکن جس کو چہ اخلاص فقر و فنا و عبودیت سے ناواقف ہوں۔ اس میں بے چارے معذور ہیں۔ اس احتیاط و خشیت اللہ و علم عیوب و فریب نفس سے ماہر ہوتے ہیں۔ عارفین، کاملین، متبعین شریعت و احکام کتاب اللہ و سنت رسول اللہ ﷺ اور جہاں محض زبانی ہی حساب و کتاب ہو۔ ہدایت رسول اللہ ﷺ ”اذا

رائتم المداحین فاحشوا فی وجوہہم التراب و اعجاب المرء بنفسه وہی اشدھن المدح هو الذبح“ وغیرہ وغیرہ پر نظر ہی نہ ہو۔ ویاکسی سبب ان کی پرواہ نہ ہو۔ وہاں تو یہی حال ہوگا اور اسی سبب سے مرزا قادیانی نے ان سب احکام و امور کو نسیا منسیا کر کے ایسا تغیر کیا ہے کہ خود ستائی اور تعریف و توصیف میں کتابیں و اشتہارات شائع کرنے پر بھی بس نہیں۔ پاک و ممتاز جماعت کہہ کر اور نام لے لے کر مدح و ثناء ہوتی رہتی ہے۔

۱۶..... بزبان خود امام صاحب تو خیر بہت عالی حوصلہ اور اس مدح و ثناء کے مصنف و موجد اور اپنے ہاتھوں سے اس کو لکھنے والے ہیں۔ لیکن مریدین بھی ماشاء اللہ ہر ایک ارشاد مرشد کو خواہ موافق شریعت ہو خواہ مخالف آئنا و صدقہ کہہ کر نوش جان فرماتے جاتے ہیں اور کوئی بھی اپنے نفس سے مطالبہ نہیں کرتا کہ یہ میری مدح و ثناء صحیح ہے کہ نہیں؟ اور مجھ کو اس سے نفع ہے کہ نقصان؟ اس میں شک نہیں کہ پیر کی نسبت عادات و اخلاق کا اثر مریدین پر ضرور ہوتا ہے۔ لیکن جو صاحب اپنے آپ کو ماہر قرآن و حدیث و عالم جانتے ہیں ویاس نام سے پکارے جاتے ہیں۔ ان کو تو ضرور آنکھیں کھولنی چاہئیں کہ آیا یہ امور موافق تعلیم و ہدایت قرآن مجید و حدیث شریف ہیں یا نہ؟

۱۷..... ہاں! اباحت مدح میں بھی احادیث وارد ہیں۔ لیکن کمال ایمان و یقین و ریاضت نفس و معرفت تامہ والوں کے واسطے ہیں جو فتن نفس سے واقف و مامون ہوں۔ سو یہاں اگر کل جماعت کا ایسا ہی اعلیٰ و ارفع حال ہوتا تو کچھ مضائقہ نہ تھا۔ لیکن بظاہر تو اس کا کچھ ثبوت و وجود نہیں۔ بلکہ معاملہ برعکس ہے۔ خود امام صاحب کے جوش طبیعت کی یہ حالت ہے جو بیان ہو چکا ہے اور قریب کا ذکر ہے کہ ایک قدیمی مخلص و خیر خواہ دوست کی محض بنظر خیر خواہی و محبت مجرد اتنا لکھنے پر کہ ”نفس امارہ کو چھوڑ دو“ برا فروختہ و مشتعل ہو گئے اور اب اس دوست کی خدمت و احسانات سب فراموش کر کے مخالف ہو کر علانیہ تبر با بازی بذریعہ اشتہارات شروع کر دی ہے۔ سبحان اللہ! احکام شرعی کی کیسی رعایت ہے اور مریدین تعظیم و تکریم میں اس قدر غالی و بڑھے ہوئے ہیں کہ بر ملا بے دھڑک کہتے ہیں کہ ”ہیں حضرت میں نفس ہے۔“ معاذ اللہ! یہ لوگ خیال نہیں کرتے کہ تمام جہان کے حضرات کے حضرت ہادی علیہ الصلوٰۃ والسلام تو خود دعا فرما دیں کہ: ”اللہم رحمتک ارجو فلا تکلنی الی نفسی طرفۃ عین و اصلح شانئ کلہ لا الہ الا انت“ (یا اللہ میں تیری رحمت کا امیدوار ہوں۔ مجھ کو ایک طرفۃ العین بھی میرے نفس کے حوالے نہ کر اور میرے سب کام سنوار دے۔ تیرے سوا کوئی معبود نہیں) اور یہاں ان کے حضرت امام صاحب کو نفس سے نسبت کرنا ہی نہایت گناہ ہے۔ یہ بھی عجب فہم و اتباع رسول اللہ ﷺ ہے۔

۱۸..... ایک دوسرے موقع خیر خواہی و درخواست پر کہ مولوی نور الدین ایک دو روز کے واسطے یہاں تشریف لے آویں۔ اس پر مرزا قادیانی نے خفگی سے فرمایا کہ لکھ دو: ”اعملوا علیٰ مکانتکم انی عامل فسوف تعلمون من تکون له عاقبة الدار“ (تم اپنی جگہ کام کرو میں بھی کام کرتا ہوں۔ پس شتاب معلوم کرو گے تم کس کے لئے عاقبت کا گھر ہے) اگرچہ یہ جواب ایام گذاری و جماعت مریدین کی استقامت سے جھے رہنے کے لئے تو عمدہ سبق ہے۔ لیکن ارادہ الہی ہرگز کسی سے رک نہیں سکتا۔ ایک تیسرا موقع وہ ہے جہاں ایک خواب و نوم کی حالت کے بے اختیاری فقرہ پر اس قدر ناراضگی فرمائی کہ ایک کتاب تحریر کر کے شائع فرمادی۔ یہ سب جوش و غصہ بظاہر نتیجہ مدح و ثناء کے عادی ہونے کا ہے کہ ذرا سا خلاف نفس بھی گوارا نہیں ہو سکتا۔ ورنہ اہل اللہ تو نہایت صاحب وقادر بردبار متحمل و صابر و عفو و درگذر کرنے والے ہوتے ہیں۔ جیسا کہ مرزا قادیانی کو بزبان خود ان سب اخلاق فاضلہ کا دعویٰ ہے۔

۱۹..... پس جب خود امام صاحب کا یہ حال ہے تو دوسرے مریدین کا اسی پر قیاس کر لینا چاہئے کہ مدح و ثناء ان کے حق میں اور ان کے تزکیہ نفس کے لئے کس قدر مفید و ضروری ہے؟ نفوس کو تو مدح و ثناء ضرور خوش آمد ہے۔ لیکن مسلمانوں کو شارع علیہ الصلوٰۃ والسلام کے احکام مذکورہ صدر کی تعظیم و تکریم و تعمیل تو ضرور مد نظر ہو کر اس سے پرہیز چاہئے۔ ”وما علینا الا البلاغ“ ولا حول ولا قوۃ الا باللہ العلیٰ العظیم“ (ہمارے ذمہ پہنچانا ہے اور کوئی حول و قوت نہیں مگر ساتھ اللہ تعالیٰ علیٰ العظیم کے)

فصل نمبر: ۸۴..... ”اور ایسے وقت میں میں بظاہر ہوا ہوں کہ جب کہ اسلامی عقیدے اختلافات سے بھر گئے تھے اور کوئی عقیدہ اختلاف سے خالی نہ تھا۔ ایسا ہی مسیح کے نزول کے بارہ میں نہایت غلط خیال پھیل گئے تھے اور اس عقیدے میں اختلاف کا یہ حال تھا کہ کوئی حضرت عیسیٰ کے حیات کا قائل تھا اور کوئی موت کا اور کوئی جسمانی نزول مانتا تھا اور کوئی بروزی نزول کا معتقد تھا۔ کوئی دمشق میں ان کو اتار رہا تھا اور کوئی مکہ میں اور کوئی بیت المقدس میں اور کوئی اسلامی لشکر میں اور کوئی خیال کرتا تھا کہ ہندوستان میں اتریں گے۔ پس یہ تمام مختلف رائیں اور مختلف قول ایک فیصلہ کرنے والے حکم کو چاہتے تھے۔ سو وہ حکم میں ہوں۔ میں روحانی طور پر کسر صلیب کے لئے اور نیز اختلافات کے دور کرنے کے لئے بھیجا گیا ہوں۔ ان ہی دونوں امور نے تقاضا کیا کہ میں بھیجا جاؤں۔ میرے لئے ضروری نہیں تھا کہ میں اپنی حقیقت کی کوئی اور دلیل پیش کروں۔ کیونکہ ضرورت خود دلیل ہے۔“ (ضرورۃ الامام ص ۲۴، ۲۵، خزائن ج ۱۳ ص ۴۹۵)

جواب..... جیسے خیالات اول سے چلے آتے ہیں اور جو جزوی اختلافات مسائل میں ہیں وہ اب تک بدستور ویسے ہی ہیں۔

۲..... مرزا قادیانی اپنے اختلافات پر بھی نظر کریں کہ پہلے مسیح علیہ السلام کے دوبارہ دنیا میں ظاہری وجہان طور پر خلافت سے آنے کے آپ قائل تھے۔ (ازالہ اوہام ص ۱۹۷، ۱۹۸) جس کو اب دوسرے قالب میں ڈھال کر خود بدولت کو ان کی جگہ آیا ہوا بیان کر کے پہلے قول کو رد کیا ہے۔ (ازالہ اوہام ص ۷۲، ۷۳) میں لکھا ہے کہ میرا یہ دعویٰ نہیں کہ دمشق میں کوئی مثیل مسیح پیدا نہیں ہوگا۔ ممکن ہے کہ کسی آئندہ زمانہ میں خاص کر دمشق میں بھی کوئی مثیل مسیح پیدا ہو جاوے۔

پھر (ازالہ اوہام ص ۱۹۹، ۲۰۰) میں کہا ہے۔ میں نے صرف مثیل مسیح ہونے کا دعویٰ کیا ہے۔ میرا یہ بھی دعویٰ نہیں کہ صرف مثیل ہونا میرے پر ہی ختم ہو گیا ہے۔ بلکہ ممکن ہے کہ آئندہ زمانوں میں میرے جیسے اور دس ہزار بھی مثیل مسیح آجائیں۔ ہاں! اس زمانہ کے لئے میں مثیل مسیح ہوں۔ ممکن اور بالکل ممکن ہے کہ کسی زمانہ میں کوئی ایسا مسیح بھی آجائے جس پر حدیثوں کے بعض الفاظ صادق آسکیں۔ کیونکہ یہ عاجز دنیا کی بادشاہت کے ساتھ نہیں آیا۔

چنانچہ مولوی نور الدین نے بھی اپنے خط ملحقہ اخیر (ازالہ اوہام ص ۱۲، ۱۱) میں اس مثیل مسیح ہونے کی تصدیق کی ہے اور لکھا ہے کہ: ”تب میں نے (مرزا قادیانی سے) عرض کیا کہ ایسی صورت میں احادیث کے باعث لوگ کیوں اشکال میں پھنسے ہوئے ہیں؟“

اب اس مثیل ہونے کو چھوڑ کر اصل مسیح موعود ہونے کے دعویٰ دار ہیں۔ منارہ جس کا احادیث میں ذکر ہے۔ اس کو قادیان میں تعمیر کرنے کے فکر میں ہیں اور ابھی نہ معلوم آگے چل کر کیا کہا۔ تغیر و تبدل کرتے رہیں گے؟ اس تذبذب و اختلافات کو غور سے دیکھیں کہ جب خود بدولت کو کسی جگہ استقامت و قیام و قرار ہی نہیں ہے تو آپ دوسروں کے اختلافات کا کیونکر اور کس طرح فیصلہ کریں گے؟

۳..... مرزا قادیانی فرمادیں کہ خود بدولت نے کون سا غلط خیال اور کون سا اختلاف دور فرمایا اور کس عقیدے کو اختلاف سے خالی کیا ہے؟ بظاہر تو آپ نے بیچارے مسلمانوں کے حال پر یہ مہربانی کی ہے کہ ان کے قدیمی مسلمہ اصول جو نصوص بینہ پر مبنی تھے اور جن کی تصدیق قرآن مجید و حدیث شریف کرتے تھے۔ مرزا قادیانی نے خواہ مخواہ ان کی مخالفت میں اپنے تراشیدہ حقائق و معارف بیان کر کے اور بیسیوں اختلافات ان میں ڈال کر ان کی جنگا مشتی باہم کرا دی ہے۔ جس کے لئے وہ غریب ان کو دعائیں دیتے ہیں کہ اللہ تعالیٰ آپ کو اس کی جزا دیوے۔

۴..... اللہ جل جلالہ نے جب کبھی کسی مرسل کو کسی کام کے پورا کرنے کو بھیجا ہے تو وہ کام ضرور بالضرور اس بزرگ کے ہاتھ سے اللہ عزوجل نے پورا کرا کے اس کی صداقت و عزت ثابت و قائم فرمادی ہے۔ اب مرزا قادیانی فرمادیں کہ جب آپ کسر صلیب و اختلافات دور کرنے کے لئے بھیجے گئے ہیں تو پھر اب تک ایک اختلاف بھی دور کیوں نہیں ہوا؟ بلکہ اور ان میں زیادتی کیوں ہوئی؟ اور کسر صلیب کا پتہ و نشان دیں کہ کہاں ہوئی؟ ویا وہ محض زبانی برا بھلا کہنے اور مسیح علیہ السلام کی تحقیر و بے ادبی کو کسر صلیب سمجھتے ہیں؟ معاذ اللہ! بظاہر تو بجائے کسر کے وہ قوی و مضبوط دکھلائی دیتی ہے اور یہ تو ترقی معکوس والا الٹا اثر پڑا۔ حالانکہ ربانی والہی احکام و ارادوں میں تو ایسا کبھی نہیں ہوا۔

۵..... یہ دلیل بھی مرزا قادیانی نے عجب بیان فرمائی کہ ضروری نہیں کہ میں اپنی حقیقت کی کوئی اور دلیل پیش کروں۔ کیونکہ ضرورت خود دلیل ہے۔ توجہ فرمادیں کہ ایک شے کی ضرورت سے کیا وہ شے بھی موجود ہو جاتی ہے؟ اور کیا ایسا قبول کیا جاتا ہے۔ (۱) مثلاً اک ناپیدنا کو بینائی کی ضرورت ہو تو کیا اس ضرورت سے اس کی بصیرت و بینائی بھی موجود ہوگی؟ (۲) خشک سالی میں پانی و باران رحمت کی کس قدر ضرورت ہوتی ہے۔ تو فرمائیے کہ مجرد ضرورت ہونے سے بغیر پانی و بارش کے وہ خشک سالی رفع ہو جاتی ہے؟ ہرگز نہیں۔ اگر ایسا ہو تو قحط و غیرہ کبھی نہ ہوا کرے۔ (۳) یا ایک ضال و مضل کو ہدایت کی ضرورت ہے تو کیا بجز اس ضرورت کے ہونے کے وہ بغیر توبہ و استغفار و امنوا و عملوا الصلحت کے ہدایت یافتہ کہا جاوے گا؟ (۴) یا حقیقی مثال سردار بہادر سید امیر علی شاہ صاحب رسالہ دار میجر کی ضرورت فرزند کی لے لیجئے کہ ان کو کسی آرزو و ضرورت ہے کہ امید دہندگان کے طمع پورا کرنے سے بھی انہوں نے اپنی نیکی فیاضی و فراخی حوصلگی کو دریغ نہ کیا تو کیا اس ضرورت سے قبل اس کے کہ ”علی کل شیء قدیر“ ان کو فرزند عطاء فرماوے تو ان کے فرزند موجود ہو گیا۔ کہا جاوے گا؟ غور فرمادیں۔ (۵) پھر دور نہ جائیں۔ خود اپنے خاص الخاص مرید و حاضر باش مصاحب کے ہی حال پر نظر کریں کہ ان کو ایک چشم و ایک ٹانگ کی درستی کی کیسی سخت حاجت و ضرورت ہے تو کیا مجرد اس ضرورت کے باعث ان کی بصارت و رفتار درست ہو کر شکایت رفع ہوگی؟ ہرگز نہیں۔ بلکہ آپ کی تواضع و خاطر داری کی بدولت ان کا جسم بھاری ہو کر تکلیف اور زیادہ ہو گئی ہے۔ (۶) غور کیجئے! مجرد ضرورت سے اس شے کا وجود متحقق نہیں ہوتا۔ علاوہ ازیں مرزا قادیانی نے تو خود اس امر پر ہونا چاہئے اور ہے۔ میں بڑا فرق ہے اپنی براہین میں

طول طویل بحث کر کے لکھا ہے کہ عقل زیادہ سے زیادہ ایک چیز کی ضرورت ثابت کرتی ہے۔ لیکن یہ اس کی وسعت نہیں کہ وہ دکھلاوے کہ وہ شے دراصل موجود بھی ہے۔ پھر اب یہ کیسا تغیر و تبدل ہوا کہ اس اپنی دلیل کو باطل ٹھہرا کر مجرد ضرورت ہی کو اس کے موجود ہونے کی دلیل ٹھہرا دیا۔ سبحان اللہ! ”یقلب اللہ اللیل والنهار“ (اللہ تعالیٰ پاک ہے۔ تبدیلی کرتا ہے رات اور دن میں) ”وقولہ تعالیٰ ان اللہ لا یغیر ما بقوم حتیٰ یغیروا ما بانفسہم“ (تحقیق اللہ تعالیٰ اپنی نعمت جو قوم پر ہے نہیں بدلتا۔ جب تک کہ وہ خود اپنا رویہ نہ بدلے)

فصل نمبر: ۸۵..... ”لیکن پھر بھی میری تائید میں خدا تعالیٰ نے کئی نشان ظاہر کئے ہیں اور میں جیسا کہ اور اختلافات میں فیصلہ کرنے کے لئے حکم ہوں۔ ایسا ہی وفات حیات کے جھگڑے میں بھی میں حکم ہوں اور میں امام مالک و ابن حزم اور معتزلہ کے قول کو مسیح کی وفات کے بارہ میں صحیح قرار دیتا ہوں اور دوسرے اہل سنت کو غلطی کا مرتکب سمجھتا ہوں۔ سو میں بحیثیت حکم ہونے کے ان جھگڑا کرنے والوں میں یہ حکم صادر کرتا ہوں کہ نزول کے اجمالی معنوں میں یہ گروہ اہل سنت کا سچا کیونکہ مسیح کا بروزی طور پر نزول ہونا ضروری تھا۔ ہاں! نزول کی کیفیت بیان کرنے میں ان لوگوں نے غلطی کھائی ہے۔ وغیرہ! اور مسیح کی وفات کے مسئلہ میں معتزلہ و امام مالک و ابن حزم وغیرہ ہم کلام ان کے سچے ہیں۔ کیونکہ بموجب نص صریح آیت کریمہ ”فلما توفیتنی“ کے مسیح کا عیسائیوں کے بگڑنے سے پہلے وفات پانا ضروری تھا۔ یہ میری طرف سے بطور حکم کے فیصلہ ہے۔ اب جو شخص میرے فیصلہ کو قبول نہیں کرتا وہ اس کو قبول نہیں کرتا۔ جس نے مجھے حکم مقرر فرمایا ہے۔“

(ضرورۃ الامام ص ۲۵، خزائن ج ۱۳ ص ۴۹۵، ۴۹۶)

جواب..... مرزا قادیانی کی تائیدی نشانوں کا ذکر کچھ تو عرض ہو چکا ہے اور کچھ آئندہ ہوگا۔ ان کا اختیار ہے کہ اپنے منہ کچھ بن کر جو چاہیں کہے جائیں۔ معتزلہ وغیرہ کو سچے اور گروہ اہل سنت و جماعت کو غلطی کا مرتکب سمجھیں۔ کون روک سکتا ہے؟ آزادی ہے اور وفات حیات و نزول میں بھی جو دل پسند و موافق مدعا ہو حکم صادر فرماویں۔ لیکن یہ تو سوچیں کہ جب مسلمانوں کو آپ کی قوت و لیاقت فیصلہ دربارہ نزول ملائکہ جبرئیل علیہ السلام وغیرہ نیز آمد شیطان، تعریف لیلۃ القدر جواز مسئلہ تصویر وغیرہ امانت و دیانت معلوم ہو چکی کہ سراسر خلاف احادیث صحیحہ و مشاہدہ عینیہ و عملدرآمد صحابہ کرام ہیں۔ تو پھر وہ فیصلہ مرزا قادیانی کو کس وقعت کی نگاہ سے دیکھیں گے؟ خصوصاً درانحالیکہ قرآن مجید و احادیث شریف و سواد اعظم امت مرحومہ بھی مرزا قادیانی کے مخالفت میں ان کے ہمراہ ہو۔

.....۲ سیدنا مسیح علی نبینا وعلیہ الصلوٰۃ والسلام کے حیات و نزول وغیرہ کے متعلق بھی کچھ عرض ہو چکا ہے۔ پھر حسب مدعا و پسند خاطر فیصلے اپنے اپنے متعلقین کے حق میں جس طرح مرزا قادیانی کرتے ہیں کہ کل فضائل و کمالات و مناصب محدثیت، مجددیت، مسیحیت، مہدویت، افضلیت بر بعض انبیاء وغیرہ سب کچھ اپنے ہی ذات کے لئے خاص و محدود کرنے۔ اگر کچھ باقی بچے تو وہ بھی اپنے ہی گھر اپنے صاحبزادہ کے واسطے رہیں۔ جیسا کئی باتوں میں مسیح سے مشابہت والا آسمان سے اترے گا۔ زمین والوں کی راہ سیدھی کرے گا۔ اسیروں کو رستگاری بخشے گا۔ شہادت کی زنجیروں کے مقیدوں کو رہائی دے گا۔ فرزند دلہند گرامی وار جمند مظہر الحق ”والعلا کان اللہ نزل من السماء“ (گویا کہ اللہ آسمان سے نازل ہوا) (ازالہ اوہام ص ۱۵۶)

اپنے بھائی صاحب کو بعد وفات قرآن مجید میں ”انا انزلنہ قریباً من القادیان“ پڑھنے والا اور اس طرح اپنے گانو قادیان کا نام بھی قرآن مجید میں مثل مکہ شریف و مدینہ منورہ دائیں صفحہ پر شاید نصف کے قریب ہونا۔ (ازالہ اوہام ص ۷۷)

اپنی اہلیہ ثانیہ کے واسطے مثل ازواج مطہرات رسول اللہ ﷺ کے ام المؤمنین کا لقب اخباروں میں مشتہر فرمانا وغیرہ۔ سب کچھ اپنے ہی حق میں فیصلہ کرنا کچھ مشکل امر نہیں اور ایسے فیصلے تو ہر کس و ناکس باسانی کر سکتا ہے۔ لیکن مدح و تعریف کے لائق تو وہ فیصلے ہیں جو کتاب اللہ و سنت رسول اللہ ﷺ کو مقدم کر کے خواہ اپنے نفس و متعلقین کے خلاف اور باعث تکلیف ہی ہوں، کئے جاویں۔ جیسا کہ امیر المؤمنین و امام المسلمین عمر بن الخطاب رضی اللہ عنہ سے کئی ایسے فیصلہ مروی ہیں۔ مثلاً:

(۱) ایام خلافت امیر المؤمنین عمر رضی اللہ عنہ میں ابی بن کعب رضی اللہ عنہ نے زید بن ثابت رضی اللہ عنہ کے پاس مقدمہ دائر کیا۔ عمر رضی اللہ عنہ بحیثیت مدعا علیہ جو ابدهی کو حاضر ہوئے۔ زید رضی اللہ عنہ نے تعظیم دی تو آپ نے فرمایا کہ یہ پہلی نا انصافی ہے جو تم نے کی۔ یہ کہہ کر آپ اپنے فریق کے برابر بیٹھ گئے۔ مقدمہ میں کچھ ثبوت نہ تھا اور عمر رضی اللہ عنہ کو دعویٰ سے انکار تھا۔ ابی رضی اللہ عنہ کے حسب قاعدہ عمر رضی اللہ عنہ سے قسم چاہی پر زید رضی اللہ عنہ نے ان کے رتبہ کا پاس کر کے ابی رضی اللہ عنہ سے درخواست کی کہ امیر المؤمنین کو قسم سے معاف رکھو۔ اس پر عمر رضی اللہ عنہ اس طرفداری پر نہایت رنجیدہ ہوئے اور زید رضی اللہ عنہ کی طرف مخاطب ہو کر فرمایا کہ جب تک تمہارے نزدیک ایک عام آدمی اور عمر برابر نہ ہوں تم منصب قضا کے قابل نہیں سمجھے جاسکتے۔



(۲) عبید اللہ بن عباس راوی ہیں کہ عباس رضی اللہ عنہ کا ایک پرنا لہ (مخرج آب) عمر رضی اللہ عنہ کے راستہ پر تھا۔ جمعہ کے روز عمر رضی اللہ عنہ لباس پہن کر نکلے۔ اس روز عباس رضی اللہ عنہ کے واسطے ایک چوزہ ذبح ہوا تھا۔ جب اس میزاب (پرنالہ) کے برابر پہنچے تو پانی و خون چوزہ کا عمر رضی اللہ عنہ کے کپڑوں پر پڑا تو آپ نے اس میزاب کو اکھاڑ دینے کا حکم دیا اور خود واپس آ کر دوسرے کپڑے بدلے اور آن کر لوگوں کے ساتھ جمعہ پڑھا۔ بعدہ عباس رضی اللہ عنہ نے آن کر کہا کہ واللہ وہ میزاب اسی جگہ تھا جہاں رسول اللہ ﷺ نے اس کو رکھا تھا۔ یہ سن کر عمر رضی اللہ عنہ نے ان کو قسم دی کہ آپ کسی اور کام سے پہلے اس کو اسی جگہ لگالیں جہاں رسول اللہ ﷺ نے اس کو رکھا تھا۔ پس عباس رضی اللہ عنہ نے ویسا ہی کر لیا۔

(۳) ”و عن عمر انه فرض لاسامة في ثلثة الاف وخمسائة وفرض لعبد الله بن عمر في ثلثة الاف فقال عبد الله بن عمر لايه لم فضلت اسامة على فوالله ما سبقني الى مشهد قال لان زيد اكان احب الى رسول الله ﷺ من ايبيك وكان اسامة احب الى رسول الله ﷺ منك فاثرت حب رسول الله ﷺ على حبي (رواه الترمذی)“ (عمر رضی اللہ عنہ سے روایت ہے کہ انہوں نے اسامہ (بن زید) کے واسطے ساڑھے تین ہزار مقرر کئے اور عبد اللہ بن عمر کے لئے تین ہزار مقرر کئے تو عبد اللہ بن عمر نے اپنے باپ سے کہا کہ اسامہ کو مجھ پر آپ نے کیوں فضیلت دی۔ واللہ وہ مجھ سے کسی موقعہ میں آگے نہیں بڑھا۔ عمر رضی اللہ عنہ نے کہا یہ اس لئے کیا ہے کہ زید (اسامہ کا باپ) رسول اللہ ﷺ کے نزدیک تیرے باپ سے زیادہ پیارا اور اسامہ تجھ سے زیادہ عزیز تھا۔ پس میں نے رسول اللہ ﷺ کی محبت کو اپنی محبت پر ترجیح دی ہے)

(۴) اسی طرح کا ایک اور واقعہ ہے۔ ابو عمر کہتے ہیں کہ عمر رضی اللہ عنہ نے شفا بنت عبد اللہ العدویہ کو بلا بھیجا۔ اس نے کہا کہ جب میں گئی تو عاتکہ بنت اسید بن ابی الفیض کو دروازہ پر ملی۔ ہم دونوں اندر گئیں اور ایک ساعت باتیں کیں۔ عمر رضی اللہ عنہ نے ایک فرش منگوا کر اس کو دے دیا۔ پھر دوسرا اس کے سوا منگوا کر مجھ کو دیا۔ اس پر میں نے کہا کہ افسوس ہے یا عمر میں اسلام میں اس سے اول۔ پھر تیرے چچا کی لڑکی مجھ کو آدی بھیج کر بلوایا اور وہ خود بخود آئی۔ اس پر عمر رضی اللہ عنہ نے کہا کہ وہ (فرش) تیرے ہی واسطے نکلوایا تھا۔ جب تم باہم آئیں تو مجھ کو یاد آیا کہ وہ بہ نسبت تیرے رسول اللہ ﷺ سے اقرب ہے (اس لئے وہ اس کو دیا گیا)

(۵) اپنے فرزند ابو حمزہ جس کا نام عبد الرحمن تھا ایک جرم پران پر حد قائم کر کے کوڑے لگائے۔ جس سبب ان کا انتقال ہوا۔ دیکھئے شریعت کی بجا آوری میں ذرہ تساہل نہیں کیا اور نہ

قربت و محبت کی کچھ پرواہ کی۔ اسی طرح قدامتہ بن مظعون رضی اللہ عنہ کو جو نبی صلی اللہ علیہ وسلم کے ہمراہ جنگ بدر میں حاضر تھے اور عبداللہ بن عمرو المومنین حفصہ رضی اللہ عنہا کے خال تھے۔ ان کے استعمال مکرر پر ان پر شرعی حد قائم کر کے کوڑے لگائے اور رشتہ قربت کا کچھ لحاظ نہ کیا۔ قدامتہ ناراض ہو کر چلے گئے۔ جب حج سے واپس آئے تو عمر رضی اللہ عنہ نے ان سے صلح کی۔

۳..... غور فرمائیے کہ انصاف والے، حق و بے رورعایت والے فیصلہ یہ ہیں اور مرزا قادیانی تو عمر رضی اللہ عنہ چھوڑ ابو بکر رضی اللہ عنہ سے بھی خود بدولت کو کہیں اعلیٰ بتلاتے ہیں تو پھر عدل و انصاف بھی بدرجہ ہا ان سے بڑھ کر چاہئے اور مفید مطلب و دل پسند فیصلوں کی مثال تو ایسی ہے جیسے ایک نادار شخص کے دعویٰ رسالت و نزول وحی پر اک رئیس نے اس کو بھوکا سمجھ کر باورچی خانہ میں رہنے کا حکم ہوتا ہے کہ باورچی خانہ سے باہر مت نکلو۔ سو ایسے فیصلہ تو نہایت آسانی سے ہر ایک حاجت مند کر سکتا ہے۔

۴..... حیات و وفات کے بارہ میں مرزا قادیانی نے مولوی محمد بشیر صاحب، قاضی محمد سلیمان صاحب، شیخ حسین بن محمد انصاری میمانی، مولوی عبدالاحد، مولوی محمد حسین صاحب وغیرہ کے دلائل بھی ملاحظہ فرمائے ہیں یا نہیں؟ کاش اور نہیں تو رفع اعتراض کے واسطے ہی ان کے دلائل کو بغور ملاحظہ فرما کر اور ان کا معقول جواب دے کر پھر یہ فیصلہ فرماتے تو ایک بات تھی۔ لیکن اپنے مطلب کے مخالف تو خود بدولت نہ کچھ سنتے ہیں اور نہ پرواہ کرتے ہیں۔ مولوی محمد بشیر صاحب نے رسالہ الحق الصریح اور قاضی محمد سلیمان صاحب نے رسالہ غایت المرام ہر دو حصص کس نرمی سے لکھے ہیں اور شیخ حسین میمانی کی الفتح الربانی وغیرہ۔ لیکن جواب نداد اور اخیر پر السیف المسلول اگرچہ مولوی عبدالاحد صاحب نے جوش اور تیزی میں لکھی ہے۔ لیکن اس کے دلائل کا جواب تو ضرور دینا چاہئے تھا۔ یہ تو انصاف نہیں کہ اپنے موافق تو مرفوع القلم مجذوبوں کا کلام کالوجی مان کر مشتہر کیا جاوے اور اپنے مخالف محقق عالموں کی بادلائل کلام سے بھی نفرت و گریز ہو۔

فصل نمبر: ۸۶..... ”اگر یہ سوال پیش ہو کہ تمہارے حکم ہونے کا کیا ثبوت ہے؟ اس کا جواب یہ ہے کہ جس زمانہ کے لئے حکم آنا چاہئے تھا وہ زمانہ موجود ہے اور جس قوم کی صلیبی غلطیوں کی حکم نے صلاح کرنی تھی۔ وہ قوم موجود ہے اور جن نشانوں نے اس حکم پر گواہی دینی تھی وہ نشان ظہور میں آچکے ہیں اور اب بھی نشانوں کا سلسلہ شروع ہے۔ آسمان نشان ظاہر کر رہا ہے۔ زمین نشان ظاہر کر رہی ہے اور مبارک وہ جن کی آنکھیں اب بند نہ رہیں۔“

(ضرورۃ الامام ص ۲۵، خزائن ج ۱۳ ص ۴۹۶)

جواب..... زمانہ موجود اور صلیبی قوم کا موجود ہونا تو وہی دلیل ہے۔ جیسا آپ نے ضرورت کو دلیل گردانا ہے جس کا جواب ابھی عرض ہو چکا ہے۔ کسر صلیب کے جگہ اب صلیبی غلطیوں کی اصلاح کرنے لکھ دیا ہے۔ ماشاء اللہ آپ فہیم بہت ہیں۔ لیکن براہ مہربانی کوئی ایسی حدیث تو لکھ دیتے جس کا مضمون صلیبی غلطیوں کی اصلاح کرنا ہوا۔ بہر حال کسر صلیب ویا صلیبی غلطیوں کی اصلاح کا کہیں پتہ و نشان نہیں ہے۔ اس کی نسبت اول بھی عرض ہو چکا ہے۔

۲..... نشانوں کی نسبت تو مرزا قادیانی (ازالہ اوہام ص ۲۰۰) میں لکھ چکے ہیں کہ: ”بالکل ممکن ہے کہ کسی زمانہ میں کوئی ایسا مسیح بھی آجائے جس پر حدیثوں کے بعض ظاہری الفاظ صادق آسکیں۔ کیونکہ یہ عاجز اس دنیا کی حکومت اور بادشاہت کے ساتھ نہیں آیا۔“ جس سے عیاں ہے کہ نشان مذکورہ فی الاحادیث جو ابھی تک ظاہر نہیں ہوئے۔ وہ آئندہ صادق مسیح کے آنے پر ظاہر ہوں گے۔ جب یہ حال ہے تو اب خواہ مخواہ کے مصنوعی نشان اپنے حق میں کیسے زبانی بنا رہے ہیں؟

۳..... پھر نشانوں کے سلسلہ میں امثال عشرہ جو باب اول وغیرہ میں تحریر ہوئے ہیں کافی ہیں۔ کیونکہ یہ نشان تو بے شک لوگوں نے دیکھے ہیں اور جو کچھ ان نشانوں نے مرزا قادیانی کی صداقت و عزت و نصرت پر گواہی دی ہے۔ وہ بھی سب کو بخوبی معلوم ہے اور آئندہ جو کچھ ہونے والا ہے وہ بھی سارا جہان انشاء اللہ العزیز دیکھے گا۔ عاجز دعا کرتا ہے کہ جن عاجز ناواقف بندگان الہی کی آنکھیں حکمت عملیوں حیلہ وحوالوں اور سوکھی خشک بناوٹی تقاریر سے دھوکہ میں اگر بند ہوگئی ہیں۔ اللہ عزوجل ہادی المصلین و غیاث المستعینین ان کو ہدایت کر کے ان کی آنکھیں کھولے اور اب زیادہ بند نہ رہنے دے۔ آمین!

فصل نمبر: ۷..... ”میں یہ نہیں کہتا کہ پہلے نشانوں پر ہی ایمان لاؤ۔ بلکہ میں کہتا ہوں کہ اگر میں حکم نہیں ہوں تو میرے نشانوں کا مقابلہ کرو۔ میرے مقابل پر جو اختلاف عقائد کے وقت آیا ہوں اور سب بحثیں ٹکمی ہیں۔ صرف حکم کے بحث میں ہر ایک کا حق ہے جس کو میں پورا کر چکا ہوں۔

(ضرورۃ الامام ص ۲۸، خزائن ج ۱۳ ص ۴۹۶)

جواب..... نشانات مرزا قادیانی کا جو مذکور ہو چکے ہیں کون مقابلہ کر سکتا ہے اور کون ان کو مان سکتا ہے؟ ایسی جسارت کا سوائے مرزا قادیانی کس کو مقدور ہے؟

۲..... مرزا قادیانی کا قول کہ: ”میں جو اختلاف عقائد کے وقت آیا ہوں۔“ بھی کیسا نرالا و عجائب ہے؟ بھلا زمانہ بعثت انبیاء علیہم الصلوٰۃ والسلام سے لے کر آج تک کسی ایسے وقت کا نام

وپیہ تو بتلا دیں کہ جس میں تمام دنیا میں کسی جگہ کبھی اختلاف عقائد نہ ہوا ہو؟ کاش مرزا قادیانی اپنی یہ فضیلت و خصوصیت لکھتے وقت قرآن مجید کی آیت کریمہ ”ولو شاء ربک لجعل الناس امة واحدة ولا یزالون مختلفین الا من رحم ربک ولذا لک خلقہم“ (اگر تیرا رب چاہتا تو لوگوں کو ایک امت کر دیتا اور (یہ) ہمیشہ اختلاف کرتے رہیں گے۔ مگر جس پر تیرے رب نے رحم کیا اور اس لئے ان کو پیدا کیا ہے) کو ہی دیکھ لیتے۔

۳..... خود بدولت کے بحث کا حال بھی معلوم ہے کہ جب کبھی کوئی مولوی مفتی محمد عبداللہ صاحب ٹونکی، مولوی محمد بشیر صاحب، مولوی عبدالمجید صاحب، مولوی سید نذیر حسین صاحب وغیرہ بحث کے لئے آئے اور میر عباس علی صاحب مرحوم وغیرہ روبرو فیصلہ کے لئے مستعد ہوئے اور اخیر پر گنگا بٹن جب نشان کے لئے مستعد ہوا تو مرزا قادیانی حیلہ و حوالہ سے ٹالنے پر ہی زور دیتے رہے ویا ایسی پچھیدہ وغیر ممکن شرائط پیش کرتے رہے۔ جن کا پورا ہونا اور کرنا محال ہے۔ آخر الذکر کے ساتھ اشتہار بازی پر تو آپ کے بعض معتقدین بھی اس بات کے طوعاً و کرہاً قائل ہو گئے تھے کہ مرزا قادیانی ثلاثے ہیں۔ جس پر مرزا قادیانی نے ان کو جماعت سے خارج کرنے کی دھمکی دی تھی۔ پھر جب کبھی کوئی کچھ لکھے، مثل غایت المرام والحق الصریح و سیف المسلول و الفتح الربانی وغیرہ تو ان کا جواب ندارد۔ بلکہ ادھر رخ بھی نہیں کرتے اور یوں دکھلانے کو مریدین وغیرہ کے سامنے ہر طرح سے زبانی مستعد و طیار۔ اللہ تعالیٰ ہادی المصلین بیچارے دام افتادوں کی آنکھیں کھولے دیں۔

فصل نمبر: ۸۸..... ”خدا نے مجھے چار نشان دیئے ہیں۔ (۱) میں قرآن کے معجزہ کے ظل پر عربی بلاغت و فصاحت کا نشان دیا گیا ہوں۔ کوئی نہیں کہ جو اس کا مقابلہ کر سکے۔“

(ضرورة الامام ص ۲۵، خزائن ج ۱۳ ص ۳۹۶)

جواب..... مرزا قادیانی کی فصاحت و بلاغت کے بارہ میں ایک جید فاضل عالم باعمل مستند سے کئی علماء کی رائے باب اول میں عرض ہو چکی ہے۔ نیز کئی عالموں نے مرزا قادیانی کی غلطیوں کی فہرستیں لکھیں اور بعض نے چھاپ دیں۔ عاجز تو کوئی مولوی عالم نہیں کہ اس امر میں رائے زنی کا مجاز ہو۔ البتہ ظاہر ظاہر عبارت کلام رب عزیز و حکیم پر نظر و خیال کرنے سے جو عیاں ہے۔ اس کی رو سے تو بیشک مرزا قادیانی کے دعویٰ فصاحت و بلاغت و حقائق معارف کا کوئی ہم پلہ نہیں ہو سکتا کہ ”واللہ اعلم“ ”کو“ واللہ یعلم“ اور ”کانوا من قبل یستفتحون“ ”کو“ وکانوا یستفتحون ”من قبل“ لکھے اور احبار و رہبان میں تمیز نہ کر سکے اور پھر اس برتی پر اپنی تینیں مقابلہ میں لاثانی

قرار دے۔ بھلا کلام الہی کو الٹ پلٹ کرنے کا مقابلہ و حوصلہ کسی مسلمان سے کب ہو سکتا ہے؟  
فصل نمبر: ۸۹..... ”(۲) میں قرآن شریف کے حقائق معارف بیان کرنے کا نشان دیا گیا  
ہوں۔ کوئی نہیں کہ جو اس کا مقابلہ کر سکے۔“ (ضرورۃ الامام ص ۲۶، خزائن ج ۱۳ ص ۴۹۶)  
جواب..... مرزا قادیانی کے اسلامی دنیا سے علیحدہ و خلاف کبرائے امت سلف و خلف حقائق  
معارف کا مقابلہ کرنے میں کسی منیب مسلمان عبدالرحمن کو تضحیح اوقات کر کے مجرم بننے کی کچھ  
ضرورت نہیں۔ مرزا قادیانی نے تو ایسے خود غرضانہ حقائق معارف میں بے خوف ہو کر ورقوں کے  
ورق سیاہ کر دیئے ہیں۔ لیکن دوسرا کوئی مسلمان قمع قرآن ایسی مخالفتوں کو زبان پر لانا ہی گناہ جانتا  
ہے اور اس لئے نمونہ کے طور پر آگاہی مخلوق کے لئے بدل نا خواستہ مرزا قادیانی کے چند حقائق  
معارف لکھے جاتے ہیں۔

(۱) قرآن مجید جس کو ”خیر من الف شہر“ (ہزار مہینوں سے بہتر) فرماوے۔  
اس کو آپ حقائق معارف میں ڈھال کر درحقیقت ظلمت کا زمانہ کہتے ہیں۔  
(۲) سید العارفین و المحققین شارع علیہ الصلوٰۃ والسلام کے حقائق معارف سے بھی  
اپنے حقائق معارف کو دربارہ ابن مریم دجال یا جوج و ماجوج و ابنت الارض وغیرہ ترجیح دیتے ہیں۔  
(ازالہ اوہام ص ۶۹۱)

(۳) آیت قرآن مجید ”و مبشراً برسول یأتی من بعدی اسمہ احمد“  
”هو الذی ارسل رسولہ بالہدیٰ و دین الحق الیظہرہ علی الدین کلہ“ کو بلا دلیل  
اپنے حق میں اور آیت ”و آخرین منهم لما یلحقوا بہم“ کو اپنے واپنی جماعت کے حق میں  
اور ”سبحان الذی اسرىٰ بعبدہ لیلاً من المسجد الحرام الی المسجد الاقصیٰ  
الذی بارکنا حولہ“ کو اپنی مسجد واقع ملک پنجاب موضع قادیان کے حق میں حقائق معارف  
سے بیان کرتے ہیں اور کہتے ہیں کہ مسجد اقصیٰ سے مراد اس جگہ یروشلم کی مسجد نہیں بلکہ مسیح موعود کی  
مسجد ہے۔ (اشہار ۲۸ مئی ۱۹۰۰ء، مجموعہ اشتہارات ج ۳ ص ۲۸۲ تا ۲۹۷)

(۴) شہادت القرآن ص ۲۳ میں ”واذا النجوم انکدرت“ کی تفسیر کی ہے اور  
جس وقت تارے گلے ہو جاویں۔ یعنی علماء کا نور اخلاص جاتا رہے گا۔ ”واذا الکواکب  
انتشرت“ کی تفسیر اور جس وقت تارے جھڑ جاویں گے یعنی ربانی علماء فوت ہو جاویں گے۔ ”اذا  
الشمس کورت“ کی تفسیر ”جس وقت سورج لپیٹا جاوے گا۔ یعنی سخت ظلمت جہالت  
و معصیت کی دنیا پر طاری ہو جاوے گی۔“ وغیرہ۔ یہ مرزا قادیانی کے حقائق و معارف ہیں۔

۲..... ان سب آیات کو مرزا قادیانی اپنے عہد امانت و زمانہ سے متعلق فرماتے ہیں۔ جس کی برکات و نشان میں حج کا بند ہونا۔ طاعون کا ملک میں پھیلنا اور بہت نشانوں کا ظاہر ہونا (ضرورۃ الامام ص ۲۶، خزائن ج ۱۳ ص ۴۹۶) میں لکھا ہے۔ پھر اشتہار (منارۃ ۲۸ مئی ۱۹۰۰ء ص ج) میں اپنے عہد کی تعریف میں لکھا ہے۔ آنحضرت ﷺ کا زمانہ شوکت اسلامی کا زمانہ تھا۔ اس کا اثر غالب یہ تھا کہ حضرت موسیٰ کی طرح مومنوں کو کار کے حملہ سے نجات دی۔ لیکن زمانہ برکات کا جو مسیح موعود کا زمانہ ہے اس کا یہ اثر ہے کہ ہر قسم کے آرام زمین میں پیدا ہو جائیں اور نہ صرف امن بلکہ عیش رغبت بھی حاصل ہو۔ پھر میں بہت تعریف لکھی ہے کہ طرح طرح کے آراموں سے اس قدر برکتیں پھیل جائیں گی جو اس سے پہلے کبھی نہیں پھیلی ہوں گی۔ ریل کے ذریعہ مشرق مغرب کے میوے اور تار کے ذریعہ ہزاروں کو سوئی خبریں پہنچ جاتی ہیں۔ وغیرہ!

اب سوال یہ ہے کہ جب یہ آیات بقول مرزا قادیانی اسی زمانہ کے متعلق ہیں جس میں یہ آرام و راحتیں ہیں تو عمر رضی اللہ عنہما بایں فہم و فراست خدا داد اور نزول قرآن مجید کی یعنی شہادت والے اور ماہر ہو کر ”اذا الشمس کورت“ تلاوت کرتے ہوئے جب ”اذا الصحف“ نثرت پر پہنچے تو (خشیت اللہ سے) غش کھا کر کیوں گر پڑے؟ اور کئی روز تک ان کی عیادت بیمار پرسی ہوتی رہی؟ جیسا کہ معتمد محققین نے لکھا ہے اگر ان آیات میں بقول مرزا قادیانی اس مبارک زمانہ کا ذکر تھا تو عمر رضی اللہ عنہما کو ایسے آرام و آسائش مسلمین مومنین سے خوش ہونا چاہئے تھا نہ کہ خوف و دہشت سے غش کھا کر گر پڑنا۔

۳..... ”اذا الشمس کورت و اذا النجوم انکدرت“ وغیرہ کی تفاسیر اپنا زمانہ و مدعا ثابت کرنے کو خلاف سلف صالحین تو کی ہے۔ لیکن ظاہری ربط کا بھی کچھ لحاظ نہیں رکھا۔ کیونکہ ”اذا الشمس کورت“ کی جو تفسیر مرزا قادیانی نے کی ہے وہ اعلیٰ نجوم و انتشار کو اکب کی تفسیر سے بالکل بے ربط و غیر موزوں ہے۔ اس لئے کہ شمس بمقابلہ دیگر نجوم و کو اکب کے نیر اعظم ہے اور بمنزلہ ان کے بادشاہ کے ہے۔ جیسا مرزا قادیانی نے خود اپنے مدعا کے موافق (ضرورۃ الامام ص ۲۳) میں ایسا لکھ کر کہا ہے کہ: ”اسی طرح اللہ تعالیٰ عام مومنوں کو ستاروں کی طرح اور امام الزمانوں کو ان کا سورج قرار دیتا ہے۔“

جب یہ حال ہے تو جس طرح مرزا قادیانی نے تارے گلے ہو جانے سے علماء کا نور اخلاص جاتا رہنا اور تارے جھڑ جانے سے ربانی علماء کا فوت ہو جانا تفسیر لکھا ہے تو اس کے موافق ”اذا الشمس کورت“ کی تفسیر بساط نور دی امام الزمان و یا تکویر کے سبب اس کا ظلمت

ومعصیت میں پڑ کر تیرہ وبے نور ہونا کیوں تفسیر نہیں کی؟ جس سے انگدار نجوم و انتشار کو اکب کی تفسیر کے ساتھ موافقت و ربط تو ہو جاتا اور اس تفسیر بساط نور دی امام الزمان سے آیات کریمہ کا مفہوم و منشاء و متعلق بھی جو ظاہر ظاہر یوم الآخرۃ سے ہے وہ بھی صحیح و درست ہو جاتا۔

۴..... پھر اثبات مدعا کے لئے فراہمی آیات قرآن مجید میں بھی مرزا قادیانی نے کمال بے خوئی و بے باکی کی ہے۔ یعنی ”اذا الشمس كورت و اذا النجوم انكدرت“ کو سورۃ التکویر سے لے کر اس کا مابعد ”و اذا السماء كسحت و اذا الجحيم سعرت و اذا الجنة ازلفت علمت نفس ما احضرت“ (اور جس وقت آسمان کی کھال اتری جاوے اور جس وقت دوزخ دکھایا جاوے اور جس وقت بہشت نزدیک کی جاوے جان لے گا ہر ایک جی جو کچھ حاضر کیا ہے) کو مخاطب مدعا ہونے کے سبب نہیں لیا اور اسی طرح ”و اذا الكواكب انتشرت“ کو سورۃ الانفطار سے لے کر اس کا مابعد ”و اذا القبور بعثرت علمت نفس ما قدمت و اخرت“ (اور جس وقت قبریں زندہ کر کے اٹھائی جاویں جان لے گا ہر ایک جی جو کچھ آگے بھیجا اور پیچھے چھوڑا) مخالف مطلب سمجھ کر چھوڑ دیا ہے۔ کیونکہ ان سے بوضاحت تمام ثابت ہے کہ یہ آیات کل متعلق یوم الآخرت ہیں۔ سومرزا قادیانی نے ان میں سے کوئی کوئی جملہ لے کر دلیرانہ حسب مدعا تفسیر کر کے ٹخنوں سے کان گانٹھنے کی مثال کے مطابق ان کو اپنے زمانہ پر چسپاں کیا ہے اور ان کے ساتھ ہی جن آیات میں صریحاً ذکر آخرت ہے ان کو عمداً چھوڑ دیا ہے۔ گویا قرآن مجید کلام رب عزیز و جمید کو اپنے گھر کی چیز و تماشا بنا لیا ہے۔ براہ مہربانی ذرا اس سورۃ کا نام و پتہ تو بتلاویں جس میں ”اذا الشمس كورت و اذا النجوم انكدرت و اذا الكواكب انتشرت“ ایک ہی جگہ اسی طرح آیا ہو؟ اگر نہیں تو کچھ تو خوف الحاکمین مالک یوم الدین کریں اور رسول اللہ ﷺ کے ارشاد: ”من قال في القران برائيه فيتواء مقعده من النار“ (جو کوئی قرآن مجید میں اپنے رائے سے کلام کرے وہ اپنا ٹھکانا آگ میں بنائے) کا لحاظ فرماویں اور سوچیں کہ قرآن مجید کو جو لانگاہ و تختہ مشق رائے خود و حقائق معارف و تفسیر گونا گوں کا بنانا، کسی جگہ کچھ کسی جگہ کچھ تفسیر ہر موقعہ پر حسب مدعا خود حوصلہ و دلیری سے کر لینی کہاں تک مباح ہے اور اس کا انجام کیسا ہے؟

فصل نمبر: ۹۰..... ”(۳) میں کثرت قبولیت دعا کا نشان دیا گیا ہوں۔ کوئی نہیں کہ جو اس کا مقابلہ کر سکے۔ میں حلفاً کہہ سکتا ہوں کہ میری دعائیں تیس ہزار کے قریب قبول ہو چکی ہیں اور ان کا میرے پاس ثبوت ہے۔“ (ضرورۃ الامام ص ۲۶، خزائن ج ۱۳ ص ۴۹۶، ۴۹۷)

جواب..... اللہ سبحانہ و تعالیٰ تو بے شک و شبہ مجیب الدعوات و قاضی الحاجات ہے اور تمام عاجز مخلوق کی دعائیں قبول فرماتا اور حاجات بر لاتا ہے۔ مرزا قادیانی نے جو قبول ادعیہ کے بارہ میں لکھا ہے شاید ایسا ہو اور صرف صفروں ہی کا فرق ہو اور ثبوت کی بھی کیا ضرورت ہے۔ جب خود بدولت کے مورد عتاب و ہدف بددعا والے اشخاص صحیح و سالم زندہ خوش و خورم نمونہ موجود ہیں۔ زیادہ نہیں رسالدار میجر سردار بہادر سید امیر علی شاہ صاحب والی دعا جس کے واسطے مرزا قادیانی نے پانچ سو روپے لے کر برابر ایک برس تک اپنے اوقات صافیہ میں جدوجہد و دعا کا حلفی عہد کیا تھا۔ وہی نمونہ قبولیت کا کافی ہے۔ پھر عبد اللہ آتھم والی دعا جس میں تمام جماعت مریدین بھی مصروف سرگرم رہی۔ اس کا حال بھی سب کو معلوم ہے اور بھی بہت نظائر و ثبوت اس میں مذکور ہوئے ہیں۔ وہ رب رحیم کریم تو اپنی جمیع مخلوق یعنی نہ فقط فرمانبرداروں ہی کا بلکہ فاسقوں، فاجروں، گنہگاروں، مورد مار حشرات الارض کا بلکہ اپنے منکروں کا بھی فریادرس و روزی رساں ہے۔ جیسا اس نے خود فرمایا ہے:

”امن یجیب المضطر اذا دعاه“ (آیا کون ہے وج اجابت کرتا ہے بے قرار کے لئے جب وہ اس کو پکارتا ہے) ”وما من دابة فی الارض الا علی اللہ رزقها“ (کوئی جاندار زمین پر چلنے پھرنے والا نہیں مگر اللہ تعالیٰ پر اس کا رزق ہے) رزق ہی میں سارے حاجات آجاتے ہیں۔

وہو المغیث لكل مخلوقاته

و کذا یجیب اغاثۃ اللفان

(وہ تمام اپنی مخلوقات کا فریادرس ہے..... اور اسی طرح قبول کرتا ہے فریاد کرنے

والے کی)

۲..... ہاں اگر کتابوں کے الفاظ جیسا مرزا قادیانی نے عاجز و رفیق کے روبرو بیان فرمایا تھا ایک ایک لفظ قبولیت دعا کا نتیجہ ہے تو بے شک مرزا قادیانی مستجاب الدعواتی و دعویدار ہو سکتے ہیں اور اسی بناء پر دوسرے سب صاحب تصانیف و نشی بھی یہی دعوے کر سکتے ہیں۔ و یا اگر نذرانہ و صدقات دینے والوں کو بھی اجابت دعا کا محل قرار دیا گیا ہے تو دنیا میں بہت ایسے حاجت مند اور اللہ تعالیٰ کا نام لے کر صدا کرنے والے موجود ہیں جن کی قبولیت دعا کی تعداد مرزا قادیانی سے کہیں زیادہ نکلے گی۔ لیکن اس اصول پر بڑا یہ اعتراض ہوگا کہ اگر کسی حسن ظن و نیک نیت سے دینے والوں کا دل قادر قدر پھیر دے اور مرزا قادیانی کے زبردست جوش و خروش والی توجہ و دردناک بجلی کی اثر والی دعا الٹا اثر کرے تو اس کو خود بدولت خذلان مانیں گے یا نہیں؟ اگر نہیں تو کس وجہ و عذر سے؟



فصل نمبر: ۹۱..... (۴) میں غیبی اخبار کا نشان دیا گیا ہوں۔ کوئی نہیں کہ جو اس کا مقابلہ کر سکے۔ یہ خدا تعالیٰ کی گواہیاں میرے پاس ہیں اور رسول اللہ ﷺ کی پیش گوئیاں میرے حق میں چمکتے ہوئے نشانوں کی طرح پوری ہوئیں۔

آسمان بارد نشان الوقت میگوید زمیں  
ایں دو شاہد از پئے تصدیق من استادہ اند

(ضرورۃ الامام ص ۲۶، جزآن ج ۱۳ ص ۳۹۷)

جواب..... مشکل تو یہ ہے کہ مرزا قادیانی اپنے سلطان القلمی جتلانے کو بار بار ایک ہی بات کو مختلف پیرایوں میں اظہار کر کے رائی کا پہاڑ بنا دیتے ہیں۔ وہ کون سی غیبی اخبار ہیں جن سے ان کے علوشان کا ظہور ہوا؟ چند مثالیں تو اس کتاب میں بھی پیشکش ہوئی ہیں جو مرزا قادیانی کے دعویٰ اخبار غیبیہ پر ناکامی و بد انجامی کا حکم دینے کو قطعی الدلالت ہیں۔ بلکہ ایسا دھبہ و داغ لگانے والی ہیں کہ نجومی، جوتشی، رمال، کاہن، علم جفر و سرود ہادان بھی ایسا واقع ہونے پر باوجود عدم دعویٰ علم غیب نادم و شرمندہ ہوں۔ کیونکہ ان کی کامیاب پیش گوئیوں کا شمار فیصدی کچھ تو ہوتا ہے اور مرزا قادیانی کا تو کچھ بھی نہیں ہے۔ چنانچہ اس ثبوت میں ذاتی تجربہ و عینی شہادت والے کئی گواہ موجود ہیں جن میں سب سے پہلے مرزا قادیانی کے سرٹیفکیٹ یافتہ وہی منشی فضل حق صاحب معروف بابو میران بخش صاحب ہیں جن کی معتبری کی نسبت خود بدولت نے مباحثہ لدھیانہ کے اشتہار میں شہادت دی ہے کہ یہ ڈپٹی کی برابر تنخواہ پاتے ہیں۔ وہ اپنی ذاتی تجارت سے کئی رمال پنڈتوں اور سادھوؤں کے ایسے واقعات سنانے کو تیار ہیں اور ان کے بعد اور بہت۔ پھر اگر کوئی بات اٹکل سے کہی ہوئی اسی طرح پوری ہو بھی جائے۔ جیسے صد ہا عام لوگوں کی اکثر ہو جاتی ہے تو بھی یہ امر کچھ باعث فضیلت و بزرگی ہرگز نہیں ہے۔

فصل نمبر: ۹۲..... ”مدت ہوئی کسوف خسوف رمضان میں ہو گیا ہے۔“

(ضرورۃ الامام ص ۲۶، جزآن ج ۱۳ ص ۳۹۷)

جواب..... رمضان شریف میں کسوف و خسوف کا جس قول میں ذکر ہے وہ اس مہدی کے واسطے ہے جس مہدی کا احادیث میں بیان ہے۔ لیکن مرزا قادیانی تو اس مہدی کے منکر ہیں اور اس کو خونی بنا کر اس سے بیزاری ظاہر فرماتے ہیں۔ جیسا کہ اس مضمون کے استفتاء والے اشتہار کے ص ۱۰ پر ایسے مہدی کے اعتقاد کو کچھ اپنی طرف سے نمک مرچ لگا کر بالکل لغو باطل اور جھوٹا عقیدہ

لکھا ہے۔ تعجب ہے کہ اس مہدی سے تو انکار و بیزاری ظاہر فرمادیں اور اس کی علامت کسوف خسوف کو جھٹ اپنے واسطے لے لیں۔ یہ تو بعینہ ”نومن بعض و نکفر بعض“ والا حال ہوا اور زیادہ تعجب یہ کہ پھر یہ حکمت اپنے مریدین پر ظاہر ہونے دکھلنے نہ دیں۔ الحق یہ مرزا قادیانی کا ہی حصہ ہے۔

۲..... اس تحریر کے بعد جو ایک دن مابین خاکسار و رفیق اس مضمون کا ذکر آیا۔ تو عاجز کے دل میں خیال پیدا ہوا کہ عجیب الدعوات علام الغیوب کی بارگاہ سے اس نشان کی حقیقت معلوم ہونے کے لئے دعا و التجاء کرنی چاہئے۔ سوان دعاؤں کا نتیجہ مختصر یہ ہوا کہ اول بحالت خواب بہت سی عبارت دکھائی گئی۔ جس کے قلب (وسط) کی عبارت کے مطلب میں سے عاجز کے دل پر فقط اتنا ہی نقش باقی رہا کہ مرزا قادیانی کے اقوال و استدلال اسباب میں غلط ہیں۔ پھر الہام ہوا: ”فلما نسوا ما ذکرنا بہ فتحنا علیہم ابواب کل شیء حتی اذا فرحوا بما اوتوا اخذناہم بغتۃ فاذا ہم مبلسون“ (پس جب بھول گئے جو کچھ کہ نصیحت کئے گئے تھے۔ ساتھ اس کے کھول دیئے ہم نے ان پر دروازے ہر چیز کے یہاں تک کہ جب خوش ہوئے ساتھ اس کے جو دیئے گئے تو پکڑ لیا ہم نے ان کو یک بارگی پس وہ اس وقت ناامید ہو گئے) ”لا تطع من اغفلنا قلبہ عن ذکرنا و اتبع ہواہ و کان امرہ فرطاً“ (پس مت کہان اس شخص کا کہ غافل کیا ہم نے اس کے دل کو اپنے ذکر سے اور وہ تابع ہوا اپنی خواہش کے ہوا ہے) ”انما اعتدنا للکافرین سلاسل و اغلالاً و سعیراً“ (تحقیق ہم نے تیار کیا ہے واسطے کافروں کے زنجیر اور طوق اور جہنم) غور کا مقام ہے کہ ان میں مرزا قادیانی کی احکام الہی سے فراموشی، اتباع ہوئی اور پھر قرآن مجید و احادیث مبارک کو اپنی جولانی طبع و ذہن آزمائی کا تختہ مشق بنانے کا جن کا نام خود بدولت نے حقائق معارف رکھا ہے۔ پھر اس کو تصرف بے جا سے کھینچ گھسیٹ کر اپنے اوپر لگانے کا اخیر پران کے انجام کار کا کیسا ہو بہو نقشہ و حال ہے؟ دیگر الہامات اسی کے معلق یہ ہیں: ”انما علی رسولنا البلاغ المبین“ (سوائے اس کے نہیں کہ ہمارے بھیجے ہوئے پر ظاہر پہنچا دینا ہے) ”قل ات الحق من ربکم فمن شاء فلیکفر“ (تو کہہ تحقیق آیا سچ تمہارے رب کی طرف سے پس جو چاہے انکار کرے) ”قل جاء الحق و زهق الباطل ان الباطل کان زھوقاً“ (تو کہہ لیا حق اور گیا باطل تحقیق باطل گم ہو جانے والا ہی تھا) ”قل لست مرسلًا“ (کہہ دے تو کہ تو فرستادہ نہیں ہے) یہ جولائی ۱۸۹۹ء کے اخیر ٹکٹ کا واقع ہے۔

۳..... ان الہامات سے صاف منکشف ہو گیا ہے کہ یہ سب مرزا قادیانی کی بناوٹی و خود غرضی کے استدلال ہیں اور غفلت ذکر، اتباع ہوئے اور افراط تفریط کا نتیجہ جیسا کہ الہام ”لا تطع من اغفلنا قلبہ عن ذکرنا و اتباع ہواہ و کان امرہ فرطاً“ (گو اہی دیتا ہے جو پہلے ہی سے ان کی نسبت مولوی عبدالرحمن مرحوم کو ہوا تھا اور اب عاجز کو بھی ہوا۔ جس میں مرزا قادیانی کی اطاعت یعنی اس غلط استدلال کے ماننے کی سخت ممانعت ہے اور جب خود بدولت پر ابواب کل شی وا ہو گئے تو جو چاہیں کھل کھیل کریں۔ وہ کب لائق التفات ہیں؟ چنانچہ ایک اور الہام یعنی ”ذرہم یخوضوا ویلعبوا حتیٰ یلا قوا یومہم الذی کانوا یوعدون“ (پس چھوڑ ان کو بکتے اور کھیل کرنے دے تا وقتیکہ وہ دن آ پہنچے جس کا وعدہ دیئے گئے ہیں) بھی ان کی اس کھل کھیل کی گواہی دیتا ہے۔

فصل نمبر: ۹۳..... ”حج بھی بند ہوا اور بموجب حدیث کے طاعون بھی ملک میں پھیلی اور بہت سے نشان مجھ سے ظاہر ہوئے۔ جس کے صدہا ہندو مسلمان گواہ ہیں جن کو میں نے ذکر نہیں کیا۔“ (ضرورة الامام ص ۲۶، خزائن ج ۱۳ ص ۳۹۷)

جواب..... کچھ قلیل عرصہ ملک کے لوگوں کو کچھ شرائط کے سبب حج سے رکاوٹ ہوئی تھی۔ لیکن پھر بھی جو حیلہ و بہانہ جو نہ تھے ان کو کسی نے نہ روکا وہ بدستور جاتے ہی رہے اور ان کے حق میں کوئی بندش نہ تھی۔ پھر بھی اگر مرزا قادیانی اس کو اپنی مہربانی اور کرامت میں داخل فرماتے ہیں تو جزاک اللہ آپ جیسی شخص کی امامت میں ”یصدون عن سبیل اللہ“ (اللہ تعالیٰ کے راستہ سے روکتے ہیں) کا خاصہ ضرور ہونا چاہئے تاکہ حقیقی و بناوٹی میں التباس نہ ہو جاوے۔

۲..... اب تو کچھ رکاوٹ کا باعث بھی ہے جب بالکل ہی نہ تھا۔ تب بھی تو مرزا قادیانی قانون و فراست کی سند پر حج کے التواء کا حکم دیتے تھے۔ جس کے نظیریں بیان ہو چکی ہیں۔ اگر مرزا قادیانی شروع ہی سے اپنی امامت کے ایسے خواص ظاہر فرما دیتے تو خواہ مخواہ عالمان دین اسلام کیوں آپ سے پر خاش کرتے اور اسلامی تعلیم کے رو سے کیوں تردید عقائد والا کی زحمت اٹھاتے؟ مرزا قادیانی کا فقط اتنا ہی مشہر فرما دینا کافی تھا کہ حج بند، صدقات، زکوٰۃ اضحیہ (قربانی کی کھالوں وغیرہ) مصرف زبانی امام الزمان اور اس کا کارخانہ، عقائد منصوصہ، واحکام شرعیہ سے آزادی، عملی تکالیف سے معافی، خود بدولت کی حلقہ بگوشی اور زبانی اقرار پر نجات کا دار و مدار، یہ موٹی موٹی باتیں تھیں جن کو نفوس امارہ بخوشی و آسانی قبول کرتے۔ لیکن حقائق معارف و دقائق و باریکیوں سے مرزا قادیانی نے ان کو پیچیدہ گورکھ دھندہ بنا کر الجھا ڈال دیا۔

۳..... دسران نشان متدعوئیہ طاعون بھی شاید مرزا قادیانی کے دعویٰ رحمۃ اللعالمین کی صداقت پر شہادت دینے کو اللہ تعالیٰ نے بھیجی ہے اور چونکہ مرزا قادیانی نے اس جزوی نمونہ کو جو شامت اعمال سے اسی ملک ہندوستان میں اور پھر خاص پنجاب کے اس ضلع یعنی ہوشیار پور میں جس کو مرزا قادیانی نے اپنا زاد بوم بتلا کر فرمایا تھا کہ خلوت کے لئے میں لاہور اس واسطے نہیں گیا کہ اس کے شروع میں لا آتا ہے اور اس جگہ ہوشیار پور سے از روئے نام وزاد بوم ہونے کے مجھ کو خاص تعلق ہے۔ غرض پنجاب میں اسی ضلع کے گرد و نواح میں اس کا ظہور قیام ہے۔ جس کا مرزا قادیانی سے ایسا تعلق ہے اور شاید اسی لئے مرزا قادیانی اس کو اپنا نشان بتلاتے ہیں۔ لیکن مرزا قادیانی کو یہ بھی خیال و معلوم رہے کہ ان کے پہلے بھی کئی ایسے مبارک و مسعود اشخاص ہو چکے ہیں جن کے وجود باوجود سے لوگوں پر ایسے مصائب آئے ہیں مثلاً ایک طاعون تو ۱۳۴۸ء میں انگلستان میں آئے جب آدورڈ سیوم حکمران تھا۔ دوسری ۱۶۶۵ء میں اسی ملک میں بھجہ حکومت چارلس دوم واقع ہوئی۔ تیسری اسی ہندوستان میں عہد جہانگیر بادشاہ میں نازل ہوئی تو اس حساب سے بھی مرزا قادیانی کا درجہ چوتھا ہوا۔ یا اگر فقط دوسرے ملکوں کو چھوڑ کر فقط ملک ہندوستان کو ہی لیں تو بھی خود بدولت کو زیادہ سے زیادہ مٹی و مٹیل و یا بدرجہ دوم مان سکتے ہیں۔ کیونکہ اصلی و اول تو وہ ہوا جس کے قدم سے یہ بلا عہد جہانگیر میں اتری اور اس میں جس قدر کسر شان و ابطال دعویٰ مرزا قادیانی ہے۔ وہ محتاج بیان نہیں۔

۴..... لا تحقیق ایسی لچر باتیں بیان کرنے سے آدمی کو شرمندگی اٹھانی پڑتی ہے۔ لازم تھا کہ طاعون متدعوئیہ کے معانی پر از روئے وسعت و محل و خصوصیت قسم و تاثیر کے مرزا قادیانی خوب تامل و فکر فرماتے۔ کیونکہ ایک خاص علامت کا تکرار تو اس کو خصوصیت سے ساقط الاعتبار کر دیتا ہے۔ یعنی وہ نشان مخصوص نہیں رہتا۔ اس تحریر کے بعد رسالہ طاعون دیکھنے سے معلوم ہوا کہ یہ وبا اور بھی بہت دفعہ کئی جگہ واقع ہوئی ہے تو کیا اس سبب سے مرزا قادیانی ان سب کو جن کے عہد میں یہ طاعون وغیرہ شامت اعمال سے آئی مسیح مہدی و امام الزمان قبول کر لیں گے؟

فصل نمبر: ۹۳..... ”ان تمام وجوہ سے میں امام الزمان ہوں اور خدا میری تائید میں ہے اور وہ میرے لئے ایک تیر تلوار کی طرح کھڑا ہے اور مجھے خبر دی گئی ہے کہ جو شرارت سے میرے مقابل پر کھڑا ہوگا وہ ذلیل اور شرمندہ کیا جائے گا۔ دیکھو میں نے وہ حکم پہنچا دیا جو میرے ذمہ تھا اور یہ باتیں میں اپنی کتابوں میں کئی مرتبہ لکھ چکا ہوں۔“ (ضرورۃ الامام ص ۲۶، خزائن ج ۱۳ ص ۴۹)

جواب..... مرزا قادیانی کے امام الزمانی کی نسبت تو پہلے عرض ہو چکا ہے۔ لیکن اب یہ غور طلب ہے کہ آیا تمام زمانہ کے کمالات اوصاف اور فضیلتوں مثل غیبی اخبار، یعنی غیب دانی، قبول دعا، حقائق معارف فصاحت بلاغت وغیرہ صفات کا طرح طرح سے خود بدولت ہی کو موصوف قرار دینا یہ امر مرزا قادیانی کے اپنے فیصلہ و قرارداد مندرجہ پر براہین ص ۲۱۴ کے کہاں تک مطابق و موافق ہے؟ جہاں لکھا ہے کہ: ”اس سے زیادہ تر اور کیا کفر ہوگا کہ انسان ایسا خیال کرے کہ جس قدر خدا کے پاس خزائن علم و حکمت و اسرار غیب ہیں وہ سب ہمارے ہی دل میں موجود ہیں اور ہمارے ہی دل سے جوش مارتے ہیں۔ بس دوسرے لفظوں میں اس کا خلاصہ تو یہی ہوا کہ حقیقت میں ہم ہی خدا ہیں اور بجز ہمارے اور کوئی ذات قائم بنفسہ اور متصف بصفاتہ موجود نہیں جس کو خدا کہا جائے کیونکہ اگر فی الواقع خدا موجود ہے اور اس کے علوم غیر متناہی اسی سے خاص ہیں جن کا پیمانہ ہمارا دل نہیں ہو سکتا تو اس صورت میں کس قدر یہ قول غلط اور بیہودہ ہے کہ خدا کے بے انتہاء علوم ہمارے ہی دل میں بھرے پڑے ہیں اور خدا کے تمام خزائن حکمت ہمارے ہی قلب میں سما رہے ہیں۔ گویا خدا کا علم اسی قدر ہے جس قدر ہمارے دل میں موجود ہے۔ پس خیال کرو اگر یہ خدائی دعویٰ نہیں تو اور کیا ہے۔ لیکن کیا یہ ممکن ہے کہ انسان کا دل خدا کی جمیع کمالات کا جامع ہو جاوے۔ کیا جائز ہے کہ ایک ذرہ امکان آفتاب وجود بن جائے؟ ہرگز نہیں۔ ہم پہلے ابھی لکھ چکے ہیں کہ الوہیت کے خصوص جیسے علم غیب اور احاطہ دقائق حکمیہ اور دوسرے قدرتی نشان انسان سے ہرگز ظہور پذیر نہیں ہو سکتے۔“

اب مرزا قادیانی غور فرمادیں کہ خود بدولت کے پہلے خیالات و حالات عبودیت والے کیا تھے اور اب وسعت و فارغ البالی و قبولیت و قلیل گروہ مریدین ہونے سے وہ کہاں مفقود ہو کر ان کی جگہ کیسی متضاد خیالات و دعاوی آن کر قائم ہوئے ہیں؟ فند بر و تفکر!

۲..... یہ امر بھی ثبوت و وضاحت طلب ہے کہ اگر خدا تعالیٰ مرزا قادیانی کی تائید میں تیز تلوار کی طرح کھڑا ہے تو جن لوگوں نے مرزا قادیانی کی نسبت کفر و دجال وغیرہ کے فتوے دیئے۔ مخالفت میں کتابیں لکھیں اور بعض سالہا سے جنگ و مقابلہ پر مستعد و کمر بستہ ہیں۔ مثلاً عالمان و حامیان دین اسلام، مثل مولوی محمد حسین صاحب، منشی محمد سعد اللہ صاحب، مولوی سید محمد نذیر حسین صاحب، مولوی رشید احمد صاحب، مولوی عبدالجبار صاحب، مولوی ابراہیم صاحب، مولوی عبدالحق صاحب، مولوی محمد بشیر صاحب، مولوی قاضی محمد سلیمان صاحب، قاضی فضل احمد صاحب،

ملا محمد بخش صاحب، سید ابوالحسن صاحب تبتی، یہ سب صاحبان نیز دیگر مولویان فقراء و سجادہ نشینان بلکہ نصاریٰ و سکھان و آریہ وغیرہ وغیرہ، جن کی مخالفت میں مرزا قادیانی بھی کبھی کوتاہی نہیں کرتے تو پھر وہ اس تیز تلوار کا اثر ان پر کیوں ظاہر نہیں فرماتا؟ ویا کیا وہ عالم الغیب و عادل ان سب کو مرزا قادیانی کا دشمن و شرارت سے مقابل پر کھڑے ہونے والے نہیں جانتا بلکہ ان کو حق پر اور مرزا قادیانی کا خیر خواہ اور اپنے دین کا مؤید و حمایتی جانتا ہے اور اسی لئے ان کی تائید و حمایت کرتا ہے جس کا مفصل ذکر ہو چکا ہے۔ مرزا قادیانی کی دھمکی ذلت و موت کا مفصل جواب و ذکر فصل آئندہ میں تحریر ہو چکا ہے۔ رہا یہ کہ یہ باتیں اپنی کتابوں میں کئی مرتبہ لکھی ہیں۔ سو مرزا قادیانی کو سو ان امور کے اور شغل ہی کیا ہے؟ اپنی مدح و ثناء و فضیلت اور دوسرے غریب مسلمانوں کی تحقیر و توہین و اہانت۔ اعاذنا اللہ منها!

فصل نمبر: ۹۵..... ”مگر واقعہ نے مجھے ان امور کے لکھنے کی تحریک کی وہ میری ایک دوست کی اجتہادی غلطی ہے۔ جس پر اطلاع پانے سے میں نے ایک نہایت دردناک دل کے ساتھ اس رسالہ کو لکھا ہے۔ تفصیل اس واقعہ کی یہ ہے کہ ان دنوں میں یعنی ماہ ستمبر ۱۸۹۸ء جو مطابق جمادی الاول ۱۳۱۶ھ ایک میرے دوست جن کو میں ایک بے شر انسان اور نیک بخت اور متقی اور پرہیزگار جانتا ہوں اور ان کی نسبت ابتداء سے میرا بہت نیک گمان ہے۔ ”واللہ حسییہ“ مگر بعض خیالات میں غلطی میں پڑا ہوا سمجھتا ہوں اور اس غلطی کے ضرر سے ان کی نسبت اندیشہ بھی رکھتا ہوں۔ وہ تکالیف سفر اٹھا کر ایک اور میرے عزیز دوست کو ہمراہ لے کر قادیان میں میرے پاس پہنچے اور بہت سے الہامات آپ نے مجھ کو سنائے۔ پس اس سے مجھ کو بہت خوشی ہوئی کہ خدا تعالیٰ نے ان کو الہامات کا شرف بخشا ہے۔ مگر انہوں نے سلسلہ الہامات میں ایک خواب بھی اپنی مجھے سنائی کہ میں نے آپ کی نسبت کہا ہے کہ میں ان کی کیوں بیعت کروں۔ بلکہ انہیں میری بیعت کرنی چاہئے۔“

جواب..... اول تو مرزا قادیانی نے تحریک کا الزام ناحق خاکسار کے ذمہ لگایا ہے۔ کیونکہ یہ تحریک تو خود بدولت کے اس قرین کی ہے جو شروع سے ہر وقت آپ کو اکساتا رہتا ہے کہ اپنی فضیلت و بے مثلی کے اشتہارات ہمیشہ دیتے رہو۔ آخر کوئی نہ کوئی تو آنکھ کا اندھا اور گانٹھ کا پورا پھنس جاوے گا۔ خواہ کتنے ہی عرصہ کے لئے ہو بہر صورت کچھ فائدہ ہی ہوگا۔ جیسے بعض سوداگران و پیٹنٹ دو اسازان اپنی اشیاء کی تعریف میں بے حد بے شمار اشتہارات بصرف کثیر شائع کرتے

ہیں اور اگر دو چار خریدار بھی اسیر دام ہو جاویں تو لاگت وصول ہو کر منافع ہی ہوتا ہے۔

.....۲ جو کچھ مرزا قادیانی نے عاجز خاکسار کی نسبت اپنی رائے ظاہر فرمائی ہے۔ عاجز دعا کرتا ہے کہ اللہ پاک اپنے فضل و کرم سے ایسا ہی کرے۔ آمین! لیکن مجھے جو اس تحریر کے دن (۲۸ جولائی ۱۸۹۹ء، بروز جمعہ) صبح الہام ہوا ہے ”لقد لبثت فیکم عمری افلا تعقلون“ (تحقیق میں تم میں اپنی ایک عمر ٹھہرا ہوں۔ کیا پس تم نہیں سمجھتے) ”نم قست قلوبکم“ (پھر سخت ہوئے دل تمہارے) اس سے صاف ظاہر ہوتا ہے کہ یہ اعتقاد مرزا قادیانی کا مستحکم و دیر پارہنے والا نہیں ہے اور غالباً اب ان تعریفی و توصیفی الفاظ کے عوض عاجز کو ان کی اضرار کا مصداق قرار دیں گے۔ مگر اس حالت میں اور جس وقت مرزا قادیانی کو چاہئے کہ اپنے دیگر حالات الہامات و اجتہادات کو بھی اسی پیمانہ سے ناپ کر ان کے بھی ویسا ہی بے اعتبار و غلط ہونے کا اقرار و اعتراف فرماویں۔ کیونکہ الہام بتصریح بتلا رہا ہے کہ ”قست قلوبکم“ کا مخاطب دل میری نسبت مرزا قادیانی کو اپنی پہلی شہادت کے انکار پر مجبور کرے گا۔ جس کی صداقت اب مرزا قادیانی ان کے مریدین نے بذریعہ اشتہارات شروع کر دی ہے۔

.....۳ خواب کی بے اختیاری حالت کی کلام کو مرزا قادیانی اجتہادی غلطی کس قاعدہ سے قرار دیتے ہیں؟ اس میں تو کوئی خوض فکر جدوجہد نہیں ہوئی۔

.....۴ دردناک دل کے ساتھ رسالہ لکھنے کے بجائے اگر یہ فرماتے کہ خواب میں جو کلمہ گستاخی سرزد ہو کہ ”میں بیعت کیوں کروں۔ بلکہ انہیں میری بیعت کرنی چاہئے۔“ اس کی سزا پاداش کے واسطے یہ لتاڑ چٹھاڑ دھمکیوں کا رسالہ گوشمالی کو بھیجا گیا۔ تو راست اور مطابق واقعہ تھا۔ لیکن خود بدولت کو کسی امر کیا پرواہ ہے۔ سلطان القلمی کے ثبوت میں الفاظ و کلمات مرتب فرمادیتے ہیں۔ کہیں تمام جہان سے نرالے ہو کر بے اختیاری حالت خواب کے کلمہ کو اجتہادی کہیں۔ دردناک دل کہیں۔ بہت خوشی کہیں۔ بہت نیک گمان کہیں۔ غلطی میں پڑا ہوا کہیں، بے شرنیک بخت متقی پر ہیزگار کہیں۔ غلطی کے ضرر سے اندیشہ وغیرہ۔ جن میں خشک لفاظی، تکرار اور دھمکیوں کے سوا اور کچھ نہیں ہے۔

.....۵ جب خداداد بصیرت سے مرزا قادیانی کو عاجز کا متقی پر ہیزگار ہونا سا لہا سال اور ابتداء سے متحقق و معلوم ہے اور اس وصف تقویٰ والوں کے حق میں اللہ تعالیٰ جل شانہ فرماتا ہے: ”والعاقبة للمتقين“ (اور انجام بخیر پر ہیزگاروں ہی کے واسطے ہے) نیز ”وان للمتقين مفازا حدائق

واعنابا و کواعب اترا با و کاسادهاقا لا یسمعون فیہا لغو ولا کذابا جزاءً من ربک عطاء حساباً“ (تحقیق واسطے پرہیزگاروں کے مراد پانا ہے۔ باغ ہیں اور انگور ہیں اور نوجوانین ہیں ہم عمر اور پیالے ہیں۔ بھرے ہوئے نہ سنیں گے بیچ اس کے بیہودہ اور جھٹلایا۔ یہ بدلہ ہے تیرے رب کی طرف بخشش کا حساب) یہ دوسری آیت عاجز کو بارہا الہام بھی ہو چکی ہے۔ تو پھر ان آیات کی مخالفت کر کے بایں دعویٰ قرآن دانی بے وجہ دھمکانے و ڈرانے کے لئے اظہار اندیشہ کیوں فرماتے ہیں؟ کیا مرزا قادیانی کا یہ خیال ہے کہ آپ کی ان چالوں کو کوئی نہیں سمجھتا؟ ایسا خیال نہ کریں۔ شاید مرزا قادیانی کو یاد ہو کہ ہوشیار پور میں بھی (جہاں مرزا قادیانی حسب بیان خود ایک مہوس کے اسی روپیہ دینے کے وعدہ پر اس کے نسخہ کیمیاء کی ایک جز فراموش شدہ کے انکشاف کے لئے روزہ رکھ کر مراقبہ میں مشغول تھے) خاکسار کے اس کہنے پر کہ آپ کی پیش گوئیوں میں تاویلوں کی بہت گنجائش ہوتی ہے۔ مرزا قادیانی نے جواب دیا تھا کہ اب رسالہ سراج منیر میں کوئی مبہم بات نہ ہوگی۔ صاف و صریح جو کسی اعتراض کے متحمل نہ ہوں وہی باتیں لکھی جاویں گی۔ لیکن جس وقت اشتہار سراج منیر نکلا تو اس میں ویسی ہی ذومعنی پیش گوئیاں درج تھیں جن پر خاکسار نے جب خدمت والا میں اس کی نسبت شکایت کی تو آپ نے خفا ہو کر فرمایا کہ اس سے صاف اور کیا ہو سکتی ہیں؟ خیر عاجز تو اس بات کا قائل ہے کہ مرزا قادیانی کا کمال خرق عادت، معجزہ کرامت و ولایت، امامت نبوت سلطان القلمی غیب دانی وغیرہ وغیرہ۔ سب اسی میں ہیں کہ جو بات ہو دورخی پہلو دار و ڈبل مار والی و گول مول ہو، تاکہ ان کا آلو کہیں نہ جاوے۔

چو احمق در جہاں باقی است مفلس در نئے ماند

عاجز اگر آنکھیں میچ کر بیعت میں داخل ہو جاتا تو متقی پرہیزگار وغیرہ اوصاف بے شمار و بے حد کمال و مصداق ہوتا۔ لیکن جب اللہ تعالیٰ کے خوف اتباع کتاب اللہ و سنت رسول اللہ ﷺ نیز الہامات تحذیری کے باعث علیحدہ و باز رہا تو ضرور اندیشہ کے نیچے آ گیا اور مرزا قادیانی بہر حال اپنی فضیلت کے دعوے دار رہے۔

۶..... سب امور میں مرزا قادیانی اسی ہتھکنڈہ پر اپنے کھیل کا دار و مدار رکھتے ہیں اور بحالت اختلاف اپنے مقابل کی نسبت اندیشہ ضرر ذلت دھمکی تیز تلوار و بالآ خرموت پر بڑا زور ڈالتے ہیں اور شاید اپنی حالت پر قیاس کر کے یہ خیال نہیں کرتے کہ جو مومنین اللہ جل جلالہ کو خالق و مالک علی کل شیء قدیر متفرد بالملک و السلطان و متصرف بالارادہ۔ حافظ حقیقی و ناصر تحقیقی۔ مجیب المضطر



وغیاث المستعینین رحیم و کریم ہرآن و ہر لحظہ جانتے و مانتے ہیں اور جن کا آیات قرآن مجید پر جن میں ارشاد ہے کہ ”سوائے اللہ تعالیٰ عزوجل کے کوئی دوسرا نفع و نقصان و ضرر موت و حیات وغیرہ کا ہرگز ہرگز مالک نہیں۔“ کامل ایمان ہے اور جن کا حدیث رسول اللہ ﷺ مندرجہ فصل ۷۰ پر جس میں ”یا غلام احفظ اللہ یحفظک“ فرما کر فرمایا کہ اگر تمام خلقت جمع ہو کر تجھ کو نفع ضرر پہنچانا چاہے تو سوائے اس کے کہ جو اللہ تعالیٰ لکھ چکا ہے وہ ہرگز ہرگز کچھ نہیں کر سکتے۔ پورا یقین ہے تو وہ ایسی فضول و بے اصل دھمکیوں کی کیا پرواہ کریں گے؟ اور کب سنیں گے؟ پھر موت کی نسبت یہ بھی تدبر و غور نہیں کرتے کہ کیا ارشادات ”کل نفس ذائقة الموت“ (ہر ایک نفس موت چکھنے والا ہے) ”کل شیء ہالک الا وجہہ“ (ہر چیز ہلاک ہونے والی ہے مگر اس کی ذات) ”کل من علیہا فان ویبقی وجہہ ربک ذوالجلال والاکرام“ (سب مخلوق جو زمین پر ہے فنا ہو جانے والی ہے صرف باقی رہے گی ذات تیری رب صاحب عظمت اور بزرگی کی) صحیح نہیں ہیں؟ جو آپ ایسی فضول دھمکیاں و بے ضرر خبریں دینے کی زحمت اٹھاتے ہیں؟ اور پھر موت بذات خود بھی کوئی مکروہ شے یا سزا ہے؟ اگر ایسا ہوتا تو اللہ تعالیٰ قرآن مجید میں کیوں فرماتا: ”قل ان كانت لكم الدار الآخرة عند الله خالصة من دون الناس فتمنوا الموت ان كنتم صادقين ولن يتمنوه ابدًا بما قدمت ايديهم والله عليم بالظالمين“ (کہہ اگر آخرت کا گھر اللہ کے ہاں خاص کر تمہارے لئے ہے اور دوسروں کے لئے نہیں۔ پس موت کی آرزو کرو۔ اگر تم سچے ہو اور ہرگز اس کی خواہش نہ کریں گے۔ کبھی باعث اس کے کہ آگے بھیجا ہے ان کے ہاتھوں نے (یعنی اعمال) اور اللہ تعالیٰ خوب جاننے والا ہے ظالموں کو) ”قل یا ایہا الذین ہادوا ان زعمتم انکم اولیاء للہ من دون الناس فتمنوا الموت ان كنتم صدقین“ (کہہ اے وہ لوگو کہ یہودی ہوئے ہو اگر تم گمان کرتے ہو کہ تم ہی اللہ کے دوست ہو اور دوسرے لوگ نہیں تو موت کی آرزو کرو اگر تم سچے ہو) جس کی نسبت مثنوی میں لکھا ہے۔

در نبی فرمود کای قوم یہود

صادقان را مرگ باشد گنج و سود

جن سے ظاہر ہے کہ آرزو مند ان و امیدواران دارالآخرۃ اولیاء اللہ و صدیقین کے لئے موت کوئی بری و مکروہ شے نہیں۔ بلکہ بہتر و عمدہ ذریعہ حصول مدعا ہے۔ ”لان الموت هو الذی یوصلہم الیہ“ (اس لئے کہ موت ہی انکو اس کی طرف پہنچاتی ہے) جیسا تفسیر معالم التنزیل

میں یہی عبارت عربی لکھی ہے اور مولوی روم صاحب رحمۃ اللہ علیہ نے فرمایا ہے۔

ظاہرِ مرگ و باطنِ زندگی  
ظاہرِ ابتر نہاں پائیدگی  
تلخ نبود پیش ایساں مرگ تن  
چوں رونداز چاہ وزنداں در حمن  
تلخ کے باشد کسے راکش برند  
از میاں زہر ماراں سوئے قد

پھر احادیث میں ہے: ”من احب لقاء الله احب لقاءه ومن كره لقاء

الله كره لقاءه فقالت عائشة او بعض ازواجه انا لنكره الموت قال ليس ذلك ولكن المؤمن اذا حضر الموت بشر برضوان الله وكرامته فليس شئ احب اليه مما امامه فيحب لقاء الله واحب لقاءه وان الكافر اذا حضر الموت بشر بعذاب الله وعقوبة فليس شئ اكره اليه مما امامه فكره لقاء الله وكره لقاءه“ (جو شخص اللہ تعالیٰ کی زیارت کو دوست رکھتا ہے اللہ اس کی ملاقات کو دوست رکھتا ہے اور جو شخص اللہ تعالیٰ کے لقاء کو مکروہ جانتا ہے اللہ اس کی لقاء کو مکروہ جانتا ہے۔ پس عائشہ رضی اللہ عنہا یا کسی اور بیوی نے کہا کہ ہم موت کو مکروہ جانتے ہیں۔ فرمایا یہ (اس سے یہ مراد) نہیں لیکن جب مؤمن کو موت حاضر ہوتی ہے تو اللہ تعالیٰ کی رضا کی بشارت دیا جاتا ہے تو اس کو اس سے جو اس کے آگے ہے اور کوئی شئے زیادہ محبوب نہیں ہوتی۔ پس اللہ تعالیٰ کے لقاء کو دوست رکھتا ہے اور اللہ تعالیٰ اس کے لقاء کو دوست رکھتا ہے اور کافر کو جب موت آتی ہے اللہ تعالیٰ کے عذاب اور عقوبت کی بشارت دیا جاتا ہے تو اس کو کوئی شئے اس سے زیادہ بری معلوم نہیں ہوتی جو اس کے آگے ہے۔ پس وہ اللہ تعالیٰ کی لقاء کو برا جانتا ہے اور اللہ تعالیٰ اس کی لقاء کو برا جانتا ہے) جس کا ترجمہ ہے۔

مرگ ہر یک اے پسر ہمرنگ اوست  
پیش دشمن دشمن و بردوست دوست  
بلکہ مے ترسی زمرگ اندر فرار  
آن زخود ترسانی اے جاں ہوش دار

”قال اثنان يكرههما ابن ادم يكره الموت والموت خير للمؤمن من الفتنة ويكره قلت المال وقلت المال اقل للحساب“ (فرمایا دو چیزیں ہیں جن کو ابن آدم کراہت کرتا ہے۔ اس کو مکروہ جانتا ہے۔ حالانکہ مومن کے واسطے موت فتنہ سے بہتر ہے اور مال کی کمی مکروہ جانتا ہے۔ حالانکہ مال کی کمی مواخذہ حساب کی کمی ہے) ”وعن ابی قتادہ انه كان يحدث ان رسول الله ﷺ من عليه بجنزة فقال مستريح او مستراح منه فقالوا يا رسول الله ما المستريح او مستراح منه فقال العبد المؤمن يستريح من نصب الدنيا واذها الى رحمة الله والعبد الفاجر يستريح منه العباد والبلاد والشجر الدواب“ (ابوقادہ سے روایت ہے کہ وہ حدیث کیا کرتے تھے کہ رسول اللہ ﷺ کے روبرو ایک جنازہ گذرا تو فرمایا خلاصی پانے والا ہے یا اس سے خلاصی پائی گئی ہے۔ لوگوں نے عرض کی یا رسول اللہ ﷺ مستراح اور مستراح منہ سے کیا مراد ہے۔ فرمایا کہ مومن تو دنیا کی تکلیف اور ایذا سے خلاصی پا کر اللہ تعالیٰ کی رحمت کی طرف جاتا ہے اور فاجر بندہ سے آدمی اور شہر اور درخت اور چار پائے خلاصی پاتے ہیں) ”تحفة المؤمن الموت“ (تحفہ مومن کا موت ہے) ”موت المفجآت اخذة الاسف للكافر ورحمة للمؤمن“ (ناگہانی موت کافر کے واسطے افسوس کی پکڑ ہے اور مومن کے لئے رحمت ہے) غرض موت جس کو مرزا قادیانی نے بہ تقاضائے امواج رحمت ورحم دلی لوگوں کے ڈرانے کا ہوا بنا رکھا ہے نہ تو بذات خود ناشدنی ورکنے والا امر ہے اور نہ کسی جرم کی سزا ہے۔ بلکہ مومن کے واسطے تو ذریعہ لقاء اللہ موجب بشارت رضوان اللہ کرامت باعث استراحت من نصب الدنيا واذها الى رحمة الله، خیر، تحفہ ورحمت ہے۔ چنانچہ ”عن عائشة قالت ان رسول الله ﷺ قبل عثمان بن مظعون وهو ميت وهو يكي حتى سال دموع النبي ﷺ على وجه عثمان“ (عائشہ رضی اللہ عنہا سے روایت ہے کہ رسول اللہ ﷺ نے عثمان بن مظعون کا بحالت میت بوسہ لیا اور آپ بکاء میں تھے۔ حتیٰ کہ نبی ﷺ کے آنسو مبارک عثمان کے منہ پر پڑے) دیکھئے! موت پر ہی یہ نعمت ان کو اللہ پاک نے عطاء فرمائی کہ رسول اللہ ﷺ نے ان کا بوسہ لیا۔ پھر صالحین مومنین کو موت پر ہی ملائکہ سے خطاب ہوتا ہے۔ ”اخر جي راضية مرضية عنك الى روح الله وريحان ورب غير غضبان فتخرج كاطيب ریح المسك“ (اے روح نکل بحالت رضا اور راضی کی گئی اطراف اللہ تعالیٰ کی رحمت اور خوشبو اور رب تعالیٰ غصے نہ ہونے والے کے پس وہ مشک کی خوشبو سے زیادہ خوشبو ناک ہو کر نکلتی ہے) اور آسمان سے بھی ایسا ہی خطاب ”مرحبا بالنفس الطيبة“ (مرحبا نفس طیبہ کو) وغیرہ ہوتا ہے۔

.....۸ پھر موت کی مجرد یاد ہی فی نفسہ ایسی نعمت ہے کہ اس کے لئے فرمایا: ”اکثر و اذکرها دم الملمات الموت“ (بہت یاد کرو فنا کرنے والی لذات یعنی موت کو) بلکہ فرمایا کہ اللہ تعالیٰ سے جیسا چاہئے ویسا وہی حیا کرتا ہے جو موت کو یاد کرتا ہے۔ ”قال ذات یوم لاصحابہ استحيوا من الله حق الحياء قالوا انما نستحي من الله يا نبي الله والحمد لله قال يس ذلك ولكن من استحيى من الله حق الحياء وليحفظ الرأس وما وعى وليحفظ البطن وما هوى وليذكر الموت والبلى ومن اراد الاخرة ترك زينة الدنيا فمن فعل ذلك فقد استحيى من الله حق الحياء“ (ایک دن اپنے اصحاب سے فرمایا کہ تم اللہ تعالیٰ سے پوری حیا کرو۔ انہوں نے کہا اے نبی اللہ کے ہم اللہ سے حیا کرتے ہیں اور سب تعریف اللہ کے واسطے ہے۔ فرمایا یہ نہیں لیکن جو اللہ تعالیٰ سے حق حیا کرنے کا حیا کرتا ہے پس اس کو چاہئے کہ سر اور اس شے کو جو اس میں ہے نگاہ رکھے اور شکم اور اس کو کہ شکم اس پر حاوی ہے نگاہ رکھے اور موت اور بلاؤں کو یاد رکھے اور جو شخص آخرت کا ارادہ کرتا ہے وہ دنیا کی زینت چھوڑ دیتا ہے۔ پس جو شخص ایسا کرتا ہے وہ اللہ تعالیٰ سے جیسا کہ حق حیا کرنے کا ہے حیا کرتا ہے).....۹

مسعود قال تلا رسول الله ﷺ فمن يرد الله ان يهديه يشرح صدره للاسلام فقال رسول الله ﷺ ان النور اذا ادخل الصدر انفسح فليل يا رسول الله هل لتلك من علم يعرف به قال نعم التجافي من دار الغرور والاناة الى دار الخلود والاستعداد للموت قبل نزوله“ (ابن مسعود رضی اللہ عنہ سے روایت ہے کہا کہ رسول اللہ ﷺ نے یہ آیت پڑھی۔ پس اللہ تعالیٰ جس شخص کو ہدایت کرنی چاہتا ہے تو اس کا سینہ اسلام کے واسطے کھول دیتا ہے۔ پس رسول اللہ ﷺ نے فرمایا کہ نور جب سینہ میں داخل ہوتا ہے پھیل جاتا ہے۔ لوگوں نے پوچھا یا رسول اللہ کیا اس کی کوئی علامت ہے؟ کہ جس سے شناخت ہو سکے۔ فرمایا ہاں! غرور (دھوکہ) کے گھر سے دور ہونا اور ہمیشگی کے گھر کی طرف رجوع کرنا اور موت کے لئے اس کے آنے سے پہلے تیار رہنا) ”عن جابر قال قال رسول الله ﷺ ان اخوف ما اتخوف على امتي الهوى وطول الامل فاما الهوى فيصد عن الحق واما طول الامل فينسى الآخرة وهذه الدنيا مرتحلث ذاهبة وهذه الآخرة من تحلة قادمة لكل واحدة منهما بنون فان استطعتم ان لا تكونوا من بني الدنيا فافعلوا فانكم اليوم في دار العمل ولا حساب وانتم غدا في دار الآخرة ولا عمل“ (جابر رضی اللہ عنہ سے

روایت ہے کہا کہ رسول اللہ ﷺ نے فرمایا کہ مجھے اپنی امت پر زیادہ خوف ہوئے نفس اور طبعی امیدوں کا ہے۔ کیونکہ ہوئے نفس تو حق سے روکتی ہے اور لمبی امیدیں آخرت کو بھلاتی ہیں اور یہ دنیا کوچ کر کے جانے والی ہے اور آخرت کوچ کر کے آنے والی ہے اور دونوں میں سے ہر ایک کے فرزند ہیں۔ پس اگر تم سے ہو سکے تو مت بنو، دنیا کے فرزندوں میں سے تو ایسا کرو۔ اس لئے کہ تم آج کے دن دارالعمل میں ہو اور حساب نہیں اور کل تم آخرت کے گھر میں ہو گے اور عمل نہیں ہوگا) ”یا ایہا الناس ان الدنيا عرض حاضر یا کل منها البر والفاجر وان الآخرة وعد صادق يحكم فيها ملك عادل قادر يحق فيها الحق ويطل الباطل كونوا من ابناء الآخرة ولا تكونوا من ابناء الدنيا فان كل ام يتبعها ولدها“ (اے لوگو دنیا متاع موجود ہے کہ اس میں سے ہر نیک اور بد کھاتا ہے اور آخرت وعدہ سچا ہے کہ اس میں بادشاہ عادل قادر حکم کرے گا حق کو حق اور باطل کو باطل کرے گا۔ تم آخرت کے فرزندوں سے بنو اور دنیا کے فرزندوں سے نہ بنو۔ کیونکہ ہر ایک ماں کے تابع اس کی اولاد ہوگی)

۱۰..... خود ذات مبارک ﷺ و صحابہ کرام رضی اللہ عنہم کا عمل بھی اسی پر رہا۔ آپ فرماتے۔ ”مالی وللدنیا وما انا والدنیا الا کراکب استظل تحت شجرة ثم راح ترکھا“ (مجھے دنیا سے کیا تعلق ہے میں اور دنیا اس سوار کی طرح ہیں کہ ایک درخت کے سایہ میں ٹھہرا پھر اس کو چھوڑ کر چلا گیا) ”عن عبد اللہ بن عمر وقال مر بنا رسول اللہ ﷺ وانا وامی نطین شیئا فقال ما هذا یا عبد اللہ قلت شی نصلحه قال الامر اسرع من ذلك“ (عبداللہ بن عمر رضی اللہ عنہ سے روایت ہے کہا کہ رسول اللہ ﷺ ہمارے پاس گزرے اور میری ماں کسی شے کو مٹی سے درست کر رہی تھی۔ پس فرمایا اے عبداللہ یہ کیا ہے۔ میں نے کہا درست کر رہے ہیں۔ فرمایا امر (قیامت) اس سے بہت جلدی آنے والا ہے) ”عن ابن عباس کان رسول اللہ ﷺ یهريق الماء فیتمم بالتراب فاقول یا رسول اللہ ان الماء منک قریب یقول ما یدرینى لعلی لا ابلغه“ (ابن عباس رضی اللہ عنہ سے روایت ہے کہ رسول اللہ ﷺ پیشاب کرتے تو مٹی سے تیمم کرتے میں کہتا یا رسول اللہ پانی آپ سے قریب ہے تو فرماتے مجھے کیا معلوم کہ شاید میں اس تک نہ پہنچوں)

۱۱..... صحابہ کرام رضی اللہ عنہم کا بھی ایسا ہی حال تھا۔ چنانچہ ”عن ابن عمر رضی اللہ عنہما قال اخذ رسول اللہ ﷺ بمنکبی فقال کن فی الدنیا کانک غریب او عابر سبیل وکان ابن عمر یقول اذا مسیت فلا تنتظر الصباح واذا اصحبت فلا تنتظر المساء وخذ من

صحتک لمرضک ومن حیونک لمونک“ (عبداللہ بن عمر رضی اللہ عنہما سے روایت ہے کہا کہ رسول اللہ ﷺ نے میرا کندھا پکڑ کر فرمایا کہ تو دنیا میں اس طرح رہ کہ گویا اجنبی یا راہ گزر مسافر ہے اور ابن عمر کہا کرتا کہ جب تو شام کرے تو صبح کی انتظاری نہ کر اور جب صبح کرے تو شام کی انتظاری نہ کر اور اپنی صحت سے مرض کے واسطے (توشہ) پکڑ اور حیاتی سے موت کے واسطے)

۱۲..... مؤمنین کے واسطے رسول اکرم ﷺ کے آخری حالت بھی کیسی عجیب و عبرتناک نظیر ہے۔ وہو ہذا! جب بحکم حضرت رب العزت ملک الموت نے اذن پوچھا اور جبرئیل علیہ السلام نے فرمایا: ”ملک الموت یستاذن علیک ما استاذن علی ادمی قبلک ولا یستاذن علی ادمی بعدک فقال ایذن له فاذن له فسلم علیہ ثم قال یا محمد ان اللہ ارسلنی الیک فان امرتنی ان اقبض روحک قبضت وان امرتنی ان اترکہ ترکته فقال وتفعل یا ملک الموت قال نعم بذلک امرت وامرت ان اطیعت قال فنظر النبی ﷺ الی جبرائیل علیہ السلام فقال جبرئیل یا محمد ان اللہ قد اشتاق الی لقایک فقال النبی ﷺ لملک الموت امض لما امرت به فقبض روحہ ﷺ“ (یہ ملک الموت ہے آپ پر اذن مانگتا ہے۔ آپ سے پہلے کسی آدمی سے اجازت نہیں مانگی اور نہ بعد آپ کے کسی پر اذن مانگے گا۔ پس فرمایا اس کو اجازت دو پس اجازت دی پس اس نے آ کر سلام کہا پھر کہا اے محمد اللہ تعالیٰ نے مجھے آپ کی طرف بھیجا ہے۔ پس اگر آپ مجھے اپنی روح قبض کرنے کا امر کریں تو قبض کروں اور اگر چھوڑنے کا امر کریں تو چھوڑ دوں۔ پس حضرت نے فرمایا اسی ملک الموت کا یہ کام ہے کہا ہاں اس کا حکم کیا گیا ہوں اور مجھے آپ کی تابعداری کا حکم ہوا ہے۔ کہا پس نبی ﷺ نے جبرائیل علیہ السلام کی طرف دیکھا تو جبرائیل علیہ السلام نے کہا اے محمد ﷺ اللہ تعالیٰ آپ کے ملنے کا مشتاق ہے پس نبی ﷺ نے ملک الموت سے فرمایا کہ جس بات کا تم کو حکم دیا گیا ہے اس کو جاری کرو۔ پس اس نے روح مبارک نبی ﷺ کا قبض کر لیا) غرض یہاں کا رہنا اگر پسندیدہ ہوتا تو ذات مبارک اس اختیار دیئے جانے و مجاز ہونے پر پسند فرماتے۔ لیکن نہ فرمایا اور یہ کون کہہ سکتا ہے کہ ایسے وجود باوجود رحمت للعالمین کی جس کی تشریف آوری و رونق افروزی پر علوم فنون وغیرہ نعم اور رحمت الہیہ کی تمام دنیا پر بارش ہو کر ہمیشہ کے لئے دروازے کھل گئے۔ اس کی دنیا و جہان کو ضرورت و حاجت نہ تھی؟ بے شک تھی۔ لیکن جب اس بارگاہ عالی جاہ خالق و مالک دو جہاں سے حکم آیا تو اس کی رضا کے واسطے اسی کو پسند فرمایا اور اس دارنا پائیدار و سخن پر فتن پر اس کو ترجیح دی۔ بقول مولوی صاحب رحمہ اللہ۔

انبیاء را تنگ آمد این جہاں چوں شہاں رفتند سوے آنجمن لامکان  
 ..... ۱۳ ..... دنیوی حیات کو اللہ جل جلالہ نے لہو و لعب و متاع الغرور فرمایا ہے اور آنحضرت ﷺ نے بھی دنیا کے حق میں فرمایا: ”الدنيا دار من لا دار له و مال من لا مال له و لها يجمع من لا عقل له“ (دنیا اس شخص کا گھر ہے جس کا کوئی گھر نہیں اور اس شخص کا مال جس کا کوئی مال نہیں اور اس کے لئے وہ شخص جمع کرتا ہے جس کو عقل نہیں) ”الدنيا سجن المؤمن و جنة الكافر“ (دنیا مؤمن کے واسطے قید خانہ ہے اور کافر کے واسطے جنت ہے) ”الدنيا سجن المؤمن و سنة و اذا فارق الدنيا فارق السجن و السنة“ (دنیا مؤمن کے لئے قید خانہ اور قحط ہے جب دنیا سے جدا ہوتا ہے تو قید خانہ اور قحط سے جدا ہو جاتا ہے) ”الا ان الدنيا ملعونة ملعون ما فيها الا ذكر الله و ما والاہ و عالم او متعلم“ (خبردار دنیا ملعون ہے اور جو کچھ اس میں ہے ملعون ہے۔ مگر اللہ تعالیٰ کا ذکر اور جو اس کے قریب کرے اور عالم اور متعلم) تو پھر ایسے سجن ملعون سراپا مشقت و مصائب والی جگہ میں جہاں طرح طرح کے ظلم و فساد و غفلت و عناد آئے دن موجود ہیں اور قسم قسم کے فن و فریب دغا و کمر و تکبر و تعلی و شیخی والے مغرور لوگ ہوں۔ جن کی شرارتوں و خود غرضانہ حیلوں سے عاجز بندگان الہی کو امن و آرام نہ ہو تو ایسی بے آرامی ورنج و محن میں غریب مؤمنین نے رہ کر کرنا ہی کیا ہے؟

..... ۱۴ ..... پھر موت میں کوئی خصوصیت ابرار و اشرار کی نہیں تاکہ مرزا قادیانی کو اپنے کسی مخالف کے مرنے پر اس کہنے کی گنجائش ہو کہ وہ مخالفت و دشمنی کے جرم کے سبب رحلت کر گیا۔ کیونکہ حکم ”کل نفس ذائقة الموت“ کے نیچے اگر کوئی بھی بچ نہیں سکتا جو پیدا ہوا ہے وہ ضرور مرے گا۔ عام مخلوق کا تو کیا ذکر خاص برگزیدہ جماعت جو دوسری مخلوق کے لئے سراسر رحمت برکت و نعمت الہی تھی اس کے ساتھ بھی بظاہر یہی معاملہ و قانون الہی برتا گیا۔ جیسا کسی نے سارے انبیاء حضرت آدم علیہ السلام سے نام گن کر اخیر میں کہا ہے۔

چو ختم المرسلین ہم رفت باقی کیست کو ماند

مگر ذات مقدس قادر و قیوم و صمدانی و نعم ماقیل۔

ہر آنکہ زادنا چار بایدش نوشید ز جام مرگ مئے کل من علیہا فان  
 اور کیا مرزا قادیانی کے خویش اقرار و مریدین و عزیز بچے نہیں مرے؟ یا خود بدولت  
 نے نہ مرنے کا پشہ لے لیا ہے؟

۱۵..... پھر ہر ایک ذی روح کی موت کا وقت بھی بارشاد: ”لکل امة اجل فاذا جاء اجلهم لا يستأخرون ساعة ولا يستقدمون“ (ہر ایک امت کے لئے وقت مقرر ہے۔ پس جس وقت ان کا وقت مقرر آتا ہے نہ لمحہ دیر کرتے ہیں نہ آگے چلتے ہیں) معین و مقرر ہو چکا ہے۔ ایک لمحہ پس و پیش نہیں ہوتا۔ تاکہ مرزا قادیانی کی بیشی کرنے میں اپنی کرامت کا دخل دے کر لوگوں کو دھمکائیں اور ڈرائیں اور بالخصوص مسلمانوں کو ڈرانا یا دھمکانا تو قطعاً بے سود و لغو ہے۔ کیونکہ وہ تو ان احکام سے خوب واقف ہیں۔ البتہ ”بعد الموت“ کے لئے فکر و مصروفیت ضرور لازمی ہے۔ پس جو مومنین خاشعین عباد الرحمن ہیں۔ ان کے لئے تو ہرگز موت ڈر اور خوف والی چیز نہیں۔ کیونکہ وہ تو پہلے ہی جانتے ہیں۔

جسم ظاہر عاقبت خود رفتیست تا ابد معنی نخواہد شادر زیست اور اس کے عامل ہیں۔

بہر روز مرگ این دم مردہ باش تا شوی با عشق سرمد خواجہ تاش اور انشاء اللہ بفضلہ و رحمۃ اس کے مصداق ہیں۔

خلق گوید مرد آن مسکین فلان تو بگوئی زندہ ام اے غافلان  
گرتن من ہچو تنہا خفتہ است ہشت جنت درد لم بشکفتہ است  
دانہ مردن مرا شیرین شدست بل ہم احیاء پی من آمدست  
مقعد صدق جلیس حق شدہ رست زین آب و گل و آتشکدہ  
فخر آن سرکہ کف شاہش برد ننگ آن سر کو بغیری بگرد

وغیرہ۔ ہاں! جن کو انابت الی اللہ و خشیت اللہ۔ حسن عمل، صدق نیت، زہد، صبر، تقویٰ، طہارت، تسبیح، تحلیل، تکبر وغیرہ عبادات و مرضیات الہی کی توفیق نہ ہو۔ بلکہ وہ سرکشی بغاوت، وغرور، شیخی، تکبر، خود غرضی، دوست و دشمن سے اختلاف خواہ مخواہ لڑائی۔ ایذا رسانی مخلوق الہی وغیرہ معصیت میں پڑ کر جرائم و باز پرس یوم حساب کا بوجھ دن بدن ان پر پڑتا و بڑھتا جاوے تو گوان کی موت ایسی زندگی سے ان کے اپنے دوسروں کے حق میں بدرجہا بہتر و افضل ہے تاکہ وہ مسترح منہ العباد و البلاء والشجر والدواب کے مصداق ہوں۔ لیکن وہ ضرور اپنے کرتوتوں کے پھل اور اعمال کے وبال و خطر مآل سے ہراساں ہو کر عاشقان دنیا کی طرح مرنے کا نام سن کر کانپتے ہیں اور دنیاوی بقاء اور حیاتی کے خواہاں رہتے ہیں۔ جیسے کہ اللہ تعالیٰ فرماتا ہے۔ ”ولتجدنہم احرص



الناس على حياة ومن الذين اشر كوايود احدهم لو يعمر الف سنة وماهو  
بمزحزحه من العذاب ان يعمر والله بصير بما يعملون“ (ہر آئینہ تو پاوے گا ان کو  
سب لوگوں سے زیادہ حرص کرنے والا حیاتی پر اور مشرکوں میں ان کا ہر ایک دوست رکھتا ہے کہ  
ہزار برس عمر دیا جاوے۔ حالانکہ عمر دیا جانا اس کو عذاب سے چھڑانے والا نہیں اور اللہ تعالیٰ دیکھنے  
والا ہے جو کچھ وہ کرتے ہیں)

”ان الذين لا يرجون لقاءنا ورضوا بالحياة الدنيا واطمانوا بها والذين  
هم عن ايتنا غافلون اولئك ما واهم النار بما كانوا يكسبون“ (تحقیق وہ لوگ جو  
ہماری ملاقات کی امید نہیں رکھتے اور دنیا کی زندگی پر خوش اور اسی کے ساتھ مطمئن ہوئے ہیں اور  
نیز جو لوگ ہماری آیتوں سے غافل ہیں ان کا ٹھکانا دوزخ ہے۔ بسبب ان کے اعمال کے جو  
کرتے۔)

شیر دنیا خواہد آبادی و برگ  
شیر مولے جوید آزادی و مرگ  
اور چونکہ غفلت اور اپنے دہن میں۔

درد قائلق خویش رادر باختی  
رمز مردن این زماں دریافتی  
قبلہ کردم من ہمہ عمر از حول  
آن خیالاتے کہ گم شد در اجل

کے مصدق ہو ہو کر دنیا ہی میں ان کی ساری امیدیں موت کے ساتھ فنا و ختم ہو جاتی۔  
ان کو معلوم ہوتی ہیں۔ اس لئے ان میں سے بعض لوگ اپنی مورثیں و تصادیر گونا گوں و عمارات  
وغیرہ سے دنیا میں اپنی بقاء یادگار کا سامان۔ گو صریح خلاف شرع کیوں نہ ہو، کرتے ہیں اور ان  
کے حصہ میں یہ کہاں کہ اپنے خالق مالک محسن رب کی مشیت و ارادہ پر قانع رہیں اور اپنے مسلم ہادی  
برحق ﷺ کی عمل و تعلیم ”اللهم احینسی ما كانت الحیوة خیر الیٰ و توفنی اذا كانت  
الوفاة خیر الیٰ“ (اے اللہ تعالیٰ مجھے اس وقت تک زندہ رکھ جب تک کہ زندگانی میرے حق  
میں بہتر ہو اور جب وفات بہتر ہو تو توفت کر) کو مد نظر رکھیں؟۔

عمر و مرگ این ہر دو باحق خوش بود  
بے خدا آب حیات آتش بود

۱۶..... پھر عمر بھی کچھ اعمال پر موقوف و منحصر نہیں۔ بہت صالحین منہین نیک، قلیل و کم عمر پاتے ہیں اور بہت اشرا، سرکش، نافرمان بلکہ منکران اللہ تعالیٰ عز و جل وغیرہ مخالفین و دشمنان صداقت اسلام طول و دراز عمر پاتے ہیں۔ حالانکہ ان مخالفین کی ساری عمر علانیہ مخالفت حق و اسلام میں گذرتی ہے۔ جیسا کہ پیشم خود دیکھا ہے اور مرزا قادیانی تو ابھی بظاہر حمایت و اعانت اسلام کی آڑ میں درپردہ مخالفت کر کے اپنا نیا (پنتھ) مذہب و گروہ قائم کرنے کے فکر و انتظام میں ہیں۔

۱۷..... پھر کذاب مفتری علی اللہ بھی اس قاعدہ سے مستثنیٰ نہیں کہ کذب و افتراء کے باعث اجل مقررہ سے پہلے بھی مرجاویں۔ جیسا کہ مرزا قادیانی معہ مریدین اخذ و بطش الہی سے بچ کر خود بدولت کے اب تک زندہ رہنے پر خوش فہمی سے ”لو تقول علینا بعض الا قویل لا خذنا منہ بالیمین ثم لقطعنا منہ الوتین“ (اگر ہم پر بعض باتیں (جھوٹ) باندھے تو ہم اس کا داہنا ہاتھ پڑتے پھر کاٹ ڈالتے اس کی گردن کی رگ) سے تمسک کر کے کہتے ہیں کہ مفتری علی اللہ جلد ہلاک ہو جاتا ہے۔ مرزا قادیانی الفاظ مجازات، استعارات، دقائِق و حقائق وغرہ زبان سے تو بہت نکالتے دکھتے ہیں۔ لیکن موقعہ پر سب میں صفر ہی ہوتا ہے۔ چنانچہ اس آیت کریمہ کے جملہ ”قطعنا منہ الوتین“ کو آپ حقیقت پر حمل کر کے قطع جسمانی مراد لے کر اپنی صداقت کے دعویدار ہوتے ہیں اور یہ نہیں سمجھتے کہ یہی لفظ قطع جو رسول اللہ ﷺ نے ”ویلک قطع عنق اخیک“ (وائے تجھ پر تو نے اپنے بھائی کی گردن کاٹ ڈالی) ”اہلکم او قطعتم ظہر الرجل“ (ہلاک کر دیا تم نے یا کاٹ ڈالی تم نے پیٹھ اس آدمی کی) میں فرمایا۔ تو کیا اس میں قطع جسمانی مراد ہے؟ ہرگز نہیں۔ ویا قرآن مجید میں اللہ تعالیٰ نے ”قتل الخراصون“ (انکل بازوں کا ناس جائے یا مارے جائیں) ”فقتل کیف قدر ثم قتل کیف قدر“ (پس مارا جائیو کیسی اٹل دوڑائی۔ پھر مارا جائیو (خدا کی مار) کیسی انکل دوڑائی) ”قتل الانسان ما اکفرہ“ (مارا جائیو آدمی کیسا ناشکر ہے) میں جو لفظ قتل فرمایا ہے تو کیا اس میں قتل جسمانی مراد ہے؟ ہرگز نہیں۔ علیٰ ہذا القیاس عمر رضی اللہ عنہ نے ”المدح هو الذبح“ (تعریف کرنا ذبح کرنا ہے) میں جو لفظ ذبح فرمایا ہے تو اس میں ذبح جسمانی مراد ہے؟ ہرگز نہیں۔ پس جب یہ ثابت ہوا کہ ان نصوص میں قطع، ہلاک، قتل، ذبح، جسمانی ہرگز مراد نہیں تو مرزا قادیانی بایں دعاوی علوم قطعنا منہ الوتین۔ میں قطع جسمانی کس طرح مراد لیتے ہیں؟ یہ مرزا قادیانی کے نرالے استنباط و استدلال ہیں کہ قرآن مجید کلام رب حمید کے ایسے خلاف عقل و نقل معنی و مفہوم بیان کئے ہیں جن کو صریح مشاہدات و واقعات کے مخالف ہونے کے باعث کوئی بھی قبول نہ کر سکے اور پھر اس من گھڑت

ومخالفت کو قرآن مجید کی حمایت کہتے ہیں۔ ”انا لله وانا اليه راجعون“ اور طرہ یہ کہ جو آیات شریفہ واحادیث مبارکہ صریح جسمانی حالت پر دال ہیں۔ ان کو مرزا قادیانی اپنی نیچریت کے تابع کر کے خلاف عقل کہہ کر ان کی حقیقت ظاہری جسمانی سے منکر ہیں۔ مثلاً آیت ”بل رفعه الله اليه“ (بلکہ ان کو اللہ تعالیٰ نے اپنی طرف اٹھالیا) دربارہ حضرت مسیح علیہ السلام کے باتباع فلاسفہ منکر جیسے (ازالہ اوہام ص ۴۷، خزائن ج ۳ ص ۴۷) میں لکھا ہے کہ ”نیا و پرانا فلسفہ بالاتفاق اس بات کو محال ثابت کرتا ہے کہ کوئی انسان اپنے اس خاکی جسم کے ساتھ کرہ زمہریر تک بھی پہنچ سکے۔ بلکہ علم طبعی کی نئی تحقیقاتیں اس بات کو ثابت کر چکی ہیں کہ بعض بلند پہاڑوں کی چوٹیوں پر پہنچ کر اس طبقہ کی ہوا ایسی مضرت معلوم ہوئی کہ جس میں زندہ رہنا ممکن نہیں۔ پس اس جسم کا کرہ ماہتاب یا کرہ آفتاب تک پہنچنا کس قدر لغو خیال ہے۔“

اور ایسا ہی اشتہار ۲۵ مئی ۱۹۰۰ء میں لکھا ہے کہ حال اور گذشتہ زمانہ کے تجارب ثابت کرتے ہیں کہ انسان سطح زمین سے چھ میل تک بھی اوپر کی طرف صعود کر کے زندہ نہیں رہ سکتا۔ ”سبحان الذی اسرى بعبده ليلاً (بنی اسرائیل: ۱)“ (وہ اللہ تعالیٰ عجز و درماندگی کے عیب سے) پاک ہے۔ جس نے اپنے بندے کو راتوں رات سیر کرائی) دربارہ جسمانی معراج رسول کریم علیہ افضل الصلوٰۃ والتسلیم کے ایسے ہی خیالات سے منکر حالانکہ ”وكان الله عزيزاً حكيماً“ (اور اللہ غالب اور حکمت والا ہے) آیت ”بل رفع الله“ کے آخر اور سبحان الذی آیت اسری کے پہلی بظاہر ایسے توہمات و تردادات و شکوک کے دفعیہ کے لئے ہی اللہ تعالیٰ جل جلالہ وعم نوالہ نے فرمادیا ہے۔ پھر آیت: ”فقلنا لهم كونوا قردة خاسئين“ (تو ہم نے ان سے کہا کہ بندر بن جاؤ دھتکارے ہوئے) کے دربارہ مسخ یہود بھی جسمانی اثر سے خود بدولت مع انحصار مرید مولوی نور الدین صاحب منکر ہیں۔ جیسا کہ مولوی صاحب نے اپنے فصل الخطاب میں لکھا ہے اور بعد ازاں خطوط میں بھی اسی انکار پر اصرار کیا ہے۔ حالانکہ ”فجعلناها نكالا لما بين يديها وما خلفها و موعظة للمتقين“ (پس ہم نے اس واقعہ کو ان لوگوں کے لئے جو اس واقعہ کے وقت موجود تھے اور ان لوگوں کے لئے جو اس واقعہ کے بعد آنے والے تھے (موجب) عبرت بنایا اور پرہیزگاروں کے لئے نصیحت) اس کی ظاہری تصدیق کے واسطے موجود ہے۔ کیونکہ بدون ظاہری نمایاں اثر کے یہ سزا موجب عبرت و نصیحت ہرگز نہیں ہو سکتی۔ خفیہ و باطنی حال و مسخ کو کون دیکھ سکتا ہے اور وہ ”نکالا لما بين يديها وما خلفها“ کیونکر ہو سکتی ہے؟

۱۸..... مزید براں مرزا قادیانی کا بھائی و ہمسایہ دیوار بدیوار مرزا امام الدین صاحب ان کی

آنکھوں کے سامنے موجود ہے جو امامت لال بیکیاں کا عرصہ دراز سے مدعی ہے۔ ان کو دیکھ کر بھی یہ نہیں سوچا کہ جب وہ بھی میرا بھائی ہو کر میرے مخالف میری ہی طرح اپنے تئیں مامور من اللہ کہہ کر لال بیگوں کو اپنی اطاعت کی دعوت کرتا ہے اور میری ہی طرح قائم ہے۔ حالانکہ مرزا قادیانی کے تراشیدہ قاعدہ کے موافق ایسا تقول علی اللہ کرنے والا اس قدر عرصہ تک زندہ نہیں رہ سکتا۔ چونکہ وہ بھی مرزا قادیانی کی طرح صحیح وسالم ہے۔ پس اس کے قیام و حیات ہی کو مرزا قادیانی نے دلیل و دعویٰ کی تکذیب کے لئے کافی سمجھتے اور دل میں سوچ کر ایسے دلائل تراشنے اور ان لن ترانیوں سے باز آ جاتے۔ لیکن وہاں تو کچھ خیال و پرواہ نہیں ہے۔ لہذا اظہار حق کے لئے مرزا قادیانی کے اس نامعقول قاعدہ و دلیل کے ازالہ میں چند دیگر نظیریں مفتری و تقول علی اللہ کرنے والوں کی بیان کی جاتی ہیں۔ جن کو کسی نے قطع و قتل نہیں کیا اور وہ خود ہی بموجب حکم و قانون الہی ”کل نفس ذائقة الموت (الروم: ۵۷)“ (ہر ایک شخص موت کا مزا چکھنے والا ہے) ”فاذا جاء اجلهم لا يستاخرون ساعة ولا يستقدمون (الاعراف: ۳۴)“ (پھر جب ان کا وقت آ پہنچا تو نہ ایک ساعت پیچھے رہ سکتے اور نہ ایک ساعت آگے بڑھ سکتے ہیں) کے اپنی میعاد پوری کر کے سوائے کسی مخلوق کی دست درازی کے (گو وہ بھی اجل مسے سے باہر نہیں اور نہ موجب شقاوت ہے۔ کیونکہ رتبہ شہادت اکثر اسی ذریعہ سے نصیب ہوتا ہے) اپنی موت سے مرے ہیں جو ایسے مدعی کے باز دعویٰ و توبہ کے لئے کافی ہیں۔ بشرطیکہ کچھ خوف اللہ جل جلالہ باقی ہو۔

### منشی کنہیا لال کا دعویٰ

چنانچہ (۱) عاجز کا و صد ہا دوسروں کا عینی مشاہدہ ہے اور عنقریب کا ذکر ہے کہ منشی کنہیا لال الکھد ہاری کا مالیر کوٹلہ میں بحالت زندگی دستور تھا کہ صبح کو پچھری میں اگر اپنے رات کے الہامات ایک خوشخط منشی سے لکھواتا۔ ایک دن عاجز کو اس کی الہامی کتاب دیکھنے کا اتفاق ہوا تو اس میں ایک عبارت دیکھی جو خود عاجز نے ایام طفلی میں اپنے چاچا صاحب مرحوم سے سنی تھی اور اس کو بتلائی تھی۔ یعنی ”قال افلاطون الحكيم انظر الى وجهك في المرأة ان كان حسنا فافعل بما يناسبه وان كان قبيحا فلا تجمع بين القبيحتين“ (افلاطون حکیم نے کہا ہے کہ اپنے چہرے کو آئینہ میں دیکھ اگر اچھا (خوبصورت) ہو تو کام بھی ویسے ہی کر اور اگر بڑا (بدصورت) ہو تو دوبرائیوں کو جمع نہ کر (یعنی بدصورتی و بد عملی)) منشی کنہیا لال نے اس عبارت کا خلاصہ ترجمہ کر کے اپنی طرف سے اس کو اللہ تعالیٰ کا الہام قرار دے کر لکھوایا ہوا تھا۔ وہ بہت عرصہ

تک اس شغل میں مشغول رہا۔ کئی کتابیں تصنیف کیں جن میں ایک کا نام فضیلت شیطان رکھا۔ اس نے بھی بڑی طول عمر پائی اور گورنمنٹ میں بڑا نیک نام تھا اور آخر اپنی موت سے مرا۔

اکبر بادشاہ

(۲) مرزا قادیانی کے خاندان مغلیہ میں سے اکبر بادشاہ کا ہال مفصل تواریخوں میں درج ہے کہ وہ طہ مزاج کسی دین کا پابند نہ تھا۔ خود مامور من اللہ ہونے و نبوة کا دعویٰ کر کے ایک نیا دین و فرقہ بنا کر دین الہی بنایا (اور شاید مرزا قادیانی نے بھی اسی کی تقلید سے اپنے مت کا نام الہی کارخانہ رکھا ہے) اس نے کہا دین (اسلام) جس کا آغاز زمان بعثت سے تھا۔ اس کی مدت و بقاء ہزار سال تمام ہوگئی۔ کلمہ لا الہ الا اللہ اکبر خلیفۃ اللہ ایجاد کیا۔ اخلاص کے چار مراتب تھے۔ ترک مال، ترک جان، ترک ناموس، ترک دین، بوقت ملاقات ایک شخص اللہ اکبر اور دوسرا جل جلالہ کہے یہ بمنزلہ سلام تھا۔ آفتاب پرستی آتش پرستی جس کے آتش کدہ کا اہتمام ابو الفضل کے سپرد تھا۔ تعظیم و تاثیر کو اکب تشقہ و زنا کار و راج، سجدہ جائز، ہوم جو آتش پرستی ہے۔ بھر ایہی دختران راجہ ہند اپنے حرم میں معمول، و جو ب غسل ساقط، جشن روز تولد و شادی بروز مرگ، تاریخ ہجری عربی تغیر کر کے اس کی جگہ سال جلوس جو مطابق ۹۶۳ ہجری تھا۔ تاریخ شروع کی۔ عید موافق اعیاد رز دشتیان ایک سال میں چہارہ مقرر کر کے سال و ماہ الہی نام رکھا۔ عربی پڑھنا، جاننا عیب، تفسیر، حدیث و فقہ پڑھنے والا مطعون و مردود، بجائے اس کے نجوم، حکمت حساب، شعر، تاریخ افسانہ رانج و مفروض، جو اس دین میں آئے۔ ان کو الہیین کہتے۔ ایک شخص ایسا مرا تو اس کے قبر میں چراغ و شبکہ (جالی یا روشن دان) مقابل آفتاب اس اعتقاد سے رکھا کہ اس کی روشنی پاک کنندہ گناہان ہے۔ میت کو سر بجانب مشرق اور پاؤں بطرف مغرب دفن کرنا اور خواب بھی اسی طرح قرار پایا۔ ذبح گائے اور اس کا گوشت کھانا حرام کیا۔ اگر کوئی حیوانات ذبح کرنے والے کے ساتھ کھاوے اس کا ہاتھ اور اگر اس کے اہل خانہ سے ہو تو اس کی انگلی کاٹی جائے۔ مجلس نوروزی میں اکثر علماء، صلحاء قاضی و مفتی کو وادی قدح نوشی میں لاتے۔ مجتہدان خصوصاً فیضی کہتا کہ این پیالہ را بکوری فقہا میخورم، شیخ عبدالقادر بدایونی جو اکبر کے پیش امام و خطیب تھے۔ انہوں نے بہت حال اپنی تاریخ میں لکھا ہے۔ وہ لکھتے ہیں کہ میں نے ابو الفضل سے پوچھا کہ مذاہب مشہور میں سے آپ کا میل کس طرف ہے؟ بجواب کہا کہ میں چاہتا ہوں کہ چند روز وادی الحاد کی سیر کروں۔ اس پر میں نے کہا کہ اگر قید نکاح موقوف کی جائے تو برا نہیں۔ اس پر ہنس کر چلا گیا۔ ایسے فریفتگان دنیا گو پڑھے لکھے مگر علم دین و روحانی مذاق سے بے بہرہ اکبر کی صحبت میں تھے کسی کا شعر ہے۔

خدا پناہ بد ہداز جلیس بد مذہب  
خراب کردا بوالفضل شاہ اکبر را

ریش صاف، ناقوس بجانا، تماشائے صورت ثالث ثلاثہ اور تمام لہو و لعب و کفر شائع ہوا۔ بارہ برس گزرنے پر یہاں تک نوبت پہنچی کہ اکثر اراکین مثل حاکم ٹھٹھہ اور دوسرے اہل ارتداد اس مضمون کا اقرار نامہ لکھ دیتے کہ من فلان بن فلان بطور ع و رغبت و شوق قلبی از دین اسلام عجازی تقلیدی جو آبا و اجداد سے سنا تھا اس کو چھوڑ کر دین الہی اکبر شاہی میں اگر مراتب اخلاص ترک جان و مال و ناموس و دین قبول کرتا ہوں۔ بخلاف تعلیم اسلام خنزیر و کتوں کی نجاست کا خیال مفقود بلکہ اندرون محل وزیر قصران کو رکھ کر ہر صباح دیکھنا عبادت میں داخل تھا۔ طلاء و ابریشم پہننا فرض، نماز، روزوں، حج، پہلے ہی ساقط ہو چکا تھا۔ وغیرہ وغیرہ!

غرض ہر عقیدہ اصول و فروع اسلامیہ پر شبہات گونا گوں تمسخر و استہزاء تھا۔ اگر کوئی معارض جواب ہوتا تو جواب سب کا منع تھا اور توجہ حکومت قاہری، بجانب مقابل تھی۔ حالانکہ مباحثہ میں مساوت شرط ہے۔ کئی خانمان اس مباحثہ میں برباد ہوئے۔ وحاشا کہ یہ مباحثہ ہوتا۔ یہ تو دین فروشوں کا مکابرہ تھا جو خوشامدانہ ہر جگہ سے شکوک متروک پیدا کر کے تھخہ لاتے۔ ”سبحان اللہ من يتصرف في ملكه كيف يشاء“ (پاک ہے وہ اللہ تعالیٰ جو تصرف کرتا اپنے ملک پر جس طرح چاہتا ہے) ملاشیری کے قطعہ میں سے اکبر کی نسبت یہ شعر ہے۔

شاہ ما امسال دعوے نبوت میکند

سال دیگر گر خدا خواهد خدا خواهد شدن

دبستان مذاہب میں اکبر کی کرامات بھی لکھیں ہیں۔ مثلاً طفلی میں مثل مسیح علیہ السلام اپنی والدہ سے کلام کرنا، اور ایک شخص اس کے مقبرہ میں داخل ہو کر اس کی مذمت کرنے لگا تو اس کے پاؤں کی انگلی ایک پتھر کی دراڑ میں پڑ کر شکست ہو گئی۔ غرض یہ بادشاہ بایں افتراء و تحقیر اسلام عرصہ دراز تک اسی عملدرآمد میں بحالت پادشاہی جس کی میعاد باون برس ہے۔ خوش خرم رہ کر آخر اپنی موت سے اپنا وقت پورا کر کے مرا اور اب ان امور و طوفان بے تمیزی کا کوئی نام بھی نہیں لیتا اور دین حق اسلام ”یعلو ولا یعلیٰ“ اسی طرح قائم دائم موجود ہے اور مرزا قادیانی کے دعویٰ کو تو ابھی بہت میعاد نہیں گزری۔

بایزید روشن

(۳) یہ تو بادشاہ تھا دوسرے ایسے اشخاص بھی بہت گزرے ہیں جو عوام میں تھے اور وہ

بھی ایسے دعاوی عرصہ تک کر کے بلا کسی کے ہاتھ لگانے کے اپنی موت سے مرے ہیں۔ چنانچہ میاں بایزید روشن کی نسبت بھی لکھا ہے کہ وہ بھی اپنے تئیں مامور من اللہ جانتا، آدمیوں کو ریاضت کا امر کرتا، نماز پڑھتا۔ لیکن تعین جہت اٹھا دیا تھا۔ کہتا کہ غسل پانی کی حاجت نہیں۔ کیونکہ جب انسان (اللہ تعالیٰ کے) پاس پہنچا۔ تن پاک ہو جاتا ہے۔ کیونکہ چار عنصر مطہرات ہیں جو خدا اپنے آپ کو نہ پہچانے وہ آدمی نہیں۔ وہ اگر موذی ہے تو بھیڑ یا، چیتا، سانپ و بچھو کی طرح ہے اور پیسبر عربی نے کہا ہے۔ ”اقتل الموذی قبل الایذاء“ اور اگر نیکو کار اور نماز گزار ہے تو مثل گاؤں بھیڑ کے ہے۔ اس کا مارنا جائز ہے۔ اسی بناء پر مخالفان خود شناسی کے مار ڈالنے کا امر کرتا۔ کیونکہ وہ حیوان ہیں۔ جیسا کہ قرآن میں آیا ہے: ”اولئک کالانعام بل ہم اضل (الاعراف: ۱۷۹)“ اور کہتا جس نے اپنے آپ کو نہ پہچانا اور جس کو زندگی جاوید و حیات ابدی کی خبر نہیں وہ مردہ ہے اور مردہ کا مال وارثان زندہ کو پہنچتا ہے۔ اسی لئے ایسے لوگوں کے قتل کا حکم کرتا۔ اگر ہندو خود شناس پاتا اس کو مسلمان پر ترجیح دیتا۔ مدت تک بھرا ہی اپنی فرزندان کے رہزنی کر کے اموال مسلمانان وغیرہ سے لے کر تمس بیت المال میں رکھتا اور بروقت حاجت اہل استحقاق پر بانٹ دیتا۔ اس کی بہت تصانیف ہیں۔ عربی، فارسی، ہندی و افغانی میں، مقصود المؤمنین عربی میں ہے۔ کہتے ہیں کہ حق تعالیٰ بلا وساطت جبرائیل اس سے سخن کرتا۔ ایک کتاب خیر البیان چار زبانوں میں ہی اول عربی، دوم پارسی، سوم ہندی، چہارم پشتو میں اور اس کو خطاب از حق تعالیٰ و صحیفہ الہی جانتے ہیں۔ ایک کتاب حالنامہ ہے اس میں اپنا حال بیان کیا ہے اور بہت الہامات عربی اس میں لکھے ہیں۔ جن کو کتاب اللہ و سنت رسول اللہ ﷺ کے مطابق کئے بغیر ان پر عامل ہونے کا یہ نتیجہ ہوا کہ رہزنی کر کے مال مسلمانان وغیرہ لے لینا و مسلمانان و مخلوق الہی کو بغیر کسی شرعی جرم کے گائے بھیڑ کی طرح مار ڈالنا عملدرآمد رہا اور غریب تر یہ کہ وہ عامی آدمی تھا اور قرآن مجید کے معنی کرتا و سخنان حقائق آموذ کہتا اور دانا انسان اس سے متحیر ہوتے۔ لکھا ہے کہ خدا ناشنا سوئے قتل کے واسطے مامور ہوا۔ تین دفعہ پے در پے امر ہونے پر تلوار کو ہاتھ نہ لگایا۔ جب پھر حکم ہوا ناچار جہاد پر کمر باندھی۔ یہ شخص شہر جالندھر میں پیدا ہوا۔ پھر اپنے والدین کے ہمراہ کافی کرم کو ہستان افغانان میں آیا۔ مرزا محمد حکیم ابن ہمایوں بادشاہ کا ہم عصر تھا۔ اس کی قبر بہتہ پور کو ہستان افغانان میں ہے۔ یہ بھی اپنی موت سے مرا۔

مسئلہ کذاب

(۴) مسئلہ کذاب بھی اول وفد بنی حنیفہ میں بحضور رسول اللہ ﷺ آ کر مسلمان ہوا

جب پیامہ کو واپس ہوا تو مرتد ہو کر دعویٰ نبوت کیا۔ تحلیل نمروز ناواستقاظ فریضہ نماز کیا۔ ایک جماعت اہل فسق و فساد اس کے ساتھ شامل ہوئی۔ بمقابلہ قرآن مجید سجہائے نامطبوع گھڑے جن پر عقلائے زمانہ مضحکہ کر رہے ہیں۔ مثلاً: ”یا ضفدع بنت ضفدعین الیٰ کم تقین لا الماء تکدرین ولا الشاربین تمنعین راسک فی الماء و ذنبک فی الطین“ (اے مینڈک لڑکی مینڈکوں کی تو کب تک خوف کرے گی تو پانی کو تیرہ و مکدر کرنے والی نہیں اور نہ پینے والوں کو منع کرنے والی تیرا سر پانی میں اور تیری دم مٹی میں ہے) اور کہا: ”الفیل ما الفیل له خرطوم طویل ان ذلک من خلق ربنا الجلیل“ (یہ ہاتھی ہے کیسا ہاتھی اس کی سونڈ لمبی ہے۔ تحقیق یہ پیدا آتش ہمارے رب جلیل کی ہے) وغیرہ۔ جن کا حال اہل علم و دین پر پوشیدہ نہیں کہ یہ کیسے لغو ہیں اور بمقابلہ قرآن رب جمید ان کی کیا حقیقت ہے؟ لکھا ہے بعض خوارق عادات بھی اس سے ظاہر ہوتے۔ رسول اللہ ﷺ کو ایک خط لکھا کہ نصف زمین ہماری و نصف قریش کے واسطے۔ ذات مبارک ﷺ نے بجواب تحریر فرمایا۔ ”من محمد رسول الله الیٰ مسیلمة الکذاب“

”اما بعد فان الارض لله یورثها من یشاء من عباده و العاقبة للمتقین“ (سب زمین اللہ تعالیٰ کی ہے جس کو چاہتا ہے اس کا اپنے بندوں میں اسے وارث بناتا ہے اور انجام بخیر پر ہیزگاروں کے لئے ہے) مسیلمہ نے دعویٰ تو عہد مبارک رسول اللہ ﷺ میں کیا۔ لیکن بعد میں بجد خلافت صدیق اکبر ﷺ بمقابلہ لشکر خالد بن ولید جو بامر صدیق اکبر ﷺ بھیجا گیا تھا۔ وحشی کے ہاتھ سے قتل ہوا۔ جو وحشی قاتل حمزہ بن عبدالمطلب بھی تھا وہ کہتا تھا میں بہترین مردم نیز بدترین مردم کا قاتل ہوں۔ اب دیکھئے کہ کیا یہ مسیلمہ کذاب بھی جو خلافت صدیق اکبر ﷺ تک زندہ تھا اور اس کے ساتھ اس کی ہم جنس جماعت بھی تھی وہ بھی آیت کریمہ ”لو تقول“ سے مرزا قادیانی کی طرح نحسین حیات خود استدلال کر کے بائیں سرکشی و مخالفت قرآن مجید کے اپنا صدق و حق پر ہونا ثابت کر سکتا تھا؟ ہرگز نہیں۔ مولوی روم صاحب نے کیا خوب فرمایا۔

بو مسیلم را لقب کذاب ماند  
مر محمدؐ بوالالباب ماند  
مصطفیٰ را وعدہ کرد الطاف حق  
گر بمیری تو نمیرد این سبق  
من کتاب و معجزت را رانعم  
بیش و کم کن راز قران دانعم



## طلیحہ اسدی

(۵) طلیحہ بن خویلد اسدی نے بنی اسید میں دعویٰ نبوت کیا۔ غطفان اس کے مددگار ہوئے۔ بعد وہ توبہ کی۔ اسی طرح سجاح بنت سوید بن ربیع نے دعویٰ نبوت کیا۔ فرسان میں تغلب اور تمام قبیلہ تمیم اس کی نصرت پر جمع ہوئے۔ ان میں روساء بھی مثل اخف بن قیس و حارثہ بن بدر وغیرہ شامل تھے۔ بہت قتل ہوا۔ پھر اس نے قصد یمامہ کیا۔ مسیلمہ اس خبر سے تنگ دل ہو کر متخصن ہوا۔ سجاح کے لشکر نے اس کا محاصرہ کیا۔ پھر گفتگو و شعر اشعار کے بعد باہم جماع کیا اور بعد میں مسیلمہ کے ساتھ اس کا نکاح ہوا۔ مہر میں نماز عصر موقوف ہوئی۔ بالآخر سالہا سال کے بعد وہ توبہ کر کے بزمان معاویہ رضی اللہ عنہ مسلمان ہوئی۔ گویا اس کے فساد سرکشی کا زمانہ تیس برس زمانہ خلافت راشدہ سے بھی کہیں زیادہ ہوا۔

## مختار ثقفی

(۶) زمانہ ابن زبیر و عبد الملک بن مروان میں مختار بن عبید بن مسعود ثقفی نے بعد واقعہ سیدنا امام حسین رضی اللہ عنہ کے لوگوں کو ان کا قصاص لینے کے نام پر بلایا اور دراصل غرض اپنی امارت تھی۔ طالب دنیا تھا۔ کوفہ میں دعویٰ نبوت کیا اور کذاب کہا گیا اور مجملہ اس کے کذب کے ایک یہ دعویٰ تھا کہ جبرئیل علیہ السلام اس کے پاس وحی لاتا ہے۔ اپنے مکاتب میں لکھتا: ”من مختار رسول اللہ“ یہ بھی اپنی موت سے مرا۔

(۷) متنبی شاعر نے دعویٰ نبوت کیا۔ اپنے آپ کو مثل مسیح و مثل صالح علیہما السلام کے کہتا جیسا اس کی شعروں میں ہے۔

ما مقامی بارض نخلة الا کمقام المسیح بین الیہود

(نخلة قرية یعنی کلب عند بعلبک من ارض شام)۔

انافی امة تدار کھا اللہ

غریب کصالح فی ثمود

لوگوں پر کلام پڑھتا جس کو زعم کرتا تھا کہ وہ قرآن اس پر نازل ہوا ہے۔ قاضی ابوالحسین بن ام شیبان البہاشمی الکوفی سے ہے کہ انہوں نے ایک سورۃ اس سے لکھی تھی جو ضائع ہو گئی اور اس کا ابتداء جو ان کو یاد رہا یہ تھا: ”والنجم السیار و الفلک الدوار واللیل والنہار ان الکافر لفی اخطار امض علی ستک وقف اش من قبلک من المرسلین فان اللہ قامع بک زیغ من الحد فی دینہ و ضل عن سبیلہ“ (قسم ہے

تارے سیر کرنے والے اور فلک پھرنے والے اور رات اور دن کی تحقیق کافر خطرات میں ہے تو اپنے طریقہ پر چل اور جو تجھ سے پہلے مرسلین ہیں ان کے نشان پر ٹھہر تحقیق اللہ تیرے ذریعہ دور کرنے والا ہے کبھی اس کی جس نے اپنے دین میں الحاد کیا اور اپنے راستہ سے گمراہ ہوا) کہا کہ یہ طویلہ تھی سوا اس کے میرے حافظہ میں اور کچھ نہیں رہا۔ قبیلہ بنی کلب وغیرہ سے بہت لوگ اس کے تابع ہوئے۔ لوء لوء امیر حمص نائب الاشدید نے اس پر لشکر کشی کر کے اس کو قید کیا اور اس کے اصحاب کو متفرق کیا اور اس کو مدت تک جس میں رکھا۔ قریب تھا کہ مر جاتا۔ اس سے توبہ طلب کی تو اس نے تحریری اپنے دعویٰ کا بطلان کیا اور اسلام کی طرف رجوع کیا تو اس کو چھوڑ دیا۔ یہ واقعہ قریب قریب ایسا ہی ہے جیسے ایک لائق بیدار مغز حاکم نے مرزا قادیانی کی تعدی مطلق العنانی و دریدہ دہنی دیکھ کر تقاضائے عدل و انصاف غریب رعایا کی امن و حفظ آبرو کے لئے مرزا قادیانی کو چشم نمائی کر کے ان سے توبہ نامہ (اقرار نامہ) لکھایا کہ آئندہ مخلوق الہی کو اپنی افتراء علی اللہ یعنی الہامی پیش گوئیوں کی دھمکی دینے سے باز رہے اور ایک دوسرے ویسے ہی حاکم نے اسی بناء پر حضرت مسیح علیہ السلام کے توہین و تحقیر آمیز دل آزار اشتہار مرہم عیسیٰ کی اشاعت بند کرائی۔ جس حکم کا اپیل بھی الحمد للہ چیف کورٹ سے خارج ہوا۔ جس کا ذکر ص ۴۹ پر گذر چکا ہے۔ کاش یہ چشم نمائی و تنبیہ ایسی موثر ہوتی کہ مرزا قادیانی ان سب دعاوی و سب و شتم تحقیر سیدنا عیسیٰ مسیح علیہ السلام سے تائب ہو کر آئندہ ایسی گستاخی و بے ادبی کے عوض ان کے اولوالعزمی و معجزات و علوشان و صداقت کے قائل و مصدق ہو جاتے اور ان کے حواریوں کو بھی سچا و برحق مانتے۔

(۸) ایام معتمد باللہ میں بہبود زنجی قائد فتنہ زنج ہو اس نے عراق کو تباہ اور آل رسول اللہ ﷺ کو خوار کیا۔ لاکھوں مسلمانوں کو قتل کیا۔ اس کا دعویٰ مرسل من اللہ ہونے کا اور غیب دانی کا تھا۔ عرصہ دراز کے بعد قتل ہوا۔

(۹) مطیع باللہ کے عہد میں قوم تناخہ میں ایک جوان تھا جو اپنے میں روح علی علیہ السلام اور اس کی زوجہ فاطمہ زہرا علیہا السلام اپنے میں گمان کرتے۔ ایک دوسرے شخص نے دعویٰ کیا کہ وہ جبرائیل علیہ السلام ہے۔ جب اس کو زد و کوب کیا تو منسوخ باہلیت ہونے کی طرف پناہ پکڑی معز الدولہ نے حکم دیا کہ اس کو رہا کر دو۔

(۱۰) مغرب میں ایک شخص ہوا جس کا نام لاثاواہ کہتا کہ حدیث میں جو آیا ہے کہ ”لا نبی بعدی“ (کوئی نبی میرے بعد نہیں) وہ میری خبر ہے۔ لا بمعنی نفی نہیں بلکہ لامبتداء اور نبی اس کی خبر ہے کہ میرے بعد لا نبی ہو گا سو میں ہوں۔ اسی طرح ایک عورت مدعیہ نبوت ہوئی۔ جب

اس کو کہا کہ حدیث میں ہے کہ میرے بعد کوئی نبی نہیں۔ جواب دیا کہ بنی (بصیغہ) مذکور کہا ہے۔ نبیہ (بصیغہ مؤنث) نہیں کہا۔

(۱۱) بیت المقدس میں ایک یہودی نے دعویٰ کیا کہ وہ مسیح بن مریم علیہا السلام ہے۔ فصیح زان و خوش بیان تھا۔ یہود و نصاریٰ اس پر جمع ہوئے وہ شعبدہ دکھلاتا۔ جب حاکم گرفتار کرنے لگا تو بھاگ کر اسلام بول آ گیا۔ احمد پاشا وزیر سلطان محمد خان رابع نے اس کو گرفتار کیا۔ جب مخلصی نہ دیکھی مسلمان ہو گیا۔

(۱۲) فارس میں یحییٰ ساباطی نے خلافت معز بلدہ تینس میں مدعی نبوت ہو کر طریق عیسیٰ بن مریم علیہا السلام پر قدم مارا۔ احياء اموات و ابراء برص و اجذم دائمی شعبدہ سے معجزہ کرتا۔ محمد بن تو مرت

(۱۳) ۵۱۳ھ میں محمد بن تو مرت نے دعویٰ مہدویت موعود منتظرہ کا کیا جمعی کثیر نے معتقد ہو کر اس سے بیعت کی اور بعض بلاد پر اس کا غلبہ و حکومت دس سال تک رہا۔ آخر مر گیا۔ (۱۴) شام میں ایک شخص راعی نے دعویٰ نبوت کر کے مسلک موسوی اختیار کیا۔ عصاء ظاہر کیا جو بنظر مردم اژدھا ہو جاتا اور نظار گیان مسور ہو جاتے۔

(۱۵) ۸۱۹ھ میں ایک شخص نے دعویٰ کیا کہ وہ آسمان پر جا کر باری تعالیٰ کو دیکھتا اور اس سے کلام کرا ہے۔ عوام سے ایک جماعت اس کی معتقد ہوئی۔ ایک مجلس جمع ہو کر اس سے توبہ طلب کی۔ لیکن اس نے نہ کی۔ حاکم نے اس لئے کہ وہ حاضر العقل ہو کر ایسا دعویٰ کرتا ہے۔ دو آدمیوں کی شہادت پر اس کے قتل کا ارادہ کیا۔ لیکن ایک جماعت اطباء نے شہادت دی کہ وہ مجتہد عقل ہے۔ اس پر اس کو بیمارستان (پاگل خانہ) میں قید کیا گیا۔ شیخ علامہ عبدالرحیم بن ابوبکر دمشقی معروف بحویری نے اپنی کتاب الحقارنی کشف الاسرار میں مدعیان نبوت کا ذبہ و مٹحیت، واعظین، رہبان، یہود، بنی ساسان، اصحاب حرب، کیمیاگران، اصحاب مطالبہ، منجمین، اطباء، لاعبین بنار ممنوع از حرق، ارباب شعبدہ، اعمال جو ہریہ و صیارف و اہل ضائع و نصوص (درذان) نسون و مردان وغیرہ کا کشف اسرار کر کے ان کے مکرو حیل کو خوب ظاہر کیا ہے۔ اس جگہ تو صرف دانہ از خروار کے طور پر انہیں چند اشخاص کا ذکر ہوا۔ جو باوجود ایسے دعاوی کے اپنی عمر پوری کر کے اکثر اپنی موت سے مرے ہیں اور جو اس دعویٰ میں مارے گئے۔ ان کا سوائے مسیلمہ کذاب وغیرہ کے ذکر نہیں کیا۔

(۱۶) بھلا یہ تو مفتری تقول علی اللہ کرنے والے مدعیان نبوت و رسالت وغیرہ بھی تھے۔ اب ان سب سے بڑھنے والے فرعون کو دیکھو جس کے الوہیت و ربوبیت کا دعویٰ کرنے اور ”انا ربکم الاعلیٰ“ (میں ہوں تمہارا رب اعلیٰ) اور ”ما علمت لکم من الہ غیرہ“ (تمہارے لئے میں سوا اپنے اور کوئی الہ نہیں جانتا) ”لئن اتخذت الہا غیرہ لا جعلنک من المسجونین“ (اگر تو میرے سوا کوئی اور الہ پکڑے گا تو میں تجھ کو ضرور قید کروں گا) کہنے کی شہادت قرآن مجید میں موجود ہے۔ اس نے بھی کس قدر مہلت آسودگی و سلطنت میں بحکم الہی عمر بسر کی اور آخر کار اپنی میعاد پوری کر کے بغیر دست درازی کسی بشر کے خود مع لشکر غرق ہوا۔

(۱۷) یہ تو فرعون تھا۔ مدعیان اسلام میں سے بھی کئی ایسے کذاب گذرے ہیں جو دنیوی آسودگی و سلطنت وغیرہ کے سبب اسی مہلک مرض تعلیٰ و تکبر میں پڑ کر بدبختی سے ایسے دعاوی کرتے رہے ہیں جن کا حال کتب تواریخ میں درج ہے۔ مثلاً معاذ اللہ، معاذ اللہ نقل کفر کفر نباشد۔ فاطمین جن کو عبیدیوں بھی کہتے ہیں اور جو اپنے کو فاطمہ زہراء علیہا السلام سے منسوب کرتے تھے۔ لیکن اکثر مؤرخوں نے اس پر انکار کر کے لکھا ہے کہ وہ اولاد حسین بن محمد بن احمد بن القدراس ہیں اور قدراس مجوسی تھا۔ ان میں چودہ خلفاء گذرے ہیں جن میں اول عبید اللہ مہدی اور آخر عاصد تھا۔ ان میں سے ایک حاکم لامر اللہ نے بھی مثل فرعون دعویٰ الوہیت و ربوبیت کیا۔ بجائے بسم اللہ کے بسم الحاکم الرحمن الرحیم لکھتا۔ بہت جہال اس کے پاس جمع ہوئے اور اس کو بنام خدا، یا واحد، یا احد، یا محیی، یا ممیت کہتے اور بعض نے باطنیہ میں سے اس کے واسطے کتاب لکھی۔ جس میں لکھا کہ روح آدم ابوالبشر نے اول بحسد علی علیہ السلام اس کے بعد اس میں انتقال کیا۔ یہ کتاب جامع قاہرہ میں پڑھی جاتی اور شام میں بھی منتشر ہوئی۔ بہت خلقت گمراہ ہوئی۔ لکھا ہے اب تک کئی دیہات کا اعتقاد ہے کہ وہ عود کر کے زمین کا بندوبست کرے گا۔ رعیت کو حکم تھا کہ جب خطیب منبر پر اس کا ذکر کرے تو لوگ تعظیماً کھڑے ہو جاویں اور اس کا تمام مملکت میں عمل ہوتا۔ حتیٰ کہ حرین شریفین میں بھی اور اہل مصر تو جب کھڑے ہوتے سجدہ میں گر جاتے۔ حتیٰ کہ بازاروں والے بھی رعایا وغیرہ سے سجدہ میں ہو جاتے۔ ان امور کے سوا اور کئی حرکات بد و فواحش اس کے لکھے ہیں۔ مدت دراز اس نے سلطنت کی۔ ان ظالموں کی سلطنت مصر میں ۴۶۴ سے ۶۴۸ تک رہی۔ تا آنکہ اللہ تعالیٰ نے ان کو سلاطین اکرا و ایوبیہ کے ہاتھ سے ہلاک کر کے بدار البوار بھیجا۔

(۱۸) زمانہ مہدی بن منصور بن حکم بن ہاشم مقتنع خراسانی مدعی الوہیت ہوا بطور حلول۔ آخر حکومت کی تنگ گیری سے ۱۶۶ میں اپنے مریدوں کو شراب میں زہر ملا کر خود خم تیزاب میں بیٹھ کر فنا ہوا۔

(۱۹) بعض ناواقف سادہ لوح مرزا قادیانی کے مجرد دعوے بے دلیل کو بھی ان کی سچائی کی دلیل خیال کرتے ہیں۔ کاش وہ کتابیں دیکھیں تو ان کو معلوم ہو کہ پہلے بھی صاحب غرض و حاجت مند لوگ کیسے کیسے دعاوی کر چکے ہیں اور شعبدہ یا کسی طرح سے کچھ کر بھی دکھلاتے رہے۔ جن کا نمونہ کے طور پر کچھ یہاں ذکر ہوا ہے۔ ایام مکتفی باللہ میں یحییٰ قمر مطیٰ ہوا اس کے بعد برادرش حسین نے اپنے منہ پر خال ظاہر کر کے زعم کیا کہ یہ آیت ہے اور مہدی امیر المؤمنین کہلایا۔ بعدہ اس کے ابن عم عیسیٰ بن مہر ویہ نے زعم کیا کہ قرآن مجید میں مدثر سے وہی مراد ہے اور اپنے غلام مطوق کو ملقب بنور کیا۔ ۲۷۸ میں بن عثمان امام قرامط نے دعویٰ کیا کہ وہ داعیہ مسیح ہے۔ عیسیٰ، الکلمہ، المہدی، احمد بن محمد بن الحنفیہ اور جبرائیل ہے اور جس طرح مرزا قادیانی کی تعریف میں طرح طرح کے الفاظ، مرشد، آقا، احمد، مسیح، مہدی، آدم، نوح، ابراہیم، یوسف، موسیٰ، عیسیٰ، فاروق۔

(اخبار الحکم مورخہ ۳۰ جون ۱۸۹۹ء) میں لکھے ہیں۔ اسی طرح اس کو بھی کہتے کہ تو داعیہ، الحجة، الناقۃ، الدلیۃ، یحییٰ بن زکریا اور روح القدس ہے۔ غرض گونا گوں دعاوی پہلے بھی ہو چکے ہیں۔ ”اذا لم یستحیی احد فلیفعل ماشاء ولیقل ما اراد“ (جب کوئی حیوانہ کرے تو جو چاہے کرے اور جو ارادہ کرے کہے) والا معاملہ ہے۔ ان دعویداراں میں سے بعض محاربات میں قتل ہوئے اور بہت اہل حق بھی ان کے ہاتھوں سے شہید ہوئے اور بعض اپنے سلطنت و کمال عزت میں اپنے موت سے مرے اور اب ان کا اور ان کے دعاوی کا سوائے تواریخوں کے اور کہیں نام و نشان نہیں۔ کیونکہ دعاوی الوہیت و نبوت و رسالت و وحی سرے ہی سے لغو بیہودہ اور صریح خلاف کتاب اللہ و سنت رسول اللہ ﷺ ہونے کے سبب خاک دھول کی طرح اڑ گئی اور دعاوی عیسویت و مہدویت جو بوقہ و قبل از وقت تھے اور اب تک ہیں۔ وہ بھی اس لئے ہباء منشورا ہو گئے اور ہو جائیں گے۔ اس لئے کہ جو علامات ان کے اور اس عہد کے شریعت اسلامی میں مشرح و مفصل بیان ہو چکے ہیں وہ علامات موجود نہ تھیں اور نہ اب تک ہیں۔ لہذا اگرچہ چند جہاں ہم جنس دعویداراں کو چند روز کے لئے ان کے ہمراہ ہوئے۔ لیکن آخر کار بے اخلاصی و اغراض دنیوی کے

سبب وہ سب نیست و نابود ہو گئے اور جو موجودہ ہیں اسی طرح ہو جائیں گے۔ عجوبہ پرست تو عام لوگ ہیں لیکن مسلمان اپنے مذہب اور دین کے ایسے عاشق و دلدادہ ہیں کہ اس کے متعلق اپنے خالق و مالک و یا اپنے ہادی علیہ الصلوٰۃ والسلام کے فرمان کا ذرا پتہ و نشان سنیں تو گرویدہ و راجع ہوتے ہیں۔ لیکن جب اس کو موافق و مطابق قانون مسلمہ شریعت غز انہیں پاتے تو بہ تعیل و موافق ارشاد: ”والذین لا یشہدون الزور و اذا مروا باللغو مروا کراما والذین اذا ذکروا بایات ربہم لم یخروا علیہا صما و عمیانا“ (اور وہ جھوٹ کے شاہد نہیں ہوتے اور لغو و بیہودہ سے بزرگانہ گذر جاتے ہیں اور وہ جب اپنے رب کی آیات سے نصیحت دیئے جاتے ہیں تو ان پر بھرے اور اندھے ہو کر نہیں گرتے) کے متانت سے واپس آ جاتے ہیں۔

(۲۰) دجالین کذابین مدعیان نبوت وغیرہ کا ذکر کتاب حج الکرامہ فی اثار القیامہ کے ایک علیحدہ فصل میں آیا ہے اور اس میں اول ان احادیث کا بیان کیا ہے۔ جن میں رسول اللہ ﷺ نے فرمایا کہ میں اپنی امت کی طرف سے امان گمراہ کرنے والوں سے خوف کرتا ہوں۔ فرمایا: تحقیق میری امت میں تمیں نفر کذاب ہوں گے اور ہر ایک ان میں سے دعویٰ کرے گا کہ وہ نبی اللہ و رسول اللہ ہے۔ حالانکہ میں خاتم النبیین ہوں۔ میرے بعد کوئی نبی نہیں ہے اور میری امت میں سے ایک طائفہ ہمیشہ حق پر رہے گا اور مخالفت کنندہ ان کا کچھ ضرر نہ کرے گا۔ یہاں تک کہ امر الہی آ جاوے۔ کئی احادیث میں جن میں تمیں دجالوں، کذابوں، مدعیان نبوت و رسالت کا ذکر ہے۔ جن کا آخردجال اعرج ہوگا۔ بعض میں زیادہ بھی آیا ہے اور اٹھ جانا علم کا، کثرت مال اور لوگوں کا عمارات میں زیادتی کرنا علامات فرمائیں۔ حدیث ابن عمر رضی اللہ عنہما میں ہے کہ تمیں کذابان یا زیادہ جب پوچھا گیا کہ ان کا نشان کیا ہے تو فرمایا کہ وہ ایسا طریقہ و سنت لاویں گے کہ تم اس پر نہیں ہو اور تمہارے طریقہ کو متغیر کریں گے۔ پس جب تم ان کو دیکھو ان سے پرہیز کرو۔

غرض بڑا بتین نشان و ما بہ الامتیاز ان کذابین دجالین، مدعیان نبوت وغیرہ کا یہی ہے کہ ان کی دعوت وان کا طریق بخلاف ماجاء بہ النبی ﷺ ہوگا۔ جیسا کہ مسائل وغیرہ امور خلاف شریعت آج کل مرزا قادیانی کے دعویٰ امامت و نبوت میں (گو اس کو ناقصہ بھی کہیں) پائی جاتی ہیں۔ مثل تصویر کشی، بناء عمارات، مینارہ یادگار، فراہمی مال و زیور و جائیداد گونا گوں، واستعمال زیور طلا میان مردان امت مثل ہنسی طلائی (ودہاوا) و ایک خاص مرید لاہور سے بنوا کر بنام ودہاوا مرزا قادیانی اپنے فرزند کو پہنانے کے واسطے لے گیا ہے۔ وغیرہ!

سبحان اللہ! مسلمانوں کے واسطے کیسا پکا و محکم غیر مبہل قانون بنا دیا کہ جو کوئی خلاف کتاب اللہ و سنت و تعلیم رسول اللہ دعوت کرے و یا دعویٰ نبوت رسالت کا کرے وہ ان ہی دجالین کذابین میں سے ہے۔ پس بموجودگی ایسے مفصل و شرح قانون کوئی مسلمان مرزا قادیانی کا ایسا دعویٰ و تعلیم خلاف ما جاء بہ النبی ﷺ کیونکر قبول کر سکتا ہے؟ کاش مریدین مرزا قادیانی جو ناواقفیت احکام و تعلیم اسلامیہ کے باعث اسیر دام ہوا و ہوس مرزا قادیانی ہو گئے ہیں۔ نیز وہ جو بزعم خود عالم ہونے کے مدعی ہیں۔ علمی گھمنڈ چھوڑ کر ذرہ غور سے علامات دجالین، کذابین فرمودہ رسول امین ﷺ کو مرزا قادیانی کے حالات و مقالات سے مقابلہ و موازنہ کریں اور سوچیں اور غیثات المستعینین و ہادی المصلین کے درگاہ سے بعجز و الحاح ہدایت کی التجا کریں تاکہ وہ غفور الرحیم ان کو توفیق رجوع الی الحق و صراط مستقیم عطاء فرماوے۔ آمین!

(۲۱) جب عاجز نمبر ۱۴ تک نظائر مندرجہ بالا لکھ چکا تو الہاماً معلوم ہوا کہ دجالین کذابین کی شناخت کے لئے ارشاد خداوندی ”لا ترفعوا اصواتکم فوق صوت النبی“ (اپنی آوازوں کو نبی کی آواز سے اونچا نہ کرو) ہی کافی معیار ہے۔ یعنی جو کوئی سید المرسلین و خاتم النبیین ﷺ سے اونچا بول بولے یعنی حقائق معارف کی زیادہ دانی یا اختراع و جواز مسائل جدیدہ، یا علم غیب کو سوار کے گھوڑے کی طرح قبضہ میں رکھنے وغیرہ کا مدعی ہو وہی کاذب دجال ہے اور اس کے پیروی کنندہ بھی اس کے وبال کے حصہ دار ہیں۔ چنانچہ اسی کے ساتھ الہام ہوئے: ”یوم ندعوا کل اناس بامامہم“ (جب ہم سب لوگوں کو ان کے اماموں سمیت بلا کھڑا کریں گے) پھر ان کی انجام کی خبر ہے۔ ”لوتری اذا المجرمون ناکسوا رؤسہم عند ربہم ربنا ابصرنا وسمعنا فارجعنا نعمل صالحاً انا موقنون“ (کاش تو مجرموں کو دیکھے کہ اعمال کے حساب کے وقت) اللہ تعالیٰ کے روبرو سر جھکائے کھڑے ہیں (عرض کرتے ہیں) اے رب ہماری آنکھیں دکان کھلے ہم کو پھر دنیا میں بھیج کہ ہم نیک عمل کریں۔ اب ہم کو (عاقبت کا) پورا یقین ہے) پھر الہام ہوا۔ ”المال و البنون زینۃ الحیوۃ الدنیا و الباقیات الصلحت خیر عند ربک ثوابا و خیر املاً“ (یہ مال اور فرزند ان اس حیاتی دنیا کی زینت ہیں اور باقی رہنے والی نیکیاں (عمل نیک) بہتر ہیں۔ تیرے رب کے نزدیک ثواب میں اور بہتر ہیں آرزو رکھنے میں) جو مرزا قادیانی کے فخر مال و اولاد کا جواب ہے۔ کیونکہ وہ اپنی حقیقت کے بارہ میں آمدنی روپیہ و پیدائش فرزندوں کو بھی سندا پیش فرماتے رہتے ہیں۔

(۲۲) جس طرح مرزا قادیانی حوصلہ و فخر سے اکثر کہتے و لکھتے ہیں کہ اگر ہمارا دعویٰ

الہام و مسیحیت وغیرہ جھوٹا اور اللہ تعالیٰ کے نزدیک ناپسندیدہ و افتراء ہے تو پھر ہم کو اس قدر مہلت آرام آسودگی و آسائش کیوں میسر ہے؟ سو مرزا قادیانی کی یہ بات بھی کوئی نئی و زوالی نہیں۔ کیونکہ پہلے بھی ایسے دلیر و ظالم لوگ گذرے ہیں جنہوں نے اپنی آسودگی، ظلم و زیادتیوں کو اپنی حقیقت و صداقت کی دلیل ٹھہرایا ہے۔ چنانچہ قرامطہ جو خون اہل اسلام مباح جانتے ہیں اور دعویٰ کرتے ہیں کہ بعد نبی ﷺ کے امام برحق محمد بن حنفیہ ہے۔ غیر اپنے کو کافر جانتے ہیں اور ان کا غلبہ ایام مقتدر باللہ عباسی میں ہوا۔ ان میں سے ابوطاہر قرمطی باطنی کے ظلم و فساد کے حالات میں لکھا ہے کہ اسنے ہجر میں گھر بنا کر اس کا نام دارالْحجرۃ رکھا۔ وہ چاہتا تھا کہ حج کو وہاں منتقل کرے۔ ۳۱۷ھ کے اخیر سال جب حاجی لوگ روز ترویہ مکہ شریف میں آئے تو ابوطاہر معہ لشکر مسلح ان پر آ پڑا۔ درانحالیکہ وہ طواف اور نماز میں تھے اور سوائے پارچہ احرام ان کے بدن پر کوئی کپڑا نہ تھا۔ ان کو تہ تیغ بے دریغ کرنا شروع کیا۔ ابوطاہر بحالت نشہ تیغ برہنہ ہاتھ میں گھوڑے پر سوار تھا اور حاجی طواف کر رہے تھے اور ان کے سر پر تلوار چل رہی تھی۔ حتیٰ کہ مکان شریف مسجد الحرام میں ایک ہزار سات سو تالیفین و محرم شہید ہوئے۔ علی بن بابویہ اس معرکہ میں حاضر تھے۔ طواف قطع نہ کیا اور یہ شعر پڑھا۔

نری المحبین صرعی فی دیارہم

کفتیۃ الکھف لا یدرون کم لبشوا

(تو دیکھتا ہے کہ محبت (عاشق) اپنے دیا میں گرے پڑے ہیں۔ مثل جو انان کہف کے

یہ نہیں جانتا کہ کتنا عرصہ رہے)

تلواریں چل رہی تھیں تا آنکہ شہید ہو کر گر پڑے۔ ”انا لله وانا الیہ راجعون“ چاہ زمزم و دیگر آبار و حضرہ ہائے مکہ شریف جسد ہائے مقتولین سے پر ہو گئے۔ حتیٰ کہ مسجد الحرام کے دربارک کو اکھاڑا اور کہا۔

انا باللہ وبالله انا

یخلق الخلق ویفنیہم انا

(ہم اللہ کیساتھ ہیں اور اللہ کے ساتھ ہم پیدا کرتا ہے مخلوق کو اور ہم ان کو فنا کرتے

ہیں (معاذ اللہ))



میزاب بیت اللہ جو سونے کا تھا اس کو اکھاڑنا چاہا۔ ایک قمر مطیٰ اور چڑھ کر اس کو اکھاڑ رہا تھا کہ ایک تیر جبل ابوقبیس کی طرف سے اس کی گردن پر پڑا اور وہ مر گیا۔ ایک دوسرے کو بھیجا وہ بھی نیچے گر کر مر گیا۔ تیسرا ڈرا اور اوپر نہ چڑھا۔ محمد بن ربیع بن سلیمان کہتے ہیں کہ میں اس سال مکہ میں تھا۔ جب ایک آدمی میزاب اکھاڑنے کو اوپر چڑھا اور میں دیکھ رہا تھا میرے دل سے صبر جاتا رہا۔ میں نے کہا: ”یا رب ما احلمک“ اے میرے رب تو کتنا بہت ہی بردبار ہے۔ پس وہ آدمی دماغ کے بل گر کر مر گیا۔ ابوطاہر، یہ طرف میزاب چھوڑ کر دوسری طرف گیا اور کہا کہ اس کو چھوڑ دو۔ جب تک اس کا صاحب نہ آوے۔ یعنی مہدی۔ کیونکہ اس کا گمان تھا کہ خروج مہدی ان کے درمیان ہے۔ منجملہ مقتولین کے امیر مکہ ابن محارب اور جماعت کثیر از علماء، صلحاء، صوفیاء، حجاج از اہل خراسان و مغار بہ تھی۔ ان کے ازواج و اولاد اسیر اور مال غارت ہوا۔ خزانہ کعبہ شریف اور اس کا تمام زیور لے لیا۔ اس سال کسی نے حج نہ کیا اور نہ عرفہ کا قیام کیا۔ سوائے قدرے پیر جماعت کے جنہوں نے اپنے نفسوں و ارواح کے ساتھ جو انمردی کر کے بغیر امام کے وقوف کر کے اپنا حج تمام کیا اور اپنے آپ کو موت کے سپرد کیا۔ ابوطاہر اس پتھر کو جس پر نقش قدم ابراہیم علیہ السلام کا ہے۔ لینا چاہتا تھا لیکن خادمان کعبہ نے اس کو بہت مفاک میں چھپا رکھا۔ لہذا اس کے ہاتھ نہ لایا۔ لیکن حجر اسود کو دوسری یعنی گرز آہنی سے توڑ کر بعد عصر بروز دو شنبہ چہار دہم ذی الحجہ اکھاڑا اور اسی طرح قبہ زمزم و باب کعبہ شریف کو اکھاڑا اور اپنی زندقہ کے غرور میں کہتا تھا۔

فلو كان هذا لبیت اللہ ربنا  
لانا حجنا حجة جاهلیة  
وانا ترکنا بین زمن مرو والصفاء  
جنایز لا تبغی سوی ربھا ربا

(پس اگر یہ گھر ہمارے رب کا ہوتا تو ہم پر اوپر سے آگ برسائی جاتی۔ اس لئے کہ ہم نے جاہلیت کا حج کیا ہے۔ (جس میں تمام چیزیں) حلال کی گئیں۔ ہم نے مشرق، مغرب باقی

ابوطاہر گمارہ ما حجر روز مکہ معظمہ میں رہ کر حج کی طرف لوٹا اور حجر اسود کو اپنے ساتھ لے جا کر مسجد ضرار جس کا نام دار الحجر رکھا تھا اس کے ساتویں ستون محن جامع سے جانب غربی آویختہ کیا۔ مکہ معظمہ میں جاے حجر اسود خالی رہی۔ لوگ اس جگہ تہ کا ہاتھ رکھتے۔ بائیس سال چار روز کم حجر اسود قرامطہ کے پاس رہا۔ لوگوں کو بطمع تحویل حج اس کی طرف بلاتے تھے۔ لیکن اللہ تعالیٰ کو یہ منظور نہ تھا۔ آخر شبیر بن حسن قمر مطیٰ روزہ شنبہ دہم محرم الحرام ۳۳۹ھ معہ حجر اسود مکہ معظمہ ہوا۔ لکھا ہے کہ جب حجر الاسود لے گئے تو مکہ معظمہ سے تا مقام ہجر چالیس شتر اس کے نیچے ہلاک ہوئے اور واپس لانے پر ایک لاغر ناتوان شتر باسانی اس کو اٹھالایا اور فرہ ہو گیا۔ محمد بن نافع خزاعی کہتے کہ حجر الاسود کو میں نے اکھڑی ہوئی حالت میں دیکھا۔ سیاہی صرف اوپر تھی اور باقی سب سفید تھا اور اس کا طول بقدر استخوان یک ذراع ہوگا۔

نہیں چھوڑا اور تحقیق ہم نے زمزم اور صفا کے درمیان ایسی نعشیں چھوڑی ہیں جو سوائے اپنے رب کے کوئی رب طلب نہیں کرتیں)

ان کے جواب میں علامہ حبیب اللہ قدہاری رحمۃ اللہ علیہ فرماتے ہیں۔

لو اراد الله صب البلاء صبا  
اما يعلم المغبون ان الهنا  
ولو لا اله الخلق يملى بحمله  
ولا عاد عادى لاثم ولا عدى  
لما اتخذ الكفار من دونه ربا  
حليم يد اري من يمارى ولو سبا  
لما شاب فرعون بدنيا ولا شبا  
ولا جاب شخص من ثمود ولا جبا  
(آگاہ ہوا اگر اللہ تعالیٰ مصیبتیں ڈالنے کا ارادہ کرتا تو کافراں کے سوا کسی کو رب نہ بناتے کہ رب ہمارا حلیم ہے اور مدارات کرتا ہے۔ مقابلہ کرنے والے سے اگرچہ وہ گالیاں دے اور اگر خلقت کا الہ مخلوق کو فور حلیم سے مہلت نہ دیتا تو فرعون دنیا میں بوڑھا ہوتا نہ جوان اور نہ کوئی قوم عاد سے گناہوں کی طرف مائل ہوتا اور نہ قوم عدی سے اور نہ قوم ثمود سے کوئی شخص سنگ تراش کر گھر بناتا)

پھر علامہ صاحب قدہاری رحمۃ اللہ علیہ کے ایک تلمیذ رشید نے یہ لکھا ہے۔

ولو عجل الله الطغات عقوبة  
ولو اخذ الرحمان خلقا بفعلهم  
فبا لله عنذنا عن غرور حلمه  
ونساله التوفيق والرشد والهدى  
لما مس طاغ ماء عيش ولا عبا  
لما قام حى فوق ارض ولا دبا  
وعن شر طاغ حبيش طغيانه عبا  
واكرامنا بالذب عن دينه ذبا  
(اور اگر اللہ تعالیٰ سرکشوں کی عقوبت میں جلدی کرتا تو کوئی سرکش عیش کے پانی کو نہ چھوٹا اور نہ سیر ہو کر پیتا اور اگر رحمان خلقت کو ان کے فعل پر پکڑتا تو کوئی زندہ زمین پر قائم نہ رہتا اور نہ زمین پر چلتا۔ پس ہم اللہ تعالیٰ کے ساتھ پناہ پکڑتے ہیں۔ اس کے حلم پر دھوکا کھانے سے اور سرکش کے سر سے جس کی طغیانی کا لشکر حد سے بڑھا ہوا ہو اور ہم اس سے توفیق اور رشد اور ہدایت کا سوال کرتے ہیں اور اپنے اکرام کا باعث دفع کرنے لوگوں کے حملوں کو اس کے دین سے)

دیکھئے! اس رؤف رحیم، کریم، حلیم، ستار، غفار کا درگزر و حلم کہ اپنے بیت الحرام کے ساتھ یہ زیادتیاں و بے ادبیاں دیکھ کر بھی کچھ نہیں کہا۔ وہ ذات پاک دوسروں کی طرح کم حوصلہ

نہیں۔ ہمہ قدرت ”وعلیٰ کل شیء قدیر“ جانتا ہے کہ کوئی اپنی بد قسمتی سے نافرمانی و سرکشی کر کے کہاں جائے گا۔ آخر ہماری درگاہ عظمت و جلال میں اسے آنا ہے۔ لہذا وہ درگزر کرتا ہے اور نادان غافل انسان اس کے حلم و درگزر سے غرا ہوتا ہے۔ یہ ابوطاہر آخر چیچک سے پارہ پارہ ہو کر مرا۔ اب مرزا قادیانی بتلاویں کہ جب وہ ارحم الراحمین جل جلالہ وعم نوالہ اپنی ذات پاک تعالیٰ و تقدس و اپنے بیت مکرم و معظم کی ایسی عملی بے ادبی و بے حرمتی کا فوراً انتقام نہیں لیتا اور اجل مقررہ تک مہلت دیتا ہے تو مطلق تقول علی اللہ کی اس کے مقابلہ میں کیا حقیقت ہے؟ عاجز کے نزدیک تو اہل غیرت کے لئے اس دارالعمل میں یہی سزا کافی ہے کہ تقول علی اللہ کرنے والے کو خذلان نصیب ہو۔ یعنی جو کچھ وہ دعویٰ سے کہے اس کا ظہور اس کے برعکس ہو اور پھر اس خالق کا اختیار ہے جس طرح چاہے کرے۔

(۲۳) مرزا قادیانی نے ”لوتقول علینا“ کو اپنے مدعا کی دلیل ٹھہرانے میں یہ نہ بتلایا کہ اس ”تقول علی اللہ“ کے لئے کوئی میعاد بھی قرآن مجید و حدیث شریف میں مقرر ہے کہ اس عرصہ تک ”تقول علی اللہ“ کی اجازت ہے۔ اس کے بعد ”قطع منه الوتین“ کی سزا دی جاوے گی؟ ہاں! مرزا قادیانی کے ایک مرید نے (اخبار الحکم مورخہ ۳۰ ستمبر ۱۸۹۹ء ص ۶) پر اسی مضمون پر زور دے کر لکھا ہے کہ آنجناب (رسول اللہ ﷺ) کا تیرہ برس تک اس تحدی دعویٰ کے بعد معصوم و محفوظ رہنا سنت اللہ ٹھہر گیا کہ دعویٰ نبوت و ماموریت منجانب اللہیت کے بعد اگر کوئی شخص اس حد تک معصوم و محفوظ رہے اور آسمانی عذاب اور خدا کی گرفت اس پر نہ پڑے تو یقین جانو کہ وہ صادق ہے۔ اگر ہم اور زیادہ وسعت دین اگرچہ حقیقت چنداں ضرورت نہیں تو حضور علیہ السلام کی کامل ۲۳ برس کی زندگی کو اسوہ اور معیار قرار دے سکتے ہیں۔ اگر کوئی بخل و حسد سے اس اصول کو نہ مانے تو وہ اپنی نادانی سے قرآن کریم کو ایک خطرناک فروگذاشت اور نقص کا داغ لگائے گا۔ ملخصاً گویا کہ یہ مفتی بن کر اپنے اجتہاد سے تیراں برس و یا نہایت ۲۳ برس کے اندر اندر تک ”تقول علی اللہ“ کو قابل اعتراض نہیں سمجھتے۔ جب یہ میعاد گزر جائے اور وہ ”تقول علی اللہ“ کرنے والا عذاب و گرفت الہی سے معصوم و محفوظ رہے تو اس کے صادق ماننے کا فتویٰ دیتے ہیں۔ سبحان اللہ! لہذا اپنے اس تراشیدہ قاعدہ کے موافق اب یہ مضمون نویس و دیگر مریدین مرزا قادیانی و خود مرزا قادیانی غور کریں اور بتلاویں کہ اس خانہ ساز قاعدہ کے رو سے اکبر بادشاہ، سچا و غیرہ دوسرے ایسے مدعیان جو بایں دعویٰ ۲۳ برس سے کہیں زیادہ معصوم و محفوظ رہے جن کا

یہاں کچھ بیان ہوا ہے تو کیا خود بدولت و مریدین ان سب کو صادق و برحق یقین کرتے و مانتے ہیں؟ اور پھر یہ بھی سوچیں کہ ایسی دلائل خلاف مشاہدہ و تجارب کا محل قرآن مجید کو ٹھہرانا یہ اس کی حقارت کرنے و داغ لگانے میں داخل نہیں؟ مرزا قادیانی و مریدین بزعم و بزبان خود مفتی و عالم بن کر اپنی ہر ایک حالت کا مقابلہ تو عالی شان و مبارک حالات رسول اللہ ﷺ سے کر لیتے ہیں۔ لیکن ان عقلمندوں کو یہ نہیں سوچتا کہ وہاں ۲۳ برس میں وہ رحمت و فیضان الہی ”لا الہ الا اللہ“ حسب تعلیم رسالت پناہی ﷺ کہاں تک پہنچا تھا کہ قریباً تمام مخالفین حلقہ بگوش ہو کر شرک سے بیزار اور توحید الہی کے جان نثار ہو گئے تھے اور اب تک اسی تعلیم حقہ کی بدولت و دیکھا دیکھی مشرکین توحید کی طرف مائل ہوتے جاتے ہیں اور یہاں اسی عرصہ کے قریب میں ساہا سال کی محنت و جانکنی نے کیا بنایا اور کیا اثر دکھایا؟ گویا ہنوز روز اول کی طرح ہے۔ ہاں! اس پیرا یہ و سلسلہ کی بدولت بے شک آسودگی دینی ہو کر افلاس ظاہری کم ہو گیا ہے۔ سو یہ مال و دولت دنیا کچھ دلیل صدق و حقیقت ہرگز نہیں ہو سکتی۔ کیونکہ غیر مذاہب والے یہود و نصاریٰ مشرکین مجوس فاسق فاجر وغیرہ بہت دولت مند دنیا میں موجود ہیں۔ بظاہر مرزا قادیانی کو تعلیٰ و خود نمائی کی ادھیڑ بن میں اور اپنا سلسلہ معاش قائم رکھنے کی خاطر ایسے اصولوں کی وضع کی ضرورت پڑتی ہے۔ ورنہ قرآن مجید تو صاف صاف فرما رہا ہے کہ ایسے مقریان علی اللہ کے معلم پیر و مرشد یعنی شیطان رجیم کو قیامت تک اس تعلیم و تعلم کی مہلت ملی ہوئی ہے۔ اگر ”قطع منه الوتین“ سے کسی عرصہ معینہ تک ہی ”تقول علی اللہ“ کے اجازت ہوتی تو ان کے مرشد کی ہستی اب تک ختم ہو گئی ہوتی۔

”قوله تعالیٰ قال انا خیر منه خلقتنی من نار و خلقتہ من طین قال فاخرج منها فانک رجیم وان علیک لعنتی الی یوم الدین قال رب فانظرنی الی یوم یبعثون قال فانک من المنظرین الی یوم الوقت المعلوم قال فبعزتک لا غوینہم اجمعین الا عبادک منهم المخلصین (ص: ۶ تا ۸۳)“ (بولاً میں اس سے کہیں بہتر ہوں مجھ کو تو نے آگ سے بنایا اور اس کو تو نے مٹی سے بنایا۔ فرمایا کہ تو یہاں سے نکل کہ تو راندہ گیا اور تجھ پر ہماری پھنکار روز جزا تک۔ بولا اے رب مجھ کو اس دن کی مہلت دے جب کہ اٹھا کھڑے کئے جاویں گے فرمایا تجھ کو اس دن تک کی مہلت ہے جس کا وقت معلوم ہے۔ بولا تو تیری عزت کی قسم ہے کہ میں جو تیرے خالص بندے ہیں ان کو چھوڑ کر ان سب کو گمراہ کر کے رہوں تو سہی)

پس اگر ”قطع منہ الوتین“ کو جسمانی مانا جاوے تو اس کی دو ہی صورتیں ہو سکتی ہیں۔ یا یہ کہ مجرد ”تقول علیٰ اللہ“ اسی وقت اس کی رگ کاٹی یا کٹوائی جائے یا جیسا کہ ان کے استاد و پیر کو قیامت تک مہلت ملی ہے اس کے متبعان و چیلوں کو بھی وہی آزادی ملے۔ کیونکہ ”تقول علیٰ اللہ“ کی تعلیم و ترغیب دینے والا تو قیامت مہلت سے پاوے اور اس کے پیر و مرید فوراً ”قطع منہ الوتین“ کی پاداش میں ماخوذ ہوں۔ کیا یہ تعجب خیز نہیں؟ پھر سبحانہ تعالیٰ کے صفات کاملہ کلام مجید پر یہ عیب لگانا کہ وہ گویا ۲۳ برس تک ”تقول علیٰ اللہ“ و دیگر بد معاشیوں کی اجازت دیتا ہے کتنا بڑا ظلم و غضب ہے؟ باوجودیکہ ذات پاک نے بار بار منکرات سے ممانعت فرمائی ہے اور ایک ذرہ کے برابر شرارت و برائی کو ہرگز جائز نہیں رکھا۔

”وَفَقْنَا لِلَّهِ لَمَّا يُحِبُّ وَيَرْضَىٰ وَصَانَنَا وَجَمِيعَ الْمُسْلِمِينَ مِمَّا لَا يَلِيقُ بِأَهْلِ الْهُدَىٰ“ (توفیق دیوے ہم کو اللہ تعالیٰ اس کی جس سے وہ محنت رکھتا ہے اور راضی ہوتا ہے اور بچاوے ہم کو اور سب مسلمانوں کو اس سے جو ہدایت والوں کے لائق نہیں)

(۲۳) ”علیٰ ہذا القیاس“ جھوٹی قسموں کا بھی کمی بیشی حیاتی میں کچھ دخل نہیں۔ جیسا کہ حلف پیشہ لوگوں کے حالات سے سب کو بخوبی معلوم ہے۔ ایسے گستاخ، دلیر اخذ الہی سے بچ تو نہیں سکتے۔ لیکن چونکہ وہاں حلم و عفو و درگزر و رحمت کا دریا جوش زن ہے۔ لہذا میعاد و اجل مقررہ پر ہر چیز ہوتی ہے۔

تو مشو مغرور بر حلم خدا  
دیر گیرد سخت گیرد مرترا

پر خیال رکھنا چاہئے۔ اس بیان سے روشن ہے کہ مرنے جینے کو مدار و معیار فضیلت صدق و راستی بنانا محض فضول و نامقبول ہے۔ ایک شاعر نے اس مضمون تقدیر موت کو کیا عمدہ نظم کیا ہے۔

دور و زحدر کردنت از مرتگ روا نیست  
روزے کہ قضا باشد و روزیکہ قضا نیست  
روزیکہ قضا باشد کوشش نکند سود  
روزیکہ قضا نیست در و مرگ روا نیست

ہاں! اگر مرزا قادیانی کسی اپنی حالت پر قیاس کر کے موت کو ہیبت ناک و پرخطر بلا سمجھ کر دوسروں کو ڈرائیں تو یہ اور بات ہے۔ اللہ تعالیٰ اپنا رحم فرماوے۔

(۲۵) اب جب کہ مرزا قادیانی کی اٹکل بازی ڈھکوسلہ اور گیدڑ بھکیوں کی قلعی کھل گئی اور سب کو ان کی صحت و سقم کا کافی و وانی حال معلوم و تجربہ ہو گیا ہے تو قرآن مجید کے جاننے و ماننے والوں کو چاہئے کہ آیات قرآن مجید ”وان نضع اکثر من فی الارض یضلوک عن سبیل اللہ ان یتبعون الا الظن وان ہم الا یخرون (الانعام: ۱۱۶)“ (اور اگر تو اکثر ان لوگوں کی جو زمین میں ہیں تا بعداری کرے گا تو تجھے اللہ تعالیٰ کے راستہ سے گمراہ کر دیں گے۔ یہ تو ہیں اور ان کے پاس سوائے اٹکل بازی کے اور کچھ نہیں)

”قتل الخراصون الذین ہم فی غمرۃ ساهون (الذاریات: ۱۰)“ (مارے جاویں وہ اٹکل کرنے والے جو اپنی غفلت میں بھولی ہوئی ہیں) پر غور کر کے ایسی اٹکل خبروں کو لغو و خرافات سمجھیں اور آیات مندرجہ کے مضمون پر عمل کریں۔ ”اللہم اجعل التوفیق رفیقنا والصراط المستقیم طریقنا“ (اے اللہ تعالیٰ توفیق کو ہمارا ساتھی اور راہ راست کو ہمارا طریقہ بنا)

(۲۶) الہامات سننے سے جس قدر خوشی مرزا قادیانی کو ہوئی۔ اس کا اندازہ تو ان کے اس رسالہ سے بخوبی ہو سکتا ہے کہ کسی دوسرے عاجز بندہ خدا غریب مسلمان کے مشرف بالہام ہونے سے آپ کو کس درجہ راحت و خوشی پہنچتی ہے؟ اگر کچھ خوف خدا دل میں ہوتا تو اس اظہار خوشی کی نوبت کیوں آتی۔ الحمد للہ! کہ یہاں پہنچ کر آ خر فرموائے ”الحق یعلو ولا یعلیٰ“ اس بات کا تو اقرار کر دیا کہ خدا تعالیٰ نے ان کو الہامات کا شرف بخشا ہے۔ اللہ تعالیٰ کی قدرت سے بے اختیار یہ مرزا قادیانی کی قلم سے نکل گیا۔ ورنہ جس پرواز پر رسالہ مبنی ہے اس کے رو سے تو عاجز کے الہامات کو باعث رنج و مصیبت اور ان کو شیطان کی طرف نسبت کرنے پر مرزا قادیانی کا سارا زور و توجہ عیاں ہو رہی ہے۔ مگر تدبیر کند بندہ و تقدیر کند خندہ، والا معاملہ ہوا۔ لیکن اب یہ تعریف و اظہار خوشی ان کو ایک خطرناک مصیبت ہو گئی۔ دیکھئے اس کے دفعیہ کے لئے کیا کیا تدابیر حیل و چالیں عمل میں لاتے ہیں اور اس اقراری تو صیف و مدح سے پھرنے کے واسطے مرزا قادیانی کی زعمی سلطان القلمی کیا کیا عجائبات دکھلاتی ہے؟ جس کا آغاز بذریعہ اشتہارات شروع ہو گیا ہے۔

(۲۷) عاجز و رفیقان عاجز کو اللہ تعالیٰ نے مرزا قادیانی سے ناموافق رکھ کر آ خر بہ کلی پھیر لینے میں بھی اس قادر عزیز حکیم کی حکمت و قدرت کاملہ کا عجب جلوہ ہے۔ جس میں کسی غیر کی مداخلت نہیں۔ کیونکہ مرزا قادیانی کی طرف سے بھی عاجز و عاجز کے رفیقان کو گھیرنے اور اپنے ساتھ ملانے میں کسی تدبیر و حیلہ میں کچھ کمی نہیں ہوئی اور ادھر سے بھی حسن ظنی سے منتظر ظہور حق

وصداقت رہنے میں کوئی کوتاہی نہیں ہوئی۔ آخر اس قدر قدیر شہسورِ علیم کا ارادہ جو کسی کے اخلاص و انابت کو ضائع نہیں کرتا، غالب آیا۔ ”ماشاء اللہ کان وما لم یشاء لم یکن اعلم ان اللہ علیٰ کل شیء قدید وان اللہ قد احاط بكل شیء علماً“ (جو اللہ تعالیٰ چاہتا ہے ہوتا ہے اور جو نہیں چاہتا نہیں ہوتا۔ جان لے کہ اللہ تعالیٰ ہر چیز پر قادر ہے اور تحقیق اللہ تعالیٰ نے ہر شے کو اپنے علم کے ساتھ گھیرا ہوا ہے)

فصل نمبر: ۹۶..... ”اس خواب سے معلوم ہوا کہ وہ مجھے مسیح موعود نہیں مانتے اور نیز یہ مسئلہ امامت حقہ سے بے خبر ہیں۔ لہذا میری ہمدردی نے تقاضا کیا کہ تا میں ان کے لئے امامت حقہ کے بیان میں یہ رسالہ لکھوں اور بیعت کی حقیقت تحریر کروں سو میں امام حق کے بارہ میں جس کو بیعت لینے کا حق ہے۔ اس رسالہ میں بہت کچھ لکھ چکا ہوں۔“ (ضرورۃ الامام ص ۲۷، خزائن ج ۱۳ ص ۴۹۸)

جواب..... عاجز خاکسار کی کیا حقیقت ہے۔ مرزا قادیانی تو تمام اگلے پچھلے مسلمانوں کو بہ مقابلہ خود بدولت بے خبر جانتے ہیں۔ دوسرے غریب مسلمانان تو کیا خود سید الاولین والآخرین ﷺ کے شان مبارک میں کس دلیری و بے خونی سے ازالہ میں لکھا ہے: ”ہم کہہ سکتے ہیں کہ آنحضرت ﷺ پر ابن مریم اور دجال کی حقیقت کاملہ بوجہ نہ موجود ہونے کسی نمونہ کے موبہ و مشکف نہ ہوئی ہو اور نہ دجال کے ستر باع کے گدھے کی اصل کیفیت کھلی ہو اور نہ یا جوج ماجوج کی عمیق تہہ تک وحی الہی نے اطلاع دی ہو اور نہ دابنہ الارض کی ماہیت کما ہی ہی ظاہر فرمائی گئی۔“ ایسا ہی دوسری جگہ لکھا ہے۔ ”کیا یہ ممکن نہیں کہ قرآن کریم کے بعض عجیب حقائق و معارف اب ایسی کھل جائیں جو پہلوں پر کھل نہیں سکے۔ کیونکہ اس وقت ان کے کھلنے کی ضرورت پیش نہیں ہوئی۔“ جب آپ یہاں تک پہنچ گئے کہ جو خود بدولت کو خبر ہے وہ رسول اللہ ﷺ و صحابہ کرام سلف و خلف وغیرہ کسی کو نہیں تو پھر کسی دوسرے عاجز مسلمان کی کیا حیثیت و حقیقت ہے؟ لیکن دراصل ایسا نہیں ہے۔ یہ مرزا قادیانی کو ناواقفی کے سبب دھوکا لگا ہے۔ عاجز کو علم کا تو دعویٰ نہیں ہے۔ لیکن مرزا قادیانی کے حالات سے تو ۱۸، ۱۹ برس کی ملاقات کے سبب عاجز کو بے خبری نہیں اور یہی واقفی حالات و مقالات و حرکات کہ وقتاً فوقتاً وہ کیا کچھ کہتے اور کیا کچھ کرتے اور بنتے رہے اور اس پر الہامات و منامات سخت مانع ہیں کہ مرزا قادیانی کی بیشمار دعاوی میں سے کسی کو بھی معتبر یا ان کا کوئی عہدہ مانا جاوے۔

۲..... حسب ارشاد: ”انما الاعمال بالنیات وانما لكل امری مانوی“ (اور ہر ایک آدمی کے واسطے وہی ہے کہ جو اس نے نیت کی ہے) اگر مرزا قادیانی نے ہمدردی صدق

واخلاص سے یہ رسالہ لکھا ہوتا تو اس کی تاثیر خود بہ خود شہادت دیتی اور حکم ”ان اللہ لا یضیع اجر المحسنین“ (تحقیق اللہ تعالیٰ نیکوں کا بدلہ ضائع نہیں کرتا) مرزا قادیانی بھی اس کے ویسے ہی اجر کے مستحق ہوتے۔ لیکن اس میں تو سوائے اظہار فضیلت خود بدولت و مریدین و توہین و تحقیر دیگر عاجز بندگان و مسائل و قواعد خانہ ساز خلاف شریعت اور کچھ درج نہیں۔ لہذا یہ بظاہر تقاضاء نفسِ تعالیٰ و شیخی پسند ثابت ہوتا ہے نہ تقاضاء ہمدردی اور اسی واسطے اس کا اثر بھی ویسا ہی ہونا چاہئے تھا۔ جیسا ہوا اور اسی سے مرزا قادیانی کی ہمدردی و صحت نیت کا حال بھی ظاہر ہے۔

۳..... مرزا قادیانی کی امامت کے بارہ میں حسب استعداد مشاہدات و معلومات و فہم موہوبہ واہب العطیات عرض ہو چکا ہے۔

فصل نمبر: ۹..... ”رہی حقیقت بیعت کی سو وہ یہ ہے کہ بیعت کا لفظ بیع سے مشتق ہے اور بیع اس باہمی رضامندی کے معاملہ کو کہتے ہیں جس میں ایک چیز دوسری چیز کے عوض میں دی جاتی ہے۔ سو بیعت سے غرض یہ ہے کہ بیعت کرنے والا اپنے نفس کو مع اس کی تمام لوازم کے ایک رہبر کے ہاتھ میں اس غرض سے بیچے کہ تا اس کے عوض میں وہ معارفِ حقہ اور برکاتِ کاملہ حاصل کرے جو موجب معرفت اور نجاتِ رضا مندی باری تعالیٰ ہوں۔ اس سے ظاہر ہے کہ بیعت سے صرف توبہ منظور نہیں۔ کیونکہ ایسی توبہ تو انسان بطور خود بھی کر سکتا ہے۔ بلکہ وہ معارف اور برکات اور نشان مقصود ہیں جو حقیقی توبہ کی طرف کھینچتے ہیں۔ بیعت سے اصل مدعا یہ ہے کہ اپنے نفس کو اپنے رہبر کی غلامی میں دے کر وہ علوم و معارف اور برکات اس کے عوض میں لیوے۔ جن سے ایمان قوی ہو اور معرفت بڑھے اور خدا تعالیٰ سے صاف تعلق پیدا ہو اور اسی طرح دنیوی جہنم سے رہا ہو کر آخرت کے دوزخ سے مخلصی نصیب ہو اور دنیوی ناپیدائی سے شفا پا کر آخرت کی ناپیدائی سے بھی امن حاصل ہو۔“

جواب..... مرزا قادیانی، ان کے مریدین کا اختیار ہے کہ مسائل شرعیہ میں کمی بیشی ترمیم تنسیخ کر کے ان کو بیان فرمائیں اور مانیں۔ لیکن مرزا قادیانی تامل و انصاف کو عمل میں لا کر غور کریں کہ دیگر مسلمانان بہ موجودگی قرآن مجید و حدیث شریف ان مسائل کو خلاف تصریحات کتاب اللہ عز و جل جس کے واسطے فرمایا: ”اتبعوا ما انزل الیکم من ربکم ولا تتبعوا من دونہ اولیاء قلیل ما تذکرون (الاعراف: ۳)“ (تا بعداری کرو اس کی جو تمہاری طرف تمہارے رب سے اتاری گئی ہے اور اس کے سوا دوستوں کی تا بعداری نہ کرو تم بہت کم نصیحت پکڑتے ہو) و خلاف سنت رسول اللہ ﷺ جس کے واسطے فرمایا کہ: ”اتاکم الرسول فخذوه وما نہکم عنہ فانتہوا



(الحشر: ۲) “(جو رسول تم کو دے وہ لے لو اور جس سے منع کرے اس سے باز رہو) یہ کیونکر قبول کر سکتے ہیں؟

۲..... اب جائے غور ہے کہ بیعت کے شرائط میں جو مرزا قادیانی نے فرمایا کہ بیعت کرنے والا اپنے نفس کو معاہدے کے تمام لوازم کے ایک رہبر کے ہاتھ بیچے اور رہبر کی غلامی میں دے کر علوم معارف و برکات اس کے عوض میں لے۔ یہ حکم قرآن مجید اور حدیث شریف میں کہاں ہے؟ نفس کو مع لوازم بیچنا یا غلامی میں دینا سن کر انسان عاجز جو فطرتاً سہولت و آزادی پسند ہے اول ہی ہراساں و خائف ہو جاتا ہے۔ حالانکہ ہر ایک مسلمان وغیرہ جانتے ہیں کہ دین اسلام میں ہرگز ہرگز کسی قسم کی قید سختی و تنگ گیری نہیں۔ بلکہ آرام در آرام سہولت در سہولت و آسائش در آسائش ہے۔ جیسا کہ ”لا یكلف الله نفساً الا وسعها (البقرہ: ۲۸۶)“ (اللہ تعالیٰ کسی نفس کو اس کی طاقت سے زیادہ تکلیف نہیں دیتا) فرما کر ارحم الراحمین نے خود قرآن مجید میں فرمایا: ”یرید الله بکم الیسر ولا یرید بکم العسر (البقرہ: ۱۸۵)“ (اللہ تعالیٰ تمہارے ساتھ آسانی کا ارادہ کرتا ہے اور تنگی کا ارادہ نہیں کرتا) ”وما جعل علیکم فی الدین من حرج (الحج: ۷۸)“ (اور اللہ تعالیٰ نے تم پر دین کے بارہ میں کوئی تنگی نہیں کی) ”ما یرید الله لیجعل علیکم من حرج (المائدہ: ۶)“ (اللہ تعالیٰ نہیں چاہتا کہ تم پر کوئی تنگی کرے) ”کتاب انزل الیک فلا یکن فی صدرک حرج منه (الاعراف: ۲)“ (یہ کتاب ہے جو تیری طرف اتاری گئی پس تیرے سینہ میں اس سے تنگی نہ ہو) بلکہ کتاب مبارک جس کی صفت میں فرمایا: ”کتاب احکمت آیاتہ ثم فصلت من لدن حکیم خبیر (ہود: ۱)“ (یہ کتاب ہے کہ محکم کی گئی ہیں اس کی آیتیں پھر مفصل کی گئی ہیں حکیم خبردار کی طرف سے) ”کتاب انزلنا الیک لتخرج الناس من الظلمت الی النور باذن ربهم الی صراط العزیز الحمید الله الذی له ما فی السموة وما فی الارض (ابراہیم: ۱)“ (یہ کتاب ہے کہ ہم نے تیری طرف اس لئے نازل کیا ہے کہ تو لوگوں کو اندھیروں سے نور کی طرف ان کے رب کے حکم سے اللہ تعالیٰ عزت والے سرانے ہوئے کے راستہ کی طرف نکالے جو آسمانوں اور زمین کی ہر شے کا مالک ہے) وغیرہ اس کے نزول اور روف الرحیم نبی الامی ﷺ کے بعثت کا مقصد یہ فرمایا کہ پہلے بوجہ یہودہ قیود و زنجیریں جن میں مخلوق نے اپنی نادانی و ناسمجھی سے اپنے آپ کو جکڑ کر قید کر لیا ہے۔ وہ سب ان سے اتار کر ان کو آزاد اور ہا کر دیا جاوے۔ جیسے فرمایا: ”ورحمتی وسعت کل شیء فاکتبها للذین یتقون ویؤتون الزکوٰۃ والذین ہم بائنا یؤمنون • الذین یتبعون الرسول النبی

الامی الذی یجدونه مکتوبا عندهم فی التورۃ والانجیل یامرهم بالمعروف  
 ینہئہم عن المنکر ویحل لہم الطیبات ویحرم علیہم الخبیث ویضع عنہم  
 اصہم والاعلال الیٰ انزل معہ اولئک ہم المفلحون (الاعراف: ۱۵۶، ۱۵۷)“ (اور میری  
 رحمت ہر چیز کو فراخ ہے۔ پس قریب ہے کہ میں اس کو ان لوگوں کے لئے لکھوں گا جو ڈرتے اور  
 زکوٰۃ دیتے اور ہماری آیتوں کے ساتھ ایمان لاتے ہیں۔ وہ جو تابعداری کرتے ہیں رسول نبی  
 امی کی جس کو اپنے پاس توراة اور انجیل میں لکھا ہوا پاتے ہیں جو ان کو بھلائی کا حکم دیتا ہے اور برائی  
 سے روکتا ہے اور پاک چیزیں ان کے لئے حلال کرتا ہے وار پلید چیزیں ان پر حرام کرتا ہے اور ان  
 سے ان کے بوجھ اور طوق جو ان پر تھے اتارتا ہے۔ پس جو لوگ کہ اس کے ساتھ ایمان لائے اور  
 اس کی عزت کی اور اس کی مدد کی اور اس نور کی جو اس کے ساتھ اتارا گیا ہے تابعداری کرتے ہیں  
 وہ لوگ مراد پانے والے ہیں) اور اسی واسطے اس ہادی جن وانس ﷺ نے بھی فرمایا: ”لا  
 تشددوا علیٰ انفسکم فی شدد اللہ علیکم فان قوماً تشددوا علیٰ انفسہم فشد  
 اللہ علیہم فتلک بقایاہم فی الصوامع والدیار • رہبانیۃ ابتدعوہا ما کتبنا  
 علیہم“ (تم اپنے نفسوں پر سختی نہ کرو ورنہ اللہ تعالیٰ تم پر سختی کرے گا۔ پس تحقیق ایک قوم نے اپنے  
 نفسوں پر سختی کی پس اللہ تعالیٰ نے ان پر سختی کی۔ یہ ان کے بقایا ہیں عبادت خانوں اور دیروں میں  
 جنہوں نے ترک دنیا خود نکال لی۔ ہم نے اس کو ان پر نہ لکھا تھا)

اب دیکھئے قرآن مجید و اسلام تو آسانی و سہولت کر کے بندگان کو بیہودہ بوجھ قیدوں  
 وزنجیروں سے مخلصی دے کر آزاد کرتا ہے اور مرزا قادیانی اس آزاد و رہا شدہ عاجز مخلوق الہی کے  
 نفس کو معہ لوازم خرید فرما کر اور ان کو اپنی غلامی میں جکڑ کر داخل فرما کر ان کے مالک بن کر بڑے  
 خوش ہوں یہ خوب ”اتبعوا ما انزل الیکم من ربکم ولا تتبعوا من دونہ اولیاء  
 (الاعراف: ۳)“

”ولا تتبعوا السبل فتفرق بکم عن سبیلہ (الانعام: ۱۵۳)“ (اور مت پیروی  
 کرو اور راہوں کی متفرق کر دیں گے تم کو اس کی راہ سے) اور ارشاد رسول اللہ ﷺ ”لا  
 تشددوا“ کا اتباع ہوا۔ اگر مرزا قادیانی فرماویں کہ قرآن مجید میں اللہ تعالیٰ جل جلالہ جو فرماتا  
 ہے: ”ان اللہ اشترے من المؤمنین انفسہم و اموالہم بان لہم الجنة یقاتلون فی  
 سبیل اللہ فیقتلون ویقتلون وعدا علیہ حقاً فی التوراة وانجیل والقران ومن اوفی

بعہدہ من اللہ فاستبشروا بیعکم الذی بایعتم بہ وذلك وهو الفوز العظیم (التوبة: ۱۱۱) “(اللہ تعالیٰ نے خرید لی ہے مسلمانوں سے ان کے جان اور مال بعوض بہشت کے۔ لڑتے ہیں اللہ تعالیٰ کی راہ میں مارتے ہیں اور مرتے ہیں۔ وعدہ ہو چکا اس کے ذمہ پر سچا توراہ اور انجیل اور قرآن میں اور اللہ تعالیٰ سے زیادہ کون عہد پورا کرنے والا اپنے پس خوشیاں کرو اس معالت پر جو تم نے کی ہے اس سے اور یہی ہے بڑی مراد ملنی) جس سے یہ مطلب و مدعا بھی واضح ہے کہ اللہ تعالیٰ جل جلالہ خالق و مالک نے مؤمنین کی جانوں و مالوں کو اپنی فرمانبرداری و اپنے زیر حکم لے کر اس خفیف سے اطاعت و فرمانبرداری کے عوض میں جو وہ خواہش نفس کو چھوڑ کر کریں۔ ان کو مقام رضا و نیت دینے کا وعدہ فرمایا اور یہ بھی اس کی سراسر رحمت و بخشش ہے۔ ورنہ وہ تو یوں بھی بموجب ارشاد ”اللہ ملک السموات والارض وما فیہن وهو علیٰ کل شیء قدیر (المائدہ: ۱۲)“ (اللہ تعالیٰ کے ہیں ملک آسمانوں اور زمین کے اور جو کچھ ان میں ہے اور وہ سب چیز پر قدرت رکھتا ہے) ہر طرح ہر چیز کا مالک ہے۔ اگر بغیر کسی عوضانہ کے بھی جان لے لے تو وہ خالق مالک ہر طرح سے مختار ہے نعم ما قیل۔

جان دے دی ہوئی اسی کی تھی

حق تو یہ ہے کہ حق ادا نہ ہوا

۳..... پھر اس خالق و مالک نے سوائے اپنی ذات مبارک کے اور کسی دوسرے کا تو کیا ذکر خاص برگزیدہ و پسندیدہ گروہ کو بھی اپنے مخلوق کے نفوس کا معہ لوازم کے مالک بنا تو بجائے خود اپنی طرف نسبت عبد و غلامی کرنا بھی جائز نہیں فرمایا۔ جیسا ارشاد فرمایا: ”ماکان لبشر ان یوتیہ اللہ الکتب والحکم والنبوۃ ثم یقول للناس کونوا عباداً لی من دون اللہ ولکن کونوا ربانیین بما کنتم تعلمون الکتب و بما کنتم تدرسون ولا یامرکم ان تتخذوا الملائکة والنیین اربابا ایامرکم بالكفر بعد اذ انتم مسلمون (العمران: ۷۹، ۸۰)“ (کسی بشر کو لائق نہیں کہ اللہ تعالیٰ اس کو کتاب حکم اور نبوت دیوے۔ پھر وہ لوگوں کو کہے کہ تم میرے بندے ہو جاؤ۔ اللہ تعالیٰ کو چھوڑ کر۔ لیکن یہ کہے کہ تم ربانی بن جاؤ۔ جیسے کہ تم کتاب سکھاتے اور پڑھتے تھے اور نہ ہی یہ کہے۔ تم کو کہ فرشتوں اور نبیوں کو اپنا رب بناؤ۔ کیا تم کو کفر سکھاوے گا بعد اس کے کہ تم مسلمان ہو چکے؟) اور اسی طرح رسول اللہ ﷺ نے بھی نادار سے نادار اور غریب سے غریب صحابہ بلکہ کسی کو بھی کبھی نہیں فرمایا نہ بیعت کے وقت اور نہ کسی اور وقت کہ ہم نے تمہارے نفس کو معہ لوازم خرید لیا ہے اور اب ہم مالک ہو گئے ہیں۔ حالانکہ علوم

وفیوض وبرکات الہی جو ذات مبارک رسالت پناہی ﷺ سے مخلوق کو حاصل ہوئے۔ وہ اور کسی سے کیا ہوتے ہیں اور کیا ہو سکتے ہیں؟

۴..... اب لیجئے! مسئلہ بیعت جو ایک سیدھا سادھا اسلامی شرعی مسئلہ ہے اور وضاحت سے قرآن مجید وحدیث شریف میں بیان ہوا ہے۔ لفظ بیعت کی اشتقاق باع کے مصدر بیعت وغیرہ سے بحث کی کچھ ضرورت نہیں۔ مرزا قادیانی نے تو حسب مدعا لفظ بیعت کو بیع سے مشتق فرما کر نفس کو معہ لوازم بیچنا وغلامی میں دینا وغیرہ موافق مقصود خود بیان فرمایا۔ لیکن دیگر علماء نے اس کو خوب وضاحت سے بیان کیا ہے۔ جیسا کہ مرحوم نواب صدیق حسن خان صاحب نے بھی بحوالہ ابن خلدون کے اپنی کتاب اکلیل الکرامہ فی بتیان مقاصد الاممہ میں اس کو مفصل بیان فرمایا ہے جس کو ضرورت ہو وہاں دیکھ لے۔ عاجز کو جو مولوی عالم نہیں۔ یہاں علمی بحث سے سروکار نہیں۔ صرف شرعی اصطلاحی معنی و مضمون و مقصد سے غرض ہے۔ لہذا اسی کو عرض کیا ہے۔ بیعت ایک عہد کرنا ہے اور اس میں توبہ بھی داخل ہے۔ جیسے گناہوں سے توبہ کر کے آئندہ گناہ نہ کرنے اور اوامر شرعیہ کی تعمیل کا وعدہ کرنا یا کفر شرک وغیرہ سے تائب ہو کر توحید الہی رسالت بعثت حشر و نشر کو مان کر بجا آوری احکام شرعیہ کا عہد کرنا وغیرہ۔ غرض منہیات شرعیہ سے توبہ وان کو ترک اور بجا آوری اوامر کا عہد یہی بیعت کے شرعی معنی و مقصد ہے۔ جیسا قرآن مجید واحادیث شریف سے ثابت ہوتا ہے۔

۵..... چنانچہ قرآن مجید میں اول فرمایا: ”ان الذین یبایعونک انما یبایعون اللہ ید اللہ فوق ایدیہم فمن نکث فانما ینکث علیٰ نفسہ ومن اوفیٰ بما عہد علیہ اللہ فسیؤتیہ اجرًا عظیمًا (الفتح: ۱۰)“ (اس میں بیعت کرنے والوں کے ہاتھ پر اپنی ذات مبارک کا ہاتھ ہونا فرما کر فرمایا کہ جو عہد پورا نہ کرے گا اس کا وبال اس کے نفس پر اور جو پورا کرے گا اس کو اجر عظیم عطاء ہوگا) پھر فرمایا: ”لقد رضی اللہ عن المؤمنین اذ ینبایعونک تحت الشجرة فعلم ما فی قلوبہم فانزل السکینۃ علیہم (الفتح: ۱۸)“ (تحقیق اللہ تعالیٰ راضی ہوا ایمان والوں سے جب تجھ سے بیعت کی اس درخت کے نیچے اور جانا جو کچھ ان کے دلوں میں تھا۔ پھر اتاری ان پر تسلی) اس میں جنہوں نے تحت الشجرة بیعت کی ان پر اپنی رضا ونزول سکینہ کا حال بیان فرمایا۔ عورتوں سے بیعت لینے کی نسبت فرمایا: ”یا ایہا النبی اذا جاءک المؤمنت ینبایعنک علیٰ ان لا یشرکن باللہ شیئًا ولا یرسرقن ولا یرزینن ولا یقتلن اولادہن ولا یرتدین ببتان یفتربینہ بین ایدیہن وارجلہن ولا یعصینک فی

معروف فبا یعھن واستغفر لھن اللھ ان اللھ غفور رحیم (الممتحنہ: ۱۲)“ (اے نبی ﷺ جب آویں تیرے پاس مسلمان عورتیں بیعت کرنے کو اس پر کہ شریک نہ ٹھہراویں اللہ تعالیٰ کا کسی کو چوری نہ کریں بدکاری نہ کریں اپنی اولاد کو قتل نہ کریں اور بہتان نہ باندھ لاویں اپنے ہاتھوں، پاؤں میں اور تیری نافرمانی نہ کریں کسی حکم شرع میں پس بیعت قبول کران سے اور بخشش مانگ ان کے لئے اللہ تعالیٰ سے بے شک اللہ تعالیٰ بخشنے والا مہربان ہے) اس آیت کریمہ میں شرک باللہ، چوری، زنا، قتل، اولاد، بہتان، افتراء اور نافرمانی امر معروف میں نہ کرنے کا عہد لے کران بیعت کرنے والیوں کے لئے مغفرت طلب کرنی اور اپنی ذات مبارک کے غفور الرحیم ہونے کا ارشاد فرمایا اور اسی کے موافق رسول اللہ ﷺ کا قول مبارک وعملدرآمد رہا۔ یعنی ذات مبارک نے کئی قسم کی بیعتیں اور عہد صحابہ کرام سے لئے۔ چنانچہ بخاری و مسلم وغیرہ صحاح میں ابواب اقسام بیعت موجود ہیں۔ جیسا ”باب البيعة على اقام الصلوة • ايتاء الزكوة“ شرک نہ کرنا، چوری نہ کرنا، زنا نہ کرنا، سچ بولنا، کسی سے سوال نہ کرنا، دینی معاملات میں کسی کی ملامت سے نہ ڈرنا، مسلمانوں کا خیر خواہ رہنا، اطاعت وفرمانبرداری کرنی، اقامت ارکان اسلام وترک کبائر وغیرہ، میت پر نوحہ نہ کرنا، عہد پورا کرنا، یعنی وفا بالبیعة وغیرہ۔ جیسا احادیث سے ثابت ہے۔ سوائے اس کے بیعت امام ”علیٰ ان یفروا“ وغیرہ علیحدہ ہیں۔

۶..... شاہ ولی اللہ صاحب رحمۃ اللہ علیہ نے فرمایا: ”کہ احادیث مشہورہ میں منقول ہے کہ لوگ بیعت کرتے۔ آنحضرت ﷺ سے کبھی ہجرت اور جہاد پر اور کبھی اقامت ارکان اسلام پر (یعنی صوم و صلوة حج و زکوٰۃ) اور کبھی ثبات و قرار معرکہ کفار میں جیسے بیعت الرضوان اور کبھی سنت نبوی کی تمسک پر اور بدعت سے ہٹنے پر اور عبادت کے حریص و شائق ہونے پر اور عورتوں سے نوحہ نہ کرنے پر اور ابن ماجہ میں روایت ہے کہ آنحضرت ﷺ نے چند فقراء مہاجرین سے بیعت لی۔ اس پر کہ لوگوں سے کسی چیز کا سوال نہ کریں۔ سوان میں یہ حال تھا کہ کسی کا چابک گر جاتا تو گھوڑے سے اتر کر خود اٹھاتا اور کسی سے چابک اٹھادینے کا سوال نہ کرتا اور اس میں کچھ شک و شبہ نہیں کہ جب رسول اللہ ﷺ سے کوئی فعل بطریق عبادت و اہتمام کے ثابت ہو تو وہ سنت دینی سے کم نہیں۔ نبی ﷺ خلیفہ اللہ تھے۔ اس کی زمین میں اور عالم تھے اس کے جو اللہ تعالیٰ نے ان پر قرآن و حکمت کو نازل فرمایا اور معلم تھے۔ کتاب و سنت کے اور پاک کرنے والے تھے۔ امت کو سو جو فعل کہ آنحضرت ﷺ نے علیٰ وجہ خلافت کیا وہ خلفاء کے لئے سنت اور جو فعل بحیثیت معلما للکتاب والحکمۃ و مزکیا لامۃ کیا وہ علماء الراخنین کے واسطے سنت ہو اور بعض نے بے جا ظن کیا ہے

کہ بیعت قبول خلافت پر منحصر ہے اور صوفیوں کی بیعت شرعاً کچھ نہیں۔ یہ ظن فاسد ہے۔ اس دلیل سے جو ہم نے ذکر کیا کہ نبی ﷺ بیعت لیتے تھے۔ کبھی اقامت ارکان اسلام پر (صلوٰۃ، زکوٰۃ وغیرہ) کبھی تمسک سنت پر جس پر صحیح بخاری شاہد ہے کہ حضرت ﷺ نے جریر رضی اللہ عنہ سے بیعت کے وقت شرط کی خیر خواہی ہر مسلمان کی اور قوم انصار سے بیعت لی کہ امر الہی میں کسی کی ملامت سے نہ ڈریں اور جہاں کہیں ہوں حق ہی بات کہیں۔ سوان میں بعض لوگ امراء و ملوک پر کھلا کھلا انکار کرتے اور عورات انصار سے نوحہ نہ کرنے پر بیعت لی۔ وغیرہ اور یہ سب امور از قسم تزکیہ اور امر بالمعروف والنہی عن المنکر ہیں۔“

جس سے صاف ثابت ہے کہ بیعت فقط قبول خلافت و سلطنت پر ہی منحصر نہیں بلکہ بیعت الاسلام و بیعت التمسک بحبل التقویٰ وغیرہ وغیرہ بھی ہیں۔ پھر عبادۃ بن صامت رضی اللہ عنہ سے مروی ہے کہ ”بايعنا رسول الله ﷺ على ان لا نشرك بالله ولا نزنى ولا نسرق ولا نقتل النفس التي حرم الله الا بالحق“ (ہم نے رسول اللہ ﷺ سے بیعت کی کہ اللہ تعالیٰ کا کسی کو شریک نہ بنائیں گے اور زنا اور چوری نہ کریں گے اور اس جان کو کہ اللہ تعالیٰ نے اس کا قتل حرام کیا ہے ناحق قتل نہ کریں گے) اور امام نووی رحمہ اللہ بعد نقل روایت فرماتے ہیں کہ یہ معاملہ قبل از ہجرت ہوا تھا۔ پس اس خیال والے لوگ یعنی جو بیعت کو قبول خلافت پر منحصر و محدود سمجھتے ہیں۔ خوب غور کریں کہ قبل از ہجرت خلافت و سلطنت کا کیا ذکر؟

..... ”ان رسول الله ﷺ قال وحواله عصابة من اصحابه تعالوا بايعون على ان لا تشرکوا بالله شيئا ولا تسرقوا ولا تزنوا ولا تقتلوا اولادکم ولا تاتوا بهتان تفترونه بين ايديکم وارجلکم ولا تعصوني في معروف وفي رواية للبخارى والنسائي وقرء آية النساء فمن اوفى منکم فاجرہ على الله ومن اصاب من ذلك شيئا فعوقب به فهو كفارة له ومن اصاب من ذلك فستره الله عليه فامرہ الى الله انشاء واقبه وانشاء عفا عنه قال فبايعناه على ذلك“ (تحقیق رسول اللہ ﷺ نے بحالیکہ ان کے گرد صحابہ رضی اللہ عنہم کی ایک جماعت تھی۔ فرمایا آؤ مجھ سے بیعت اس بات پر کرو کہ اللہ تعالیٰ کے ساتھ کسی چیز کو شریک نہ بناؤ۔ چوری اور زنا نہ کرو اور اپنی اولاد کو قتل نہ کرو اور بہتان اپنے ہاتھ اور پاؤں سے باندھ کر نہ لاؤ اور حکم شرع میں میری نافرمانی نہ کرو اور بخاری کی ایک روایت اور نسائی میں ہے اور پڑ ہیں آیت نساء کی پس جو شخص وفا کرے تم میں سے پس اس کا اجر اللہ پر ہے اور جو شخص اس میں سے کسی شے کو پھینچے اور اس کے لئے عذاب دیا جاوے تو وہ اس

کے لئے کفارہ ہے اور جو شخص اس میں سے کسی شے کو پینچے اور اللہ تعالیٰ اس کی پردہ پوشی کرے تو اس کا اختیار اللہ تعالیٰ کو ہے۔ چاہے اس کو عذاب کرے چاہے اس سے معاف کرے۔ (راوی کہتا ہے۔ پس ہم نے اس بات پر بیعت کر لی) بخاری میں ہے کہ بروز غزوہ خندق آنحضرت ﷺ نے سب مہاجرین و انصار کے واسطے دعا مغفرت کی تو سب نے یہ عرض کیا۔ ”نحن الذین بايعوا محمد اعلیٰ الاسلام ما بقینا ابدا“ یعنی ہم نے بیعت کی محمد ﷺ سے اسلام پر جب تک ہم زندہ رہیں گے۔ حدیبیہ کے روز پندرہ سو اصحاب نے بیعت کی۔ ایک روایت میں ہے کہ: ”لم یخلف احد من للمسلمین حضرها الاجدین قیس اخو بنی سلمة“ (کوئی ایک بھی مسلمانوں سے باقی نہ رہا۔ سوا جد بن قیس بر اور بنی سلمہ کے) جس کی نسبت لکھا ہے کہ منافق تھا اس لئے حاضر بیعت نہ ہوا اور سلمہ بن الاکوع سے دوبارہ آپ نے بیعت لی۔ بعض منکرین بیعت میں سے جو شبہ کرتے ہیں تو مسلموں سے بیعت لی جاتی ہے۔ دوسرے مسلمان جو اول ہی احکام شرعیہ سے واقف و پابند ہوں ان سے بیعت کی ضرورت نہیں۔

سوان احادیث مذکورہ بالا سے یہ شبہ بھی بخوبی رفع ہو گیا۔ اس لئے کہ سالہا سال کے متبعان حاشیہ نشینان موحد مسلمانان سے رسول اللہ ﷺ نے خود اصرار سے تکمیل اسلام کی بیعتیں لی ہیں۔ پھر ”عن جبریر بن عبد اللہ قال بايعت رسول الله ﷺ علی اقام الصلوة و ايتاء الزکوة و النصح لكل مسلم“ (جبریر بن عبد اللہ رضی اللہ عنہ سے روایت ہے کہ میں نے رسول اللہ ﷺ سے نماز قائم رکھنے، زکوٰۃ ادا کرنے اور ہر مسلمان کی خیر خواہی کرنے پر بیعت کی)

صحیح مسلم میں ہے کہ زبیر رضی اللہ عنہ اپنے فرزند عبد اللہ رضی اللہ عنہ کو بیعت کے واسطے لائے اور وہ سات یا آٹھ برس کے تھے۔ رسول اللہ ﷺ ان کو اپنی طرف متوجہ دیکھ کر مسکرائے۔ پھر ان سے بیعت لی اور عورتوں سے بیعت کے بارہ میں ہے: ”عن ام عطیة قالت لما قدم رسول الله ﷺ المدينة جمع نساء الانصار فی بیت فارس الیہن عمر رضی اللہ عنہ بن الخطاب فقام علی الباب فسلم فقال انا رسول رسول الله ﷺ الیکن یبایعن علی ان لا تشرکن بالله شیئا ولا تسرقن ولا تزنین قلنا نعم فمدیدہ من خارج البیت ومددنا ایدينا من داخل البیت“ (ام عطیہ رضی اللہ عنہا سے روایت ہے۔ کہا کہ جب رسول اللہ ﷺ مدینہ میں آئے تو انصار کی عورتوں کو ایک گھر میں جمع کیا اور ان کے پاس عمر بن خطاب رضی اللہ عنہ کو بھیجا۔ پس وہ دروازے پر کھڑے ہوئے اور سلام کیا اور کہا کہ میں رسول اللہ ﷺ کا تمہاری طرف بھیجا ہوا آیا ہوں کہ تم بیعت کرو اس بات پر کہ تم اللہ تعالیٰ کے ساتھ کسی کو شریک نہ بناؤ اور چوری اور زنا نہ کرو۔

ہم نے اس امر کو قبول کیا۔ پس عمر رضی اللہ عنہ نے اپنا ہاتھ گھر کے باہر کی طرف سے لہا کیا اور ہم نے اندر کی طرف سے اپنے ہاتھ لمبے کئے)

اور ابن جوزی رضی اللہ عنہ لکھتے ہیں کہ بروز فتح مکہ چار سو ستاون عورتوں نے بیعت کی۔

”اخرج ابن ابی حاتم عن مقاتل قال انزلت هذه الآية يوم الفتح فباع رسول الله ﷺ الرجال على الصفاء وعمر يبيع النساء تحتها عن رسول الله ﷺ واخرج نحوه ابن جرير وابن مردويه عن ابن عباس رضی اللہ عنہما“ (ابن ابی حاتم مقاتل سے لائے ہیں کہا کہ یہ آیت فتح مکہ کے دن نازل ہوئی تو رسول اللہ ﷺ نے مردوں سے صفا پر بیعت لی اور عمر رضی اللہ عنہ نے بیعت عورتوں سے رسول اللہ ﷺ کی طرف سے صفا کے نیچے لی اور ایسا ہی ابن جریر اور ابن مردویہ ابن عباس رضی اللہ عنہما سے لائے ہیں)

بخاری و مسلم میں ام عطیہ سے روایت ہے: ”قالت بايعنا رسول الله ﷺ فقراء علينا ان لا يشركن بالله شيئا ونهانا عن اليناحة فقبضت منا امرأة يدھا (الحديث)“ (کہ ہم نے رسول اللہ ﷺ سے بیعت کی تو آپ نے ہم پر یہ پڑھا کہ اللہ تعالیٰ کے ساتھ شریک نہ بناویں اور نوحہ کرنے سے منع کیا۔ پس ایک عورت نے ہم میں سے اپنا ہاتھ روک لیا) بعض ناواقف یہ کہتے ہیں کہ رسول اللہ ﷺ کے بعد صحابہ و تابعین رضی اللہ عنہم کا بیعت کرنا مروی و معلوم نہیں ہے۔ سوا اول تو یہ عذر ہی بے جا و غلط ہے۔ کیونکہ:

اول ..... اہل سلوک و صوفیاء کرام تو اپنے سلسلہ بیعت کو برابر سیدنا ابو بکر صدیق رضی اللہ عنہ و علی مرتضیٰ رضی اللہ عنہ تک پہنچاتے ہیں۔

دوم ..... اگر کسی کو ناواقفی کے سبب عملدرآمد صحابہ کرام وغیرہ کی روایت نہ ملے یا معلوم نہ ہو تو کسی کے قصور علم یا فہم کے باعث سنت رسول اللہ ﷺ منسوخ نہیں ہو سکتی۔

سوم ..... سیدنا ابو بکر صدیق رضی اللہ عنہ کے بعد عمر فاروق رضی اللہ عنہ پھر عثمان رضی اللہ عنہ ذوالنورین پھر علی مرتضیٰ رضی اللہ عنہ وغیرہ سب کے عہد میں بیعت جاری رہی۔ چنانچہ بخاری میں ہے کہ عبدالرحمن رضی اللہ عنہ نے بمشورت صحابہ کرام رضی اللہ عنہم عثمان رضی اللہ عنہ کو خلیفہ مقرر کر کے بیعت کے وقت کہا: ”ابايعك على سنة الله وسنة رسوله والخليفتين“ (میں تیری بیعت کرتا ہوں سنت اللہ و سنت رسول اللہ و طریقہ شیخین پر) اور امام احمد کی روایت میں ہے۔ ”ابايعك على كتاب الله وسنة رسوله وسيرة ابي بكر وعمر“ (میں تم سے بیعت کرتا ہوں اوپر کتاب اللہ تعالیٰ اور اس کے رسول کی سنت اور طریقہ ابو بکر رضی اللہ عنہ و عمر رضی اللہ عنہ پر)



پس جب کتاب اللہ وسنت رسول اللہ ﷺ وسیرۃ النبی ﷺ و عمر رضی اللہ عنہما کے مطابق بیعت ہوئی تو اس میں تقویٰ خلافت وغیرہ امور شرعیہ سب طرح کی بیعت آگئی اور پھر کوئی کیونکر کہہ سکتا ہے کہ صحابہ کا بیعت کرنا مروی ومعلوم نہیں؟

چہارم ..... اگر بفرض محال ان کے اس عذرو بے سند قول کو مان بھی لیں تو قابل غور یہ ہے کہ آیا کسی سنت رسول اللہ ﷺ پر کسی خاص شخص کے کسی باعث عمل نہ کرنے سے وہ سنت سید الاولین والآخرین ﷺ ساقط ہو کر واجب العمل نہیں رہتے؟ ایسا ہرگز نہیں ہے۔

۸ ..... سورہ فتح کی تفسیر میں مرحوم نواب صدیق حسن خان صاحب نے فرمایا: ”وہذہ الایۃ فیہا دلالة علی مشروعیۃ البیعة وقد صدرت منہ صلعم مبیعات کثیرۃ اشتملت علیہا الاحادیث الواردة فی الصحیحین وغیرہما من دواوین الاسلام ومما لا شک فیہ ولا شبهة انہ اذا ثبت عن النبی ﷺ فعل علی سبیل العبادة والاهتمام بشانہ فانہ لا ینزل عن کونہ سنة فی الدین“ (اور یہ آیت ہے جس میں بیعت کے مشروع ہونے کی دلیل ہے اور رسول اللہ ﷺ سے بہت بیعتیں صادر ہوئی ہیں جن پر حدیثیں صحیحین وغیرہ کی شامل ہیں اور اس بات میں کوئی شک اور شبہ نہیں کہ جب نبی ﷺ سے ایک فعل عبادت اور مہتمم بالشان ہونے کے طریق پر ثابت ہوا۔ پس وہ دین میں سنت ہونے سے کم درجہ پر نہیں ہو سکتا)

اور ایسا ہی عاجز کے شیخ سید عبداللہ صاحب غزنوی رحمۃ اللہ علیہ بیعت کو سنت رسول اللہ ﷺ و باعث برکات جان کر اس پر عامل تھے۔ بیعت میں اول گناہ سے توبہ کراتے۔ پھر شرک بدعت رسم خلاف شریعت نہ کرنے و اطاعت اللہ عزوجل و رسول اللہ ﷺ کرنے کا عہد و بیعت لیتے اور یہ ہی سلف صالحین و خلف امتہ مرحومہ سے مروی ہے اور اسی پر تمام برکات انعام و اکرام بارگاہ الہی سے تائب و منیب بندگان پر ہوتی آئی ہیں۔ عاجز کو توبہ حقیقت بیعت کی معلوم ہے اور مرزا قادیانی نے جو حقیقت بیعت تراش کر تحریر فرمایا ہے کہ نفس کو معہ لوازم رہبر کے ہاتھ میں بیچ کر اپنے آپ کو اس کی غلامی میں دیوے۔ اس کا ذکر تو کہیں نہیں آیا۔ ہاں! مرزا قادیانی کو سارے جہاں و تمام مخلوق الہی کو بہ نیت مزید آمدنی اپنی چاکری و غلامی میں لینے کی خواہش و شوق ہے۔ اس لئے مرزا قادیانی پھر پھر کراسی پر زور ڈالتے ہیں اور اسی کی تاکید و دعوت کرتے ہیں۔

۹ ..... یہ جو مرزا قادیانی نے فرمایا ہے کہ: ”بیعت سے صرف توبہ منظور نہیں۔ کیونکہ ایسی توبہ تو انسان خود بھی کر سکتا ہے۔“ نہ معلوم یہ کس دلیل سے اور کہاں سے فرماتے ہیں؟ بیعت میں توبہ تو

خود داخل ہے۔ توبہ کی حقیقت اکابر اسلام نے یہ ہی لکھی ہے کہ گناہ کو جو موجب حجاب و دوری محبوب ہے گناہ اور برا و مضر جاننا۔ اس پر افسوس کرنا۔ نادم ہونا۔ زمانہ حال و استقبال میں اس کے ترک کرنے اور اسی سے دور رہنے کا قصد اور تلافی، مافات کرنا۔ سو یہی توبہ ہے۔ بلکہ کبھی صرف ندامت ہی کو توبہ فرمایا ہے۔ جیسا ”الندم توبة والتائب كمن لا ذنب له“ (پشیمانی توبہ ہے اور تائب مثل اس کے ہے جس کا کوئی گناہ نہ ہو) اور جس قدر بیعتیں ذکر ہوئی ہیں ان سب میں یعنی شرک، چوری، زنا، قتل، اولاد، بہتان افتراء، سوال نہ کرنا، نوحہ نہ کرنا وغیرہ۔ ان سب کے نہ کرنے کے عہد میں توبہ خود لایفک داخل ہے۔ کیونکہ جو کچھ پہلے کیا ہے اس پر ندامت و پشیمانی توبہ کہ آئندہ نہ کروں گا اور اگر نہیں کیا۔ تب بھی آئندہ نہ کرنے کا عہد توبہ میں داخل ہے۔ غرض توبہ تو ہر طرح لازمی جزو ہے۔ پھر آپ کس طرح فرماتے ہیں کہ صرف توبہ منظور نہیں۔ صرف توبہ نہ سہی آئندہ نہ کرنے کے عہد کے ہمراہ سہی۔ غرض توبہ اس کے ساتھ شامل ضرور ہے۔ مرزا قادیانی کا طرز تحریر بھی عجیب و قابل داد ہے کہ اول تو رد و انکار کر کے فرمایا کہ بیعت سے صرف توبہ منظور نہیں۔ کیونکہ ایسی توبہ تو انسان خود بھی کر سکتا ہے۔ پھر فرمادیا۔ بلکہ وہ معارف اور برکات اور نشان مقصود ہیں جو حقیقی توبہ کی طرف کھینچتے ہیں تو خیال فرمائیے کہ اس کا انجام و مآل بھی توبہ ہی ہوا۔ گو مرزا قادیانی نے لفظ حقیقی لگا کر اسی توبہ کو جس سے پہلے انکار کیا تھا۔ آخر اسی کو قبول فرمایا۔ پھر کسی مؤمن مسلمان کی یہ کب شان ہے کہ اول جھوٹھ موٹھ توبہ کرے یا کرائے اور اس کے بعد حقیقی و سچی توبہ کی نوبت آئے؟ شاید مرزا قادیانی کے یہاں ایسا ہوتا ہوگا کہ بناوٹی و ظاہر داری کی توبہ ہی ہوتی ہو؟ جیسا مرزا قادیانی نے خود بدولت کے اخلاق میں بناوٹی غصہ و رعب کا ضرورۃ الامام کے صفحات میں ذکر فرمایا ہے اور پھر بعد میں دنیا بامید قائم کبھی ایسا زمانہ بھی شاید آوے جس میں حقیقی توبہ ہو اور عاجز دعا کرتا ہے کہ اللہ تعالیٰ مرزا قادیانی و مریدین کے واسطے ایسا وقت لاوے اور ان کو توفیق توبہ و انابت عنایت فرماوے۔ آمین!

۱۰..... پھر توبہ ایسی نعمت و بخشش ہے کہ تو اب رحیم ہر ایک کو نصیب فرماوے۔ آمین! قرآن مجید میں اسی کے واسطے امر تاکید ہے۔ ”وتوبوا الی اللہ جمیعاً ایہا المؤمنون لعلکم تفلحون“ (اور توبہ کرو سب اللہ تعالیٰ کی طرف اے مؤمنو! تاکہ تم خلاصی پاؤ) ”یا ایہا الذین امنوا توبوا الی اللہ توبۃ نصوحا عسی ربکم ان یکفر عنکم سیئاتکم و یدخلکم جنت تجری من تحہا الانہار“ (اے لوگو! ایمان والو! اللہ کی طرف توبہ کرو۔ خالص امید ہے کہ تمہارا رب تم سے تمہاری برائیاں دور کرے اور ایسے باغوں میں تم کو داخل کرے کہ ان کے

نیچے سے نہریں بہتی ہیں) ”وان استغفرو ربکم ثم توبوا الیہ یمتکم متاعاً حسناً“ (اور یہ کہ اپنے رب سے بخشش مانگو۔ پھر توبہ کرو۔ اس کی طرف تم کو فائدہ دے گا اچھا فائدہ) ”ان اللہ یحب التوابین ویحب المطہرین (التحریم: ۸)“ (تحقیق اللہ تعالیٰ توبہ کرنے والوں اور پاکی حاصل کرنے والوں اور پاکی حاصل کرنے والوں کو دوست رکھتا ہے)

حدیث شریف میں اس کے واسطے فرمان موجود ہے۔ ”قال رسول اللہ ﷺ یا ایہا الناس توبوا الی اللہ فانی اتوب الیہ فی الیوم مائۃ مرۃ، مسلم“ (رسول اللہ ﷺ نے فرمایا اے لوگو! اللہ کی طرف توبہ کرو۔ تحقیق میں خود اس کو طرف ایک دن میں سو مرتبہ توبہ کرتا ہوں) ”ان اللہ یبسط یدہ باللیل لیتوب مسی النہار ویبسط یدہ بالنہار لیتوب مسی اللیل حتی تطلع الشمس من مغربہا، مسلم“ (تحقیق اللہ تعالیٰ رات میں اپنے ہاتھ مبارک کو پھیلاتا ہے تاکہ دن کا گنہگار توبہ کرے اور پھیلا یا ہے اپنا ہاتھ مبارک ان کو تاکہ رات کا گنہگار توبہ کرے۔ یہاں تک کہ سورج اپنے مغرب سے نکلے گا) ”ان العبد اذا اعترف ثم تاب تاب اللہ علیہ، متفق علیہ“ (تحقیق بندہ جب اقرار کرتا ہے پھر توبہ کرتا ہے تو اللہ تعالیٰ اس پر رجوع مغفرت کرتا ہے) ”ان العبد اذا اذنب ذنبا فقال رب اذنبت فاغفرہ فقال ربہ اعلم عبدی انہ لہ ربا یغفر الذنب ویأخذ بہ غفرت لعبدی ثم مکث ماشاء اللہ ثم اذنب ذنبا فقال رب اذنبت ذنبا فاغفرہ فقال اعلم عبدی ان لہ ربا یغفر الذنوب ویأخذ بہ غفرت لعبدی“ (تحقیق بندہ جب گناہ کرتا ہے اور کہتا ہے اے رب میں نے گناہ کیا ہے تو اس کو بخش دے اس اس کا رب کہتا ہے کہ کیا میرے اس بندہ نے جانا ہے کہ اس کا رب ہے جو گناہوں کو بخشتا اور گناہ پر پکڑتا ہے؟ میں نے اپنے بندے کو بخش دیا ہے۔ چند عرصہ بعد جس قدر اللہ چاہتا ہے ٹھہرتا ہے۔ پھر ایک گناہ کرتا ہے تو کہتا ہے اے رب میں نے ایک گناہ کیا ہے تو اس کو بخش دے۔ پھر اللہ تعالیٰ کہتا ہے کیا میرے بندے نے معلوم کیا ہے کہ ایک رب ہے جو گناہ بخشتا اور گناہ پر پکڑتا ہے؟ میں نے اپنے بندے کو بخش دیا ہے) پھر ایسا ہی تیسری مرتبہ فرما کر فرمایا: ”فلیفعل ماشاء متفق علیہ“ (پس کرے جو چاہے) پھر سید الاستغفار ”اللہم انت ربی لا الہ الا انت خلقتنی وانا عبدک وانا علی عہدک ووعدک ما استطعت اعود بک من شر ما صنعت ابؤ لک بنعمتک علیّ و ابؤ بذنبی فاغفر لی فانہ لا یغفر الذنوب الا انت“ (یا اللہ تو میرا رب ہے۔ کوئی معبود نہیں۔ سوا تیرے تو نے مجھے پیدا کیا اور میں تیرا بندہ ہوں اور میں جس طاقت تیرے عہد اور وعدہ پر ہوں تیری پناہ مانگتا ہوں۔ اس شر

سے جو میں نے کی اور میں اقرار کرتا ہوں۔ تیری نعمت کا جو مجھ پر ہے اور اقرار کرتا ہوں اپنے گناہ کا پس بخش دے مجھ کو کیونکہ تو ہی بخشنے والا ہے اور دوسرا کوئی نہیں)

تعلیم فرما کر فرمایا: ”ومن قالها من النهار موقنا بها فمات من يومه قبل ان يمسي فهو من اهل الجنة ومن قالها من الليل وهو موقن بها فمات قبل ان يصبغ فهو من الجنة (بخاری)“ (اور جو شخص کہے اس کو دن میں یقین سے اور اسی دن شام سے پہلے مر جاوے تو وہ اہل جنت سے ہے اور جو رات کو یقین کے ساتھ کہے اور صبح سے پہلے مر جاوے تو وہ اہل جنت سے ہے) ”عن ابن عمر قال ان كنا لنعد لرسول الله ﷺ في المجلس يقول رب اغفر لي وتب علي انك انت التواب الغفور مائة مرة“ (ابن عمر رضی اللہ عنہما سے روایت ہے کہ رسول اللہ ﷺ کا ایک مجلس میں یہ کہنا کہ اے رب مجھے بخش اور مجھ پر رجوع کر تحقیق تو توبہ قبول کرنے والا اور بخشنے والا ہے۔ ایک سو مرتبہ ہم شمار کرتے تھے) اور فرمایا جس نے کہا: ”استغفر الله الذي لا اله الا هو الحي القيوم واتوب اليه غفر له“ (اور بخشش مانگتا ہوں اس اللہ تعالیٰ سے جس کے سوا کوئی لائق عبادت نہیں وہ زندہ قائم رہنے والا ہے اور میں توبہ کرتا ہوں طرف اس کے) اور فرمایا: ”كل بنى ادم خطاء وخير الخطائين التوابون“ (کل بنی آدم خطا کار ہیں اور اچھے خطا کاروں میں وہ ہیں جو توبہ کرتے ہیں) اور فرمایا: ”ان الله يقبل توبة العبد ما لم يغرغر“ (تحقیق اللہ تعالیٰ بندے کی توبہ قبول فرماتا رہتا ہے جب تک غرغر کی حالت نہ پہنچے) وغیرہ۔ غرض توبہ واستغفار اللہ تعالیٰ کو بہت پسند و مرغوب ہے اور مؤمنین کو اس کا بڑا اہتمام و خیال رہتا ہے۔

..... اور یہ ظاہر ہے کہ جب کوئی شخص اپنی رزائیل نقائص و عیوب پر مطلع اور ان سے بیزار ہو کر ان کو ترک کرنے کو توبہ و بیعت کے واسطے مستعد ہوگا تو ضرور اس شخص کے ہاتھ پر عہد کرے گا جس کو وہ ان رزائل نقائص و عیوب سے مخلصی یافتہ و مزرکی و کم سے کم اپنے سے ان امور میں اعلیٰ و افضل جانے گا۔ چونکہ رسول اللہ ﷺ عزوجل کے فضل و کرم سے بہ خلعت ”وانك لعلى خلق عظیم“ (اور تحقیق تو اخلاق عظیم پر ہے) مشرف ہو کر بہمہ اوصاف موصوف و کامل و اکمل تھے۔ جیسا کہ علیہ الصلوٰۃ والسلام کی حالات مقالات مندرجہ کتب سیر سے ظاہر و باہر ہے۔

چنانچہ خود فرمایا: ”ان الله بعثني لتمام مكارم الاخلاق وكمال محاسن الافعال“ (تحقیق اللہ تعالیٰ نے بھیجا مجھ کو واسطے پورا کرنے بزرگ خلقوں اور کمال کرنے نیک اعمال کے) لہذا ہر ایک شخص ذات مبارک سے تو توبہ و بیعت کر کے اس کامل و اتم نور سے رنگین

ہو کر اخلاق فاضلہ میں فائز المرام ہو جاتا تھا۔ اب کوئی دوسرا چونکہ نہ ایسا کامل و مکمل ہے اور نہ ہو سکتا ہے۔ اس لئے ناچار جس وصف میں کوئی مرد فرد و ممیز ہوا سی خاص وصف یا خلق کو اس سے حاصل کرنا ہوگا۔ جیسا کہ اکثر فقراء و اہل اللہ کے حالات سے ثابت ہے کہ وہ کئی مرشدوں اور پیروں سے توبہ و بیعت کر کے یا صحبت میں رہ کر مختلف اخلاق میں مستفیض ہوئے۔ عاجز کا اپنا بھی مشاہدہ و تجربہ ہے کہ فقراء گو ذاکرین تو ہوتے ہیں۔ لیکن آج کل نسبت خضوع و خشوع فی الصلوٰۃ و تعظیم و امر شرعیہ ان میں اکثر کم ہوتی ہے۔ اکثر نماز جلد جلد جھٹ پٹ بے مذاقوں کی طرح پڑھ لیا کرتے ہیں۔ الا ماشاء اللہ!

۱۲..... عاجز کے شیخ رحمۃ اللہ علیہ عبد اللہ صاحب غزنوی مرحوم کو حسب ارشاد: ”وجعلت قرة عینی فی الصلوٰۃ“ (اور میری آنکھوں کی ٹھنڈک نماز میں کی گئی ہے) میں بہ فوائے ”قد افلح المؤمنون الذین ہم فی صلوٰتہم خاشعون“ (تحقیق فلاح پائی ان مؤمنوں نے جو کہ اپنی نمازوں میں خشوع کرنے والے ہیں) کے خضوع خشوع ذوق شوق و لذت و حلالت بدرجہ کمال تھی۔ لہذا اکثر لوگ بہ نسبت حضور خضوع و خشوع فی الصلوٰۃ کے حصول کے لئے ان کے پاس حاضر ہو کر اور ان کی صحبت کیمیاء خاصیت میں رہ کر اپنی مراد و مقصود میں کامیاب ہوتے۔ چنانچہ جس زمانہ میں مرزا قادیانی ان کی خدمت بابرکت میں دعاء کے لئے حاضر ہوا کرتے تھے تو آپ نے یہ حال پچشم خود مشاہدہ کیا ہوگا اور اب بھی ان کے ملنے والوں و صحبت یافتوں میں یہ رنگ و نسبت ضرور دیکھتے ہوں گے۔ ”وذلك فضل الله یوتیہ من یشاء“ (اور یہ اللہ تعالیٰ کا فضل ہے دیتا ہے جس کو چاہتا ہے) شیخ الکل مولوی سید محمد نذیر حسین صاحب خود سید عبد اللہ صاحب مرحوم کے ذکر آنے پر اکثر فرمایا کرتے ہیں کہ عبد اللہ صاحب غزنوی ہم سے حدیث تو پڑھ گئے اور نماز ہم کو سکھلا گئے اور عاجز کے رفیق سے حافظ ہدایت علی صاحب مرحوم نے خود بیان کیا کہ ہم معمولی نماز پڑھا کرتے تھے۔ عبد اللہ صاحب غزنوی کے ملنے اور ان کی دعا سے یک دفعہ ایسا حضور و سرور نماز میں پیدا ہوا کہ ہم نے پہلے کبھی نہیں دیکھا تھا اور مولوی رفیع الدین صاحب عظیم آبادی نے مولوی عبد الرحمن صاحب ہندوستانی سے کہا کہ باوجودیکہ علم میں ہم منتهی ہو گئے اور حدیث احسان سب کتب میں پڑھی۔ لیکن اس کی حقیقت مع عمل عبد اللہ صاحب کی صحبت میں رہ کر کھلے۔ اب بھی ایک ذاکر و متقی فقیر صاحب جو نقشبندی مجددی ہیں اور عبد اللہ صاحب غزنوی مرحوم کو بھی انہوں نے دیکھا ہے۔ وہ اس ذوق و لذت سے نماز پڑھتے ہیں کہ دیکھ کر اور ان کے ساتھ نماز پڑھ کر دل خوش ہوتا ہے اور مرزا قادیانی کے یہاں تو یہ کیفیت کبھی دیکھنے میں نہیں آئی۔ سبحان اللہ! کیا عرض

کروں سید عبداللہ صاحب رحمۃ اللہ علیہ کی نسبت کا یہ مجرب اثر تھا کہ نیت نماز کے لئے ہاتھ اٹھانا دنیا و مافیہا کے خیالات و خطرات سے دست بردار ہو جاتا تھا اور بکا و زاری طاری ہو جاتی اور نماز سے باہر آنے کو جی نہ چاہتا۔ یہ عاجز کا عینی مشاہدہ و ذاتی تجربہ ہے۔ سنی سنائی بات نہیں اور مرزا قادیانی کے یہاں باتیں و تقاریر تو بہت سنی۔ لیکن اس حالت و اثر کا کبھی نشان و پتہ معلوم نہ ہوا۔

۱۳..... مرزا قادیانی اپنی بیعت کے واسطے تو تمام دنیا کو بلاتے ہیں اور جو اس سے تساہل اور پہلو تہی کرے اور اس میں داخل نہ ہو اس کو خدا اور رسول کی نافرمانی کرنے والا اور جہنمی ٹھہراتے ہیں۔ بھلا یہ تو فرمائیں کہ ایک شخص مخلصانہ اپنی عادت بسیار گوتی، زبان درازی، ذرا سی بات پر لوگوں کو سب و شتم کرنے سے بیزار ہے۔ ہر چند چاہتا ہے کہ اس بد خلقی سے بچوں لیکن عادت متمکن ہو جانے کے باعث وقت پر بیچ نہیں سکتا۔ اب وہ اس سے بیزار و تنگ ہو کر کسی ایسے مرد خدا کے ہاتھ پر توبہ و بیعت کرنا چاہتا ہے جس میں خود یہ بدلگامی دریدہ و ذنی و سب و شتم کی عادت نہ ہو۔ بلکہ وہ ان احکام شرعی اسلامی و ارشادات رسول اللہ صلی اللہ علیہ وسلم کا پابند و عامل ہو۔ ”قال رسول اللہ صلی اللہ علیہ وسلم من یضمنی ما بین لحييه وما بین رجلیه اضمن له الجنة“ (رسول اللہ صلی اللہ علیہ وسلم نے فرمایا جو شخص ضامن ہو۔ مجھ سے اس چیز کا جو اس کے دونوں جڑوں کے درمیان میں ہے۔ (زبان) اور جو اس کی دو ٹانگوں کے درمیان ہے تو میں اس کے لئے بہشت کا ضامن ہوں) ”من صمت نجاً“ (جس شخص نے خاموشی اختیار کی نجات پائی) ”من حسن المرء ترک ما لا یعنیه“ (آدمی کے اسلام کی خوبی سے ہے اس کا بے فائدہ باتوں کو ترک کرنا) ”اذا اصبح ابن ادم فان الاعضاء کلھا تکفر اللسان فتقول اتق اللہ فینا فانا نحن بک فان استقمتم استقمنا وان اعوججت اعوججنا“ (جب ابن آدم صبح کرتا ہے تو سب اعضا زبان کو مبالغہ سے کہتے ہیں کہ ہمارے حق میں اللہ سے ڈر ہم سب تیرے ساتھ ہیں۔ اگر تو سیدھی رہی تو ہم سیدھے رہیں گے اور اگر تو ٹیڑھی ہوئی تو ہم بھی ٹیڑھے ہو جائیں گے) ”عن عقبہ بن عامر قال لقیتم رسول اللہ صلی اللہ علیہ وسلم فقلت ما النجاة فقال املک علیک لسانک ولیسعک بیتک و ابک علی خطیتک“ (عقبہ بن عامر رضی اللہ عنہ سے روایت ہے کہا کہ میں رسول اللہ صلی اللہ علیہ وسلم سے ملا اور پوچھا کہ نجات کیونکر ہے۔ فرمایا اپنی زبان پر قبضہ کر اور کافی ہو تجھے تیرا گھر اور اپنے گناہوں پر گریہ کر) ”وقال مقام الرجل بالصمت افضل من عبادة ستین سنة“ (اور فرمایا کہ آدمی کا چپ کے ساتھ قیام کرنا ساٹھ سال کی عبادت سے افضل ہے) ”کفی بالمرء کذباً ان یحدث بکل ما سمع“ (کافی ہے آدمی کو از روئے جھوٹ بولنے

کے یہ کہ ہر سنی ہوئی بات بیان کر دے) ”عن ابی ذرؓ قال قلت یا رسول اللہ اوصانی قال اوصیک بتقوی اللہ فانہ ازین لامرک کله قلت زدنی قال علیک بتلاوة القران و ذکر اللہ عزوجل فانہ ذکر لک فی السماء ونور لک فی الارض قلت زدنی قال علیک بطول الصمت فانہ مطردة للشیطان وعون لک علی امر دینک قلت زدنی قال ایاک و کثرة الضحک فانہ یمیت القلب ویذهب بنور الوجه قلت زدنی قال قل الحق وان کان مرا قلت زدنی قال لا خوف فی اللہ لومة لائم قلت زدنی قال یحجزک عن الناس ما تعلم من نفسک“ (ابو ذرؓ سے روایت ہے کہ میں نے کہا یا رسول اللہ آپ مجھے وصیت فرماویں۔ فرمایا میں تجھے اللہ تعالیٰ سے ڈرنے کی وصیت کرتا ہوں۔ اس لئے کہ وہ تیرے سب کاموں کو زینت دینے والا ہے۔ میں نے کہا اور زیادہ فرمائیے۔ فرمایا قرآن شریف کی تلاوت اور اللہ تعالیٰ کا ذکر لازم رکھ۔ اس لئے کہ وہ تیرے واسطے آسمان میں ذکر ہے اور زمین میں تیرے لئے نور ہے۔ میں نے کہا اور زیادہ فرمائیے۔ فرمایا لمبی خاموشی کو لازم پکڑ کہ وہ شیطان کے لئے ہانکنے والی ہے اور دین کے امر پر تیری مددگار ہے۔ میں نے کہا اور زیادہ فرمائیے۔ فرمایا تو اپنے آپ کو بہت ہنسنے سے بچا۔ اس لئے کہ وہ دل کو مردہ کرتا ہے اور چہرہ کا نور دور کرتا ہے۔ میں نے کہا اور زیادہ فرمائیے۔ فرمایا حق کہو۔ اگرچہ کڑوا لگے، میں نے کہا اور زیادہ فرمائیے۔ فرمایا اللہ تعالیٰ کے دین میں کسی ملامت کرنے والے کی ملامت سے نہ ڈر میں نے کہا اور زیادہ فرمائیے فرمایا چاہئے کہ تجھے لوگوں کے (عیب بیان کرنے) سے روکے وہ چیز کہ تو اپنے نفس میں جانتا ہے)

معاذؓ کی روایت میں ہے۔ اول بہت کچھ عبادت صلوٰۃ، زکوٰۃ، صوم، رمضان، حج، صدقہ، صلوٰۃ اللیل وغیرہ بیان فرما کر فرمایا: ”الا اخبرک بملاک ذلک کله قلت بلی یا نبی اللہ فاخذ بلسانہ فقال کف علیک هذا فقلت یا نبی اللہ وانا لمواحدون بما نتکلم به قال نکلتک امک یا معاذ وهل یکب الناس فی النار علی وجوہہم او علی مناخرہم الا حصائل السننہم“ (کیا نہ بتلاؤں تجھ کو ان سب کی اصلیت میں نے کہا یا نبی اللہ آپ فرماویں۔ پس اپنی زبان پکڑ کر فرمایا کہ اس کو قابو میں رکھ۔ میں نے کہا یا نبی اللہ کیا ہم کلام کرنے پر بھی پکڑے جاویں گے۔ فرمایا تجھے تیری ماں روئے وائے معاذ نہیں گرایا جانا لوگوں کو آگ دوزخ میں مونہوں یا نتھنوں کے بل مگر بوجہ ان کی زبان کی کاٹ کی) وغیرہ۔ اب مرزا قادیانی انصاف سے فرماویں کہ وہ غریب شخص جو زبان درازی ویا وہ گوئی وغفلت

از ذکر اللہ سے مخلصی کا خواہان و آمادہ توبہ و بیعت ہے تو وہ شخص مرزا قادیانی سے بیعت کر کے کیا حاصل کرے گا؟ اور ان اوصاف و امراض سے کیونکر نجات پائے گا؟ کیونکہ آپ کے یہاں تو ان اوصاف و امور یعنی تقریر بحث مباحثہ غیبیت توہین و تحقیر مؤمنین، و سباب المسلم فسوق کا دریا، اول ہی شب و روز ایسا موجزن ہو رہا ہے کہ حالت بہ طغیانی پہنچی ہے تو اس حالت میں اس بیچارے کو صمت و خاموشی و مصروفیت ذکر الہی کہاں سے نصیب ہوگی؟ ذرا انصاف فرمادیں۔ مرزا قادیانی کے یہاں مرید ارشد و اعلیٰ مرتبہ والا وہ ہی ہے جو سب سے زیادہ بولنے والا اور لفاظی تقریریں کرنے والا ہو۔

۱۲..... اس موقع پر پھر عاجز کو مجلس بابرکت نمونہ و یادگار سلف صالحین اعنی سید عبد اللہ صاحب غزنوی رحمۃ اللہ علیہ کی یاد آگئی ہے کہ سید الاولین والآخرین کے حال مبارک میں جو آیا ہے کہ: ”کان رسول اللہ صلی اللہ علیہ وسلم طویل الصمت“ (رسول اللہ صلی اللہ علیہ وسلم بڑے خاموش رہنے والے تھے) ”کان رسول اللہ صلی اللہ علیہ وسلم یكثر الذکر ویقل اللغو (لعل المراد بالقلت العدم والمراد باللغو ما سوى الذکر) ویطیل الصلوة ویقصر الخطبة (الحديث)“ (رسول اللہ صلی اللہ علیہ وسلم ذکر بہت کیا کرتے تھے اور لغو کم کرتے تھے۔) شاید قلت سے مراد نہ کرنا ہے اور لغو سے مراد مساوائے ذکر ہے) اور نماز کو لمبا کیا کرتے اور خطبہ کو چھوٹا کرتے) ”کان رسول اللہ صلی اللہ علیہ وسلم اذا جلس يتحدث یکثر ان یرفع طرفه الی السماء“ (رسول اللہ صلی اللہ علیہ وسلم جب باتیں کرنے بیٹھتے تو اپنی آنکھیں مبارک آسمان کی طرف بہت اٹھاتے) سو بمطابقت و بمطابقت صلی اللہ علیہ وسلم کے اس مرحوم قبح سنت رسول اللہ صلی اللہ علیہ وسلم کا بھی بعینہ ایسا ہی حال تھا اور ارشاد احادیث صمت و مصروفیت ذکر پر ایسا صدق سے عمل تھا کہ بڑے بڑے بولنے والے، زبان درازوں، مقررین، فلسفہ دانوں، عالی درجہ رئیسوں، معزز عہدہ داروں، دنیا داروں وغیرہ پر بھی اس کا ایسا اثر پڑتا کہ جو مجلس میں آتا چپ اور خاموشی کا عالم طاری ہوتا۔ بلکہ تمام مکان و مجلس میں ایسا سا نا نمایاں ہوتا۔ جیسا کہ حدیث شریف میں آیا ہے: ”کان علی رؤسنا الطیر“ (گویا کہ ہمارے سروں پر جانور ہیں) اور تمام دنیوی کاروبار و تفکرات بھول کر ذکر الہی کی طرف ساری توجہ ہو جاتی اور اہل مجلس میں سے کسی کو بولنے کی جرأت نہ ہوتی۔ جب تک کہ وہ مصروف ذکر الہی و فیض الی اللہ خود نہ بولتا۔ وہاں یہ بحث مباحثہ تقریر و منصوبہ بازی رد و قدح وغیبیہ مسلمین و مخلوق الہی کہاں؟ وہاں جا کر تو انسان کو اپنا ہی فکر پڑ جاتا۔ جیسا کہ حدیث شریف میں ہے کہ: ”لیحجزک عن الناس (ای لیمنعک) ما تعلم من نفسک“ اور ان کی تعلیم کے موافق اصطلاحات صوفیاء کرام ”لما و کیف“ سے



اپنے اعمال و افعال کو موافق کرنے کے محاسبہ میں ایسا مستغرق ہوتا کہ آیت کریمہ ”لکل امرٍ منہم یومئذ شان یغنیہ“ (ہر ایک شخص کو اس دن ایسا فکر لگا ہوگا کہ وہ اس کو بس کرتا ہے) کا مصداق بن جاتا اور یہ فکر اس پر طاری ہوتا کہ میرے اعمال میں قبولیت کے آثار و شرائط بھی ہیں یا نہیں؟ یعنی (لما) جو سوال ہوگا کہ فلاں کام کس لئے یا کس نیت سے کیا؟ آیا اللہ تعالیٰ کی رضامندی کے لئے یا کسی اور غرض سے؟ کیونکہ اگر اس میں کوئی اور غرض یا اس کا شائبہ ہے تو وہ لائق دربار اس غنی و قدوس کے اور قابل قبولیت کہاں؟ پھر (کیف) اگر خالص خدا تعالیٰ کی رضامندی کے واسطے ثابت ہو تو اس پر یہ سوال ہوگا کہ کس طرح کیا؟ یعنی رسول اکرم ﷺ کی تعلیم و سنت کے موافق کیا؟ یا اپنی مرضی اور رسم کو اس میں دخل دیا؟ کیونکہ اگر ارشاد نبوی ﷺ کے مطابق نہ ہو تو وہ عمل بھی بحکم حدیث شریف ”من عمل عملاً لیس علیہ امرنا فهو رد“ (جو شخص ایسا عمل کرے یا نکالے کہ اس پر ہمارا حکم نہ ہو وہ مردود ہے) تو وہ بھی بیہودہ و مٹرد ہے۔

۱۵..... حق یہی ہے کہ انسان اول اپنا فکر کرے اور اپنی کرتوتوں کی طرف دیکھے اور جب اپنے نقائص پورے کر کے فراغت حاصل ہو (جو نہایت ہی مشکل امر ہے اور بدون فضل و کرم اس رحمن و رحیم کے مجال) تو پھر کسی دوسرے کے حال پر نظر ڈالے نہ یہ کہ خود تو سر اس دریا میں نیل بلکہ بحیرہ اسود میں غرق ہو اور اوروں پر کسی نالی کا خاک کی دھبہ یا جھیل کی چھینٹ دیکھ کر اتراوے اور ان کو عیب لگاوے۔ مرزا قادیانی کے مریدین و مداحین بیچارے معذور ہیں۔ کیونکہ انہوں نے کسی اہل اللہ منیب و ذاکر الہی عبد صالح کو نہیں دیکھا تا کہ مرزا قادیانی کے حال سے اس کا مقابلہ و موازنہ کر کے ان کو فرق معلوم ہوتا۔ یہ بیچارے اکثر انگریزی خوان جوان اور بعض نیچری عقیدہ اور بعض بے مذاق خشک لفاظی و تقاریر و رد و قدح بحث مباحثہ کے شیداد دلدادہ اور بعض بالکل بے خبر ہی تھے۔

پس مرزا قادیانی کے پاس ان کو حسب مذاق پسند خاطر وہی چیز معہ کچھ فلسفانہ ذکر قرآن مجید سووہ بھی اکثر خلاف عقائد سلف و خلف اسلام کی مل گئی اور انہوں نے غنیمت جان کر ڈیرا لگا دیا اور بموجب عادت دمشق تقریری کے اب دن رات مومنین و مسلمین پر تہر بازوی کرنے کو عبادت سمجھ کر اسی شغل میں ہیں اور مرزا قادیانی معہ جماعت اسی میں راضی و محظوظ ہیں۔ مرزا قادیانی فرماویں کہ بامذاق ذاکرین الہی و روحانیت کے عاشقوں سے بھی کوئی احد من الناس ان کے طرف مانوس و متوجہ ہوا ہے؟ ہرگز نہیں۔ اگر مرزا قادیانی ایک دو غریب مصیبت زدگان و حاجت مند ان کا نام ظاہر فرماویں گے تو پھر ان کا مفصل حال معہ اسباب و حاجات ملاقات مرزا قادیانی بشرط ضرور انشاء اللہ العزیز بیان ہوگا۔

۱۶..... غرض مرزا قادیانی جیسے شخص کی چاکری و غلامی کے واسطے نہ تو قرآن مجید میں کوئی حکم اور نہ سنت رسول اللہ ﷺ میں کہیں اجازت اور نہ مرزا قادیانی کے حالات و معاملات و تاثیرات اس کی مقتضی اور اس پر ان کے فصیل جات خلاف قرآن و حدیث و اپنی رائے سے حقائق و معارف بیان کر کے مسائل شرعیہ کو الٹ پلٹ کرنے سے اور بھی غریب مسلمان ترسان و گریزاں ہیں۔ باقی رہی برکات کاملہ رضامندی باری تعالیٰ کے پاس۔ علوم معارف معرفت، قوت ایمانی، خدا تعالیٰ سے صاف تعلق، دنیوی جہنم و ناپیدائی سے شفاء، سوان کا کہیں نام و نشان خود بدولت و مریدین میں کچھ بھی نمایاں نہیں۔ ہاں! بعض بظاہر سعید و نیک طبع انسان جو مرزا قادیانی کی جماعت میں کسی سبب سے بظاہر شامل ہیں وہ ان کے تعلق سے پہلے بھی ویسے ہی تھے۔ جن میں بجائے ترقی کچھ تنزل ہی دکھائی دیتا ہے جس کا ذکر اور جگہ ہوا ہے۔

فصل نمبر: ۹۸..... ”سوا اگر اس بیعت کے ثمرہ دینے کا کوئی مرد ہو تو سخت بدذاتی ہوگی کہ کوئی شخص دانستہ اس سے اعراض کرے۔ عزیز من! ہم تو معارف اور حقائق اور آسمانی برکات کے بھوکے اور پیاسے ہیں اور ایک سمندر بھی پیکر سیر نہیں ہو سکتے۔ پس اگر ہمیں کوئی اپنی غلامی میں لینا چاہے تو یہ بہت سہل طریق ہے کہ بیعت کی مفہوم اور اس کی اصل فلاسفی کو ذہن میں رکھ کر یہ خرید و فروخت ہم سے کر لے۔“ (ضرورۃ الامام ص ۲۷، خزائن ج ۱۳ ص ۴۹۸)

جواب..... ارشاد مرزا قادیانی دو حال سے خالی نہیں۔

اول..... یہ کہ مرزا قادیانی نے ریاض تصنع سے علیحدہ ہو کر اور خود بدولت میں معارف حقائق و آسمانی برکات کی سچی بھوک پیاس محسوس کر کے سراپا صدق و اخلاص سے ظاہر و باطن یکساں کر کے مستعدی ظاہر فرمائی ہے اور اعراض کرنے والے کو بدذات فرما کر کہا کہ اگر اس بیعت کی ثمرہ دینے کا کوئی مرد ہو تو بیعت کے مفہوم اور اس کی اصلی فلاسفی کو ذہن میں رکھ کر یہ خرید و فروخت ہم سے کر لے۔ پس اگر درحقیقت یہی حال ہے تو چونکہ اللہ تعالیٰ شکور علیم کسی کا اخلاص و طلب صادق ضائع نہیں کرتا۔ جیسا کہ وعدہ فرمایا: ”من کان یرید حرث الاخرة نزدلہ فی حرثہ ومن کان یرید حرث الدنيا نوتہ منها وما لہ فی الاخرة من نصیب (الشوری: ۲۰)“ (جو شخص آخرت کی کھیتی کا ارادہ کرے، ہم اس کے لئے اس کی کھیتی میں زیادہ کرتے ہیں اور جو شخص دنیا کی کھیتی کا ارادہ کرتا ہے، ہم اس کو اس میں سے دیتے ہیں اور اس کے واسطے آخرت میں کوئی حصہ نہیں) ”والذین جاہدوا وناہدوا وناہدینہم سبنا (العنکبوت: ۶۹)“ (اور جن لوگوں نے

ہمارے لئے کوشش کی ان کو اپنے راستوں کی طرف ہم ضرور راہ دکھلاتے ہیں (لہذا امید کہ ضرور اللہ جل جلالہ ان کو کوئی مرد ملاوے گا۔ بشرطیکہ آپ کے طلب میں صدق و ثبات قائم رہے۔

دوم..... یہ کہ اگر صرف زبانی ہی یہ مسکنت مریدین کو دکھلانے کے لئے ہے کہ ہم میں تعلیٰ شیخی و تکبر نہیں۔ حالانکہ دراصل یہ خیال و دعویٰ ہے کہ تمام دنیا میں ہمارے برابر معارف حقائق آسمانی برکات والا اور کوئی بھی نہیں (جیسا کہ آگے چل کر مرزا قادیانی نے خود ظاہر فرمایا ہے) اور اگر کوئی مسکین بندہ الہی ہوگا بھی تو وہ ریاض شیخی وغیرہ کو برا سمجھ کر ہماری طرف اشتہار اور فضیلت کا نقارہ کیوں بجانے لگا۔ تب بھی اس طرح کسی کے نہ بولنے پر ہماری ہی فضیلت و فوقیت و بزرگی ثابت ہوگی۔ پس اس صورت میں اگر کوئی عاجز بندگان الہی میں سے مرزا قادیانی کی خیر خواہی اور انکو نفع رسانی کا ارادہ بھی کرے تو خود بدولت اس کی بات کب سننے اور قبول کرنے لگے؟ کیونکہ مرزا قادیانی بقول خود اپنے آپ کو جب بعض انبیاء علیہم السلام سے بھی افضل قرار دیتے ہیں تو پھر یہ کیونکر باور ہو سکے کہ وہ اس فضیلت کے خیال کی موجودگی میں کسی غریب امتی مسلمان کو اس بیعت کا ثمرہ دینے والا مرد قبول کر کے اس سے بیعت کر کے فیضیاب ہونے کا قصد کریں؟ اگرچہ زبان سے تو ایسے فیض سے محروم رہنے والے شخص کو بدذات بناتے ہیں۔ پھر یہ بھی ظاہر ہے کہ اگر مرزا قادیانی کی برکات کے واسطے بھوک اور پیاس صادق ہوتی اور اس کے واسطے بیعت کو مستعد رہنے والا ان کا قول مخلصانہ و سچ ہوتا تو پہلے ابتداء ہی میں وہ بدون بیعت کرنے اور پیر و مرشد پکڑنے کے اس کو چہ سلوک و معرفت میں دم مارنے کی جرأت نہ کرتے۔ بہر حال اللہ تعالیٰ عالم السر والنجہ مرزا قادیانی کی نیت کے موافق ہی ان سے معاملہ فرماوے گا۔ جیسا ”انا عند ظن عبدی بی“ میں ارشاد ہے۔

فصل نمبر: ۹۹..... ”اگر اس کے پاس ایسے حقائق و معارف اور آسمانی برکات ہوں جو ہمیں نہیں دیئے گئے اور یا اس پر وہ قرآنی علوم کھولے گئے ہوں جو ہم پر نہیں کھولے گئے تو بسم اللہ وہ بزرگ ہماری غلامی و اطاعت کا ہاتھ لیوے اور وہ روحانی معارف و قرآنی حقائق اور آسمانی برکات ہمیں عطا کرے۔ میں تو زیادہ تکلیف دینا ہی نہیں چاہتا۔ ہمارے ملہم دوست کسی ایک جلسہ میں سورہ اخلاص کے ہی حقائق معارف بیان فرماویں جس سے ہزار درجہ بڑھ کر ہم بیان نہ کر سکیں تو ہم ان کے مطیع ہیں۔

ندارد کسی باتونا گفتہ کار  
ولیکن چو گفتی دلپیش بیار

بہر حال اگر آپ کے پاس وہ حقائق اور معارف اور برکات ہیں جو معجزانہ اثر اپنے اندر رکھتے ہیں تو پھر میں کیا میری جماعت آپ کی بیعت کرے گی اور کوئی سخت بدذات ہوگا کہ جو ایسا نہ کرے۔“

(ضرورۃ الامام ص ۲۷، ۲۸، خزائن ج ۱۳ ص ۳۹۸)

جواب..... ابھی فصل گذشتہ میں معارف حقائق و برکات کی بھوک و پیاس ظاہر کی ہے اور اب یہاں وہی اظہار فضیلت و خود ستائی کہ کوئی حقائق معارف میں ہم سے ہزار درجہ پر بھی نہیں۔ یہ مرزا قادیانی کا عرفان و سلوک ہے جس میں وہ ناواقفی کے سبب معذور ہیں۔

۲..... کاش وہ اہل سلوک بزرگان سلف و خلف کا کلام ہی دیکھیں کہ وہ اس نسبت تفاخر و تعالیٰ سے بیزار ہو کر نسبت عبودیت کے جو شایان حال عبد ہے کیسے مداح ہیں۔ چنانچہ امام ربانی مجدد الف ثانی رحمۃ اللہ علیہ نے جن کی تعریف مرزا قادیانی نے ص ۲۹ کے نوٹ میں کی ہے۔ انہوں نے مکتوب پنجاب و دوم میں فرمایا ہے: ”نفس امارہ انسانی مجبول ست بر حب جاہ و ریاست دھمگی ہمت او تر رفع بر اقرانت و بذات خواہانت کہ خلایق ہمہ بوی محتاج باشند و منقاد او امر و نواہی او گردند و او پہنچ کس محتاج نباشد و محکوم احدے نبود۔ این دعویٰ الوہیت ست از وی و شرکت سب بخدای بی ہمتا جل سلطانہ۔ بلکہ آن بے سعادت بشرکت ہم راضی نیست میخواید کہ حاکم او باشد و بس ہمہ محکوم او باشند و حدیث قدسی آمدہ است۔ عاد نفسک فانہا انتصبت بمعاداتی“ یعنی دشمنی دار نفس خود را زیرا کہ بدستی آن نفس استادہ است بدشمنی من پس تربیت نفس نمودن بہ تحصیل مراوات او از جاہ و ریاست و ترفع و تکبر فی الحقیقت امداد کردن ست بدشمن خدائے عز و جل و تقویت نمودن ست مر او را شاعت این امر را ایک باید در یافت در حدیث قدسی وارد ست ”الکبریاء ردائی والعظمة ازاری فمن نازعنی فی شیء منها ادخلته فی النار ولا اوبالی“ (کبریائی یعنی بڑائی میری چادر ہے اور عظمت یعنی بزرگی میرا تہ بند۔ پس جو شخص مجھ سے ان دونوں میں سے ایک کو چھیننا چاہے اس کو دوزخ کی آگ میں داخل کروں گا) پھر مکتوب صد و ہفتاد و یکم میں فرمایا: ”بر ما فقیران لازم ست دوام ذل و اقتصار و انکسار و تضرع و التجا و اداء و طائف عبودیت و محافظت حد و شرعیہ و متابعت سنت سینہ علی صاحبہ الصلوٰۃ و التحیۃ و تصحیح سنیاں در تحصیل خیرات و تخلیص بوطن و تسلیم ظواہر و رویت عیوب و مشاہدہ استیلاء ذنوب و خوف انتقام علام الغیوب و قلیل پنداشتن حسنات خود را اگرچہ بسیار باشد و کثیرا نگاشتن سینات خود را اگرچہ اندک باشد و ترسان و لرزان بودن از شہرت و قبول خلق“ قال علیہ الصلوٰۃ والسلام بحسب امرء من الشران یشار

الیہ بالا صابغ فی دین او دنیا الا من عصمه الله“ (انسان کے شرکے لئے یہی کافی ہے کہ اس پر دین یا دنیا کے امور میں انگلیوں سے اشارہ کیا جاوے۔ مگر جس کو بچاوے اللہ تعالیٰ) و متہم داشتن افعال دنیات خود را اگرچہ مثل فلق صبح باشد و عدم اعتنا باحوال و مواجید خود اگرچہ صحیح مطابق باشد اعتماد نباید کرد۔ مستحسن نباید پنداشت مجرد تائید دین و تقویت ملت را و ترویج شریعت و دعوت خلق را بحق جل و علے چہ این قسم تائید گاہ ہست کہ از کافر و فاجر ہم آید“ قال علیہ الصلوٰۃ والسلام ان الله لیؤید هذا الدین بالرجل الفاجر“ (فرمایا) (اس پر صلوٰۃ و سلام) تحقیق اللہ تعالیٰ تائید کرتا ہے اس دین کی ساتھ گنہگار آدمی کے)“ مرزا قادیانی تو کثرت و فراہمی مریدین کے دن رات فکر و تدابیر میں رہتے ہیں اور مرید بنا کر بڑے خوش ہوتے ہیں اور مجدد الف ثانی رحمۃ اللہ علیہ فرماتے ہیں: ”مرید یکہ بطلب آید و ارادہ مشغولی نماید آزاد رنگ بر و شیر باید دانست و باید ترسید کہ مباد ازین راہ خرابی او خواہند و استدراج او نمایند و اگر فرضہ در قدم مرید در خود فرمے و سرورے یا بند آنرا کفر و شرک دانند و تدارک آن بہ ندامت و استغفار چنداں نماید کہ اثری از ان نماند بلکہ بجائے آن فرح حزن و خوف نشیند“

مرزا قادیانی کی گذران و کاروبار کا مدار سب چندہ و مال مریدین پر ہی رہتا ہے اور مجدد الف ثانی علیہ الرحمۃ فرماتے ہیں۔ وینک تاکید نماید کہ طمعی در مال مرید و توقع در منافع دنیوی او پیدا نشود کہ مانع رشد مریدست و باعث خرابی پیر چہ آنجا ہمہ دین خالص میل بند ”الا للہ الدین الخالص“ (خبردار اس کے لئے اطاعت خالص بکار ہے) را در آنحضرت ہیج وجہ گنجائش نیست و بدانند کہ ہر ظلمتے و کدورتے کہ بردل طاری گردد از آلہ آن بتوبہ و استغفار و ندامت و التجا باہل وجوہ میسرست۔ مگر ظلمتے و کدورتے کہ از راہ محبت دینا دنی بردل طاری شود منقض میگردد و مستحسن میازد و در آلہ آن تعسر تامست و تعذر برکمال۔ صدق رسول اللہ تعالیٰ صلی اللہ علیہ وسلم ”حب الدنیا رأس کل خطیة“ (محبت دنیا کی کل گناہوں کا سر ہے) ”نجانا للہ سبحانہ و ایاکم عن محبة الدنیا و محبة ابنائہا و اربابہا و الاختلاط بہم و المصاحبة معہم فانہا سم قاتل و مرض ہالک و بلاء عظیم و داء عمیم“ (نجات دے اللہ تعالیٰ ہم کو اور تم کو محبت دنیا اور دنیا کے بیٹوں اور دنیا کے ارباب سے اور ان کے ساتھ میل جول اور ان کی صحبت سے کیونکہ یہ سب زہر قاتل و مرض مہلک و بلاء عظیم و بیماری عام ہے)

اور مرزا قادیانی کے یہاں سب کچھ خوشگوار و ہضم۔ پھر مکتوب دو صد و چہل و نہم میں

فرمایا: ”نجات اخروی و فلاح سرمدی منوط بہتا بعت سید الاولین والآخرین است ﷺ تمہاوا کمہا لہذا بہتا بعت او بہ مقام محبوبیت حق جل سلطانہ میرسند و بہتا بعت او تجلی ذات تعالیٰ و تدس مشرف میگردد و بہتا بعت او بہ مرتبہ عبدیت کہ فوق جمیع مراتب کماست و بعد از حصول مقام محبوبیت است سرفراز نیسازند“ مرزا قادیانی جنکا سلوک و فقرخانہ ساز و سب سے نرالا ہے۔ کسی امر کی پرواہ نہ کریں۔ لیکن عاجز نظریں و صایا حقہ جو موبہ موافق ہدایت کتاب اللہ و حدیث رسول اللہ ﷺ ہیں۔ نیز ارشاد: ”فلاتز کو انفسکم ہوا علم بمن اتقی“ (اپنے آپ کی بڑائی مت کرو وہ اچھا جانتا ہے۔ اس کو جو تقویٰ کرتا ہے) کو نصب العین رکھ کر اور بالآخر اپنے پیرو شیخ مرحوم کی نسبت عبودیت کے غلبہ کے باعث کوئی حرف و کلمہ شیخی و فضیلت و فخر کا زبان پر نہیں لاسکتا۔ اللہ تعالیٰ کے فضل و کرم کا امیدوار ہے جو ہر بات پر قادر اور خیر الفاتحین ہے۔

۳..... عاجز کسی حقائق معارف آسمان برکات و قرآنی علوم کا ہرگز ہرگز دعویٰ نہیں کرتا اور نہ مجھ کو پیری مریدی یا کسی سے غلامی و اطاعت کے ہاتھ لینے کا شوق و حرص، نہ اکھاڑوں، جلسوں میں اپنی فضیلت ظاہر کرنے کی رغبت و طمع، عاجز تو کاملت بین یدی الغسال ہے۔ میرا محسن مالک آقا جو چاہے کرے۔ عاجز اسی خالق مالک کے ارشاد میں مقید و بے اختیار ہے اور اطاعت و فربرداری سے سرمو انحراف نہیں کر سکتا نہ مجھ سے ایسا ہو سکتا ہے۔ مرزا قادیانی کے مخالف الہاموں میں بھی عاجز بالکل معذور ہے۔ اول اول مخالف کا الہام: ”ان اللہ لا یغیر ما بقوم حتی یغیر و اما بانفسہم“ سے شروع ہوا ہے۔ جس کی تفہیم بھی ہے کہ مرزا قادیانی نے بلند پروازی و اظہار فضیلت خود بدولت میں مبالغہ کر کے حقارت و تحقیر دیگر عاجز بندگان ”ارحم الراحمین و علی کل شیء قدیر و هو غالب علی امرہ“ میں بڑھ کر آپ خود ہی خسران میں پڑے ہیں۔ جس کا تدارک اب توبہ و استغفار ہے۔

۴..... براہ مہربانی مشہور بمعلم المملکوت و بلعم باعور و غیرہ کے قصص جو اللہ جل شانہ نے تکبر و تعلیٰ و غیرہ اخلاق ذمیہ سے پرہیز کرنے کو عبرتاً قرآن مجید میں ذکر فرمائے ہیں۔ مرزا قادیانی ان کو بھی نظر انداز نہ فرماویں اور خیال فرماویں کہ ان کی بسطت فی العلم کیسی تھی؟ اور قرآن مجید میں اللہ عز و جل نے قصہ حنف قارون میں بھی قارون کی سخی علم کا قول اس طرح نقل فرمایا ہے۔ ”قال انما اوتیہ علی علم عندی“ (کہا سوائے اس کے نہیں کہ علم جو میرے پاس ہے اس پر) یہ مال و غیرہ) مجھ کو دیا گیا ہے) اور اس کے بعد فرمایا ہے۔ ”اولم یعلم ان اللہ قد اہلک من

قبلہ من القرون من هو اشد منه قوة واكثر جمعا ولا يستل عن ذنوبهم المجرمون (القصص: ۷۸)۔“ (کیا وہ نہیں جانتا کہ اللہ تعالیٰ نے اس کے پہلے ایسی امتوں کو جو اس سے قوت میں بڑھ کر اور مال میں زیادہ تھے ہلاک کیا اور گنہگاروں سے ان کے گناہ کی بابت نہیں پوچھا جایا کرتا) حکیم ثنائی غزنوی رحمۃ اللہ علیہ نے بھی خوب فرمایا ہے۔

علم کر توترانہ بستاند  
جمل ازان علم بہ بود صدبار  
نہ برآن لعنت است بر ابلیس  
کہ نداند ہمین بیمن ویبار  
بل برآن لعنت است بر ابلیس  
علم داند ولیک کند کار

اور رسول اللہ صلی اللہ علیہ وسلم کی دعا بھی ”اللهم انی اعوذ بک من علم لا ینفع ومن قلب لا یخشع ومن نفس لا تشبع ومن دعوة لا یتستجاب لها“ (یا اللہ تحقیق میں تیری پناہ مانگتا ہوں اس علم سے جو نفع نہ دے۔ اس دل سے جو نہ ڈرے۔ اس نفس سے جو سیر نہ ہو اور اس دعا سے جو قبول نہ ہو)

۵..... تفاخر و تعلیٰ تو ایک مہلک مرض ہے۔ علماء ربانی تو بموجب ارشاد خداوندی جو عاجز کو الہام ہوا ہے: ”انما یخش الله من عباده العلماء“ کے ہمیشہ خشیت الہی میں رہ کر اس مرض سے کوسوں دور رہتے ہیں۔ نہایت تعجب ہے کہ مرزا قادیانی علم ربانی کے دعویدار ہو کر ایسی مہلک مرض تکبر و تفاخر و تعلیٰ میں گرفتار ہوں اور اللہ جل شانہ کے صریح ارشاد ”تسلک الدار الاخرة نجعلها للذین لا یریدون علوا فی الارض ولا فساد (القصص: ۸۳)“ (یہ آخرت کا گھر ہم ان لوگوں کے لئے بناویں گے جو زمین پر سرکشی تعلیٰ اور فساد کا ارادہ نہیں کرتے) ”ان الله لا یحب کل مختال فخور (لقمان: ۱۸)“ (تحقیق اللہ تعالیٰ دوست نہیں رکھتا کسی متکبر فخر کرنے والے کو)

حدیث شریف ”لا یدخل الجنة من کان فی قلبه مثقال ذرة من کبر“ (بہشت میں وہ شخص داخل نہ ہوگا جس کے دل میں ذرہ برابر تکبر ہو) ”الکبریاء ردائی واعظمة ازاری فمن ینازعنی واحدا منها ادخله النار“ وغیرہ کا کچھ لحاظ و خیال نہ کریں۔

۶..... حقائق معارف و معجزانہ اثر والی برکات کا تو مرزا قادیانی کا بڑا دعویٰ ہے۔ دوسرے کسی عاجز کا کیا مقدور کہ ایسی جرأت کرے؟ مرزا قادیانی کے حقائق معارف کا ذکر دوسرے موقع پر آیا ہے۔ ایسا ہی جو مرزا قادیانی کے معجزانہ اثر کا ظہور ہوا وہ بھی عرض ہو چکا ہے اور مرزا قادیانی کی مستعدی مع جماعت کی نسبت عاجز فصل گذشتہ میں عرض کر چکا ہے۔ جس کا حاصل یہ ہی ہے کہ اگر یہ قول ان کا دلی حق و باخلاص ہے تو اللہ تعالیٰ ضرور اپنے فضل و کرم سے اس کا سامان بہم پہنچا کر مرزا قادیانی کو کامیاب کرے گا اور اگر اس کے برعکس ہے تو اس کے مطابق نتیجہ مرتب ہوگا۔

فصل نمبر: ۱۰۰..... ”مگر میں کیا کہوں اور کیا لکھوں۔ معافی مانگ کر کہتا ہوں کہ جس وقت میں نے آپ کے الہامات لکھے ہوئے سنے تھے ان میں بھی بعض جگہ صرنی اور نحوی غلطیاں تھیں۔ آپ ناراض نہ ہوں۔ میں نے محض نیک نیتی سے اور غربت سے دینی نصیحت کے طور پر یہ بھی بیان کر دیا ہے۔ باایں ہمہ میرے نزدیک اگر الہامات میں کسی ناواقف اور ناخواندہ کے الہامی فقروں میں نحوی صرنی غلطی ہو جائے تو نفس الہام قابل اعتراض نہیں ہو سکتا۔ یہ ایک نہایت دقیق مسئلہ ہے اور بڑی بسط کو چاہتا ہے جس کا یہ محل نہیں ہے۔ اگر ایسی غلطیاں سن کر کوئی خشک ملا جوش میں آ جاوے تو وہ بھی معذور ہے۔ کیونکہ روحانی فلاسفی کے کوچہ میں اس کو دخل نہیں۔ لیکن یہ ادنیٰ درجہ کا الہام کہاتا ہے جو خدا تعالیٰ کے نور کی پوری تجلی سے رنگ پذیر نہیں ہوتا۔ کیونکہ الہام تین طبقوں کا ہوتا ہے۔ ادنیٰ اور اوسط اور اعلیٰ۔“

جواب..... عاجز کے الہامات اکثر آیات قرآن مجید ہوتے ہیں۔ اگر کسی میں کبھی کوئی غلطی ہو جاوے جیسا کہ مرزا قادیانی نے بھی ”بعض جگہ“ ہی لکھا ہے تو عجب نہیں۔ کیونکہ عاجز عربی میں بہت کم لیاقت ہے۔ اس لئے کہ اس کو باضابطہ پڑھا نہیں۔ یہ جس قدر آتا ہے یہ بھی پیرو شیخ علیہ الرحمۃ کے فیض صحبت کا اثر ہے اور صرف و نحو سے تو عاجز بالکل ہی ناواقف ہے۔ میرے شیخ مرحوم بھی اخیر پر اس کے شغل و مصروفیت کو باعث غلبہ انابت و ذکر الہی ناپسند فرمایا کرتے تھے۔ لہذا کسی صرنی و نحوی غلطی کا ہو جانا کیا عجب؟ لیکن بموجب قول مرزا قادیانی کے نفس الہام قابل اعتراض نہیں ہو سکتا۔ گو مرزا قادیانی اس کو بمقابلہ خود بدولت حقارت کی نظر سے دیکھ کر ناقص و ادنیٰ ہی قرار دیں۔

۲..... ناراضی کی اس میں کوئی بات نہیں۔ عاجز تو اپنے آپ کو ذرہ بے مقدار و ناخواندہ اول ہی جانتا ہے۔ ناراض وہ ہو جو اپنے آپ کو سب سے اعلیٰ عالم کبھی غلطی نہ کرنے والا سمجھتا ہو جس



سے عاجز اللہ تعالیٰ کی حفاظت و پناہ کا سائل ہے۔ عاجز و دوسرے غریب تو ناخواندہ ناواقف ہوئے۔ لیکن مرزا قادیانی کو تو واقفی و علم فضل کا بڑا دعویٰ ہے۔ حتیٰ کہ اپنے برابر کسی کو نہیں جانتے۔ وہ ذرا اپنے الہامات کی طرف بھی نظر کریں کہ ان میں کس قدر غلطیاں ہیں؟ جس زبان میں اچھی دسترس نہ ہو اس میں کچھ پس و پیش ہونا کچھ بھی محل تعجب نہیں۔ جیسا کہ مرزا قادیانی کے انگریزی الہامات کا حال ہے۔ گو وہ متعدد ہی ہیں۔ لیکن ان کی عبارت تو بہت غلط ہے۔ پھر ان کے عربی الہامات جس زبان میں آپ کو قرآن مجید کی ظل پر فصاحت و بلاغت کا معجزانہ دعویٰ ہے۔ ان پر بھی مولویان ماہر فن نے بہت اعتراضات کئے اور کرتے ہیں اور غلطیاں نکالتے ہیں۔ جن کی طرف آپ توجہ ہی نہیں فرماتے۔ تاکہ کسی مرید کے کان میں یہ بات نہ پڑے۔

۳..... اللہ تعالیٰ خالق مالک نے اپنے مختلف مخلوق کو مختلف القوی والا استعداد خلق فرمایا ہے۔ کوئی کیسا اور کوئی کیسا۔ مرزا قادیانی فارسی، اردو، پنجابی سے واقف ہیں۔ الحمد للہ! کہ عاجز بھی یہ زبانیں جانتا ہے۔ لیکن الحمد للہ کہ عاجز کو کسی قسم کا دعویٰ اس میں نہیں۔ غیر زبان عبرانی زبان وغیرہ سے جیسے مرزا قادیانی ناواقف ہیں۔ ایسا ہی عاجز بھی ناواقف ہے۔ انگریزی مرزا قادیانی بالکل نہیں جانتے۔ عاجز نے اس کو کچھ پڑھا ہے۔ لیکن عاجز کے نزدیک وہ زبان دانی و لسانی جو باعث تکبر و شیخی و دوری و حجاب جناب الہی ہو کسی کام کی نہیں۔

فہم و دانش تیز کردن نیست را  
جز شکستہ می نگیر و فضل شاہ

اور سعدی رحمۃ اللہ علیہ بھی خوب فرماتے ہیں۔

جزیا دوست ہرچہ کنی عمر ضائع است  
جز سر عشق ہرچہ بخوانی بطلت است  
سعدی بشوئے لوح دل از نقش غیر حق  
علمی کہ راہ بحق نماید جہالت است

۴..... قوت بیانی و لسانی اور تحریر میں بڑے بڑے کامل و ماہر موجود ہیں۔ جن کو دین و رضائے الہی و قرب الی اللہ سے کچھ غرض و واسطہ نہیں۔ ایسا ہی نظم و شعر اشعار کا حال ہے۔ جس کو مرزا قادیانی کرامتاً پیش فرمایا کرتے ہیں اور یہ خیال نہیں کرتے کہ شاعر و ناظم تو ہر قوم و ملت میں ہوتے ہیں۔ لہذا یہ کچھ فضیلت کی دلیل نہیں ہو سکتی۔ گو صحابہ کرام رضی اللہ عنہم میں حسان وغیرہ ایسے تھے جو

موقع و ضرورت پر کلام موزوں کرتے۔ لیکن ہادی جن وانس رضی اللہ عنہما جن کے برابر نہ کوئی ہو اور نہ ہوگا۔ ان کے واسطے قرآن مجید میں ارشاد خداوندی جل شانہ و عم نوالہ موجود ہے۔ ”وما علمناہ الشعر وما ینبغی لہ (یسین: ۶۹)“ (نہ ہم نے اس کو شعر سکھایا ہے اور نہ اس کو لائق ہے) جس سے ظاہر ہے کہ کمال معرفت الہی و منصب ہدایت سے اس کا کچھ تعلق و واسطہ نہیں۔ کیونکہ اگر کچھ فضیلت فخر و کمال اس میں ہوتا تو آنحضرت صلی اللہ علیہ وسلم کے حق میں اللہ عزوجل ”وما ینبغی لہ“ کیوں فرماتا۔ لہذا یہ کچھ قابل فخر نہیں بنا۔ علیہ عاجز کے شیخ علیہ الرحمۃ تو شاعری کو غیر مناسب شان و منصب نبی متبوع علیہ الصلوٰۃ والسلام و بعید از کمال معرفت سمجھ کر فحوائے آیات کریمہ ”والشعراء یتبعہم الغاوان الم تر انہم فی کل وادیہیون وانہم یقولون مالا یفعلون (الشعراء: ۲۲۳)“ (اور شاعروں کی تابعداری گمراہ لوگ کرتے ہیں۔ کیا تو نہیں دیکھتا کہ وہ ہر جنگل میں حیران پھرتے ہیں اور وہ کچھ ہیں جو نہیں کرتے) و حدیث شریف رسول اللہ صلی اللہ علیہ وسلم جس میں ذکر ہے کہ قریہ عرج میں جب ایک شاعر کو شعر پڑھتے دیکھا تو آپ صلی اللہ علیہ وسلم نے فرمایا: ”خذوا الشیطان او امسکوا الشیطان لان یمتلی جوف رجل قیحا خیر لہ من ان یمتلی شعراً (رواہ مسلم)“ (پکڑو اس شیطان کو پابند (منع) کرو اس شیطان کو کیونکہ آدمی کا پیٹ ریم پیپ سے بھر جانا اچھا ہے۔ اس کے حق میں یہ نسبت اس کے کہ شعر سے پر ہو) اس نسبت سے اللہ تعالیٰ کی پناہ مانگتے تھے اور اپنے مریدین کو بھی اس شغل سے منع فرماتے اور کہتے تھے کہ: ”این سدرہ حلاوت قرانی است“

۵..... یہ مرزا قادیانی کے معمول میں داخل ہے کہ دوسرے عاجزوں کے الہامات کو خواہ مخواہ ادنیٰ اور خدا تعالیٰ کے نور کی پوری تجلی سے خالی فرما کر خود بدولت کے برابر کسی کو نہ سمجھنا۔ بھلا یہ تو فرماویں کہ اگر الہام خدا تعالیٰ کی طرف سے ہو تو وہ ادنیٰ کیوں ہوا؟ ہاں! اگر خدا تعالیٰ کی طرف سے نہیں۔ حدیث نفس یا القاء شیطانی ہے تو وہ پھر ادنیٰ اوسط کیا۔ اس کو بالکل مردود سمجھ کر ویسا کہنا چاہئے اور ان کے واسطے ادنیٰ اوسط و اعلیٰ درجات تراشنے کی کیا ضرورت؟

۶..... اور یہ بھی مرزا قادیانی ہی کا حصہ ہے کہ اول اپنی فضیلت و علم جتلانے کو خود بدولت کی غلطیوں سے اغماض کر کے دوسرے کی صرنی و نحوی غلطیاں صرف زبان سے کہہ بھی دیں اور پھر فرمادیا کہ باسنہمہ نحوی صرنی غلطی ہو جاوے تو نفس الہام قابل اعتراض نہیں ہو سکتا اور پھر تعجب کہ زبان سے غلطی کہہ دی۔ لیکن کسی ایک غلطی کے بھی ظاہر کرنے اور بتانے کی تکلیف نہیں فرمائی۔

فصل نمبر: ۱۰۱..... ”بہر حال ان غلطیوں سے مجھے شرمندہ ہونا پڑا اور میں اپنے دل میں دعا کرتا تھا کہ میرے معزز دوست کسی شریخشک ملا کو یہ الہامات جو بظاہر قابل اعتراض ہیں نہ سناویں کہ وہ خواہ مخواہ ٹھٹھا ہنسی کرے گا۔“ (ضرورۃ الامام ص ۲۸، خزائن ج ۱۳ ص ۴۹۹)

جواب..... مرزا قادیانی کے شرمندہ ہونے کی تکلیف کی جو عاجز کے الہامات سن کر آپ کو ہوئی عاجز معافی مانگتا ہے اور یہ امر قابل مشکوری ہے کہ آپ بایں حوصلہ خود بدولت کی غلطیوں سے تو کبھی ایسا شرمندگی کا خیال بھی نزدیک نہیں آنے دیتے اور عاجز کی غلطیوں سے ان کو فوراً شرمندہ ہونا پڑا اور تعجب یہ کہ اس وقت کوئی غیر آدمی بھی عاجز کا مخالف و عیب چین موجود نہ تھا۔

۲..... مرزا قادیانی کا یہ جملہ کہ: ”میں اپنے دل میں دعا کرتا تھا۔“ بظاہر تو اس کا کچھ ثبوت نہیں۔ محض رسمی طور سے دل میں دعا کرنے کا فقرہ مرزا قادیانی کی قلم سے نکلا ہوا معلوم ہوتا ہے۔ کیونکہ اس وقت بہ تصدیق و بموافقت فقرہ الہام عاجز جو ۷ جنوری ۱۸۹۸ء روز جمعہ کا ہے۔ جس میں بعد ملاقات و گفتگو عاجز کے اس کہنے پر کہ: ”آپ بھی تو مٹی ہو جائیں گے اور میں بھی اور ہم سب۔ اس پر کشیدہ رو ہو گئے۔“ خود بدولت پر وہی حالت کشیدہ رو کی طاری تھی نہ کہ انابت الی اللہ واستغراق و مصروفیت دعا، کاش اگر فوراً شفقت سے بجائے۔ دل میں دعا کرنے کے بظاہر ہی دعا کر دیتے تو عاجز کو اس عرض کا موقعہ ہی نہ ملتا۔ خیر عاجز کو کیا ضرورت کہ مرزا قادیانی سے اس امر کی واقعی صحیح ہونے کا عہد لے اور عرض کرے کہ آپ ”علیم بذات الصدور و عالم الغیب والشہادۃ“ (جاننے والا سینوں کے بھید اور جاننے والا غائب و ظاہر کو) کو حاضر ناظر خیال فرما کر فرماویں کہ ضرور آپ دعا ہی میں مصروف تھے؟ لہذا ان سب کو نظر انداز کر کے عاجز مرزا قادیانی کی دلی دعا کا اگر انہوں نے واقعاً کی ہے تو شکر یہ کرتا ہے۔

۳..... شریر اور خشک ملا تو جب سنتے، ہنسی ٹھٹھا کرتے ویاں کرتے لیکن یہاں تو سر دست شرافت تراوت اور سب موجودہ مخلوق الہی سے افضلیت اخلاق فاضلہ و امامت کے دعویدار نے ہی ہنسی ٹھٹھا کرنے میں کچھ فرق پر ہیز نہیں کیا اور شاید اس ارشاد خداوندی جل جلالہ کی تصدیق کے واسطے ”واذ لم یھتدوا بہ فسیقولون ہذا افک قدیم“ (اور جب انہوں نے اس سے ہدایت نہ پائی تو قریب ہے کہ کہیں گئے یہ جھوٹ ہے پرانا) مرزا قادیانی خیال فرماویں کہ اب ہنسی ٹھٹھا کر کے شریر و خشک بقول مرزا قادیانی کے کون بنا؟

## انگریزی اخبار میں سلطان احمد خان کا مضمون

۴..... مرزا قادیانی اس پر بھی توجہ فرمادیں کہ خود بدولت نے بھی تو ایسے ہی قابل اعتراض الہامات وغیرہ عام مخلوق کو نہ صرف سنائے۔ بلکہ بارہا طبع کرا کر شائع فرمائے ہیں۔ جن پر طرح طرح کی ہنسی و اعتراضات ہوئے اور اب تک ہوتے رہتے ہیں۔ چنانچہ ایک نظیر یعنی ترجمہ چٹھی انگریزی مورخہ ۲۹ اکتوبر ۱۸۹۹ء جو سلطان احمد خان صاحب نے دہلی سے بنام ایڈیٹر اخبار پانیرالہ آباد لکھی اور وہ پائیز ۲ نومبر ۱۸۹۹ء میں شائع ہو کر بعدہ دیگر مختلف انگریزی اخباروں میں خوب مشتہر ہوئے۔ بطور نمونہ ذیل میں درج کیا جاتا ہے۔ جس سے آشکارا ہو جائے گا کہ اس سے بڑھ کر اور کیا ہنسی، ٹھٹھا، محول، استہزاء، تمسخر و مضحکہ و تحقیر موہوم خدائے مرزا قادیانی ہو سکتی ہے؟ نعوذ باللہ منها۔ و هو هذا!

”آپ کے اخبار امروزہ میں مرزا غلام احمد قادیانی ایک ایسی تجویز پیش کرتا ہے جو ہمارے غیر ملہم دلوں کو نہایت ہی انوکھی معلوم ہوتی ہے۔ انیسویں صدی کے اخیر میں بہت سی جدید و تحیر انگیز باتیں ظہور پذیر ہوئی ہیں۔ لیکن مجھ کو تعجب ہوگا۔ اگر کوئی شخص پیغمبر قادیانی کی تجویز سے بڑھ کر زیادہ زالی بات بتلا سکے تاہم بطور جملہ معترضہ ہم یہ کہہ سکتے ہیں کہ ملہم مرزا قادیانی کے پاس کوئی ایسا عذر نہیں جس سے وہ مولویان کو بغات کے سنگین الزام کا اس لئے متہم کرے کہ وہ اس کو بدعتی و کافر سمجھتے ہیں۔ اس سے مجھ کو کچھ سروکار نہیں کہ مولویان کی رائے مرزا قادیانی کی نسبت صحیح ہے یا غلط۔ لیکن ان کو اپنی آزدانہ رائے کے اظہار کا ایسا ہی حق ہے۔ جیسا مرزا قادیانی کو اپنی رائے ظاہر کرنے کا۔ یہ مقابلہ صرف مولویان تک ہی محدود نہیں۔ بلکہ اس مقابلہ کی ساری دنیا کو دعوت کی گئی ہے۔ لیکن مرزا قادیانی بظاہر بے کس نظر آتا ہے۔ تا وقتیکہ گورنمنٹ اس کی مدد کو نہ اٹھے اور دوفریق کے مابین یعنی ایک طرف مرزا قادیانی اور دوسری طرف تمام ہندو مسلمان عیسائی علماء و ملہمین کے درمیان ایک طرح کی ضامن نہ بن جائے۔ وہ کہتا ہے کہ تاریخ معینہ سے ایک سال کے اندر ایک ایسا نشان دکھلاؤں گا۔ جس میں قدرت الہی کی بدیہی علامتیں موجود ہوں گی اور تمام انسانی طاقت و منصوبہ سے بالاتر ہوگا اور اگر دوسرا فریق بھی ایک ایسا نشان دکھلانے میں کامیاب ہو جاوے تو مفہوم ہوگا کہ میں مامور من اللہ نہیں ہوں۔ اس دلیل بازی میں ایک صریح مغالطہ پڑتا ہے اور تعجب ہے کہ یہ مغالطہ ہوشیار اور ملہم مرزا سے کیوں نظر انداز ہو گیا۔ کیونکہ اگر کوئی نشان ربانی ہو اور اگر ایک سے زیادہ آدمی اس کے ظاہر کرنے میں کامیاب ہو جاویں تو اس کے ربانی ہونے میں فرق نہیں آتا۔ لیکن شاید الہام و منطق کی آپس میں موافقت نہیں۔ اس لئے

مغالطہ کا کوئی مضائقہ نہیں۔ مرزا گورنمنٹ کو نصیحت یہ تحریک کرتا ہے کہ وہ خطا کار انسانوں کی رفاہ کے لئے اس کو (مرزا قادیانی کو) امداد دیوے۔ وہ کہتا ہے کہ ممکن ہے کہ میرا آسمانی نشان دکھلانا مختلف دینی گروہوں میں اتفاق پیدا کر دے اور تمام احمقانہ ٹکراؤں، جھگڑوں، مذہبی فسادوں اور فرقوں کی باہمی عداوتوں کو قطعی طور پر بند کر دے اور یہ باتیں ایسی خطرناک حد تک پہنچ گئیں کہ ان کے باعث قانون بغاوت کا نفاذ ضروری ہو گیا۔ ظاہر امرزا قادیانی کی خواہش یہ ہے کہ قانون بغاوت کی بجائے کوئی زبانی قائم مقام مقرر کرے اور یہ غرض پیشک قابل تحسین ہے۔ لیکن اگر مرزا قادیانی ایسا نہایت حیرت انگیز معجزہ دکھلانے پر قادر ہے جو آج تک کسی پیغمبر قدیم یا حال نے نہیں دکھلایا یعنی تمام مذہبی و دینی اختلافات و عداوتوں کو مٹانا اور ساری انسانی قوموں کو ایک ہی جبل اتحاد جکڑنا تو وہ اس معاملہ میں گورنمنٹ کی تحریک کی انتظار کیوں کرتا ہے؟ (مضمون نویس کا مطلب یہ ہے کہ اگر ایسی قدرت موجود ہے تو پھر بنظر شفقت علی الخلق قادیانی اس کو فوراً عمل میں کیوں نہیں لاتے؟) شاید مرزا قادیانی کا یہ اعتقاد ہے کہ قدرت الہی بدون حکم گورنمنٹ ہند کام نہیں کر سکتی۔ سو یہ شاید نہایت ہی اعلیٰ درجہ کی تعریف ہے جو کسی گورنمنٹ کو آج تک اپنی قدرت کاملہ کی نسبت حاصل ہوئی ہو۔“

مرزا قادیانی غور فرمادیں کہ آپ اپنے تراشیدہ قواعد و تدابیر سے کیسے کیسے تمسخر و استہزاء اور اپنے اسلام پر اور اپنے آپ پر کرتے ہیں؟

.....۵ مرزا قادیانی قانون الہی کتاب اللہ و سنت رسول اللہ ﷺ سے مخالف ہو کر خود رائی سے جس قدر حیلہ و حوالہ و تدابیر شہرت خود بدولت تراشیں گے اسی قدر ان پر اعتراض و تمسخر ضرور ہوں گے۔ جن کا جواب معقول مرزا قادیانی کبھی نہیں دے سکیں گے۔ لہذا مرزا قادیانی اس میں فکر کریں اور توبہ و استغفار کر کے کتاب اللہ و سنت کو موافق سلف و کبراء امت چنگل ماریں۔ پھر دیکھیں کہ کبھی کوئی اعتراض و تمسخر ان پر قائم نہ ہو سکے گا۔

.....۶ دنیا میں مختلف الاستعداد مخلوق کے باعث اگرچہ بعض نادان کوتاہ فہم و سطحی نظر والے صدق و صادقوں پر بھی معترض ہوتے و استہزاء و تمسخر کرتے رہتے ہیں۔ لیکن ان لغو اعتراضوں کی کچھ ہستی و وقعت نہیں ہوتی۔ ذرا سے تامل و جواب سے وہ ہباء منثورا ہو جاتے ہیں۔ برخلاف ان تمسخر و اعتراضوں کے جن کا مصنوعی و متکبر و دعویٰ ارضییت کبھی کچھ معقول جواب نہیں دے سکتا۔

..... پھر متبعین و منیبین صادقوں کا اللہ سبحانہ و تعالیٰ خود حافظ و ناصر و حامی ہو کر بموجب وعدہ ”انا کفیناک المستہزئین“ (تحقیق ہم کافی ہیں تجھ کو ٹھٹھا کرنے والوں سے) کے ان کے

معتزین و مستزین کے واسطے کافی ہوتا ہے۔ جیسا کہ قرآن مجید کے ارشادات ذیل سے بھی ان کا حال و مال عیاں ہے۔ ”وما یاتیہم من ذکر من الرحمن محدث الا کانوا عنہ معرضین فقد کذبوا فسیاتیہم انباء ما کانوا بہ یستہزؤن (الشعراء: ۵)“ (اور نہیں آتا ان کے پاس کوئی نیا ذکر رحمان کی طرف سے۔ مگر ہیں اس سے اعراض کرنے والے تحقیق جھٹلایا انہوں نے پس قریب ہے کہ آویں گی ان کے پاس خبریں اس کی جس کے ساتھ تمسخر کرتے تھے) ”ثم کان عاقبۃ الذین اساؤا السوائ ان کذبوا بایات اللہ وکانوا بہما یستہزؤن (الروم: ۱۰)“ (پھر ہوا انجام ان لوگوں کا جنہوں نے بدی کی اس لئے کہ جھٹلایا اللہ تعالیٰ کی آیتوں کو اور ان کے ساتھ تمسخر کرتے تھے) ”وبدالہم سیئات ما کسبوا وحق بہم ما کانوا بہ یستہزؤن (الجاثیہ: ۳۳)“ (اور ظاہر ہوئی ان کے واسطے برائی اس چیز کی کہ کسب کیا انہوں نے اور گھیر لیا ان کو اس چیز نے جس کے ساتھ تمسخر کرتے تھے) ”بدالہم سیئات ما عملوا وحق بہم ما کانوا بہ یستہزؤن (الزمر: ۳۸)“ (اور ظاہر ہوئی ان کے واسطے بدی اس کی کہ عمل کیا انہوں نے اور گھیر لیا ان کو اس نے جس کے ساتھ ٹھٹھا کرتے تھے) ”فلما جاء تہم رسلہم بالبینت فرحوا بما عندہم من العلم وحق بہم ما کانوا بہ یستہزؤن“ (پس جب ان کے پاس ان کے رسول معجزوں کے ساتھ آئے تو وہ اس علم سے جو ان کے پاس تھا خوش ہوئے اور گھیرا ان کو اس نے جس کے ساتھ استہزاء کرتے تھے) ”فاصابہم سیئات ما عملوا وحق بہم وما کانوا بہ یستہزؤن (النحل: ۳۳)“ (پس پہنچی ان کی برائی ان کے عملوں کی اور گھیرا ان کو اس چیز نے جس کے ساتھ استہزاء کرتے تھے) ”ولقد استہزی برسل من قبلک فحاق بالذین سخروا منہم وما کانوا بہ یستہزؤن (الانعام: ۱۰)“ (اور تحقیق استہزاء کیا گیا اس رسول کے ساتھ تجھے پہلے پس گھیر لیا ان میں سے تمسخر کرنے والوں کو اس نے جس کے ساتھ استہزاء کرتے تھے)

۸..... چونکہ صادق عباد الرحمن خوب جانتے ہیں کہ ہدایت کا مالک تو خود وہ ہادی جل جلالہ و عم نوالہ ہے جس نے فرمایا: ”والذین اہتدوا زادہم ہدیٰ واثہم تقوہم“ (اور جن لوگوں نے ہدایت پائی زیادہ دی ان کو ہدایت اور دی ان کو پرہیزگاری ان کی) اور ہدایت نصیب بھی انہی کے ہے جن کی نسبت فرمایا: ”وما یتذکر الا من ینیب“ (اور نصیحت نہیں پکڑتا مگر وہ جو رجوع کرتا ہے) ”ویہدی الیہ من اناب“ (اور اللہ تعالیٰ ہدایت کرتا ہے اپنی طرف اس کو جو رجوع کرتا ہے) لہذا وہ حصول رضاء الہی کے واسطے مصروف تعمیل احکام تو ضرور رہتے ہیں۔ لیکن

مرزا قادیانی کی طرح وہ کسی کے تمسخر و ہنسی وغیرہ کا فکر خیال و پرواہ نہیں کرتے۔ کیونکہ وہ مطمئن ہوتے اور جانتے ہیں کہ جب یہ سب کچھ اللہ تعالیٰ کی طرف سے ہے اور ہمارا اس میں کچھ دخل و تصنع نہیں تو خواہ کوئی خوش قسمتی سے قبول کرے و یا بدبختی و نادانی سے اعتراض و ہنسی کرے ہمیں کیا؟ ”انا کفیناک المستہزئین“ فرمانے والا خود ہی سمجھ لے گا۔ ہاں! جس بناوٹی کی بناوٹ تراش خراش کا ان الہی امور میں دخل ہوگا اس کو ضرور شرمندہ ہونا پڑے گا۔

۹..... بالآخر مرزا قادیانی بھی عاجز کے الہامات وغیرہ کی جو اکثر آیات قرآن مجید ہوتے ہیں ان کی تکذیب و تحقیر وان پر استہزاء کرتے وقت براہ مہربانی ان آیات و ہدایات احکم الحاکمین خالق السموات والارض جل جلالہ وعم نوالہ کی طرف ضرور خیال فرمادیں۔

فصل نمبر: ۱۰۲..... ”جو الہام حقائق معارف سے خالی اور غلطیوں سے بھی پر ہو کسی موافق یا مخالف کو فائدہ نہیں پہنچا سکتا۔ خاص کر اس زمانہ میں بلکہ بجائے فائدہ نقصان کا اندیشہ ہے۔ میں ایمان سے اور سچائی سے حلفاً کہتا ہوں کہ یہ بات سراسر سچ ہے۔“

(ضرورۃ الامام ص ۲۸، خزائن ج ۱۳ ص ۳۹۹)

جواب..... آپ ایمان سے اور حلفاً کہنے کی کیوں تکلیف کرتے ہیں۔ یہ عاجز بلا حلف ہی قبول کرتا ہے کہ یہ صحیح اور بالکل سچ ہے۔ جیسا کہ خود بدولت کے الہامات سے فائدہ نہیں ہوا۔ بلکہ بجائے فائدہ مخالفت بڑھی۔ کسی زمانہ کی کیا خصوصیت ہے۔ ہر زمانہ میں یہی حال ہے۔

بوائے جنسیت کند جذب صفات

لیکن عاجز تو فائدہ نقصان وغیرہ کسی چیز کی فکر نہیں کرتا کیونکہ الہامات میں جب کسی بشر کا دخل نہ ہو تو پھر وہ جیسے ہوں ہم تو فرمانبردار ہیں۔ مالک خالق خواہ کسی کو فائدہ پہنچا دے یا نقصان اس کا اختیار ہے۔ مابندگان عبودیت شعاریم بفتح و شکست کارنداریم و بقول سید عبداللہ صاحب غزنوی رحمۃ اللہ علیہ، بندۂ خدمت گارم و باقبال و ادا بار کہ در قدرت و اختیار قادر مختار است کارندارم۔ ہمارا دخل ہی کیا؟ اپنی فیصلت و شیخی جتانے کو آگے کیوں بڑھیں۔ ہم حسب الحکم و حسب استطاعت اطاعت و خدمت میں دست بستہ حاضر ہیں۔ آگے وہ جانے اور اس کا کام۔ خود ہمارے ہادی علیہ افضل الصلوٰۃ والتحیات کو جب اس نے فرمایا ہے: ”لست علیہم بمصیطر (الغاشیہ: ۲۲)“ (توان پر دار و غم نہیں) ”قل لست علیکم بوکیل (الانعام: ۶۶)“ (کہہ میں تم پر وکیل نہیں ہوں) ”انک لا تہدی من اجبت ولكن الله یهدی من یشاء (القصص: ۵۶)“ (تحقیق تو جس کو چاہے ہدایت نہیں دے سکتا۔ لیکن

اللہ تعالیٰ جس کو چاہتا ہے ہدایت دیتا ہے)

(یہ تین آیتیں عاجز کو الہاماً بھی ارشاد ہو چکی ہیں)

”وما انت علیہم بوکیل (الانعام: ۱۰۷)“ (اور تو ان پر وکیل نہیں) ”مانت

بہدی العمی عن ضللتهم ان تسمع الا من یومن بایتنا فہم مسلمون (الروم: ۵۳)“ (اور تو اندھوں کو ان کی گمراہی سے ہدایت کرنے والا نہیں تو اسی کو سنا سکتا ہے جو ہماری آیتوں پر ایمان لاوے اور وہ مسلمان ہیں) ”لیس علیک ہداهم ولكن اللہ یہدی من یشاء فان اعرضوا فما ارسلناک علیہم حفیظا“ (تجھ پر ان کی ہدایت کا ذمہ نہیں لیکن اللہ تعالیٰ جس کو چاہتا ہے ہدایت کرتا ہے۔ پس اگر وہ اعراض کریں تو ہم نے تجھ کو ان پر نگہبان نہیں بھیجا) ”ان علیک الا البلاغ“ (تجھ پر تو صرف پہنچا دینا ہے) وغیرہ تو پھر اور کسی کی کیا حقیقت ہے۔

۲..... حقائق و معارف کا بیان کئی جگہ ہو چکا ہے۔ نمونہ کے طور پر فصل ۸۹ ملاحظہ ہو۔

فصل نمبر ۱۰۳..... ”میرے عزیز دوست توجہ الی اللہ کی طرف زیادہ ترقی کریں کہ جیسی جیسی دل کی صفائی بڑھے گی ایسا ہی الہامات میں فصاحت کی صفائی بڑھے گی۔ یہی بھید ہے کہ قرآن کی وحی دوسرے تمام نبیوں کی وحیوں سے علاوہ معارف کی فصاحت بلاغت میں بھی بڑھ کر ہے..... وغیرہ الی بیعت ایک خرید و فروخت کا معاملہ ہے۔“ (ضرورۃ الامام ص ۲۸، خزائن ج ۱۳ ص ۳۹۹)

جواب..... عاجز کی توجہ الی اللہ کا جو محض اسی واہب العطیات و رحم الراحمین کی عطاء و بخشش ہے۔ مرزا قادیانی کو یہ اثر ہوا کہ آپ ایسے ناراض و برہم ہوئے کہ اس کے رد میں اس کی ناچیزی ثابت کرنے کو یہ رسالہ قریباً دو جزو کا تحریر فرما کر بنام نہاد نصیحت شائع فرمایا ہے۔ پس اب اگر عاجز حسب ارشاد ان کے زیادہ توجہ کرے اور جو کچھ بفضلہ تعالیٰ اس کا زیادہ نتیجہ ہو اس پر خود بدولت بھی حسب دستور زیادہ رد فرما کر کوئی زیادہ حجم والا رسالہ شائع فرمانے کا قصد فرماتے ہوں گے؟ جو ایسی نصیحت عاجز کو فرماتے ہیں۔ ہاں! اگر مرزا قادیانی نے الہامات مندرجہ ہذا ملاحظہ فرما کر اظہار خوشی فرمایا تو عاجز انشاء اللہ العزیز تعمیل ارشاد میں بحونہ تعالیٰ و تقدس سعی کرے گا۔ ”وما توفیقی الا باللہ العلی العظیم“

۲..... مرزا قادیانی خود فرماتے ہیں کہ قرآن کی وحی تمام نبیوں کی وحیوں سے فصاحت میں ۱۔ میرا یقین ہے کہ اگر یہ معزز دوست زیادہ توجہ فرمائیں گے تو جلد تران کے الہامات میں ایک کامل رنگ پیدا ہو جائے گا۔



بڑھ کر ہے اور عاجز کے الہامات اکثر آیات قرآن مجید ہی ہوتے ہیں۔ الاما شاء اللہ تو پھر محض اظہار فضیلت خود بدولت کے لئے ان کی فصاحت و صفائی پر نکتہ چینی کیوں کرتے ہیں؟ شاید مرزا قادیانی نے جو کبیدہ خاطر ہی و برہمی مزاج کی حالت میں ان الہامات کو سنا۔ لہذا خیال نہیں کیا کہ یہ کیسے ہیں؟

۳..... مرزا قادیانی کے نوٹ کی عاجز تصدیق کرتا ہے جس دن سے اللہ جل شانہ نے اپنے فضل و کرم سے مرزا قادیانی کی اصلی حقیقت سے مطلع فرما کر ان کی طرفداری و حمایت چھوڑنے کی توفیق عطا فرمائی ہے۔ اس دن سے رنگ عمدہ اور کچھ اور ہی ہو گیا ہے۔ وناشناختگی وغیرہ کا نقص جاتا رہا ہے اور جو پہلے کچھ بھی قبض و تحیر کی حالت لاحق تھی وہ مبدل بہ بسط و اطمینان ہو گئی ہے۔  
فالحمد لله حمداً كثيراً!

۴..... یہ بھی غنیمت ہے کہ توجہ الی اللہ کو ترقی فصاحت کی صفائی اور کامل رنگ کا موجب فرما دیا ہے۔ ورنہ کچھ مرزا قادیانی کا عملدرآمد اور جس کا دن رات اعلان ہے وہ تو یہی ہے کہ کل ترقی و صفائی اور کامل رنگ وغیرہ نعمائے اسی کے لئے خاص ہیں جو ان کی غلامی و چاکری ہیں۔ اپنے نفس کو معہ لوازم آپ کے ہاتھ پر بیچ دے۔ اس کو ہاتھ میں ہاتھ ملانے میں سب کچھ زبانی فوراً مل جاتا ہے۔ گو اس کا کچھ ثبوت اور نمونہ کبھی دیکھا نہیں گیا اور مرزا قادیانی یہ تو فرماویں کہ اپنے مقابلہ پر تو آپ کسی دوسرے کے توجہ الی اللہ کی کچھ حقیقت نہیں جانتے تو پھر خود بدولت کے الہامات میں اس قدر عرصہ دور دراز کے بعد بھی فصاحت اور کامل رنگ کیوں نہیں پیدا ہوا؟ جس کے باعث علماء و مولوی غلطیاں نکالتے ہیں۔

فصل نمبر: ۱۰۴..... ”اور میں حلفاً کہتا ہوں کہ جس قدر ہمارے دوست فاضل مولوی عبدالکریم صاحب وعظ کے وقت قرآن شریف کے حقائق معارف بیان کرتے ہیں۔ مجھے ہرگز امید نہیں کہ ان کا ہزاروں حصہ بھی میرے عزیز دوست کے منہ سے نکل سکے۔ اس کی یہی وجہ ہے کہ الہامی طریق بھی ناقص اور کسی طریق بکلی متروک نہ معلوم کسی محقق سے قرآن سننے کا بھی موقع ہوایا نہیں۔“  
(ضرورة الامام ص ۲۹، خزائن ج ۱۳ ص ۵۰۰)

جواب..... ابھی صفحہ ۲۸ ضرورة الامام پر حلف اٹھا کر بیان کیا۔ اب پھر حلف۔ تعجب ہے کہ مرزا قادیانی بدعوئی اسلام و قرآن دانی ارشاد خداوندی ”ولا تجعل الله عروضة لايمانكم“ (اللہ تعالیٰ کو اپنی قسموں کا نشانہ نہ بناؤ) کی پرواہ نہ کر کے ”اتخذوا ايمانهم جنة قصدوا عن سبيل الله انهم ساء ما كانوا يعملون (المنافقون: ۲)“ (انہوں نے اپنی قسموں کو ڈھال

بنالیا ہے۔ پس روکتے ہیں اللہ تعالیٰ کے رستے سے تحقیق برا ہے جو کچھ کرتے ہیں (والوں میں کیوں داخل ہوتے ہیں؟ اور پھر پیروان و متبعان قرآن مجید کے سامنے بار بار قسمیں اٹھانے میں آیہ کریمہ ”ولا تطع کل حلاف مہین“ (اور کسی ایسے کے کہے میں نہ آجانا جو بہت قسمیں کھاتا اور آبرورینختہ ہے) پر کیوں خیال نہیں کیا؟ مرزا قادیانی بے ضرورت حلفوں کی تکلیف نہ کریں۔ عاجز بلا حلف ہی اس امر کو تسلیم و قبول کرتا ہے۔ کیونکہ عاجز نے طلاق لسانی ذہن آزمائی کی مشق تو درکنار کبھی اس کوچہ میں پاؤں بھی نہیں رکھا اور نہ کبھی خیال کیا بخوف حکم ”من قال فی القرآن برأیہ فلیبؤ مقعدہ من النار“ (جو شخص قرآن مجید میں اپنی رائے سے کہے وہ اپنی جگہ دوزخ میں تیار کر لے) ”من قال فی القرآن برأیہ فاصاب فقد اخطی“ (جو شخص قرآن مجید میں اپنی رائے سے کہے گویا صواب کو پہنچے تو بھی خطا کار ہے) اور معاذ جبریلؑ والی حدیث کا آخری حصہ جس میں رسول اللہ ﷺ نے ان کو فرمایا: ”نکلتک امک یا معاذ و هل یکب الناس فی النار علی وجوہہم او علی مناخرہم الا حصاید السننہم“ (لوگ آگ میں مونہوں اور نتھنوں کے بل اپنی زبانوں کے کاٹ کے سبب ہی گرائے جاویں گے) بھی مد نظر ہے۔ وغیرہ!

۲..... مرزا قادیانی تو ہزارم حصہ فرماتے ہیں۔ عاجز کی کیا مجال کہ لاکھواں بلکہ کروڑم حصہ کے بیان کرنے کا بھی دعویٰ کرے اور عاجز کو اس کا بھی کچھ مضائقہ نہیں کہ اپنے عاجز کے الہامی طریق کو بزبان خود اپنے مرید کے مقابل ناقص کہہ کر کسی طریق کو بکلی متروک کہیں۔ گویا مولوی صاحب کو خود اپنے ملہم ہونے کا یقین نہ ہو۔ کیونکہ آج تک عاجز نے ان کا دعویٰ الہام یا کوئی الہام ان کا نہیں سنا۔ ہاں! مولوی صاحب کی چونکہ مرزا قادیانی خود نہایت خاطر تواضع خدمت و مدارات کرتے رہتے ہیں۔ لہذا مولوی صاحب بھی اس کے عوضانہ میں ہر خطبہ و موقعہ پر مرزا قادیانی کی گونا گوں مدح و ثنا کرنے میں حتی الوسع بہت ہی مصروف و مبالغہ کرتے رہتے ہیں۔ کیونکہ اس کام کے سوائے اور کوئی خدمت بھی بظاہر مولوی صاحب کے ذمہ نہیں اور یہی کام مرزا قادیانی کو نہایت پسند خاطر و مرغوب طبع ہے۔ لہذا اسی کو حقائق معارف جانتے اور اسی کی تعریف کر کے کہتے ہیں کہ ”ان کا ہزارم حصہ بھی عاجز کے منہ سے نہیں نکل سکتا۔“ اور یہ کہنا مرزا قادیانی کا صحیح و درست ہے۔ عاجز پر کیا موقوف کوئی مخلص مؤمن اپنا شغل ذکر اللہ عز و جل و عبادت الہی ترک کر کے محض خاطر تواضع کے سبب مرزا قادیانی کی خلاف واقعہ غیر صحیح مخالف شریعت مدح و ثنا میں مصروف ہو کر اپنی تصبیح اوقات و عمر راہیگاں کیونکر کر سکتا ہے؟ مولوی صاحب

کے حقائق معارف کا ذکر باب سوم میں آتا ہے۔

۳..... ہاں! مرزا قادیانی نے بھی خود بدولت کا عرفی کسی سلسلہ کبھی نہیں بیان فرمایا کہ کس بزرگ سے یہ کمال کسب فرما کر حاصل کیا ہے۔ جس طرح کہ عاجز اپنے امام و پیر سید عبداللہ غزنوی رحمۃ اللہ علیہ کے فیض صحبت و تعلیم کا مقرر و مشکور ہے اور اسی طرح دوسرے فقراؤں میں بھی اپنے اپنے مشائخ و سلسلہ کے قائل و مداح ہیں۔ اگر مرزا قادیانی فرماویں کہ کوئی عرفی کسی سلسلہ نہیں بلکہ

خود اندم درد بستان محمد

اور براہ راست تعلیم و بستان کریم سے ہے۔ جیسا کہ شہادۃ القرآن کے صفحہ ۲ میں تحریر

فرمایا ہے کہ: ”خدا تعالیٰ نے میرے دل کو دنیا سے پھیر دیا ہے اور اپنی محبت سے بھر دیا نہ میری کوشش سے بلکہ اپنے فضل و کرم سے۔“ تو اس صورت میں دوسرے عاجزوں کے واسطے اس کو کیوں مجال و مسدود خیال فرماتے ہیں؟ کیا ضرور ہے کہ اس شہنشاہ عالی جاہ کی رحمت محدود و خرچ ہو چکی ہوئی۔ خیال کریں یا کہ الہام عاجز ”قل لو کنتم تملکون خزائن رحمت ربی اذا لا مسکتکم خشیۃ الانفاق“ (تو کہہ دے کہ اگر تم میرے رب کی رحمت کے خزانوں کے مالک ہوتے تو تم خرچ ہو جانے کے خوف سے ان کو بند کر رکھتے) والے کے مرزا قادیانی بار بار خواہ مخواہ مصداق بنیں۔ ایسے تفاخر بلند پروازی و شیخی کے الفاظ کے مقابلہ پر براہ مہربانی عاجز کے الہامات ”انی مہین لمن اراد اہانتک“

پہچ قومی را خدا رسوا نکرد

تادلے صاحب دلے نامد بدرد

”ان اللہ لا یغیر ما بقوم حتی یغیروا ما بانفسہم“ (تحقیق اللہ تعالیٰ قوم کی نعمتوں میں تغیر نہیں کرتا۔ جب تک کہ وہ خود اپنی حالت نہ بدلے) وغیرہ وغیرہ پر توجہ فرماویں۔ مرزا قادیانی تحقیر فرما کر ان کو ناقص فرماویں۔ لیکن جب عاجز روز بروز ان کو اسی طرح پورا واقع ہوتا دیکھتا ہے تو عاجز ان کو ایسا کیونکر خیال کر سکتا ہے؟ اور کسی طریق سے مرزا قادیانی کی یہی مراد معلوم ہوتی ہے کہ ان کی بیعت کر کے حاصل کیا جاوے۔ سو اس میں معذوری ہے۔ کیونکہ عاجز طرح طرح سے اس سے روکا جاتا ہے۔

۵..... قرآن مجید، اللہ تعالیٰ جل جلالہ و عم نوالہ کے محض اپنے فضل و کرم سے الہاماً اس خاکسار ذرہ بے مقدار کو اکثر پڑھایا جاتا ہے۔ کئی سوا اور کتنا ہی حصہ پڑھ چکا ہوں۔ اگر چہ اوّل بھی کچھ کچھ اپنے شیخ مرحوم کی صحبت میں پڑھا تھا جو اپنے وقت میں امام اہل قرآن تھے۔ ”فالحمد للہ حمداً

کثیراً طیباً مبارکاً فیہ کما تحبہ بنا وترضاً“ بقول سید عبداللہ صاحب رحمۃ اللہ علیہ ”سبحانہ ثم سبحانہ ما اتم لطفہ واحسانہ واعم فضلہ واحسانہ وامتنانہ“ ۔

اسنچے نیکی ہاکہ با من کردہ  
 باہزاران نازہا پروردہ  
 آن لعین از نعمت محروم باد  
 کان بیارد نام غیرت را بیاد  
 اے خدا قربان احسانت شوم  
 اسنچے احسان ست قربانت شوم

چنانچہ درمیانی شعر عاجز کو الہام بھی ہوا ہے۔ دوسرے کسی محقق سے قرآن مجید سننے کا کیا عرض کروں۔ مرزا قادیانی کو اختیار ہے جو چاہیں فرمادیں۔ ”ولکن“ اس ارشاد ”ومن لا یجب داعی اللہ فلیس بمعجز فی الارض ولیس له من دونہ اولیاء اولئک فی ضلال مبین (الاحقاف: ۳۲)“ پر بھی ضرور نظر وغور فرمادیں۔

فصل نمبر ۱۰۵..... ”ہم انکار نہیں کرتے کہ آپ پر لدنی علم کے چشمے کھل جائیں۔ مگر ابھی تو نہیں، خوابوں اور کشفوں پر استعارات و مجازات غالب ہوتے ہیں۔ مگر آپ نے اپنے خواب کو حقیقت پر حمل کر لیا۔“ (ضرورۃ الامام ص ۲۹ حاشیہ، خزائن ج ۱۳ ص ۵۰۰)

جواب..... الحمد للہ کہ کسی کے انکار و اقرار کی لدنی علم میں کچھ مداخلت نہیں۔ ثم الحمد للہ حمداً کثیراً کہ یہ نعمت بلکہ ہر نعمت اس مالک علیم نے اپنے ہی قبضہ قدرت میں رکھی ہوئی ہے۔ اگر کسی ایسے بخیل و ممسک، تنگ دل و تنگ چشم کا دخل و اختیار ہوتا جو کسی دوسرے پر نعمت الہی دیکھ نہیں سکتا تو ”اذا لا مسکتکم خشیۃ الانفاق“ والا ہی معاملہ کرتا۔

۲..... مرزا قادیانی کا مگر ”ابھی نہیں“ کہنا تب معقول و بجا تھا۔ اگر مرزا قادیانی نے سوائے اپنے مریدین کے کسی دوسرے غریب مسلمان پر لدنی علم کے چشمے کھلے ہوئے قبول فرمائے ہوتے۔ لیکن جس حالت میں سوائے خود دولت کے کسی اور کو اس کا مستحق و مستفیض خیال ہی نہیں فرماتے اور نہ امید کہ بایں حالات و دعاوی آئندہ کو بھی کسی دوسرے کے لئے جائز رکھیں تو پھر یہ قول ہی فضول ہے۔ خیر آپ سے اتنا بھی غنیمت ہے کہ عاجز پر لدنی علم کے چشمے کا دروازہ بالکل بند نہیں فرمادیا۔ بلکہ اس کی قابل امیدواروں میں گو ”ابھی نہیں“ داخل تو کر لیا ہے۔

۳..... بے شک خوابوں اور کشفوں پر استعارات و مجازات غالب ہوتے ہیں اور اسی لئے

عاجز ان کو جب تک کہ کتاب و سنت کے موافق پناہ نہ دے ان پر ہرگز اعتبار نہیں کرتا۔ یہ مرزا قادیانی ہی ہیں کہ خود بدولت کے ذرہ ذرہ خیالات و اوہام کو بھی الہام و وحی کا درجہ دیتے ہیں اور بنا براں اکثر پران کو ندامت و شرم سے تاویلوں کی تکلیف اٹھانی پڑتی ہے۔

۴..... مرزا قادیانی نے یہ کیونکر فرمایا عاجز نے تو خواب کو ہرگز حقیقت پر حمل نہیں کیا۔ یہ تو آپ کے مریدین ہی ہیں کہ مجازات و استعارات تو درکنار خود الہام میں بھی فرق نہیں کر سکتے اور پھر بھی خود بدولت ان کے اشتہاری سرٹیفکیٹوں کو جو آپ کے تراش خراش و درستی کے بعد طبع ہوتے ہیں۔ بسردہشم فخر قبول کر لیتے ہیں اور ان پر یہ خیال ہرگز نہیں آتا کہ خوابوں کو حقیقت پر کیوں حمل کر لیتے ہیں۔

۵..... مرزا قادیانی کے مخالف عاجز کے بہت الہامات ہیں اور ہوتے رہتے ہیں اور جس حالت میں کہ وہ خواب تصدیق اور بعینہ پورا ہو گیا تو اب اگر اس کو حقیقت پر بھی حمل کریں تو کیا مضائقہ؟ کیونکہ وہ اسی طرح واقع ہو چکا۔ عاجز نے اپنا خواب صرف خواب ہی کے طور بیان کیا تھا۔ جس کے آپ خود مقرر ہیں۔ تو لازماً تھا کہ آرام سے آپ اس کی تعبیر فرماتے نہ کہ جوش میں آ کر اپنی فضیلت کے اظہار کے لئے رسالہ لکھ مارتے۔

فصل نمبر: ۱۰۶..... ”مجدد صاحب سرہندی نے ایک کشف میں دیکھا تھا کہ آنحضرت ﷺ کو ان کے طفیل خلیل اللہ کا مرتبہ ملا اور اس سے بڑھ کر شاہ ولی اللہ صاحب نے دیکھا تھا کہ گویا آنحضرت ﷺ نے ان کے ہاتھ پر بیعت کی ہے۔ مگر انہوں نے باع بسطت علم کے وہ خیال نہ کیا جو آپ نے کیا۔ بلکہ تاویل کی۔“ (ضرورۃ الامام ص ۲۹ حاشیہ، خزائن ج ۱۳ ص ۵۰۰)

جواب..... امام ربانی مجدد الف ثانی رحمۃ اللہ علیہ نے یہ الفاظ تو نہیں فرمائے جو آپ نے ان کی عبارت سے نکال کر فرمائے ہیں اور نہ انہوں نے کوئی تاویل کی ہے۔ بلکہ جہاں اس امر میں کچھ تحریر فرمایا ہے۔ وہاں صاف فرمایا ہے: ”چہ آن فردایں کمال را بتابعت آن بنی یافتہ است و بطفیل او باین دولت رسیدہ۔ پس آن کمال فی الحقیقت ازان نبی است و نتیجہ متابعت اوست و آن فرد بیش از خادم اونہست کہ از خزائن او خرچ کردہ لبا سہاے مزیت طیار کردہ می آرد کہ باعث مزید حسن و جمال مخدوم میگردد و در عظمت کبریائی اومی افزاید۔“ اور شاہ ولی اللہ صاحب رحمۃ اللہ علیہ نے بھی ان ہی معارف امام ربانی صاحب رحمۃ اللہ علیہ کی شرح میں اول بہت کچھ تحریر فرما کر پھر فرمایا ہے: واگر تحقیق دانشندانہ در حل این اشکال سردہیم میتوانیم گفت کہ غرض شیخ اثبات اصل خلت است آنحضرت ﷺ در اول امر تعبیر توسط و اثبات توسط خود در فیضان خلت بر بنی آدم بآن معنی کہ

توسطن او بعد ہزار سال مردمان حصہ از ان خلت یافتند و در اینجا خدشہ نمی آید زیرا کہ فضائل اضافیہ مثل مقتدا و متبوع عجم شدن بتوسط خلفاء متحقق شدہ است و ہمچنین ہر عالمی کہ بسبب او جمع مہندی شوند و اتباع حضرت خاتم الانبیاء ﷺ درست کنند آن عالم واسطہ عموم دعوت و مقتداء بودن آنحضرت مرآن قوم را خواهد بود انکار آن مکابرہ است والحمد للہ۔

۲..... ایسا ہی شاہ ولی اللہ عیسیٰ کو تعلیم کے طور پر بیعت کرنے کا طریق اگر آنحضرت ﷺ نے سکھایا تو یہ بھی کوئی تاویل طلب امر نہیں۔ فیوض الحرمین میں شاہ صاحب عیسیٰ نے کئی جگہ اس تعلیم کا حال لکھا ہے۔ چنانچہ مشہد ۷۱ میں فرمایا کہ مجھ کو سالک بنایا۔ خود آپ رسول اللہ ﷺ نے اور آپ نے تربیت فرمائی میری۔ پس میں اولیسی ہوں اور شاگرد ہوں رسول اللہ ﷺ کا۔ بلا واسطہ کسی کے۔ مشہد ۱۸ میں فرمایا کہ عطاء کیا مجھے اللہ تعالیٰ نے اپنے رستہ کے سلوک کا بواسطہ رسول اللہ ﷺ کے اور باعث عطاء کا ہوئی ان کی روح مکرم۔ مشہد ۲۶ فیض صحبت رسول اللہ ﷺ سے مجھ پر کھل گئے۔ بہت علوم اللہ تعالیٰ کی معرفت کی۔ افاضہ ہوئی مجھ پر جناب مقدس رسول اللہ ﷺ سے کیفیت بندہ کی ترقی کی اپنی خیر سے خیر قدس کی طرف۔ مشہد ۳۳ میں فرمایا مستفید ہوا۔ میں جناب نبی ﷺ سے۔ وغیرہ!

۳..... اور اثنبانہ فی سلاسل اولیاء اللہ میں شاہ ولی اللہ صاحب عیسیٰ نے مفصل تحریر فرمایا ہے: در عالم باطن ارتباط این فقیر از جہت بیعت و صحبت و خرقہ و فیض توجہ و تلقین جناب عالی حضرت پیغمبر ﷺ است و تفصیل این اجمال آنکہ فقیر در واقعہ دید کہ بخدمت آنحضرت ﷺ رسیدہ است و مقابل آنحضرت ﷺ نشستہ نخست آنحضرت ﷺ صورت مثالیہ افاضہ فرمودند۔

اس جگہ بعد تشریح مراتب و حالات کے فرمایا: ”چون این معرفت جلیلہ نجاطم جا گرفت آنحضرت ﷺ تبسم کنان سراز جیب مراقبہ بیرون آوردند و دوست خویش برداشتند و اشارت فرمودند بہ بیعت و مصافحہ این فقیر بر خاست و زانو بز انوا متصل ساختہ و دوست خود در میان و دوست آنحضرت ﷺ نہادو۔ بیعت کردد بعد از فراغ از بیعت چشم فرو بستند و این فقیر نیز در حضور مبارک چشم بستہ متوجہ شد انگاہ همان نسبت خاصہ کہ سابقاً علم آن دادہ بودند عطاء فرمودند فاطمت بہا علماء و حاشا درین واقعہ هیچ کلمہ و کلام در میان نہ بود و اضافہ روحانیہ بود با اشارت و فعل و چون این فقیر بزیارت مدینہ منورہ رسید مدتے بر قبر مبارک متوجہ شد مراتب جذب و سلوک ہمہ از ابتداء تا انتہاء در نظر آنحضرت ﷺ ملی کرد آنگاہ این فقیر را نبرکی و حکیم ملقب ساختند و طریقہ عنایت فرمودند و آنچہ در علم مشکلات داشتیم پر سیدم جواب با صواب اکثر آن چیز ہا در رسالہ فیوض الحرمین

نوشتہ ام و بیان طریقہ در رسالہ ہمععات میر شد۔“

شاہ ولی اللہ صاحب رحمۃ اللہ علیہ نے تو اپنی بیعت کا ذکر اس طرح لکھا ہے جو بیان ہو اور مرزا قادیانی نے لکھ دیا ہے کہ آنحضرت صلی اللہ علیہ وسلم نے ان کے ہاتھ پر بیعت کی ہے۔ اگر اسی بیعت بیان فرمودہ شاہ صاحب رحمۃ اللہ علیہ کو مرزا قادیانی نے اس پیرایہ عبارت میں بہ لیاقت سلطان القلمی و امانت و دیانت امام الزمانی ڈھالا ہے تو بجز ”انا لله وانا الیہ راجعون“ پڑھنے کے اور کیا کہا جاوے۔

۴..... امام ربانی مجدد الف ثانی و شاہ ولی اللہ صاحب رحمۃ اللہ علیہ ہر دو صاحب کمال قبح کتاب اللہ و سنت تھے اور اس لئے حیلہ و فریب نفس و شیطان سے بفضلہ تعالیٰ و تقدس خوب ماہر و واقف تھے۔ لہذا انہوں نے ہر موقع پر عبودیت ہی کو مد نظر رکھا۔ اگر خدا نخواستہ مرض تعلیٰ و تفاخر و ہجومن دیگرے نیست میں مبتلا ہوتے تو شاید حالات و کمالات پر خیال کر کے مثل ناواقفوں و خود پسندوں کے کچھ کا کچھ بن بیٹھتے۔ لیکن نہیں بنے۔ اور یہ ہی راسخین فی العلم و اہل کمال کی شان ہے۔ مرزا قادیانی بھی اس پر توجہ فرماویں۔

۵..... مرزا قادیانی نے ان ہر دو حضرات کی بسط علم کا اقبال و اعتراف فرمایا ہے تو ان کے نصح و اقوال متبرکہ پر بھی توجہ فرمائیں۔ امام ربانی مجدد الف ثانی رحمۃ اللہ علیہ کی نصح کا ذکر کئی جگہ اس کتاب میں ہوا ہے۔ خصوصاً بجواب فصل: ۹۹۔ اس میں خاص کر فضیلت مرتبہ عبودیت قابل ملاحظہ مرزا قادیانی ہے کہ اس کو اپنی تفاخر و تعلیٰ و بلند پردازی سے موازنہ کریں کہ کس قدر بعد المشرقین ہے۔

۶..... امام ممدوح رحمۃ اللہ علیہ نے اپنے مکتوب میں شیخ عبداللہ کو کتاب تبصرة الرحمن بعد مطالعہ واپس فرماتے وقت تحریر فرمایا کہ مصنف این کتاب خیلے میل بمدہب فلاسفہ دار و نزدیک است کہ حکماء اعدیل انبیاء سازد علیہم الصلوٰۃ و التحیات کردہ است و تسویہ در میان انبیاء و حکماء ادہ و گفته است در میان کریمہ ”اولئک الذین لیس لہم فی الاخرۃ الا النار“ (دے وہ لوگ ہیں کہ نہیں ہے ان کے لئے آخرت میں مگر آگ دوزخ کی) با اتفاق الحکماء ”الا النار الحسی“ (مگر آگ حسی) با وجود اجماع انبیاء علیہم الصلوٰۃ و السلام اتفاق حکماء چہ گنجائش دارد؟ و در عذاب اخروی قول شانرا چہ اعتبار است؟ علی الخصوص کہ مخالف قول انبیاء بود علیہم الصلوٰۃ و التسلیمات!

فلاسفہ کہ عذاب عقلی اثبات می نمایند مقصود رفع عذاب حسی است کہ اجماع انبیاء بر ثبوت آن واقع شدہ است۔ در مواضع دیگر آیات قرآنی را موافق مذاق حکما بیان میکند ہر چند

مخالف مذہب مسکین نبود مطالعہ این کتاب بے ضرر ہائے خفیہ بلکہ جلیہ نیست اظہار این معنی لازم دانستہ چند کلمہ متصدع گشت والسلام فقط۔

مکتوب بست وسوم میں فرمایا کہ انبیاء علیہم الصلوٰۃ والسلام عالمیان کے لئے رحمت ہیں۔ انہی بزرگوں کی بعثت کے ذریعہ سے حضرت حق سبحانہ و تعالیٰ نے ہم ناقص عقلمان وقاصر ارکان کو اپنی ذات وصفات سے خبر دے کر باندازہ فہم کوتاہ اپنے کمالات ذاتیہ وصفاتیہ مرضی و نامراضی پر اطلاع بخشی۔ اگر ان کے وجود شریف کا تو سل نہ ہوتا تو عقول بشری اثبات صالح تعالیٰ سے عاجز اور ادراک کمالات اوسہانہ میں ناقص وقاصر رہتیں۔ قدمافلاسفہ جو اپنے آپ کو اکابر ارباب عقول سمجھتے ہیں۔ منکر صالح گذرے ہیں اور اشیاء کو نقصان عقل کے سبب دہر پر منسوب کرتے۔ چنانچہ مجادلہ نمرود بادشاہ کا بحضرت خلیل علیٰ نبینا و علیہ الصلوٰۃ والسلام در اثبات خالق السموات والارض مشہور ہے اور قرآن مجید میں اس کا ذکر ہے۔ بالجملہ عقل اس دولت عظمیٰ کے اثبات میں قاصر ہے بدون ہدایت انبیاء علیہم الصلوٰۃ والسلام اس دولت سراء تک اس کی رسائی نہیں۔ جب انبیاء علیہ السلام کی دعوت بخدائے خالق زمین وزمان بتواتر شہرت پا کر ان بزرگوں کا کلمہ بلند ہوا تو ہر زمانہ کے سفہاء جن کو ثبوت صالح میں تردد تھا وہ اپنے فتح پر مطلع ہو کر بے اختیار وجود صالح کے قائل ہو گئے۔ یہ نور انوار انبیاء سے مقتبس ہوا اور یہ دولت انہی کے خوان سے ظاہر ہوئی۔ اسی طرح جو تبلیغ انبیاء علیہم الصلوٰۃ والسلام سے ہم کو پہنچا۔ نسبت صفات کمال واجبی جل سلطانہ بعثت انبیاء، عصمت ملائکہ علیہم الصلوٰۃ والسلام، حشر، نظر، وجود بہشت و دوزخ، تنعمیم وتعذیب دائمی وغیرہ جن پر شریعت ناطق ہے۔ عقل اس کے ادراک میں قاصر ہے اور بغیر سماع ان بزرگوں سے ان کے اثبات میں ناقص وغیر مستقل۔ جس طرح طور عقل طور حسی کے علاوہ ہے کہ جو کچھ حس سے مدک نہ ہو عقل اس کا ادراک کر لیتی ہے۔ اسی طرح طور نبوۃ علاوہ طور عقل کے ہے جو کچھ عقل سے سمجھا نہیں جاتا۔ بتوسل نبوۃ سمجھ میں آ جاتا ہے اور جو کوئی سوائے طور عقل کے اور کوئی طریقہ معرفت اثبات کا نہیں مانتا۔ فی الحقیقت وہ منکر طور نبوۃ ومصادم بدلہتہ کا ہے۔ پس وجود انبیاء علیہم الصلوٰۃ والسلام سے چارہ نہیں تاکہ شکر منعم جل سلطانہ جو عقلاً واجب ہے۔ اس کی طرف دلالت کریں اور تعظیم مولیٰ جل وعلیٰ جس کا تعلق علم و عمل سے ہے اسی سے معلوم کر کے ظاہر کریں۔ کیونکہ تعظیم او تعالیٰ جو اوسبحانہ سے مستفاد نہ ہو۔ وہ اس کے شکر کے شایان نہیں۔ اس لئے کہ قوت بشری اس کے ادراک میں عاجز ہے۔ اغلب ہے کہ غیر تعظیم اوسبحانہ کو تعظیم او تعالیٰ سمجھ کر شکر سے ہجو کی طرف چلے جاویں۔ طریق استفادہ و تعظیم آنحضرت جل شانہ از آنحضرت تعالیٰ



وتقدس مقصد و برنوبہ و منحصر بہ تبلیغ انبیاء علیہم الصلوٰۃ والتسلیمات ہے اور الہام اولیاء انوار نبوت سے مقتبس ہے اور برکات و فیوض متابعت انبیاء علیہم الصلوٰۃ والسلام سے ہے۔ اس امر میں اگر عقل مکتفی ہوتی تو فلاسفہ یونان جنہوں نے عقل کو اپنا پیشوا بنایا ہوا تھا۔ وہ باویہ ضلالت میں نہ رہتے اور حق سبحانہ کو سب سے زیادہ شناخت کرتے۔ حالانکہ وہ جاہل ترین مردم ذات و صفات واجبی جل سلطانہ میں ہیں کہ حق سبحانہ کو بیکار و معطل جان کر اپنے پاس سے عقل فعال تراشکر حوادث کو خالق سموات والارض سے علیحدہ کر کے اس سے منسوب کرتے ہیں۔ حالانکہ حق سبحانہ اپنے آپ کو خالق السموات والارض رب المشرق و رب المغرب فرماتا ہے۔ ان سفیہوں کو اپنے زعم فاسد میں حضرت حق سبحانہ تعالیٰ سے کوئی احتیاج نہیں اور نہ اس ذات پاک سے کچھ سیر نیاز۔ ان کو چاہئے کہ اضطرار و احتیاج کے وقت بھی اپنی عقل فعال کی طرف ہی رجوع کریں اور اسی سے اپنے قضاء حاجت چاہیں۔ کیونکہ معاملہ کو جو اسی کی طرف رجوع کرتے ہیں عقل فعال جب ان کے نزدیک موجب ہے نہ مختار تو قضاء حاجت اس سے چاہنا بھی معقول نہیں۔ ”ان الکفرین لا مولیٰ لہم“ (تحقیق کافروں کا کوئی مولیٰ نہیں ہے) عقل فعال کی کیا حقیقت کہ سرانجام اشیاء و حوادث اس پر موقوف ہو؟ اس کے خود نفس و خود وثبوت میں ہزاران سخن ہیں۔ کیونکہ اس کے تحقیق و حصول کے بنا مقدمات رزانہ و فلسفہ پر ہے جو بمقابلہ اصول فقہ اسلامیہ کے ناتمام و نافر جام ہیں۔ ابلیہ و بے عقلی ہوگی کہ اشیاء کو قادر مختار جل شانہ سے الگ کر کے ایسے امر موہوم کی طرف نسبت کریں۔ بلکہ اشیاء کو ہزاران ننگ و عار ہے کہ فلسفی کی خانہ ساز و تراشیدہ شے کی طرف منسوب ہوں۔ بلکہ اشیاء اپنے عدم پر راضی و خورسند ہو کر ہرگز موجود ہونے کی آرزو نہ کریں گے۔ اس لئے کہ ان کے ظہور و وجود کی نسبت ایک سفسطی کی تراشیدہ شے کی طرف کی جائے اور وہ سعادت انتساب بقدرت قادر مختار جل سلطانہ سے ممتنع ہوں۔ ”کبرت کلمۃ تخرج من افواہہم ان یقولون الا کذبا (الکہف: ۵)“ (بڑی بات ان کے مونہوں سے نکلتی ہے۔ یہ زرا جھوٹ بولتے ہیں) کفار دار الحرب باوجود بت پرستی ہا اس جماعت سے اچھی ہیں کہ تنگی کے وقت حق سبحانہ جل و علے سے التجا کرتے اور بتوں کو وسیلہ شفاعت کا پیش کرتے ہیں۔

عجب ہے کہ ان سفہاء کو حکماء کہتے اور حکمت منسوب کرتے ہیں اور اکثر احکام ان کے خصوصاً الہیات میں کہ مقصد اسی سے ہے کاذبہ ہیں اور مخالف کتاب و سنت۔ باوجود سر اسر جہل مرکب کے جو ان کے حصہ میں ہے۔ اطلاق حکماء ان پر کس اعتبار پر کیا جاوے؟ مگر بر سبیل تحکم و استہزاء کہا جاوے یا جیسا اطلاق بصیر کا اعمیٰ پر ہوتا ہے؟ ان پر سفہاء میں سے ایک جماعت نے جو

بغیر التزام طریق انبیاء علیہم الصلوٰۃ والتسلیمات کے بتقلید صوفیہ الہیہ جو ہر عصر میں متبعان انبیاء علیہم الصلوٰۃ والتحیات سے ہوتے رہے ہیں۔ طریق ریاضت و مجاہدات اختیار کیا اور اپنے وقت کی صفائی پر مغرور ہو کر اپنے خواب و خیال پر اعتماد کیا اور کشف خیالی کو اپنا مقتداء بنا کر گمراہ ہوئے اور دوسروں کو گمراہ کیا۔ یہ نہیں جانتے کہ یہ صفائی صفائی نفس ہے جو ضلالت کی طرف لے جاتی ہے۔ برخلاف صفائی قلب کے جو در پچہ ہدایت ہے اور صفائی قلب وابستہ بمتابعت انبیاء علیہم الصلوٰۃ والتسلیمات کے ہے اور تزکیہ نفس کا مربوط بصفائی قلب اور اس کی سیاست کے ہے جو خاص نفس کے لئے ہو۔ بالجملہ طریق ریاضت و مجاہدات در سنگ طریق نظر و استدلال تب قابل اعتبار و اعتماد ہوتا ہے۔ جب مقرون بتصدیق انبیاء علیہم الصلوٰۃ والسلام ہووے جو وہ حق جل و علی کی طرف سے تبلیغ فرماتے ہیں اور بتائید اوسما نہ مؤید ہیں۔ ان بزرگواران کا کارخانہ بزرول ملائکہ معصومین کید و مکرد شمن لعین سے محفوظ ہے۔ ”ان عبادی لیس لک علیہم سلطان (الحجر: ۴۲)“ (جو میرے بندے ہیں ان پر تیرا ہرگز غلبہ نہیں) ان کے نقد وقت ہے اور دوسروں کو یہ دولت نصیب نہیں ہوئی اور نہ دام نافر جام لعین سے رہائی متصور تا وقتیکہ التزام متابعت انبیاء علیہم الصلوٰۃ والسلام کریں اور انہی کے اثر قدم پر چلیں۔

محال است سعدی کہ راہ صفا

توان رفت جز در پے مصطفا

عجب معاملہ ہے عقول ناقصہ فلاسفہ گویا در طرف نقیض بطور نبوۃ پڑی ہیں۔ مبداء اور معاد دونوں میں اور ان کے احکام مخالف احکام انبیاء علیہم السلام ہیں۔ ان کا نہ ایمان باللہ درست اورہ ایمان بآخرۃ۔ قدم عالم کے قائل ہیں۔ حالانکہ حدوث عالم جمیع اجزاء پر اجماع ہے۔ اسی طرح اشتقاق سموات و انتشار کو اکب داند کا ک جبال و انفجار بحار جو بروز قیامت موعود ہے اس کے بھی قائل نہیں۔ حشر اجساد و نصوص قرآنی کے منکر۔ ان کے متاخرین جو اپنے کو زمرہ اسلام میں داخل کرتے ہیں وہ بھی اسی طرح اصول فلسفہ پر راسخ ہیں اور قدم سموات و کو اکب وغیرہ کے قائل اور ان کے عدم فنا و ہلاک پر حکم کرتے ہیں۔ ان کا روز تکذیب نصوص قرآنی پر اور ان کے حصہ میں انکار ضروریات دین ہے۔ عجب مؤمن ہیں کہ خدا تعالیٰ و رسول اللہ ﷺ پر ایمان لائے۔ لیکن جو کچھ اللہ تعالیٰ اور اس کے رسول ﷺ نے فرمایا وہ قبول نہیں۔

فلسفہ چون اکثر شن باشد سفیہ پس کل آن

ہم سفیہ باشد کہ حکم کل حکم اکثر است

انہوں نے ایسے آلہ کے تعلیم و تعلم میں جو خطائے فکری سے بچانے والا تھا اپنے کو مصروف تو کیا اور اس میں باریکیاں بھی نکالیں۔ چونکہ قصداً قصائے ذات و صفات افعال واجبی جل سلطانہ نہ تھا۔ (گویانیت صحیح و درست نہ تھی) لہذا اپنے ہاتھ و پاؤں کو کھو بیٹھے اور آلہ عاصمہ کو چھوڑ کر جطوں میں پڑ کر مہلک بیابان ضلالت میں رہ گئے۔ مثل اس شخص کی جو سالہا آلات حرب تیار کرے اور بوقت حرب اپنے ہاتھ و پاؤں کھو کر ان کو کام میں نہ لائے۔ لوگ علوم فلسفہ کو منسق و منظم جان کر خطا و غلطی سے محفوظ خیال کرتے ہیں۔ بر تقدیر تسلیم یہ بھی ان علوم میں صادق ہوگا کہ ان میں عقل کو استقلال ہے جو خارج از بحث و داخل دائرہ مالا یعنی ہیں اور ان کا آخرت سے جو دائمی ہی کچھ کام نہیں اور نجات آخری کا ان سے کچھ ربط نہیں۔ بات تو ان علوم میں ہے کہ عقل ان کے ادراک میں عاجز و قاصر ہے اور وہ طور نبوۃ سے مربوط ہیں اور نجات اخروی ان سے وابستہ ہے۔ حجۃ الاسلام امام غزالی رحمۃ اللہ علیہ نے رسالہ منقذ من الضلال میں فرمایا ہے کہ علم طب و علم نجوم کو فلاسفہ نے کتب انبیاء ما تقدم علی نبینا و علیہم الصلوٰۃ و التسلیمات سے سر قہ کیا اور خواص ادویہ وغیرہ جن کے ادراک میں عقل قاصر ہے ان کو صحف و کتب منزلہ بانبیاء علیہم الصلوٰۃ و التسلیمات سے اقتباس کیا۔ علم تہذیب اخلاق کتب صوفیہ الہیہ سے جو ہر عصر میں ہر امت پیغمبر میں ہوتے رہے فلاسفہ نے اپنے ابا طیل کے رواج دینے کے لئے چوراہا۔ پس یہ تینوں معتبر علوم ان کے تو چرائے ہوئے ہیں اور جو خط علم الہی، ذات و صفات واجبی جل سلطانہ میں انہوں نے کیا ہے اور ایمان باللہ اور ایمان بآخرت میں جو مخالفت نصوص قرآنی سے کی اس کا کچھ ذکر ہو چکا ہے۔ باقی رہا علم ہندسہ و مثل اس کے جس کو ایک طرح کی ان سے خصوصیت ہے۔ اگر وہ بھی منسق و منظم ہووے تب بھی وہ کس کارآمد اور کس عذاب و وبال آخرتہ کو دور کر سکتا ہے۔ ”علامة اعراضه تعالیٰ عن العبد اشتغاله بما لا يعنيه“ (بندہ کو لغو امور میں مشغول ہونا یہ علامت ہے۔ اللہ تعالیٰ کے اعراض کی اس سے) جو کچھ آخرت میں بکار نہ آوے لایعنی ہے۔ منسق جو علم ہے اور اس کو خطا سے بچانے والا کہتے ہیں۔ وہ ان کے کام نہ آیا اور مقصد اصلی میں غلطی اور خطا سے ان کو نہ نکالا تو دوسروں کے کس کارآمد ہو سکتا اور خطا سے کیونکر بچا سکتا ہے؟ ”ربنا لا ترغ قلوبنا بعد اذ هديتنا و هب لنا من لدنك رحمة انك انت الوهاب (آل عمران: ۸)“ (اے ہمارے رب اپنی ہدایت کے بعد ہمارے دلوں کو کج نہ کر اور ہم کو اپنے پاس سے رحمت عطا فرما تحقیق تو ہی عطاء فرمانے والا ہے) بعض آدمی ناواقف جو تسویلات (سخن ارائی) فلاسفہ کے گرویدہ ہیں وہ انکو حکماء جان کر انبیاء علیہم الصلوٰۃ و التسلیمات کے ہم پلہ جانتے ہیں۔ بلکہ قریب ہے کہ ان کے کا ذبہ علوم کو

صادقہ جان کر شرائع انبیاء علیہم الصلوٰۃ والتسلیمات پر مقدم کریں۔ ”اعاذنا اللہ سبحانہ عن هذا الاعتقاد“ (ایسے اعتقاد سے اللہ تعالیٰ ہم کو اپنی پناہ میں رکھے) جب کہ ان کو حکماء جانتے اور ان کے علم کو حکمت کہتے ہیں تو ناچار اس بلا میں پڑے۔ کیونکہ حکمت عبارت علم شے سے ہے جو مطابق نفس الامر ہو اور جو علم اس کے مخالف ہوگا۔ وغیرہ! مطابق نفس الامر کے ہوگا۔ بالجملہ ان کی اور ان کے علوم کی تصدیق مستلزم تکذیب انبیاء علیہم الصلوٰۃ والتسلیمات و تکذیب علوم انبیاء ہے۔ علیہم الصلوٰۃ والتسلیمات۔ کیونکہ یہ ہر دو علوم ایک دوسرے کے نقیض پڑے ہیں۔ ایک کی تصدیق دوسرے کی تکذیب کی مستلزم ہے۔ پس جو چاہے ملت انبیاء علیہم السلام کا التزام کر کے ضرب حق جل وعلیٰ اور اہل حیات میں سے ہووے اور جو چاہے فلسفی بن کر گروہ شیطان میں داخل و خاسر و خائب ہو۔ ”قال اللہ تبارک و تعالیٰ فمن شاء فليؤمن ومن شاء فليكفر انا اعتدنا للظلمين نار“ (اللہ تعالیٰ نے فرمایا ہے کہ جو چاہے مؤمن بنے اور جو چاہے کافر بنے۔ ہم نے ظالموں کے لئے آگ تیار کر رکھی ہے) ”والسلام على من اتبع الهدى والتزم متابعة المصطفى عليه وعلى جميع اخوانه من الانبياء الكرام والملائكة العظام الصلوٰۃ والتسلیمات اتمها واكملها“ (اور سلامتی اس پر جو ہدایت کا تابع ہو اور متابعت مصطفیٰ کو خوب پکڑا۔ کامل صلوٰۃ و سلام اس پر اور اس کے برادروں انبیاء کرام پر اور ملائکہ عظام پر)۔

..... ان حالات و مقالات طیبہ کی دیکھا دیکھی مرزا قادیانی بھی پہلے شروع تو اسی طرح ہوئے تھے جیسا ان کی کتاب سرمہ چشم آریہ و اس ہیبت سے ظاہر ہے۔

فلسفی را چشم حق بین سخت ناپینا بود  
گرچہ بیکن باشد ویا بو علی سینا بود

لیکن تہہ دستی قسمت و نامساعدت بخت و نامحرمی سلوک کے سبب اس حالت پر قائم نہ رہے اور اب تو حکماء و فلاسفہ کی تقلید و ان کے مسلمات و اقوال کے ایسے شائع و گرویدہ ہوئے ہیں کہ قرآن مجید کی آیات کے مقابلہ پر بھی انہی کے اقوال پیش کرتے ہیں۔ کبھی کہتے ہیں کہ نیا و پرانا فلسفہ بالاتفاق اس بات کو محال ثابت کرتا ہے کہ انسان اس جسم خاکی کے ساتھ کہہ زہریر تک پہنچ سکے۔ کبھی کہتے ہیں علم طبعی کی تحقیقاتیں ثابت کر چکے ہیں کہ بعض بلند پہاڑوں کی چوٹیوں کی ہوا ایسی مضر صحت ہے کہ اس میں زندہ رہنا ممکن نہیں۔ کبھی کہتے ہیں کہ انسان سطح زمین سے چھ میل تک صعود کر کے زندہ نہیں رہ سکتا۔ جیسا ص ۳۰۷ میں ذکر ہوا۔ کبھی کہتے ہیں کہ بہر حال اس بات کو ماننا پڑتا ہے جو ڈرپہڑنے بیان کی ہے۔ وغیرہ!

اور تفسیر اور اپنے حقائق معارف بھی خلاف سلف صالحین حسب مذاق حکماء فلاسفہ بے بصیرت ہی کرتے ہیں۔ غور کریں کہ جن اہل اللہ کے بسطت علم و بزرگی کے آپ قائل ہیں۔ ان کے فلسفہ و فلسفیوں کی نسبت کیسے خیالات ہیں؟

۸..... امام ربانی مجدد الف ثانی رحمۃ اللہ علیہ کا مکتوب صد بھی نہایت قابل توجہ ہے جو آپ نے ملا حسن کشمیری کے سوال پر تحریر فرمایا۔ جب ملا صاحب نے پوچھا کہ شیخ عبدالکریم یمنی نے کہا ہے کہ حق سبحانہ و تعالیٰ عالم الغیب نہیں۔ اس کے جواب میں مجدد صاحب رحمۃ اللہ علیہ نے فرمایا: ”مخدوم فقیر راتب استماع امثال این سخنان ہرگز نیست بے اختیار رگ فاروقیم در حرکت می آید و فرصت تاویل و توجیہ آن نمیدہد۔ قائل آن سخنان شیخ کبیر یمنی باشد یا شیخ اکبر شامی۔ کلام محمد عربی علیہ و علی آلہ الصلوٰۃ والسلام در کارست نہ کلام محی الدین عربی و صدر الدین قونوی و عبدالرزاق کاشی۔ مارا بنص کار نیست نہ بنص۔ فتوحات مدینہ از فتوحات مکیہ مستغنی ساخته است۔ حق تعالیٰ در کلام مجید خود را بعلم غیب خودی ستاید و خورا عالم الغیب مے فرماید۔ نفی علم غیب کردن از سبحانہ بسیار مستفح و مستکرہ است و فی الحقیقت تکذیب است و حق سبحانہ را غیب را معنی دیگر گفتن از شاعت بھنی بر آید ”کبرت کلمة تخرج من افواھہم فی ایلیت شعری ما حملہم علی الثنوبہا مثال هذه الکلمات الصریحہ فی خلاف الشریعة“ (بڑی بات ان کے منہ سے نکلی ہے۔ افسوس ہے کیا شے ان کو ایسے کلمات صریح خلاف شریعت منہ سے نکالنے کی محرک ہوئی؟) منصور اگر انا الحق گوید و بسطامی سبحانی، معذور اند و مغلوب اند در غلبات احوال اما این قسم کلام منبے براحوال نیست تعلق بعلم دارد و مستند تاویل است عبدالرمانی شاید و بیچ تاویل درین مقام مقبول نیست ”فسان کلام السکاری یحمل ویصرف عن الظاہر لا غیر“ (تحقیق اہل سکر کا کلام ظاہر سے پھیرا جاتا ہے نہ کسی غیر کا) اگر متکلم اس کلام مقصود از اظہار اس کلام ملامت خلق داشته باشد و نفرت اینہا آن نیز مستکرہ است و مستحسن از برائے تحصیل ملامت خلق را بہا بسیار است بچہ ضرورت کسی تا بسر حد کفر رساند۔“ دیکھنے ایک تو یہ مجدد زمان تھے کہ خلاف شریعت شیخ عبدالکبیر یمنی، شیخ اکبر محی الدین عربی، صدر الدین قونوی و عبدالرزاق کاشی اور ان کی کتب فصوص و فتوحات مکیہ کی بھی بمقابل ارشاد قرآن مجید و ارشاد محمد عربی صلی اللہ علیہ وسلم کچھ پرواہ نہ کرتے اور ایک آیت بزبان خود مرزا قادیانی مجدد ہیں کہ بمقابلہ قرآن مجید و حدیث شریف کے فلاسفہ کے اقوال اور محرک و بے سند کتب کے حوالہ جات پیش کرتے ہیں اور ڈر پیر وغیرہ کے قول کو قبول کر کے سند اپنی کتب میں درج کرتے ہیں۔

بین تفاوت راہ از کجا است تا کیجا

۹..... یہ تو امام ربانی مجدد الف ثانی رحمۃ اللہ علیہ کی باوجود بسطت علم کے معتقدات بیان ہوئے۔ اب ایک فتویٰ شاہ ولی اللہ صاحب محدث رحمۃ اللہ علیہ کی طرف بھی توجہ فرمادیں جو مرزا قادیانی کی امامت کے بالکل موافق حال ہے وہ یہ ہے کہ شاہ صاحب رحمۃ اللہ علیہ اپنی کتاب ”انتباہ فی سلاسل اولیاء اللہ“ میں فرماتے ہیں۔ ”وکی ازان جوابہا کہ در فیوض الحرمین مرقوم نیست اینجا نوشته شد این فقیر در جناب آنحضرت صلی اللہ علیہ وسلم عرض کرد بوجہ از کلام روحانی کہ آنحضرت چہ میفرماید در فرقہ شیعہ کہ محبت اہل بیت دعویٰ میکنند و باصحاب آنحضرت صلی اللہ علیہ وسلم عداوت دارند؟ افاضہ فرمودند کہ مذہب این جماعت باطل است و بطلان مذہب ایشان از تامل در تعریف امام کہ ایشان مقرر کرده اند ظاہر خواہد شد اتنی بعد از افاقت ازان حالت در معنی امام تامل کردہ شد معلوم گشت کہ ایشان می گویند کہ امام معصوم مفترض الطاعت میباشد۔ و وحی باطنی کہ عبارت از القائے حکم الہی بر باطن است بطریق اجتہاد یا الہام یا من از خطا در ان مسئلہ اور اثبات می کنند۔ و میگویند اور خدا تعالیٰ نصیب کردہ است برائے مردمان تا ایشان را احکام الہی رسانند۔ و تحقیقت معنی نبوت بہمین خصال رجوع میکنند زیرا کہ بعہ اللہ التبلیغ الاحکام۔ حاصلش ہمیں نصب و افتراض طاعت است۔ پس بہ حقیقت ایشان قائل بہ ختم نبوت نیستند وائمہ راضی اللہ عنہم معنی نبوت اثبات میکنند۔ اگرچہ نام نبوت نمیگویند“ وھل عقیدۃ اقبیح من ذلک“ (اس سے کوئی بہت برا عقیدہ نہیں) یعنی اس عقیدہ سے بھی کوئی اور بدتر عقیدہ ہے؟“

اب مرزا قادیانی توجہ فرمادیں کہ خود بدولت بھی اپنی امامت کو بعینہ ایسا بلکہ اس سے بھی بڑھ چڑھ کر قرار دیتے اور بیان فرماتے ہیں۔ اپنے آپ کو معصوم عن الخطا قرار دیتے ہیں۔ (گو سالہا سال کے بعد ایام الصلح میں کچھ قدرے قلیل اپنے غلطی وغیرہ کا اعتراف بھی کیا ہے) جیسا کہ اپنے پاک الہامات کا شیطانی الہامات سے مشتبہ نہ ہونا ص ۱۳ میں اور الہامی عبارت کا غلطی سے پاک ہونا ص ۱۸ میں اور اپنے الہامات سے باقی الہامات کی صحت ثابت ہونا۔ ص ۲۲ میں لکھا ہے۔ مفترض الطاعت ایسے بنتے ہیں کہ جو شخص پیروی و بیعت میں داخل نہ ہو اس کو خدا اور رسول کی نافرمانی کرنے والا اور جہنمی کہہ کر مرزا قادیانی کہتے ہیں۔

بعد از رہم ہر آنچہ پسند نہیچ نیست

بد قسمت آنکہ در نظرش ہیچ محترم

وحی باطنی والقائے حکم الہی بر باطن بطریق اجتہاد یا الہام کیسا بلکہ صریح وحی کے مہبط بن کر مرزا قادیانی نے کہا ہے۔

من می زیم بوحی خدائے کہ با من است  
پیغام اوست چون نفس روح پر درم  
بلکہ علانیہ کہتے اور لکھتے ہیں کہ خدا کا کلام جو میرے پر (مرزا قادیانی پر) نازل ہوا۔  
اس کے یہ الفاظ ہیں۔ جیسا اشتہار ۲۵ مئی ۱۹۰۰ء ص ۳ (مجموعہ اشتہار طبع جدید ج سوم ص ۲۷۵) پر لکھا  
ہے۔ امن از خطا در مسائل کے ایسے مصر، کہ اپنی خطا کسی امر میں مانتے ہی نہیں جیسا ضرورت الامام  
میں فرمایا۔ اگر دینی حقائق کے بیان میں کسی کی رائے اس کی رائے کے مخالف ہو تو حق امام کی  
طرف ہوتا ہے اور الہامات میں تو حضرت مسیح علیہ السلام و سید عبدالقادر جیلانی رحمۃ اللہ علیہ کو شیطانی  
الہامات ہونے بیان کئے ہیں۔ لیکن الہامات کو دخل شیطانی سے مبرا گنا ہے۔ خدا تعالیٰ کی طرف  
سے بہ لیاقت ہائے بے شمار امامت پر مقرر ہونے کے ثبوت میں رسالہ ضرورت الامام بھر دیا ہے اور  
دوسری جگہ کہا ہے۔

ایک منم کہ حسب بشارات آدم  
عیسیٰ کجا است تا بہند پابمہم

اور کہا۔

مامور و مراچہ درین کار اختیار  
رواین سخن گو بخدادند آرم  
مخلوق الہی کو احکام الہی تبلیغ کرنے میں مرزا قادیانی کہتے ہیں۔  
حکم است ز آسمان بزین می رسانمش  
گر بشنوم گلومیش آزا کجا برم

اب مرزا قادیانی فرمادیں کہ حسب قول شاہ ولی اللہ صاحب رحمۃ اللہ علیہ اس سے بڑھ کر اور  
کیا حقیقت و معانی نبوت کے ہیں؟ اور مرزا قادیانی کے دعاوی کے موافق یہ فتویٰ شاہ صاحب  
مدوح رحمۃ اللہ علیہ والا کہ جو ایسا اعتقاد کرے وہ درحقیقت ختم نبوت کا قائل نہیں اور اس عقیدہ سے اور کوئی  
بدر عقیدہ نہیں۔ فقط یہ فتویٰ مرزا قادیانی کی امامت کے بعینہ حسب حال ہے کہ نہیں؟

..... ۹ ختم نبوت سے انکار کا فتویٰ تو شاہ ولی اللہ صاحب رحمۃ اللہ علیہ نے رسول اللہ صلی اللہ علیہ وسلم سے  
مستفیض ہو کر فرمایا۔ اب دیگر دعاوی مثل غیب کو چاک سوار کی طرح ہر پہلو سے اپنے قبضہ میں

کرنے وغیرہ کا فتویٰ کسی خدا خوف و عاقبت اندیش مولوی سے مرزا قادیانی دریافت فرمائیں۔ کیونکہ اپنے مجسم و محبوب عیوب آدمی کو خود نظر نہیں آتے۔ جیسے سرمہ کی سلائی آنکھ میں جا کر۔

۱۰..... مولوی نور الدین صاحب بھی شاہ ولی اللہ صاحب رحمۃ اللہ علیہ کے اس فتوے کا ذکر فرمایا کرتے ہیں۔ وہ ہی براہ مہربانی ذرہ تامل و غور فرما کر اور خالق مالک الارض و السموات و علیٰ کل شیء قدیر و شدید العقاب احکم الحاکمین و العدل القهار کا خوف کر کے انصاف سے آیت قرآن مجید ”یا ایہا الذین امنوا کونوا قوامین بالقسط شہداء للہ ولو علیٰ انفسکم اولوا الذین و الاقربین ان یکن غنیا و فقیرا فاللہ اولیٰ بہما فلا تتبعوا الہومے ان تعدلوا و ان تلوا و او تعرضوا فان اللہ کان بما تعملون خبیرا (النساء: ۱۳۵)“ (اے ایمان والو! اللہ تعالیٰ کے واسطے شہادت دینے میں انصاف کے ساتھ قائم ہونے والے بنو۔ اگرچہ شہادت تمہاری جانوں یا ماں باپ یا قریبیوں کے مخالف ہو اور خواہ وہ غنی یا فقیر ہو۔ پس اللہ تعالیٰ ان کے ساتھ بہت مہربان ہے۔ عدل کرنے میں خواہش کی تابعداری نہ کرو اور اگر پھر اور اعراض کرو تو تحقیق اللہ تعالیٰ جو تم عمل کرتے ہو ان سے خوب خبردار ہے) مد نظر رکھ کر فرمادیں کہ آیا شاہ صاحب رحمۃ اللہ علیہ والا یہ انکار ختم نبوت کا فیصلہ یا فتویٰ مرزا قادیانی کی امامت ادعائیہ پر من و عن چسپاں ہے یا نہیں؟ بینوا تو جرو!

۱۱..... باقی رہا مرزا قادیانی کا فرمان کہ مگر انہوں نے (یعنی مجدد صاحب و شاہ صاحب رحمۃ اللہ علیہ نے) وہ خیال نہ کیا جو آپ نے کیا۔ سو بجواب عرض ہے کہ عاجز خاکسار نے تو اس پر کچھ بھی خیال نہیں کیا تھا۔ مجرد اپنا خواب آپ کو سنایا تھا جو بالکل اسی طرح صحیح و پورا ہو گیا۔ آپ آرام سے ٹھنڈے دل سے اس کی تعبیر بتلاتے نہ کہ مجرد اس قدر خفیف لفظ کے سننے سے ایسے برا فروختہ ہوتے کہ طرح طرح سے غصہ نکالنے، لے دے کرنے و لتاڑ وغیرہ سے اس رویاء عاجز کی تصدیق یعنی سید عبداللہ غزنوی کی تحقیر شروع کر دیتے جو بالکل خلاف متانت و ثقاہت و حوصلہ تھی۔ جس پر عاجز حیران و متعجب تھا کہ یا الہی یہ کیا معاملہ ہے۔ یہ دعویٰ کمال نیابت نبوت اور یہ حوصلہ؟ لیکن حق تو یہ ہے کہ حق کو کون روک سکتا ہے۔

۱۲..... اس مضمون یعنی مجدد صاحب و شاہ ولی اللہ صاحب رحمۃ اللہ علیہ کے اختتام پر عاجز کو بحالت منام اول غیب سے آواز آئی۔ ”السلام علیکم“ اس کے جواب میں ”علیکم السلام“ کہنے پر عاجز کو خطاب ہوا۔ سنا جی میاں دین محمد اور اس کے بعد الہام ہوا۔ ”انا لننصر رسلنا“ (ہم خود اپنے بھیجے ہوؤں کی مدد ضرور کرتے ہیں) ”کلا بل تحبون العاجلہ“ (تم تو جلدی کرتے ہو) اس



سے یہی ثابت ہوتا ہے کہ جو حالات و مقالات ان ہردو اکابر کے اس جگہ درج ہوئے ہیں۔ وہ ہی حقیقتاً دین محمدی ہیں و بس۔ باقی الہام کا مطلب اظہار احسان ہے جو اس مضمون کے بہم پہنچانے میں ہوئے۔ کیونکہ عاجز جلدی کے مارے اس کی تلاش سے اکتا تا تھا۔

فصل نمبر: ۱۰۷..... ”آپ برائے خدا ناراض نہ ہوں۔ اب تک بیعت کی حقیقت نہیں سمجھی کہ اس میں کیا دیتے ہیں اور کیا لیتے ہیں۔“ (ضرورۃ الامام ص ۲۹، خزائن ج ۱۳ ص ۵۰۰)

جواب..... مرزا قادیانی بے ضرورت و بلا وجہ ناراضگی پر بار بار زور دیتے ہیں۔ عاجز اپنے محسن خالق کا نہایت شکر گزار ہے کہ اس نے اپنے فضل و کرم سے ذرہ ذرہ بات پر ناراض ہو کر طیش و غضب میں اگر جلتے جلتے رہنے اور دن رات انتقام کے فکر میں لگے رہنے والوں میں عاجز کو داخل نہیں کیا: ”وذلك فضل الله يؤتيه من يشاء“ (اور یہ اللہ تعالیٰ کا فضل ہے جس کو چاہتا ہے دیتا ہے) اور ناراض ہونے یا برا ماننے کی بات ہی کیا ہے۔ بقول۔

گر تو اچھا ہے برا ہو نہیں سکتا اے ذوق  
ہے برا وہ ہی کہ جو تجھ کو برا جانتا ہے  
اور اگر تو ہی برا ہے تو وہ سچ کہتا ہے  
کیوں برا کہنے کو تو اس کے برا مانتا ہے

ہاں! جو چیز بظاہر خلاف اسلام و غیر سبیل المؤمنین معلوم ہو اس میں خواہ مخواہ خلاف ارشاد: ”لا يكلف الله نفسا الا وسعها (البقرہ: ۲۸۶)“ (اللہ تعالیٰ کسی پر اس کی طاقت سے زیادہ کام نہیں ڈالتا) ہاں میں ہاں ملانے سے باز رہنے کو ناراضگی کوئی نہیں کہتا۔

۲..... بیعت کا ذکر کچھ تو پہلے ہو چکا۔ اب اس قدر اور عرض ہے کہ مرزا قادیانی نے بے ضرورت اس کی حقیقت کو پیچیدہ و مشکل بنا کر لین دین کا سودا بنا دیا ہے۔ مرزا قادیانی کے بار بار بیع و شرا پر زور دینے سے نہ معلوم کیا مدعا ہے؟ کیا آپ کا منشاء و مقصود کہیں آیت شریفہ: ”ان الله اشترى من المؤمنين انفسهم و اموالهم“ (تحقیق اللہ تعالیٰ نے خرید لئے ہیں مومنوں سے ان کی جانیں اور مال) کے مصداق بننے کا ہے؟ اور کھول کر کہنے سے اس لئے جھکتے ہیں کہ مبادا لوگ یہ دعویٰ سن کر یک لخت درہم برہم ہو جاویں اور اگلی تراوت بھی جاتی رہے؟ لیکن ایسا سودائے خام پکانے کے پہلے اپنی کائنات، ہستی، عجز و ضعف و ناتوانی پر بھی خیال رکھیں کہ اتنی قدرت بھی نہیں ہے کہ اپنی منکوحہ آسمانی پر ہی قبضہ کر سکیں۔

۳..... بھلا یہ تو فرماویں کہ جس جنس اعنی دعا و تعلیم قائل و معارف قرآن مجید کی دوکان خود

بدولت نے کھولی ہے تو ان کی بیع و شریٰ اسلامی شریعت میں کہاں جائز و درست ہے؟ کیونکہ قرآن مجید تو صاف فرماتا ہے۔ ”لا تشترُوا بایئنی ثمناً قليلاً وایای فائقون (البقرہ: ۴۱)“ (تم میری آیتوں کے عوض مول تھوڑا امت لو (دنیا کی محبت سے دین نہ چھوڑو) اور مجھی سے ڈرو) لیکن مرزا قادیانی ایسے صاحب حوصلہ ہیں کہ اس کمائی پر فخر فرماتے اور کرامت کا اثر ٹھہراتے ہیں۔ کیا اس لئے کہ مرزا قادیانی کو ”اعمل ماشئت“ (جو چاہے تو کر) کا پروانہ مل چکا ہے؟

۴..... طرفہ تریہ بات ہے کہ لوگ تو پیر و مرشد اس لئے پکڑتے ہیں کہ دعاؤں وغیرہ کی توجہ سے پیر ہمارے مشکلات و مہمات میں کام آویں اور یہاں اس کے برعکس ہے کہ آئے دن بیچارے مریدین پیر کی خلاصی و حل مشکلات کے لئے پریشان، مقدمات میں وکلاء کی تقرری و فراہمی چندہ وغیرہ میں دن رات حیران و سرگردان پھرتے ہیں۔ ایسی پیری مریدی بے شک نادر الوجود اور ایسا بیوپار بھی دنیا سے نرالا ہے۔ اللہ تعالیٰ عاجز بندگان کو ایسے خسر الدنیا والا آخرتہ کے سودے سے بچا دے اور اپنی پناہ میں رکھے۔ آمین!

۵..... بیعت کی حقیقت صاف و ظاہر ہے کہ اللہ تعالیٰ نے اس کی تعریف اپنے کلام عزیز قرآن مجید میں فرمائی۔ رسول اللہ ﷺ کو اس کا حکم دیا اور انہوں نے بیعت کی۔ صحابہ کرام رضی اللہ عنہم کرتے رہے۔ اب تک یہ سلسلہ جاری ہے۔ اس میں بنظر ارشاد اللہ عز و جل و سنت رسول مقبول ﷺ بہت فوائد و منافع ہیں۔ کیونکہ منہیات شرعی کے ترک کا عہد و گناہوں سے توبہ کرنا تو ہر وقت انسان پر فرض ہے۔ یہی اس کی حقیقت ہے اور کیا ہے؟ اور جو شخص اس کو ذریعہ معاش و گذران بنائے اور اس سے پیٹ پالنا اور بندگان الہی کو اپنا غلام و چاکر بنانا ہی مقصود رکھے۔ جیسا کہ مرزا قادیانی کی نظم و نثر میں بھی مضمون و آرزو ہوتی ہے۔ چنانچہ قصیدہ الہامیہ میں کہا ہے۔

دل خون شد است از غم این قوم ناشناس  
واز عالمان کج کہ گرفتند چنبرم  
گر علم خشک و کورئے باطن نہ رہ زدے  
ہر عالم و فقیہہ شدی ہچو چاکرم

وہ خود اپنا نقصان آپ ہی کرے گا۔ ”فانما حسابہ عند ربہ“ (پس اس کا حساب (معاملہ) اللہ تعالیٰ کے ساتھ ہے) عاجز کے پیر و شیخ علیہ الرحمۃ کا تو یہ حال تھا کہ ایک مرتبہ ایک قدیمی مخلص دوست نے بنظر خیر خواہی بسبیل تذکرہ ان سے اس مضمون کی درخواست کی کہ اگر آپ مریدین سے بیعت لے کر ان کو توجہ بھی دیا کریں تو ان کو بہت جلدی دینی فائدہ و سلوک میں ترقی

نمایاں ہو اور ان کی خدمت سے جناب کے عیال و اطفال کو بھی گذران میں سہولت و آرام ہوا کرے۔ اس بات کے سنتے ہی آپ کا چہرہ سرخ ہو گیا اور دوست خیر خواہ سے توبہ کرا کے تجدید ایمان کرائی اور فرمایا کہ سوائے اللہ عزوجل کے کسی غیر پر کسی قسم کا بھروسہ رکھنا یا کوئی کام سوائے حصول رضائے الہی کرنا یا کسی سے کسی قسم کے حصول فائدہ کی امید رکھنا یہ شرک ہے اور تم ایسے خیالات کی موجودگی میں ہرگز کبھی کسی سے بیعت مت لیا کرو۔ جو شخص کسی دنیوی مفاد کے لئے یہ طریق و عمل اختیار کرے وہ ہرگز اس لائق نہیں کہ لوگ اس کے ہاتھ پر بیعت کریں۔

غور فرمادیں کہ امام اور بیعت لینے والے ایسے ہوتے ہیں نہ ایسے کہ بیعت کر کے بندگان الہی غریب مخلوق کی جان و مال و ہر چیز کے مالک و خدا بن بیٹھیں۔ وغیرہ! اور آئے دن مباحثین سے طرح طرح کے چندے وصول کر کے جائیدادیں و زیور بنائیں۔ مکان فراخ و آراستہ کرائیں۔ اپنے یادگاری مینار قائم کریں۔ وغیرہ! ”اللہم حفظنا من زلت الاقدام والافہام واجعلنا من عبادک الصالحین المخلصین امین یا رب العلمین“ (یا الہی قدموں اور فہموں کے پھسلنے سے ہماری حفاظت کر اور ہم کو اپنے صالح اور خالص بندوں میں کر۔ آمین یا رب العالمین)

حکیم نور الدین

فصل نمبر: ۱۰۸..... ”ہماری جماعت میں اور میری بیعت کردہ بندگان خدا میں ایک مرد ہیں جو جلیل الشان فاضل ہیں اور وہ مولوی حکیم حافظ حاجی حرین نور الدین صاحب ہیں جو گویا تمام جہان کی تفسیریں اپنے پاس رکھتے ہیں اور ایسا ہی ان کے دل میں ہزار ہا قرآنی معارف کا ذخیرہ ہے۔ اگر آپ کو فی الحقیقت بیعت لینے کی فضیلت دی گئی ہے تو ایک قرآن کا سپارہ ان ہی کو مع حقائق معارف کے پڑھا دیویں۔ یہ لوگ دیوانہ تو نہیں کہ انہوں نے مجھ سے ہی بیعت کر لی اور دوسرے ملہموں کو چھوڑ دیا۔ اگر آپ حضرت مولوی صاحب موصوف کی پیروی کرتے تو آپ کے لئے بہتر ہوتا۔ آپ سوچیں کہ فاضل موصوف خانمان چھوڑ کر میرے پاس آ بیٹھے اور کچے کوٹھوں میں تکلیف سے بسر کرتے ہیں۔ کیا وہ بغیر کسی بات کے دیکھنے کے دانستہ اس تکلیف کو گوارا کئے ہوئے ہیں؟“

جواب..... مرزا قادیانی نے جو مولوی صاحب کی تعریف فرمائی ہے عاجز کو بھی قبل از تجربہ و وقوف بر اصل حقیقت سماعی بنیاد پر حسن ظن سے ایسا ہی گمان تھا۔ لیکن جوں جوں حالات سے آگاہی ہوتی گئی بفضلہ تعالیٰ و تقدس اس غلط حسن ظن سے بھی نجات ہوتی گئی۔ مثلاً:

(۱) سب سے اول تو اس حسن ظن میں فرق ڈالنے والا مولوی صاحب کا وہ حلفی اشتہار ہوا جو انہوں نے عبداللہ آتھم کے بارہ میں پیش گوئی پورا ہو جانے کا دیا۔ باوجودیکہ اس اشتہار سے پہلے ایک شخص کے استفسار پر تحریری شہادت دے چکے تھے کہ وہ پیش گوئی پوری نہیں ہوئی۔

(۲) مولوی صاحب کے علم و فضل کا جو نمونہ خط و کتابت مندرجہ رسالہ خلاف بیانی میں موجود ہے وہ جیسا عبرتناک و پردہ براندازی محتاج بیان نہیں کہ اول ایک خط بدرخواست ترک مخالفت اور برس چھ ماہ تک نشان دیکھنے کے لئے خاموش رہنے کے واسطے لکھ کر بھیجا۔ پھر انکار کر دیا کہ ایسا کوئی خط نہیں لکھا۔ بعد میں جب وہ خط ظاہر ہونے لگا اور آرنہ خط نے وہ خط لا کر پہنچا دینے کا لوگوں کے روبرو اقبال کر دیا تو پھر وہی خط مشتہر کر دیا ہے۔

(۳) مولوی صاحب نے مخالفت قاضی سلیمان صاحب اپنے خط موسومہ نور الدین مطبوعہ اخبار الحکم مورخہ ۲۴ نومبر ۱۸۹۹ء میں ایسا اندھیر کیا اور اپنی لیاقت و دیانت کا ایسا ثبوت دیا کہ اپنے فضل و کمال کے باہر میں کسی قسم کی حسن ظنی کی گنجائش باقی نہیں چھوڑی۔ بتوں اور مندروں کے پجاریوں کو نعوذ باللہ سچے نبی کہا اور پھر اپنے امام صاحب کی حمایت میں ان کی پیش گوئیوں کو جھٹلایا ہے اور ایسے بدیہی البطلان و غلط حوالہ جات سے کام لیا ہے کہ الامان۔ مشن سکول کے طالب علم بھی ان کی توراۃ دانی و کج فہمی پر حیران ہیں اور مولوی صاحب نے باوجود اپنے اس سقیم الحالی کے الثا قاضی صاحب کو خلاف دیانت و امانت دھوکا دہ و ٹھوکر کھانے والا کہہ کر ان کے ”انہ من سلیمان“ (تحقیق وہ سلیمان کی طرف سے ہے) کا مصداق بننے کو (جو آیت قرآن مجید قاضی صاحب نے اپنی کتاب کے سرورق پر تبرکاً لکھی ہے) محل طعن قرار دیا ہے۔ بایں وجہ کہ وہ سکھ ریاست میں نوکر ہیں۔ حالانکہ مذہبی آزادی میں اس ریاست جیسی کوئی دوسری ریاست نہیں۔ کیونکہ علاوہ اس کے انتظامی اراکین مسلمان ہونے کے اس کا رئیس مسجد کا بانی و خادم اور وہاں تعطیل کا دن بھی جمعہ ہی مقرر رہا۔ لیکن مولوی صاحب کے فہم پر کچھ ایسا سرپوش آیا کہ انہوں نے اس تحریر کے وقت اتنا نہ سوچا کہ ہم بمقابلہ قاضی صاحب حق پوشی کر کے اور ایسی ریاست میں سالہا سال رہ کے جہاں دینی آزادی کا نام و نشان تک نہ تھا۔ کیونکر حق نما و نور الدین بنے رہے؟ سبحان اللہ نور امامت نے کیسا انعکاس کیا ہے کہ صاف جگہ پر تو تنگے نظر آتے ہیں اور جہاں شہتیر اور لٹھوں کے ڈھیر لگے ہیں۔ ان کی خبر ہی نہیں۔

.....۲ اول تو تمام جہان کی تفاسیر رکھنا ایک خلاف واقعہ امر ہے جو مبالغہ سے مرزا قادیانی نے ان کی تعریف میں لکھ دیا ہے اور وہ بھی خوش ہوتے ہوں گے۔ پھر اگر کوئی تمام جہان کی

تفسیریں اور کتابیں درحقیقت اپنے پاس بھی رکھے تو کیا مجرد رکھنے ہی سے وہ خدارسیدہ، معارف و حقیقت شناس، لطائف و نکتہ رس، معانی سنخ، حقائق و رموزدان، عالم باللہ، ولی الرحمن، روحانی سینٹ، مہاتما، فوق العادت، خرق اعجازی شخص بلا عمل ہی بن جاتا ہے کہ مرزا قادیانی نے ان کی تقاسیر داری پر ایسا فخر و ناز کیا ہے؟ اگر ایسا ہی ہے تو آیت کریمہ قرآن مجید ”مثل الذین حملوا التوراة ثم لم يحملوها کمثل الحمار یحمل اسفار (الجمعه: ۵)“ (جن لوگوں پر توراہ اٹھوائی گئی (دی گئی) پھر انہوں نے اس کو برداشت نہ کیا (یعنی اس پر کار بند نہ ہوئے) ان کی شان بعینہ گدھے کی مثال ہے جس پر کتابیں لدی ہوں) کے کیا معنی ہیں اور اس کی شان نزول کیا ہے؟ کتاب داری تو بہت ہی قابل قدر ہوتی ہے کہ جب تعمیل احکام و اطاعت خیرالانام میں اس کا پیروکار ہو کر اپنی صحت فہم، درایت، حقیقت و حقیقت دانی کا علمی و عملی نمونہ دکھلاوے۔ ورنہ حمال کی طرح بار برداری و طوطی کی طرح حفظ کرنے ورنے سے کیا فائدہ؟ بقول مولوی روم صاحب۔

علم گر برجان زنی یا رے بود  
علم گر برتن زنی مارے بود  
جان جملہ علمہا انیست این  
کہ بدانی من کیم در یوم دین

یہ دوسرا شعر عاجز کو الہام بھی ہوا ہے۔ مگر اس میں بجائے اول لفظ جان کے علم ہے۔

۳..... معارف کا ذخیرہ جو مولوی صاحب میں مرزا قادیانی بتلاتے ہیں وہ مرزا قادیانی ہی کو نظر آتا ہوگا اور وہ ہی اس ذخیرہ سے فیضیاب ہوتے ہوں گے۔ ویا خود مولوی صاحب اس کے ذائقہ و سرور میں محظوظ و مسرور رہتے ہوں گے۔ دوسروں پر جو مولوی صاحب نے اس عرصہ دراز میں بطور مشتے از خروار ذخیرہ معارف منتشر فرمایا ہے۔ اس میں سے تو یہی نکلا و ظاہر ہوا ہے کہ:

(۱) مولوی صاحب خط مندرجہ خلاف بیانی میں دریافت کرتے ہیں کہ دو ملہموں کے مخالف الہامات میں کس معیار سے ہم تفرقہ کریں؟ گویا ان کو اب تک یہ معلوم ہی نہیں کہ اسلام میں کتاب و سنت ایسے کامل اکمل معیار ہیں جن سے حق و باطل صحیح و غلط۔ راست و کج خوب کما حقہ پرکھا جاسکتا ہے۔ خواہ کوئی کسی بھیس میں روپ بدل کر مدعی الہام و وحی، ونبوۃ، ورسالت وغیرہ ہو کر آوے۔

(۲) خوبی قسمت سے فہم و علم بائبل میں جو ان کو کمال ہے وہ یہ ہے کہ بتوں و مندروں کے پجاری و سچے نبی میں انکو امتیاز نہیں اور ایک کا دوسرے سے فرق نہیں کر سکتے۔ پھر طرفہ یہ کہ چار

سو پجاریوں کو سچے کہہ کر پھر ان کی پیش گوئی کو جھوٹا کہیں۔ تو جناب الہی کے شان میں کوئی بڑہ نہیں لگتا۔ لیکن اگر مرزا قادیانی کے مخالف کسی کو سچا الہام ہو تو اس میں نعوذ باللہ جناب الہی کے شان میں بڑہ لگتا ہے اور اسلام کا سرچور ہوتا ہے جیسا خط مندرجہ رسالہ خلاف بیانی میں لکھا ہے۔

(۳) آیت شریف: ”ولو كان من عند غير الله لوجدوا فيه اختلافاً كثيراً (النساء: ۸۲)“ کے معنی و تفسیر نہ معلوم مولوی صاحب نے کہاں سے یہ سیکھے ہیں کہ جس عبدالرحمن کو مولوی صاحب کے وہی و فرضی خود تراشیدہ اعتقادات کے مخالف الہام و کشف ہو وہ اس اختلاف میں داخل ہے۔ جیسا کہ انہوں نے خط اسی حافظ محمد یوسف صاحب مطبوعہ الحکم مورخہ ۱۷ اگست ۱۸۹۹ء میں ظاہر فرمایا ہے۔ جس سے مستنبط ہوتا ہے کہ وہ آیت شریف کے اصلی معنی سے بے خبر ہیں جو عام فہم اور معمولی سمجھ کے لئے بھی سہل ہیں اور وہ یہ ہیں کہ اگر قرآن مجید اللہ تعالیٰ کا کلام نہ ہوتا تو تم اس میں بہت اختلاف پاتے۔ جس سے صاف و صریح طور پر ظاہر و باہر ہے کہ جو کلام نقیض و متضاد باتوں و افراط تفریط سے ایسا پر ہو جیسا مرزا قادیانی کی تحریر ہوتی ہے تو وہ ہرگز اللہ تعالیٰ کی طرف سے نہیں ہو سکتا۔ کیونکہ اس پر مصرعہ دروغ و راحافظہ نباشد صادق آتا ہے اور اسی سے یہ بھی عیاں ہے کہ جو کلام الہی و ربانی تعلیمات یعنی شرع نبوی علیہ اعلیٰ آلہ الصلوٰۃ و التیمات کے مخالف ہو وہ بھی اسی بناء پر بالکل مردود و مطرود ہے۔

(۴) دو شخصوں کے الہامات میں اختلاف ہونے کو ”لو كان من عند غير الله“ کے نیچے لاکر مرزا قادیانی کی حمایت میں بلا دلیل ان کے مخالف کو ساقط الاعتبار قرار دیتے ہیں اور تعجب یہ ہے کہ اسی مخالف کی نسبت کامل یقین سے سچے اور مفتری علی اللہ ہونے کی خود بکمال وثوق اخبار الحکم ۳۱ اگست ۱۸۹۹ء میں اپنی شہادت مشتہر کرتے ہیں۔

پس اب مقتضائے راستی و دیانت یہ ہے کہ مولوی صاحب جن لوگوں کو کامل یقین سے مفتری علی اللہ ہرگز نہیں جانتے تو ان کے الہامات کو بھی جو بالکل متفق و یک زبان ہیں تسلیم و قبول کر لیں۔ ہاں! اگر کوئی الہام کا مدعی یہ کہے کہ مجھ کو یہ الہام ہوتے ہیں کہ حج ملتوی کرو۔ زکوٰۃ کا مصرف ایسے غنی کے حوائج کو سمجھو جس پر پانچ سات ہزار روپیہ کی آمدنی کے سبب انکم ٹیکس تجویز ہو خواہ وہ بعد میں عذر داری و حسب مدعا خود شہادت پیش کر کے معاف ہی کرا لے۔ غیر سبیل المؤمنین اپنی طرح طرح کی تصویر اتر و کر شغل بت پرستی کی بنیاد رکھنا جائز ہے۔ بلا ضرورت و بلا حاجت عمارات بلند گھنٹہ گھر و یادگاری مینار جس کے نیچے جلسہ کا کمرہ ہو کر برخلاف تعلیم و حکم رسول اللہ ﷺ غریبوں سے چندہ کر کے بنواؤ۔ وغیرہ! تو مولوی صاحب اس کی تائید و تصدیق

سے بلا تامل پر ہیز و حذر کریں اور مخالف کتاب اللہ و سنت رسول اللہ ﷺ ہونے کے باعث ان الہامات کو قبول نہ کریں۔ بلکہ ان کی تردید کو فرض سمجھیں نہ یہ کہ دوسرے بے بناوٹ غریب مؤمنین کے الہامات حقہ و متفقہ کو محض مرزا قادیانی کے خلاف عقل و نقل دعاوی کے مخالف ہونے کی وجہ سے ان کی مخالفت پر کمر باندھیں اور حق سے روگردانی کریں۔

(۵) باوجود ان اوصاف کے مولوی صاحب کی کتاب فصل الخطاب لمقدمۃ اہل

الکتاب کا نام خلاف محاورہ عربی و غلط ہونے پر جو اعتراض ہو اس کا مولوی صاحب اب تک کچھ جواب نہیں دے سکے۔ نظر بریں حالات ایسا ذخیرہ معارف جس قدر کے لائق ہے وہ ظاہر و عیاں ہے۔ غرض یہ مولوی صاحب کے معارف کا نمونہ ہے جس کے لئے مرزا قادیانی نے بھی بعینہ مخالفین اسلام کی طرز پر خود بدولت کی شان و فضیلت بڑھانے کے لئے ان کو مبالغہ سے ایسے عالی خطابات سے متصف فرمایا ہے۔ کیونکہ یہ تو مخالفین اسلام کا قاعدہ ہے کہ جب کوئی مسلمان مرتد ہو کر ان کے ساتھ جا ملے تو ان کو اسلامی فضیلت کے خطابات دینے میں ضرور مبالغہ کرتے ہیں۔ اسی طرح مرزا قادیانی بھی اپنے مریدین کو محدث، حافظ، حاجی، مولوی، عالم، فاضل اور بالکل ناخواندوں کو امام فخر الدین رازی وغیرہ وغیرہ کے القاب عطا فرماتے رہتے ہیں۔ جس کے واسطے خلاف واقعہ اور بموجب تعلیم رسول اللہ ﷺ مدح و ثنا باعث خرابی و ضرر ممدوح ہونے کے اسلام ہرگز اجازت نہیں دیتا۔ نظائر مروم الصدر سے بخوبی واضح ہو سکتا ہے کہ مولوی صاحب کیسے معارف دان فاضل و سلیم العقل ہیں اور ان کا ذخیرہ علم و معارف غبطہ کے لائق ہے یا ایسا ہے جس کے لئے رسول کریم علیہ الصلوٰۃ والسلام نے دعا ”اللہم انی اعوذ بک من علم لا ینفع و من قلب لا یخشع“ (یا الہی میں تیری پناہ پکڑتا ہوں اس علم سے جو نفع نہ دے اس دل سے جو خوف نہ کرے) تعلیم فرمائی ہے؟

۴..... مرزا قادیانی تو مولوی صاحب کو ایک سپارہ پڑھانا طرز فرماتے ہیں۔ گو عاجز تو واقعاً و مطلقاً کچھ چیز و حقیقت نہیں۔ لیکن اگر کسی وقت میرے قادر قدر مولوی و محسن کو یہ کام بھی لینا منظور ہو اور اس کا حکم آیا تو ایک سپارہ کیا کل قرآن مجید والے کے حکم و فضل سے ان کو پڑھاوے گا۔ بارہا الہام تو ہوا ہے۔ ”واللہ یجتیبک ربک و یعلمک من تاویل الاحادیث واللہ غالب علی امرہ و لکن اکثر الناس لا یعلمون“ (اللہ تعالیٰ تجھے برگزیدہ کرے گا اور باتوں کی تاویل سکھاوے گا اور اللہ تعالیٰ اپنے امر پر غالب ہے لیکن اکثر لوگ نہیں جانتے) اور کیا عجب کہ مولوی صاحب کو پڑھانے کی ضرورت ہی نہ پڑے اور جیسے عاجز کے پیرسید عبداللہ صاحب

غزنوی رحمۃ اللہ علیہ کی نسبت تھی کہ ان کی صحبت بابرکت میں اکثر احباب کو بغیر سلسلہ و مشقت تعلیم و تعلم خود بخود پڑھنا پڑھانا و حقائق معارف بفضل اوسبحانہ و تعالیٰ آجاتے تھے۔ اسی طرح مولوی صاحب کو بھی خود بخود اس مالک علیٰ کل شیء قدیر کے فضل و کرم سے سب کچھ آجاوے اور موجودہ ردی خیالات و فاسد توہمات ان کے صفحہ دل سے زائل و محو ہو جاویں۔ ”و ذلک علی اللہ یسیر و هو علی کل شیء قدیر“ (اور یہ اللہ تعالیٰ پر آسان ہے اور وہ ہر شے پر قادر ہے) مرزا قادیانی خواہ تعجب کریں عاجز کے نزدیک تو یہ امر بالکل سہل اور ذرا بھی محل تعجب نہیں۔ ایام گذشتہ میں تو عاجز حسب استدعا مولوی صاحب ان کے واسطے دعا کرتا رہا ہے جو شاید ان کو یاد ہو اور آئندہ کی علیم و خبیر کو خبر ہے کہ کون کون بندگان اللہ تعالیٰ عزوجل عاجز سے آن کر ملیں گے؟ کیونکہ ایک دو دفعہ اس خبر کی الہاماً اطلاع تو ملی ہے۔ ”قال امنتم به قبل ان اذن لکم“ (کہا تم میری اجازت دینے سے پہلے ہی اس کے ساتھ ایمان لے آئے ہو) لیکن ابھی معلوم نہیں کہ اس کا ظہور و واقعہ کس طرح ہوگا۔

.....۵ مولوی صاحب کا سب دیگر ملہمین راشدین سالکین تربیت یافتہ حسب سنت رب العالمین و طریقہ سید الاولین و الآخین کو چھوڑ کر مرزا قادیانی کی بیعت میں داخل ہونا مولوی صاحب کے اسی قول صادق کے موافق معلوم ہوتا ہے جو وہ خود فرمایا کرتے ہیں کہ: ”بعض پنہانی قصور و گناہ ایسے ہوتے ہیں کہ مرتکب کو کسی صادق کی صحبت میں ٹھہرنے نہیں دیتے۔“ سونہ معلوم (عافر لذنوب معاف فرماوے) کہ کس پنہانی جرم و قصور کے پاداش میں مولوی صاحب کو باوجود بہت سے اولیاء اللہ صادقین مستغفرین ذکر اللہ تعالیٰ کی صحبت کی میا خاصیت میسر آنے کے بھی ان کو ان بزرگان عارفان باللہ کی خدمت میں جن کی انہوں نے ایک لمبی فہرست بیان فرمائی ہے ٹھہرنا و مستفیض ہونا نصیب نہیں ہوا؟ وہ مکھن کے بال کی طرح کورے صاف نکل کر چلے آئے اور آخر ایک ایسے دلدل میں آن کر پھنس گئے جس سے رہائی کے واسطے اگر صدق دل سے انابت الی اللہ، توبہ و استغفار نہ کریں گے تو عاقبت محمود معرض خطر میں ہے اور اس لئے مولوی صاحب کی خدمت میں خیر خواہانہ و مخلصانہ نصیحت ہے کہ وہ آیت شریف ”الم یان للذین امنوا ان تخشع قلوبہم لذكر اللہ (الحدید: ۱۶)“ (کیا مومنوں کے لئے ابھی تک وقت نہیں آیا کہ اللہ تعالیٰ کے ذکر پر ان کے دل ڈریں) پر جو ایک دفعہ عاجز کو خاص ان کے لئے الہام نبوی تھی بغور تدبر و تفکر فرماویں اور اپنے حسن خاتمہ کا فکر کریں۔ ”نعوذ باللہ من سوء الاعمال و المال“ (ہم اللہ تعالیٰ کی پناہ مانگتے ہیں برے عملوں و انجام سے) ”اللہم افتح اقفال قلوبنا بفضلك



ولا تؤمنا مکرک ولا تنسنا ذکرک ولا تهتک عنا سترک ولا تجعلنا من الغافلین امین امین“ (اے اللہ تعالیٰ ہمارے دلوں کے تالے کھول اپنے فضل سے اور اپنے مکر (حلم وغیرہ) سے بے ڈرنہ کر اور اپنی یاد نہ بھلا اور ہم سے اپنے پردہ کو نہ پہاڑ اور نہ کرہم کو غافلوں سے۔ آمین)

۶..... مولوی صاحب کی دیوانگی خانمان چھوڑ کر مرزا قادیانی کے پاس رہنا کچے کوٹھوں میں بسر کرنا کچھ نیا نہیں۔ اول تو ان کا خانمان عیال و اطفال اکثر سب ان کے ساتھ ہی ہے۔ دوم مرزا قادیانی اور مولوی صاحب کا مذاق ملتا ہے۔ کیونکہ مولوی صاحب میں مرزا قادیانی سے پہلے ہی باتباع یا بموافقت سرسید بالقبہ مسیح علیہ السلام کے مرنے مارنے اور ان کی قبر کھودنے کا خط موجود تھا۔ اب ان کو ایک مددگار وہم خیال مل گیا۔ بلکہ اکثر تو اس بات کے قائل ہیں کہ یہ چھیڑ انہوں نے ہی چھیڑی اور مرزا قادیانی نے اس کو اپنے مفید مطلب سمجھ کر اس کی تکمیل کا بیڑا اٹھالیا اور شاید کوئی اور تعلقات بھی باعث ہوں۔ اس لئے وہ مرزا قادیانی کے گرویدہ ہیں۔ اسی طرح بموجب عام قاعدہ کے دوسرے ہزاروں بلکہ لاکھوں مرید اپنے اپنے پیروں پر باعث ہم مذاقی وہم جنسی کے فدا ہیں۔ یہ کچھ تعجب و اچنبا نہیں۔ کندہم جنس باہم جنس پرواز مشہور مقولہ ہے۔

۷..... مولوی صاحب کا ڈیرہ لگانا تو ذرہ بھی تعجب خیز نہیں۔ ان کی طبیعت و عادت قدیم سے ہی ایسی ہے۔ کیا مرزا قادیانی کو یاد یا خیال نہیں رہا کہ عمر گذشتہ میں انہوں نے کس کس جگہ ڈیرہ نہیں لگایا۔ رام پور میں، لکھنؤ میں، حکیم علی حسن صاحب کی خدمت میں، مکہ معظمہ زاد اللہ شرفیہا میں مولوی رحمت اللہ صاحب و مولوی محمد صاحب کی خدمت میں۔ مدینہ منورہ میں شاہ عبدالغنی صاحب مجدد نقشبندی رحمۃ اللہ علیہ کی خدمت میں۔ حتیٰ کہ سرسید آنجناب کی بھی، جو مرزا قادیانی کے دعاوی کے کبھی موافق نہ ہوئے۔ محبت و معتقد رہ کر نہ صرف خود ہی ان کو مضامین و روپیہ سے امداد دیتے رہے۔ بلکہ دوسروں کو بھی ان کی موافقت و امداد کی دعوت و ہدایت امداد اسلام سمجھ کر کرتے رہے۔ وغیرہ وغیرہ!

ان کے علاوہ دیگر مقامات و اشخاص بھی ہیں جن کا ذکر مولوی صاحب نے اپنے خط اسی عاجز میں کیا ہے۔ غرض صرف حسن عقیدت سے سب کچھ آرام آسائش رونق آمدنی وغیرہ فراموش کر کے ڈیرہ لگانا درکنار ان پر خوبی قسمت سے مادہ حسن ظنی ایسا غالب تھا کہ اس کے سبب یا غلبہ فطرت کے باعث عمداً مکار دغا باز و فریبیوں کے فریب میں بھی آجاتے رہے اور ان کے کہنے کی تعمیل دھوکہ کھا کر بعد تجربہ بھی کرتے رہے ہیں۔ جیسا انہوں نے کئی مواقع خود بیان فرمائے ہیں

اور اس لئے یہ بات سب میں ان کے دوستوں تک مشہور ہے کہ ان میں مادہ مردم شناسی ہرگز نہیں ہے اور ان کی اس عالی حوصلگی اور نیک طبیعت کا (بشرطیکہ بے اختیاری نہ ہو) عاجز قائل ہے۔ ”جزاہ اللہ خیر الجزاء“ وہ تو سبھی مقامات طبیعت و مذاق پسند پر ایسا ہی کرتے رہے ہیں اور ابھی بشرط زندگی خدا جانے آئندہ کیا کچھ کریں گے۔ پھر مرزا قادیانی کے پاس کچے کوٹھوں میں رہنا کیا تعجب وانوکھی بات ہے؟

۸..... یہ امر ضرور غور طلب و قابل لحاظ ہے کہ مولوی صاحب کو مرزا قادیانی کی صحبت سے کیا فیض اور کس قدر روحانی ترقی ہوئی۔ سو درحقیقت اس کا اصل حال تو خود مولوی صاحب ہی کو معلوم ہوگا۔ سوان کے دوسرا جو کوئی کہے گا وہ ظاہری حال پر نظر و قیاس کر کے کہے گا۔ سونا ظاہری حال سے تو کچھ روحانی ترقی دکھائی نہیں دیتی۔ بلکہ بجائے ترقی کے ان کی پہلی حالت مسکنت کہ باوجود وسعت کے بھی ریل کے سوم درجہ میں بہ معیت غرباء سفر کرنا، فروتنی ایسی کہ بیماروں وغیرہ سے نہایت رفیق و خلق سے پیش آنا زہد بظاہر ایسا کہ خورد و نوش، لباس وغیرہ کی کچھ پراہ نہ کرنا۔ انابت الی اللہ و اخلاص ایسا کہ ان کے ہر امر و حالت و عظ و غیرہ میں اس کا نمایاں اثر جو صدق کا خاصہ ہی ظاہر ہونا۔ طالب علموں پر ایسی شفقت کہ ان کو اپنے پس سے امداد فیس و پارچا دینا اور ان کے سخت سست کہنے پر بھی تحمل و بردباری سے پیش آنا وغیرہ۔ سواب بظاہر تو ان سب اخلاق حسنہ میں کمی دکھائی دیتی ہے کہ بجائے مسکنت کے طبیعت میں ایسی تعلقی شروع ہوگئی ہے کہ:

(۱) مخلص و خام دوستوں کو احقانہ رنگ والے کہہ دیتے ہیں۔ ذرا سے خلاف نفس پر ان کی سب خدمات و احسانات فراموش کر کے ان لا الہ الا اللہ کہنے والوں سے ترک ملاقات کرتے ہیں۔ گو وعظ خوش اخلاقی اور اچھی طرح ملنے کی تاکید کرتے ہیں۔

(۲) طالب علموں سے بجائے نرمی کے سختی سے پیش آتے و جھڑکتے ہیں۔

(۳) جواب کے لئے ٹکٹ ملفوف کرنے و جوابی کارڈ بھیجنے پر بھی مسائل کا جواب مشکل

سے دیتے ہیں اور دیتے ہیں تو نا تمام و بصیغہ برنگ۔

(۴) ایک شخص نے تصویر کا مسئلہ پوچھا تو کہہ دیا کہ یہ بہت آسان ہے اور کاغذ کی کمی کا

عذر کر کے ٹال دیا۔

(۵) معاملات میں صفائی و قسط کے عالمین و حق العباد ادا کرنے کے فکر کرنے والوں

سے ان کے دل کو رنج پہنچتا ہے۔

(۶) اللہ جل جلالہ نے قرآن مجید میں فرمایا ہے: ”اعدلوا ہوا قرب للتقویٰ واتقوا اللہ ان اللہ خبیر بما تعملون (المائدہ: ۸)“ (عدل کرو وہ پرہیزگاری کے بہت قریب ہے اور ڈرو اللہ تعالیٰ سے تحقیق جو تم کرتے ہو اللہ تعالیٰ اس سے خبردار ہے) ”وإذا قلتُم فاعدلوا ولو کان ذاقربے وبعد اللہ اوفوا“ (اور جب بات کہو انصاف کرو۔ اگرچہ قریبی ہی ہو اور اللہ تعالیٰ کے عہد وفا کرو) ”ان اللہ یامر بالعدل والاحسان (الانعام: ۱۵۲)“ (تحقیق اللہ تعالیٰ حکم فرماتا ہے عدل اور احسان کرنے کو) ان کے عملدرآمد و صفت عدل و احسان میں باوجود روز قرآن مجید پڑھنے کے مولوی صاحب نے یہ ترقی کی ہے کہ جو شخص مرزا قادیانی کی مخالفت میں سختی و درشتی و تیز کلامی کرے اس کو تو کچھ نہیں کہتے لیکن جو نرمی و ملائمت سے مرزا قادیانی کو حضرت و جناب خطاب کر کے مہذبانہ مدلل آیات قرآنی و احادیث شریف ان کی دعاوی کی حقیقت و اصلیت ظاہر کرے تو ایسی مہذب مدلل و ملائم تحریر پر ناراض و خفا ہو کر ان کی مخالفت پر مستعدی ظاہر کرتے ہیں۔ جیسا کہ غایت المرام مصنفہ قاضی سلیمان صاحب کی نسبت اور شمس الہدایہ مصنفہ پیر مہر علی شاہ صاحب کی نسبت مولوی صاحب نے کیا ہے۔ شمس الہدایہ کے دیکھنے کا اتفاق عاجز کو بھی اخیر جولائی ۱۹۰۰ء میں ہوا ہے۔ نہایت متانت و نرمی سے بدلائل محققانہ لکھی ہے۔ لیکن نہ معلوم مولوی صاحب بجائے ویسا ہی مدلل و معقول جواب دینے کے ناراض کیوں ہوتے ہیں؟

(۷) صداقت اخلاص اور معرفت کے اثر کا یہ حال ہے کہ مولوی صاحب نے ۲ جولائی ۱۹۰۰ء کو لاہور میں مضمون امساک باران پر وعظ میں اول تو رجماً بالغیب ایک مدعی امام الزمانی مفتری علی اللہ کے صادق ہونے کی نسبت بہت قسمیں کھا کر بعد لمبی چوڑی تقریر کے کہا کہ جب تک تمام مسلمان مرزا قادیانی کو امام وقت نہ مانیں گے ہرگز بارش کا منہ نہ دیکھیں گے اور کئی اور بلیات کا نشانہ بنیں گے۔ جیسا کہ اخبار لائل پور گزٹ ۱۶ جولائی ۱۹۰۰ء ص ۳ پر بعنوان ہر فرعونے راموسیٰ معہ تردید درج ہے۔ (بلکہ بعض سامعین نے تو ان کا بجائے بارش کے خاک و گردو بجائے ٹھنڈک کے آگ برسنایا کرنا بھی بتلایا ہے) سواس کی نسبت مختصر اُپہ عرض ہے کہ ارحم الرحیم نے اپنی عاجز مخلوق کو مولوی صاحب کی اغوا و تذبذب سے بچانے کو ایسا فضل و کرم کیا کہ مولوی صاحب کے لاہور سے رخصت ہوتے ہی باران رحمت کا نزول شروع ہو گیا اور الحمد للہ علی احسانہ کہ ان کے اس وعظ و تشریف بری کے بعد اخیر جولائی تک چھ مرتبہ بارش ہوئی اور زیادہ فضل و رحمت الہی کی امیدواری ہے۔ الحمد للہ تعالیٰ کہ مولوی صاحب نے اپنی تذکیر میں رحمت الہی

کی نفی کا پہلو لیا۔ اگر اس کے برعکس فرماتے تو شاید غریب عاجز مخلوق کو تکلیف ہوتی۔ کیونکہ ان کے امام کے خلاف کتاب اللہ و سنت دعاوی کے سبب ان کی اکثر باتیں الٹی ہی ظہور پذیر ہوتی ہیں۔ چنانچہ سال گزشتہ میں مرزا قادیانی نے جو اشتہار دیا تھا کہ بارش ہوگی۔ اگر بارش نہ ہوئی تو ہمارے مریدوں پر رحمت نازل ہوگی۔ اس کا بھی الٹا ہی اثر ہوا تھا کہ بارش کا خوب اسماک ہوا اور مریدوں پر یہ رحمت ہوئی کہ ڈپٹی کمشنر صاحب لاہور کے نوٹس پر رات بھر اشتہار مرہم عیسیٰ کو بازاروں، گلیوں و کوچوں سے اتارنے میں حیران و سرگردان رہے۔ اسی طرح طاعون سے بھی جس کی اشتہاری میعاد و انتہائی مقررہ مرزا قادیانی سرما گزشتہ میں ختم ہوگئی۔ بفضلہ تعالیٰ و تقدس امن و امان رہی۔ لہذا اگر مخلوق الہی کی خیر خواہی کے مخالف ہی بیان فرمایا کریں تو بحق مخلوق بظاہر مفید ہے۔ کیونکہ اللہ تعالیٰ کی یہ بھی سنت ہے کہ اپنی عاجز مخلوق کو ضلالت سے بچانے کی خاطر کذاب و مفتری کے خذلان کے لئے برعکس ہی اس کے امور ادعائیہ کا ظہور فرماتا ہے۔

۹..... بلکہ ان کی حالت کا تنزل تو اسی سے عیاں ہے کہ باوجود مولوی عالم فاضل، مفسر، محدث، مصنف، مناظر، حافظ قاری حاجی حکیم (یعنی طبیب) وغیرہ وغیرہ لقب پانے کے ان کو آیت شریف ”اتخذوا احبارہم و رہبانہم ارباباً من دون اللہ“ (ان لوگوں نے اللہ تعالیٰ کو چھوڑ کر اپنے عالموں اور مشائخوں کو خدا بنا کھڑا کیا) کے مشہور و معروف معنی و تفہیم کی طرف توجہ و التفات ہی نہیں رہی۔ چہ جائیکہ حدیث شریف ”من راء منکم منکر افلیغیرہ بیدہ فان لم یستطع فبلسانہ فان لم یستطع فبقلبہ و ذلک اضعف الایمان“ (جو شخص تم میں سے خلاف شرع کام دیکھے تو اس کو ہاتھ سے ہٹا دے۔ اگر طاقت نہ رکھے تو زبان سے۔ اگر طاقت نہ رکھے تو دل سے اور یہ نہایت ضعیف ایمان ہے) پر ان کو عمل کی جرأت ہو۔ عاجزان کے ادب پر معاذ اللہ اعتراض نہیں کرتا۔ کیونکہ عاجز کو تو خود الہام ہو چکا ہے۔

از خدا خواہیم توفیق ادب

بے ادب محروم مانداز لطف رب

مگر وہ ہی ادب اور اسی قدر جیسا ہادی علیہ الصلوٰۃ والسلام نے تعلیم فرمایا ہے اور جس کی تعمیل و پیروی کر کے سیدنا امیر المؤمنین عمر بن الخطاب رضی اللہ عنہ (جن کی اولاد میں ہونے کا مولوی صاحب کو دعویٰ و فخر ہے) عالی مدارج پر فائز المرام ہوئے اور جیسا ادب آنحضرت ﷺ کا وقتاً فوقتاً وہ کرتے رہے۔ امید کہ مولوی صاحب کو معلوم ہوگا۔ ہاں! باطن کا عالم الغیب والشہادۃ واقف و دانایا ہے۔ اسی دوسرے کو کیا خبر کہ مولوی صاحب قبل از ملاقات و صحبت مرزا قادیانی اول

اپنی نورانی و روحانی حالتیں ہمیشہ اپنے ساتھ رکھتے تھے اور اب ترقی کر کے اخفاء حال کی خاطر جو بعض فقراء ملامتیہ کی حالت ہوتی ہے۔ (گوسلسلہ تعلیم نبوت میں جس کا مرزا قادیانی کے ہاں دعویٰ ہے اس اخفاء حال کی کچھ ضرورت نہیں) مولوی صاحب بھی اسی طرح اس فیض و برکت وغیرہ کو جو مرزا قادیانی کی صحبت سے حاصل فرمایا ہے۔ بروقت سفر اس جگہ قادیان چند عرصہ کے لئے چھوڑ آتے ہوں۔ واللہ اعلم بحقیقت الحال والمال!

۱۰..... اللہ تعالیٰ مولوی صاحب کا ہادی ہو اور امید کہ وہ غفور و شکور ان کے اخلاص کو ضائع نہ کرے۔ بشرطیکہ وہ ذخیرہ معارف کی تعریف کا علمی گھمنڈ چھوڑ کر صدق دل سے ارشاد ”الم یان للذین امنوا ان تخشع قلوبہم لذكر الله“ کو نصب العین رکھ کر قرآن مجید و حدیث شریف کی تفسیر و تشریح میں صحابہ تابعین و سلف صالحین کا اتباع مد نظر رکھیں اور فلسفیانہ و حکیمانہ مذاق کی مداخلت نہ کریں۔ نیز مسیح علیہ السلام کی تحقیر، بے ادبی، و کاوش سے جس کے درپے ہیں باز رہیں اور اپنے سینہ کو اس کدورت سے پاک و صاف کریں۔

۱۱..... چونکہ مولوی صاحب کی عاجز سے بھی چندے محبت رہی ہے۔ عاجز کو دعا کرنے کے واسطے زبانی کہتے و خطوط بھیجتے رہے۔ جن کی عاجز تعمیل کرتا رہا اور اب یہاں بھی جو کچھ لکھا ہے اسی ملاقات و محبت کے سبب اخلاص سے مولوی صاحب کی خیر خواہی و مخلوق الہی کی نفع رسانی کی نظر سے لکھا ہے۔ جیسا کہ حدیث شریف میں بھی حکم ہے۔ ”ان احدکم مرأت اخیه فان رای بہ اذی فلیمط عنہ۔ المؤمن مرأة المؤمن اخو المؤمن یکف عنہ ضیعتہ و یحوطہ من وراثہ“ (تحقیق ایک تمہارا اپنے بھائی کا آئینہ ہے۔ اگر اس کی ایذا دیکھے تو چاہئے کہ اس سے دور کرے۔ مؤمن آئینہ مؤمن ہے اور مؤمن مؤمن کا بھائی ہے۔ روکتا ہے اس سے ہلاکت اس کی اور حفاظت کرتا ہے اس کے پیٹھ پیچھے) اور عمر رضی اللہ عنہ فرماتے ہیں: ”رحم الله امرأ اهدمہ الینا عیوبنا“ (اللہ تعالیٰ رحم کرے اس پر جو ہم کو ہمارے عیب بتلاوے) ابوطالب سے مروی ہے: ”ان عمر خطب الناس فقال انشد الله عبداً علم فی عیباً الا اخبرنی بہ“ (تحقیق عمر رضی اللہ عنہ نے خطبہ میں لوگوں سے کہا کہ میں اللہ تعالیٰ کی قسم دیتا ہوں۔ اس کو جو مجھ میں کوئی بھی عیب دیکھے تو ضرور مجھ کو اس سے مطلع کرے) لہذا مولوی صاحب کو بدعویٰ عمری النسب روش و عادت سیدنا عمر رضی اللہ عنہ عاجز کی اس خیر خواہی و خدمت پر خوش و راضی ہونا چاہئے اور اگر کوئی لفظ یا جملہ مولوی صاحب کو ناگوار یا باعث ناراضی خاطر ہو تو عاجز کو اس کے جائز و شرعی معافی کا خواستگار ہونے میں کچھ تامل نہ ہوگا۔ انشاء اللہ العزیز!

۱۲..... قادیان میں جب عاجز کے الہامات مطالعہ فرما رہے تھے تو فرماتے تھے کہ میں دیکھتا ہوں کہ خطابات موسوی و عصاء تو الہامات میں ہیں۔ لیکن ان کا پتہ نہیں۔ لہذا (نشان و اثر نظر نہیں آتا) لہذا مولوی صاحب کا یہ تردد رفع کرنے کے لئے عاجز عرض پر داز ہے کہ مولوی صاحب عاجز و رفیق کی لیاقت و استعداد علم سے تو خوب واقف ہیں کہ خیر ہی خیر ہے۔ پس اب اس کتاب عاجز پر نظر عمیق ڈال کر غور فرمائیں کہ یہ کام اور یہ تحریر عصاء موسیٰ علیہ الصلوٰۃ والسلام کا کام ہے یا نہ؟ یعنی جو عصاء موسیٰ علیہ السلام عاجز نے ایک روایا میں اپنے ہاتھ میں دیکھا تھا؟ کیونکہ بے بضاعتی عادت خاموشی، خلوت پسندی، نفرت شہرت، رغبت گمنامی کے سبب عاجز کو تو اپنے رفیق جیسے ہیچ کارہ و نالائق سے اس قدر ایسی تحریر ہونا عجائبات و قدرت الہیہ ہی معلوم ہوتا ہے۔

۱۳..... مرزا قادیانی جب مولوی صاحب کو ایسا جلیل الشان فاضل تمام جہان کی تفسیریں اپنے پاس رکھنے والا اور ایسا ہی ان کے دل میں ہزار ہا قرآنی معارف کا ذخیرہ جانتے اور بیان فرماتے ہیں اور خود بدولت کا دعویٰ بھی اشاعت قرآن مجید و اعلاء کلمتہ اللہ و فیض رسائی خلق اللہ کا ہے تو پھر مرزا قادیانی مولوی صاحب کو قرآنی حقائق و معارف سنانے اور قرآنی فیض رسائی کے لئے لاہور آن کر قرآن مجید پڑھنے و پڑھانے کی اجازت کیوں نہیں عطاء فرماتے؟ حالانکہ لاہور والے شائقین کئی دفعہ علی التواتر اس فیض کے لئے متعدد درخواستیں و عرض بھی ارسال خدمت کر چکے ہیں اور اپنے وعدے بھی فرمائے مگر نہ معلوم کہ ان کو قلیل عرصہ کے لئے بھی مولوی صاحب کی غیر حاضری و مفارقت کیوں گوارا نہیں؟ باوجودیکہ دعویٰ یہ ہے کہ فراہمی و کثرت جماعت کے واسطے کسی دوسرے کی موجودگی و توسط کی آپ کو کچھ پروا نہیں۔

۱۴..... پھر مرزا قادیانی کا مولوی صاحب پر ایک احسان یہ ہے کہ ان کی رعایت سخن و پاس خاطر سے یوز آصف یعنی فرضی مسیح علیہ السلام کی قبر کو جس کی تشریح قاضی فضل احمد صاحب نے اپنی کتاب کلمہ فضل رحمانی میں خوب لکھی ہے اور جس کو اولاً مرزا قادیانی نے بلا دشام میں قرار دیا تھا۔ اب بخلاف تحریر سابقہ خود اس کو کشمیر میں ہی رہنے دیا اور اپنی زبانی قوت جاذبہ و قدرت کاملہ سے اس کو مثل منارہ دمشق قادیان میں نہیں کھینچ لیا۔ ورنہ ایسا کرنا کیا مشکل تھا۔ کیونکہ روپیہ جس پر بزعم مرزا قادیانی کھیلوں کا مدار ہے۔ بقول مرزا قادیانی اب بہت آتا ہے۔ ان کی قبر کو بھی اگر کسی جگہ قادیان میں قرار دے دیتے تو گواہ بہت پیدا ہو جاتے۔ کتبہ بھی نکل آتا۔ بلکہ ان سب سے بڑھ کر شاید بتدبیر مرزا قادیانی خود صاحب قبر بول اٹھتی کہ ہاں میں مسیح ابن مریم ہوں اور آپ میرے جانشین ہیں اور پھر اس معجزہ یا کرامت مرزا قادیانی میں چون و چرا کی گنجائش بھی بہت نہ ہوتی۔

کیونکہ تاریخ یونان و ہندوستان میں اس امر کے ثبوت کے لئے کئی نظائر موجود ہیں۔ بہت آدمی مطلق خواب کے بناء پر بزرگوں کی خانقاہیں جہاں چاہتے ہیں بنا لیتے ہیں۔ جن سے ان کی اپنی اور عام لوگوں کی اوقات بسری بھی ہونے لگتی ہے۔ چنانچہ عاجز نے پچشم خود ایسی قبریں اپنے سامنے بنتی دیکھی ہیں اور یہاں تو کسی موجودہ قبر کا فقط نام ہی بدلنا پڑتا۔

۱۵..... مولوی صاحب فرماتے تھے کہ ان کا عقیدہ دربارہ ولادت مسیح علیہ السلام سرسید والا ہی تھا۔ لیکن اس وقت مرزا قادیانی کے عدم اتفاق کے باعث وہ گویا تقلیداً ساکت ہیں تو اس لئے پاس خاطر مولوی صاحب کیا مرزا قادیانی ضروری نہیں سمجھتے کہ خود بدولت بھی اپنے عقیدہ ولادت مسیح علیہ السلام کو مولوی صاحب کے ساتھ موافق فرما کر عوام پر اس کا اظہار فرمائیں؟ تاکہ ان کی پیدائش میں خلاف نیچر بے پردی کی خصوصیت نہ رہ کر ان کی موت کے ساتھ مطابق ہو جاوے اور ان کی حالت ولادت و وفات میں مرزا قادیانی کے نزدیک کوئی خصوصیت و نقیض نہ رہے؟ جب مرزا قادیانی ایسا کریں گے تو پھر امید ہے کہ مولوی صاحب علاوہ زن و فرزند روپیہ آبرو جان بتامہ آپ کا ملک کرنے کے باقی رہا سہا دین و ایمان بھی خود بدولت پر قربان کر دیں گے اور ایسی ہی اطاعت، موافقت و خدمات پر خیال کر کے مرزا قادیانی نے (نشان آسانی ص ۴۶، خزائن ج ۴ ص ۴۱۱) پر مولوی صاحب کی غلامی و عطیہ ۳۰۰۰۰ روپیہ پر خوش ہو کر مثل شاعران مولوی صاحب کی تعریف کر کے فرمایا ہے۔

چہ خوش بودے اگر ہر یک زامت نور دین بودے  
ہمین بودے اگر ہر دل پر از نور یقین بودے

مرزا قادیانی کی خوشی تو اس میں ضرور ہے کہ ہر ایک نور دین جیسا خادم اور جان و مال سے ہماری خدمت کرنے والا ہی ہو۔ لیکن خالق مالک نے مخلوق کو ”وقد خلقکم اطواراً“ خلق کر کے ہر امر میں مساوات نہیں رکھی اور اس لئے جہاں مولوی نور دین صاحب جان و مال سے خدمت کرنے والے ہیں۔ وہاں ایسے بھی ہیں کہ صرف باتیں بنا کر اور اہا ہا کہہ کر اپنی خدمت ہی کرائیں اور خرچ کوڑی نہ کریں اور ”وقد خلقکم اطواراً“ (اور تحقیق پیدا کیا تم کو طرح طرح کا) کے اول اللہ جل جلالہ کیا عمدہ ارشاد فرماتے ہیں: ”مالکم لا ترجون للہ وقاراً“ (کیا ہوا تم کو کہ تم نے اللہ تعالیٰ کا قرا اٹھا دیا) جس کا کیسا صاف مطلب ظاہر ہے کہ تم فانی اشیاء و فانی انسانوں پر کیا تمنا و امیدیں کرتے ہو کہ وہ ایسے ہوتے تو کیا خوش ہوتا۔ تم کو کیا ہو گیا کہ تم اللہ عز و جل علیٰ کل شیء قدیر کا قریب کیوں نہیں کرتے جو سب کچھ کرا کر دینے والا ہے؟ مرزا قادیانی اس پر

توجہ فرمائیں۔

۱۶..... اس وقت نشان آسمانی کو دیکھتے ہوئے عاجز کی نظر (ص ۴۳، خزائن ج ۳ ص ۴۰۶) کی ضروری گزارش پر جا پڑی جس میں لکھا ہے کہ آگے تو ہمارے صرف بیرونی مخالف تھے اور فقط بیرونی مخالفت کی ہمیں فکر تھی اور اب وہ لوگ بھی جو مسلمان ہونے کا دعویٰ کرتے ہیں بلکہ مولوی و فقیہ کہلاتے ہیں سخت مخالف ہو گئے ہیں۔ اس کے مطالعہ سے مرزا قادیانی کا الہام ”لا تشریب علیکم الیوم“ (آج کے دن تم پر کچھ سرزنش نہیں) (تذکرہ طبع سوم ص ۲۰۸)

جو غالباً انہوں نے بمقام ہوشیار پور ۱۸۸۶ء میں بتلا کر فرمایا تھا کہ اس کے یہ معنی ہیں کہ مخالف اب موافق ہو جاویں گے۔ یاد آ گیا اور خیال آیا کہ اب جو دس برس کے بعد بخلاف الہام ۱۸۸۶ء جنوری ۱۸۹۶ء کی چھپی ہوئی کتاب میں مرزا قادیانی نے سخت مخالفت کا اقرار کیا ہے اور اس وقت الہام کی سند پر کہا تھا کہ اب مخالف موافق ہو جاویں گے۔ تو یہ پیش گوئی و تفہیم بھی مرزا قادیانی کی کیسی پوری صحیح ہوئی؟ مرزا قادیانی اپنی تفہیمات پر غور فرمائیں کہ کیسی درست اور صحیح ہوتی ہیں کہ آپ مغرب کو مشرق ہی سمجھتے ہیں۔

۱۷..... مرزا قادیانی کا اخیر پر مولوی صاحب کی پیروی کرنے کی نصیحت فرمانے سے ان مراد بیعت و مریدی میں داخل ہونا ہی معلوم ہوتا ہے۔ سو اس کی نسبت پہلے عرض کر چکا ہوں کہ بیعت و ممانعت شرعی والہامی منافی و وجدانی معذوری و مجبوری ہے۔ طرفہ تر یہ کہ طالبان مولیٰ عزوجل و شائقان دین متین تو اپنی اطمینان و نجات کی خاطر خود پیر و مرشد کے خواہاں و جویان ہوتے ہیں۔ لیکن یہاں برعکس اس کے مرزا قادیانی کو میدان و طالبان کی دن رات طلب و تلاش و فکر ہے۔

فصل نمبر: ۱۰۹..... ”ہمارے عزیز اور دوست ملہم صاحب یاد رکھیں کہ وہ ان خیالات میں سخت درجہ کی غلطی میں مبتلا ہیں۔ اگر وہ اپنی الہامی طاقت سے پہلے مولوی صاحب موصوف کو قرآن دانی کا نمونہ دکھلا دیں اور اس خارق عادت کی چمکار سے نور دین جیسے عاشق قرآن سے بیعت لیں تو پھر میں اور میری تمام جماعت آپ پر قربان ہے۔ کیا چند ناشاختہ الہامی فقروں کے ساتھ کو وہ بھی اکثر صحیح نہیں یہ مرتبہ حاصل ہو سکتا ہے کہ انسان اپنے تئیں امام الزمان خیال کر لے۔ عزیز من، امام الزمان کے لئے بہت سے شرائط ہیں۔ تب ہی تو وہ ایک جہان کا مقابلہ کر سکتا ہے۔

ہزار نکتہ باریکتر مو ایجا است

نہ ہر کہ سر برتر اشد قلندری داند

(ضرورۃ الامام ص ۲۹، خزائن ج ۳ ص ۵۰۱)



جواب..... سخت درجہ کی غلطی تو بخمال مرزا قادیانی ان سے عدم موافقت ہے جس میں عاجز معذور ہے۔ الہامی طاقت سے قرآن دانی کا نمونہ دکھلانے کا سوال بھی ایسا ہی ہے جیسا اور لوگ مرزا قادیانی پر کیا کرتے ہیں۔ اس کو تو خود بدولت ناپسند فرمایا کرتے ہیں۔ لیکن یہاں ہرچہ بر خود پسندی بدگیران پسند وار شاد ”والذی نفسی بیدہ لا یؤمن عبدا حتیٰ یحب لا خبیہ المسلم ما یحب لنفسه“ (قسم کے اللہ تعالیٰ کی جس کے قبضہ میں میری جان ہے کوئی بندہ ایمان والا نہیں ہوتا جب تک کہ اپنے بھائی مسلمان کے لئے وہ شے دوست نہ رکھے جو اپنے نفس کے لئے دوست رکھتا ہے) کو نظر انداز کر کے عاجز پر وہی سوال بلا تا مل فرمادیا۔ مرزا قادیانی یہ تو فرماویں کہ الہام وغیرہ الہی امور اپنے اختیاری ہیں کہ مدار یوں کی طرح جو کسی نے کہا اور مانگا فوراً کر دکھایا؟ ”اعوذ باللہ ان اکون من الجاہلین“ (میں اللہ تعالیٰ کے ساتھ پناہ مانگتا ہوں اس سے کہ جاہلوں سے ہو جاؤں)

(یہ آیت عاجز کو خواب میں مرزا قادیانی کے نازیبا کلامی پر الہام بھی ہوئی ہے)

.....۲ کبھی مرزا قادیانی عاجز کو ایک جلسہ میں سورہ اخلاص کے حقائق معارف بیان کرنے جس سے ہزار درجہ بڑھ کر خود بدولت بیان نہ کر سکیں اور کبھی مولوی عبدالکریم کے حقائق معارف کے ہزارم حصہ کے برابر بیان کرنے میں عاجز کو عاجز جاننے میں حلف اٹھاتے اور کبھی مولوی نوردین صاحب کو ایک سپارہ پڑھانے اور کبھی الہامی طاقت سے قرآن دانی کا نمونہ دکھلانے کو اور کبھی خارق عادت کی چمکار سے بیعت لینے کو فرماتے ہیں۔ جائے غور ہے کہ یہ طلب آیات کے مشابہ ہے یا نہیں۔ جیسا کہ قرآن مجید میں اللہ جل جلالہ نے طلب آیات والوں کے قول نقل فرمائے ہیں۔ مثلاً: ”لو لا انزل علیہ آیات من ربہ“ (اس پر اللہ تعالیٰ کی طرف سے نشانیاں کیوں نہیں اتاری گئیں) ”وقالوا لن نؤمن لک حتیٰ تفجر لنا من الارض ينبوعا او تکون لک جنة من نخیل و عنب فتفجر الا نهار خللها تفجیرا او تسقط السماء کما زعمت علینا کسفا او تاتی باللہ و الملئکتہ قبیلا او تکون لک بیت من زخرف او ترقی فی السماء ولن نؤمن لرقیک حتیٰ تنزل علینا کتابا نقرء ہ (بنی اسرائیل: ۹۰ تا ۹۲)“ (اور کہتے ہیں کہ ہم تو تم پر ایمان لانے والے نہیں تا وقتیکہ ہمارے لئے زمین سے کوئی چشمہ بہا نکالو یا کھجوروں اور انگوروں کا تمہارا کوئی باغ ہو اور اس کے بیچ میں تم نہریں جاری کر دکھاؤ یا جیسا تم گمان کرتے تھے آسمان کے ٹکڑے ہم پر لاگراؤ یا خدا اور فرشتوں کو ہمارے سامنے لا کھڑا کر دیا کوئی تمہارا طلائی گھر ہو یا آسمان میں چڑھ جاؤ اور جب تک ہم پر

کتاب اتار کر نہ لاؤ کہ ہم اس کو آپ پڑھ لیں تب تک ہم تمہارے چڑھنے کو باور کرنے والے نہیں) وغیرہ۔ ان کے جواب تو ماشاء اللہ مرزا قادیانی کو امید کہ معلوم ہوں گے۔ کیونکہ آیات طلبی پر (جنگ مقدس تاریخ ۲۶ مئی ۱۸۹۳ء ص ۲) میں مرزا قادیانی نے ”قل انما الایات عند اللہ“ (کہہ سوا اس کے نہیں کہ نشانیاں اللہ تعالیٰ کے پاس ہیں) سے شروع کر کے پھر (ص ۷۴، خزائن ج ۶ ص ۱۵۶) میں لکھا ہے کہ نشان دکھلانا افتداری طور پر انسان کا کام نہیں ہے۔ بلکہ خدا تعالیٰ کے ہاتھ میں ہے۔

اور پھر یہ کہہ کر کہ میرا دعویٰ نہ خدائی کا ہے اور نہ اقتدار کا اور میں ایک مسلمان آدمی ہوں جو قرآن شریف کی پیروی کرتا ہوں۔ وہی انجیل متی باب ۱۲ آیت ۳۸، ۳۹ و باب ۱۶ آیت ۴، ۳ والی انجیلی جواب ہی دے کر ان کو ٹالا تھا۔ جس میں کہا ہے کہ: ”اس زمانہ کے بد اور حرام کار لوگ نشان ڈھونڈتے ہیں۔“ لیکن یہاں عاجز مسلمان متبع قرآن مجید پر ویسی ہی افتداری نشان دکھلانے کو بار بار زور ڈالا۔ یہ عجب انصاف ہے خیر یہ بھی غنیمت ہے کہ مرزا قادیانی نے ”ارنا اللہ جہرۃ“ والا سوال جو موسیٰ علیہ الصلوٰۃ والسلام پر ہوا تھا ابھی نہیں کیا۔ اگرچہ اس کا جواب بھی قرآن مجید میں موجود ہے۔

۳..... مرزا قادیانی خود بدولت کی الہامی طاقت اور خارق عادت کی چمکار کی طرف بھی خیال وغور فرمائیں کہ عاجز اور عاجز کے رفیقان کے واسطے خود بدولت نے سالہا سال سے کس قدر توجہ کی زور لگایا اور عاجز کو پیغام بھی اپنے خاص مریدوں کی معرفت بھجوائے کہ ”تمہاری علیحدگی بیعت کے باعث اور بہت لوگ بھی رکے ہوئے ہیں۔“ اور مولوی نور الدین بھی ہمیشہ انجمن کے ساتھ گاڑی ملانے کی بہت ہی تاکید فرماتے رہے اور ملاقات گذشتہ ستمبر ۱۸۹۸ء پر بھی جس کا نتیجہ و ظہور رسالہ ضرورۃ الامام ہے۔ مرزا قادیانی نے عاجز کے مطیع کرنے کو بہت ہاتھ پاؤں مارے اور زور و لیاقت خرچ کرنے میں کچھ کسر نہ رکھی۔ پھر فرمائیں کہ اس کا نتیجہ و اثر کیا ہوا؟ اور عاجز تو کسی قسم کا دعویٰ نہیں رکھتا۔ لیکن مرزا قادیانی کرامات اقتدار و اجابت دعوات کی کیسے مدعی ہیں کہ بظاہر دنیا میں کوئی ایسا نہیں ہے۔

۴..... یہاں پر اپنی صادق الحال شیخ کا حال یاد آ گیا کہ جب بوجہ جو مخالفین کے شہر سے باہر چلے گئے تو وہاں لوگ انواع انواع چیزیں لے کر جوق در جوق حاضر ہوتے تو اس وقت آپ نے دعا کی کہ یا اللہ من از تو ترامی خواہم بندگان رانے خواہم اور ادھر مرزا قادیانی ہیں کہ بمصدق آیت ”یقولون ما لا یفعلون“ قول تو یہ کہ۔

درد و عالم مرا عزیز با توئی  
آنچه می خواهم از تو نیز توئی

اور عمل یہ کہ اپنی جماعتی بنانے کے لئے لوگوں کو اور غلامانے اور پھسلانے میں خود بھی ہمہ تن

مصروف رہیں اور دلالوں کو بھی مقرر فرما کر لوگوں کے پیچھے لگائے رکھیں عجائب معاملہ ہے۔

۵..... الہامی طاقت و خارق عادت کی چمکار خاص کر پیش گوئیوں کو (اپنی قرارداد مندرجہ

برائین احمدیہ کے مخالف) بڑا کمال قرار دے کر ان کے دیکھنے دکھانے کے مرزا قادیانی عاشق تو

بہت ہیں۔ لیکن تقدیر الہی سے ان اپنے بناوٹی امور میں اکثر ناکام ہی رہتے ہیں۔ دوسرے اہل

اللہ کے نزدیک یہ دیکھنے دکھلانے و شیخی بھگانے کے کام معصیت و شرک ہیں۔ لہذا وہ کبھی ایسے

خلاف اخلاص و لغوامر کی طرف توجہ نہیں کرتے۔ چنانچہ عاجز کے شیخ فرمایا کرتے کہ ۔

این کار جو گیان است

اور سوائے نیت حصول رضاء رب العالمین کسی اور فضول شغل سے ممانعت فرماتے۔

اس کے مطابق مرزا قادیانی کو یاد ہوگا کہ جب لدھیانہ میں ایک مرتبہ سید عبداللہ صاحب

غزنوی رحمۃ اللہ علیہ کے مرید حافظ صاحب کو مرزا قادیانی نے بطلب امداد بعض امور کے انکشاف کے

لئے توجہ و دعا کرنے کو کہا تھا اور انہوں نے مرزا قادیانی کا کہنا مان کر توجہ کی تو ان کو فوراً معلوم ہوا

اور جواب ملا کہ یہ شرک ہے۔ جو انہوں نے اسی وقت مرزا قادیانی سے کہہ دیا تھا۔ مرزا قادیانی خود

ہی (برائین ص ۳۰۳، خزائن ج ۱ ص ۳۵۲) میں لکھ چکے ہیں کہ اہل اللہ پیش گوئیوں سے نہیں بلکہ معرفت

اپنی توکل خارق عادت سے کامل محبت، انقطاع تام، صدق و ثبات، انس باللہ، شوق و ذوق، غلبہ

خشوع و خضوع، تزکیہ نفس، ترک محبت دنیا..... لائٹانی تقویٰ و طہارت، انشراح صدر وغیرہ سے

شناخت کئے جاتے ہیں۔ پیشگوئیاں ان کا اصل مطلب نہیں۔

اور حق بھی یہی ہے کیونکہ اگر پیش گوئیاں و امثال ان پر دینداری و تقرب الی اللہ کا مدار

ہوتا تو جنم پتری بنانے والے پنڈت جوتھی، جوگی، رمال، سادھو وغیرہ وہی عارفان باللہ و مقربان

الہی ہوتے۔ کیونکہ ان میں بروئے حساب ہندسہ قیافہ قیاس، عمل، مشقت، خلاف نفس وغیرہ

وسائل ناجائز پیش گوئیوں کا مادہ و سامان اکثر ہوتا ہے اور مرزا قادیانی کی نسبت ان کی پیش گوئیاں

بدرجہا بہتر و زیادہ معتبر نکلتی ہیں۔ جیسا کہ یہ امر بہت انسانوں و عاجز کا تجربہ شدہ ہے اور یہ امور کچھ

قابل قدر بھی نہیں ہیں۔ اس جگہ ان امور و واقعات سے بحث نہیں ہے۔ جن کو وہ ذات پاک علیم

و خیر و علیٰ کل شئے قدیر خود بخود اپنے فضل و کرم سے اپنے عاجز و منہین بندگان پر بلا درخواست کشف

فرماوے اور کھول دے۔ کیونکہ ان میں نہ ان بندگان کی کچھ درخواست و آرزو ہوتی ہے اور نہ ان کا کچھ دخل و تراش خرش۔ لہذا اس میں کسی کی کیا شیئی؟

۶..... عاجز تو بندگان الہی کو اپنے اوپر قربان ہونے دینا ہرگز ہرگز گوارا نہیں رکھتا۔ بلکہ حد سے زیادہ تعظیم و تکریم مرزا قادیانی کی جوان کے مریدین کرتے ہیں اور مرزا قادیانی عالی حوصلگی و خوشی سے ارشاد و ہدایت قرآنی کو نظر انداز کر کے اس غلو و تعظیم کو پسند و گوارا فرماتے اور ان کے نفوس کو مع لوازم کے اپنا ملک اور خود بدولت کو ان کا مالک قرار دیتے ہیں۔ عاجز ایسی تعظیم کو خلاف شرع ہونے کے باعث اور بندگان الہی کی نفوس کی مالکی کو شرک و ناجائز سمجھ کر اس سے بہت متنفر ہے۔ کیونکہ یہ مخالف و منافی نسبت عبودیت ہے۔

۷..... مرزا قادیانی نے ابھی (ص ۲۷، ۲۸، خزائن ج ۱۳ ص ۵۰۰) پر حقائق معارف و آسمانی برکات کے عوض اپنا ہاتھ دینے و خود مع جماعت کے بیعت کرنے کی مستعدی ظاہر کی اور اعراض کرنے والے کو بدذات کہا۔ جس کا ذکر فصل ۹۸، ۹۹ میں ہوا ہے اور اب یہاں یہ شرائط پیش کرتے ہیں کہ پہلے مولوی نور دین کو ایک سپارہ پڑھاؤ۔ قرآن دانی کا نمونہ دکھلاؤ۔ خارق عادت کی چکار سے اس سے بیعت لو۔ وغیرہ!

سبحان اللہ! کیسی استقامت راست بازی و نیک نیتی ظاہر ہو رہی ہے۔

۸..... الہامات جب آیات قرآنی ہوں اور مزید برآں اسی طرح پورے واقع بھی ہوتے رہیں بلکہ مرزا قادیانی خود ان کی عملاً تصدیق کریں اور ہوں بھی بے شمار پھر ان کو چند، ناشناختہ، الہامی فقرے وغیر صحیح وغیرہ کہنا کیونکر صحیح ہوا؟ کیا اس لئے کہ وہ سوائے مرزا قادیانی کسی اور عاجز کو ہوئے؟ ہاں! عرصہ کے بعض الہام (یعنی ملاقات گذشتہ ستمبر ۱۸۹۸ء سے پہلے ۹۷، ۹۸ء) کے کچھ کچھ من وجہ ناشناختہ تھے۔ جیسے ”ان تصبک حسنة تسؤهم“ (اگر تجھ کو بھلائی پہنچے تو ان کو بری لگتی ہے) ”فتنزل قدم بعد بثوتها“ (قائم ہو کر پھر قدم پھسل جاویں گے) ”وکانوا قوما عالین“ (یہ جماعت علو کرنے والی ہے) ”ان ترن انا اقل منک مالا وولد“ (اگر تو مجھ کو اپنے سے مال و اولاد میں کم دیکھتا ہے) ”ففورت منکم لما خفتکم“ (پس میں بھاگاتم سے جب ڈرا) ”ان الله لا یغیر ما بقوم حتی یغیروا ما بانفسهم“ (بہت دفعہ گذرا) ”ساوریکم ایثی فلا تستجلون“ (عنقریب میں تم کو اپنی نشانیاں دکھلاؤں گا جلدی مت کرو) ”لا ترکنوا الی الذین ظلموا فتمسکم النار“ (پہلے گذر چکا) ”سینالہم غضب علی غضب“ (قریب ہے کہ پہنچے گا ان کو غضب پر غضب) یہاں لفظ ”ظلموا“ بڑا غور طلب

ہے۔ قرآن مجید میں اللہ تعالیٰ فرماتا ہے: ”ان الشوک لظلم عظیم“ (بے شک شرک بڑا ظلم ہے) سومرزا قادیانی نے جس قدر شرک فی الاولوہیت و شرک فی النبوة میں غلو کیا ہے۔ محتاج بیان نہیں۔ ”قل ای وربی لتنبؤن بما عملتم“ (تو کہہ ہاں اپنے رب کی قسم ہے ضرور تم کو تمہارے عملوں کی خبر دے جاوے) ”مامنا من شہید“ (ہم میں سے کوئی حاضر ہونے والا یعنی تعلق رکھنے والا نہیں) ”ناللہ لا کیدن اصنامکم“ (میں تمہارے بتوں کے ساتھ ضرور چال کروں گا) ”قل هل نبئکم بالاخسرین اعمالا“ (پہلے گذر چکا) ”انہا لشر ذمۃ قلیلون“ (تحقیق وہ جماعت تھوڑی سی ہے) ”ماقدر واللہ حق قدرہ“ (انہوں نے اللہ تعالیٰ کا قدر اس کے حق قدر کے موافق نہ کیا) بیت

چون خدا خواہد کہ پردہ کس درد  
میلش اندر طعنہ پاکان کند

”لو ما تاتینا بالملئکة وهم شاهدون“ (کیوں نہیں لاتا ہمارا پاس فرشتے درانحالیکہ وہ گواہی دیں) ”الربک البنات ولکم البنون کیف تحکمون“ (کیا تیرے رب کی بیٹیاں اور تمہارے لئے بیٹے ہیں کیسا حکم کرتے ہو) خدم کو مخدوم نہیں بنانا چاہئے۔ ”رددناہ اسفل سافلین“ (ہم اس کو کتر سے کم مخلوق کے درجہ میں لوٹا لائے) ”کرمنا بنی ادم جعلتہ کالمریم“ (ہم نے بنی آدم کو عزت دی اس کو بوسیدہ ہڈی کی مانند کر دیا)

خدا تجھ پاس تو ڈھونڈے جنگل میں  
ڈھنڈورا شہر میں لڑکا بغل میں  
یاد مولیٰ سے فقط کام تو رکھ  
اس سوا اور کسی کام سے کام نہ رکھ

ان دو اخیر شعروں میں مرزا قادیانی سے انقطاع کی کیسی صریح تعلیم ہے۔ جن میں صاف طور سے بتلایا گیا ہے۔ کیونکہ ہم تو مرزا قادیانی وان کے جنگل قادیان کو حسن ظنی سے جائے امید سمجھتے تھے۔ اس لئے اس کی بالکل ویران ہونے اور اپنی غلط خیالی پر اطلاع دی گئی۔ علیٰ ہذا القیاس!

دوسرے شعر میں مرزا قادیانی کی طرف التفات اور ان کی تالیفات کا شغل توجہ ماسوی اللہ میں داخل کئے گئے اور یاد مولیٰ کی تاکید اور اسی طرح خدا تجھ پاس کہہ کر (جو قریباً ”نحن اقرب الیہ من جبل الورد (ق: ۱۶)“ (ہم شہ رگ سے زیادہ اس سے قریب

ہیں) کا ترجمہ ہے) تاکید فرمائی گئی۔ پھر الہام ”ان اول بیت وضع للناس للذی بکۃ مبارکاً“ (لوگوں کی عبادت کے لئے بنا دیا گیا ہے جو پہلا گھر ٹھہرایا۔ کیا وہ وہی ہے جو (شہر) مکہ میں (واقع) ہے برکت والا) جس سے ظاہر ہے کہ اول واصل قبلہ قابل تعظیم و توجہ و مرجع خلائق جو لوگوں کے لئے بنایا یا۔ وہ وہی ہے جو مکہ مبارکہ میں ہے نہ اور کسی جگہ۔ جیسا کہ مریدین مرزا قادیانی نے اس اصل بیت و قبلہ مکہ معظمہ والے کو فراموش کر کے مرزا قادیانی اور ان کے مکان کو قبلہ و کعبہ قرار دیا ہے۔ اس میں بھی مرزا قادیانی کے اعتقادات وغیرہ کی طرف ملتفت ہونے سے ممانعت ہے۔ ”سبحان اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ العلی العظیم“ یہ سب اور دیگر چند الہامات جو اول عاجز کو بایں وجہ کچھ ناشناختہ تھے کہ حسن ظن سے ان کا محل، تعلق، و مخاطب مرزا قادیانی کو کہنے میں تامل تھا۔ لیکن اب مرزا قادیانی نے مہربانی و احسان فرمایا کہ عند الملاقات اول اپنی تقریر میں اور پھر رسالہ ضرورۃ الامام وغیرہ میں سب کا خود بدولت کو مخاطب محل و مصداق ہونا ثابت و ظاہر فرمادیا۔ جس سے یہ سب ناشناختہ شناختہ ہو گئے۔ ہدایہ اللہ تعالیٰ!

۹..... امام الزمان کسی اور عاجز کا ہونا مرزا قادیانی تو بیشک بہت ناپسند فرماتے ہیں۔ لیکن بہ فحوائے ارشاد: ”ان الفضل بید اللہ یوتیہ من یشاء واللہ واسع علیم“ (تحقیق فضل اللہ تعالیٰ کے ہاتھ میں ہے دیتا ہے جس کو چاہتا ہے اور اللہ تعالیٰ بہت وسعت سے جاننے والا ہے) ”یختص برحمۃ من یشاء واللہ ذو الفضل العظیم (الحدید: ۲۹)“ (اللہ تعالیٰ خاص کرتا ہے اپنی رحمت کے ساتھ جس کو چاہتا ہے اور اللہ تعالیٰ صاحب فضل عظیم کا ہے) اس خالق مالک قادر عزوجل کے کارخانہ میں کس کو دخل ہے؟ یہ سب کچھ اس کے ہاتھ میں ہے۔ اس کو اختیار ہے جس کو جب چاہے بناوے اور سرفراز فرماوے اور بنے ہوئے کو اس کی نالائقی، تکبر و تعلیٰ وغیرہ جرائم کے سبب بگاڑ دے۔ عاجز تو ہر طرح راضی ہے کسی طرح کا کچھ عذر نہیں۔ اگر کسی کی غلامی میں ڈال کر راضی ہووے تو وہ بادشاہت اور سلطنت تمام جہان سے بدرجہا علی واولیٰ ہے۔ عاجز کو الہاماً ارشاد بھی ہوتا ہے: ”تعز من تشاء وتنزل من تشاء بیدک الخیر انک علی کل شیء قدیر (آل عمران: ۲۶)“ (یا اللہ عزت دیتا ہے جس کو چاہے اور ذلیل کرتا ہے جس کو چاہے تیرے ہاتھ میں تمام بھلائی ہے اور تو کل شے پر قادر ہے) مرزا قادیانی کے ایک جہان کے ساتھ مقابلہ کرنے کا ذکر آئندہ عرض ہوگا۔

۱۰..... اخیر پر جو لکھا ہے۔

ہزار نکتہ باریک تر زمو اینجاست نہ ہر کہ سر ہتر اشد قلندری داند  
اس پر مرزا قادیانی توجہ کریں کہ زبانی دعاوی فضل و کمال و کبھی مثیل و کبھی موعود کبھی کچھ  
کبھی کچھ بن بیٹھنے سے کچھ نہیں ہو سکتا۔ جب تک کہ انسان اپنی عبودیت مد نظر رکھ کر سراپا عجز  
و انابت سے بدل و جان مطیع و فرمانبردار کتاب اللہ عزوجل و سنت رسول اللہ ﷺ نہ بنے۔

فصل نمبر ۱۱۰..... ”میرے عزیز ملہم اس دھوکہ میں نہ رہیں کہ فقرات الہامی اکثر ان پر وارد ہوتے  
ہیں۔ میں سچ کہتا ہوں کہ میری جماعت میں اس قسم کے ملہم اس قدر ہیں کہ بعض کے الہامات کی  
ایک کتاب بنتی ہے۔ سید امیر علی شاہ ہر ایک ہفتہ کے بعد الہامات کا ایک ورق بھیجتے ہیں اور بعض  
عورتیں ملہمے مصدق ہیں۔ وغیرہ! (یہاں مبالغہ سے بے بیخبر جمع عورتیں کہہ کر پھر فقط ایک کا ذکر کیا  
کہ اس کے الہام میں آپ کی نسبت غلطی کم ہوتی ہے) ایسا ہی کئی ملہم ہماری جماعت میں موجود  
ہیں۔ ایک لاہور میں ہی تشریف رکھتے ہیں۔ مگر کیا ایسے الہامات سے کوئی شخص امام الزمان کی  
بیعت سے مستغنی ہو سکتا ہے۔“ (ضرورة الامام ص ۳۰، خزائن ج ۱۳ ص ۵۰۱)

جواب..... اگرچہ مرزا قادیانی کے مریدین کے خوابوں و الہاموں کی کیفیت و ماہیت کسی قدر  
عاجز کو بھی معلوم ہے کہ مجازات استعارات و الہام کی تمیز سے بالکل بے بہرہ ہیں وہ ان کو خواہ وہ  
از روئے کتب تعبیر کیسی ہی صریح مخالف کیوں نہ ہوں۔ بتاعت ہو او ہوس خود حقیقت پر ہی حمل  
کرتے ہیں اور نعوذ باللہ اپنی اعضا احلام کو قسمیہ الہام الہی کہنے کی جسارت کرتے ہیں۔ حالانکہ  
امیر المؤمنین و امام الملہمین عمرؓ جیسے جلیل الشان اکابر اسلام و صحابہ عظام اپنے الہامات کو  
خدا تعالیٰ کی طرف منسوب کرنے سے حذر فرماتے تھے۔ جن کا ذکر ہو چکا ہے۔ لیکن مرزا قادیانی  
کے مرید بیچارے بھی معذور ہیں۔ کیونکہ ان کو خوبی قسمت سے پیر ہی ایسا ملا ہے جو بے رہبر و بلا پیر  
ہی کام چلاتا ہے۔ با ایں ہمہ کثرت ملہمین سے دل ماشاد چشم مارو شن اللہ تعالیٰ جل شانہ و عم نوالہ  
کرے کہ اور زیادہ ہوں مگر حد و شرعیہ اسلامیہ کے پابند ہوں اور یہ دولت سارے جہان کو نصیب  
ہوتا کہ زمین ظلمت و فساد اور غفلت و عناد سے پاک ہو جو عین علت غائی و مراد دلی ہے۔ معاذ اللہ!  
عاجز خواہ مخواہ حسد کر کے حدیث شریف ”ایاکم و الحسد فان الحسد یا کل الحسنات  
کما تا کل النار الحطب“ (تم اپنے تئیں حسد سے بچاؤ۔ کیونکہ حسد نیکیوں کو ایسے کھاتا ہے  
جیسے آگ لکڑی کو) کے وعید کے نیچے کیوں آوے۔

۱۔ یہ لیہ والی مائی سلطان باہو صاحب کے خاندان قادر یہ سے متعلق ہیں اور مرزا قادیانی سے کبھی ان  
کی ملاقات بھی نہیں ہوئی اور نہ ان سے کچھ تعلق ہے اور معتبر ذریعہ سے معلوم ہوا ہے کہ اب اس کو بھی مرزا قادیانی  
کے مخالف الہام ہوتے ہیں جن کو مرزا قادیانی کا مرید شائع نہیں ہونے دیتا۔

.....۲ عاجز کو یقین کامل ہے کہ اس قادر قدیر کی رحمت ختم ہونے والی نہیں اور نہ کسی اک ہی شخص کو بطور ٹھیکہ عطاء ہو کر اوروں کو اس سے محروم کیا جاتا ہے۔ مرزا قادیانی کو اختیار ہے ایسا خیال فرمائیں۔ عاجز کا تو ایمان ہے: ”ما یفتح اللہ للناس من رحمته فلا ممسک لها وما یمسک فلا مرسل له من بعده وهو العزیز الحکیم (فاطر: ۲)“ (اللہ تعالیٰ لوگوں کے واسطے جو رحمت کھولے اس کو کوئی بند نہیں کر سکتا اور جو بند کرے تو بند کرنے کے بعد کوئی کھول نہیں سکتا اور وہ غالب حکمت والا ہے) اور عاجز کو کسی کے مقابلہ سے کیا غرض۔ بقول ”لنفسی ابکی لست ابکی لغيرها“

”لنفسی فی نفسی عن الناس شاغل“ (میں اپنے نفس کے لئے روتا ہوں۔ کسی اور کے لئے نہیں روتا اور اپنے نفس کی فکر میں اپنے نفس میں لوگوں کی طرف سے مشغول ہوں) عاجز نے تو اپنے الہامات بہ تفصیل مرزا قادیانی کو سنائے تھے۔ لیکن معلوم ہوتا ہے کہ بیاعت ناگوار گذرنے و تغیر حالت کے مرزا قادیانی ان کو توجہ سے نہیں سن سکے تاکہ صحت و مقابلہ کا موازنہ صحیح ہوتا۔

.....۳ مرزا قادیانی نے لاہور میں صرف ایک ہی ملہم کا تشریف رکھنا فرمایا ہے۔ حالانکہ لاہور کے مریدین میں نصف درجن سے زیادہ مدعیان الہام ہیں تو کیا مرزا قادیانی باقی مریدین مدعیان الہام کو مجرد عویدار ہی خیال فرماتے ہیں؟ اگر وہ بھی واقعی راست گو و استباز ملہمین ہیں۔ جیسے کہ مرزا قادیانی اپنی جماعت کی بارہا تعریف فرما چکے ہیں تو پھر ان بیچاروں کو فہرست ملہمین میں قبول و شامل کیوں نہیں فرمایا گیا۔ کیا ان پر کسی قسم کا شک ہے؟

.....۴ آخر پر مرزا قادیانی کی بیعت سے استغناء کا باعث تو الہامات ہیں۔ جن کی مخالفت سے مرزا قادیانی خود ڈراتے ہیں کہ اس صورت میں انسان کے خاتمہ بد ہونے کا خوف ہے اور پھر سالہا سال کی ملاقات معاملات و تجارت بھی مانع ہیں۔

فصل نمبر: ۱۱۱..... ”اور مجھے تو کسی کی بیعت سے عذر نہیں۔ مگر بیعت سے غرض افاضہ علوم روحانیہ اور تقویت ایمان ہے۔ اب فرمائیے کہ آپ بیعت میں کون سے علوم سکھلائیں گے اور کون سی قرآنی حقائق بیان فرمائیں گے۔ آپ آئے اور امامت کا جو ہر دکھلائے۔ ہم سب بیعت کرتے ہیں۔

حضرت ناصح گر آئین دیدہ و دل فراش راہ  
پر کوئی مجھ کو تو سمجھائے کہ سمجھائیں گے کیا

(ضروریۃ الامام ص ۳۰، خزائن ج ۱۳ ص ۵۰۱)



جواب..... اللہ اکبر! مرزا قادیانی کو کسی کی بیعت سے عذر تو درکنار خواب کی حالت میں بھی جو بے اختیاری ہے کسی عاجز مخلص کا بے تکلف و بے ساختہ مجرد کہنا کہ مرزا قادیانی بیعت کر لیں۔ پسند تو کہاں اس کا مطلق سننا بھی گوارا نہیں ہوا۔ چہ جائیکہ خواب سمجھ کر اس کی تعبیر کے لئے ذرہ تاؤل و صبر فرماتے اور آرام و محبت سے فرماتے۔ صرف اسی بات پر ایسے ناخوش اور ایسے برفروختہ ہو کر غیض و غضب فرمایا کہ اسے ایک خواب کے جملہ پر رسالہ لکھ کر طرح طرح سے لتاڑا اور دھمکایا۔ کبھی اپنے مقابلہ، کبھی اپنے مرید کے اور کبھی مولوی نور دین کو سپارہ پڑھانے کے واسطے لاکار اور اب بھی اخلاص سے رضاء الہی کے لئے نہیں بلکہ امامت کا جو ہر دیکھنے کے لئے منکرین و مقابلین حق ”فاتنا بما تعدنا“ (پس اگر سچے ہو تو ہم پر لاؤ جس کا ڈر اور دکھلاتے ہو) کہنے والوں کی طرح کہہ دیا کہ آئے امامت کا جو ہر دکھلائے۔ (جس کا جواب قرآن مجید میں ہے: ”قال انما یاتیکم بہ اللہ ان شاء و ما انتم بمعجزین (ہود: ۳۳)“ اگر اللہ تعالیٰ کو منظور ہوگا تو وہی عذاب کو بھی تم پر نازل کرے گا اور تم ہر انہ سکو گے) اور پھر مرزا قادیانی فرماتے ہیں کہ مجھے تو کسی کی بیعت سے عذر نہیں۔ سبحان اللہ واللہ اکبر!

مرزا قادیانی توجہ سے آیات قرآن مجید ”لم تقولون مالا تفعلون کبر مقتاً عند اللہ ان تقولوا مالا تفعلون (الصف: ۳)“ کے ارشاد نیز ”وان ربک لیعلم ما تکن صدورہم و ما یعلنون • و ما من غائبة فی السماء و الارض الا فی کتاب مبین“ (جو باتیں لوگوں کے دلوں میں مخفی ہیں اور جو علانیہ کرتے ہیں تمہارے رب کو خوب معلوم ہیں اور آسمان و زمین میں ایسی کوئی بات مخفی نہیں جو کتاب واضح میں نہ ہو) اور حدیث شریف ”علیکم بالصدق فان الصدق یهدی الی البر وان البر یهدی الی الجنة. و اذا کذب العبد تساعد عنہ الملک میلا من نتن ما جاء بہ“ (لاز پکڑو سچ بولنے کو کیونکہ سچ نیکی کی طرف کھینچتا ہے اور نیکی بہشت کی طرف لے جاتی ہے۔ جب بندہ جھوٹ بولتا ہے تو فرشتہ جھوٹ کی بدبو کے مارے اس سے ایک میل پرے ہٹ جاتا ہے) پر غور فرماویں۔ اسلام میں صدق و راستی بکار ہے۔ ایسی بناوٹ کی بات و پولیٹیکل چال کی ضرورت نہیں ہے۔

۲..... سبحان اللہ! عجب قدرت الہی ہے۔ مولوی عبدالرحمن صاحب مرحوم جنہوں نے مدینہ منورہ میں ایسی مرض سے جس میں موت فحوائے حدیث شریف شہادت ہے جان بجان آفرین سپرد کر کے قرب و جوار رسول اللہ ﷺ میں قیام قامت کر کے اپنی محبت و اتباع رسول اللہ ﷺ کا بین ثبوت دیا۔ ان کا الہام مرزا قادیانی فرعون بھی کیسا صحیح و حق ثابت ہوتا ہے جس کے معنی و تشریح یہ ہے:

(۱) باضافت ”صاحب طرف فرعون کے“ جس کا معنی ہوا کہ مرزا ساتھی فرعون کا ہے جیسا کہ مرزا قادیانی کی تعلی و تفاخر و تکبر و خود ستائی سے ظاہر ہے۔

(۲) الہامی عبارت کل کو عربی کہا جاوے۔ ”مرزا صاحب فرعون“ مرزا مبتدا، صاحب فرعون اس کی خبر ہے۔ جس کا ترجمہ یہ ہوا۔ مرزا قادیانی فرعون کا ہے۔

(۳) یا بر طریق ماضی لفظ صاحب کا واقعہ ہوا ہے۔ جس کے معنی ہوئے کہ مرزا قادیانی نے فرعون کی ہمراہی کی ہے۔

پھر ایسے ہی مضمون کے الہام جس میں مرزا قادیانی کے تفاخر و تعلی و شیخی کی خبریں ہوتی ہیں۔ عاجز کو بھی ہوتے ہیں۔ جن کا ذکر ص ۳۸، ۶۶ پر ہوا ہے اور عجب تر یہ کہ ادھر مرزا قادیانی بھی اپنی تقریر و تحریر میں ان الہامات کی تصدیق میں وہی تعلی و تفاخر و تکبر والی فرعون نسبت کو ضرور باصرار ظاہر کرتے ہیں۔ مثلاً دیکھ لیجئے کہ مرزا قادیانی کا:

(۱) اپنی فضیلت جاں نداد آسودگی و کثرت جماعت وغیرہ کا فخر کرنا قول ”یقوم الیس لی ملک مصر و هذه الانهار تجری من تحتی“ (اے میری قوم کیا ملک مصر اور یہ نہریں جو اس کے نیچے بہتی ہیں میرا ملک نہیں) کے کیسا مشابہ ہے؟

(۲) عاجز کو حقائق معارف کے بیان کرنے میں در ماندہ اور خود بدولت کو ہزار درجہ بڑھ کر بیان کرنا بلکہ حلفاً کہنا کہ ”امید نہیں بمقابلہ ہمارے مرید کے ہزارم حصہ بھی (عاجز کے) منہ سے نکل سکے۔“ یہ بھی قول ”انا خیر من هذا الذی هو مہین ولا یکاد یبین“ (میں اس سے بہتر ہوں جو ایک ذلیل ہے اور اچھی طرح بیان بھی نہیں کر سکتا) کے کیسا ہم شکل و ہم معنی ہے؟

(۳) پھر عاجز کو الہامی طاقت سے قرآن دانی کا نمود دکھلانے کو سپارہ پڑھانے کو،

خارق عادت کی چکار سے بیعت لینے کو، معجزانہ اثر والی برکات دکھلانے کو کہنا قول: ”قلو لا القی علیہ اسورۃ من ذہب او جاء معہ الملائکة مقتنین“ (پس اس پر سونے کے کنگن کیوں نہیں ڈالے گئے یا اس کے ساتھ فرشتے جمع ہو کر آتے) کے کیسا ہو بہو ہے؟ مرزا قادیانی و مریدین اس پر بہت غور سے توجہ کریں اور دیکھیں کہ عاجز غر با منیب بندگان الہی کے الہامات کیسے سچے و زبردست ہوتے ہیں کہ ملزم خود اپنی زبان و قلم سے طرح طرح سے ان کے تصدیق کرتا ہے اور توجہ و فکر کرے اس فرعونی تکبر و تعلی والی نسبت و عملدرآمد سے توبہ و استغفار کر کے صادق و صحیح نسبت۔ ”رب انی لما انزلت الی من خیر“ (اے میرے رب جو کچھ تو مجھ کو اپنی نعمتوں سے عطا فرمائے میں اس کا سخت حاجت مند ہوں) فقیر کہنے والے کے پیرو ہو کر

ظاہر و باطن قبیح کتاب اللہ و سنت رسول اللہ ﷺ ہوں۔ جس میں فلاح دارین یقینی ہے۔ آگے اپنے اپنے نصیب۔

۳..... دوسرا امر کہ بیعت میں کون سے علوم سکھلائیں گے۔ وغیرہ! سواس کی نسبت یہ عرض ہے کہ عاجز کے پاس سوائے ہدایت و ارشاد مولیٰ خبیر و علیم و تعلیم رسول رؤف و رحیم ﷺ کے اور کیا شے ہے؟ ہاں! اس کے فضل و کرم پر بھروسہ کر کے امید کرتا ہوں کہ انشاء اللہ العزیز!

(۱) بحکم ”لا تتخذوا من دونی اولیاء“ (میرے سوا کسی کو دوست نہ پکڑو) ”مالکم من دون اللہ من ولی ولا نصیر“ (سوائے اللہ تعالیٰ کے تمہارا کوئی دوست و مددگار نہیں) ”رب المشرق و المغرب لا الہ الا هو فاتخذہ و کیلا (المزل: ۹)“ (رب مشرق و مغرب کا اس کے سوا کوئی معبود برحق نہیں۔ پس اسی کو اپنا کارساز پکڑو) ”لا تشرک باللہ ان الشرک لظلم عظیم (لقمان: ۱۳)“ (اللہ تعالیٰ کے ساتھ شرک نہ کرو تحقیق شرک بڑا ظلم ہے) ”واعبدوا اللہ ولا تشرکوا بہ شیئا“ (اللہ تعالیٰ کی عبادت کرو اور اس کے ساتھ کسی کو شریک نہ کرو) توحید الہی کے مقابل تمام عالم و عالمیان کو بیچ سمجھنا اور اسی کو اپنا والی و کارساز جیسا کہ وہ حقیقتاً ہے جاننا اور اس کی ذات و صفات میں بحالت عمر و سیر و مقدمات وغیرہ کبھی کسی کو شریک نہ بنانا کسی پر بھروسہ نہ کرنا اور نہ کسی کی خوشامد کرنا۔

(۲) بحکم ”من یطع الرسول فقد اطاع اللہ (النساء: ۸۰)“ (جس نے رسول اللہ کی تابعداری کی اس نے اللہ تعالیٰ کی تابعداری کی) ”من یطع اللہ ورسولہ یدخلہ جنت تجری من تحہا الانہار خالدین فیہا وذلک الفوز العظیم (النساء: ۱۳)“ (جو اللہ تعالیٰ کی اور اس کے رسول کی تابعداری کرتا ہے اللہ تعالیٰ اس کو ان باغوں میں داخل کرے گا جس کے نیچے نہریں جاری ہیں۔ اس میں ہمیشہ رہے گا اور یہ بڑا امر ادا پانا ہے) ”ومن یعص اللہ ورسولہ ویتعد حدودہ یدخلہ ناراً خلداً فیہا ولہ عذاب مہین (النساء: ۱۳)“ (اور جو کوئی اللہ تعالیٰ اور اس کے رسول کی نافرمانی کرے اور اس کے حدود سے تجاوز کرے اللہ تعالیٰ اس کو دوزخ میں داخل کرے گا۔ اس میں ہمیشہ رہے گا اور اس کے لئے خوار کرنے والا عذاب ہوگا) ”ما اتکم الرسول فخذوہ وما نہکم عنہ فانتهوا (الحشر: ۷)“ (جو کچھ تم کو رسول اللہ ﷺ دیں اس کو پکڑو اور جس سے منع کریں اس سے باز رہو) ”لا طاعة لمخلوق فی معصیت الخالق“ (اللہ تعالیٰ معصیت میں کسی مخلوق کی تابعداری نہیں کرنی چاہئے)

اطاعت اللہ تعالیٰ عزوجل ورسول اللہ ﷺ میں کسی اہل دنیا کسی مہین کی پرواہ نہ کرنا، شارع علیہ الصلوٰۃ والسلام کے مفسرہ احکامات و تعلیمات میں خود غرضی و خود رائی کو دخل نہ دینا اور اس کی امر و نہی میں بحکم ”ماکان لمومن ولا مومنة اذا قضی اللہ ورسوله امرا ان یکون لهم الخیرة من امرهم ومن یعص اللہ ورسوله فقد ضل ضللاً مبیناً (احزاب: ۳۶)“ (نہیں لائق کسی مومن مرد و عورت کو کہ جب اللہ تعالیٰ اور اس کا رسول کوئی حکم دے تو اس امر میں اپنا اختیار ہو اور جو کوئی اللہ تعالیٰ اور اس کے رسول کی نافرمانی کرے وہ صریح گمراہ ہوا) سر تسلیم خم کرنا، پابندی رسول غیر شرع بحکم ”من عمل عملاً لیس علیہ امرنا فہورد“ و خواہش نفس کی حسب ارشاد: ”ولا تتبع الہوم فیضلک عن سبیل اللہ. ان الذین یضلون عن سبیل اللہ لهم عذاب شدید بما نسوا یوم الحساب (ص ۲۶)“ (تو خواہش کی تابعداری نہ کر کہ وہ تجھ کو اللہ تعالیٰ کی راہ سے گمراہ کر دے گا۔ تحقیق وہ لوگ جو اللہ تعالیٰ کی راہ سے گمراہ ہوتے ہیں ان کے لئے سخت عذاب ہے۔ کیونکہ وہ روز حساب کو بھول گئے) کی تابعداری نہ کرنا۔

(۳) بہ تعظیم ارشاد: ”وللہ العزۃ و لرسولہ و للمؤمنین و لکن المنافقین لا یعلمون“ (ترجمہ پہلے گزر چکا) ”لا نفرق بین احد من رسلہ“ (ترجمہ پہلے گزر چکا) ”ویل لکل ہمزۃ لمزۃ ن الذی جمع مالا و عدده“ (تباہی ہی ہر ایسے شخص کی جو عیب چن کر تا اور آوازے کتا ہے وہ جو مال جمع کرتا ہے اور اس کو گن گن کر رکھتا ہے) ”لا یغتب بعضکم بعضاً“ (کوئی تم میں سے اس کی غیبت نہ کرے) ”بحسب امرئ من الشر ان یحقر اخاہ المسلم انبیاء علیہم الصلوٰۃ والسلام و اولیاء کرام سلف صالحین و بزرگان دین متین“ (آدمی کے شر میں یہی کافی ہے کہ وہ اپنے کسی مسلمان بھائی کی تحقیر کرے) میں سے کسی بھی عیب چینی تو ہیں و تحقیر نہ کرنا۔ ذرا سے خلاف پر مسلمانان مولویان و فقراء کو سب و شتم و تبرا بازی کرانے کے واسطے کسی دریدہ دہن و ناپاک زبان کو اسی کام کے لئے نان و پارچہ پر اپنے پاس رکھنے کو خلاف شرم و حیا سمجھنا اور نہ فکر حصول مال میں نادہندگان و ناموافقان کے لئے اپنی مجلس کو غیبت گاہ بنانا۔ بلکہ بحکم ”لحجزک عن الناس ما تعلم من نفسک“ (چاہئے کہ تجھے لوگوں کے (عیب بیان کرنے) سے روکے وہ چیز کہ تو اپنے نفس میں جانتا ہے) کے اپنے نفس کے فکر سے بھی غافل نہ ہونا۔

(۴) حسب الحکم ”ان تودوا الامانات الی اهلها (النساء: ۵۸)“ (امانتوں کو ان کے مالکوں کی طرف ادا کرو) ”فان امن بعضکم بعضاً فلیؤد الذی او تمن امانة (البقرہ: ۲۸۳)“ (پس اگر تم میں سے کسی کے پاس کوئی امانت رکھے تو امانت دادہ کو چاہئے کہ امانت ادا کرے) ”والذین ہم لا ماناتہم وعہدہم راعون (المعارج: ۳۲)“ (اور وہ لوگ جو اپنی امانتوں اور عہدوں کی رعایت رکھتے ہیں) امانت میں امین ہونا اور جس طرح ہو سکے اس کو ادا کرنا اور بے محل صرف سے باز رہنا اور جس محل پر خرچ ہونے کو روپیہ آوے اس کو اسی محل پر خرچ کرنا کسی اپنی نفسانی حاجت کو ہرگز مقدم نہ کرنا۔

(۵) بموجب حکم ”اوفوا بالعقود“ (اقراروں کو پورا کرو) ”اوفوا بالعہد ان العہد کان مسئولا“ (اقرار پورا کرو اس لئے کہ عہد یعنی اقرار کی باز پرس ہوگی) کے ایفاء عہد و وعدہ کا پابند رہنا خواہ مشکل ہو یا آسان۔ ہرگز اس کا خلاف نہ کرنا اور بہ نظر تعمیل حکم ”ولا تاكلوا اموالکم بینکم بالباطل وتدلوا بها الی الحکام لتاكلوا فریقاً من اموال الناس بالاثم وانتم تعلمون“ (اور آپس میں ناحق ایک دوسرے کا مال خورد برد نہ کرو اور نہ مال کو حاکموں کے پاس (رسائی پیدا کرنے کا) ذریعہ گردانو کہ لوگوں کے مال سے (جو کچھ ہاتھ لگے) جان بوجھ کر ناحق ہضم کر جاؤ) کے بیگانہ مال کہانی خورد برد کرنے حق العباد کے مواخذہ سے ڈرنا اور جس طرح ہو سکے اس کو ادا کر کے سبکدوش ہونا۔

(۶) ”قل ما اسئلكم علیہ من اجرو ما انا من المتكفلین“ (کہہ میں تم سے مزدوری نہیں مانگتا اور نہ مجھ کو تکلیف کرنا آتا ہے) ”وما امروا الا ليعبد الله مخلصین له الدین حنفاء“ (اور ان کو یہی حکم دیا گیا کہ خالص اللہ تعالیٰ کی ہی عبادت کریں یک رخ ہو کر) کے موافق۔ اپنی فضیلت و بزرگی قائم و ثابت کرنے کو حیلہ حوالہ کوئی تدبیر نہ کرنا اور نہ ایسی داؤ گھات اور فکر میں لگے رہنا کہ کسی طرح کوئی سچ ایسا لگے جس سے اپنی قدرت نمائی کا پرتو لوگوں پر پڑے جیسا کہ الہام ”غشم غشم“ والا جلی قلم سے لکھ کر مرزا قادیانی کی عبادت گاہ و مکانوں میں چسپاں اور مریدوں میں مشتہر کیا گیا اور اخیر پر اس کی تصدیق و تکمیل معافی ٹیکس پر مرزا قادیانی نے عاجزان کے روبرو بیان فرمائی تو اس کی وہی مثل ہوئی۔

بہت شور سنتے تھے پہلو میں دل کا  
جو چیرا تو اک قطرہ خون نہ نکلا

(۷) بحکم ”فلا تزکوا انفسکم هو اعلم بمن اتقى (النجم: ۳۲)“ (ترجمہ

پہلے گذرچکا) ”وله الکبریٰ فی السموات والارض وهو العزیز الحکیم (الجاثیہ: ۳۷)“ (اس کے لئے ہے بڑائی آسمانوں اور زمین میں اور وہ غالب دانا ہے) ”ان الله لا یحب کل مختال فخور (لقمان: ۱۸)“ ”الکبریائی ردائی والعظمة ازاری فمن نازعنی واحدا منهما دخلته النار“ ”لا یدخل الجنة من کان فی قلبه مثقال ذرة من کبر“ ”تعلى وتفاخر وکبریائی کو خاصہ الوہیت جان کر اس سے حذر کرنا، عبودیت کو ہمیشہ مد نظر رکھنا، اپنی بقاء کے لئے طرح طرح کی اپنی تصویریں مریدین میں تقسیم کرنا ویا اپنی یادگاری مینار گھنٹہ گھر وغیرہ بنوانے کو غیر سبیل المؤمنین سمجھ کر ایسے امور سے پرہیز کرنا اور اس سے دور بھاگنا وغیرہ۔

(۸) بحکم ”لا تشتروا بایسی ثمناً قليلاً“ (میری آیتوں کے عوض تھوڑی قیمت

(دنیوی مفاد) حاصل نہ کرو) ”الا لله الدین الخالص“ (خبردار اللہ تعالیٰ کے واسطے دین خالص چاہئے) ”الدعاء من العبادۃ“ (دعا عبادت کا مغز ہے) عبادت یعنی دعا وغیرہ کے لئے تقرری و تقاضائے اجرت و نذرانہ میں اصرار نہ کرنا اور نہ طمع کر کے اپنی اوقات صافہ کو اس غرض سے ایک برس کے واسطے وقف کرنا۔ بلکہ جو کچھ کرنا بلا طمع خالص بہ نیت رضاء الہی کرنا۔

(۹) بحکم ”یا ایہا الذین امنوا لم تقولون مالا تفعلون کبر مقتاً عند الله ان

تقولوا مالا تفعلون (الصف: ۳)“ ”یستخفون من الناس ولا یتستخفون من الله وهو معهم اذ یبیتون مالا یرضی من القول وکان الله بما یعملون محیطاً (النساء: ۱۰۸)“ (پردہ کرتے ہیں لوگوں سے اور اللہ تعالیٰ سے پردہ نہیں کرتے۔ حالانکہ وہ ساتھ (موجود) ہوتا ہے جب راتوں کو ان باتوں کے مشورے کرتے ہیں جن سے اللہ تعالیٰ راضی نہیں اور جو کچھ کرتے ہیں اللہ تعالیٰ کے احاطہ (علم) میں ہے) ”تجدون شر الناس یوم القیامۃ ذا الوجہین الذی یأتی هؤلاء بوجہہ وهؤلاء بوجہہ“ کے قول و فعل یکساں کرنا، کوئی بات دوزخی پہلو دار بناوٹ کی نہ کرنا ظاہر باطن یکساں رہنا اور اپنی مطلب براری کی خاطر ناجائز حیلہ حوالہ نہ کرنا اور اس بات پر ایمان رکھنا کہ اللہ تعالیٰ سے کوئی امر پوشیدہ نہیں ہے۔

(۱۰) بحکم ”واذکر اسم ربک وتبتل الیہ تبتیلاً (المزمل: ۸)“ ”والذین

یذکرون الله قیاما و قعود او علی جنوبہم“ (وہ لوگ جو اللہ تعالیٰ کو کھڑے، بیٹھے اور لیٹے یاد کرتے ہیں) ”یا ایہا الذین امنوا ذکر الله ذکراً کثیراً وسجود بکرة واصیلاً

(الاحزاب: ۴۱، ۴۲) ”واذکر ربک فی نفسک تضرعاً وخیفۃً ودون الجہر من القول بالغدو والأصال ولا تکن من الغافلین“ ”ولا تطع من اغفلنا قلبہ عن ذکرنا (الاعراف: ۲۰۵)“ کے مدام ذکر و توجہ الی اللہ میں مشغول و مستغرق رہ کر اس کی رضا کا طالب رہنا وغیرہ وغیرہ! جیسا کہ ارحم الراحمین و رؤف الرحیم نے محض اپنے فضل و کرم سے عاجز کو سکھلایا اور امتثال اوامر و اجتناب نواہی کے لئے جو ارج اپنے قابو و حفظ و امان میں رکھے۔ ”فسبحن اللہ والحمد للہ ولا الہ الا اللہ واللہ اکبر ولا حول ولا قوۃ الا باللہ“ (پس پاک ہے اللہ تعالیٰ اور اللہ تعالیٰ کے لئے ہی سب تعریف ہے اس کے سوا کوئی معبود برحق نہیں۔ اللہ تعالیٰ نہایت بڑا ہے اس کے سوا بڑائی سے پھیرنے والا اور بھلائی کی طاقت دینے والا اور کوئی نہیں) سو امید ہے کہ انشاء اللہ العزیز الرحمن عاجز کے روحانی متعلقین و متوسلین میں بھی یہی بلکہ راسخہ بفضلہم و کرمہ پیدا ہو جاوے گا۔ اس کے سوا فقیر عاجز مسکین بے بضاعت کے پاس اور کیا ہے؟ اور مرزا قادیانی غور فرمائیں کہ یہ سب امور افاضہ علوم روحانیہ اور تقویت ایمان کے واسطے جیسا انہوں نے فرمایا ہے کافی و وافی ہیں یا نہیں؟

۳..... مرزا قادیانی نے جو اپنی ہم قوم مرزا غالب کا شعر نقل کیا ہے۔

حضرت ناصح گرا آئین دیدہ و دل فرش راہ

پر کوئی مجھ کو تو سمجھائے کہ سمجھائیں گے کیا

اس کی نسبت عرض ہے کہ عاجز کا کیا مقدر کہ اس بے بضاعتی سے مرزا قادیانی کے ناصح ہونے کا فخر کرے۔ لیکن اس مولیٰ محسن ہاد کے کرم و فضل پر امید ہے کہ اگر مرزا قادیانی ظاہر و باطن یکساں فرما کر اس مالک یوم الدین و احکم الحاکمین کے حصول رضا کے لئے دیدہ و دل فرش راہ بناویں گے، تعلیٰ و تفاخر لفاظی و شاعرانہ گھمنڈ کو دور فرما کر حصول روشنی کے لئے اپنے کھڑکیوں کے کواڑ کھول دیں گے تو وہ ارحم الراحمین غفور شکور جو کسی کی سعی و اخلاص کو ہرگز ضائع کرنے والا نہیں۔ وہ مالک قادر ضرور بالضرور حسب وعدہ و ارشاد: ”والذین جاہدوا فینا لنہدینہم سبلنا“ (جن لوگوں نے ہمارے دین (کے کام) میں کوششیں کیں ہم ان کو ضرور اپنے رستے دکھائیں گے) کے مرزا قادیانی کو جیسا مناسب اور ان کے حسب حال ہوگا۔ سمجھانے کا سامان بہم پہنچاؤے گا۔ ورنہ کسی دوسرے کی کیا طاقت کہ مرزا قادیانی کو سمجھاوے اور آج کل وہ کسی عاجز کی عرض و سمجھانے پر بایں خیالات بلند پردازی التفات ہی کب فرماتے ہیں؟

فصل نمبر: ۱۱۲..... ”میں نفاہ کی آواز سے کہہ رہا ہوں کہ جو کچھ خدا نے مجھے عطاء فرمایا ہے۔ وہ

سب بطور نشان امامت ہے جو شخص اس نشان امامت کو دکھلائے اور ثابت کرے کہ وہ فضائل میں مجھ سے بڑھ کر ہے۔ میں اس کو دست بیعت دینے کو تیار ہوں۔ مگر خدا کے وعدوں میں تبدیلی نہیں اس کا کوئی مقابلہ نہیں کر سکتا۔ آج سے قریباً بیس برس پہلے براہین احمدیہ میں یہ الہام درج ہے۔

”الرحمن علم القرآن. لتندر قوما ما اندر ابائهم ولتستبين سبيل المجرمين. قل انى امرت وانا اول المؤمنين“ اس الہام کے رو سے خدا نے مجھے علوم قرآنی عطاء کئے ہیں اور میرا نام اول المؤمنین رکھا اور مجھے سمندر کی طرح معارف و حقائق سے بھر دیا ہے اور مجھے بارہا الہام دیا ہے کہ اس زمانہ میں کوئی معرفت الہی اور کوئی محبت الہی تیری معرفت اور محبت کے برابر نہیں۔“

(ضرورة الامام ص ۳۰، ۳۱، خزائن ج ۱۳ ص ۵۰۲)

جواب..... بے شک مرزا قادیانی کی محنت و سرتوڑ سعی جو آپ نے نقارہ دہل کی طرح بجنے و اشاعت اشتہارات میں صرف کر کے اپنی فضیلت کی دور دراز بمبئی مدارس وغیرہ تک پہنچانے میں ظاہر فرمائی بے نظیر ہے۔ کیونکہ کسی ربانی بزرگ عبد صالح و اہل اللہ سے بذات خود اظہار فضیلت میں اس قدر محنت و سعی سننے میں نہیں آئی۔ البتہ یہ تو سنا اور پڑھا ہے۔ حدیث شریف ”وعن ابی ہریرۃ رضی اللہ عنہ قال قال رسول اللہ ﷺ ان الله اذا احب عبداً دعا جبرئیل فقال انى احب فلانا فاحبه قال فيحبه جبرئیل ثم ينادى فى السماء فيقول ان الله يحب فلانا فاحبه فى الارض“ ”واذا ابغض عبداً دعا جبرئیل فيقول انى ابغض فلانا فابغضه قال فيبغضه جبرئیل ثم ينادى فى اهل السماء ان الله يبغض فلانا فابغضوه قال فيبغضونه ثم يوضع له البغضاء فى الارض“ (اور جب کسی بندہ سے نفرت کرتا ہے تو جبرائیل علیہ السلام کو بلا کر کہتا ہے کہ مجھ کو فلاں شخص سے نفرت ہے تو اس سے نفرت کر۔ پس جبرائیل علیہ السلام اس سے نفرت کرتا ہے اور آسمان والوں میں منادی کرتا ہے کہ اللہ تعالیٰ فلاں شخص کو مبغوض جانتا ہے۔ تم بھی اس کو مبغوض جانو۔ پس وہ اس کو مبغوض جانتے ہیں پھر اس کے لئے زمین میں بغض رکھا جاتا ہے)

مدعا یہ کہ اللہ تعالیٰ اللہ وود اپنے محبوبین سے محبت کر کے ان کی شہرت و قبول فی الخلق خود فرماتا ہے۔ ان کو اپنی فضیلت و بزرگی کا نہ خود خیال ہوتا ہے نہ وہ اس میں جان کنی کر کے کسی قسم کے مشقت و محنت اٹھاتے ہیں۔ مصروفیت ذکر اللہ و طلب رضاء الہی سے ان کو فرصت کہاں کہ نقارہ کی طرح بجنے میں دن رات کمر بستہ و دہن کشادہ رہیں۔

.....۲ چونکہ اللہ جل جلالہ کسی کی محنت و سعی ضائع نہیں فرماتا۔ جیسا کہ فرمایا: ”نولہ ما



تولے“ (ہم اس کو (اسی رستہ) چلاویں گے جو (راہ) اس نے اختیار کی ہے) ”من کان یرید حرث الاخرۃ نزلہ فی حرثہ ومن کان یرید حرث الدنیا نوتہ منها وما لہ فی الاخرۃ من نصیب“ اس کی موافق اس خالق مالک نے مرزا قادیانی کو اس آواز پہنچانے میں مثل دیگر تجاران و اشتہار دہندگان کچھ کامیاب کیا اور اطراف و جوانب سے آپ کے نقارہ کی آوازیں آواز سن کر جیسا کہ عوام الناس کا دستور ہے۔ بمصدق۔

آوازہ دہل ہے خوش آئند دور کا

لوگ مرزا قادیانی کے پاس آگئے۔ لیکن تعجب یہ کہ نزدیک والے واقفین و محرم رازوں سے کوئی شاذ ہی اور وہ بھی کسی ضرورت و سبب سے یہ آوازیں کر مرزا قادیانی کی طرف ملتفت ہوا۔ اس جگہ وہ مقولہ تو ہرگز موافق مثال و چسپاں نہیں ہو سکتا کہ: ”نبی اپنے ملک میں عزت نہیں پاتا اور دوسرے لوگ اور ملک والے ہی اس کو قبول کرتے ہیں۔“

کیونکہ صدق و حق میں تو ہمیشہ سے ایسی تاثیر ہے کہ زبردستی دوسروں کے دل میں گھر کرتا اور سب کو اپنا قائل بناتا ہے اور کیا اپنے ملک والے اور کیا غیر ملک والے سب سے اختیار اس کے گرویدہ و مطیع ہوتے ہیں۔ ہم کو کسی دوسری نظیر کی ضرورت نہیں۔ ہمارے سید و مولیٰ ﷺ کی مثال ہی کافی ہے کہ ایذا و تکالیف بد نصیب مخالفین پر بحکم مالک قادر جب دوسرے شہر میں تشریف لے گئے تو ملک والے واقف حال و محرم راز غلاموں کی طرح حلقہ بگوش ہو کر ساتھ گئے۔ چیدہ و سربر آوردہ جو ملک کے روح رواں بلکہ سب ملک و شہر والوں کے برابر بلکہ ان سے اعلیٰ و ادلیٰ تھے۔ وہ سب کے سب ہی حاضر ہو گئے۔ عزت آبرو ملک و وطن جائیداد وغیرہ کی کچھ بھی پرواہ نہ کی۔ شیفٹہ دوالہ ہو کر ذرہ بھر غیر حاضری و علیحدگی برداشت نہ کر سکے اور ”السابقون الاولون من المهاجرین“ (سبقت کرنے والے سب سے پہلے مہاجرین) کے عالیشان خطاب و القاب سے معذور و سرفراز ہوئے۔ لیکن مرزا قادیانی کے یہاں اس کا پانسنگ بھی موجود نہیں۔ کیونکہ جو چند لوگ نو وارد ہیں تو وہ شمار میں کتنے ہیں؟ اور کیا یہاں کوئی مولوی عالم طالب حق نہ تھا۔ جو آپ کی بیعت و صحبت کو غنیمت و سعادت عقیبی سمجھ کر شامل ہو جاتا؟ پھر ساتھ دینے والوں میں سے بھی جوں جوں کوئی واقف و محرم راز ہوتا جائے۔ بشرطیکہ خالص طالب رضا مولیٰ ہو اور کسی تعلق و حاجت مندی و معیشت وغیرہ کے زنجیر میں گرفتار نہ ہو تو وہ رفتہ رفتہ مرزا قادیانی سے رخصت ہو جاتا ہے۔ جس پر مرزا قادیانی و مریدین موجودہ کو غور کرنی چاہئے۔

۳..... نقارہ کے آواز کی مثال مرزا قادیانی نے کچھ عمدہ سوچ سمجھ کر نہیں دی یا قدرت قادر

نے ہی حق الامر کے موافق سوچھائے بہتر ہوتا۔ اگر کوئی شرعی مثال درج فرماتے۔ کیونکہ اس ملک میں تو بیچارے تنگی کے مارے بوالہوس و شوریدہ حال دھوکا دہی و عجبہ نمائی سے پیٹ پالنے والے ایسے ایسے لوگ ہی مثل بازی گر، مداری، ڈھولی وغیرہ لغو تماشا کرنے والے اپنے تماشائیوں کو جمع کرنے اور ان سے ایک ایک دو دو پیسہ وصول کرنے کی خاطر ہی نقارہ کی آواز لوگوں کو سنایا کرتے ہیں۔

۴..... نشان امامت کا، فضائل کا، مرزا قادیانی کا بیعت کے لئے تیار و آمادہ ہونے کا ذکر گذر چکا۔

۵..... مرزا قادیانی فرماتے ہیں کہ: ”کوئی دکھلاوے اور ثابت کرے کہ وہ فضائل میں مجھ سے بڑھ کر ہے۔“ غور فرمادیں کہ بمقابلہ ایک خاکی نژاد انسانی مگر محبوب و برگزیدہ رحمن کے پہلے پہل کس بد نصیب نے دعویٰ اپنی فضیلت و بہتر ہونے کا کیا تھا؟ اگر اس پر بھی دل میں کچھ فکر پیدا نہ ہو تو خیال کریں کہ دکھلانے اور ثابت کرنے پر تو وہ آمادہ ہو۔ جس کو مرزا قادیانی کی طرح اظہار فضیلت و برتری کا جوش و عشق ہو یا وہ جو ان خیر منہ والی نسبت کا مغلوب ہو۔ دوسرا کوئی غریب مسلمان عبودیت و عاجزی کی نسبت والا جو ریاد دکھلانے کو شرک و گناہ جانتا ہو وہ کیوں اس طرح خیال کرنے لگا؟ پھر اگر کوئی مرزا قادیانی کا ہم مذاق دکھلانے اور ثابت کرنے کو آمادہ بھی ہو تو کس کے سامنے ثابت کرے اور دکھلاوے؟ کیونکہ مرزا قادیانی تو سوا خود بدولت کے کسی دوسرے کی فضیلت کے قائل ہی نہیں۔ بہتر و افضل تو کجا کسی کو اپنے برابر یہی ہرگز نہیں جانتے۔ لہذا اگر کوئی ثابت کرنے پر مستعد بھی ہو تو فائدہ کیا؟ اور پھر مرزا قادیانی آخر اپنے نشانوں کو بھی نظر عمیق سے دیکھیں کہ کیسے ثابت ہوئے اور مانے گئے؟ اور ان اپنے خیالات و مقالات پر غور کریں کہ اہل اللہ اور ربانیوں کی یہی شان ہے؟

۶..... باوجودیکہ عاجز کو مرزا قادیانی کے بہت الہام یاد و معلوم ہیں جن میں ان کی تہفیم کے خلاف و برعکس واقعات کا ظہور ہوا۔ جیسا مرزا قادیانی نے عرصہ دراز کے بعد ایام اصلاح میں کچھ خود ہی قبول فرمایا ہے تاہم چونکہ عاجز میں مادہ تفاخر و ہجومن دگرے نیست والا نہیں۔ لہذا بدظنی نہیں کرتا۔ لیکن یہ ظاہر ہے کہ مرزا قادیانی کا مسلک بسبب بے رہبر ہونے کے سلف و خلف صالحین و امت محمدیہ علیہ علی آلہ الصلوٰۃ و التحیہ کے مخالف ہے۔ مرزا قادیانی اپنے اوہام و خیالات کو بھی الہامات الہیہ کہتے سمجھتے ہیں اور پھر اپنی تراش و خراش کا بھی مضائقہ نہیں جانتے اور دوسری طرف عاجز کو جب اسی قسم کے الہامات جیسے ”انا اتینک سبعا من المثنیٰ و القرآن العظیم“ (تحقیق ہم نے تجھ کو سات آیتیں (الحمد) عطا فرمائیں اور (یہ قرآن کی عمدہ اور سب سے بڑھ کر

نعت (بڑی سورۃ ہے) ”انا اول المسلمین“ (میں اول مسلمانوں سے ہوں) ”انا اخترتک“ (میں نے تجھے پسند کیا) ”انی جاعلک للناس اماما“ (میں تجھے لوگوں کا امام بنانے والا ہوں) ”اصطفیتک علی الناس“ (میں نے تجھے لوگوں پر برگزیدہ کیا) ”الرحمن علم القرآن“ (رحمان نے قرآن سکھایا) ”ینس والقران الحکیم انک لمن المرسلین“ (یٰٰسین قرآن کی قسم جس میں دانائی کی باتیں ہیں۔ تحقیق تو فرستادوں سے ہے) وغیرہ ہوتے رہتے ہیں اور یہ بھی سمجھایا جاتا ہے کہ اس وقت تیرے برابر کوئی دوسرا نہیں۔ وغیرہ!

تو تو عاجز باتناج کبراء امت ان کو کتاب اللہ و سنت رسول اللہ ﷺ پر عرض کر کے مطابق احکام شرعیہ ان پر عامل و کار بند ہوتا ہے۔ نیز ان میں تصرف و ترمیم کے خیال کو بھی معصیت و افتراء سمجھ کر نہایت ڈرتا و حذر کرتا ہے اور شہرت کے لئے اشتہار وغیرہ دینے تو کجا، یہ مرزا قادیانی کی ہی فراخ حوصلگی ہے کہ مریدوں تک کے خواب دیا جس کو وہ الہام کہیں اس کو بھی اپنی مرضی کے موافق درست کر دیتے ہیں۔ چنانچہ عاجز نے مرزا قادیانی کے دستخطی خط میں ایک دفعہ پڑھا تھا کہ ایک راسخ الاعتقاد و مرید جوان کے مقدمات کی پیروی میں بھی بہت سرگرم رہا۔ اس کی تحریر پر اس کے الہامی لفظ مزد کو عضد سے بدل دیا۔ یعنی م کو ع سے اور ز کو ض سے بدل کر مزد کا عضد بنا دیا۔ جس کے معنی اگر کچھ ہو سکیں تو بظاہر برعکس ہو گئے۔ خیال فرمائیے کس قدر فرق عظیم ہو گیا اور مرزا قادیانی نے ترمیم کی وجہ شاید یہ رقم فرمائی تھی کہ تمہاری تفہیم میں غلطی ہوئی ہے۔ فقط ان ہی اسباب سے مرزا قادیانی کے ساتھ موافقت کرنی کیسی بلکہ عاجز کو ادھر رخ کرنے سے بھی روکا و ڈرایا جاتا ہے۔ جس سے عاجز معذور ہے۔

..... مرزا قادیانی اپنے نشانوں و کرامات وغیرہ کا ذکر بار بار کرتے ہیں۔ لہذا اس کے متعلق کچھ مختصر عرض کیا جاتا ہے۔

(۱) یہ سب کائنات زمین و آسمان اور جو کچھ ان دونوں میں طرح طرح کی مخلوق انسان نیک و بد، حوان مفید و مضر وغیرہ جو ظاہر و پوشیدہ ہے۔ اس کا خالق و مالک اللہ تعالیٰ رب العالمین ہے۔ جس نے آپ کو پیدا کر کے ایک محکم و مضبوط قانون اس کے لئے مقرر فرما دیا ہے۔ جس پر یہ کارخانہ چل رہا ہے۔ چونکہ مخلوق عاجز، ضعیف و محدود العقل و الفہم تھی۔ لہذا اس کو اپنا قانون و اپنا منشاء رضانا رضا سمجھانے کا بھی اپنی رحمت سے آپ ہی سامان فرمایا۔ جس کے واسطے ”الحمد لله الذی هدانا لهذا وما كنا لنهتدی لولا ان هدانا الله“ (اللہ تعالیٰ کا شکر جس نے ہم کو اس کا راستہ دکھایا اور اگر وہ ہدایت نہ کرتا تو ہم کسی طرح پر راہ اپناتے) ”لقد جاء

ت رسل ربنا بالحق و ختمهم بافضلهم و اکملهم محمدن الذی جاء بالصدق  
صلوة اللہ تعالیٰ سبحانہ و برکاتہ علیہم و علیٰ من تابعہم اجمعین الیٰ یوم الدین  
امین“ (تحقیق ہمارے رب کے پیغمبر حق کے ساتھ آئے اور انکا خاتمہ ان میں سے افضل و اکمل  
محمد ﷺ کے ساتھ کیا جو سچ کے ساتھ آیا۔ اللہ سبحانہ تعالیٰ کی صلوة و برکات ان پر اور ان کے سب  
تا بعد اوروں پر دن قیامت تک) کہنا بالکل صحیح اور ضروری ہے۔

(۲) اس مخلوق کی دو حقیقتیں ہیں۔

اول ..... حقیقت کوینہ یعنی خلق ہو کر موجود ہونا۔

دوم ..... حقیقت دیدیہ امریہ یعنی عملدرآمد بموجب حکم خالق۔

دنیا میں چونکہ انسانوں و جنوں کو باعث عطاء ہونے عقل و فہم و ادراک و دیگر مختلف  
حواس و قویٰ کے مکلف باحکام ہونا لازمی و عندالعقل واجب ہے اور دوسری ایسی مخلوق جس کو الہام  
فہم و ادراک و قویٰ وغیرہ نہیں ملے جس سے وہ مکلف باحکام ہونے کے لائق ہوتے اور نہ وہ مکلف  
و مخاطب احکام کئے گئے۔ لہذا اس کا ذکر چھوڑ کر صرف مکلف باحکام مخلوق انسان وغیرہ کا ہی یہاں  
ذکر ہوگا۔

(۳) حقیقت کوینہ میں تو سب کائنات مخلوق داخل ہے۔ لیکن ان کا فرق نیک و بد۔

اچھا و برا وغیرہ تفاوت باہمی حقیقت دیدیہ امریہ سے پیدا و ظاہر ہوتا ہے جس کو اللہ تعالیٰ نے محض  
اپنے فضل و کرم و رحمت سے اپنے قانون و کتاب مبارک میں مفصل بیان فرمایا ہے جو صاف و صریح  
مطابق عقل و فہم و فطرت انسانی ہے اور وہ یہ کہ جو کوئی صدق دل و ایمان و اخلاص سے اللہ تعالیٰ کے  
قانون و احکام مقرر کے مطابق اس سے محبت تعظیم و کریم اس کی اطاعت کرے۔ اس کی ناراضی  
و غضب سے ڈرے۔ اس کی رضا کا طالب ہو کر وہی عمل کرے جو اس کو پسند اور اس کی رضا کا  
باعث ہیں اور اسی حالت پر اس کا دنیا میں اخیر و خاتمہ ہو تو وہ اللہ تعالیٰ کے اولیاء و متقین صالحین  
پیارے و برگزیدہ بندگان میں سے ہے اور ایسے ایمانداروں و فرمانبرداروں و استقامت والوں پر  
فرشتے نازل ہو کر جنت کی خوشخبری سناتے اور سلام کرتے ہیں۔ وغیرہ!

ان کو اولیاء الرحمن کہتے ہیں لیکن جو کوئی اس خالق و مالک کے حکم و قانون مقررہ کی  
باوجود استقامت پیروی و اطاعت نہ کرے۔ بلکہ موجودگی عقل و فہم کے مخالفت کر کے وہ عمل کرے  
جو باعث کراہت و ناراضی و غضب اس ذات تعالیٰ و تقدس کے ہیں اور ایسی ہی حالت پر اس کا دنیا  
میں اخیر و خاتمہ ہو تو وہ اس احکم الحاکمین کے مخالفوں، نافرمانوں، سرکشوں، باغیوں، دشمنوں میں

سے ہے اور شیطان نافرمان لعین کا دوست ہے جو شیطان اپنے دوستوں کی طرف وحی کرتا ہے اور شیاطین ہر ایک جھوٹے گنہگار پر اترتے ہیں۔ یہ اولیاء الشیطان کہلاتے ہیں اور یہ ایسا بدیہی امر و مسئلہ ہے کہ عوام بھی ذرا سے فکر و تامل سے اس کو سمجھ سکتے ہیں۔ زیادہ بحث و دلائل کی ضرورت نہیں اور قرآن مجید میں بھی اس کا مفصل ذکر ہے۔

(۴) جب یہ امر ہر طرح سے ثابت و ظاہر ہے کہ اللہ تعالیٰ کے مطیع و فرمانبردار اس کے اولیاء دوست و پیارے ہونے چاہئیں اور ہیں اور اس کے نافرمان سرکش باغی اس کے دشمن و اعداء ہونے چاہئیں اور ہیں تو ان ہر دو کے حالات کا یعنی جو کچھ باعث خوشنودی و رضامندی خالق مالک اولیاء اللہ پر انعام و اکرام اور باعث ناخوشنودی و نارضامندی نافرمانوں و دشمنان الہی پر زبرد تو بیخ و غیرہ ہو۔ کیا اس جہان اور کیا اس جہان میں ویا جو کچھ ان سے اور سلوک ہو یا ہوگا۔ ان سب کا مختلف و جدا جدا ہونا بھی لازمی و ضروری و مقتضائے عدل و انصاف ہے تاکہ ان ہر دو میں ماہ الامتیاز ہو اور چونکہ دنیا میں عاشقان دنیا چالاک دھوکا دہ و نسان ایسے بھی ہوتے رہتے ہیں کہ شعبہ، سحر، حضرات وغیرہ عجب و نمائی و زبانی تقریروں سے بلا اوصاف کے ربانی نبی رسول مجدد و محدث وغیرہ اولیاء اللہ بن کر لوگوں سے خدمات و مال لینے کا سلسلہ و طریق جاری کرتے ہیں ویا نادانی و ناواقفی علوم دینی سے شیطان و نفس و جن کے دھوکے میں آ کر بغیر صحیح فرمانبرداری احکام الہی و پوری اطاعت رسول اللہ ﷺ کے اپنے آپ کو صاحب مناصب و اولیاء الرحمن جاننے لگتے ہیں۔ لہذا اکابر امت نے اس مضمون پر عمدہ قیمتی و قابل قدر تصانیف فرما کر فرق درمیان اولیاء الرحمن و اولیاء الشیطان خوب وضاحت سے ظاہر کر کے مخلوق الہی کو خبردار کیا ہے۔ ”شکر اللہ سيعہم“

(۵) مجرد کثرت مال اولاد جماعت جائیداد تن آسانی، خوش گذرانی، دنیوی آسودگی وغیرہ جن کو مرزا قادیانی نشان کرامت و اولیاء کہہ کر اس پر فخر کیا کرتے ہیں۔ یہ امور تو ہرگز رضائے خالق مالک کے نشان و علامات نہیں ہو سکتے۔ کیونکہ دنیا میں اکثر آسودہ حال ہی اللہ تعالیٰ کی فرمانبرداری و اطاعت سے منحرف بلکہ بعض بالکل ہی اس ذات مجمع صفات حی قیوم خالق مالک سے منکر سرکشی کرنے والے گذرے ہیں اور اب بھی موجود ہیں۔ جیسا کہ مولوی روم رحمۃ اللہ علیہ نے بھی فرمایا ہے۔

بچ جا دیدی گدائے بنوا  
رو بگرداند چو فرعون از خدا

پس بندگان مطیع و فرمانبردار اولیاء اللہ اگرچہ بظاہر بلحاظ دنیا کچھ آسودگی و جائیداد نہ رکھیں تاہم ان کی حالت انس و محبت ذوق و شوق مصروفیت ذکر اللہ عز و جل طمانیت خاطر جو وابستہ و لازمہ ذکر ہے۔ حسب ارشاد ”الا بذکر اللہ تطمئن القلوب“ و رضا برضائے الہی وغیرہ۔ ایسی عجیب و غریب و راحت بخش اعلیٰ و ارفع ہوتی ہے کہ دنیوی بادشاہوں حکمرانوں و دولت مندوں کو اس کا پانسنگ بھی کبھی خواب و خیال میں نہیں آیا اور دوسرے انعام و اکرام جو بارگاہ رب العزت سے ان بظاہر غریبوں و خستہ حالوں پر ہوتے ہیں۔ ان کا عشر عشیر بھی دنیوی دولت مندوں کو کبھی نصیب نہیں ہوا۔ لیکن یہ سب کچھ موقوف و وابستہ اطاعت و فرمانبرداری احکام خالق مالک حکم الحاکمین ارحم الراحمین ہے۔ و بس متکبر خود پسند زبانی چینیں و چنناں شیخی و تعلیٰ والوں کو ہرگز نصیب نہیں۔ تا وقتیکہ توبہ و استغفار کر کے ویسے ہی منیب و فرمانبردار نہ بنیں۔

(۶) عبدالرحمنؑ میں سے سب سے اوّل اعلیٰ و اوّلیٰ درجہ کے انعام و اکرام تو ان پر ہیں جن کو خالق و مالک نے اپنے دوسری محدود العقل و ضعیف الفہم مخلوق کی ہدایت رہنمائی و پیشوائی کے منصب پر خود منتخب و مقرر کر کے بھیجا۔ جیسے کہ انبیاء و رسل علیہم الصلوٰۃ و التسلیمات جنہوں نے مطابق ارشاد خالق و مالک کے اپنی تمام عمر اطاعت اللہ و ہمدردی، بہتری و خیر خواہی و نفع رسانی مخلوق اللہ میں صرف کی۔ لہذا ان کے حالات نشان و برہان بھی سب دوسری مخلوق سے اعلیٰ و ارفع و اوّلیٰ ہیں اور ان کو برہان آیات و معجزات کہا جاتا ہے۔ انبیاء و رسول علیہم الصلوٰۃ و التیمات کے بعد ان کے فیض صحبت و تعلیم یافتگان اصحاب کرام رضوان اللہ علیہم اجمعین کا درجہ ہے اور پھر آگے ان کے شاگردان و پیروان وغیرہ اولیاء اللہ ہیں جو اسی طرز و طریق پر مطابق قانون و احکام الہی کے ایمان اخلاص و صدق دل سے وہی چال و راہ چلے اور چلتے ہیں جس کام کے کرنے کا حکم ہو اس کو کرتے اور جس سے منع ہو اس سے نہ باز رہتے ہیں۔ لہذا اللہ تعالیٰ خالق و مالک فرشتوں اور روح القدس سے ان کی مدد کرتا اور ان کے دلوں میں اپنے انوار ڈالتا اور کرامات سے اپنے اولیاء متقین کی تکریم و عزت کرتا ہے اور یہ اس کا قدیمی قانون ہے۔ سبحان و تعالیٰ!

اور سب اولیاء الرحمن ان انعام و اکرام پر کبھی عزا ہو کر تکبر شیخی و تعلیٰ و خود ستائی میں مصروف نہیں ہوتے۔ بلکہ ہمیشہ خائف و ڈرتے ہی رہتے ہیں۔ جیسا کہ صحیح بخاری میں ہے کہ رسول اللہ ﷺ فرماتے ہیں کہ قسم اللہ تعالیٰ کی میں نہیں جانتا، قسم اللہ تعالیٰ کی میں نہیں جانتا۔ حالانکہ میں رسول اللہ ہوں کہ مجھ سے کیا ہوگا اور تمہارے ساتھ کیا ہوگا؟ بی بی عائشہ رضی اللہ عنہا نے آیت قرآن مجید: ”وَالَّذِينَ يُؤْتُونَ مَا تَوْأَوْا وَقُلُوبُهُمْ وَجِلَةٌ“ (اور وہ لوگ کہ دیتے ہیں جو

کچھ دیتے ہیں اور ان کے دل ڈرتے ہیں) کی نسبت رسول اللہ ﷺ سے سوال کیا کہ کیا وہ شراب پینے و چوری کرنے والے ہیں؟ تو آپ نے فرمایا کہ نہیں بلکہ وہ وہ ہیں کہ روزے رکھتے ہیں۔ نمازیں پڑھتے ہیں اور صدقات خیرات کرتے ہیں اور پھر ڈرتے ہیں کہ ایسا نہ ہو کہ یہ ہمارے اعمال (کسی نقص کے سبب) قبول نہ ہوں۔ فرمایا کہ یہی لوگ ”یسرعون فی الخیرات“ (جلدی کرتے ہیں بھلائیوں میں) ہیں۔ مرزا قادیانی ذرا ان احکام و تعلیم اسلامی کو اپنے فخر و تعلیٰ سے موازنہ کریں۔

(۷) برگزیدہ اولیاء اللہ کی کرامات دین کے لئے حجت و یا واسطے حاجات مسلمین کے ہوتی ہیں اور مثل معجزات انبیاء علیہم السلام کے اور یہ کرامات اولیاء محض برکت اتباع اپنے رسول ﷺ سے ہیں اور فی الحقیقت معجزات رسول اللہ ﷺ میں ہی داخل ہیں جیسے۔

### معجزات رسول اللہ ﷺ

- .....۱ شق القمر جس کا ذکر سمرہ چشم آریہ میں ہے۔ آپ کے ہاتھ میں سنگریزوں کا تسبیح کہنا۔
- .....۲ آپ کے پاس درخت کا چل کر آ جانا۔
- .....۳ راستہ میں پہاڑ و درخت کا السلام علیکم یا رسول اللہ کہنا، اور آپ کی صداقت پر شہادت دینا۔
- .....۴ تندرخت کھجور کا آپ کے مفارقت سے رونا گریہ کرنا۔
- .....۵ آپ کا شب معراج بیت المقدس کے حالات سے خبر دینا۔
- .....۶ دوسری امور گذشتہ و آئندہ کی خبریں دینا جو اسی طرح بموجب فرمودہ واقع ہوئیں۔
- .....۷ کتاب العزیز قرآن مجید مبارک و بے مثل کالانا۔
- .....۸ کئی دفعہ طعام اور پانی کا بڑھ جانا سے۔
- .....۹ خندق کے دن ایک ہزار لشکر ایک ہنڈیا سے سیر کر دیا اور ہنڈیا میں کچھ کمی نہ ہوئی۔
- .....۱۰ دوسرے موقع پر جب لوگوں نے اونٹوں کے ذبح کرنے کا قصد کیا تو جوان کے پاس تھاجمع کر کے اللہ تعالیٰ سے دعا کی تو ایسی برکت ہوئی کہ تمام لشکر نے جو ایک ہزار تھا طعام و زاد سے اپنے برتن بھر لئے۔
- .....۱۱ غزوہ خیبر میں ایک برتن پانی سے تمام لشکر سیر کر دیا اور اس میں کچھ کمی نہ ہوئی۔
- .....۱۲ غزوہ تبوک رجب ۹ ہجری جو آ خر غزوہ ہے اس میں تھوڑے طعام سے لشکر جو قریب آتیس ہزار تھا اس کے تمام برتن اور اس میں سے کچھ کم نہ ہوا۔

۱۳..... انس رضی اللہ عنہ جو چند ٹکڑے نان جویں بغل میں دبا کر ابو طلحہ وام سلیم سے لے گئے تھے۔ ان ہی سے اسی آدمی سیر ہوئے اور پھر کھانا بیچ رہا۔

۱۴..... ایک بکری کی کلیجی سے ایک سو تیس آدمیوں کو کھانا کھلانا اور پھر بھی بیچ رہنا۔

۱۵..... انس رضی اللہ عنہ جو کچھ کھجوریں گھی و پنیر ملا ایک برتن میں لے گئے تھے آپ نے اس پر ہاتھ مبارک رکھ کر کچھ پڑھا۔ پھر دس دس آدمیوں کو فرماتے کہ بسم اللہ کہہ کر کھاؤ۔ تین سو آدمیوں کے سیر ہونے کے بعد بھی کھانا اسی طرح تھا۔

۱۶..... آپ کے ہاتھ مبارک کی انگلیوں سے کئی مرتبہ حاجت کے وقت پانی چشمہ کی طرح جاری ہونا حتیٰ کہ آپ کے ہمراہیوں کو جو چودہ یا پندرہ سو غزوہ حدیبیہ میں تھے کافی ہوا۔ (اور ایک نیابت نبوۃ کے دعویدار مرزا قادیانی ہیں کہ آئے دن چندوں سے طعام، مہمانداری وغیرہ کے نام سے مریدوں کی کھلوی اتارتے و گذران کرتے ہیں اور اہل من مزید ہی کہتے رہتے ہیں)

۱۷..... قتادہ رضی اللہ عنہ کی جب دونوں آنکھیں رخسارے پر گر پڑیں تو آپ کے دست مبارک سے رکھ دینے پر پہلے سے بھی بہتر ہو گئیں۔

۱۸..... محمد بن مسلمہ کا جب پاؤں ٹوٹ گیا تو آپ کے ہاتھ مبارک لگانے سے صحیح و سالم ہو گیا۔

۱۹..... اسی طرح عبداللہ بن عتیک کی پینڈلی ٹوٹ گئی تو آپ کے ہاتھ مبارک لگانے سے صحیح ہو کر بالکل شکایت نہ رہی۔

۲۰..... ایسا ہی سلمہ بن الاکوع کی ساق کو ایسی ضرب بروز خیبر لگی کہ لوگوں نے کہا کہ مر گیا۔ لیکن رسول اللہ ﷺ کے تین مرتبہ دم کرنے پر بالکل تندرست و صحیح ہو گیا۔ (اور ایک خوارق کے دعویدار مرزا قادیانی ہیں کہ ایک خاص الخاص مرید دن رات مدح و ثناء کے گیت گانے والے کی ایک آنکھ اور ایک ٹانگ بھی آسمانوں میں شور ڈالنے والی و تقدیریں بدلنے والی دعا کر کے درست نہیں کراتے اور نہ لاف و گزاف سے باز آتے ہیں)

۲۱..... عبداللہ والد جابر رضی اللہ عنہ جب غزوہ احد میں شہید ہوئے تو ان پر ایک یہودی کا تیس و سق قرض تھا۔ جابر رضی اللہ عنہ نے اس یہودی سے کہا کہ اس قرضہ کے عوض سب کھجوریں لے لے۔ لیکن اس نے نہ مانا تو جابر رضی اللہ عنہ نے رسول اللہ ﷺ سے حال عرض کیا۔ آپ کی تشریف آوری پر اللہ تعالیٰ نے سب قرض ادا کر دیا اور سترہ و سق بیچ بھی رہیں۔ جابر رضی اللہ عنہ کہتے ہیں میں راضی تھا کہ میرے



والد کا قرض ادا ہو جاوے۔ خواہ ایک کھجور بھی، ہم کو نہ ملے۔ لیکن وہ کہتے ہیں کہ ایسی برکت ہوئی کہ جب میں بڑے انبار کو جس پر نبی ﷺ بیٹھے تھے دیکھا تو ایسا تھا کہ ایک کھجور بھی اس میں سے کم نہیں ہوئی۔ (ایک مدعی افضلیت بر صحابہ مرزا قادیانی ہیں کہ قرض و حق العباد لیکر ہضم کر جانا یا تو کرامت سمجھتے ہیں یا قرض خواہ کو چندہ خیرات وغیرہ سے خود ہی اپنا روپیہ وصول کرنے پر بڑا عقلمند خود بدولت کا خیر خواہ و دیندار تصور کرتے ہیں اور قرضہ کی صفائی و حساب کو زر پرست بنیوں بقالوں کا کام ہونے کے اشتہار دلاتے ہیں)

۲۲..... یوم حنین جب جنگ زور میں تھا تو آپ نے ایک مشت سنگریزہ خاک اٹھا کر مخالفین کی طرف پھینک کر کہا تم ہے رب محمد ﷺ کی (انہز مو) بھاگ گئے۔ بجز اس فرمانے کے دشمنان پیٹھ دے کر بھاگ گئے اور ہر ایک کی آنکھیں خاک سے بھر گئیں۔ (مرزا قادیانی مقابلہ کے وقت سب و شتم و لعنتیوں کے فیر چلاتے ہیں اور حیلہ و حوالہ کر کے میدان چھوڑ دیتے ہیں)

۲۳..... ابو ہریرہ رضی اللہ عنہ کی والدہ مشرکہ تھی رسول اللہ ﷺ کی شان میں کچھ بے ادبانہ کہا ابو ہریرہ رضی اللہ عنہ روتے آئے اور رسول اللہ ﷺ سے اس کی ہدایت کی دعا کرائی۔ آپ کی دعا کرنے پر وہ فوراً مخالفت چھوڑ کر مسلمان ہو گئی۔ (مرزا قادیانی خلق عظیم کے مدعی ہو کر ایسے موقع پر مخالفوں کے حق میں بجائے دعا کرنے کے ان سے قطع رحم کا حکم فرماتے اور ان کی موت و ذلت وغیرہ کی پیش گوئیوں سے دھمکاتے و ڈراتے ہیں)

۲۴..... ایام قحط میں بروز جمعہ خطبہ میں ایک اعرابی نے کھڑے ہو کر کہا یا رسول اللہ ﷺ مال موسیٰ ہلاک ہو گیا اور عیال بھوک سے تنگ آپ اللہ تعالیٰ سے دعا فرماو میں اس پر آپ نے ہاتھ اٹھائے اور اس وقت کوئی بادل نہ تھا۔ آپ نے ابھی دعا سے ہاتھ نیچے نہ کئے کہ پہاڑوں کی طرح بادل آگئے اور ابھی آپ منبر سے نہیں اترے تھے کہ بارش شروع ہو گئی اور لگاتار دوسرے جمعہ تک ہوتی رہی۔ پھر اس اعرابی یا کسی دیگر نے کہا کہ یا رسول اللہ ﷺ مکان گر گئے اور مال غرق ہو گیا۔ اللہ تعالیٰ سے آپ دعا کریں تو آپ نے ہاتھ مبارک اٹھا کر فرمایا یا اللہ ہمارے گردنیلوں پہاڑوں و جنگلوں پر برسے اور ہم پر نہ برسے۔ پس اس وقت بادل کھل گیا اور دھوپ میں لوگ چلنے پھرنے لگے اور باہر سے بھی بارش کی ایسی ہی خبریں آئیں۔ (ایک بزبان خود رحیم، پر شفقت، مہربان، امام الزمان مرزا قادیانی ہیں کہ لوگوں کی ہلاکت و عذاب کے ہی خواہان ہیں اور اگر بھول چوک کر کبھی بارش و رحمت الہی کا جوش و الہام مشتہر فرما بھی دیں تو ان کے خذلان کے لئے الٹا ہی ظہور ہوتا ہے)

۲۵..... ایک اعرابی جنگلی نے جب کہا کہ اللہ تعالیٰ کے واحد لاشریک اور آپ کے رسول اللہ ﷺ ہونے کی اور کون شہادت دیتا ہے؟ آپ نے فرمایا یہ درخت پھر اس کو بلایا اور وہ زمین چیرتا ہوا سامنے آ کر کھڑا ہو گیا اور تین مرتبہ شہادت دے کر پھر اپنی اصلی جگہ جا کھڑا ہوا۔

۲۶..... اسی طرح ایک اور اعرابی نے کہا کہ ہم کس طرح پہچانیں کہ آپ نبی ہیں؟ اس پر آپ کے بلانے سے ایک شاخ کھجور ٹوٹ کر آپ کی طرف گر پڑی اور پھر آپ کے فرمانے سے اس جگہ اپنے اصلی جگہ جا کر پیوند ہوئی اور وہ اعرابی مسلمان ہو گیا۔ (مرزا قادیانی کے اپنے مرید و خویش بھی مرتد ہو کر اسلام چھوڑ گئے۔ افسوس)

۲۷..... ابو ہریرہ رضی اللہ عنہ نے اکیس دانہ کھجور لے جا کر آپ سے برکت کی دعا کرائی۔ آپ نے ان کو ہاتھ مبارک لگا کر دعا فرما کر فرمایا کہ ان کو ڈال رکھو۔ ضرورت پر ہاتھ ڈال کر لے لیا کرو اور ان کو باہر نہ پھیلاؤ۔ ابو ہریرہ رضی اللہ عنہ فرماتے ہیں کہ ان میں سے کئی وقت فی سبیل اللہ دین اور آپ بھی کھاتے اور دوسروں کو بھی کھلاتے رہے اور وہ جگہ کبھی خالی نہ ہوئی۔ حتیٰ کہ بروز قتل (شہادت) عثمان رضی اللہ عنہ وہ ختم ہوئیں۔ (مرزا قادیانی کے کئی انحص مریدین جو اوّل برس کاروآ سودہ حال تھے۔ اب آپ کے ملنے و ملاقات کی برکت سے ان کی اوقات بسری غریب مریدین کے چندوں و تنخواہ مقرر کردہ پر ہی ہے)

۲۸..... عمر رضی اللہ عنہ فرماتے ہیں کہ ایک دن پہلے رسول اللہ ﷺ نے کفار بدر کے گرنے و موت کی جو جو جگہ انشاء اللہ فرما کر ہم کو نشان دی و دکھلائی تھی۔ اس حد سے ذرہ تجاوز نہیں ہوا۔ (ادھر مرزا قادیانی ہیں کہ بایں دعاوی فضیلت جو کچھ دعویٰ سے کہتے و بتلاتے ہیں وہ کبھی پورا نہیں ہوا۔ بلکہ اس کے برعکس ہی ظہور ہوتا ہے)

۲۹..... جب رسول اللہ ﷺ مع ابی بکر رضی اللہ عنہ صدیق عامر بن فہیرہ رضی اللہ عنہ اور عبداللہ اللہی رضی اللہ عنہ مکہ شریف سے ہجرہ کر کے مدینہ منورہ کو تشریف لے جا رہے تھے تو راستہ میں ام معبد کے خیمہ کے کنارے ایک درمانہ بکری کو جو دودھ دینے کے لائق نہ تھی اس کو ام معبد سے اجازت لے کر اللہ تعالیٰ کا اسم مبارک لے کر دودھ دے کر دوہا تو اس نے اس قدر دودھ دیا کہ ام عبد نے سیر ہو کر پیا۔ آپ کے ہمراہیان نے سیر ہو کر پیا سے کے بعد آپ نے پیا اور پھر دودھ سے برتن پر کر کے اس کو چھوڑ دیا اور روانہ ہوئے۔ وغیرہ معجزات بہت ہیں۔ قریب ایک ہزار کے تو شیخ الاسلام فی الدین احمد بن عبدالحلیم عسلی نے جمع کئے ہیں اور اسی طرح آپ کے اصحاب اور تابعین وغیرہ سائر الصالحین رضوان اللہ علیہم اجمعین کی کرامات تو بہت ہی کثرت سے ہیں۔ جن میں سے چند ذیل میں درج ہیں۔

کرامات صحابہ والتابعین والصالحین رضوان اللہ تعالیٰ علیہم اجمعین الی یوم الدین  
 .....۱ اسید بن حضیر رضی اللہ عنہ کے سورہ کہف کی تلاوت کے وقت آسمان سے سائبان سا جس میں  
 مثل چراغاں کے تھا اتر اور وہ فرشتے تھے جو ان کی قرآن سننے کے لئے نازل ہوئے تھے۔  
 .....۲ عمران بن حصین رضی اللہ عنہ کو فرشتے سلام کرتے (مرزا قادیانی فرشتوں کے زمین پر نازل  
 ہونے کے منکر ہیں)

.....۳ سلمان فارسی و ابوالدرداء رضی اللہ عنہ جس طشت میں کھانا کھا رہے تھے اس نے اور جو کچھ اس  
 میں تھا اس نے تسبیح کہی۔

.....۴ اسید بن حضیر رضی اللہ عنہ و عباد بن بشر رضی اللہ عنہ کو رسول اللہ صلی اللہ علیہ وسلم کے پاس باتیں کرتے دیر  
 ہو گئی۔ جب وہاں سے نکلے تو رات بہت اندھیری تھی۔ دونوں کے ہاتھوں میں چھڑیاں تھیں۔  
 ایک کی چھڑی کا کنارہ روشن ہو گیا اور اس کی روشنی میں چلے۔ جب ایک دوسرے سے علیحدہ  
 ہوئے تو دوسرے کا عصارہ روشن ہو گیا اور ہر ایک روشنی میں اپنے اہل تک پہنچا۔

.....۵ یوم احد جابر رضی اللہ عنہ کے والد عبد اللہ رضی اللہ عنہ نے اپنے بیٹے کو رات کو بلا کر کہا کہ مجھے ایسا دکھائی  
 دیتا ہے کہ رسول اللہ صلی اللہ علیہ وسلم کے اصحاب میں سے میں اول قتل ہوں گا۔ چونکہ سوائے رسول اللہ صلی اللہ علیہ وسلم کے  
 تم ہی مجھ کو عزیز ہو۔ پس میرا قرض ادا کرنا اور میری وصیت کے موافق بہنوں سے نیک سلوک کرنا۔ صبح  
 کو اول وہی شہید ہوئے اور عمرو بن الجوح جو ان کے دوست تھے ان کے ساتھ اکٹھے دفن ہوئے۔

.....۶ اصحاب الصنفہ فقرا لوگ تھے جن کا گھر بار و مال وغیرہ کچھ نہ تھا۔ رسول اللہ صلی اللہ علیہ وسلم  
 فرمادیتے کہ جس کے پاس دو آدمیوں کا کھانا ہو وہ تیسرے کو ان فقراء میں سے اپنے ہمراہ لے  
 جاوے اور جس کے پاس چار آدمیوں کا کھانا ہو وہ پانچواں یا چھٹا اپنے ساتھ لے جاوے۔ ایک  
 روز ابو بکر صدیق رضی اللہ عنہ تین فقراء کو اور رسول اللہ صلی اللہ علیہ وسلم دس فقراء کو اپنے ہمراہ لے گئے۔  
 ابو بکر رضی اللہ عنہ کو رسول اللہ صلی اللہ علیہ وسلم کے پاس کھانا کھانے اور نماز عشاء پڑھنے وغیرہ میں دیر ہو گئی۔ گھر  
 میں کسی نے کھانا نہ کھایا۔ مہمانان فقراء نے بھی ان کے بغیر کھانے سے انکار کیا۔ جب گھر پہنچے تو  
 مہمانوں کو کھانا نہ کھلانے سے خفا ہو کر کھانا نہ کھانے کی قسم کھائی۔ ان کی اہلیہ و مہمانوں نے بھی قسم  
 کھائی۔ بعدہ ابو بکر رضی اللہ عنہ نے فرمایا کہ یہ شیطانی حرکت ہے۔ پھر کھانا منگوا کر باہم کھانا شروع  
 فرمایا۔ جس قدر کھاتے اس سے زیادہ نیچے سے بڑھتا جاتا۔ حتیٰ کہ بعد سیر ہونے کے کھانا پہلے سے  
 بھی تین حصہ زیادہ تھا۔ پھر اس کو رسول اللہ صلی اللہ علیہ وسلم کے پاس اٹھا کر لے گئے۔ وہاں بھی بہت  
 آدمیوں نے اس سے کھایا۔

.....۷ عبد اللہ بن مسعود رضی اللہ عنہ طعام سے اس کا سبحان اللہ کہنا سنتے تھے۔

.....۸ خیب بن عدی رضی اللہ عنہ جب مشرکین مکہ کے پاس قید تھے تو خلاف موسم خوشہ انگور کھایا کرتے۔ حالانکہ مکہ معظمہ میں اس وقت انگور نہ تھا۔ عامر بن فہیرہ رضی اللہ عنہ کے جسد کو بعد شہادت ہر چند دشمنوں نے تلاش کیا نہ پایا۔

.....۹ عامر بن طفیل رضی اللہ عنہ نے دیکھا کہ ان کا جسد اوپر اٹھایا گیا ہے۔ عروہ رضی اللہ عنہ نے کہا کہ لوگ خیال کرتے ہیں کہ فرشتے ان کو اٹھالے گئے ہیں۔ (مرزا قادیانی کو مسیح علیہ السلام کے رفع قبول کرنے میں بھی اپنا مدعا فوت ہونے کے خوف سے مشکلات پیش آ رہے ہیں)

.....۱۰ ام ایمن رضی اللہ عنہا جب ہجرۃ کر کے نکلی تو زادراہ پانی نہ ہونے کے سبب پیاس سے قریب المرگ ہو گئی۔ روزہ دار تھی۔ افطار کرنے کے وقت اوپر سے آواز سی سنی۔ جب سر اٹھا کر دیکھا تو ایک ڈول سفید پانی کا لٹکتا ہوا دیکھا۔ اس سے خوب سیر ہو کر پیا اور بقیہ عمر پھر کبھی پیاس نہ لگی۔

.....۱۱ سفینہ رضی اللہ عنہا مولیٰ رسول اللہ صلی اللہ علیہ وسلم جب ارض روم میں راستہ بھول کر لشکر سے علیحدہ پڑ کر لشکر کی تلاش میں تھے تو ناگہان ایک شیر مل گیا۔ اس سے کہا کہ ”یا ابا الحراث“ رسول اللہ صلی اللہ علیہ وسلم کا مولے ہوں اور راستہ گم ہو گیا ہے۔ اس پر شیر دم ہلا کر ان کے ساتھ ہولیا اور لشکر تک پہنچا کر واپس ہوا۔

.....۱۲ براء بن مالک جب اللہ تعالیٰ پر قسم کھاتے تو اللہ تعالیٰ ان کی قسم پوری فرماتا۔ چنانچہ لڑائی کی شدت میں مسلمان ان سے کہتے کہ یا براء اپنے رب کو قسم دو تو وہ کہتے یا رب میں تجھ پر قسم کرتا ہوں کہ تو دشمنوں کی پیٹھ ہم کو دکھا دیا ہمارے قابو میں کر دے تو اللہ تعالیٰ مخالفوں کو شکست دیتا۔ جنگ قادسیہ میں قسم دے کر کہا کہ یا رب دشمنوں کی پیٹھ دکھا اور مجھ کو پہلا شہید بنا۔ پاس اسی طرح ہوا کہ براء رضی اللہ عنہ شہید ہوئے اور مقابلین شکست کھا کر قابو میں آ گئے۔

.....۱۳ خالد بن الولید رضی اللہ عنہ نے جب یمامہ میں ایک بڑے قلعہ کا محاصرہ کیا ہوا تھا تو محصورین نے کہا کہ تم یہ زہر پی لو تو ہم اسلام قبول کرتے ہیں۔ انہوں نے زہر پی لی اور اللہ تعالیٰ کے فضل و کرم سے اس نے کچھ ضرر نہ کیا۔

.....۱۴ سعد بن ابی وقاص جنہوں نے لشکر کسرئی کو شکست دی اور ملک عراق فتح کیا۔ ایسے مستجاب الدعوات تھے کہ جو دعا کرتے وہ ضرور قبول ہو جاتی۔ (مرزا قادیانی جامع جماعت رور وکر عبد اللہ آتھم اور اپنے حریف مرزا احمد بیگ کے داماد وغیرہ کی نسبت دعائیں کرتے رہے۔ ان کی طرف خیال فرماویں کہ کیا نتیجہ ہوا؟)

۱۵..... عمر بن الخطاب رضی اللہ عنہ نے ایک لشکر بھیجا۔ اس پر ایک شخص ساریہ نام کو امیر کیا۔ ایک روز عمر رضی اللہ عنہ خطبہ کہتے ہوئے پکارنے لگے یا ساری الجبل یعنی اس پہاڑ کو اپنی پیٹھ پیچھے کر لو۔ جب لشکر سے قاصد آیا تو اس نے بیان کیا کہ یا امیر المؤمنین ہمارا دشمن سے مقابلہ ہوا تو انہوں نے ہم کو پسپا کیا۔ اس اثناء میں ایک پکارنے والے کی آواز سنی۔ یا ساری الجبل تو ہم نے پہاڑ کو اپنی پیٹھوں پیچھے کر لیا اور اللہ تعالیٰ نے ان کو شکست دی۔

۱۶..... زبیرہ رضی اللہ عنہ کو اللہ تعالیٰ کے راہ میں واسلام لانے کے سبب مار پیٹ وغیرہ سے تکلیف دی گئی۔ ان کی بصارت جاتی رہی تو مشرکوں نے کہا کہ اس کی بینائی کو لات وغرانے ضرر پہنچایا ہے۔ اس نے کہا اللہ تعالیٰ کی قسم یہ امر ہرگز نہیں ہے تو اللہ تعالیٰ نے اس کی بصارت اس کو واپس کر دی۔

۱۷..... سعید بن زید رضی اللہ عنہ پر اروی..... اس نے مروان ابن الحکم کے سامنے دعویٰ کیا کہ اس نے کچھ اس کی زمین لے لی ہے۔ سعید رضی اللہ عنہ نے جواب میں کہا کہ میں اس کی زمین سے کچھ لیتا۔ بعد اس کے کہ میں نے سنا ہے رسول اللہ صلی اللہ علیہ وسلم سے؟ مروان نے پوچھا تم نے کیا سنا ہے؟ جواب میں کہا کہ میں نے سنا رسول اللہ صلی اللہ علیہ وسلم کو فرماتے کہ جو شخص ظلم سے ایک بالشت زمین لے گا۔ سات زمین تک کا طوق اس کو ڈالا جاوے گا۔ یہ سن کر مروان نے کہا کہ اس کے بعد میں تم سے کوئی اور ثبوت نہیں پوچھتا۔ بعد سعید نے کہا کہ یا الہی اگر یہ جھوٹی ہے تو اس کو اندھا کر اور اسی کی زمین میں اس کو موت دے۔ پس وہ نابینا ہو کر اپنی زمین میں چلتے ہوئے ایک گڑھے میں گر کر مرے۔ صحیح مسلم میں ہے کہ محمد بن زید نے اس کو بحالت نابینائی دیکھا کہ دیواریں ٹٹولتے اور کہتے کہ مجھ کو سعید رضی اللہ عنہ کی بددعا لگی ہے۔ جس گھر کے لئے جھگڑا کیا تھا۔ اس میں ایک کنواں تھا اس میں گرے اور وہیں اس کی قبر ہوئی۔

۱۸..... علاء بن حضرمی رضی اللہ عنہ ملک بحرین پر رسول اللہ صلی اللہ علیہ وسلم کی طرف سے عامل تھے۔ دعا کرتے ہوئے یا علیم یا علیم یا علی یا عظیم کہتے اور ان کی دعا قبول ہو جاتی۔ پانی نہ ملنے پر اللہ تعالیٰ سے دعا کی کہ بمع ہمراہیوں کے پانی پلائے جائیں اور وضو کرائے جائیں اور پساندہ بھی پلائے جائیں تو ان کی دعا قبول کی گئی اور جب دریا سامنے آیا۔ جس سے گذرنے پر قدرت نہ پائی تو اللہ تعالیٰ سے دعا کر کے سب کے سب آپ و لشکر گھوڑوں پر دریا پر سے گذر گئے اور گھوڑوں کے زین تر نہ ہوئے۔ اللہ تعالیٰ سے دعا کی کہ میرا جسد کوئی نہ دیکھے۔ جب فوت ہوئے تو لوگوں نے جرد میں ان کو نہ پایا۔

۱۹..... ایسا ہی ماجرا ابو مسلم خولانی رضی اللہ عنہ کا ہے جو آگ میں ڈالے گئے تھے۔ وہ بھی لشکرِ دجلہ پر سے چل کر پار اتر گئے تھے۔ حالانکہ دجلہ چڑھاؤ کے سبب لکڑیاں پھینک رہا تھا۔ پار اتر کر اپنے ہمراہیوں سے پوچھا کہ کوئی شے اسباب سے کم نہیں ہوئے؟ تاکہ میں اللہ تعالیٰ سے اس کے لئے دعا کروں؟ تو بعض نے کہا کہ میرا تو برہ نہیں ملتا۔ کہا کہ میرے پیچھے پیچھے آؤ۔ جب وہ گیا تو برہ ایک چیز سے لٹکا ہوا پایا اور لے لیا۔

اسود غنسی نے جب دعویٰ نبوت کیا تو ابو مسلم رضی اللہ عنہ کو بلا کر کہا کہ تو میرے رسول اللہ ہونے کی شہادت دیتا ہے؟ جواب دیا کہ میں نہیں سنتا۔ اس نے کہا کہ تو شہادت دیتا ہے کہ محمد رسول اللہ ﷺ ہیں۔ تو کہا کہ ہاں! بے شک۔ اس پر اس کے کہنے سے آگ میں ڈالے گئے۔ لوگوں نے دیکھا کہ آگ میں کھڑے نماز پڑھ رہے ہیں اور آگ ان پر سرد اور باعثِ سلامت ہو رہی ہے۔ بعد رسول اللہ ﷺ کے جب مدینہ منورہ آئے تو عمر رضی اللہ عنہ نے ان کو اپنے ابو بکر رضی اللہ عنہ صدیق کے درمیان بٹھلا کر کہا کہ الحمد للہ جس نے مجھے امت محمد ﷺ میں سے ایسا شخص دیکھنے سے پہلے موت نہیں دی۔ جس کے ساتھ وہی معاملہ کیا گیا۔ جو ابراہیم خلیل اللہ ﷺ کے ساتھ (بفضلہ تعالیٰ و تقدس) کیا گیا تھا۔ ایک کنیر نے ان کے کھانے میں زہر ڈال دی اور آپ نے کھانا کھا لیا۔ اس نے کچھ ضرر نہ کیا۔ ایک عورت نے ان کی بی بی سے فریب کیا یا اس کو ان نے پوشیدہ کر دیا تو ان کی بددعا سے وہ اندھی ہو گئی۔ پھر وہ آن کر تائب ہوئے تو آپ کے دعا کرنے سے اس کی آنکھیں درست و صحیح ہو گئیں۔

۲۰..... عامر بن عبد القیس جب مکہ شریف میں اپنے حصے کا دو ہزار درہم لے کر آیا کرتے تو راستے میں جو سائل ملتا اس کو بے گنتی دے دیتے۔ پھر جب اپنے گھر پہنچتے تو ان کے وزن و شمار میں کچھ کمی نہ ہوتی۔ ایک قافلہ سے ملے جس کو شیر نے روکا ہوا تھا۔ یہ آگے چلے گئے۔ یہاں تک کہ ان کے کپڑے شیر کے منہ کو جا چھوئے۔ پھر اپنا پاؤں شیر کی گردن پر رکھ کر کہا کہ تو اللہ تعالیٰ رحمن کے کتوں میں سے ایک کتا ہے اور مجھے اللہ تعالیٰ سے حیا آتا ہے کہ میں اس کے سوا کسی غیر سے خوف کروں تو قافلہ روانہ ہو گیا۔ اللہ تعالیٰ سے دعا کی کہ موسم سرما میں وضو کرنا مجھ پر سہل کر دے۔ اس پر ان کو گرم پانی مل جاتا۔ آپ نے رب سے دعا کی کہ نماز میں میرے دل کو شیطان سے بچائے تو شیطان کو ان پر قدرت نہ ہوئی۔

۲۱..... حسن بصری رضی اللہ عنہ حجاج سے روپوش ہوئے۔ اس کے آدمی چھ مرتبہ ان پر گئے۔ انہوں نے اللہ تعالیٰ سے دعا کی تو وہ ان کو نہ دیکھ سکے۔ خوارج میں سے ایک شخص ایذا دہ مخلوق پر بددعا کی

تو وہ گر پڑا اور مر گیا۔

۲۲..... ”وصیلہ بن اثیم“ کا گھوڑا لڑائی میں مر گیا۔ کہا کہ یا الہی کسی مخلوق کا احسان مجھ پر نہ کچھ اور اللہ عزوجل سے دعا کی تو اللہ تعالیٰ نے ان کا گھوڑا زندہ کر دیا۔ جب گھر پہنچے تو آپ نے فرزند سے کہا اس کی زین اتار لو۔ یہ گھوڑا عاریت ہے۔ جب زین اتار لی تو گھوڑا مر گیا۔

۲۳..... ایک دفعہ ملک اہواز میں ان کو بھوک لگی۔ اللہ تعالیٰ سے دعا مانگی اور کھانا طلب کیا تو تازہ کھجوریں ریشمی کپڑے میں ان کے پیچھے آ پڑھیں۔ کھجوریں کھالیں اور کپڑا عرصہ تک ان کی بی بی کے پاس رہا۔

۲۴..... صحرا میں رات کے وقت نماز پڑھ رہے تھے کہ شیر ان کے پاس آ نکلا۔ جب سلام پھیر لیا تو شیر سے کہا کہ کسی اور جگہ جا کر اپنا رزق تلاش کر۔ وہ آواز کرتا ہوا وہاں سے لوٹ گیا۔

۲۵..... سعید بن المسیب رضی اللہ عنہ ایام حرہ میں جب کہ یزیدی لشکر نے مدینہ منورہ میں لوٹ مار کی اور جو شام سے واسطے قتال اہل مدینہ صحابہ و تابعین رضی اللہ عنہم کے بلایا گیا تھا اور ان پر مسلم بن عقبہ المری امیر تھا۔ ۶۳ھ میں اور اس کے بعد ہی یزید ہلاک ہوا۔ ان دونوں میں بے حد مبارک نبی صلی اللہ علیہ وسلم میں تین رات تک نہ اذان ہوئی نہ اقامت اور سوائے سعید بن المسیب رضی اللہ عنہ کے اور کوئی مسجد میں نہ تھا تو یہ اوقات نماز قبر مطہر مبارک نبی صلی اللہ علیہ وسلم سے اذان سننے سے ہی پہچانا کرتے۔

۲۶..... بی بی عائشہ صدیقہ رضی اللہ عنہا فرماتی ہیں کہ نجاشی (بادشاہ حبشہ) کی وفات کے بعد ہمیشہ اس کی قبر پر نور دیکھے جانے کا ہم میں تذکرہ ہوتا۔

۲۷..... مدینہ میں قحط ہوا۔ لوگوں نے بی بی عائشہ سے شکایت کی تو آپ نے کہا کہ نبی صلی اللہ علیہ وسلم کی قبر مبارک سے آسمان کی طرف ایک روشندان ایسا کرو کہ درمیان قبر مبارک اور آسمان کے کوئی سقف نہ رہے۔ لوگوں نے ایسا ہی کیا تو ایسی بارش ہوئی کہ گھاس بہت ہوا اور اونٹ خوب موٹے تازے ہو گئے اور اس سال کا نام عام القفق ہوا۔

۲۸..... انس رضی اللہ عنہ جس نے دس سال رسول اللہ صلی اللہ علیہ وسلم کی خدمت کی اور ان کے لئے رسول اللہ صلی اللہ علیہ وسلم نے دعا فرمائی۔ ان کا ایک باغ تھا جو سال میں دو مرتبہ پھیلتا اور اس کے ریحان سے بیج المسک آتی۔ قبیلہ نخع کے ایک شخص کا گدھا راستہ میں مر گیا۔ اس کے ہمراہیوں نے کہا کہ تمہارا اسباب ہم بار برداریوں پر رکھ لیتے ہیں۔ اس نے کہا تھوڑی دیر ٹھہر جاؤ۔ پس اس نے عمدہ طرح وضو کر کے دو رکعت نماز پڑھ کر اللہ تعالیٰ سے دعا کی تو اللہ تعالیٰ نے اس کا گدھا زندہ کر دیا اور اس نے اپنا اسباب اس پر لا دلیا۔

۲۹..... اویس قرنی رضی اللہ عنہ کا جب انتقال ہوا تو ان کے کپڑوں میں لوگوں نے کفن دیکھے جو پہلے ان کے پاس نہ تھے اور ان کے لئے ایک قبر کھدی ہوئی جس میں پتھر کے اندر لحد بنی ہوئی تھی پائی۔ اسی میں ان کو وہی کفن پہنا کر دفن کیا۔

۳۰..... عمرو بن عقبہ بن فرقد رضی اللہ عنہ ایک دن سخت گرمی میں نماز پڑھ رہے تھے تو ابر نے ان پر سایہ کیا۔ لڑائیوں میں وہ اپنے ساتھیوں سے شرط کر لیتے کہ میں تمہاری خدمت کروں گا۔ جب اپنے ساتھیوں کی سواریوں کے جانور چرایا کرتے تو درندے ان کی حفاظت کرتے۔

۳۱..... مطرف بن عبد اللہ بن اشخیر رضی اللہ عنہ جب اپنے گھر میں آتے تو ان کے برتن ان کے ساتھ سبحان اللہ کہتے۔ وہ مع ایک ساتھی کے اندھیرے میں جا رہے تھے تو ان کے واسطے چابک کا ایک کنارہ روشن ہو گیا۔

۳۲..... انحف بن قیس رضی اللہ عنہ کی وفات پر ایک آدمی کی ٹوپی ان کی قبر میں گر گئی۔ جب وہ کلاہ لینے کو جھاکتا تو دیکھا کہ جہاں تک نظر پہنچتی ہے۔ قبر وہاں تک کشادہ ہے۔

۳۳..... ابراہیم رضی اللہ عنہ مہینے دو دو مہینے کچھ نہ کھاتے۔ ایک دفعہ اپنے عیال کے لئے غلہ خریدنے نکلے تو غلہ نہ ملا۔ ایک سرخ ٹیلے سے گذرتے ہوئے اس میں سے کچھ (ریت یا کنکر) لے کر اپنے عیال کی طرف لوٹے۔ جب اس کو کھولا تو سرخ گیہوں تھی۔ جب اسے زراعت کرتے بوتے بوتے تو جڑ سے سر تک خوشہ ہی ہوتا۔ تہ بہ تہ دانوں سے بھرا ہوا۔

۳۴..... عقبہ الغلام نے اپنے رب تعالیٰ سے تین چیزوں کا سوال کیا۔ خوش آوازی، آنسو جاری، طعام بلا تکلف۔ پس یہ حال تھا کہ جب قرآن مجید پڑھتے خود بھی روتے دوسروں کو بھی رلاتے اور آنسو ان کے عمر بھر جاری رہے۔ گھر میں جب آتے تو آن کا طعام مل جاتا اور یہ نہ جانتے کہ کہاں سے آیا ہے۔

۳۵..... عبد اللہ بن واحد بن زید رضی اللہ عنہ کو فاجح ہو گیا۔ آپ نے رب تعالیٰ سے دعا کی کہ بروقت وضو اعضاء کھل جایا کریں۔ پس وضو کے وقت اعضاء کھل جاتے بعد وضو پھر ویسے ہی ہو جاتے۔ وغیرہ اور بہت واقعات ہیں جن کا ذکر شیخ الاسلام ابن تیمیہ رحمۃ اللہ علیہ نے اس کے بعد۔

(۸) پھر فرقان میں اولیاء الشیطان کے حالات کرامات گونا گوں بہت بیان فرمائے ہیں۔ جن میں سے چند بطور نمونہ ذیل میں درج ہیں۔

احوال شیطانیہ کے متعلق

عبد اللہ بن صیاد کا حال جو زمانہ نبی صلی اللہ علیہ وسلم میں ظاہر ہوا تھا اور بعض صحابہ نے گمان کیا کہ



وہی دجال ہے۔ نبی ﷺ نے بھی اس کے امر میں توقف فرمایا۔ حتیٰ کہ بعد میں آپ کو ظاہر ہوا کہ وہ دجال نہیں بلکہ کاہنوں کی جنس سے تھا۔ لکھا ہے کہ آخر وہ توبہ کر کے مسلمان ہو کر مرا۔ احادیث میں اس کا ذکر ہے۔ رسول اللہ ﷺ نے جب اس سے پوچھا کہ تو میرے رسول ہونے کی شہادت دیتا ہے تو اس نے جواب دیا کہ آپ امین کے رسول ہیں۔ رسول اللہ ﷺ نے سورہ دخان دل میں رکھ کر اس سے فرمایا کہ میں نے تیرے لئے ایک بات چھپائی ہے۔ اس نے کہا ہوا لدخ۔

آپ نے فرمایا دور ہو تو اپنے قدر سے ہرگز نہ بڑھ سکے گا۔ آپ کی مراد تھی کہ تو کاہنوں کے بھائیوں میں سے ہے اور کاہنوں میں ہر ایک کے لئے شیطانوں میں سے ایک قرین ہوتا ہے جو اس کو اکثر غیب کی خبریں دیتا ہے۔ جو (ملائکہ سے) سن کر اور اس میں جھوٹ سچ ملا کر آبتلائی ہیں۔ جیسا صحیح بخاری وغیرہ میں ہے کہ نبی ﷺ نے فرمایا کہ ملائکہ عنان (سحاب) میں اترتے ہیں اور آپس میں جس امر کی قضا آسمان میں ہوتی ہے۔ اس کی بات چیت کرتے ہیں اور شیطان چوری سے کان لگا کر سن کر کاہنوں کو وحی کرتے ہیں اور وہ اپنے پاس سے جو جھوٹ ملا لیتے ہیں۔ صحیح مسلم میں ابن عباس رضی اللہ عنہما سے ہے کہ نبی ﷺ چند انصار میں بیٹھے تھے۔ ناگہاں ایک تارائوٹ کر روشن ہوا تو نبی ﷺ نے فرمایا کہ تم ایام جاہلیت میں اس کو کیا کہتے تھے؟ انہوں نے عرض کیا کہ ہم کہتے تھے کوئی بڑا آدمی مرے گا یا کوئی بڑا آدمی پیدا ہوگا۔ آپ نے فرمایا کہ کسی کی موت و حیات کے لئے یہ ستارے نہیں پھینکے جاتے۔ لیکن ہمارا رب تبارک و تعالیٰ جب کسی امر کی قضا فرماتا ہے تو حاملات عرش تسبیح پڑھتے ہیں۔ پھر ان کے متصل آسمان والے (ملائکہ) پھر ان کے متصل والے یہاں تک کہ اس آسمان والوں تک تسبیح کی نوبت پہنچتی ہے۔ بعدہ ساتویں آسمان والے حاملات عرش سے دریافت کرتے ہیں کہ ہمارے رب نے کیا فرمایا؟ تو وہ ان کو خبر دیتے ہیں۔ پھر نوبت نبوت ہر آسمان والے خبر پوچھتے ہیں۔ یہاں تک کہ اس نچلے آسمان دنیا والے ملائکہ کو خبر پہنچتی ہے تو شیطان سنی بات کو اچک لیتے ہیں تو ان کی طرف ستاروں کا شعلہ پھینکا جاتا ہے۔ پھر شیطان اس بات کو اپنے دوستوں کے کانوں میں ڈالتے ہیں۔ بس جو بات ٹھیک لے آتے ہیں وہ اسی طرح سچ ہوتی ہے۔ لیکن وہ اپنی طرف سے اس میں بڑھا لیتے ہیں۔

اسود غنسی جس نے نبوت کا دعویٰ کیا اس کے ساتھ بھی شیطان تھے جو اس کو بعض غیبی امور کی خبر دیتے تھے۔ جب مسلمانوں نے اس سے لڑائی کی تو اس امر کا اندیشہ کیا کرتے کہ جو کچھ ہم کہتے ہیں کہیں شیطان اس کو خبر نہ کر دیں۔ حتیٰ کہ اس کی زوجہ نے اس کے کفر ظاہر ہونے پر مسلمانوں کی اعانت کی اور وہ قتل ہوا۔ اسی طرح مسیلمۃ الکذاب کے ساتھ شیطان تھے جو اس کو

غیب کی خبریں بتلاتے اور بعض کاموں پر اس کی اعانت کرتے اور ایسے اور بہت گزرے ہیں۔ جیسا کہ حارث دمشقی جس نے شام میں عبدالملک بن مروان کے عہد میں دعویٰ نبوت کیا۔ شیطان قید بیڑی سے اس کے پاؤں باہر نکال دیتے اور سلاح ہتھیار اس کے جسم میں نہ جاتا۔ وہ جب کنکریوں کو اپنا ہاتھ لگاتا تو وہ سبحان اللہ پڑھتیں۔ لوگوں کو قاسیوں کے پہاڑ پر پیادہ اور گھوڑوں کے سوار ہوا میں دکھلا کر کہتا کہ یہ ملائکہ ہیں۔ حالانکہ وہ جن ہوتے۔ جب مسلمانوں نے اس پر قابو پایا تو ایک نیزہ باز نے اس کو نیزہ مارا۔ لیکن اس کے جسم میں کچھ اثر نہ ہوا۔ تب عبدالملک نے اس شخص سے کہا کہ تو نے بسم اللہ نہیں پڑھا۔ پھر اس شخص نے بسم اللہ پڑھ کر نیزہ مارا تو وہ مارا گیا۔

(۹) پھر شیخ الاسلام نے اور بہت سے حالات شیطانیہ بیان فرمائے ہیں۔ مثلاً کوئی شیطانی حال سے آگ میں داخل ہوتا ہے۔ سیٹیوں اور تالیوں کے سماع میں شیطان اس پر نازل ہو کر اس کی زبان پر کلام کرتا ہے اور بعض حاضرین کو اس کے دل کی بات بتلا دیتا ہے۔ (بعض سنگ ابرق چھلکے سنگترہ و روغن مینڈک بدن پر مل کر ویا کسی اور ترکیب طبعیہ سے بھی آگ میں داخل ہوتے ہیں) شیطان کسی کے پاس روپیہ پیسہ طعام میوہ جات شیرینیاں وغیرہ جو وہاں دستیاب نہ ہوں لے آتا ہے۔ بعض کو بیت المقدس وغیرہ اور بعض کو بشف عرفہ عرفان لے جا کر اسی رات واپس لے آتا ہے۔ میقات حد مقررہ پر پہنچ کر احرام نہیں باندھتا اور نہ لبیک کہتا ہے نہ مزدلفہ کا قوف نہ بیت اللہ کا طواف نہ صفا مروہ میں سعی نہ رمی جمار کرتا ہے۔ اپنے معمولی لباس میں عرفات میں ٹھہر کر واپس آ جاتا ہے اور با اتفاق مسلمین یہ شرعی حج نہیں ہے۔ بلکہ ایسا ہے جیسا کوئی شخص جمعہ میں حاضر ہو کر بغیر وضو کے قبلہ کے سوا کسی اور طرف نماز پڑھے۔ شیطان کسی مردہ کی صورت میں اس کے مرنے کے بعد آ کر قرض و امانتیں متعلق میت ادا کر جاتا ہے۔ حالانکہ وہ مردہ آگ میں جلا دیا گیا ہوتا ہے۔ لیکن وہ خیال کرتے ہیں کہ وہ موت کے بعد زندہ ہو گیا ہے۔ کسی کو ہوا میں ایک تخت اور اس پر نور دکھائی دیتا ہے۔ آواز سنتا ہے کہ میں تیرا رب ہوں۔

اگر وہ شخص اہل معرفت سے ہوتا ہے تو جان لیتا ہے کہ یہ شیطان ہے۔ پس اس کو دھمکاتا ہے اور اس کے شر سے اللہ تعالیٰ کی پناہ مانگتا ہے تو شیطان دور ہو جاتا ہے۔ کسی کا خواب میں سر موٹا جاتا ہے۔ کپڑا پہنا جاتا ہے اور صبح کو ویسا ہی سر منڈا ہوا اور کپڑا موجود ہوتا ہے اور یہ جن کا کام ہوتا ہے بعض اسماء اللہ یا بعض اس کی کلام کو نجاست سے لکھنا یا سورہ فاتحہ الکتاب سورہ اخلاص یا آیت الکرسی وغیرہ سورتوں کو الٹا کر یا نجاست سے لکھنا یہ سب شیطانی حالات والوں کے کام ہیں۔ جن بھی کافر، فاسق، خطا کار، مسلمان، یہودی، نصرانی، سنی، بدعتی وغیرہ ہوتے ہیں۔ ان

سے تعلق رکھنے والا شخص جیسا ہوتا ہے ویسا ہی وہ اس سے معاملہ کرتے ہیں۔ جب کوئی کفار جنون کی موافقت کرتا ہے تو وہ اس کی مدد بھی کر جاتے ہیں۔ پانی کوزمین میں خشک کر دیتے ہیں۔ ایک جگہ سے نقل کر کے دوسری جگہ لے جاتے ہیں۔ کبھی کسی عورت و لڑکے کو جس کو وہ چاہے ہو میں اٹھا کر یاد دھکیل کر مجبور کر کے اس کے پاس لے آتے ہیں۔ وغیرہ!

بہت امور ہیں جن پر ایمان لانا..... جادو اور طاغوت شیطان پر ایمان لانا ہے۔ بعض سورج چاند و ستارہ پرستون اور ان کو پکارنے والوں پر شیطان اتر کر ان سے خطاب کرتا اور بعض امور کی ان کو خبر دیتا ہے اور وہ لوگ اس کا نام روحانیت الکوواکب رکھتے ہیں۔ حالانکہ وہ شیطان ہوتا ہے (مرزا قادیانی بھی روحانیت الکوواکب اور ان کے اثر کے بڑے قائل و مقرر ہیں جس کے لئے توضیح مرام میں بہت کچھ لکھا ہے) پھر فرقان میں فرمایا کہ میں اس کو جانتا ہوں۔ جس سے زمین کی نباتات اپنے منافع و خواص اس کو بتلاتے ہیں اور درحقیقت شیطان ان میں گھسا ہوا ہوتا ہے۔ اس کو بھی جانتا ہوں جس کو پتھر و درخت کہتے ہیں۔ ”مبارک تجھ کو یا ولی اللہ“ پھر جب وہ آیت الکرسی پڑھتا ہے تو یہ کرشمے دور ہو جاتے ہیں۔ اس کو بھی جانتا ہوں جو کسی پرند کے شکار کا قصد کرتا ہے تو چڑیا وغیرہ پرندے اس کو کہتے ہیں کہ: ”مجھ کو پکڑ لے تا کہ فقراء لوگ کھائیں۔“ ان میں بھی شیطان گھسا ہوا ہوتا ہے۔ جیسا کہ انسانوں میں گھس کر ایسی باتیں کرتا ہے اس کو بھی پہچانتا ہوں جس کو کہنے والا کہتا ہے کہ: ”میں اللہ تعالیٰ کے امر سے ہوں تو مہدی ہے جس کی بشارت نبی ﷺ نے دی ہے۔“

اور اس کے لئے پرندوں میں تصرف کرنے کے خوارق ظاہر کرتا ہے۔ مثلاً اس کے خیال میں گزرے کہ ہوا میں پرندے کڑی، ٹڈی داہنے بائیں جاوے تو جدھر کا ارادہ کرتا ہے ادھر ہی چلی جاتی ہیں اور جب اس کے دل میں بعض مواشی کھڑے ہو جانے یا سو جانے یا چلے جانے کا ارادہ آتا ہے تو اس کے موافق بغیر حرکت ظاہری کے ہو جاتا ہے۔ کبھی اسے اٹھا کر مکہ معظمہ لے جاتے ہیں۔ کبھی اس کے پاس خوبصورت اشخاص لا کر کہتے ہیں کہ یہ کروبی ملائکہ ہیں ان کو آپ کی زیارت کا شوق تھا۔ جب وہ دل میں کہتا ہے کہ یہ بے ریش لڑکوں کی صورت کیونکر بن گئے۔ پھر سر اٹھا کر دیکھتا ہے تو ان کو ریش دار پاتا ہے اور اس کو کہتے ہیں کہ تیری مہدی ہونے کی یہ علامت ہے کہ ایک مساتیرے بند پر نکلے گا۔ تو وہ نکل پڑتا ہے اور وہ اس کو دیکھتا ہے اور اس کے سواء اور بھی بہت کچھ اور یہ سب شیطانی مکر ہیں۔ کوئی گھر کے اندر بیٹھا ہوتا اور دروازہ بند ہوتا ہے تو وہ اپنے آپ کو اس گھر و دروازے سے باہر دیکھتا ہے یا اس کے برعکس اور ایسا شہر کے بند دروازوں میں

اس سے واقعہ ہوتا ہے۔ دراصل یہ جن کا کام ہوتا ہے جو اسے جلدی سے دروازہ بند کے اندر لے جاتا اور کبھی باہر نکال لاتا ہے یا اس کو انوار دکھاتا۔ یا جس کو چاہے اس کو لا حاضر کرتے ہیں۔ یہ سب حرکات شیطانیہ ہیں اور آیت الکرسی بار بار پڑھے تو دور ہو جاتے ہیں۔ بعض مشائخ نے بیان کیا کہ کوئی روشن چیز پانی یا آئینہ کی طرح جن مجھ کو دکھلاتے ہیں اور جو کوئی مجھ سے کچھ پوچھتا ہے اس کی صورت اس میں کھینچ دیتے ہیں تو میں لوگوں کو بتلا دیتا ہوں اور ان میں سے جب کسی کو آشکارا ہو گیا کہ یہ شیطان سے ہیں تو جن کو اللہ تعالیٰ توبہ کی توفیق دیتا ہے۔ وہ توبہ کرتے ہیں۔ فرمایا کہ یہ با اس قدر وسیع ہے کہ جو کچھ اس کے متعلق ہم نے دیکھا اور سنا اگر وہ دیکھیں تو اس میں گنجائش نہیں اور ایک بڑی جلد کی ضرورت پڑے۔

(۱۰) فرمایا کہ شیطانی احوال ان ہی کو حاصل ہوتے ہیں جو کتاب اور سنت سے باہر نکلتے ہیں اور ان کا یہی حال ہے کہ جب ان کے پاس شیطانوں کے دور کرنے والا ذکر جیسے آیت الکرسی پڑھا جاتا ہے تو شیطان انہیں چھوڑ کر چلے جاتے ہیں۔ کیونکہ ابو ہریرہ رضی اللہ عنہ والی حدیث سے (جس کا ذکر صفحہ ۲۲۸ پر گذرا) ثابت ہو چکا ہے کہ بار بار بصدق دل اس کا درداحوال شیطانیہ کو باطل و زائل کر دیتا ہے۔ کیونکہ توحید شیطان کو دفع کرتی ہے اور اسی لئے جب شیطانی حال والوں سے کوئی ہوا میں اٹھایا گیا جب اس نے کہا ”لا الہ الا اللہ“ تو گر پڑا۔ کبھی کسی کو شیطان اٹھا کر ہوا میں لے جانے کو گھر سے باہر لایا تو ایک نے اولیاء اللہ میں سے حاضر ہو کر اس کے شیطان کو بھگا دیا تو وہ گرتا ہے۔ چنانچہ یہ ماجرا کئی ایک کو پیش آیا ہے۔ پھر فرمایا کہ اگر انسان ظاہر و باطن اللہ تعالیٰ اور اس کے رسول اللہ صلی اللہ علیہ وسلم کا مطیع ہو تو شیطانوں کی طاقت نہیں کہ اس کے کام میں دخل دیں یا اس کے ساتھ میل جول رکھیں۔

یہی وجہ معلوم ہوتی ہے کہ خاص ذاکرین مسلمانوں پر بہ سبب ان کی مصروفیت ذکر اللہ تعالیٰ ”لا حول ولا قوۃ الا باللہ“ آیت الکرسی وغیرہ پڑھنے سے مرزا قادیانی کے منتر و افسون تدابیر و حیل گونا گوں کچھ اثر نہیں کر سکے۔

(۱۱) پھر لکھا ہے کہ کرامات اولیاء اللہ میں اور احوال شیطانیہ جو ان کے مشابہ ہیں ان کے درمیان کئی طرح کے فرق ہیں۔ ایک تو یہ کہ اولیاء اللہ کی کرامت کا سبب ایمان و تقویٰ ہوتا ہے اور احوال شیطانیہ کا سبب وہ امور ہوتے ہیں جن سے اللہ تعالیٰ اور اس کے رسول اللہ صلی اللہ علیہ وسلم نے منع فرمایا ہے۔ (جیسے تصاویر کھینچی و کھنچوائی بلند عمارات منار بنانے خلاف شریعت مسائل نکالنے بتلانے وغیرہ) یہ ہی فرمایا کہ خوارق شیطانی والوں میں لا بد ہے کہ جہل سے ویا دیدہ و دانستہ

دروغگوئی بھی ہو۔ اب مرزا قادیانی ان کے مریدین تامل سے اپنے عملدرآمد خلاف شریعت، دروغگوئیاں بے شمار جن کا ذکر آئندہ بذیل ذکر نیابت نبوة آتا ہے۔ پیش گوئیوں پر زور دینے، طاعون، موت، ذلت، رسوائی کی دھمکی دینے سب کو سب و شتم لعن و طعن کرنے وغیرہ پر غور کر کے نیز اس کو بھی ذہن میں رکھ کر کہ اولیاء اللہ سلف و خلف کبراء امت میں سے کبھی بھی کسی نے باوجود کثرت خوارق و کرامات رحمانیہ وغیرہ دیگر انعامات الہیہ کے مرزا قادیانی کی طرح شیخی تکبر کر کے اپنے آپ کو لاثانی کہہ کر (جو لازمی اوصاف و علامات شیطانیہ ہیں) اظہار فضیلت و شہرت کے لئے ایسے تدابیر و اشتہار بازی کی ہے؟ یا کسی ولی اللہ مامور من اللہ یا عام نسیب مؤمن سے بھی اتباع نفس میں دربارہ نکاح ایسے خط و کتابت ہوئی ہے جیسے مرزا قادیانی کے شرمناک خط و کتابت بنام ”مسئلہ قادیانی کا مکر شیطانی یا نکاح آسمانی کی راز نہانی“ چشمہ نور پریس امرتسر میں ۱۶ اگست ۱۹۰۰ء کو طبع ہو کر غلام احمد کی طرف سے بلا قیمت شائع ہوئی ہے۔ ان سب امور پر نظر کر کے انصاف کریں کہ آپ کن اولیاءوں میں داخل ہو سکتے ہیں اور آپ کے کرامات جن کا وجود نام و نشان سوائے آپ کی زبان و قلم کے اور کہیں بھی نہیں۔ اگر کچھ مثل حیل وغیرہ کے ہوں بھی تو وہ تلمیسات شیطانیہ سے مشابہ ہیں یا کرامات رحمانیہ سے؟

(۱۲) اصل کرامات اولیاء اللہ کی نسبت فرمایا: ”چونکہ اکثر خوارق ایسے ہوتے ہیں جن سے انسان کا درجہ ناقص ہو جاتا ہے۔ اسی لئے اکثر صالحین ایسی باتوں سے توبہ کرتے رہے ہیں اور اللہ سبحانہ و تعالیٰ سے بخشش مانگتے رہے ہیں۔ جس طرح کہ زنا و چوری سے توبہ کی جاتی ہے۔ بعض صالحین پر یہ خوارق پیش کی جاتی ہیں تو وہ اللہ تعالیٰ سے ان کے دور ہونے کا سوال کرتے ہیں اور سب صالحین اپنے مرید سالک کو فرماتے رہتے ہیں کہ ان خوارق پر ٹھہرنے جاوے اور ان کو اپنا اصلی مقصود نہ ٹھہرائے اور ان پر خوش نہ ہو۔“

باوجودیکہ وہ ان کرامات کو کرامات ہی خیال کرتے ہیں۔ پس (جب واقعی کرامات پر مغرور و خوش ہونا درست نہیں تو) جب شیطانوں کی طرف سے دھوکا دینے والے حالات ہوں تو ان پر غرہ ہونا کیونکر درست ہے؟

فرمایا کہ غایت درجہ کی کرامت یہ ہے کہ شریعت پر مستقیم رہے اس سے بڑھ کر کوئی کرامت نہیں کہ اللہ تعالیٰ اپنے بندے کو ان امور کی توفیق دے جن کو وہ چاہتا اور جن سے وہ راضی ہے اور ایسے اعمال زیادہ کرے جو اس کو اللہ تعالیٰ کی طرف قریب کریں اور اس کے درجات بلند ہوں۔ اب مرزا قادیانی اہل اللہ کے ان عالی خیالات پر غور کریں اور پھر اپنے سطحی خیال خود فروشی،

خود نمائی و ہر دم اظہار فضیلت کے عشق و دھت کو دیکھ کر باہم موازنہ کریں۔

(۱۳) معجزات انبیاء علیہم السلام و کرامات اولیاء الرحمن مذکورہ ص ۴۰۲ لغائیہ ۴۱۰ سے بخوبی ظاہر ہے کہ ان انعامات الہیہ کا ظہور یا تو بہتری و خیر خواہی و حاجت روائی مخلوق اللہ کے لئے ہوا۔ و یا محض اظہار انعام و احسان الہی کے طور پر ہوا اور بسا اوقات بلا کسی کی آرزو دعا و بغیر کسی کے مقابلہ و تحدی کے۔ لیکن مرزا قادیانی کے یہاں چونکہ ڈھول خالی کی طرح محض زبانی آواز ہی ہے اور دراصل مطلق کچھ نہیں ہے۔ لہذا موقعہ پر عبد الکریم کی آنکھ و ٹانگ کی صحت کی درخواست پر اشتہار نور الابصار میں تحدی بالمقابل کی شرط گھڑ کر اپنی طرف سے لگادی اور نشیۃ اللہ و انصاف مد نظر رکھ کر یہ نہیں خیال کیا کہ قتادہ رضی اللہ عنہ کی آنکھیں مسلمہ کا پاؤں اور اسی طرح عبد اللہ بن عتیک رضی اللہ عنہ کی پنڈلی اور سلمہ بن الاکوع کی ساق جو رسول اللہ صلی اللہ علیہ وسلم کے ہاتھ لگانے سے فوراً شفا ہو کر یہ سب صحیح و سالم ہو گئے تھے۔ بھلا وہاں تہی مقابلہ و انکار وغیرہ کہاں تھا؟

افسوس مخلوق الہی کو دھوکا دینے کے لئے خوف اللہ عز و جل چھوڑ کر کیسے کیسے اصول تراشے جاتے ہیں؟ پھر بطور تنزل اگر شرط تحدی مان بھی لیں تاکہ مرزا قادیانی کی ضد ٹوٹے تو لیجئے تحدی بھی مولوی حافظ حاجی عبدالحق صاحب غزنوی کے اشتہار جولائی ۱۹۰۰ء میں موجود ہے۔ جس میں انہوں نے اعلان دیا ہے کہ مرزا معہ فرضی تعداد تیس ہزار حواریاں کے عبد الکریم کی ایک آنکھ و ٹانگ کی صحت کے لئے دعا کریں اور ہم مخالفت پر دعا کریں گے کہ: ”اے اللہ سچ کو غالب کرنے والے اور باطل کو مٹانے اور جھوٹوں کو ذلیل کرنے والے اس کو تاحین حیات اسی طرح کا نا ونگٹرا ہی رکھ اور لکھا ہے کہ ہم آپ کی شرط کے موافق چالیس روز پیشتر ہی نام لے کر پیش گوئی کرتے ہیں کہ عبد الکریم سیالکوٹی تاحین حیات ایسا ہی رہے گا۔“

اب دیکھئے کیا یہ تحدی نہیں؟ پھر ملا محمد بخش صاحب نے بھی اپنے اشتہار میں ضمیمہ جمعہ زلی ۱۸ اگست ۱۹۰۰ء میں تحدی کا کوئی دقیقہ باقی نہیں چھوڑا۔ لیجئے! تحدیاں بھی ہو گئیں۔ اب بھی اپنے دعویٰ و شیخی کے موافق کچھ کر کے دکھائیں۔

(۱۴) فرقان میں فرمایا ہے کہ خوارق عادات امور میں لوگ تین قسم ہیں:

اول ..... وہ ہیں کہ سوائے انبیاء علیہم الصلوٰۃ والسلام کے اور کسی کے لئے ان کے وجود کے بالکل انکاری ہیں۔ کبھی مجملاً مان بھی لیں تو جب بہت لوگوں سے ان خوارق کا صادر ہونا ان سے ذکر کیا جاوے تو انکار کر دیتے ہیں۔ اس لئے کہ وہ لوگ ان کے نزدیک اولیاء اللہ میں سے نہیں ہیں۔

دوم..... ایسے لوگ ہیں کہ جس کسی سے کوئی امر خوارق عادت ہو اس کو ولی اللہ مانیتے ہیں اور اسی لئے کہتے ہیں کہ مشرکین و اہل کتاب کے ساتھ بھی اولیاء اللہ ہوتے ہیں جو مسلمانوں سے لڑنے اور مقابلہ کے وقت ان مشرکین وغیرہ کی مدد کرتے ہیں اور یہ دونوں اول انکاری و دوسرے ذرا سا چنبا دیکھ کر سب کو ولی اللہ مان لینے والے خطا پر ہیں۔

سوم..... قول صحیح و صواب یہ ہے کہ مشرکین و اہل کتاب کے ساتھ ایسے لوگ ہوتے ہیں جو مسلمانوں پر ان کی نصرت و امداد کرتے ہیں۔ لیکن وہ انہی کے ہم جنس ہوتے ہیں۔ ہرگز اولیاء اللہ نہیں ہوتے۔ شیطان ان کے قرین ہوتے ہیں اور ان کے مناسب حال ان سے خوارق صادر ہوتے ہیں۔

(۱۵) آج کل بھی اسی قسم کے لوگ ہیں بعض انگریزی خواں فلسفہ مزاج لوگ برکات و نورانیت اسلام سے ناواقف باتباع حکما فلاسفہ معجزات و کرامات اسلامیہ سے انکاری و منکر ہیں بلکہ تمام اختیار ماضیہ و امور گذشتہ کو اس لئے کہ وہ ان کے مشاہدہ میں نہیں آئے۔ ان کی رسائی عقل سے بالا ہیں۔ ان کو بے اعتباری حقارت و ہنسی کی نظر سے دیکھتے ہیں اور نہیں مانتے۔ اگرچہ اس میں کسی مؤمن کا کچھ حرج تو نہیں۔ لیکن ان منکرین کو خیال کرنا چاہئے کہ کیا جو شئے مشاہدہ میں نہ آوے۔ اپنے سامنے نہ ہووے یا جس کا حواس خمسہ ظاہری سے ثبوت نہ ملے تو کیا وہ سب ناقابل اعتبار ہے؟ ظاہر ہے کہ اگر اس قاعدے کی پابندی فرض ضروری ہے تو اس سے نہ صرف کل اہم واقعات تاریخی اور جو ان سے فوائد و نتائج انسانی بہبودی و کمالیت کے حاصل ہوتے ہیں وہ کل کے کل ستیاناس و نیست و نابود ہوتے ہیں۔ بلکہ یہاں تک نوبت پہنچتی ہے کہ انسان اپنی پیدائش ماں باپ وغیرہ قریبی رشتہ داروں و متعلقین پر اسی لغو بنیاد پر شک و اعتراض کرے اور نہ مانے اور اس طرح نہ کوئی کسی کی جائیداد کا وارث بنے اور نہ قرار دیا جاوے اور اس لغو قاعدے و قانون سے جو فتور و فساد نظام دنیا میں واقعہ ہوگا وہ عیاں ہے۔ امید کہ کوئی شخص دنیا میں بموجودگی ہوش و حوال و عقل اس کو کبھی پسند و جائز نہ رکھے گا اور چاروں چار کوئی قاعدہ و قانون ایسی بے اعتباری کرنے والوں کو وضع و قائم کرنا پڑے گا۔ جس سے اخبار ماضیہ و امور واقعات گذشتہ کو قبول کیا جاوے و مانا جاوے تاکہ انتظام و کاروبار دنیا قائم رہے و چلے۔ پس جو قاعدہ اس میں کوئی مقرر کر لے یا آج تک جو قواعد ضروریات کے سبب عقلائے زمانہ نے اس کے لئے مقرر کر رکھے ہیں ان سب قواعد و قوانین سے بڑھ چڑھ کر بدرجہا بہتر و احسن ان معجزات انبیاء علیہم الصلوٰۃ والسلام و کرامات اولیاء کرام کے ثبوت و تصدیق کے لئے اسلام میں ایسا قاعدہ موجود ہے کہ اس سے زیادہ عمدہ بہتر ہونا ہرگز ممکن نہیں ہے۔

فصل نمبر: ۱۱۳..... ”پس بخدا میں کشتی کے میدان میں کھڑا ہوں جو شخص مجھے قبول نہیں کرتا۔ عنقریب وہ مرنے کے بعد شرمندہ ہوگا اور اب حجۃ اللہ کے نیچے ہے۔“

(ضرورۃ الامام ص ۳۱، خزائن ج ۱۳ ص ۵۰۲)

جواب..... کشتی کے میدان میں کھڑے ہونے میں بظاہر رونق و گرم بازاری اور چپ چاپ میں بے رونقی و سرد بازاری تو لازمی ہے اور اسی لئے جب ایک دو ماہ چپ چاپ گزرنے پر کچھ چہ چہ شروع ہو جاتا ہے تو مرزا قادیانی کوئی نہ کوئی تدبیر سوچ کر ایک ایسا اشتہار شائع کر دیتے ہیں۔ جس پر پھر چہ چہ گفتگو شروع ہو کر گرم بازاری ہو جاتی ہے۔ چنانکہ یہ حالات عاشقان دنیا و دنیا پرستوں کے ہوتے ہیں۔ اہل اللہ کی یہ شان نہیں۔ لہذا عاشق شہرت و ناموری کے شیدا دلوں پر مقناطیسی اثر کا حکم رکھتے ہیں۔

۲..... مرزا قادیانی میدان میں آنے اور بلا لحاظ موافق و مخالف، دوست و دشمن سب کے ساتھ مقابلہ کو زبانی دکھلانے کو تو ہر طرح سے آمادگی و تیار ظاہر کرتے ہیں۔ لیکن یہ تو ظاہر ہو کہ کسی مدعیان میں کبھی بھی ان سے کچھ بن پڑاویا بمقابلہ مخالفین کبھی عہدہ برا ہو سکتے ہیں؟ اور جب کوئی مقابلہ پر آ کھڑا ہو تو حیلہ حوالہ۔ شرائط پیچیدہ و عذرات لاطائل سے اپنی جان چھڑا کر اپنے گھر میں بیٹھ کر مضامین تراش کر اپنی فتح کے خلاف واقعہ اشتہارات شائع کرنے پر زور آزمائی کرنے کے سوا مرزا قادیانی نے کبھی اور کچھ کیا ہے؟ ہرگز نہیں جیسا کہ مرزا قادیانی کے عملدرآمد و کارروائی مباحثہ لدھیانہ، دہلی، سیالکوٹ وغیرہ سے عیاں ہے۔

۳..... ان دنوں میں بھی نہ معلوم کسی کی صلاح و مشورہ پر دیا۔ خود ہی یہ خیال کر کے کہ پیر مہر علی شاہ صاحب چشتی سجادہ نشین گولڑوہ گو عالم و فاضل ہیں۔ لیکن معمور الاوقات و مصروفیت ذکر اللہ کے سبب مقابلہ منظور نہ کریں گے۔ مرزا قادیانی نے ان کے واسطے خصوصاً مح ۸۵ کس دیگر علماء و فضلاء و مولویان وغیرہ کے مقابلہ کے واسطے ۲۰ جولائی ۱۹۰۰ء کو ۱۴ صفحہ کا اشتہار دے دیا اس میں اوّل ہی صفحہ پر ان کو علم قرآن و حدیث سے بے بہرہ بالکل پست و محدود خیالات والے کہہ کر لکھا کہ وہ اپنے تمام ذخیرہ لغویات میں ایک بھی ایسی بات پیش نہیں کر سکے جس کے اندر کچھ روشنی ہو۔ پھر کہا کہ کسی حدیث سے حضرت عیسیٰ علیہ السلام کا مع جسم غضری آسمان پر چڑھ جانا یا کسی آخری زمانہ میں مع جسم غضری نازل ہونا ثابت نہیں۔ اگر لکھا ہے تو کیوں ایسی حدیث پیش نہیں کرتے۔ پھر شرائط مقرر کیں کہ بحث لاہور میں ہو۔ مولوی عبداللہ پروفیسر، مولوی عبدالجبار غزنوی، مولوی محمد حسین شہادت کے لئے مجھے منظور ہے کہ منتخب ہوں۔ دوسرے مولوی مقابلہ



والے چالیس سے کم نہ ہوں۔ اگر میں حاضر نہ ہوا تب بھی کاذب سمجھا جاؤں گا۔ وغیرہ!

پیر صاحب موصوف بحث مباحثہ و مقابلہ کے شائق و مذاق والے تو نہ تھے۔ مگر قدرت الہی و تحریک ربانی سے ایسے آمادہ ہوئے کہ حسب اشتہار مرزا قادیانی اول اشتہار منظوری مقابلہ و شرائط مرزا قادیانی شائع کر کر کر بروز جمعہ ۲۴ اگست ۱۹۰۰ء کو مع کثیر جماعت علماء و فضلاء و مولویان کے جن کے نام اکثر مرزا قادیانی کے اشتہار میں درج تھے۔ معہ انہوہ کثیر مخلوق اللہ کے لاہور آ پہنچے۔ مولوی عبدالجبار، مولوی عبداللہ ٹوکی، پروفیسر بھی آ موجود ہوئے۔ بعد انتظار مرزا قادیانی کے ایک بڑا بھاری جلسہ علماء و فضلاء و وکلاء و رؤساء و دیگر باشندگان شہر کا اور جو بیرونجات سے آئے ہوئے تھے۔ شاہی جامع مسجد لاہور میں ہوا۔ افسوس کہ اس موقع پر مرزا قادیانی لاہور نہ آئے۔ پیر مہر علی شاہ صاحب لاہور میں مقیم رہے اور مرزا قادیانی کے مریدین اس اثناء میں پیر صاحب کے انکار و فرار کے اشتہارات گلی کوچوں و بازاروں میں چسپاں کرتے رہے اور آخر جب پیر صاحب ۲۹ تاریخ کو بعد انتظار لاہور سے واپس چلے گئے تو مرزا قادیانی کا ایک اشتہار زر درنگ (علامت زر دروئی و ہزیمت) بلا تاریخ نکلا کہ پیر صاحب نے ہمارا طریق فیصلہ منظور نہیں کیا اور چال بازی کی۔

۴..... چونکہ مرزا قادیانی فن حیل میں بڑے استاد، مشاق، تجربہ کار ہیں۔ لہذا ایک اور اشتہار بہ سرنخی ”آخری حیلہ“ شائع کیا۔ اس کی تاریخ طبع قادیان ۲۸ اگست ۱۹۰۰ء ہے۔ لیکن وہ لاہور میں پیر صاحب کی تشریف بری کے کئی روز بعد تقسیم ہوا۔ اس میں مرزا قادیانی نے اس امر کی بہت شکایت کی ہے کہ پیر صاحب نے جوابی اشتہار میں پہلے نصوص قرآنیہ و حدیثیہ کے رو سے مباحثہ ہونا کیوں لکھا ہے۔؟

تعب ہے کہ مرزا قادیانی نے یہ اعتراض و شکایت کرتے وقت یہ نہیں سوچا کہ ہم نے خود ہی تو اول ان کو علم قرآن و حدیث سے بے بہرہ محدود خیالات و لغویات وغیرہ کے ذخیرہ والا کہہ کر حدیث رفع و نزول عیسیٰ علیہ السلام کا ان سے مطالبہ کیا ہے کہ پیش کریں۔ پس اگر پیر صاحب نے مرزا قادیانی کی غلط بیانی ثابت کرنے کو اپنا علم قرآن و حدیث و بلندی خیالات، ذخیرہ معارف کا ثبوت دینے و آیات قرآن مجید و حدیث دربارہ رفع و نزول عیسیٰ علیہ السلام پیش کرنے کے لئے اول نصوص قرآنیہ و حدیثیہ کی رو سے مباحثہ ہونا لکھ دیا تو کیا بے جا کیا؟ بلکہ انہوں نے عین مرزا قادیانی کے الفاظ و مطالبہ کی موافقت کی۔ لہذا مرزا قادیانی کی یہ شکایت صحیح نہیں۔ علاوہ ازیں پیر صاحب کی طرف سے اشتہار ۲۱ اگست ۱۹۰۰ء میں کل شرائط مقررہ

مرزا قادیانی منظور ہو کر ۲۵ اگست کو جائین کا لاہور میں پہنچ جانا قرار پاچکا تھا۔ جس کے بعد مرزا قادیانی کا کوئی عذر و حیلہ باقی نہ تھا۔ اگر مرزا قادیانی یہ عذر کریں کہ پیر صاحب نے اپنی شرط چھوڑ کر ہماری ہی کل شرائط منظور کرنے کا اشتہار اپنے نام سے نہیں دیا۔ تو اس کا جواب ظاہر ہے کہ مرزا قادیانی نے بھی پیر صاحب کے اشتہار منظوری مباحثہ کے جواب میں اپنے نام سے کب مشتہر کیا تھا کہ ہم اپنے ہی مخصوصہ شرائط پر مقابلہ کریں گے اور پہلے جو ہم نے پیر صاحب کے علم و احادیث رفع و نزول کا مطالبہ کیا تھا۔ اس کو اب ہم واپس لیتے ہیں۔ پھر اگر مرزا قادیانی کہیں کہ ہمارے مرید کا اشتہار ہمارا ہی اشتہار ہے۔ اس میں شرط تقریر زبانی سے انکار درج ہے تو مرزا قادیانی انصاف کریں کہ پھر پیر صاحب کے مرید حکیم سلطان محمود صاحب کا اشتہار جس میں لکھا ہے کہ: ”اگر مرزا قادیانی کی خرق عادت و تائید آسانی کا انحصار صرف بحث تحریری میں ہی ہے اور مرزا قادیانی کی الہی و آسانی طاقت مباحثہ تقریری کے وقت ان کو جواب دے جاتی ہے۔ (اگرچہ تمام انبیاء مرسلین و مامورین علیہ السلام کی تقریر زبانی ہی سنت ہی ہے) اور مرزا قادیانی کی علمی و عملی کمزوریاں ان کو اپنی گھڑی ہوئی شرطوں کے احاطہ سے باہر نہیں نکلنے دیتیں اور اسی پر ضد ہے تو تمہاری سب شرطیں بعینہ منظور ہیں۔“

وہ اشتہار کیوں پیر صاحب کا اشتہار نہ مانا جاوے؟ مرزا قادیانی کے مرید کا اشتہار معتبر و حجت ہو اور پیر صاحب کے مرید کا اشتہار قابل التفات نہ ہو۔ یہ کیسا انصاف ہے۔ (نور الابصار کے ص ۴ پر مرزا قادیانی کے سربر آوردہ مرید نے اپنے اظہار فضیلت میں پیر صاحب کو جن کے مقابلہ پر آنے سے ان کے امام صاحب تو حیلے حوالے ہی کرتے رہے۔ لیکن یہ صاحب لکھتے ہیں کہ: ”میں مناظرہ تحریری کے لئے مستعد و آمادہ ہوں۔ اگرچہ آپ کو (پیر صاحب کو) اپنا مخاطب صحیح نہیں سمجھتا۔“ مگر کیا کیجئے۔

باہمہ مرد مان ببايد ساخت

چہ تو ان کرد مرد مان ايند

سبحان اللہ واللہ اکبر یہ تعلیٰ و تفاخر و انا خیر منہ کہنے والی نسبت و دہت کسی اہل اللہ مخلص مصروف الذکر طالب رضا الہی میں نہ دیکھی، سنی اور مرزا قادیانی کے تمام خاص و عام مریدین میں اس کے سوا کچھ اور ہے ہی نہیں)

.....۵ مرزا قادیانی نے اشتہار میں لکھا ہے کہ میں بہر حال لاہور پہنچ جاتا مگر میں نے سنا ہے کہ اکثر پشاور کے جاہل سرحدی پیر صاحب کے ساتھ ہیں اور ایسا ہی لاہور میں اکثر سفلہ و کمینہ طبع

لوگ گلی کوچوں میں گالیاں دیتے پھرتے ہیں۔ مخالف مولوی وعظ کر رہے ہیں کہ یہ شخص واجب القتل ہے۔ بعض کارڈ گندی گالیوں کے مجھے پہنچے ہیں جو چوہڑوں چماروں کی گندی گالیوں سے زیادہ ہیں۔ وغیرہ۔

اس میں اکثر حصہ تو خلاف واقع و پراز مبالغہ ہے۔ جس کا کچھ وجود نہیں اور پھر تعجب ہے کہ مرزا قادیانی باوجود اللہ تعالیٰ کو اپنا حافظ، ناصر حمایتی و مددگار جاننے اور نصرت الہیہ کی از بس زبانی دعویٰ ہونے اور قرآن مجید کی آیات ”واللہ یعصمک من الناس“ (اور اللہ تعالیٰ جھ کو لوگوں کے شر سے محفوظ رکھے گا) ”ومکروا ومکر اللہ واللہ خیر الماکرین“ (اور انہوں نے داؤ (تدبیر) کیا اور اللہ تعالیٰ نے داؤ کیا اور اللہ تعالیٰ بہتر تدبیر (داؤ) کرنے والا ہے) وغیرہ کے عامل و معارف دانی کے مدعی ہونے کے پھر موقعہ وقت پر کیسے کر جاتے اور اپنا پردہ فاش کرتے ہیں۔ اگر مرزا قادیانی صادق ہوتے تو ان ارشادات قرآن مجید سے اعراض کر کے ایسے خائف و لرزاں کیوں ہوتے؟ اور اگر شیخ سعدی کے اقوال۔

دو چیز تیرہ عقل ست دم فرو بستن  
بوقت گفتن و گفتن بوقت خاموشی

نیز مشتبہ کہ بعد از جنگ یاد آید بر کلمہ خود باید زد

پر ہی فکر کرتے تو ایسے لاطائل بے بنیاد نامقبول بے ہنگام عذرات نہ گھڑتے۔ لیکن اگر ایسا نہ کرتے تو لوگوں پر ان کے کذب کی زیادہ حقیقت کیونکر کھلتی اور عاجز کے الہام (جو ۲۰ اگست ۱۹۰۰ء جمعہ کو جو قبل از استماع خبر آمد پیر صاحب ہوئے) ”رفعت شان رفت بروج فلک“ جو بحق پیر صاحب ہو اور بعد الہام ”کالعہن المنفوش“ (مثل ان دھنی ہوئی کی) جو بحق مرزا قادیانی ہو ان ہر دو کی حقیقت و صداقت کیونکر ظاہر ہوتی؟

۶..... اس اشتہار میں مرزا قادیانی نے کہا ہے کہ میں دو امر کا خواہشمند ہوں جن پر میرا لاہور پہنچا موقوف ہے۔

ایک..... پیر صاحب بغیر شرط زیادہ لکھنے کے اپنے نام سے اشتہار مصدقہ پانچ معزز و مشہور ارکان لاہور شائع کریں۔

دوم..... میرے لاہور پہنچنے کے لئے تین رئیس ایک تحریر بالاتفاق اس ذمہ داری کی شائع کریں کہ پیر مہر علی شاہ کے مریدوں ہم عقیدوں (جو قریباً تمام مسلمان مرزا قادیانی کے مخالفین ہیں) وہم جنس مولویوں کی طرف سے کوئی گالی یا کوئی وحشیانہ حرکت ظہور میں نہ آئے گی۔

سبحان اللہ! یہ خوب انصاف ہے کہ خود بدولت مرزا قادیانی تو کسی کی ایک شرط بھی ہرگز قبول نہ کریں اور آپ شرائط پر شرائط بڑھاتے جائیں اور وہ بھی ایسے ناممکن العمل کہ کبھی ہونہ سکیں۔ بھلا تین رئیس تمام دنیا کے مسلمانان وغیرہ مخالفین مرزا قادیانی کے الفاظ و حرکت کے کیونکر ذمہ دار ہو سکتے ہیں؟ اور ان کو غرض ہی کیا ہے کہ اس دردسری میں مبتلا ہوں؟ باوجودیکہ وہ مرزا قادیانی کی چال تدابیر و حیلہ حوالہ سے بھی بخوبی ماہر و واقف ہوں۔ جب مرزا قادیانی لاہور میں آنے سے ایسے ہر اسماں و ترساں تھے تو اول تو خود ہی اشتہار دے کر انہوں نے اپنی جان کو اس خلیجان میں کیوں ڈالا؟

افسوس مرزا قادیانی پر عادت حیلہ سازی نے ایسا غلبہ کیا ہے کہ پچھدار حیلہ بہانوں کے سوابات ہی نہیں کرتے اور سیدھا راستہ سے یوں نہیں فرماتے کہ ”وقذف فی قلوبہم الرعب“ (اور ڈال دیا ان کے دلوں میں پہلے سے (خوف) کو) والا معاملہ ہمارے ساتھ ہوا۔ اس لئے ہم لاہور نہیں آسکے۔

..... کسی دوسرے کی گالیوں کی شکایت مرزا قادیانی کس طرح زبان پر لاسکتے ہیں؟ ذرا اپنی بدزبانی سب و شتم لعن و طعن کو مغالطات مرزاناہی کتاب میں ملاحظہ فرمائیں۔

اور پھر مرید خاص واحد العین صاحب کی زبان درازی کو جس سے کوئی بھی نہیں بچ سکتا۔ پھر اسی مرید صاحب جس کو فاضل جلیل القدر مولوی سید محمد ث اور فقیہ زردا اشتہار میں کہہ کر لکھا ہے کہ ان کے ساتھ بحث کرنا پیر صاحب کے لئے فخر تھا۔ ذرا ان کی تحریروں کو بھی غور سے دیکھیں کہ ماشاء اللہ خوبی قسمت سے باوجود ضعیف العمری سید کہلانے وغیرہ اوصاف عطیہ مرزا قادیانی و فیض صحبت زبانی امام الزمان کے اب تک تسمخہ ہنسی و دوسرے مؤمنین کو برا بھلا کہنے و لکھنے سے سیر ہو کر انابت الی اللہ و خشیت الہی کی فکر اپنے پاس بھٹکنے ہی نہیں دیتی۔ جب کل جماعت کی زبان درازی و تمرا بازی کی یہ نوبت ہو تو پھر مرزا قادیانی کو دوسروں کی شکایت کرنا کب زیبا ہے؟ اور پھر طرفہ یہ کہ اب شکایت کرتے وقت بھی اپنی اس بدگوئی کی عادت سے نہیں چو کے۔

۸..... پھر کہا ہے کہ اس فتنہ و اشتعال کے وقت بجز شہر کے رئیسوں کی پوری طور کی ذمہ داری کے لاہور میں قدم رکھنا گویا آگ میں قدم رکھتا ہے۔ کیا شرع و عقل فتوے دے سکتی ہے کہ پر جوش و مشتعل لوگوں کے مجمع میں بغیر کسی پوری قانونی بندوبست کے جانا مضائقہ نہیں؟ مرزا قادیانی یہ تو فرمادیں کہ اس مجمع کا باعث و محرک سوائے خود بدولت کے اور کون ہے؟ خود ہی تو تمام دنیا کو مقابلہ

کے واسطے بلا تے دعوت کرتے واشتہار دیتے ہیں اور جب تعمیل حکم خود بدولت وہ لوگ آن کر جمع ہوں تو پھر گھبرا کر کہتے ہیں کہ ایسے مجمع میں جانا گویا آگ میں قدم رکھنا ہے۔ ذرا اس کو بھی غور کرو کہ اللہ تعالیٰ کے فرستادے و مرسل تو سچ مچ دیکھتی آگ میں بھی ڈال دیئے گئے اور وہ نار، ان کے لئے بحکم حافظ حقیقی بردا و سلاما ہو گئی۔ جیسا کہ سیدنا حضرت ابراہیم علیہ السلام کا معاملہ ہوا۔ پھر مرزا قادیانی کیسے مرسل من اللہ ہونے کے دعویدار ہیں کہ اپنی ہی سلگائی ہوئی وہی آگ سے ایسے خائف و بدحواس ہوتے ہیں اور اللہ تعالیٰ خیر الحافظین و خیر الناصرین کی حفاظت و نصرت و توکل کو بالائے طاق رکھ کر اس سے ایسی بے تعلقی ظاہر کرتے ہیں کہ گویا آپ کو اس ذات پاک ”لا تاخذہ سنۃ ولا نوم ولا یؤدہ حفظہما و هو العلی العظیم“ (نہ اس کو اذگھ آتی ہے اور نہ نیند اور آسمان و زمین کی حفاظت اس پر گراں نہیں اور وہ عالی شان عظمت والا ہے) موصوف و ارحم الراحمین کی حفاظت پر اعتماد نہیں دیا۔ اس جی و قیوم کی خبر ہی نہیں۔

۹..... اخیر پر مرزا قادیانی نے سہل طریق فیصلہ یہ لکھا ہے کہ بعد ذمہ داری رئیسان لاہور کے مجمع عام میں جس میں ہر سہ رئیس موصوفین بھی ہوں۔ تین گھنٹہ اپنے دعویٰ کے دلائل میں سناؤں پھر پیر مہر علی شاہ صاحب قرآن و حدیث سے نزول مسیح کا ثبوت دیں۔ اس کا جواب ظاہر ہے کہ پیر صاحب تو فقط اسی غرض سے ہی حسب اشتہار مرزا قادیانی لاہور آئے تھے اگر مرزا قادیانی بھی ذرہ حوصلہ کر کے اللہ تعالیٰ کے حافظ حقیقی و ناصر تحقیقی ہونے کا یقین رکھ کر آجاتے تو اس کا فیصلہ ہو جاتا۔ مگر پیر صاحب کے سفر دور و دراز کر کے مع علماء آنے پر آپ کے ہر اسماں ہو کر پہلو تہی کرنے اور ادھر رخ بھی نہ کرنے سے یہ تصفیہ رہ گیا اور مرزا قادیانی کے دعاوی کی نسبت ایک بین و آسمانی نشان ظاہر ہو گیا۔ یعنی وہی جو مرزا قادیانی نے کہا تھا کہ اگر میں حاضر نہ ہوا تب بھی کاذب سمجھا جاؤں گا۔

۱۰..... مرزا قادیانی کے اس سہل طریق سے بھی سہل طریق شیخ عبدالرحمن بازار کشمیری لاہور کے اشتہار میں لکھا ہے وہ کہتے ہیں کہ: ”مرزا قادیانی لاہور میں مسجد شاہی میں محراب و منبر کے سامنے کھڑے ہو کر علماء اسلام کے روبرو ویسی ہی قسم کھادیں جو مرزا قادیانی نے علماء محکمین کے واسطے تجویز کی ہے۔ پھر آخر میں کہیں الہی اگر میں جھوٹا ہوں اور اس منصوبے سے بالکل بری و بے لوث نہیں ہوں تو سال بھر کے عرصہ کے اندر مجھ پر کوئی عذاب نازل کر کہ اہل اسلام کے لئے حجت قائم ہو جاوے اور کوئی میرے دام فریب میں نہ پھنسے۔“

پھر اس قسم کے بعد اگر ان پر ایک سال خیریت سے گذر گیا اور مرزا قادیانی اور ان کی جماعت پر کوئی بلا نازل نہ ہوئی تو ہم (مشترکہ اشتہار) ہزار روپیہ نقد دیں گے اور یہ ایسا فیصلہ ہے کہ مرزا قادیانی ہی کا تجویز کردہ ہے کوئی اس پر بحث بھی نہیں کر سکتا۔ مرزا قادیانی اسی طرح اپنے مخالفین کو قسم کھانے کے لئے بلایا کرتے اور سال کی میعاد لگایا کرتے ہیں۔ اس تدبیر پر اگر مرزا قادیانی عمل کریں تو وہ جو آسمانی گواہی و نشان کے تین سال میں ظہور کا مرزا قادیانی نے اشتہار ۵ نومبر ۱۸۹۹ء دیا ہوا ہے۔ جس کی میعاد دسمبر ۱۹۰۲ء تک ہے۔ اس کا بھی اس طرح ایک ہی سال میں فیصلہ ہو سکتا ہے۔

۱۱..... حفاظت کے لئے مخلوق کی ذمہ داری لینے اور اس پر بھروسہ کرنے کے جا بجا اگر مرزا قادیانی خیر الحافظین و خیر الناصرین کی حفاظت و حمایت پر اعتماد کریں تو اسلامی طریق و عمل درآمد کے موافق و مطابق ہے۔ بیچاری مخلوق جب خود فانی ہے اور اپنے نفع و نقصان کی مالک نہیں تو پھر وہ کسی دوسرے کے نفع و نقصان کی کیونکر ضامن و ذمہ دار ہو سکتی ہے؟ یہ مرزا قادیانی کی کشتی میں کھڑا ہونے کے حالات ہیں۔ جن سے ان کے دعویٰ کا صدق یا کذب نصف النہار کی طرح روشن ہے۔

۱۲..... کیا خوب و عمدہ ہوا اگر مرزا قادیانی کا میدان کشتی میں کھڑا ہونا مخلصانہ طلب رضائے الہی کی خاطر۔ ارشاد: ”واخفض جناحک للمؤمنین“ (مسلمانوں کے لئے اپنا باز و پست کر یعنی تواضع سے پیش آ) ”ادع الی سبیل ربک بالحکمة و الموعظة الحسنہ و جادلہم بالتی ہی احسن“ (اپنے رب کے راستہ کی طرف عقل اور عمدہ نصیحت سے بلا اور ایسے طور سے بحث کو جو نہایت پسندیدہ ہو) وغیرہ احکام کے مطابق ہو اور باعث بہبودی و منفعت خلق اللہ ہو کر وہ کشتی قابل تحسین ہو۔ لیکن یہ تب ہو سکتا ہے جب مرزا قادیانی موجودہ پہلو و تفاخر تعلی کبر و پندار والا بدل کر توبہ و استغفار کے بعد اطاعت اللہ تعالیٰ اور اطاعت رسول اللہ ﷺ والا طریق اختیار فرماویں۔

۱۳..... یہ امر تو مرزا قادیانی کو معلوم ہونا چاہئے کہ کشتی میں بہادری اسی کا نام نہیں کہ ہر ایک کو ہر امر میں جس طرح ہو سکے اپنے مقابلہ میں اپنے گھر بیٹھ کر ہیج پوچھ حقیر و لاشے سمجھ و ٹھہرا کر خواہ مخواہ ہر ایک پہلو سے بزبان خود اپنی ہی فضیلت شیخی اور فوقیت بیان کئے جائیں۔ جیسے مرزا قادیانی کی عادت ہے اور جس کا مظہر رسالہ ضرورۃ الامام ہے۔ تعجب ہے کہ مرزا قادیانی کو

بایں دعاوی معرفت انا خیر منہ والی مہلک مرض و نسبت سے بچنے و آبادی و مقبول نسبت ”رہنا ظلمنا انفسنا وان لم تغفر لنا وترحمنا لنكونن من الخسیرین“ (اے رب ہم نے اپنی جانوں پر ظلم کیا اور اگر تو ہم کو معاف نہیں فرمائے گا اور رحم نہ کرے گا تو ہم برباد ہو جائیں گے) والی نسبت حاصل کرنے کا کبھی فکر و خیال نہیں آتا۔ ہمیشہ اپنی مشیت و لاثانیت و بے نظیری ظاہر و ثابت کرنے کی تدابیر و دھن میں مستغرق رہتے ہیں۔ اللہ تبارک و تعالیٰ ہدایت کرے اور توفیق تو بہ عطاء فرماوے۔ آمین!

۱۴..... عاجز کو تو سردست مقابلہ و کشتی کے میدانوں سے پرہیز کرنے کے لئے نصیحا و تعلیماً الہام ہوتا ہے۔

### بادوستان تطف بادشمان مدارا

آئندہ جیسا ہوگا س کی تعمیل کو توفیقہ و احسانہ حاضر ہے و ما توفیقی الا باللہ العلی العظیم!

۱۵..... مرنے کے بعد شرمندہ ہونے کی بھی عمدہ و عجیب دھمکی ہے۔ اول مرزا قادیانی کا اپنے دعاوی میں صادق ہونا تو ثابت ہو۔ پھر یہ امر بھی قابل غور و لحاظ ہو سکتا ہے اور مرزا قادیانی غور کریں کہ جن لوگوں نے یہاں ان کو قبول نہیں کیا۔ بلکہ قبول و سکوت تو بجائے خود از دست خوب عمدہ طرح سے مقابلہ کیا۔ مقدمات کئے اور مخالفت میں تحریراً و تقریراً کسی طرح کوتاہی نہیں کی۔ جیسے مولوی محمد حسین صاحب جن کو مرزا قادیانی منذر الہاموں سے ڈراتے و دھمکاتے بھی رہے۔ قاضی سلیمان صاحب، مولوی اسماعیل صاحب، مولانا عبداللہ صاحب امر وہی، منشی سعد اللہ صاحب، مولوی محمد بشیر، شیخ حسین صاحب مصنف فتح الربانی، مولوی صوفی عبدالحق صاحب غزنوی، قاضی فضل احمد صاحب، مولوی عبداللہ صاحب، پیر مہر علی شاہ صاحب مصنف شمس الہدایہ، سید حسین شاہ صاحب ہزاروی، مصنف منور الایمان، سلطان محمود خان صاحب، مشتہر اشتہار واجب الاظہار مولوی محمد شفیق صاحب، مولوی محمد غازی صاحب، مولوی غلام احمد صاحب، مصنف مسیلمہ قادیانی کا مکر شیطانی، مولوی محمد صاحب کچھ مکرانی، ملا محمد بخش صاحب وغیرہ تو کیا یہ لوگ بیان شرمندہ ہوئے ہیں۔ اسی طرح دوسرے قبول نہ کرنے والے مرنے کے بعد شرمندہ ہوں گے یا اس سے بھی زیادہ؟ پھر جن لوگوں کو مرزا قادیانی نے ایسا ہی دھمکایا اور ایسی خبریں سنائیں ان کا اب تک کیا بگڑا ہے اور کیا شرمندہ ہوئے ہیں؟ مرزا قادیانی اس کے سمجھانے میں ایسا شرعی طریق اختیار کریں کہ مخلوق الہی سمجھ کر ایسے لوگوں کے حال سے عبرت پکڑ کر خود بدولت کی غلامی میں داخل ہونے کی فکر کریں۔

۱۶..... جب مرزا قادیانی کی دنیوی وزینی پیش گوئیوں کا یہ حال ہے جیسا مختصر اس میں عرض ہوا ہے تو آسمانی وعقبے کے حالات کی خبروں کا اسی پر قیاس ہو سکتا ہے۔ بقول۔

تو براوج فلک چہ دانی چیت چون ندانی کہ در سرایت کیست  
بلکہ عاجز کو تو الہاماً یہی بشارت ملتی ہے کہ جو کوئی مرزا قادیانی کے دعاوی کا انکار بایں  
الفاظ کرے۔

یسے نتوان گفت بتصدیق خرچند صلوات بر آن کس کہ ہمیں درد بگوید  
تو اس کے واسطے سرخ روئی ہے۔ جیسے الہام: ”قل بفضل اللہ ورحمته  
فلیفرحوا“ (تو کہہ اللہ تعالیٰ کے فضل اور رحم سے چاہئے کہ خوش ہوں) سے ظاہر ہے۔

۱۷..... حجت الہی اگر ثابت ہو تو پھر جو نمائی بد بخت ہے مگر یہاں تو سراپا۔  
برعکس نہادہ نام زنگی کافور  
والا معاملہ ہی ہے و بس۔

فصل نمبر: ۱۱۴..... ”اے عزیز کوئی کام دنیا کا ہو یا دین کا بغیر لیاقت کے نہیں ہو سکتا۔ مجھے یاد ہے  
کہ انگریز حاکم کے پاس ایک خاندانی شخص پیش کیا گیا کہ اس کو تحصیلدار بنا دیا جائے اور جس کو  
پیش کیا وہ محض جاہل تھا اور دو بھی نہیں آتی تھی۔ اس انگریز نے کہا کہ اگر میں اس کو تحصیلدار بنا دوں  
تو اس کی جگہ مقدمات کون فیصلہ کرے گا۔ میں اس کو بجز پانچ روپیہ مذکورہ اور کوئی نوکری نہیں دے  
سکتا۔ اسی طرح اللہ تعالیٰ بھی فرماتا ہے۔ ”اللہ اعلم حیث یجعل رسالتہ“ (اللہ تعالیٰ اپنی  
پیغمبری کی جگہ کو خوب جانتا ہے)“ (ضرورة الامام ص ۳۱، جزاں ج ۱۳ ص ۵۰۲)

جواب..... لیاقت کی نسبت اول عرض ہو چکا ہے مرزا قادیانی اس پر بار بار زور دیتے ہیں۔ یہ تو  
فرماویں کہ کل لیاقت اس شہنشاہ عالی جاہ مالک الملک حسی و قیوم خالق السموات  
والارض وهو علی کل شیء قدیر ”وان من شیء الا عندنا خزائنه وما ننزله الا  
بقدر معلوم“ (اور جتنی چیزیں ہیں ہمارے ہاں سب کے خزانے ہیں اور نہیں مگر ہم ان کو اندازہ  
معلوم (مقرر) کے ساتھ بھیجتے رہتے ہیں) فرمانے والے کے خزانہ عامرہ سے خرچ ہو چکی ہے اور  
اب اور کسی کو کچھ نہیں مل سکتی؟ معاذ اللہ، معاذ اللہ! وہ ذات پاک ایسے مخیلا نہ و بے ادبانہ خیال  
”ید اللہ مغلولۃ“ (اللہ تعالیٰ کے ہاتھ بند نہیں) سے پاک و منزہ و اعلیٰ و ارفع ہے۔ ”بل یداہ  
مبسوطتان“ اس کی شان دائمی ہے اور ہمیشہ ابداً باد تک رہے گی اور عاجز کو الہام بھی ہو چکا



ہے۔ ”بل یداہ مبسو طتان یفعل کیف یشاء“ (بلکہ دونوں ہاتھ اس کے کھلے ہیں۔ کرتا ہے جس طرح چاہتا ہے اور خرچ کرتا ہے جس طرح چاہتا ہے)

۲..... مرزا قادیانی نے جو انگریز حاکم و ناخواندہ خاندانی شخص کے تحصیلدار یا مذکورہ بنانے کی مثل تراشی ہے۔ اول تو اس کو بحث ناخن فیہ سے کچھ تعلق نہیں۔ علاوہ بران دنیوی حاکموں کی بھی کئی ایسی مثالیں نظیریں موجود ہیں کہ ادنیٰ اردلیون اور جس پراسیون وغیرہ سے تحصیلدار کیا ڈپٹی اکسٹرا اسٹنٹ کمشنر جج بنائے گئے۔ کئی ڈپٹی ناخواندہ جو محض دستخط ہی کر سکتے تھے دیکھنے میں آئے ہیں۔ بلکہ اب بھی آنریری مجسٹریٹوں میں جن کی مجسٹریٹ کی ماتحت کئی گاؤں ہیں بحالت ناخواندگی مقدمات فیصل کر رہے ہیں۔ جس سے مرزا قادیانی کی تراشیدہ مثال نیست و نابود کا لہم ہو جاتی ہے۔

۳..... یہاں کے حاکم چونکہ خود اول حصول علم و لیاقت کے واسطے مصیبت و محنت برداشت کر کے مغز زنی و مشقت کی تکلیف شب و روز اٹھا کے پھر کسی حکومت کے حاصل کرنے میں بارادہ الہی کامیاب ہوتے ہیں۔ لہذا وہ اگر کسی ناخواندہ و نالیقت شخص سے کچھ کام نہ لے سکیں تو کچھ عجب نہیں۔ لیکن جو حاکم ہمہ قدرت ہمہ علم الحاکمین ارحم الرحمین و اہب العطیات منزل البرکات ایسا ہو جس کی شان ”وہو علیٰ کل شیء قدید۔ واللہ عزیز حکیم ان ربک ہو القوی العزیز۔ وما ذلک علیٰ بعضیز“ (اور وہ ہر شے پر قادر ہے اور اللہ تعالیٰ غالب حکمت والا ہے۔ تحقیق رب تیرا وہ قوی غالب اور یہ اللہ تعالیٰ پر مشکل نہیں) ”وان الفضل بید اللہ یؤتیه من یشاء واللہ ذو الفضل العظیم واللہ یختص برحمته من یشاء“ (اور فضل اللہ تعالیٰ کے ہاتھ میں ہے جس کو چاہتا ہے دیتا ہے اور اللہ تعالیٰ بڑے فضل والا ہے۔ واللہ اپنی رحمت کے ساتھ جس کو چاہتا ہے خاص کرتا ہے) وغیرہ وغیرہ جو جس کے سہارے و فضل پر ان سب حاکموں بلکہ کل مخلوقات کی کامیابی کا حصر ہے اور جو ناخواندہ و اونٹ بکری چرانے والوں کو ایک ان میں امرکن سے کل لیاقتیں و فضیلتیں بخش کر تحصیلدار و ڈپٹی کیا تمام دنیا کی بادشاہت بلکہ اس کے ساتھ ہی عاقبت کی بادشاہت بھی بخشا رہا ہو اس کو کیا ضرور ہے کہ کسی کی ناخواندگی و نالیقتی کا اپنے کاروبار چلانے میں فکر کرے۔ کیا جس طرح پہلے وہ قادر قدیر ان ناخواندہ اونٹ بکری چرانے والوں سے اپنے اہم و ارفع دینی و دنیوی خدمت لیتا رہا ہے تو اب اس سے ادنیٰ درجہ کی خدمت بھی کسی سے نہیں لے سکتا؟ یا معاذ اللہ اس کے اختیارات محدود ہو گئے۔ چھن گئے یا اس نے اقرار کر

لیا اور اعلان دے دیا کہ اب کسی قسم کی بخشش و عطاء کسی پر نہیں کروں گا؟ معاذ اللہ معاذ اللہ! افسوس کہ ایسے محسن مالک الملک لایزال با اختیار کی تشبیہ کیسی بے اختیار حاکم سے دی گئی اور بمقابلہ ارشاد قرآن مجید ”فلا تضر بوا لہ الامثال“ (پس نہ بیان کرو اللہ تعالیٰ کے لئے مثالیں) کیسی لغو وردی مثال گھڑی اور تراشی گئی۔

۴..... سچ ہے جب اللہ تعالیٰ قہار کا غضب آتا ہے تو ناک کان کاٹ کر صورت ہی مسخ نہیں کرتا بلکہ دل کو مسخ کر دیتا ہے۔ جس سے مغضوب علیہ اس کی ذات و صفات کا انکار کرنے لگتا ہے۔ سومرزا قادیانی فکر و غور کریں کہ کہیں صفت خالقیت مرغی کے حوالہ کر دیتے ہیں۔ کہیں اس کے اختیارات حکومت کو محدود کرتے ہیں۔ نعوذ باللہ قرآن مجید کی غلطیاں نکالنے لگتے۔ کہیں اس کی آیتوں و عبارات کو الٹ پلٹ کرتے ہیں تو کیا اس سے توبہ توبہ انجام کار یہ خوف معلوم نہیں ہوتا کہ کہیں اس قادر قیوم واجب الوجود کو آخر ہستی سے جواب دینے پر آمادہ ہوں۔ جیسا کہ اکثر خود بین متکبرین شیخی خوروں کا حاصل ہوا۔ ”اللہم انی اعوذ بک بو جھک الکریم وباسمک العظیم“ (اے اللہ پناہ مانگتا ہوں میں ساتھ وسیلہ ہو اور تیرے بزرگ اور نام تیرے عظمت والے کے)

۵..... مرزا قادیانی تو بد دعویٰ علم و فضل ”اللہ یعلم حیث یجعل رسالتہ“ کو بصیغہ مضارع تحریر فرماتے ہیں۔ لیکن عاجز اس کو بصیغہ فعل التفضیل ”اللہ اعلم حیث یجعل رسالتہ“ جیسا کہ قرآن مجید سورہ انعام الجزء الثامن ربح اول میں ہے پڑھتا، جانتا اور اس پر کامل ایمان رکھتا ہے۔ مرزا قادیانی اپنی نسبت تو اس آیت شریفہ کو لے لیتے ہیں۔ لیکن دوسروں نے کیا گناہ کیا ہے کہ ان کے واسطے بغیر کسی وجہ کے اس کو محال خیال فرماتے ہیں؟

فصل نمبر: ۱۱۵..... ”کیا جس کے پاس ہزاروں دشمن دوست سوالات و اعتراضات لے کر آتے ہیں اور نیابت نبوت اس کے سپرد ہوتی ہے اس کی یہی شان چاہئے کہ صرف چند الہامی فقرے اس کی بغل میں ہوں اور وہ بھی بے ثبوت، کیا قوم اور مخالف قوم اس سے تسلی پکڑ سکتے ہیں؟“

(ضرورت الامام ص ۳۱، خزائن ج ۱۳ ص ۵۰۲)

جواب..... بعد الہامی دعا ”اللہم ارنا الحق حقا وارزقنا اتباعه وارنا الباطل باطلا وارزقنا ببعثناہ“ (یا اللہ تعالیٰ ہمیں حق کو حق ہی دکھلا اور اس کی تابعداری نصیب فرما اور باطل کو باطل ہی دکھلا اور اس سے پرہیز نصیب فرما) کے عرض ہے کہ اول ہم بزرگ خود مرزا قادیانی کی منطقی

وفلسفیانہ دلائل کو بمقابلہ معترضین اسلام وانگریزی طالب علمان کے بڑا کام سمجھتے تھے۔ سو الحمد للہ کہ اس حکیم علیم نے اس تعجب و غلطی کو دور فرمایا۔ الہام ہوا: ”اجعلتم سقایۃ الحاج و عمارة المسجد کمن امن بالله والیوم الآخر“ (کیا تم نے حاجیوں کے پانی پلانے کو اور مسجد کی آبادی کو اس شخص کے برابر بنالیا جو اللہ تعالیٰ اور دن آخرت کے ساتھ ایمان لاوے) جس سے صاف و صراحتاً ظاہر ہو گیا کہ جھگڑالو اور معترضین کو جواب دینے ان کے جوش اعتراض کو اب دلائل سے فرو کرنا اور ضعیف اور بد اعتقادوں کی بوسیدہ عمارت کی خود تراشیدہ اوزاروں سے پچکاری کرنا جو امام فن مناظرہ اور سرسید وغیرہ بھی کرتے رہے یا یوں کہو کہ اپنی ہی مسجد علیحدہ بنانا (کیونکہ یہاں الہام میں لفظ ”الحرام“ مسجد کے ساتھ نہیں فرمایا) یہ سب کچھ ایمان باللہ وبالیوم الآخر والوں سے کبھی برابر نہیں کر سکتا اور یہ الہام بھی ہوا۔

گر باستدلال کار دین بدی فخر رازی رازدار دین بدے

”سبحان الله والحمد لله الذی هدانا لهذا وما كنا لنهتدی لولا ان هدانا الله“ (پاک ہے اللہ تعالیٰ اور سب تعریف اللہ کے لئے ہے جس نے ہم کو اس کا راستہ دکھایا اور اگر اللہ ہم کو ہدایت نہ کرتا تو ہم کس طرح پر ہدایت پاسکتے) یہ شکر یہ ہدایت بھی الہامی تعلیم ہے۔ اسی آیت کریمہ: ”اجعلتم سقایۃ الحاج“ کے بعد اللہ جل جلالہ خود بھی فرماتا ہے: ”لا یستون عند الله“ (اللہ کے نزدیک برابر نہیں ہیں) اور ”امن بالله والیوم الآخر“ والوں کا مقابلہ دوسروں کے تو لطف و کرم سے کئی جگہ تعریف سے ذکر فرمایا۔ جیسا: ”ان الذین قالوا ربنا ثم استقاموا“ (تحقیق جنہوں نے کہا رب ہمارا اللہ ہے پھر مستقیم رہے) ”تلك الدار الآخرة نجعلها للذین لا یریدون علوا فی الارض ولا فساداً“ (یہ آخرت کا گھر ہے۔ جس کو ہم نے ان لوگوں کے لئے کر رکھا ہے جو دنیا میں کسی طرح کی شیخی نہیں کرنا چاہتے اور نہ فساد) ”قد افلح من تزکی و ذکر اسم ربہ فصلی بل تؤثرون الحیوة الدنیا والآخرۃ وابقی“ (بے شک مراد کو پہنچاؤ جو پاک صاف ہو اور اپنے رب کا نام لیتا اور نماز پڑھتا رہا۔ بلکہ تم دنیا کی زندگی کو مقدم کر رکھتے ہو۔ حالانکہ آخرت کہیں بہتر اور زیادہ پائیدار ہے) ”فما اوتیتم من شیء فمتاع الحیوة الدنیا وما عند الله خیر وابقی للذین امنوا وعلیٰ ربہم یتوکلون“ (اور جو کچھ بھی ہم کو دیا گیا ہے دنیا کی زندگی کا ساز و سامان ہے اور جو اللہ تعالیٰ کے ہاں ہے۔ کہیں بہتر اور پائیدار ہے ان لوگوں کے لئے جو ایمان لائے اور اپنے رب پر بھروسہ رکھتے ہیں) لہذا اب

عاجز رو و قدح بحث مباحثہ و خشک تقاریر والوں کو بمقابلہ کمن امن باللہ والیوم الآخر والوں کے ہرگز ترجیح و وقعت نہیں دے سکتا۔

۳..... پھر مرزا قادیانی ایمان و انصاف سے غور فرمائیں کہ انہوں نے مقررین کے کیا کیا اعتراضات دور کئے ہیں؟ مباحثہ عیسائیان میں، پھر سراج دین کے جو اعتراضات دور کرانے کے لئے عرصہ تک قادیان مرزا قادیانی کی صحبت میں رہا اور پھر عام علماء و مولویان کے جو مرزا قادیانی کے نئے تراشیدہ مسائل و عقائد پر بدلائل قرآن مجید و حدیث شریف اعتراضات کرتے ہی کہاں دور کئے ہیں۔

۴..... نیابت نبوت کی ذیل میں مرزا قادیانی مسائل ذیل پر غور سے توجہ فرمائیں:

(۱) قرآن مجید میں ارشاد ہے: ”والکاظمین الغیظ والعافین عن الناس واللہ یحب المحسنین۔ فاصفح الصفح الجمیل۔ ولیعفوا ولیصفحوا۔ الا تحبون ان یغفر اللہ لکم“

”ولمن صبر وغفر ان ذلک لمن عزم الامور“ (اور جو شخص صبر کرے اور بخشنے تحقیق یہ ہمت کے کام ہیں)

(یہ آیت عاجز کو بھی کئی بار الہام ہو چکی ہے) وغیرہ! رسول اللہ ﷺ نے ارشاد فرمایا ہے جو عاجز کو بھی الہام ہوا ہے: ”الراحمون یرحمهم الرحمن ارحموا من فی الارض یرحمکم من فی السماء“ (رحم کرنے والوں پر رحمان رحمت کرتا ہے تم ان پر جو زمین میں ہوں رحم کرو تم پر وہ رحم کرے گا جو آسمان میں ہے) ”ان اللہ تعالیٰ رفیق یحب الرفق“ (بے شک اللہ تعالیٰ رفیق ہے دوست رکھتا ہے رفیق کو) ”رفع القلم عن ثلثہ عن النائم حتی یرقیظ وعن الصبر حتی یبلغ وعن المعتوۃ حتی یعقل“ (قلم تین آدمیوں سے اٹھائی گئی سونے والے سے یہاں تک کہ جاگے اور لڑکے سے یہاں تک کہ بالغ ہو اور دیوانہ سے یہاں تک کہ ہوش میں آئے) اور یہاں مرزا قادیانی بدعوئی مسیحیت و نیابت نبوت ایسے بے صبر و مشدد و سخت گیر کہ ایک خفیف کلمہ خواب کو (کہ مرزا قادیانی بیعت نہ کریں) جس پر بموجب حدیث شریف موصوفہ کچھ مواخذہ نہیں ہو سکتا۔ اس کو خود بدولت نے ایسا سخت پکڑا اور ایسا جوش کیا کہ ایک کتاب تحریر فرما کر شائع کر دی یہ کیسی نیابت ہوئی؟

(۲) رسول اللہ ﷺ نے بارہا احادیث شریف میں لعن طعن سب و شتم سے منع فرمایا کہ یہ مؤمن کی شان نہیں ہے۔ جیسا پہلے ذکر ہوا اور مرزا قادیانی کی کتب میں لعن و طعن و سب و شتم کا حد

وحساب نہیں۔ بعض جگہ ہزار تک لعنتیں پوری کر کے تحریر فرمائی ہیں اور نہ صرف مخالفین اسلام کو بلکہ عوام و خاص مسلمانان کلمہ گویان، اہل قبلہ، پابند صوم و صلوة، حج و زکوٰۃ، ذاکرین اللہ عزوجل، مولویان و فقراء و سجادہ نشینان خادمان اسلام معلمان قرآن مجید و حدیث شریف کو بھی نہیں چھوڑا۔ حالانکہ حدیث شریف میں ہے: ”المسلم من سلم المسلمون من لسانہ و یدہ“ (مسلمان وہ ہے جس کی زبان اور ہاتھ سے مسلمان بچیں) یہ کیسی نیابت نبوت ہے؟ ”نعوذ باللہ من شرور انفسنا و من سیئات اعمالنا“ (ہم اللہ تعالیٰ کے ساتھ اپنے نفسوں کی شرارت اور برے عملوں سے پناہ مانگتے ہیں)

(۳) ایسا ہی مرزا قادیانی اپنے دعاوی کے انکار کے سبب سب کو ہلاکت و عذاب کی وعید سناتے رہتے ہیں اور حدیث شریف میں ہے: ”اذا قال الرجل هلک الناس فهو اهلکهم عن ابی ہریرۃ قال قیل یا رسول اللہ ادع علی المشرکین قال انی لم ابعث لعانا وانما بعثت رحمة“ (جب آدمی کہے کہ لوگ ہلاک ہو گئے تو وہ سب سے زیادہ ہلاک ہونے والا ہے۔ جب کہا گیا یا رسول اللہ ﷺ مشرکوں کے لئے بددعا کرو تو فرمایا کہ تحقیق میں لعنت کرنے والا نہیں۔ میں تو رحمت بھیجا گیا ہوں) اس کے برعکس مرزا قادیانی کا جو عمل ہے وہ اظہر من الشمس ہے۔

(۴) آیات المنافقین میں رسول اللہ ﷺ نے فرمایا: ”اذا اوتمن خان و اذا حدث کذب و اذا عاهد غدر/خلف و اذا خاصم فجر لطیع المومن علی کلھا الا الخیانة و الکذب“ (جب امانت دیا جو خیانت کرے اور جب بات کرے جھوٹ بول اور جب معاہدہ کرے۔ غدر یا خلاف کرے اور جب جھگڑا کرے فجر کرے۔ مومن خیانت اور جھوٹ کے سوا تمام خصلتوں پر مطبوع ہوتا ہے) اب مرزا قادیانی غور فرمادیں کہ ”اذا اوتمن خان“ میں جو روپیہ سراج منیر چودہ سو روپیہ کی لاگت والی براہین کی قیمت میں آیا۔ اس کو دوسری جگہ اپنی خانگی و نفسانی حاجات میں خرچ کرنا داخل ہے یا نہ؟

رسالہ سراج منیر کے چند دینے والے و براہین کے خریدار کئی تو مر گئے اور بہت باقی بھی ہیں جو حسب وعدہ ہائے مرزا قادیانی ہر دو کتب کے منتظر و امیدوار ہیں۔ نیز وہ روپیہ جو مرزا قادیانی کے حساب میں آپ کو کہہ کر بائیں غرض جمع کیا گیا تھا کہ جب رسالہ موعودہ برائے مسٹر الگوانڈروب امریکہ والا تیار ہوگا تو اس روپیہ سے ترجمہ کرایا جائے گا۔

سو وہ رسالہ تو وعدہ و وعید میں نابود ہو گیا اور اس کے ساتھ ہی وہ روپیہ بھی خرد برد ہوا۔ پھر

جو روپیہ مسجد کے واسطے جمع ہوا وہ کہاں گیا؟ براہین کی نسبت شاید یہ عذر پیش کریں کہ ہم نے واپسی روپیہ کا اشتہار دے دیا ہے۔ اس لئے بری الذمہ ہو گئے۔ لیکن اس میں یہ عرض ہے کہ:

اولاً..... تو پہلے سے ایسی کوئی شرط نہ تھی۔

ثانیاً..... وہ اشتہار سب روپیہ دہندگان کے پاس کہاں بھیجا گیا ہے؟ فقط اپنے مریدین میں ہی اس کی اشاعت کافی سمجھی گئی تھی۔

ثالثاً..... اس اشتہار میں بھی ایسا فن حکمت و چالاکی کی کہ بیچارے مظلوم شرم و لحاظ خلق سے مطالبہ روپیہ کی جرأت نہ کریں اور اگر کریں بھی تو مرزا قادیانی کے کسی معتبر کاسٹیکٹ پیش کریں۔ ایک آشنا نے مجھ سے پوچھا کہ بقیہ براہین خدا جانے کب آوے؟ میں نے جواب دیا کہ اس کی بظاہر کوئی امید نہیں۔ کیونکہ مرزا قادیانی اس کی قیمت واپس کرنے کا اشتہار دے چکے ہیں۔ وہ بولا کہ ہم کو تو خبر ہی نہیں ہوئی۔ بھلا اب روپیہ مل جاوے گا؟ میں نے کہا ہاں! اگر آپ روپیہ دینے کا سرٹیفکیٹ دے دیں۔ تب اس نے کہا کہ جس کی معرفت ہم نے روپیہ دے کر کتاب منگوائی ہے وہ تو مر گیا۔ فقط اسی پر دوسرے بیچارے خریداروں کا قیاس کر لینا چاہئے۔ پھر جن لوگوں نے براہین کے واسطے سینکڑوں روپیہ دیئے تھے۔ وہ اشتہار ان کے پاس بھی نہیں پہنچا۔ اگر مرزا قادیانی کی نیت بخیر ہوتی تو جیسا کہ عاجز کو ایک دفعہ فرمایا لکھا تھا کہ ہم نے روپیہ دہندگان کے نام و پتہ کی کتاب کھولی ہوئی ہے۔ تو اس کو قائم رکھتے اور اس کے موافق سب کو روپیہ واپس دیتے۔ اگر کوئی لینے سے انکار کرتا تو پھر آپ کا مال تھا۔ ویا اول روپیہ دہندگان و خریداران کو حسب ضابطہ رسید ہی دی ہوتی تا اس کو پیش کر کے روپیہ وصول کر سکتے۔ یہ حق العباد تھا۔ اس بارہ میں جس قدر سعی و اہتمام ہوتا۔ ثواب و عبادت میں داخل تھا۔ خیر یہ تو براہین کے روپیہ کا حال ہوا۔ باقی سراج منیر و مسٹر الگنڈر و والے روپیہ کا کیا عذر ہے؟ علیٰ ہذا القیاس اور بہت رقوم جو کہیں کی کہیں خرچ ہوئیں۔ یہ سب کیوں ”اذا او تمن خان“ میں داخل نہیں؟

(۵) ”اذا عاهد غدر / خلف“ میں جو وعدے نسبت براہین احمدیہ جلد اول اعلان سرورق جلد اول و دوم میں کہ ضخامت سوجزو سے زیادہ ہوگی۔ قیمت اول پانچ پھر دس پھر پچیس اور اقرار کہ اس کی طبع میں آئندہ کبھی توقف نہیں ہوگی۔ جلد سوم کے سرورق پر فرمایا کہ اب کتاب تین سوجز تک پہنچ گئی ہے۔

اور اخیر صفحہ پر اس کے قیمت ایک سو روپیہ قرار دے کر فرمایا کہ اگر اس کے عوض ۱۰ روپیہ بھی مسلمان پیشگی نہ دیں تو پھر گویا کام کے انجام سے خود مانع ہوں گے۔ (اس فقرہ کی تحریر

سے مرزا قادیانی کے اپنے رئیس اعظم صاحب جائیداد ہونے اور ہزار ہا روپیوں کے اشتہارات دینے کی حقیقت و ماہیت بھی خوب ظاہر ہوتی ہے کہ جو کچھ ہے پیشگی ملے (جلد چہارم میں آخر کار فرمایا کہ اب اس کا متولی ظاہر اوباطن ارب العالمین ہے اور کچھ معلوم نہیں کہ کس اندازہ و مقاصد تک اس کو پہنچا دے گا اور سچ تو یہ ہے کہ جس قدر اس نے جلد چہارم تک انوار حقیقت اسلام ظاہر کئے ہیں۔ اتمام حجت کے لئے کافی ہیں۔ زندگی کا اعتبار نہیں وغیرہ۔

افسوس راستی موجب رضائے خداست پر جس کا عاجز کو الہاماً ارشاد ہوا ہے۔ خیال کر کے یہ نہ فرمایا کہ اب مصالحہ اند و ختم ہو چکا ہے اور جو ہم نے تین سو دلائل کا قید تحریر میں آ کر تیار ہونا لکھا تھا غلط تھا۔ اس لئے آئندہ تولیت سے دست بردار ہوتے ہیں اور روپیہ وصول شدہ حق العباد کی عباد اللہ سے معافی چاہتے ہیں۔ پھر وعدہ طبع رسالہ سراج منیر جس کا چودہ سو روپیہ وصول شدہ حق صرف سے طبع کا اعلان ۱۳۰۴ھ میں سرورق شمنہ حق پر ہوا تھا۔ جس کے لئے کئی مقامات سے خاطر خواہ چندہ آ گیا تھا اور جس کی نسبت خاکسار نے جب مرزا قادیانی انبالہ میں تشریف رکھتے تھے۔ بذریعہ خط وعدہ خلافی کی شکایت کی تھی تو مرزا قادیانی اس پر درہم برہم ہو کر خفا ہوئے تھے۔ یہ ۱۸۸۶ء کا ذکر ہے۔ جب سرمہ چشم آریہ چھپاتا اور اس کے سرورق پر اس کی قیمت ۱۲ عام سے اور خاص ذی استطاعت سے جو بطور امداد دین اس شرط وعدہ پر مقرر کی کہ سراج منیر اور براہین کے لئے اسی قسم سے سرمایہ جمع ہو کر اس کے بعد رسالہ سراج منیر پھر اس کے بعد پنجم حصہ براہین احمدیہ چھپنا شروع ہوگا۔ پھر وعدہ اجراء رسالہ ماہواری قرآنی طاقتوں کا جلوہ گاہ آخر جون ۱۸۸۷ء کی میں تاریخ سے ماہ نکلا کرے گا۔

نیز رسالہ تجدید دین یا اشعۃ القرآن۔ پھر ۲۸ مئی ۱۸۹۲ء جس کو سات برس سے زیادہ عرصہ گذر چکا ہے۔ نشان آسمانی کے ص ۴۲، ۴۳ میں ضروری گزارش باہمت دوستوں کی خدمت میں امداد کے لئے کی اور اس کی سرخی ”اے مردان بکوشید و برائے حق بجوشید“ لکھ کر فرمایا کہ پختہ ارادہ و خواہش ہے کہ اس رسالہ (نشان آسمانی و شہادۃ المسلمین) کے چھپنے کے بعد رسالہ دافع الوسوس طبع کر کر شائع کیا جاوے۔ سو آئینہ کمالات اسلام کا دوسرا نام دافع الوسوس رکھ کر مرزا قادیانی اس سے تو بری الذمہ ہو گئے۔

اور بعد اس کے بلا توقف رسالہ حیات النبی و ممات المسیح جو یورپ و امریکہ کے ملکوں میں بھی بھیجا جاوے گا۔ شائع اور اس کے بعد بلا توقف حصہ پنجم براہین احمدیہ جس کا دوسرا نام ضرورت قرآن رکھا گیا ہے۔ ایک مستقل کتاب کے طور پر (یہ مطلب ہے کہ اس کی قیمت علیحدہ

ہوگی۔ براہین کی قیمت دینے والے اس پر اپنا حق قائم نہ سمجھیں) چھپنا شروع ہو۔ لیکن اس سلسلہ کے قائم رکھنے کے لئے یہ احسن انتظام خیال کرتا ہوں کہ ہر ایک رسالہ جو میری طرف سے شائع ہو میرے ذی مقدرت دوست اس کی خریداری سے مجھ کو بدل و جان مدد دیں۔ پھر فرمایا اگر میری جماعت میں ایسے احباب ہوں جو ان پر بوجہ املاک و اموال و زیورات وغیرہ کے زکوٰۃ فرض ہو تو ان کو سمجھنا چاہئے کہ اس وقت دین اسلام جیسا غریب اور یتیم اور بے کس کوئی بھی نہیں اور زکوٰۃ نہ دینے میں جس قدر تہدید شروع وارد ہے وہ بھی ظاہر ہے اور عنقریب ہے جو منکر زکوٰۃ کافر ہو جائے۔ پس فرض ہے جو اسی راہ میں اعانت اسلام میں زکوٰۃ دی جائے۔ زکوٰۃ میں کتابیں خریدی جائیں اور مفت تقسیم کی جائیں اور میری تالیفات بجز ان رسائل کے اور بھی ہیں جو نہایت مفید ہیں۔ جیسے رسالہ احکام القرآن، اربعین، علامات المقر بین اور سراج منیر اور تفسیر کتاب عزیز۔ لیکن چونکہ کتاب براہین احمدیہ کا کام از بس ضروری ہے۔ اس لئے بہ شرط فرصت کوشش کی جائے گی کہ یہ رسائل بھی درمیان طبع ہو کر شائع ہو جائیں۔ آئندہ ہر ایک امر اللہ جل شانہ کے اختیار میں ہے۔ کیفیت جلسہ ۲۷ دسمبر ۱۸۹۲ء کے ص ۲۴ پر درخواست چندہ (قابل توجہ احباب) میں کہا کہ تین قسم کی جمعیت کی ہمیں سخت ضرورت ہے۔ جس پر ہمارے کام اشاعت حقیقی معارف دین کا سارا مدار ہے۔ اول دو پریس، دوم ایک خوشخط کاپی نویس۔ سوم کاغذات ان تینوں مصارف کے لئے۔ ماہواری کا تخمینہ لگایا گیا ہے۔ ہر ایک دوست بہت جلد بلا توقف اس میں شریک ہو اور چندہ ہمیشہ ماہواری تاریخ مقررہ پر پہنچ جانا چاہئے۔ یہ تجویز ہوئی ہے کہ بقیہ براہین اور ایک اخبار جاری ہو اور آئندہ حسب ضرورت وقتاً فوقتاً رسائل نکلتے رہیں۔ اب مرزا قادیانی نے عذر داری نکس میں سالانہ آمدنی کا جس کے ۴۳۳ سے کچھ زیادہ ماہوار ہوئے اقبال کیا اور اوسط سالانہ آمدنی جو چار ہزار قبول کی ہے اس کی ماہوار اوسط بھی ۳۳۳ سے کچھ زیادہ ہوتا ہے۔ اس کے علاوہ مرزا قادیانی کی اپنی زمین و باغ وغیرہ کی آمدنی علیحدہ ہے۔ پریس بھی کئی موجود ہیں۔ خوشخط کاپی نویس مریدین حاضر۔ لیکن بقیہ براہین وغیرہ کا اب تک نام و نشان ندارد ہے۔ دوسری جو کتاب نکلتی ہے اس کی قیمت بھی اس قدر بڑھ کر ہوتی ہے کہ لاگت سے تنگنا چوگنا منافع ہو۔ اب فرماویں کہ یہ سب وعدے اس وعید ”ادا عاہدا خلف“ میں کیوں داخل نہیں؟ واضح رہے کہ یہ فقط وہ وعدے ہیں جو تحریراً پبلک تک پہنچ چکے ہیں۔ زبانی و پرائیویٹ وعدے علیحدہ رہے۔

(۶) ”اذا حدث کذب“ میں مرزا قادیانی کا اپنے انکاری و مخالف کو خواہ اس بیچارہ کا اخلاص و نیک نیتی پر ہی مدار ہو۔ بے ایمان و حرامزادہ صراحتاً یا پچیدہ الفاظ میں کہنا کیوں داخل



نہیں؟ کیونکہ تشخیص ایمان جو دلی حالی ہے اور تشخیص نطفہ یہ ہر دو غیبی امور ہیں جن پر محیط ہونا سوائے عالم الغیب کے ناممکن ہے۔ نیز اپنی پیش گوئیوں کے عدم ظہور پر خلاف واقع دلائل و عذرات پیش کرنا۔ اپنے مضمون و خطوط دوسروں کے نام سے لکھوانا اپنے مریدوں کی تعداد بڑھا کر کچھ کا کچھ بتلانا پھر ایک طرف تو مسلمانوں کو دم دینا کہ ہمارا سب کام حمایت اسلام کے لئے لوجہ اللہ ہے۔ دوسری طرف گورنمنٹ کو پٹی دینا کہ ہماری سب کارروائی گورنمنٹ کی خیر خواہی و خدمت کے لئے ہے۔ ان دو باتوں میں ایک قول ضرور کذب ہے۔ اگرچہ قاضی فضل احمد صاحب نے جن پر خفیہ خفیہ پنشنزنی کرنے و ایذا رسانی کے واسطے مرزا قادیانی نے کوئی منصوبہ و دقیقہ فرو گذاشت نہ کیا۔ اپنی کتاب کلمہ فضل رحمانی میں اپنی تحقیق سے اصل حال ظاہر کر کے گورنمنٹ سے اس کا صلہ بھی پایا ہے۔ پھر ادھر تو اعلان دینا کہ میں کسر صلیب کے لئے مامور ہوں اور کسر صلیب کر رہا ہوں۔ ادھر اسی صلیبی گورنمنٹ کو بذریعہ اشتہارات جتلا نا کہ میں قیام سلطنت کے واسطے دعائیں کرتا ہوں اور میری وجہ سے یہ سلطنت قائم ہے۔ اس میں بھی ایک تو ضرور کذب ہے۔ کیونکہ اجتماع ضدین محال ہے۔ پھر کسی کی گرفت و صحیح اعتراض پر حیلہ و بہانہ بتا کر ٹالنا جیسا منشی فضل حق صاحب المعروف بابو میران بخش سے عندالمطالبہ سراج منیر کے مرزا قادیانی نے عاجز کے مکان پر کیا تھا۔ وغیرہ مثل ذلک!

یہ سب کیوں کذب میں داخل نہیں؟ و علیٰ ہذا القیاس ذوالوجوہ! میں نے دو بلکہ سہ رخی باتیں کرنا جن کی مثالیں بیان کرنے کی کچھ حاجت نہیں۔ پھر باوجود عدم استطاعت و عدم قدرت کے ہزار ہا روپیہ کے اشتہار دینا کذب نہیں تو اور کیا ہے؟ پھر اخبار الحکم جو مرزا قادیانی مقاصد مذہب کی اشاعت کا آلہ ہے اور جس میں جہاں تک ظاہر معلوم ہے مرزا قادیانی کی ہدایت و اجازت سے مضامین شائع ہوتے ہیں۔ چنانچہ ہمارے سامنے مولوی عبدالکریم نے شاید مولوی عبدالقادر والے خط کے چھاپنے کی بھی اجازت مانگی تھی۔ لیکن عدالت میں مرزا قادیانی نے اس سے اپنی بے تعلقی و برأت بیان فرمائی۔ غرضیکہ اسی طرح کی اور بہت سی باتیں اگر کذب نہیں تو پھر نہ معلوم مرزا قادیانی کی لغت و سمجھ میں کذب کے کیا معنی ہیں؟

(۷) ”اذا خصم فجر“ میں مرزا قادیانی کی درفشانی مندرجہ صفحہ ۴۴ الغایت ۱۴۶ مع دشنامہائے ذیل کے کیوں داخل نہیں؟ شیطان، دیوگراہ، فرعون، شقی، ملعون، حرامزادہ، نیم ملا، بدسرشت، ظالم، کاذب، خبیث القلب، ولد الحرام، کورچشم، خنازیر، دیوانہ، درندہ، ذریت شیطان، غزنی کے ناپاک سکھو (سبحان اللہ یہ تو مرزا قادیانی کی قرآن مجید و حقائق معارف دانی

آیت مبارکہ ”کان ابوہما صالحا“ کا نہایت ہی عمدہ نمونہ ہے) وغیرہ بلکہ ان سب سے بڑھ کر ارشاد ”لا تسبوا الذین یدعون من دون اللہ“ (تم ان لوگوں کو گالیاں نہ دو جن کو اللہ تعالیٰ کے سوا پکارتے ہیں) نظر انداز کر کے غیر مذاہب والوں کے معبودوں کی بھی خوب خبر لی ہے اور نو مسلمانوں کو جنہوں نے خالصتاً اللہ اپنے خویش واقارب و اموال و نعماء دنیا کو چھوڑ کر اسلام قبول کیا ان کے اظہارِ عیب کے لئے ہندو زادہ استعمال کرتے ہیں تو اب اللہ تعالیٰ کو حاضر ناظر جان کر ذرہ انصاف سے فرمادیں کہ جو شخص ایسی گالیوں و ناشائستہ الفاظ کا فوارہ و گنجینہ ہو اس کو رحمت للعالمین کہنا چاہیے یا زحمت للعالمین؟

اور ایسے مشہور متکلم و معلم دشناموں کو سوائے امام الفاسقین، والفاجرین کے اور کیا کہنا چاہئے؟ عاجز کے شیخ حضرت سید عبداللہ صاحب غزنوی رحمۃ اللہ علیہ جو بلا دعویٰ متبع و جان نثار سنت آنحضرت صلی اللہ علیہ وسلم تھے وہ اپنے دشمنوں و ایذا رسانوں کے واسطے بھی دلی خیر خواہی سے دعا فرماتے۔ اگر کوئی کہتا کہ ”فلاں مولوی در حق شما این طور بد میگوید“ تو حسن ظن سے جواب دیتے کہ ”برائے خدا میگوید دعا کنید کہ اللہ تعالیٰ حق ظاہر کند“ اور ایک مرزا قادیانی فضائل و کمالات بے نہایت کے دعویدار ہیں جن کے حال کی گواہی کے واسطے الفاظ مرقوم الصدر کافی ہیں۔

(۸) فراہمی و محبت مال و متاع الدنیا و طول اہل میں جو مرزا قادیانی کا عمل اس کتاب کے میں ذکر ہوا وہ بھی ملاحظہ فرمادیں کہ یہ کیسی نبوت ہے؟

(۹) اعظم رکن اسلام یعنی حج کی نسبت جو احکام اس نبی کریم علیہ الصلوٰۃ والسلام نے پہنچائے اور جو اس کے مقابلہ پر مرزا قادیانی کا عملدرآمد ہوا وہ بھی اس کتاب میں درج ہو چکا ہے۔ خود بدولت بھی باوجود استطاعت مال و جائیداد ہزار ہا روپیہ کی کبھی اس کی تیاری نہیں فرماتے اور دوسرے طالبانِ رضائے الہی نے جب کبھی مستعد ہو کر اس کے لئے صلاح و مشورہ طلب کیا تو ان کو بھی مانع ہی ہوئے تو یہ بھی خوفِ نیابتِ نبوت ہے۔

(۱۰) اوصافِ لیلۃ القدر و صفات ملائکہ اور ان کے نزول کی کیفیت جو آنحضرت صلی اللہ علیہ وسلم اور صحابہ کرام رضی اللہ عنہم نے بیان فرمائی اور جو کچھ اس کے مخالف مرزا قادیانی نے تریر فرمایا وہ اس کتاب میں قابل ملاحظہ ہو۔

(۱۱) قرآن مجید کی عبارت و تفسیر میں جناب کے تصرف و تحلیل حرام و تحریمِ حلال کا بھی کچھ بیان اس کتاب میں حوالہ قلم ہوا ہے۔

(۱۲) دعا جو مخ العبادۃ ہے اس کو توجہ الی اللہ کو مرزا قادیانی کا بیچنا یعنی ان کا مول لے کر اپنے

اوقات صافیہ کو وقف کرنا، یا روزہ جو خاص الہی عبادت ہے۔ وہ کسی دنیوی یا مالی غرض کے واسطے رکھ کر مراقب ہونا، ان کی نظیریں اور اس بارہ میں قرآنی حکم بھی اس کتاب میں ہدیہ ناظرین ہے۔

(۱۳) زکوٰۃ، رسول اللہ ﷺ نے تو اس کے مصارف کا حکم قرآن مجید ”انما الصدقات للفقراء والمسنکین والعاملین علیہا والمؤلفۃ قلوبہم وفی الرقاب والغارمین وفی سبیل اللہ وابن السبیل فریضة من اللہ واللہ علیم حکیم“ (سواس کے نہیں کہ خیرات فقیروں کا حق ہے اور مسکینوں کا اور کارکنوں کا جو اس پر (وصولی کے واسطے) مقرر ہیں اور ان لوگوں کا جن کے دلوں کو پرچانا منظور ہے اور گردنوں میں (یعنی غلاموں کے چھڑانے میں) اور قرض داروں میں اور خدا کی راہ میں اور مسافروں میں مقرر کیا گیا ہے۔ اللہ تعالیٰ کی طرف سے اور اللہ تعالیٰ جاننے والا ہے حکمت والا ہے) پہنچا کر اپنے اوپر اور اپنی اولاد پر تمام صدقات زکوٰۃ کے مال کو کثافت و میل قرار دے کر حرام فرمایا اور ہاں یہ نیابت و اتباع ہوا کہ مرزا قادیانی نے دین اسلام کو یتیم غریب و بے کس قرار دے کر اور اس کو اپنے جسم میں مجسم کر کے ان صدقات کا خود بدولت کو محل و مصرف و مستحق ٹھہرا دیا۔ جیسا ابھی ذکر ہوا ہے۔ اگرچہ اسلامی امام و حاکم جو بیت المال کا امین ہو وہ صدقات زکوٰۃ وغیرہ فراہم کر کے اپنی تجویز سے ان کو صرف کرنے کا مجاز ہے۔ لیکن یہاں امانت صدق راستی و دیگر لوازم شرط و علامات امامت کہاں ہیں؟ جو روپیہ وعدہ ہائے گوناگوں کر کے لیا گیا۔ اس کا تو پتہ کہیں نہیں۔ اگر بیت المال سپرد اختیار میں ہو تو اس کا کیا حال ہو؟

(۱۴) قرآن مجید میں اللہ پاک نے رسول اللہ ﷺ کی اطاعت و اتباع کی بہت تاکید فرمائی ہے۔ جیسا ”لقد کان لکم فی رسول اللہ اسوۃ حسنۃ واطیعوا اللہ واطیعوا الرسول“ (تحقیق تم کو رسول اللہ ﷺ کی پیروی میں عمدہ نمونہ ہے اور تابعداری کرو اللہ اور رسول کی) وغیرہ!

اور رسول اللہ ﷺ نے نصیحت و تاکید فرمائی کہ اپنے حق میں کبھی بددعا نہ کرو۔ جیسا حضرت جابر رضی اللہ عنہ کی حدیث شریف میں ہے: ”قال رسول اللہ ﷺ لا تدعوا علی انفسکم ولا تدعوا علی اولادکم ولا تدعوا علی اموالکم لا توافقوا من اللہ ساعة یسال فیہا عطاء فیستجیب لکم (مسلم)“ (رسول اللہ ﷺ نے فرمایا تم اپنی جانوں اور اولاد اور مالوں پر بددعا نہ کرو۔ اللہ تعالیٰ سے کسی ایسی ساعت میں نہ مانگ بیٹھو کہ اس میں جو مانگا جاوے تم کو مل جاوے) اب مرزا قادیانی فرماویں کہ اس نصیحت و تاکید کے مخالف خود

بدولت نے کس حکم کے موافق اپنی کتاب حقیقت مہدی میں یہ دعا مانگی ہے؟

گرتومی بنی مرا درفق و شر      گر تودید استی کہ ہستم بد گھر  
پارہ پارہ کن من بدکار را      شادکن این زمرہ اغیار را  
آتش افشان بر در و دیوار من      دشمنم باش وتباہ کن کار من

شاید مرزا قادیانی کہیں کہ ہم نے اگر کالفظ شرطیہ لگا دیا ہے اور اپنی صداقت کے بھروسہ

اور اس کو ثابت کرنے کے واسطے ایسا کہا ہے تو اس میں سوال یہ ہے کہ آپ کو تو دعویٰ نیابت نبوت

ہے۔ لہذا اس امر میں منیب ﷺ کی کوئی نظیر دیا کوئی حکم اپنے حق میں ایسی بددعا کرنے کا بیان

فرماویں۔ تعجب اور افسوس کہ پیغمبر ﷺ تو فرماویں کہ اپنی جان اپنی اولاد و مال کے واسطے بددعا

مت کرو۔ بلکہ اپنے دین و دعا کی بہتری فلاح و عافیت اور اللہ جل جلالہ سے فضل کا سوال کرو۔

جیسا کہ اللہ جل جلالہ نے خود قرآن مجید میں ارشاد فرمایا ہے: ”و اسئلوا اللہ من فضله ان اللہ

کان بکل شیء علیماً“ (اور اللہ تعالیٰ سے اس کا فضل مانگو۔ تحقیق اللہ ہر شے کو جانتا ہے) اور

”ربنا اتنا فی الدنیا حسنة و فی الآخرة حسنة و قنا عذاب النار“ (اے ہمارے رب

ہم کو دنیا اور آخرت میں نیکی عطا فرما اور عذاب دوزخ سے بچا) وغیرہ۔ بہت دعائیں تعلیم

فرمائیں اور حدیث شریف میں بھی بہت ادعیہ مروی ہیں۔ چنانچہ ”اللہم اغفر لی و ارحمنی

واھدنی و عافنی و ارزقنی. اللہم انی اسالک الھدی و التقی و العفافی و الغنی“

(یا اللہ مجھے بخش اور رحم کر اور ہدایت کر اور عافیت دے اور رزق دے۔ اے اللہ میں تجھ سے

ہدایت اور تقویٰ اور پارسائی اور تو نگری مانگتا ہوں) اور صبح و شام فرماتے: ”اللہم انی اسالک

لعافیة فی الدنیا و الآخرة. اللہم انی اسالک العفو و العافیة فی دینی و دنیای

واھلی و مالی. اللہم استر عوراتی و امن روعاتی“ (اے اللہ تحقیق میں تجھ سے دنیا اور

آخرت میں عافیت مانگتا ہوں۔ یا اللہ تعالیٰ میں تجھ سے معافی اور عافیت اپنے دین اور دنیا اور اہل

اور مال میں مانگتا ہوں۔ اے اللہ میرے عیب ڈھانپ اور مجھے خوفوں سے بے خوف کر)

یہ دعا عاجز کو الہاماً بھی تعلیم ہوئی ہے: ”اللہم احفظنی من بین یدی و من

خلفی و عن یمینی و عن شمالی و من فوقی و اعود بعظمتک ان اغتال من تحتی

یعنی الخسف“ (اے اللہ مجھے آگے پیچھے دائیں بائیں اور اوپر سے محفوظ رکھ اور میں تیری

عظمت کے ساتھ اس بات سے پناہ مانگتا ہوں کہ اپنے نیچے دھنسا یا جاؤں یعنی خسف میں) اور عند

الکرب فرماتے: ”لا الہ الا اللہ العلی العظیم الحلیم لا الہ الا اللہ رب العرش العظیم

لا الہ الا اللہ رب السموات والارض ورب العرش الکرمیم“ (نہیں کوئی معبود سوا اللہ تعالیٰ غالب بزرگ حلم والے کے، نہیں کوئی معبود سوا اللہ تعالیٰ مالک عرش بزرگ کے، نہیں کوئی معبود سوا اللہ تعالیٰ کے جو رب ہے آسمانوں اور زمین کا اور رب ہے عرش بزرگ کا) اور زوال نعمت و عافیت سے پناہ مانگتے فرماتے: ”اللہم انی اعوذ بک من زوال نعمتک و تحول عافیتک و فجاءة نعمتک و جمیع سخطک و غیرہ“ (اے اللہ میں تیری پناہ چاہتا ہوں تیری نعمت کے جانے سے اور تیری عافیت کے پھرنے سے اور تیرے ناگہانی عتاب سے اور تیرے ہر طرح کے غصے سے) بہت ہیں اور مرزا قادیانی ان سب احکام و ہدایات کی مخالفت کر کے ان بے نصیب مخالفین اسلام البوجہل و غیرہ کے اقوال کی پیروی و اتباع کریں۔ جس کا ذکر قرآن مجید پارہ ۹ رکوع ۱۸ میں اس طرح ہے: ”واذ قالوا اللہم ان کان هذا هو الحق من عندک فامطر علینا حجارة من السماء و ائتنا بعذاب الیم“ (اور جب کافروں نے دعائیں مانگیں کہ اے اللہ اگر یہ (دین) حق ہے تیری طرف سے ہے تو ہم پر آسمان سے پتھر برسایا کوئی اور عذاب دردناک نازل کر) اور پارہ ۲۳ رکوع ۱۱ میں: ”وقالوا ربنا عجل لنا قطننا قبل یوم الحساب“ (اور انہوں نے کہا اے رب ہمارے جلدی ہمارے عذاب کا حصہ روز حساب سے پہلے ہم کو دے)

غور فرمائیے! یہ کیسی نیابت نبوت ہوئی؟ مومن تو ہمیشہ اللہ جل جلالہ کے فضل و کرم کے حاجت مند ہیں اور ”ربنا اتنا فی الدنیا حسنة و فی الآخرة حسنة و قنا عذاب النار“ ورد کرتے ہیں۔ مقولہ مولوی صاحب ۔

یا کریم العفو حی لم یزل      یا کثیر الخیر شاہ بے بدل  
آتنا فی دار دینانا حسن      آتنا فی دار عقبانا حسن

مرزا قادیانی کی اس دلیری و جرأت سے اپنے لئے بددعا کرنے کی اصلیت یہ معلوم ہوتی ہے کہ آپ نے یہ سمجھ کر اتنی مدت دشمنوں کے لئے بضرع ذراری مضطربانہ تنہا و بمعیت مریدین مل مل کر بددعا کرنے کا کیا نتیجہ ہوا۔ جواب اس ظاہر داری کی دعا کا کچھ خوف و اندیشہ ہو؟ ورنہ ایسی دلیری کسی مسلمان سے کب ہو سکتی ہے۔ خصوصاً جب شرائط استحقاق عذاب اعنی فسق و شرایذ ادہی مخلوق اللہ عن حق العباد اور ہر ایک سے دنگہ و فساد و غیرہ بھی موجود ہوں؟ کیونکہ احکام رب عزیز ملک العلام و شریعت غرار رسول خیر الانام ﷺ کی مخالفت سے بڑھ کر اور کیا فسق و شر و غیرہ ہو سکتا ہے؟ بلکہ ایسی بے باکی و توفیق وہی شخص کر سکتا ہے جو اللہ تعالیٰ کے سمیع بصیر و حاضر ناظر

ہونے پر ایمان نہ رکھتا ہو اور اللہ جل شانہ کی قدرت و تکوین کا قائل و معتقد نہ ہو اور اس کو علیٰ کل شیء قدر نہ جانتا ہو۔

(۱۵) تصویر مرزا قادیانی نے ترمیم و تنسیخ مسائل شرعیہ خود بدولت کی مع جماعت مریدین طرح طرح کی تصویر و فوٹو اتروائی ہے اور اس کو مباح فرمایا ہے۔ اس مسئلہ کو بھی نصوص بینہ قطعی الادلالت سے نہ مجرد اپنی رائے سے مسلمانوں کو سمجھادیں۔ کیونکہ اس امر میں شروع اسلام سے آج تک کسی مؤمن متقی ولی اللہ و مجدد و امام نے ایسی جرأت خلاف صریح احکام رسول اللہ ﷺ نہیں کی۔ لہذا یہ عمل بدیہی طور پر غیر سمیع المومنین میں داخل ہے۔

دوم..... زیادہ افسوس یہ کہ مرزا قادیانی کے انحص مریدین بڑے فخر سے اخبار میں بایں الفاظ ان تصاویر کی اشاعت و فروخت کے لئے اشتہار دین ”قربان تیرے اے ہمارے مجدد اس اختلاف کا قضیہ بھی چکا دیا۔ تصویر کی بحث لفظ پرستوں معنی ناشناسوں میں دیر سے چلی آتی تھی۔ خلیفۃ اللہ نے جو مصداق ما یطق عن الہوی ہے اپنے عمل سے اس راہ کو صاف کر دیا۔“ (معاذ اللہ ثم معاذ اللہ)

اور مرزا قادیانی خوشی سے اس کو پسند و قبول کر کے خاموش ہو رہے ہیں اور یہ خیال نہ کریں کہ یہ ناعاقبت اندیشانہ جملہ ”لفظ پرست اور معنی ناشناس“ کا فقرہ کہاں صدر اسلام سید الاولین و الآخرین ﷺ و صحابہ کبار و ائمہ اہل بیت تابعین تب تابعین وغیرہ رضوان اللہ علیہم اجمعین تک پہنچتا ہے؟ ”انما اشکوا بشی و حزنی الی اللہ“ (جو پریشانی مجھ کو ہے اس کی فریاد خدا تعالیٰ ہی سے کرتا ہوں)

سوم..... اگر اسلام میں تصویر جائز ہوتی یا اس کا رواج ہوتا تو صحابہ کرام رضی اللہ عنہم میں سے جو عاشقان و دلدارگان رسول مقبول ﷺ تھے کوئی بھی اس سید الاولین و الآخرین کی تصویر سے خالی نہ رہتا اور ایسا ہی کون سا اسلامی خاندان و گھر ہوتا جس میں آنحضرت ﷺ صحابہ کرام رضی اللہ عنہم و اہل بیت عظام رضوان اللہ علیہم اجمعین کی تصاویر موجود نہ ہوتیں؟ اللہ تعالیٰ خیر الفاتحین اس کا فیصلہ کرنے والا ہے۔

چہارم..... بعض اشخاص جو از تصویر میں بیان کرتے ہیں کہ قرآن مجید میں سلیمان علیہ السلام کے واسطے آیا ہے: ”یعلمون لہ ما یشاء من محاریب و تماثیل“ (بناتے اس کے لئے جو کچھ وہ چاہتا او پچی شاندار عمارتیں اور مورتیں) اس کے جواب میں عرض ہے کہ اگرچہ تفسیر معالم میں اس کے متعلق لکھا ہے: ”ای صوراً من محاسن صفر و شبہ وزجاج و ریحام و قیل کانوا

بصورون السباع والطيور وقيل كانوا يتخذون صور الملائكة والانبياء  
والصالحين في المسجد ليراها الناس فيزدادوا عبادة لعلها كانت مباحة في  
شريعتهم كما ان عيسى عليه السلام كان يتخذ صوراً من الطين فينفخ فيها  
فيكون طيراً باذن الله“ (یعنی تانبے اور پتیل اور کانسی اور کچ اور پتھر کی صورتیں بناتے اور بعض  
نے کہا ہے کہ وہ درندوں اور پرندوں کی تصویریں بناتے تھے اور بعض نے کہا کہ وہ فرشتوں اور  
نبیوں اور صالح بندوں کی تصویریں مسجدوں میں بناتے تھے تاکہ لوگ ان کو دیکھ کر عبادت میں  
بڑھیں اور شاید یہ ان کی شریعت میں مباح تھا۔ جیسا کہ عیسیٰ علیہ السلام مٹی کی تصویر بنا کر اس میں  
پھونکتے تھے۔ پس وہ اللہ تعالیٰ کے حکم سے پرندہ ہو جاتا تھا) اور تفسیر جامع البیان میں ہے:  
”وتمائیل صور الملائكة والانبياء واتخاذها مباح فی شریعتهم“ (اور تمائیل  
فرشتوں اور نبیوں کی تصویریں تھیں اور ان کا بنانا ان کی شریعت میں مباح تھا) اور اکلیل فی استنباط  
النتزیل میں ہے: ”وتمائیل وجفان کالجواب وقدور راسبات قال ابن الفرس  
احتجت به فرقة فی جواز التصوير وهو ممنوع فانه لنسخ فی شرعنا“ (اور  
تصویریں اور لگن جیسے تالاب اور رنگین جو ایک ہی جگہ پر جمی رہیں۔ ابن فرس نے کہا ہے کہ ایک فقہ  
نے اس سے جواز تصویر کی دلیل پکڑی ہے اور یہ دلیل صحیح نہیں اس لئے کہ ہماری شرع میں منسوخ  
(ہے) غور و تدبر کرنا چاہئے کہ تفسیر معالم میں بھی بلا سند قیل کہہ کر تصویر سباع و طیور اور پھر قیل کہہ کر  
صور ملائکہ و انبیاء و صالحین کہہ کر آخر کہا کہ یہ شاید ان کی شریعت میں مباح تھا۔ جیسا حضرت عیسیٰ  
علیہ السلام مٹی کی صورت بنا کر اس میں نفخ کرتے اور وہ باذن اللہ طیر ہو جاتا۔ ایسا ہی جامع البیان  
میں ہے کہ یہ ان کی شریعت میں مباح تھا اور اکلیل میں بھی ابن الفرس سے ایک مجہول الاسم فرقہ کا  
جواز تصویر میں حجت پکڑنا بیان کر کے فرما دیا کہ یہ منع ہے۔ کیونکہ ہماری شریعت میں منسوخ ہے۔  
سودیکھئے کہ ان تفاسیر میں بھی کسی نے اس کو جائز نہیں کہا تاکہ جواز تصویر پر یہ دلیل  
ہو سکے۔

پنجم..... پھر کوئی کہتا ہے تصویر وہ ہے جس کا سایہ پڑے اور ہاتھ سے بنائی ہوئی یا کھینچی ہوئی ہو  
عکسی تصویر میں داخل نہیں۔ اچھا صاحب فرمائیے کہ پیغمبر صاحب ﷺ جو پردہ پر تصویر بنانے  
سے ناراض ہوئے تھے ان تصویروں کا سایہ کہاں پڑتا تھا؟ پھر اگر کوئی ہاتھ سے نہ بناوے کسی آلہ  
سے بناوے تو وہ تصویر نہیں تو اور کیا ہے۔ اس کو کیا کہیں گے؟ اس طرح تو اگر کسی کفر شرک بدعت  
توہین اسلام و فحور کی بھری ہوئی کتاب کا عکس لیا جاوے تو کیا وہ بھی آپ کے نزدیک واجب

العمل جائز و مباح ہوگا؟ کیا بے جان آلون کلون و اوزارون کے عملدرآمد کو بھی شرعی حلت و حرمت میں دخل ہے؟ اگر ہے تو اس بناء پر تو جو حرام چیز تو ایجاد آ لاون اور کلون کے ذریعہ سے بنائی یا پکائی جاوے یا کچھ اور گناہ کا کام کیا جاوے وہ بھی جائز و حلال ہو سکتے ہیں اور اس کے برعکس تاثیر سے یہ بھی لازم آتا ہے کہ عکسی یا دیگر مطبوعہ کتابیں و کلون کا بنا ہوا پارچہ بھی حرام ہو جاوے اور ظاہر ہے کہ ان امور و ہمیہ کو احکام شرعیہ سے کچھ تعلق نہیں۔

ششم..... تصویر کے وعید تو عکسی ہونے کی وجہ سے اور کامل ہو جاتی ہے۔ کیونکہ عکسی تصویر دستی تصویر سے بہت زیادہ صحیح و مکمل ہوتی ہے اور احادیث مطلق شبیہ تصویر جاندار کا ذکر ہے۔ جیسے ابن عباس رضی اللہ عنہما فرماتے ہیں کہ درخت وغیرہ غیر ذی روح ہو تو مضائقہ نہیں۔ غرض احکام شریعت حیلہ حوالہ سے نیست و نابود نہیں ہو سکتی۔

ہفتم..... مرزا قادیانی کے مریدین مرزا قادیانی کی تصویر کی حمایت میں طرح طرح کی باتیں و دلیلیں بناتے ہیں۔ کہتے ہیں کہ یہ روپیہ و اشرفیہ پر تصویر ہوتی ہے۔ اگر تصویر سے کراہت ہے تو اس کو لوگ کیوں گھر میں رکھتے ہیں؟ آئینہ دیکھتے وقت تصویر سامنے آ جاتی ہے۔ اس کو بھی نہ دیکھو۔ پانی میں شکل نظر آ جاتی ہے۔ اس میں بھی نظر نہ ڈالو۔ انسان کے سامنے جو چیز ہو اس کی تصویر اس کی آنکھوں میں موجود ہو جاتی ہے۔ وغیرہ وغیرہ!

غرض نہی و کراہت تصویر جو آنحضرت ﷺ کی صحیح احادیث میں ہے۔ اس کو خفیہ کرنے و مٹانے کی خاطر یہ سب حیلے حوالے پیش کرتے ہیں اور ان عقل کے پتلوں کو یہ نہیں سوچتا کہ احکام شرعیہ کے مقابل ان خانہ ساز و سوسون کو مسلمان کب سنتے ہیں؟ پھر یہ بھی خیال نہیں کرتے کہ یہ سب امور شارع علیہ الصلوٰۃ والسلام سید الاولین و الآخرین کے وقت موجود تھے۔ آپ آئینہ بھی دیکھتے۔ پانی میں بھی نظر فرماتے ایک دوسرے کے آمنے سامنے ہونے سے عکس بھی آنکھوں میں پڑتا اور بانہمہ علیہ الصلوٰۃ والسلام کے سامنے جب کبھی تصویر ہوئی دیا اس کا ذکر ہو تو آپ نے نفرت و کراہت ہی فرمائی اور ان کے دور کرنے کا ارشاد فرمایا۔ جیسا کہ احادیث میں مفصل ذکر ہے اور یہی آپ کے خلفاء راشدین تابعین کا حال رہا۔ چنانچہ سیدنا عمر رضی اللہ عنہما کو ملک شام میں ایک نصاریٰ نے دعوت کر کے بلایا تو آپ نے فرمایا کہ ہم تمہارے کنسیون گرجاؤں میں تصویروں کے سبب جو وہاں ہوتے ہیں داخل نہیں ہوتے۔

لہذا مسلمان تو اسی طریق پر چلیں گے جس چیز سے آپ نے کراہت فرمائی اور منع فرمایا۔ اس سے کراہت کر کے باز رہیں گے اور جس کو آپ نے پسند فرمایا اس کو مرغوب و محبوب



رکھیں گے۔ اپنے نفس کی خاطر اور اس کی پسندیدگی کے لئے بمقابلہ احکام شرعیہ حیلہ حوالہ کرنے والے کو وہ باغی و سرکش اسلام سمجھتے ہیں۔ باقی رہا پیسہ روپیہ و اشرفی پر تصویر کا ہونا۔ سو مسلمانوں کا اس سے کچھ تعلق و واسطہ نہیں اور نہ اس میں ان کی کچھ مداخلت و اختیار و مشورہ ہے۔ ان سے اگر کوئی پوچھے تو وہ ہرگز سکون پر تصویر بنانے کی اجازت نہ دیں اور یہی کہیں کہ تصویر کی کوئی ضرورت نہیں۔ لاکھ ہائے کروڑ ہائے سکے بغیر کسی تصویر کے چل چکے و رائج رہے ہیں اور ان پر تصویر کے نہ ہونے سے کبھی کچھ جرح بھی نہیں ہوا۔ اب بھی نوٹ کروڑ ہائے روپیہ کے چل رہے ہیں اور ان پر کوئی کسی قسم کی تصویر نہیں۔ علاوہ ازیں ہر ایک قوم و ملت اپنے اپنے مذاق و طریق پر ہے۔ علی الخصوص حکمران وقت اپنے ہی طریق و مذاق کے موافق کاروبار سلطنت چلاتا ہے۔ اس کو ہر امر میں رعایا میں سے کسی کی پسندیدگی وغیرہ پسندیدگی کی پرواہ کہاں ہوتی ہے؟ اور پرواہ ہو بھی تو مختلف المذاہب فرقوں مختلف الرائے و مشورہ کی مطابقت کیونکر ہو سکتی ہے؟ (حالانکہ سرکار انگریزی تو واضح قانون کے وقت استفسار رائے رعایا بھی کر لیتی ہے۔ جس کی دوسری سلطنت والے کچھ پرواہ نہیں کرتے) سو چونکہ مسلمانوں کا سکہ مروجہ کی ضرب میں کچھ تعلق و مداخلت نہیں جیسا ہو۔ مثل دیگر رعایا مختلف المذاہب کے وہ بھی اس سے کام چلاتے ہیں اور یہ امر قدرتی و اضطراری ہے۔ جیسا کہ ایک دوسرے کی تصویر آنکھوں میں بلا ارادہ ضرور آ جاتی ہے اور اس پر کسی کا کچھ اختیار نہیں بنا۔ علیہ شرع اسلامی کے رو سے اس پر بظاہر کچھ اعتراض نہیں ہو سکتا۔

ہاں! موردی و اختیاری میں وہ ضرور ”ما اتاکم الرسول فخذوه و ما نہاکم عنہ فانتہوا“ (جو چیز دے تم کو رسول اس کو لے لو اور جس سے روکے اس سے باز رہو) پر بہر حال عمل کریں گے اور ایک امر منہی عنہ کو ہرگز حیلہ و حوالہ سے خلاف حکم شرع جائز نہ بنائیں گے۔ ہشتم..... پھر صحیح بخاری و مسلم میں کس کثرت و زور سے کراہیت و ممانعت تصویر میں احادیث وارد ہیں۔ ”عن عائشة ان النبی ﷺ لم یکن یترک فی بیتہ شیئا فیہ تصالیب (ای تصاویر) الا نقضہ (بخاری)“ (عائشہ رضی اللہ عنہا سے روایت ہے کہ نبی ﷺ اپنے گھر میں ایسی شے جس میں تصویریں ہوں بے توڑی نہیں چھوڑتے تھے) ”وعنها ان النبی ﷺ قال اشد الناس عذابا یوم القیمة الذین یضاهون بخلق اللہ متفق علیہ“ (اور اسی سے روایت ہے کہ نبی ﷺ نے فرمایا کہ سخت معذب لوگوں میں قیامت کے دن وہ ہیں کہ اللہ کی پیدائش کے ساتھ مشابہت کرتے ہیں) ”وعن عبد اللہ بن مسعود قال سمعت رسول اللہ ﷺ یقول اشد الناس عذابا عند اللہ المصورون متفق علیہ“ (عبداللہ بن مسعود رضی اللہ عنہ سے

روایت ہے کہ میں نے سنا رسول اللہ ﷺ سے فرماتے تھے کہ لوگوں میں سخت عذاب والے اللہ تعالیٰ کے نزدیک مصور ہیں)

صحیحین میں رسول اللہ ﷺ سے مروی ہے کہ آپ کی آخری بیماری میں ملک حبش کے ایک گرجا کا آپ کے پاس ذکر ہوا اور اس کی زینت و تصاویر کا جو اس میں رکھی تھیں بیان ہوا تو آپ نے سر مبارک اٹھا کر فرمایا کہ یہ لوگ جب ان کی قوم میں کوئی مرد صالح مرجاتا تو اس کی قبر پر مسجد بنا لیتے اور اس میں وہ تصویریں کھینچ لیتے وہ لوگ قیامت میں اللہ تعالیٰ کے نزدیک سب خلقت سے بدتر ہیں۔ ”و عن ابن عباس قال سمعت رسول الله ﷺ يقول كل مصور في النار يجعل بصورة صورها نفسا فيعذبه في جهنم قال ابن عباس فان كنت لا بدفاعلا فاصنع الشجر ومالاروح فيه متفق عليه“ (اور ابن عباس رضی اللہ عنہما سے روایت ہے کہ میں نے سنا رسول اللہ ﷺ نے فرمایا ہر مصور آگ دوزخ میں ہوگا۔ اس کے لئے ہر صورت کے عوض جو اس نے بنائی ہے ایک نفس بنایا جائے گا پس وہ اس کو دوزخ میں عذاب دے گا۔ ابن عباس رضی اللہ عنہ نے کہا اگر تو ضرورتاً بناوے تو درخت اور اس سے کی تصویر بنائے جس میں روح نہ ہو) نہم..... مرزا قادیانی ابن عباس رضی اللہ عنہما کو جلیل القدر صحابی کہہ کر انی متوفیک کے معنی ممیتک اپنے مفید مطلب سمجھ کر پیش فرمایا کرتے ہیں۔ اس لئے اب بھی تصویر کھنچواتے وقت ان کی روایت کی ہوئی حدیث شریف پر کچھ تو خیال فرمایا ہوتا۔

اور یہ جو حدیث ہے: ”وعنها انها كانت قد اتخذت على سهوة لها سترافيه تماثيل فهتكتم النبي ﷺ فاتخذت منه نمرقتين فكانتا في البيت بجلس عليهما متفق عليه“ (عائشہ رضی اللہ عنہا سے روایت ہے کہ اس نے اپنے گھر کے طاقچے پر ایک پردہ جس میں تصویریں تھیں لگایا ہوا تھا۔ پس نبی ﷺ نے اس کو پھاڑ دیا۔ پس اس کے دو بستریے بنائے پس وہ گھر میں تھے۔ ان پر بیٹھا کرتے) سو اس کے جواب و بیان میں اول تو اس میں کلمہ فہتکتم قابل غور ہے۔ جیسا امام نووی رحمہ اللہ نے فرمایا۔ معنی ”ہتکہ قطعہ و اتلف الصورة التي فيہ“ (ہتکہ کے معنی اس کو قطع کر دیا اور وہ صورتیں جو اس میں تھیں تلف کر دیں) دوم حدیث ابو ہریرہ رضی اللہ عنہ ہے: ”قال رسول الله ﷺ اتانى جبرئيل عليه السلام قال اتيتك البارحة فلم يمنعني ان اكون دخلت الا انه كان على الباب تماثيل وكان في البيت قرام ستر فيه تماثيل وكان في البيت كلب فمر برأس التمثال الذي على باب البيت فيقطع فيصير كهيئة الشجرة ومربالستر فليقطع فليجعل و سادتين

مبنو ذین (ای مطروحتین) توطان (مفروشتین پامال کردہ شوند) و مر بالکلب فلیخرج ففعل رسول اللہ ﷺ“ (فرمایا حضرت ﷺ نے میرے پاس جبرائیل علیہ السلام آئے اور کہا کہ میں آپ کے پاس گذشتہ رات کو آیا تھا مگر مجھے گھر کے اندر داخل ہونے سے اس بات نے روکا کہ دروازہ پر تصویریں تھیں اور گھر میں ایک پردہ تھا جس میں تصویریں تھیں اور گھر میں کتا تھا۔ پس ان تصویروں کو جو دروازہ پر ہیں حکم قطع کرنے کا دے۔ پس ان کی صورت درختوں کی صورت ہو جاوے گی اور پردے کی بابت حکم دے کہ اس کو قطع کر کے دو تکتے پھینکے ہوئے بنائے جاویں جو بچھائے جاویں اور پاؤں میں ملے جاویں اور کتے کے نکالنے کا حکم دے۔ پس رسول اللہ ﷺ نے ایسا ہی کیا) جس کا مضمون احادیث مذکورہ کے مطابق و موافق ہے۔

سوم..... اس کراہت و ناراضی رسول اللہ ﷺ پر خیال کریں جس کا اس حدیث میں ذکر ہے۔  
 ”وعنها انها اشترت نمرقة فيها تصاویر فلما راها رسول اللہ ﷺ قام علی الباب فلم یدخل فعرفت فی وجهه الکراهیة قالت فقلت یا رسول اللہ اتوب الی اللہ والی رسولہ ماذا اذنبت فقال رسول اللہ ﷺ مامال هذه النمرقة قالت قلت اشتریتها لک لتقعد علیها وتوسدها فقال رسول اللہ ﷺ ان اصحاب هذه الصور یعذبون یوم القيمة یقال لهم احوما ما خلقتم وقال ان البیت الذی فیہ الصورة لا تدخل الملائکة متفق علیہ“ (اور عائشہ رضی اللہ عنہا سے روایت ہے کہ انہوں نے ایک نمرقہ یعنی تکیہ یا پچھونا خریدا۔ پس جب رسول اللہ ﷺ نے اس کو دیکھا تو دروازہ پر کھڑے ہوئے اور اندر داخل نہ ہوئے۔ پس میں نے آپ کے چہرہ میں کراہت پا کر کہا یا رسول اللہ میں نے فرمایا یہ نمرقہ کیا ہے۔ عائشہ رضی اللہ عنہا کہتی ہے کہ میں نے کہا اس کو آپ کی خاطر خرید کیا ہے تاکہ آپ اس پر بیٹھیں اور تکیہ لگائیں۔ پس رسول اللہ ﷺ نے فرمایا کہ ان صورتوں کے اصحاب قیامت کے دن عذاب کئے جاویں گے۔ ان سے کہا جاوے گا کہ جو تم نے پیدا کیا ہے اس کو زندہ کرو اور فرمایا کہ جس گھر میں صورت ہو اس میں فرشتے داخل نہیں ہوتے) وغیرہ! بہت احادیث ہیں جن کے مقابلہ پر کسی دوسرے کے قول و فعل و رائے کی کیا حقیقت و وقعت ہو سکتی ہے؟ جس نے وہ احادیث دیکھنی ہوں وہ کتب احادیث میں دیکھ لے۔ رسول اللہ ﷺ تو تصاویر کے مٹانے کا حکم و تاکید کریں اور مرزا قادیانی اس کو بناویں اور دنیا میں پھیلا کر مع مریدین راضی ہوں۔ یہ عجب اسلام ہے۔

دہم..... پھر مرزا قادیانی کا اپنا قاعدہ تعامل بھی یہاں نسیا منسیا وگاؤ خورد ہو گیا۔ مقام غور ہے کہ اس تصویر کا اسلام میں کبھی بھی تعامل و رواج ہوا ہے؟ ہرگز نہیں۔ کیا یہ نیابت ہے کہ باوجود اس قدر نفرت بیزاری و ممانعت آنحضرت ﷺ کے آپ اپنے صاحبزادہ کو گود میں لے کر مع جماعت کے تصویر اتروادیں؟ پھر جب مرزا قادیانی کے مسیح علیہ السلام کے معجزات کو جس کا قرآن مجید میں شرح و بسط سے ذکر ہے۔ مسمریزم، عمل الترب، شعبہ کہہ کر مکروہ قابل نفرت سمجھنے پر اعتراض ہوئے تو مرزا قادیانی نے فرمایا کہ یہ عمل شریعت محمدی ﷺ میں نہ ہونے کے سبب ہم نے اس کو مکروہ وغیرہ کہا ہے۔ تو پھر فرمادیں کہ اب یہ امر کیونکر مباح و جائز ہو گیا؟ اول تو اس امر کے ہونے کی دوسری شریعتوں میں کوئی دلیل و سند نہیں اور بقرض محال اگر مان بھی لی کہ کسی نبی و پیغمبر علیہ السلام کے وقت کوئی فعل جائز و مباح رہا تب بھی مسلمانوں و مومنوں کو موجودگی احکام قرآن مجید ”و من یتغ غیر الاسلام دیناً فلن یقبل منه و هو فی الآخرة من الخاسرین“ (جو شخص اسلام کے سوا کسی اور دین کو چاہتا ہے تو اس کا وہ دین مقبول نہیں اور وہ آخرت میں زیاںکاروں سے ہوگا) ”کیف یهدی اللہ قوما کفروا بعد ایمانہم و شہدوا ان الرسول حق و جاء تہم البینت و اللہ لا یهدی القوم الظالمین“ (اللہ تعالیٰ ایسے لوگوں کو کیوں ہدایت دینے لگا جو ایمان لائے پیچھے مگر کفر کرتے اور اقرار کر چکے تھے کہ رسول برحق ہے اور ان کے پاس اس کے کھلے ثبوت بھی آچکے اور اللہ تعالیٰ ہٹ دھرم کو ہدایت نہیں دیا کرتا) ”ما اتکم الرسول فخذوہ و ما نہکم عنہ فانتهوا و اتقوا اللہ ان اللہ شدید العقاب“ (جو تمہارے پیارے رسول لاوے اس کو لو اور جس سے منع کرے اس سے باز رہو اور اللہ تعالیٰ سے ڈرو۔ تحقیق اللہ تعالیٰ سخت عذاب دینے والا ہے) ”من یطع الرسول فقد اطاع اللہ“ (جو رسول کی تابعداری کرے۔ پس تحقیق تابعداری کی اس نے اللہ کی) وغیرہ کے سوائے شریعت قرآنی و اسلامی و اتباع سید الاولین و الآخین ﷺ کسی اور کے فعل و شریعت سے کیا غرض؟ ہاں! مرزا قادیانی نے احکام اسلامی کی ترمیم و تنسیخ پر کمر باندھ کر بیڑا اٹھایا ہے۔ سو دیکھئے انجام کار آپ کو اس کا کیا صلہ و انعام ملتا ہے؟ مولوی صاحب کا مقولہ مدنظر فرمادیں۔

تو مشو مغرور برحلم خدا  
دیر گیرد سخت گیرد مر ترا

(مرزا قادیانی کو اس قدر مہلت ملنے واس پر ان کے فخر کرنے کے جواب میں یہ شعر عاجز کو الہام بھی ہو چکا ہے)۔

حلم حق از تو مواساہا کند  
چون تو از حد بگذری رسوا کند

یازدہم..... عاجز چونکہ کوئی عالم و مولوی نہیں لہذا علمی بحث کو علماء کا حصہ جان کر اس بارہ میں صرف اتنا ہی ظاہر ظاہر مسئلہ عرض کیا ہے۔ جس قدر معلوم تھا اور علاوہ ان سب دلائل کے اس بارہ میں عاجز کو یہ الہام ہوئے ہیں۔ ”لقد علمنا المستقدمین والمستغفرین“ ہم جانتے ہیں کہ وہ مستقدمین میں طلب سبقت کرنے والے و خواہان مغفرت تھے۔

یہ تو ان مؤمنین صالحین گذشتگان کی تعریف ہے جن کو مرزا قادیانی کی جماعت نے غالباً آپ کے ایما منظوری و حکم سے (طعن کر کے لفظ پرست معنی ناشناس کہہ کر بے ادبی کی ہے۔ پھر الہام ”قتل الخراصون ما اکفرہ من امة شیء خلقہ ثم السبیل یسرہ ثم امانہ فاقبرہ“ ہلاک ہوئے انک کرنے والے (یعنی جو انکل سے اس کو مباح کرتے ہیں) کیا کفر کیا ہے۔ کیا نہیں جانتا کہ کس چیز سے پیدا کیا اس کو پھر راستہ سہل کیا اس کو پھر مارا اور قبر میں داخل کیا اس کو۔

گویا یہ کائنات ہے تو کس شیخی پر تصویر کھنچوا کر اپنی بزرگی و یادگار قائم کرنا اور بقاء کا طالب ہوتا ہے؟ اس کے بعد الہام ہوا: ”فلا ربک لا یؤمنون حتیٰ یحکموک فیما شجر بینہم“ قسم تیرے رب کی یہ ہرگز مؤمن نہیں ہو سکتے۔ یہاں تک کہ حکم نہ بناویں تجھ کو (رسول اللہ ﷺ کو) اپنے قضیوں میں۔

یہ اپنے عمل سے راہ صاف کرنے و قضیہ چکانے والوں وغیرہ کے واسطے وعید ہے جو رسول اللہ ﷺ کو حکم اور ان کے فیصلہ کو قطعی نہ مانیں اور اپنی رائے یا عمل وغیرہ سے اس میں ترمیم و تنسیخ کریں۔ وہ ہرگز ہرگز ایمان والے نہیں ہیں۔ مرزا قادیانی و مریدین اس پر بہت غور کریں۔

### تاثیر کو اکب

۱۶..... صحیحین میں ہے کہ حدیبیہ میں رسول اللہ ﷺ نے بارش کے بعد نماز صبح پڑھائی تو صحابہ رضی اللہ عنہم کی طرف متوجہ ہو کر فرمایا کہ تم جانتے ہو کہ تمہارے رب تعالیٰ نے کیا فرمایا ہے۔ وہ بولے کہ اللہ تعالیٰ اور اس کا رسول اچھا جانتا ہے۔ آپ ﷺ نے فرمایا کہ اللہ تعالیٰ فرماتا ہے کہ میرے بندوں میں سے کوئی مجھ پر ایمان لاتا ہے اور کوئی کافر ہوتا ہے۔ پس جس نے کہا کہ ہم پر اللہ تعالیٰ کے فضل و رحمت سے بارش ہوئی وہ تو مجھ پر ایمان لانے والا اور ستاروں سے منکر ہے اور جس نے کہا کہ بارش فلاں فلاں سبب سے ہوئی وہ میرے ساتھ کفر کرنے والا اور ستاروں پر ایمان

لانے والا ہے۔ فرمایا کہ اللہ تعالیٰ آسمان سے اپنی برکت نازل فرماتا ہے تو ایک فریق اس سے کافر ہو جاتا ہے۔ اللہ تعالیٰ بارش نازل فرماتا ہے وہ کہتے ہیں کہ ستارے کے فلاں فلاں سبب سے ہوئی۔ ان احکام کے مخالف مرزا قادیانی نے لکھا ہے کہ تمام سیارات کائنات الارض کی تکمیل و تربیت کے لئے ہمیشہ مشغول ہیں۔ تمام نباتات و جمادات و حیوانات پر آسانی کو اکب کا دن رات اثر پڑ رہا ہے۔ وغیرہ!

۵..... اب مرزا قادیانی اپنے دعویٰ نیابت نبوت کو اور دوسری طرف اپنے عملدرآمد کو جو حرف بحرف اور لفظ بلفظ مخالف و ہدایات رسول اللہ ﷺ ہے دیکھیں اور انصاف سے سوچیں کہ یہ نیابت نبوت ہے و یا سراسر مخالفت و بغاوت و مقابلہ نبوت ہے اور جب منیب کے ہر حکم و ہدایت کے سب کچھ خلاف ہی کیا جاوے تو اس کو نیابت کیونکر کہہ سکتے ہیں؟

۶..... صرف چند الہامی فقرے اس کی بغل میں ہوں اور وہ بھی بے ثبوت۔ تعجب و افسوس ہے کہ مرزا قادیانی کو طریق سلف صالحین کبراء امت، طالبان رضاء الہی کا، اعنی الہامات و کشف پر غرہ ہونا۔ ان کو ذریعہ معاش و خوش گذرانی دنیا و شہرت و فضیلت خود نہ بنانا۔ بلکہ جو الہام و کشف مخالف احکام کتاب و سنت ہو اس کو بے ثبوت و شیطانی و سوسہ سمجھ کر اللہ تعالیٰ سے پناہ مانگنا وغیرہ پسند خاطر نہیں۔ اس لئے الہامات کو پوشیدہ بغل میں رکھنے کو عیب جان کر کراہت کرتے ہیں۔ بیچارے کیا کریں۔ ریا، سمع و آفات شہرت جن کا ذکر قرآن مجید و حدیث شریف میں مفصل ہے۔ ان سے واقف نہیں۔ کیونکہ ایسے امور کا سیکھنا و حاصل کرنا ابتدا ہی سے خیال ”ہجو من دگرے نیست“ متمکن ہونے کے سبب ان کو نصیب نہیں ہوا۔ پھر مرزا قادیانی کے ایسے فقرات مؤمنین منیبین کی توہین و تحقیر کے جواب میں عاجز کو جو الہام ہوا ہے: ”کبرت کلمة تخرج من افواہہم“ (بڑی بات ہے جو ان کے مونہوں سے نکلتی ہے) مرزا قادیانی اس پر بھی غور و تامل فرمائیں۔ عاجز تو خاکسار بے ذرہ مقدر ہے اور کسی قسم کا دعویٰ دار نہیں۔ لیکن ”ولہ اسلم من فی السموات والارض طوعاً و کرہاً والیہ یرجعون“ (جو آسمان و زمین میں ہیں چارونا چاراسی کے حکم بردار ہیں) ”واللہ لیسجد من فی السموات والارض طوعاً و کرہاً وظلالہم بالغدو والاصال“ (اور جس قدر مخلوقات آسمان و زمین میں ہیں چار و ناچار (سب) اللہ تعالیٰ ہی کے آگے سر بسجود ہیں اور (اسی طرح) صبح و شام ان کے سائے) کے فرمانے والے مالک کی طرف جس کے ارادہ و مشیت سے یہ سب کچھ ہو رہا ہے خیال فرما کر عاجز مخلوق کی توہین و تحقیر سے باز آ کر ”التعظیم لامر اللہ والشفقة لخلق اللہ“ پر متوجہ ہوں۔

..... مرزا قادیانی کا فقرہ کہ: ”کیا قوم اور مخالف قوم اس سے تسلی پکڑ سکتے ہیں۔“ کے جواب میں عرض ہے کہ دوسرے عاجزوں اور ان کے الہامات کی تو مرزا قادیانی کے سامنے کچھ حقیقت نہیں اور نہ ہی ان کو کسی قسم کا دعویٰ ہے۔ لیکن خود مرزا قادیانی کے الہامات و کارروائی سے قوم و مخالف قوم نے جو اطمینان و تسلی حاصل کی ہے اس کا بھی تو کچھ ثبوت و پتہ و نشان ہونا چاہئے۔ تاکہ عوام مخلوق الہی کو معلوم ہو۔ نہ یہ کہ وہ تسلی صرف قادیان میں وہ بھی فقط مرزا قادیانی کے مقبوضات کی چار دیواری میں ہی محدود و محفوظ رہے۔

فصل نمبر: ۱۱۶..... ”اب میں اس مضمون کو ختم کرنا چاہتا ہوں اور اگر اس میں کوئی گراں لفظ ہو تو ہر ایک صاحب اور نیز اپنے دوست ملہم صاحب سے معافی مانگتا ہوں۔ کیونکہ میں نے سراسر نیک نیتی سے چند سطریں لکھی ہیں اور میں اس عزیز دوست سے بدل و جان محبت رکھتا ہوں اور دعا کرتا ہوں کہ خدا ان کے ساتھ ہو۔ فقط!“

جواب..... غنیمت ہے کہ مرزا قادیانی نے اس بے ضرورت مضمون کو ختم کرنا چاہا۔ اگرچہ عادت مستمرہ کے باعث اس زبانی ارادہ کو پورا نہیں کر سکے۔ جیسا کہ مرزا قادیانی کے اس رسالہ کے بعد بھی اسی مضمون کے خطوط و اشتہارات وغیرہ شائع کرتے رہنے اور اپنے مریدین سے بھی کراتے رہنے سے ظاہر ہے اور اس میں مرزا قادیانی ایک طرح سے معذور بھی ہیں۔ کیونکہ سوائے اس کے ان کو اور کوئی کام و شغل بھی نہیں ہے اور سارے کاروبار و سلسلہ معاش وغیرہ کا مدار بھی اسی کارروائی پر منحصر ہوا۔ ذکر، فکر، مراقبہ، استغراق جانتے ہی نہیں کہ کیا شے ہے؟ قلب نہ چلے تو کیا زبان و ہاتھ بھی نہ چلاویں؟ پھر کریں تو کیا کریں؟

.....۲ زبانی معافی کا لفظ بولنا اور ایسا ہی واپس لینے کا لفظ کہنا انگریزی فیشن تو ضرور ہے جس کے ساتھ اگر دلی ارادہ و اخلاص نیت نہ ہو تو اہل اسلام کے نزدیک محض فضول و بے فائدہ بلکہ گناہ ہے۔ لہذا اسلام میں یہی ہدایت ہے کہ اول ہی حزم و احتیاط کر کے زبان سے اسی قدر نکالے جس کا شریعت میں حکم و اجازت ہے اور جس کی تعمیل و پابندی پر قادر ہوتا کہ آخر پر بناوٹی و مصنوعی معافی مانگنے و یا الفاظ واپس لینے کی ضرورت ہی نہ پڑے اور اگر نادانستہ و نادیدہ کچھ سرزد ہو جائے تو اس کے لئے معافی و توبہ و استغفار کا تدارک کرے۔ نہ یہ کہ اول برا بھلا کہتے کہتے بس نہ کرے اور جب نامہ اعمال خوب پر ہو جاوے تو بعد میں منافقانہ۔ معافی مانگنا بھی زبان سے نکال دے۔

.....۳ مرزا قادیانی یقین کریں کہ عاجز نے بھی جو کچھ لکھا ہے خیر خواہی و نصیحت، خدمت دینی

واظہار حق کی خاطر ہی لکھا ہے (اور نیت کا حال تو عالم الغیب ہی خوب جانتا ہے) اور وہ بھی اوّل بوجہ مرزا قادیانی کی پتنگ اندازی جس کی ڈور کو عاجز نے بھصائے موسیٰ علیہ السلام کھینچ کر بلندی سے پست کیا۔ جس کا ذکر ص ۷۶ پر ہوا اور دوم باعث بے حد و بے نہایت اصرار و تاکید مرزا قادیانی کے یہ شہیت قادر مختار طوعاً و کرہاً حوالہ قلم ہوا۔

رشید درگردنم اشکندہ دوست

میرد ہر جا کہ خاطر خواہ اوست

ورنہ مرزا قادیانی کو خوب معلوم ہے کہ عاجز کبھی ایسے شغل و بحث مباحثہ میں مشغول و مصروف نہیں ہوا اور نہ کبھی محض بفضل و کرم مولیٰ کریم و رحیم اپنی شہرت ناموری کی خواہش میں مبتلا ہوا۔ ”فالحمد لله حمداً کثیراً طیباً مبارکاً فیہ کما یحب ربنا ویرضی“ بلکہ حق الامر یہ ہے کہ مرزا قادیانی نے بھی عاجز کی عادت، سکوت، نفرت بحث مباحثہ مخالفت شہرت و رغبت گمنامی و کسمپرسی وغیرہ پر قیاس کر کے اس قدر زور دے دیا۔ کیونکہ ان کو معاملات و تجربہ سے کامل یقین تھا کہ عاجز غلبہ فطرت کے باعث خلاف عادت ہرگز نہیں کرے گا۔ بلکہ نام کے مشتہر ہونے کے ڈر سے گھبرا کر ہماری خوشامد کرے گا۔ جس سے ہم کو لوگوں میں اپنی فوقیت و فضیلت جتلانے کا موقع ہاتھ آئے گا اور اللہ تعالیٰ جل جلالہ کی قدرت ”یخرج الحی من المیت“ سے بے خبر ہو کر اس طرف مرزا قادیانی کا خیال ہی نہ دوڑا کہ۔

خاکساران جہاں را بھارت منگر

توچہ دانی کہ درین گرد سوری باشد

جس کا نتیجہ یہ ہوا کہ ان کے علو و غرور توڑنے کو قادر مطلق نے نالائق ہچمدان سے یہ تحریر اظہار حق و خدمت دین میں کرائی۔

۴..... مرزا قادیانی کی آخری ”دعا کہ خدا ان کے ساتھ ہو۔“ اس کے لئے عاجز آمین ثم آمین ثم آمین کہتا ہے اور مرزا قادیانی کے اظہار محبت کے عوض جھمیل ارشاد اہل جزاء الاحسان الا احسان کی دعا کرتا ہے کہ نواب و رحیم مرزا قادیانی کو بھی انابت توبہ و استغفار کی توفیق بخشے۔ گو اس امر کے لئے بہت سعی و کوشش اوّل بدمہ مرزا قادیانی ہے۔

فصل نمبر: ۷۱..... ”جب یہ تحریر قریب الاختتام پہنچی تو اس وقت جو الہامات ہوئے وہ یہ ہیں: ”الیوم اکملت لکم دینکم و اتممت علیکم نعمتی و رضیت لکم الاسلام دیناً۔“



اليوم يئسوا الكافرون عن دينكم كما يئس الكفار من اصحاب القبور. تبارك الذي جاء به موسىٰ“چند بار” قل لئن اجتمعت الانس والجن علىٰ ان ياتوا بمثل هذا القران لا ياتون ولو كان بعضهم لبعض ظهيراً“ بارہا جس کا مطلب یہ ہے کہ آج میں نے تمہارے لئے وہ طریق ہدایت جو اس کتاب کے ذریعہ ظاہر کرتا منظور تھا، کامل کر دیا اور تم پر اپنی نعمت پوری کر دی اور تمہارے واسطے اس دین اسلام کو جو تم نے قرآن مجید و حدیث شریف سے نقل کیا ہے پسند کیا۔ آج کافر لوگ یعنی منکرین تمہارے طریق سے ایسے ناامید ہو گئے جیسے کفار اہل قبر یعنی مردوں سے ہوتے ہیں۔ مبارک ہے وہ چیز جس کے ساتھ موسیٰ آیا۔ موسیٰ عاجز کا الہامی نام ہے جس کی تعریف تشریحات و تمثیل ”لکل فرعون موسیٰ“ میں گذر چکی ہے اور مبارک چیز اس کتاب کا نام ہے بوجہ اس کے قرآن مجید و حدیث شرعی کی ہدایات کے موافق ہونے کے۔ پھر اس کے مقابلہ کی ناکامی کا ذکر ہے کہ اگر انس و جن جمع ہو کر ایک دوسرے کی مدد کریں تو اس مجموعہ یا پڑھنے کی چیز کا (جو قرآن کے لغوی معنی ہیں) باعث موافق و مطابق تعلیم حقہ قرآن مجید و حدیث شریف ہونے کی مثل اس کے ہرگز نہ لاسکیں گے۔ کیونکہ یہ کلام معجز نظام یعنی آیات قرآن رب رحیم و احادیث نبی کریم ﷺ کی نقل ہے۔ بمقابلہ نفسانی و خود تراشیدہ بے سند تحریر کے۔

۲..... پھر بعد اختتام کے یہ الہام ہوئے۔ ”والله يختص برحمته من يشاء. اللهم اخر جنى مخرج صدق. يا ايها الذين امنوا اذا نودى للصلوة من يوم الجمعة فاسعوا الى ذكر الله و زر البيع“ (اے ایمان والو جب جمعہ کے دن نماز جمعہ کے لئے اذان دی جائے تو یاد الہی کی طرف لپکو اور اس وقت بیچ (کسب معاش) چھوڑ دو) ”لمن شاء منكم ان يستقيم. ليمينر الله الخبيث من الطيب. تركت فيكم ملة حسنة. الم تركيف فعل رب باصحاب القيل. جعلناه هباء منثورا. فما ربحت تجارتهم“ امیر رکھ ہر طرح کی داور غفار سے۔ ”سلام علیکم کتب علیٰ نفسه الرحمة“ جن کا خلاصہ و مدعا یہ ہے کہ اللہ تعالیٰ جل شانہ نے اپنے اختصاص رحمت سے یہ کام کرایا۔ ورنہ عاجز و رفیق ناچیز بے بضاعت کی کیا حیثیت و حقیقت تھی۔ پھر موجودہ حالت اشغال دنیوی سے فراغت ہو کر ساعی الی ذکر اللہ عز و جل ہونے کی جز ہے۔ جس کا ظہور انشاء اللہ العزیز وقت مقدر پر ہوگا۔ اذان بعد کتاب کی تعریف ہے کہ صراط مستقیم کے خواہاں کے لئے موجب ہدایت ہے تو کہ اللہ تبارک و تعالیٰ خبیث و طیب میں فرق کر دے۔ عاجز کے بعد ملہ حسنة یعنی عمدہ طریق ہے۔ پھر معاندین کی طرف اشارہ

ہے کہ یہ جو فیل کی طرح مست و سرشار ہیں ان کا وہی حال ہوگا جو اصحاب فیل کا ہوا۔ ہم نے اس کو بکھری ہوئی دھول کر دیا۔ پس ان کی تجارت سود مند نہ ہوئی۔ ان سب کے بعد سلامتی و رحمت کی خوشخبری ہے۔ ”فالحمد لله ولا حول ولا قوة الا بالله“

۳..... مرزا قادیانی نے اول تو عاجز کے حق میں بہت الفاظ مدح ”بے شر انسان نیک بخت متقی پرہیزگار وغیرہ تحریر فرمائے۔ اس کے بعد پھر طرح طرح سے خبر لینی شروع کی اور میدان سے بھی ہتر بازی کرانے لگے۔ لیکن الحمد للہ علی احسانہ کہ اللہ تعالیٰ نے محض اپنے فضل و کرم سے ان امور کے خیالات سے عاجز کو مستغنی فرمایا ہے اور اس بارہ میں الہام ہو چکا ہے۔ ”یانار کونسی بردا و سلاماً“ (اے آگ ٹھنڈگ و سلامتی بن جا)

”فالحمد لله على ذلك“ بلکہ حق تو یہ ہے کہ مرزا قادیانی سخت دست کہنے میں جس قدر عاجز کی نقص نمائی و عیوب شماری بعد تحریری اظہار اوصاف کے فرماویں گے وہ ہرگز ہرگز پوری نہ کر سکیں گے۔ بقول شیخ سعدی علیہ الرحمۃ جس کی میں تہہ دل سے تصدیق کرتا ہوں۔

بترانم کہ خواہی گفت آنی

کہ دامن عیب خود چون من ندانی

ہاں! فریب و مکر نفس و شیطان عدو مبین کے دھوکے کے باعث اللہ تعالیٰ رحیم و کریم کی مہلت حلم و درگزر سے غرا ہونے کی حالت کا بموجب ارشاد: ”ولا یأمن مکر اللہ الا قوم الکفرون“ (اللہ تعالیٰ کی تدبیر سے کافروں کے سوا اور کوئی بے خوف نہیں ہوتا) جس کا عاجز کو الہام بھی ہو چکا ہے۔ ضرور ڈر و خوف رہتا ہے۔ جس کے لئے دعا کرتا ہوں۔ ”ربنا لا تزغ قلوبنا بعد اذ ہدیتنا و ہب لنا من لدنک رحمة انک انت الوہاب“ (اے ہمارے پروردگار ہم کو راہ راست پر لائے پیچھے ہمارے دلوں کو ڈانواں ڈول نہ کر اور اپنی سرکار سے ہم کو رحمت عطاء فرما بے شک تو بڑا دینے والا ہے) ”اللہم زدنا ولا تنقصنا واکرمنا ولا تہنا و اعطنا ولا تحرمنا و اثرنا علینا وارضنا عنک وارض عنا امین ثم امین“ (اے اللہ زیادہ کر ہم کو اور کم نہ کر اور عزت دے ہمیں اور اہانت نہ کر اور عطاء فرما اور محروم نہ رکھ اور ہمیں ترجیح دے اور راضی ہو ہم سے امین ثم امین)

یہ آخری دعا الہام بھی ہوئی ہے: ”اللہم لا تجعلنا من الذین ومع الذین ما اغنی عنهم سمعہم ولا ابصارہم ولا افئدتہم من شیء اذ کانوا یحجدون بایات

اللہ وحق بہم ما كانوا به يستهزؤن امین“ (اے اللہ نہ کہ ہم کو ان لوگوں میں اور ان لوگوں کے ساتھ کہ جن کے کانوں اور آنکھوں اور دلوں نے کچھ فائدہ نہ دیا اور کفایت کیا جب کہ انہوں نے اللہ کی نشانیوں سے انکار کیا اور گھیر لیا ان کو اس شے کے عذاب نے جس کے ساتھ ہنسی کرتے تھے) ”ربنا علیک توکلنا والیک انبنا والیک المصیر۔ ربنا لا تجعلنا فتنة للذین کفروا واغفر لنا ربنا الیک انت العزیز الحکیم“ (اے ہمارے رب تجھ پر توکل کیا ہم نے اور تیری طرف رجوع کیا ہم نے اور تیری طرف ہی پھرنا ہے)

اور اس عاجز ناچیز عبد ذلیل کو توفیق رفیق بخش کہ اپنے عہد کو جو الہاماً میرے دل و زبان سے بار بار لیا گیا ہے۔ دل و جان سے کما حقہ پورا کرے۔

مرا عہد یست باجاناں کہ تاجان در بدن دارم

ہوا خواہاں خویش راچو جان خویشتن دارم

”ربنا اتنا فی الدنیا حسنة و فی الآخرة حسنة و قنا عذاب النار“

”واخر دعوانا ان الحمد لله رب العلمین والصلوة والسلام علی نبینا

رسوله محمد واله واصحابه اجمعین برحمتک یا ارحم الراحمین۔ آمین“

شکر ہے ختم اب یہ باب ہوا جس سے واقصر حق کا باب ہوا  
مچی مردہ کی ہے قدرت یہ مردہ جو لائق جواب ہوا  
باعث اتباع آنحضرتؐ فضل رحمان اور وہاب ہوا  
بھیجو صلوة آں رسولؐ پہ سب ہر بشر جس سے فیضیاب ہوا

### قطعہ تاریخ مولفہ محبت مخلص

عجب مرزا دریں وقت از ضلال و جہل شد گمراہ  
گہے عیسیٰ گہے مہدی گہے پیغمبر ثانی  
بزریر جامہ اسلام میدارد تن الحاد  
مسلمانے برائے انتباہ میرزا آخر  
چو کردم خوض بہر مصرعہ تاریخ این گفتم  
کہ از تعلیم او بعضے زدیں خارج شدہ ناگاہ  
بہر نوعی بعالم خویشتن رامیدہد افواہ  
کسے کورفت دنبالش بیفتاد آخر اندر چاہ  
رقم کردہ کتابے محکم و مبسوط باشاہ  
چہ خوش آمدز عبدالحق رد دشمن حق واہ

۱۸۹۹ء

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علیٰ رسولہ الکریم

## باب سوم

### متعلق خط مولوی عبدالکریم سیالکوٹی قادیانی ملحقہ رسالہ کا جواب

..... یہ خط جو رسالہ ضرورۃ الامام کے ساتھ ملحق ہے عاجز خاکسار کے نام نہیں اور نہ عاجز اس میں مخاطب ہے۔ وہ خط مرزا قادیانی کے مرید نے اپنے ایک دوست کے نام لکھا ہے۔ اس میں اپنے والدین بھائیوں وغیرہ سے علیحدہ ہو کر امام الزمان کی شناخت کے سبب مہینوں سے قادیان میں دھونی رمائے بیٹھنا، کچھ اپنے اوصاف متقیانہ زندگی، معائب سے بری ہونا، کتاب اللہ کے معارف اسرار سے بہرہ مند ہونا، پڑھنا پڑھانا۔ ایک معتد بہ جماعت میں مشار الیہ ہونا۔ کتب تفسیر و تصوف کو پڑھنا وغیرہ۔ پھر کچھ اپنے خیالی امام الزمان کی مدح و ثناء بیان کر کے بالآخر اپنی نیکی سے بھری ہوئی صحبتوں کو ان کی نیک دل اور پاک تیاری کو یاد دلا کر اپنے مکتوب الیہ صاحب کی ضمیر روشن اور فطرت مستقیمہ کی خدمت میں سوچنے اور وقت بہت نازک ہونے کی اپیل کی ہے اور اخیر پر ہاتھ میں ہاتھ دینے (بیعت) میں توقف کرنے سے خوفناک تبدیلی پیدا ہونے کا خوف ظاہر کر کے کہا ہے کہ: ”دنیا کا خوف چھوڑ دو اور خدا کے لئے سب کچھ کہ دو کہ یقیناً سب کچھ مل جائے گا۔“ گو عاجز کا اس خط سے کچھ تعلق تو نہیں۔ لیکن چونکہ مرزا قادیانی نے مناسبت کی وجہ سے اس کو اپنے رسالہ کے ساتھ ملحق فرمایا ہے۔ لہذا اس کے ضمن میں کچھ اس کی حقیقت ظاہر کرنا بھی مناسب ہے۔ سو مختصر عرض ہے۔

.....۲ کہ گو عاجز تو کاتب صاحب کے حالات سے واقف نہیں۔ مرزا قادیانی کے طفیل ہی ان سے ملاقات ہوئی تھی۔ تاہم وہ ایسے مشہور و معروف ہیں کہ بہت لوگ ان سے ان کے خاندان سے اور ان کے ابتدائی حالات سے جب کہ ان کا سیالکوٹ مشن سکول سے اور پھر سرسید بالقابہ وغیرہ سے تعلق تھا۔ خوب واقف ہیں اور اب تو وہ مولوی صاحب کہلاتے ہیں۔ قادیان میں

۱۔ ایسے الفاظ اکثر مشرک بت پرست ہندو نہاد ہو بولتے ہیں۔ قرآنی شرعی اسلامی مذاق والے ان مشرکوں کی تقلید ہرگز نہیں کرتے۔ لیکن حق یہ ہے کہ ان کا یہ کام ہی ایسا ہے جو فی الواقع انہی الفاظ میں ادا ہونے کے لائق ہے۔

مرزا قادیانی کے یہاں جیسا ان کا قدر و منزلت ہی ویسا کسی اور کا نہیں۔ مرزا قادیانی و جماعت کے پیش امام وہ ہیں۔ اخبار الحکم وغیرہ جس میں اکثر انہی کے اپنے مضامین ہوتے ہیں اس میں مشہور کیا جاتا ہے کہ ان کی دعا: ”واجعلنا للمتقین اماما“ (اور ہم کو متقیوں کے واسطے امام بنا) قبول ہوگئی۔ گویا وہ امام المتقین ہو گئے۔ مرزا قادیانی کے احکام و خطوط نویس وہ ہیں۔ مدعیہ مضامین نویس جو الحکم وغیرہ میں دربارہ تعریف و توصیف امام الزمان و جماعت نکلتے ہیں وہ ہیں اور پھر مجلس میں مرزا قادیانی کے حقائق و معارف کی داد دے کر مدح و ثناء کا بھاری کام بھی انہوں نے سنبھال رکھا ہے۔ جیسا اخبار الحکم مورخہ ۳۰ جون ۱۸۹۹ء میں فرمایا: ”اے میرے مرشد میرے آقا مسیح موعود اللہ تعالیٰ کا سلام تجھ پر ہو۔ اے احمد، اے مسیح، اے مہدی، اے آدم، اے نوح، اے ابراہیم، اے یوسف، اے موسیٰ، اے عیسیٰ، اے فاروق خدا کی رحمت تجھ پر ہو۔“

۳..... بظاہر مولوی صاحب پر بہت کام و محنت ہے اور ان میں ان کا بہت دماغ خرچ ہوتا ہے۔ باوجودیکہ ضعف بصارت ضعف دماغ اور جسم وزنی ہو جانے سے قیام و رفتار میں تکلیف کی شکایت بھی مزید براں ہے۔ لیکن مولوی صاحب کے جوش تقریر و عشق گویائی کو یہ امور مانع نہیں ہیں۔ ادھر مرزا قادیانی و جماعت کی طرف سے بھی مولوی صاحب کی خدمت تو واضح غور و پرداخت میں کسی قسم کی کمی و کوتاہی نہیں۔ الا سچی تک اگر آدھی رات کو وہ مانگیں تو مرزا قادیانی خود اپنے ہاتھ سے اسی وقت حاضر کرتے ہیں۔ جیسا کہ عاجز کی روبرو خود مولوی صاحب نے بیان کیا تھا۔ باوجودیکہ خدمتگار بھی ان کی خدمت کو ہر وقت موجود رہتے ہیں اور مرزا قادیانی سے بھی بڑھ کر ان کا حکم مانا جاتا ہے اور یہ شاید اس لئے بھی ہو کہ علاوہ رونق مجلس مداح وغیرہ ہونے کے امام، امام الزمان بھی تو ہیں اور دیگر ادویہ مقوی دماغ و اعصاب مثل کولو۔ مرکب فولاد، کونین و کچلہ تریاق الہی وغیرہ کا کچھ حد و حساب نہیں۔ کیونکہ مرزا قادیانی کو خود بھی اکثر ان کا استعمال رہتا ہے اور مولوی صاحب بھی ہر وقت حاجت مند پاس ہی ہوتے ہیں۔

۴..... چنانچہ عاجز کے سامنے کا ذکر ہے کہ مرزا قادیانی نے جب عاجز کے رفیق السفر سے فرمایا کہ یہ انگریزی دوا کولو، مقوی اعصاب وغیرہ ہونے کی بہت تعریف کرتے ہیں۔ تم بھی پی کر لے بیچارے کیا کریں۔ مصروفیت ذکر اللہ کی تعلیم و نسبت نہیں۔ احادیث فضیلت صحت و ترک مراد اہل اللہ کے اقوال۔

دل	زپر	گفتن	بیمردور	بدن
گرچہ	گفتارش	بودر	عدن	
کا مذاق و پروا نہیں۔				

دیکھو۔ اس پر رفیق نے کچھ ذرا تامل کیا تو مولوی صاحب نے فوراً فرمایا کہ مجھے دو جس کو ضعف اعصاب وغیرہ کے سبب بہت حاجت ہے۔ اس پر مرزا قادیانی نے وہ دو امان کو پلا دی۔ لاہور میں واپس آ کر عاجز نے اس دوا کے خواص کی بابت اپنے ایک دوست انگریزی دوا فروش سے تفتیش کی تو اس نے کہا کہ: ”تم اس کو کیوں پوچھتے ہو اس میں تو شیریں شراب ہوتی ہے۔“ فقط!

۵..... ایسا ہی مرزا قادیانی کے عقیدت مند مریدین و جماعت بھی ان کی خدمت میں قاصر نہیں بلکہ مرزا قادیانی کی خدمت کے ساتھ ہی مولوی صاحب کی بھی خدمت کرتے ہیں۔ مثلاً مرزا قادیانی کے واسطے جب پارچاٹ پوشیدنی تیار ہوتے ہیں تو ان کے ہمراہ مولوی صاحب کے واسطے بھی ساتھ ہی ساتھ بنتے ہیں وغیرہ!

اور شاید انہیں خدمات پر قیاس کر کے مولوی صاحب نے اپنے دوست کو لکھا ہے کہ دنیا کا خوف چھوڑ دو اور خدا کے لئے سب کچھ کہہ دو کہ یقیناً سب کچھ مل جاوے گا۔ کیونکہ مولوی صاحب کا ذاتی تجربہ ہے۔ مگر یہ معلوم نہیں کہ آیا اس دوست کے موجودہ حالت ویسی ہیں جیسی کہ مولوی صاحب کی دھونی زمانے سے پہلے تھی یا کچھ فرق ہے؟ اگر ویسی ہی ہو اور ان کو یقین بھی ہو کہ مولوی صاحب کی طرح ان کی قدر بھی تابزیت ویسی ہی ہوگی تو تو یہ دعوت قابل قبول ہے۔ بشرطیکہ خوف خدا مانع نہ ہو۔

۶..... مرزا قادیانی جس طرح دسوزی سے ویا کسی اور غرض سے مخلوق الہی پر شفقت و مہربانی کر کے ان کو اپنی بیعت و غلامی میں داخل ہونے کے لئے وقتاً فوقتاً دعوت کرتے اور دن رات اسی فکر میں رہتے ہیں۔ اس طرح مولوی صاحب نے بھی اپنے دوست مکتوب الیہ کو اپنے ساتھ ہمدرد بننے اور مرزا قادیان کی بیعت و جماعت میں داخل ہو کر زندہ ایمان و گناہ سوزاگ حاصل کرنے کو دعوۃ کی اور رغبت دلائی ہے اور حق یہی ہے کہ اگر ایسا ایمان حاصل ہو جاوے تو اور کیا چاہئے؟ لیکن مولوی صاحب کو اب جو نعمت و حالت میسر ہے ظاہر ہے کہ ان کو اپنے گھر سیا لکوٹ میں جہاں وہ بہت قلیل تنخواہ پر مشنری پادریوں کے کئی برسوں تک مخالف اسلام مدرسہ میں ملازم رہے وہاں یہ حالت آسودگی و خاطر تواضع کبھی ان کو خواب میں بھی نہ آئی ہوگی اور ایسی حالت میں ہو کر جو کچھ دوسروں پر اثر ہو سکتا ہے وہ تو ہوا ہی ہوگا۔ لیکن حق تو یہ ہے کہ اگر مولوی صاحب اس حالت میں ہو کر جو پسند و معمول بہ ہادی جن و انس تھی جو حالت سیدنا ابوبکر صدیق رضی اللہ عنہ، سیدنا عمر بن خطاب رضی اللہ عنہ کی تھی۔ جو حالت مہاجرین اصحاب صفہ وغیرہ رضوان اللہ تعالیٰ علیہم اجمعین کی بحالت حاضری خدمت اقدس رضی اللہ عنہم تھی۔ یعنی اصحاب صفہ وغیرہ کے بدن پر سوائے ستر عورت کوئی پارچہ

نہیں۔ کوئی مسکن نہیں۔ کھانے پینے کا کچھ اہتمام نہیں۔ روزے شروع ہیں تو بس نہیں۔ نماز قرآن ذکر اللہ غرض سوائے عبادات و حصول رضائے رب العالمین اور کوئی شغل و شی مد نظر نہیں۔ جیسا ابو سعید الخدری رضی اللہ عنہ فرماتے ہیں: ”قال جلست فی عصابة من ضعفاء المهاجرین وان بعضهم لیستر بعض من العری“ (کہا میں مهاجرین ضعفا کی ایک جماعت میں بیٹھا اور ان کا بعض عریانی کے سبب بعض کی اوٹ لیتا اور چھپتا) اور سرور عالم صلی اللہ علیہ وسلم نے ان کو فرمایا: ”ابشروا یا معشر صعا لیک المهاجرین بالنور التام یوم القیامة تدخلون الجنة قبل اغنیاء الناس بنصف یوم وذلك خمسامة سنة“ (اے مهاجر فقیروں کے گروہ تم قیامت کے دن نور تام سے خوش ہو۔ تم بہشت میں دولت مند لوگوں سے آدھا دن پہلے داخل ہو گے اور وہ آدھا دن پانچ سو سال ہے) ”عن ابی ہریرة رضی اللہ عنہ لقد رایت سبعین من اصحاب الصفة ما منهم رجل علیہ رداء اما ازاروا ما کساء قدر بطوا فی اعناقهم فمنها ما یبلغ نصف الساقین ومنها ما یبلغ الکعبین فی جمعه بیده کراهة ان تری عورتہ“ (ابو ہریرہ رضی اللہ عنہ سے روایت ہے کہ میں نے اصحاب صفہ میں سے ستر آدمیوں کو دیکھا کہ ان میں سے ایک کے لئے بھی چادر نہ تھی یا تہہ بند تھا اور یا لوئی جس کو اپنی گردنوں پر باندھا ہوا تھا بعض کے تو نصف پنڈلی تک پہنچتی اور بعض کے ٹخنوں تک اور وہ اس کو اپنے ہاتھ سے پکڑ رکھتے تاکہ شرم گاہ ظاہر نہ ہو) کھانے کا یہ حال: ”اذا اصابهم جوع فاعطاهم رسول اللہ صلی اللہ علیہ وسلم تمرہ تمرہ“ (جب ان کو بھوک لگتی تو رسول اللہ صلی اللہ علیہ وسلم ایک ایک کھجور دیتے) ابن عمر رضی اللہ عنہما فرماتے ہیں: ”ما شعبنا من تمر حتی تحنا خیبر“ (اور ہم کھجوروں سے خیبر کے فتح ہونے تک سیر نہیں ہوئے) ”عن ابی طلحة رضی اللہ عنہ قال شکونا الی رسول اللہ صلی اللہ علیہ وسلم الجوع فرفعنا عن بطوننا عن حجرٍ حجرٍ فرفع رسول اللہ عن بطنہ حجرین“ (ابو طلحہ رضی اللہ عنہ سے روایت ہے کہ ہم نے رسول اللہ صلی اللہ علیہ وسلم کے پاس بھوک کی شکایت کی اور اپنے پیٹوں سے ایک ایک پتھر اٹھایا تو رسول اللہ صلی اللہ علیہ وسلم نے دو پتھر اٹھائے)

پھر حضرت سرور عالم صلی اللہ علیہ وسلم صحابہ کو تاکید فرماتے: ”ایاکم والتنعیم فان عباد اللہ لیسوا بالمتنعیمین“ (تم اپنے آپ کو تعیم (خوش گذرانی) سے بچاؤ۔ کیونکہ اللہ تعالیٰ کے بندے متعم نہیں ہوتے) صحابہ سے سوال کسی سے نہ کرنے کی بیعت لیتے اور ”لا حول ولا قوۃ الا باللہ“ کثرت سے پڑھنے کی تاکید فرماتے۔ انشاء حاجت و بھوک کے واسطے تعلیم فرماتے: ”عن ابن عباس رضی اللہ عنہما قال قال رسول اللہ صلی اللہ علیہ وسلم من جاع و احتاج فکتمه الناس کان

حقاً علی اللہ عزوجل ان یرزقہ رزق سنة من حلال“ (ابن عباس رضی اللہ عنہما سے روایت ہے کہ رسول اللہ ﷺ نے فرمایا کہ جو شخص بھوکا یا محتاج ہو اور وہ اس کو لوگوں سے چھپا دے تو اللہ تعالیٰ پر حق ہے کہ اس کو ایک برس بھر رزق حلال دے) ”قال رسول اللہ ﷺ ان اللہ یحب عبده المؤمن الفقیر المتعفف ابا العیال“ (رسول اللہ ﷺ نے فرمایا کہ اللہ تعالیٰ اپنے بندے مومن فقیر سوال سے بچنے والے عیال دار کو دوست رکھتا ہے) مال و زیور کا تو کیا ذکر بلکہ ذکر ہے: ”عن ابی امامة ان رجلا من اهل الصفة تو فی وترک دینار ا فقال رسول اللہ ﷺ کية“ (ایک آدمی اہل صفہ سے فوت ہوا اور ایک دنیا چھوڑے تو رسول اللہ ﷺ نے فرمایا ایک داغ ہے۔ پھر دوسرا دنیا چھوڑ کر فوت ہوا تو فرمایا دو داغ ہیں) ”قال ثم تو فی اخر فترک دینارین فقال رسول اللہ ﷺ کیتان“ (کسی نے کہا ہے کہ یہ اس لئے فرمایا کہ ظاہری دعویٰ و حالت فقر کے خلاف ایک دو دینار بھی کیوں باقی چھوڑے؟) اور زہد کے واسطے فرمایا: ”ازهد فی الدنیا یحبک اللہ و ازهد فیما عند الناس یحبک الناس“ (دنیا میں بے رغبتی اختیار کر اللہ تعالیٰ تجھے دوست رکھے گا اور اس شے میں جو لوگوں کے پاس سے بے رغبتی کر تجھے لوگ دوست رکھیں گے)

شمولوی صاحب کو سید عبداللہ صاحب غزنوی رحمۃ اللہ علیہ کی صحبت کیسے خاصیت نصیب ہوتی۔ تا ان سب احکام کے عملی نمونہ ان کے اصحاب و درویشوں میں آنکھوں سے دیکھتے۔ غرض یہی حالات ہیں جن کی تاثیرات نے تمام دنیا پر اثر ڈال کر منوایدیا تھا کہ یہ روحانیت اور اللہیت کا ذائقہ ہے جس کے آگے سب ذائقہ و عیش بیچ و گرد ہیں۔

ای خنک آزا کزین ملک بخت

کہ اجل این ملک را ویران گرت

اور صحابہ کرام رضی اللہ عنہم پر اس حالت زہد کا یہاں تک اثر تھا کہ سلطنت و حکمرانی کی حالت میں بھی وہ اثر زائل و کم نہ ہوا۔ کیونکہ ان کو صحبت بابرکت کیسے خاصیت سید الزاہدین رضی اللہ عنہم میں یہ مسئلہ ذہن نشین ہو چکا تھا۔

ابنیا را عقبی اختیار

جاہلان را کار دنیا اختیار

سواگر مولوی صاحب بھی زیادہ نہیں دو تین برس ہی اس حالت میں گزار کر اور اس رنگ سے رنگین ہو کر دوسروں کو دعوت فرماتے تو لوگوں پر ان کا صدق و اخلاص ظاہر ہو جاتا اور پھر



لوگ بھی امید کہ خود بخود ایسے گرویدہ ہوتے کہ بن بلائے ایمان و روحانی ذائقہ کی چاشنی دیکھ کر دوڑے چلے آتے۔ لیکن جہاں ان حالات و امور کا نام و نشان بھی نہ ہو تو وہاں مولوی صاحب یہ رنگ کہاں سے لاویں؟ اور اب جس حالت افسری و کمائیری میں مولوی صاحب فی الحال وہاں رونق افروز اور زیب محفل ہیں اور دیگر احباب کو بھی ایسی حالت کے واسطے دعوت کرتے ہیں تو ایسی حالت کے واسطے طالبان رضا الہی و دارالآخرة جن کی نظر میں آسودگی دنیا کی کچھ حقیقت نہیں رکھتی کم راغب ہوں گے بلکہ نہیں ہوں گے۔ ہاں! عاشقان خوش گذرانی جیسا کہ عام کا حال ہے۔ بے شک ایسی زندگی کو جس میں سوائے تحریری و تقریری مدح سرائے بسور نے و داد دینے کے اور کوئی تکلیف اور کسی قسم کے کھانے پینے وغیرہ کا فکر نہ ہو۔ کیوں ناپسند کرنے لگے؟ بلکہ اغلب ہے کہ فریفتہ ہوں۔

مال	دنیا	دام	مرغان	ضعیف
ملک	عقبی	دام	مرغان	شریف
چشم	عقل	در حساب	آخست	چشم
چشم	عقل	در حساب	آخست	چشم

..... بہر حال اگرچہ مولوی صاحب کے مدارات و خاطر تو واضح بھی بہت ہوتی ہے پر مولوی صاحب نے بھی جو کام مرزا قادیانی کی حمایت میں تقویٰ و خشیت اللہ کو بالائے طاق رکھ کر مسلمانوں کو برا بھلا کہنے و گالیاں نکالنے، تیرہ بازی کرنے کا اپنے ذمہ دلیا ہوا ہے وہ بھی کچھ کم نہیں اور یہ تو اللہ تعالیٰ ہی کو معلوم ہے کہ ترازو میں کون سا پلہ بھاری نکلے؟ خیر چونکہ عاجز کا ان امور سے کچھ تعلق نہیں۔ لہذا ارشاد: ”ولا تزدر وازرة وذر اخوی“ (کوئی دوسرے کا بوجھ نہیں اٹھاتا) کو جو خاکسار کو ایک موقع پر الہام بھی ہوا تھا۔ مد نظر رکھ کر اس مضمون کو ختم کرنا چاہتا ہے۔ لیکن ایک سوال عاجز کے دل میں بار بار کھٹکتا ہے۔ بنا براں معافی مانگ کر دریافت کرتا ہے۔ بایں التجاء کہ اس کا جواب ایمان و وجدان صحیحہ کے موافق عطاء فرماویں اور وہ یہ ہے۔

.....۸ مرزا قادیانی کی مولوی صاحب پر کمال درجہ کی نظر عنایت اور محبت ہے اور دوسری طرف مولوی صاحب بھی بظاہر ایسے گرویدہ و مفتون ہیں کہ گویا فانی الشیخ ہو چکے ہیں۔ خدمات بھی بہت ان کے سپرد ہیں۔ جس کو بظاہر وہ نہایت محنت و خوشی سے اپنا کام سمجھ کر بجالاتے ہیں اور خدمات اکثر تو دماغی و نظری ہیں۔ جیسے خطوط و مضمون نویسی تقریر و وعظ وغیرہ اور بعض خدمات جسمی ہیں۔ جیسے امامت و خطبہ وغیرہ جو کھڑے ہو کر کرنے پڑتے ہیں اور ان ہی امور کے لئے مولوی

صاحب شکایت کیا کرتے ہیں۔ یعنی ضعف دماغ ضعف بصارت اور ضعف زیرین حصہ جسم کی سو ضعف دماغ کے واسطے ادویہ اور ضعف و نقص بصارت کے واسطے چشمہ کا گوا استعمال ہوتا ہے۔ لیکن اس سے اصلی نقص دور نہیں ہو سکتا۔ ایسا ہی ضعف و نقص زیرین حصہ جسم کا حال ہے کہ اس کی شکایت بھی کسی لاطھی و عصاء وغیرہ کی استعمال سے بلکھی رفع ہونے والی نہیں۔ پس یہ ہر دو نقص روحانی طور پر شافی مطلق اللہ جل جلالہ کے فضل ہی سے دور ہو سکتے ہیں۔

۹..... مرزا قادیانی کو مسیح عیسیٰ بن مریم علیہا السلام، مہدی، مجدد، محدث وغیرہ ہونے کے علاوہ اقتداری معجزات نصرت الیہ واستجابت دعوات کا ایسا دعویٰ ہے کہ بموجب ان کے اپنے قول کے تیس ہزار سے زیادہ تو ان کی دعائیں قبول ہو چکی ہیں اور ان کی محبت و فاعزم لاینفک سے بھری ہوئی دعاؤں سے ملا اعلیٰ میں شور پڑ جاتا ہے۔ محویت کے تضرعات سے آسمانوں میں ایک دردناک غلغلہ پیدا ہو کر ملائک میں اضطراب ڈالتا ہے۔ ان کے اقبال علی اللہ کی حرارت یعنی خدا تعالیٰ کی طرف توجہ کی گرمی آسمان پر کچھ بنا نا شروع کر دیتی ہے اور تقدیریں بدلتی ہیں۔ الہی ارادے اور رنگ پکڑتے ہیں اور اخیر پر صفحہ ۱۲ ضرورۃ الامام میں فرمایا کہ۔

این دعائے شیخ نے چون ہر دعاست

فانی است و دست اودست خداست

گویا کہ اپنے سے فانی ہو کر اللہ تعالیٰ کے ہاتھوں سے اللہ تعالیٰ کے آگے دعا کرتے ہیں تو ایسی حالت میں قبولیت میں کیا شک ہو سکتا ہے؟

۱۰..... ادھر مولوی صاحب نے اپنے مضمون دعا مستہرہ اخبار الحکم ۱۷ اگست ۱۸۹۹ء میں لکھا ہے کہ: ”دعا مضطر کی قبول ہوتی ہے۔“ لوگوں کو نصیحت کر کے کہا ہے کہ قبولیت دعا کی شرائط کے حصول اور اسباب معینہ معلومہ کے جمع آوری کا نشان کسی شخص میں یہ ہے کہ اس کو خدا تعالیٰ سے توفیق مل جاوے کہ وہ خلیفۃ اللہ لسان اللہ علیہ السلام کے زیر نظر رہے۔ یہاں تک کہ خود خداوند کریم اس داعی کی توجہ اس کی طرف پھیر دے۔ وغیرہ!

پھر مرزا قادیانی کا فرمان بیان کیا ہے کہ دعا نہایت نازک امر ہے۔ اس کے لئے شرط ہے کہ مستدعی و داعی میں ایسا رابطہ مستحکم ہو جاوے کہ اس کا درد اس کا درد ہو جاوے۔ وغیرہ!

غرض مولوی صاحب تو خود ان امور کے عالم و واقف ہیں اور مرزا قادیانی کے زیر نظر بھی ایسے کہ دوسرا کوئی نہیں ہے اور رابطہ بھی مرزا قادیانی سے ایسا محکم کہ کسی اور کا ایسا نہیں اور کام بھی وہ مرزا قادیانی کی تائید کا بقول مرزا قادیانی دن رات دینی خدمت ہی کرتے ہیں۔ جس کے

واسطے مرزا قادیانی اپنے اندر تحریک پاتے ہیں۔ گویا سب امور مہیا و موجود ہیں۔

..... پھر آئینہ کمالات اسلام میں مرزا قادیانی نے اقتداری معجزات کے بیان میں رسول اللہ ﷺ کے دوسرے معجزوں کے ساتھ ایک یہ معجزہ بھی بیان فرمایا ہے کہ آپ نے بعض اوقات آنکھوں کو جن کے ڈیلے لڑائی کے کسی صدمہ سے باہر چاڑھے تھے۔ اپنے ہاتھ کی برکت سے پھر درست کر دیا اور بھی بہت کام اپنی ذاتی اقتدار سے کئے جن کے ساتھ ایک چھپی ہوئی طاقت الہی مخلوط تھی۔

پھر مرزا قادیانی نے لکھا ہے اور ہمارے ہادی و مقتدا ﷺ نے یہ اقتداری خوارق نہ صرف آپ ہی دکھائے۔ بلکہ ان خوارق کا ایک لمبا سلسلہ روز قیامت تک اپنی امت میں چھوڑ دیا۔ جو ہمیشہ اور ہر زمانہ میں حسب ضرورت زمانہ ظہور میں آتا رہے اور اس دنیا کے آخری دنوں تک اسی طرح ظاہر ہوتا رہے گا اور الہی طاقت کا پڑا توہ جس قدر اس امت کی مقدس روحوں پر پڑا ہے اس کی نظیر دوسری امتوں میں ملنی مشکل ہے۔

اور اس میں کچھ کلام نہیں کہ مرزا قادیانی کو تمام امت سے بلکہ بعض انبیاء علیہم السلام سے بھی اعلیٰ افضل و برتر ہونے کا دعویٰ ہے اور اس لئے الہی طاقت کا پڑا توہ بھی ان میں سب سے بڑھ کر ہونا بموجب ان کی اپنی قرارداد کے ضروری ہوا۔ پھر مرزا قادیانی نے فرمایا کہ: ”اب ان تحریرات سے ہماری غرض اس قدر ہے کہ لقاء کا مرتبہ جب کسی انسان کو میسر آتا ہے تو اس مرتبہ کے تموج کے اوقات میں الہی کام ضرور اس سے صادر ہوتے ہیں اور ایسے شخص کی گہری صحبت میں جو شخص ایک حصہ عمر کا بسر کرے تو ضرور کچھ نہ کچھ یہ اقتداری خوارق مشاہدہ کرے گا۔ کیونکہ اس تموج کی حالت میں کچھ الہی صفات کا رنگ ظلی طور پر انسان میں آجاتا ہے۔ یہاں تک کہ اس کا رحم خدا تعالیٰ کا رحم اور اس کا غضب خدا تعالیٰ کا غضب ہو جاتا ہے اور بسا اوقات وہ بغیر کسی دعا کے کہتا ہے کہ فلاں چیز پیدا ہو جائے تو وہ پیدا ہو جاتی ہے اور کسی پر غضب کی نظر سے دیکھتا ہے تو اس پر کوئی وبال نازل ہو جاتا ہے اور کسی کو رحمت کی نظر سے دیکھتا ہے تو وہ خدا تعالیٰ کے نزدیک مورد رحم ہو جاتا ہے اور جیسا کہ خدا تعالیٰ کا کن دائمی طور پر نتیجہ مقصود کو بلا تخلف پیدا کرتا ہے۔ ایسا ہی اس کا کن بھی اس تموج کی حالت میں خطا نہیں جاتا۔“

اور جیسا کہ میں بیان کر چکا ہوں ان خوارق کی اصل وجہ یہی ہوتی ہے کہ یہ شخص شدت

۱۔ مرزا قادیانی الہی طاقت کا پڑا توہ اور تموج کی حالت میں کن خطا نہ جانا امتیوں اور خود بدولت کے واسطے تو ثابت کرتے ہیں۔ لیکن بنی الوالعزم مسیح علیہ السلام کے واسطے ان کو محال جانتے ہیں۔ یہ عجیب سمجھ و عقل ہے۔

اتصال کی وجہ سے خدا عزوجل کے رنگ سے ظلی طور پر رنگین ہو جاتا ہے اور تجلیات الہیہ اس پر دائمی قبضہ کر لیتی ہیں اور محبوب حقیقی جب حائلہ کو درمیان سے اٹھا کر نہایت شدید قرب کی وجہ سے ہم آغوش ہو جاتا ہے اور جیسا کہ وہ خود مبارک ہے ایسا ہی اس کے اقوال و افعال و حرکات و سکنات اور خوارک و پوشاک اور مکان و زمان اور اس کے جمیع لوازم میں برکت رکھ دیتا ہے۔ تب ہر ایک چیز جو اس سے مس کرتی ہے بغیر اس کے جو یہ دعا کرے برکت پاتی ہے۔ اس کے مکان میں برکت اس کے دروازوں کے آستانے برکت سے بھرے ہوئے اس کے گھر کے دروازوں پر برکت برستی ہے جو ہر دم اس کو مشاہدہ ہوتی ہے اور اس کو خوشبو آتی ہے۔ جب یہ سفر کرے تو خدا تعالیٰ مع اپنے تمام برکتوں کے اس کے ساتھ ہوتا ہے اور جب یہ گھر میں آوے تو ایک دریا نور کا ساتھ لاتا ہے۔ غرض یہ ایک عجیب انسان ہوتا ہے جس کی کنہ بجز خدا تعالیٰ کے اور کوئی نہیں جانتا۔

۱۲..... اب ظاہر ہے کہ ان سب مراتب و حالات و درجات کا مصداق مرزا قادیانی خود بدولت ہی کو قرار دیتے ہیں اور کسی دوسرے کو اپنے برابر یا ان مراتب میں حصہ پانے والا نہیں سمجھتے۔ ادھر مولوی صاحب کی صحت گویا ان کی اپنی صحت ہے اور خدا نخواستہ مولوی صاحب کی صحت کی بظاہر کچھ بہت ردی حالت بھی نہیں۔ کوئی چیز بالکل مفقود نہیں جو از سر نو پیدا کرنی پڑے۔ اگرچہ بدعویٰ اعجاز متذکرہ بالا مرزا قادیانی کے کسی چیز کا از سر نو پیدا کرنا بھی کچھ مشکل نہیں معلوم ہوتا۔ مولوی صاحب کی صرف ایک آنکھ میں نقص بصارت اور ایسا ہی کچھ خلل فقط ایک ٹانگ میں ہے جو اللہ تعالیٰ کے فضل و کرم سے ایک طرفۃ العین میں دور ہو سکتا ہے۔ اس لئے سوال یہ ہے کہ مرزا قادیانی کے یہاں جو ان اقتداری حالات کرامات و برکات کا دریا بلکہ سمندر موجزن ہے تو کیا وجہ کہ محبت و فاعزم لاینفک سے بھری ہوئی۔ ملاء اعلیٰ میں شور ڈالنے والے دعاؤں آسمانوں میں دردناک غلغلہ ملائک میں اضطراب ڈالنے والی تضرعات اور تقدیریں بدلنے والی اور ارادہ الہی کو دوسرے رنگ میں کرنے والی اقبال علی اللہ کی حرارت اور۔

ایں دعائے شیخ نے چون ہر دعا ست

فانی است و دست اودست خداست

اور کن جو تہموج و مد کی حالت میں خطانہ جانے والا جیسا کہ خدا تعالیٰ کا کن دائمی طور پر نتیجہ مقصودہ کو بلا تخلف پیدا کرتا ہے تو ان سب کے فیض و برکت سے مولوی صاحب بیچارے باوجود اس قدر قرب محبت عزیز منظور نظر حاضر باش دستور معظم نائب بلکہ بحالت نماز امام اور دن

رات دینی خدمات میں مستغرق و مصروف ہونے کے کیوں محروم رہیں؟ اور ان شکایات مرقوم الصدر سے توجہ و بموجودگی ایسے امام الزمان عظیم الشان کے جس کے نشان و معجزات بموجب ان کے دعاوی کے سیدنا مسیح علیہ الصلوٰۃ والسلام سے بھی کئی درجہ زیادہ بڑھ کر ہوں۔ جیسا مرزا قادیانی نے خود لکھا ہے کہ: ”مسیح کے ہاتھ سے زندہ ہونے والے مر گئے۔ مگر جو شخص میرے ہاتھ سے جام پئے گا جو مجھے دیا گیا ہے وہ ہرگز نہیں مرے گا۔“ (ازالہ ص ۲)

پھر ایک ہزار روپیہ انعام دینے والے اشتهار ۱۴ جنوری ۱۸۹۷ء میں لکھا کہ: ”میرا یہ بھی دعویٰ ہے کہ یسوع کی پیش گوئیوں کی نسبت میری پیش گوئیاں اور میری نشان زیادہ ثابت ہیں۔“ پس ایسے دعویٰ ار امام الزمان کی صحبت میں مولوی صاحب کیوں شفا یاب نہ ہوں؟ اور اس برکت و فیض سے ان کو محروم رکھنا مرزا قادیانی کیوں پسند فرمادیں؟

۱۳..... حسب ارشاد مرزا قادیانی کہ: ”اس کا رحم خدا تعالیٰ کا رحم اور اس کا غضب خدا تعالیٰ کا غضب ہو جاتا ہے اور بغیر دعا کہتا ہے کہ فلاں چیز پیدا ہو جائے تو وہ پیدا ہو جاتی ہے۔“

تو مرزا قادیانی کو بلحاظ ان کی خدمات و محبت کی بلا درخواست ان کے ان پر نظر رحم چاہئے تھی تاکہ یہ نقص بصارت خلل زیریں حصہ جسم دور ہو کر مرزا قادیانی کی ظاہری باطنی اتباع و نیابت نبوتہ کا جس کے مرزا قادیانی دعویٰ دار ہیں۔ نیز مشابہت معجزہ رسول اللہ ﷺ کا بین نشان ہوتا۔ جس کی نسبت ابھی مرزا قادیانی نے لکھا ہے کہ آپ نے ایک صحابی کی آنکھ کے ڈیلے باہر چاڑھے ہوئے۔ اپنے ہاتھ مبارک سے درست کر دیئے تھے اور دوسرا معجزہ متعلق درستی ٹانگ جو مرزا قادیانی نے نہیں لکھا وہ مناسبت کی وجہ سے عاجز عرض کرتا ہے کہ رسول اللہ ﷺ کے ہاتھ مبارک سے ایسا کئی مرتبہ ہوا ہے۔ چنانچہ محمد بن مسلمہ رضی اللہ عنہ جب رسول اللہ ﷺ کے ایک کام پر گئے اور گر پڑنے سے ان کا پاؤں ٹوٹ گیا تو آپ ﷺ نے اس پر اپنا ہاتھ مبارک پھیرا تو وہ بالکل صحیح درست ہو گیا۔ اسی طرح عبداللہ بن عتیک کی پندلی ٹوٹ گئی تو آپ کے ہاتھ مبارک لگانے سے بالکل شکایت نہ رہی۔ ایسا ہی سلمۃ بن الاکوع کی ساق کو ایسی ضرب لگی کہ لوگوں نے کہا کہ مر گیا۔ لیکن آپ کے دم کرنے سے وہ بالکل تندرست اور صحیح ہو گئے۔

۱۴..... اور اگر مرزا قادیانی کی بوجہ استغراق و اقبال علی اللہ مولوی صاحب کی ان تکالیف پر نظر ہی نہیں پڑی اور اس طرف توجہ ہی نہیں فرمائی۔ (جس کا ایک ہی مکان میں دن رات باہم سکونت کے لحاظ سے ہرگز باور نہیں ہو سکتا۔ کیونکہ مرزا قادیانی ادویات بہم پہنچانے کی تکلیف کے علاوہ بعض اوقات اپنے مضامین پڑھ کر جلسوں میں سنانے کے واسطے ان کے لئے دعائیں بھی کیا

کرتے ہیں) تو کیا مولوی صاحب بھی ایسے راضی برضائے الہی ہیں کہ اس اپنی صحت و رفع نقص کے واسطے جو اگر دور ہو جاوے تو دینی کام بہ نسبت حالت موجودہ کے زیادہ کر کے زیادہ ثواب کے مستحق ہوں۔ وہ خود بھی کبھی اس کے خواہشمند و مستدعی نہیں ہوئے؟ نہایت تعجب ہے کیونکہ مومن کامل تو دینی خدمات و حصول ثواب و ترقی درجات سے کبھی سیر نہیں ہوتے۔ پس اگر یہ امر یعنی رفع نقص بتوجہ مدعی مسیحیت امام الزمانی گواہ تک نہیں ہوا۔ لیکن اب بھی ہو جاوے تو نہایت خوشی و مسرت کا باعث ہو اور مرزا قادیانی کو بھی بہ ہمراہی دیگر کرامات خود بدولت کے ان کو مشتہر کرنے کا موقع حاصل ہو اور رجوع خلق اللہ بھی جس کے واسطے مرزا قادیانی ہر دم فکر تردد تداویر و انتظامات کرنے کی تکالیف اٹھاتے ہیں۔ اس سے بھی مخلصی ہو جاوے اور خود بخود لوگ دوڑتے آویں اور ادھر مولوی صاحب بھی مدامی تکالیف استعمال و خرچ ادویہ و حاجت عینک (جس کو اصلی حالت کے اخفاء کے لئے تصویر کشی کے وقت بھی علیحدہ نہیں کر سکے) استعمال عصاء سے نجات مخلصی پادیں۔

۱۵..... ہاں! مولوی صاحب کا مواحدانہ مضمون دعا مندرجہ الحکم ۱۷ اگست ۱۸۹۹ء بھی بہت غور طلب و قابل داد ہے۔ جہاں انہوں نے مرزا قادیانی کے مضمون بلند پروازی مندرجہ آئینہ کمالات اسلام کے مقابلہ پر بلکہ صریح صریح اس پر پانی پھیر کر اس کی تردید و ردی فرمایا ہے کہ بھائیو! کبھی نفس و شیطان کے دھوکے سے مطمئن نہ بیٹھو۔ جب تک اپنے اندر خالص ایمان کی چمک نہ دیکھو۔ جس میں کسی دنیوی غرض کی آمیزش نہ ہو۔ خدا تعالیٰ کے فرستادوں کا کام ہے صراط مستقیم دکھا دینا اپنے قول سے اپنے فعل سے یہ کہاں سے معلوم ہوا ہے کہ اولیاء اللہ کا کام ہے کہ ان کے متوسلین و خدام پر آسمان سے جو قضاء قدر نازل ہوتی ہیں وہ انہیں ٹال دیا کرتے ہیں۔

جواب..... مولوی صاحب یہ معلوم ہوا مرزا قادیانی کے کمالات و دعاوی سے جو اوپر درج ہیں جن میں لکھا ہے کہ ان کی دعاؤں سے تقدیریں بدلتی الہی ارادے اور رنگ پڑتے ہیں اور ان کا کن کبھی خطا نہیں جاتا وغیرہ جس پر ان کے مریدین نے ایسے خطوط دھڑا دھڑ بھیجنے شروع کر دیئے کہ دعویٰ تو یہی اور کچھ ہونا ہونا نادر۔

اور پھر ایسے خطوط کی کثرت پر آپ کو ان کی تسلی و تسکین کی خاطر یہ چوتھا سر کلر خط لکھنے کی تکلیف اٹھانی پڑی نہ مرزا قادیانی ایسی بلند پروازی کے دعویٰ کرتے نہ مریدان کو دعا قبول نہ ہونے کی شکایت لکھتے نہ آپ کو اس تحریر کی تکلیف کرنی پڑتی۔

۱۶..... مولوی صاحب اور نعوذ باللہ! خدا ان کے کسی منتر جنتر یا کسی عمل و طیفہ کا مسخر و منقاد ہوتا ہے؟ کہ جو چاہیں اور جب چاہیں اس سے کرا لیں؟ یہ مشرکانہ عقائد ہیں جو خدا تعالیٰ کی صفات

کاملہ کی عدم واقفیت سے دنیا میں پھیلے ہیں۔

جواب..... مولوی صاحب یہ جناب کے امام صاحب ہی نے تو فرمایا ہے کہ وہ اقتداری طور پر بغیر کسی دعا کے کہتا ہے کہ فلاں چیز پیدا ہو جائے تو پیدا ہو جاتی ہے اور آپ ان کے کلمات طیبات کو کاٹ کر ان کی تردید و رد میں فرما رہے ہیں کہ ”خدا تعالیٰ کسی منتر جنتزویا کسی وظیفہ کا مسخر منقاد نہیں اور یہ مشرکانہ عقائد ہیں جو خدا تعالیٰ کی صفات کاملہ کی عدم واقفیت سے پھیلے ہیں۔“ کیا آپ اپنے مرشد امام صاحب کو ایسے مشرکانہ عقائد والا اور ناواقف صفات الہی خیال فرماتے ہیں؟ اخبار الحکم ۱/۲۴ اکتوبر ۱۸۹۹ء میں آپ خود مرزا قادیانی کی حمایت میں فرما چکے ہیں کہ ”سیاہ ہو وہ منہ جس میں اس کا شکوہ اور گلہ ہو اور کٹ جائے وہ جیپ جو اس کے عیب چینی کرتی ہو۔“

تو آپ فرمادیں کہ اب کس منہ اور کس جیپ سے بذات خود بے باکانہ یہ عیب چینی کر رہے ہیں؟ ہوش فرمائیے۔

۱۷..... مولوی صاحب! افسوس بہت حصہ مسلمانوں کا مشرکین اور کفار کی تقلید پر اپنے بزرگوں کی نسبت ایسا ہی خیال کرتا ہے اور اس بناء پر میں دیکھتا ہوں کہ اکثر خطوط میں حضرت مسیح علیہ السلام سے اسی قسم کی درخواستیں کی جاتی ہیں اور بہترے ان میں سے ایسے ہیں جو اس سلسلہ میں داخل ہیں۔ کاش وہ رسول اللہ ﷺ کی سنت کو پڑھیں اور قرآن کریم میں تدبر کریں؟

جواب..... یہ سب کچھ آپ کے امام صاحب کی مہربانی ہے کہ اس قدر طول طویل مبالغہ سے فضائل و مراتب کمالات خود بدولت لکھ کر انیس بیس برس کی محنت جانفشانی و عرق ریزی و اشتہار بازی سے لوگوں کو اپنی طرف متوجہ کیا اور آپ ان کو مشرکانہ عقائد کہہ کر اس پہلے خیال و عقائد سے جس پر مرزا قادیانی نے اتنی عرصہ کی جانکاہی سے بہزار محنت جمایا تھا۔ مرزا قادیانی کے پاس بیٹھ کر اکھاڑنے کے سعی فرما رہے ہیں۔ گویا ”یحزبون بیوتہم بایدیہم“ پر عمل کر رہے ہیں۔ غور فرمائیے!

۱۸..... اس موحدانہ تحریر مولوی صاحب سے معلوم ہوتا ہے کہ مولوی صاحب استدعاء کو مشرکانہ عقیدہ و صفات کاملہ باری تعالیٰ کی واقفیت کے مخالف سمجھ کر اپنی صحت کی نسبت مرزا قادیانی سے مستعدی دعا نہیں ہوئے اور یہ دو امر سے خالی نہیں۔ یا تو انہوں نے اپنے مرشد مرزا قادیانی کے کلمات و دعاوی کو جو انہوں نے دربارہ اقتداری کرامات و حالات و مراتب بیان فرمائے ہیں ان کو مجرد بانی لاف و گزاف سمجھ کر راست و صحیح نہیں مانا۔ یا کم سے کم اپنے امام صاحب کی عملی حالت میں ان اوصاف کا مفقود ہونا مشاہدہ کر کے ان سے اتفاق نہیں کیا اور آخر الامر اس طرح نرمی سے

موقع وقت میسر آنے پر بغل میں بیٹھ کر حکمت سے رد کر کے ان سب کو ملیا میٹ کر دیا۔ بہر حال مولوی صاحب کا یہ کام جو کچھ بلا لیاقت خداداد انہوں نے کیا ہے بہر صورت قابل داد و تعریف ہے۔ کیونکہ یہ تعلیم اسلام و قرآن مجید کے موافق ہے اور اس میں معنوی طور پر عاجز کے الہام: ”کانتا رتقا ففتقنہما“ (وہ دونوں ملے ہوئے تھے۔ پس ہم نے ان دونوں کو پھاڑ دیا) کی تصدیق بھی مولوی صاحب نے عملی طور پر کر دی۔ جس کے عوض اللہ تعالیٰ ان کو جزاء خیر دے۔

۱۹..... عاجز کے اس الہام کی تصدیق مولوی صاحب نے سیرت مسیح مطبوعہ جولائی ۱۹۰۰ء میں بھی کی ہے۔ چنانچہ ص ۱۰۰ پر لکھا ہے کہ: ”میری روح تو کانپ اٹھتی ہے جب اپنے رسول اللہ کی نسبت یہ تجویز کروں کہ اس کو خدا تعالیٰ نے قبر میں مدفون کرایا اور اسرائیلی نبی کو آسمان پر چڑھایا۔ خاتم النبیین کو اللہ تعالیٰ نے ایک تاریک و پر خوف غار ثور میں جگہ دی اور مسیح کو ایسی عزت دی کہ اسے آسمان پر چڑھا کر اپنے داہنے ہاتھ بیٹھایا۔ حاشا وکلا کہ میں کسی اسرائیلی نبی کو اپنے نبی پر کسی امر کی فضیلت میں ترجیح دوں۔ ص ۱۰۱ پر کہا ہے کہ کس قدر شرم کی بات ہے کہ ایسے کامل مکمل کی نسبت کوئی ایسی بات روارکھی جائے جس میں ان کی کسر شان ہو یا جس میں کسی اسرائیلی نبی کو ان پر ترجیح ہو۔“

مولوی صاحب نے کئی الفاظ میں اسی مضمون کو لکھا ہے جس کا ما حاصل یہی ہے کہ وہ اوپر آسمان پر چڑھنے کو عزت و فضیلت اور باعثِ پیار خداوند تعالیٰ جانتے ہیں اور زمین پر قبر میں ہونے کو کسر شان و منافی فضیلت مانتے ہیں اور رسول اللہ ﷺ کے واسطے ان امور کو روارکھنا غیرت مند مسلمانوں کا کام نہیں سمجھتے۔ بلکہ شرم کی بات کہتے ہیں۔ یہ تو مولوی صاحب کی فلاسفی ہے۔ دوسری طرف مولوی صاحب کے مرشد و امام مرزا قادیانی اپنے اشتہار ۲۵ مئی ۱۹۰۰ء میں فرماتے ہیں کہ: ”جسمانی طور پر کسی کا آسمان پر جا بیٹھنا نجات کے مسئلہ سے کچھ بھی تعلق اس کو نہیں اور نہ کوئی قرب الہی اس سے ثابت ہوتا ہے۔ آج کل تو ثابت کیا گیا ہے کہ آسمان پر مجسم مخلوق رہتے ہیں۔ جیسے زمین پر تو کیا آسمان پر رہنے سے وہ سب نجات یافتہ ہیں؟“

دیکھ لیجئے! یہاں بھی مولوی صاحب نے اپنے مرشد و امام کے مخالف ہی قلم چلائی ہے۔ وہ آسمان پر جانے کو فضیلت و عزت و پیار خداوند تعالیٰ کا باعث کہتے ہیں اور مرزا قادیانی کہتے ہیں کہ کوئی قرب الہی اس سے ثابت نہیں ہوتا اور فی الحقیقت حق بھی یہی ہے کہ مجرد اوپر اور اونچا اور آسمان پر ہونے سے کوئی فضیلت و عزت و ترجیح نہیں ہو سکتی۔ دیکھئے! جملہ انبیاء علیہم الصلوٰۃ والسلام زمین پر ہوئے اور ملائکہ ان سے اونچے آسمان پر تو کیا کل آسمانی ملائکہ کو مولوی صاحب



سب انبیاء علیہم الصلوٰۃ والسلام سے افضل و برتر مانیں گے؟ پھر اپنے اپنے وقت پر جو سب انبیاء علیہم السلام زمین پر رہ کر چل پھر کر دعوت مخلوق و اعلاء کلمۃ اللہ کرتے رہے اور پرند و طیور چیل و کڑے و بازو وغیرہ ان کے سروں پر اون سے اونچی ہوا میں اڑتے رہے تو کیا مولوی صاحب اپنے تراشیدہ فلاسفی کے موافق ان کو ترجیح دے کر اللہ تعالیٰ کے مقرب مانیں گے؟ بظاہر تو امید نہیں۔ پھر جو لوگ بیلوں میں اڑ کر باقی سب انسان سے اوپر چڑھ جاتے ہیں۔ کیا یہ بھی بموجب قاعدہ مولوی صاحب کے انبیاء علیہم السلام سے افضل مانے جانے کے لائق ہو سکتے ہیں؟ معاذ اللہ!

مولوی صاحب کے فہم و عقل سے تو اس دوکاندار کا فہم و عقل بڑھ کر ہوا۔ جس سے ایک پادری صاحب نے سوال کیا کہ اوپر والا بڑھ کر ہے یا نیچے والا؟ تو اس نے جواب دیا کہ ہم تو روز بھی دیکھتے و جانتے ہیں کہ ترازو کا ہلکا و سبک پلہ (طرف) اوپر کو اونچا جاتا ہے اور جو طرف وزن و قیمت میں دوسرے سے زیادہ ہوتا ہے وہی نیچے کو رہتا ہے۔ لہذا نیچے والا ہی بڑھ کر ہے۔

۲۰..... مولوی صاحب کو معلوم ہے کہ غارتور میں جانا کچھ کسر شان نہیں ہے۔ وہ تو صریح ظہور قدرت قادر قدر کا ایک موقعہ و نظارہ تھا۔ اللہ جل جلالہ نے لوگوں کو دکھلایا کہ وہ اپنے برگزیدہ رسولوں و بندوں کی اسی طرح حمایت و حفاظت فرماتا ہے۔ چاہے تو زمین پر ہی رکھے اور دشمن قریب تر پہنچ کر بھی کوئی دست درازی نہ کر سکیں اور اگر چاہے تو ایسے نازک وقت میں اپنے بندے کو مخالفین سے بچا کر باامن امان آسمان پر پہنچا دے۔ اس کے نزدیک کوئی شے مشکل و انہونی نہیں۔ مسیح علیہ السلام کے آسمان پر لے جانے کا اور رسول اللہ ﷺ کو اسی جگہ زمین پر رکھ کر بچا لینے کا یہ ہر دو کرشمے اپنے قدرت کاملہ کے دکھا دیئے۔ مسیح علیہ السلام کو عرش پر داہنے ہاتھ پر بٹھانے کا مسئلہ تو مولوی صاحب نے نئے مسیح پر ایمان لانے کے سبب سے لکھا ہوگا۔ مسلمان تو چند عرصہ مقررہ تک مسیح علیہ السلام کا آسمان پر اٹھایا جانا مانتے ہیں اور ایمان رکھتے ہیں کہ بموجب احادیث شریفہ کے وہ آخر نازل ہو کر زمین پر فوت اور مثل دیگر انبیاء علیہم السلام زمین میں دفن ہوں گے۔ نہ معلوم مولوی صاحب کی روح مسیح علیہ السلام کے آسمان پر جانے اور چند عرصہ تک وہاں رہنے سے کیوں کا نپتی ہے؟ اور خود غیور مسلمان اور شرم والے اور اپنے مرشد و امام کو جن کے نزدیک آج کل آسمان پر بھی مجسم مخلوق کا مثل زمین کے رہنا ثابت ہے اس کو کیوں غیرت و شرم سے معز اباتے ہیں؟

۲۱..... تعجب یہ امر ہے کہ مولوی صاحب کبھی تو مسائل اسلام کے موافق جیسا کہ ان کا مضمون دعا ہے اور کبھی اسلام کے مخالف غیر سبیل المؤمنین جیسا کہ یہ مضمون ہے بلا تامل لکھ دیتے ہیں اور

تحریر کے وقت ایسی جرأت و دلیری ظاہر کرتے ہیں کہ اپنے مسلمہ و مقبولہ مرشد و امام کی مخالفت کی بھی کچھ پرواہ نہیں کرتے۔ مضمون پورا کر دیتے ہیں۔ خواہ کچھ ہی ہو۔ امید ہے کہ یہ تو مولوی صاحب کو معلوم ہوگا کہ حدیث شریف میں جو رسول اللہ ﷺ نے فرمایا ہے کہ: ”دجال کا نا ہوگا پھر اس کی خود ستائی کہ اس نے کہا میں زمین کی چالیس رات میں سیر کروں گا۔ سوائے مکہ شریف و طیبہ (مدینہ منورہ) کے کوئی جگہ نہ چھوڑوں گا۔ اگر میں تیرا اونٹ تیرا باپ تیرا بھائی مرا ہوزندہ کر دوں تب بھی تو مجھ کو رب نہ مانے گا؟“ وغیرہ!

کبھی کبھی کچھ کرنے کا ذکر فرمایا۔ جس سے ظاہر ہے کہ کاناپن خود ستائی اپنی تعریف کرنا وغیرہ بھی دجالی اوصاف ہیں۔ ادھر مولوی صاحب کو صالح حکیم و قدیر کی قدرت سے تشبیہ بھی وہ ہی ملی ہے۔ خود ستائی میں بھی اپنے آپ کو زکی الحس ہر بات میں کچھ سمجھنے و ماننے والا۔ تیز حس نکتہ رس جو دت زاد دل ہر امر میں ڈوبنے والا اور اسکی تہ سے کام کی بات نکالنے والا۔ نہ کبھی دل کو دھوکا دیا اور نہ دل نے حقیقت کے خلاف روپ بدلا۔ منازل سلوک طے کردہ وغیرہ کہنا۔

اور مسیح علیہ السلام کی نسبت یہ کہنا کہ یسوع مسیح کا نہایت ناقص نمونہ اخلاق میں، اعمال میں، معاشرت میں، سیاست میں، غرض زندگی کے ہر شعبہ میں۔ معاذ اللہ، معاذ اللہ! اور پھر تحریر میں کبھی کبھی کچھ۔ پھر جس کو امام و مرشد ماننا اسی کے مضامین و تحریر کو مشرکانہ عقائد اور اس کو ناواقف صفات الہی، غیرت و شرم سے عاری کہنا وغیرہ۔ تو اب حل طلب یہ امر ہے کہ یہ مشابہت دجالی اور یہ سب امور مولوی صاحب سے اضطراباً سرزد ہوتے ہیں۔ دیا مولوی صاحب مشابہت واحد العینی کے سبب قصداً و عمدہ یہ سب امور کرتے ہیں؟

۲۲..... بالآخر یہ استفناء بھی قابل حل باقی ہے کہ جن لوگوں نے مرزا قادیانی کو اب تک امام نہیں مانا اور اس امر میں کوشش و سعی کر رہے ہیں کہ اللہ تعالیٰ حق ظاہر فرماوے۔ وہ تو ہر طرح سے انشاء اللہ العزیز مامون و بے خوف ہیں اور ان کے ذمہ کچھ مواخذہ نہیں ہے۔ لیکن جو شخص مرزا قادیانی کو امام برحق و مرشد صادق مع ان کے کل دعاوی کے قبول کر کے پھر اس امام مسلمہ و مقبولہ سے مرتد و باغی ہو کر اس کی مخالفت کرے اس کے مضامین و تحریر کو مشرکانہ عقائد بناوے اور اس کو ناواقف صفات الہی و شرم و غیرت سے خالی ٹھہراوے جیسا کہ مولوی صاحب نے کیا ہے تو ایسے مرتد و باغی و سرکش امام کے حق میں بموجب شرع شریف اسلامی کے کیا فتویٰ و کیا حکم ہے؟ ”بینوا و تو جروا۔ واللہ اعلم بالصواب و علمہ اتم و اکمل۔ فالحمد للہ اولاً و آخراً و ظاہراً و باطناً و الصلوٰۃ والسلام علی سید محمد العرب و العجم و علیٰ الہ

واصحابہ و اہل بیتہ اجمعین برحمتک یا ارحم الراحمین امین امین“

نظم

الہی انت خالق کل شے  
 الہی انت ربی ذوالجلال  
 الہی انت ربی انت محسن  
 الہی انت لی نعم الوکیل  
 الہی ہب لنا من عندک الخیر  
 الہی اغننا عن سواک  
 الہی کب تیری حمد و ثنا ہو  
 تیرا احسان جب بے انتہاء ہو  
 صلوة اس رحمت للعالمین پر  
 جزاء خیر اللہ اس کو دیوے  
 الہی انت شافی الرجل والعین  
 الہی انت ستار العیوب  
 الہی کر تو اس نسخہ کو ایسا  
 پڑھے اخلاص نیت سے جو اس کو  
 جو ہو محتاج عینک کا ہمیشہ  
 رہے کچھ نقص آنکھوں میں نہ اس کے  
 پڑھے جو درد مند لنگ اس کو  
 رہی لاٹھی اٹھانے کی نہ حاجت  
 الہی کر دعا عاجز کی قبول  
 تیری توحید سب دنیا سمجھ لے  
 رہائی سارے بے دینی سے پاویں  
 طریق سرور عالم کو مانیں  
 الہی بخش اور راضی ہو ہم سے

الہی انت مالک کل شے  
 الہی انت ذوالفضل الکمال  
 فاحسن ثم احسن ثم احسن  
 الہی انت لی نعم الکیفیل  
 الہی نجنا عن سطوة الغیر  
 الہی نجنا ممن سواک  
 الہی شکر تیرا کب ادا ہو  
 تو عاجز اس سے کب عہدہ برا ہو  
 سلام بے حد و بے انتہاء ہو  
 اور اس کے دین کا حامی خود خدا ہو  
 الہی انت ما حی الشین والمین  
 الہی انت غفار الذنوب  
 کہ سب امراض کی اس میں دوا ہو  
 الہی اس کا تو خود رہنما ہو  
 وہ استعمال عینک سے رہا ہو  
 یہ نسخہ اس کے حق میں کیسیا ہو  
 اسے لنگر اس سے بالکل شفا ہو  
 عصا موسیٰ ہی بس اس کی دوا ہو  
 تمامی درد مندوں کو شفا ہو  
 تیرا دین فرش سے تا آسماں ہو  
 تیرا قرآن ان کا رہنما ہو  
 حدیث مصطفیٰ ان کی غذا ہو  
 رضا تیری ہمارا مدعا ہو

بِسْمِ اللّٰهِ الرَّحْمٰنِ الرَّحِیْمِ

حامداً ومصلياً ومسلماً

## باب چہارم ..... متعلق معافی انکم ٹیکس و تازہ نشان ملحقہ رسالہ

..... اس سے بھی عاجز کا کچھ تعلق نہیں۔ مرزا قادیانی نے اس میں طرح طرح سے لکھا ہے کہ نادان دشمنوں اور حاسدوں نے بہت زور لگایا۔ لیکن آخر ان کو شکست اور ہم کو فتح ہوئی۔ سو جنہوں نے مرزا قادیانی کی مخالفت کی ہوگی وہ جانیں اور ان کا کام۔ کسوف و خسوف و عبداللہ آتھم وغیرہ پیش گوئیوں کی نسبت جو مرزا قادیانی نے اس میں لکھا ہے ان کا ذکر دوسری جگہ ہو چکا ہے۔ مرزا قادیانی ہر امر کو کیسا ہی رومی و فضول کیوں نہ ہو اپنی صداقت کا نشان گردان لیتے ہیں۔ اس میں بھی کسی کا کیا حرج ہے۔ بشرطیکہ ادلہ شرعیہ سے ثابت ہو جاوے۔

۲..... اس کے متعلق صرف اس قدر عرض ہے کہ مرزا قادیانی نے تو معافی ٹیکس میں بہت سعی و کوشش کی۔ عذر داری کی۔ وکیل مختار مقرر فرما کر مقدمہ کی پیروی کی۔ تاکہ..... روپیہ کا نقصان نہ ہو اور آئندہ اس کا راستہ نہ پڑ جاوے۔ گویا باوجود دعویٰ خیر خواہی و خدمت گورنمنٹ مفت کی آمدنی میں سے چند روپے دینے بھی گوارا نہیں ہوئے۔ اخیر پر حسب ضابطہ عدالت مرزا قادیانی ان کے مریدین گواہان کے حلفی بیان کے اعتبار پر بجائے ۲۰۰ سالانہ آمدنی کے تخمیناً ۵۴۰۰ آمدنی مقبولہ مرزا قادیانی کا مصرف مذہبی امور قرار پا کر ٹیکس معاف ہوا۔

۳..... اسی طرح ہر سال تشخیص آمدنی ہو کر ٹیکس لگتا ہے تو ہزار ہا لوگ عذر داری کرتے ہیں جو حسب ضابطہ تحقیقات ہو کر بغیر کسی وکیل و مختار کرنے کے ہزار ہا لوگوں کے ٹیکس معاف ہو جاتے ہیں۔ چنانچہ اگر فقط پنجاب ہی کا تخمینہ کیا جاوے تو قیاس کیا جاتا ہے کہ مردمان معاف شدگان کی تعداد تخمیناً ۵۰۰۰ ہزار کس سالانہ سے کیا کم ہوتی ہوگی تو گویا اس صورت میں بھی مرزا قادیانی پانچ ہزار میں ایک ہوئے اور پھر بہت ان میں سے صاحب کلکٹر کو اسی وقت کہہ دیتے ہیں کہ آپ ٹیکس تو لگاتے ہیں مگر یہ قائم نہیں رہے گا۔ لیکن چونکہ وہ بیچارے گمنام اپنی کرامتوں کے دعویدار نہیں ہوتے۔ بلکہ بعض اللہ تعالیٰ کے بھی قائل نہیں ہوتے تو معافی ٹیکس ان کے نزدیک ایک معمولی بات ہوتی ہے۔ نہ کوئی خاص اور تازہ نشان جس پر وہ غرہ ہو کر اشتہار طبع کر کر مشتہر کریں اور اس بہانہ سے اپنے مخالفوں کی بھی مرزا قادیانی کی طرح خوب برا بھلا کہہ کر خبر لیں۔

۴..... تعجب امر اس میں مرزا قادیانی کا اپنا حلفی بیان ہے جس میں فرمایا کہ اپنا باغ

بعوض مبلغ پانچ ہزار روپیہ اپنی اہلیہ کے پاس گروی رکھ کر چار ہزار روپیہ کا زیور اور ایک ہزار روپیہ نقد وصول کیا۔

اس میں صرف یہی تعجب ہے کہ وقت نکاح جو کچھ زیور تھا وہ تو اس قدر نہ تھا۔ بہر حال جو کچھ بنا اور آیا اس کے بعد ہی بنا۔ لیکن جب کل آمدنی مریدین کی بلکہ ان کی اپنی بھی حسب بیان مرزا قادیانی مہمان خانہ، مطبخ، مدرسہ، سالانہ جلسوں و خط کتابت میں صرف ہو جاتی ہے تو پھر اتنی بچت کیونکر ہوئی کہ اس کا اس قدر زیور بنایا گیا؟ اگر مرزا قادیانی فرماویں کہ ہماری اپنے دیگر املاکی آمدنی سے بنایا گیا تو اس کی نسبت یہ عرض ہے کہ:

اول ..... تو مرزا قادیانی نے اپنی ذاتی آمدنی باغ و زمین و تعلقہ داری کی جو حلقہ اسی مثل میں لکھا ہی ہے وہ اسی قدر ہے جو ان کے خرچ کے لئے کافی ہے۔ اس قدر وافر نہیں کہ اس سے ہر روز طرح طرح کے زیور تیار ہو سکیں۔

دوم ..... عاجز کو سلسلہ خط و کتابت میں مرزا قادیانی کے حاجت مندانہ مضامین پڑھ کر ہمیشہ آپ کے خطاب رئیس اعظم کے نسبت تردد و شک ہی ہوتا رہا۔ حتیٰ کہ آخر کار وہ شک مبدل بہ یقین ہو گیا۔ چنانچہ ۱۸۸۴ء میں عاجز کے نام ڈیرہ غازیخان جو الہامی تعریفوں کا خط لکھ کر فرمایا تھا کہ یہ تعریفیں اس کے واسطے ہیں جو ۵۰۰ قرض دیوے اور اگر ایک سے نہ ہو سکے تو دو دل کر دیویں۔ اس امر کا کافی ثبوت ہے۔ اس پر عاجز کا دل تو بہت لچلایا کہ ان تعریفوں کا مصداق بنے۔ لیکن روپیہ نہ ہونے کے باعث اس نعمت کے حصول سے محروم رہا اور ایک اور دوست نے اس میں سبقت کی پر وصولی روپیہ کے لئے اس کو خریدار کتب خود ہی بکمال ہمت و کوشش بہم پہنچانے پڑے اور پیشگی قیمت کتب وصول کر کے وہ رقم قرضہ میں مجرا کرتا رہا اور آخر کار فیاض دل و مخیر مردمان کے کیسہ سے باقی ماندہ قرضہ بمشکل وصول ہوا۔ پھر جب مرزا قادیانی نے صدقات کا مطالبہ شروع کر دیا تو سارا معاملہ ہی صاف ہو گیا۔ اس کے بعد اگر کوئی دوسری آمدنی کی صورت ہو گئی ہو تو اس کی سبیل صاف ظاہر ہے اور جب بقول مرزا قادیانی سب آمدنی دینی امور میں خرچ ہو جاتی رہی تو پھر اس میں سے اس قدر بچت ہو کر زیور بنالیا بھی عمدہ دنیوی دورانہیشی و کفایت شعاری کا نمونہ قابل داد ہے۔

..... پھر سوال ہو سکتا ہے کہ زمین و باغ بذریعہ رجسٹری رہن کرنے کی کیا ضرورت تھی؟ کیونکہ مرزا قادیانی کی اہلیہ کا مفرزند ان مرزا قادیانی کی بیعت میں داخل ہونے کا اشتہار الحکم میں ہو چکا ہے۔ سواگر صدق دل سے وہ داخل زمرہ مریدین ہوئے ہیں تو جو کچھ ان کا مال ہے وہ مثل

دیگر مریدین کے مال کے مرزا قادیانی ہی کا مال ہے۔ کیونکہ مرزا قادیانی ان کے نفوس کے مع لوازم مالک ہو چکے ہیں۔ جیسا مرزا قادیانی نے بیعت کی تشریح میں بیان کیا ہے۔ اس لئے بھی رجسٹری وغیرہ کی حاجت نہ تھی۔ رجسٹری وغیرہ تو وہاں ہوتی ہے۔ جہاں بدگمانی و ایک دوسرے پر بدظنی و بے اعتباری ہو۔ یہ مسئلہ بھی قابل تشریح ہے اور اگر اہل بیت کے جماعت مریدین میں داخل ہونے سے پہلے رجسٹری کی گئی۔ تب بھی ان کو بیعت سے کچھ عرصہ پہلے حسن ظنی تو ضرور مرزا قادیانی پر ہوگی اور مرزا قادیانی کے کمالات و راستی کے ضرور کچھ عرصہ پہلے ہی سے قائل ہوں گے۔ لہذا پھر بھی ان کو بے اعتباری کر کے رجسٹری کی ضرورت نہ تھی۔ صرف اسلامی حکم قرآن مجید کے مطابق ”فکاتبوہم“ پر عمل کر لیتے۔ قیمت اسٹامپ فیس رجسٹری وغیرہ کے فضول خرچ کا متحمل ہونا کیا ضرورت تھا؟ کیونکہ غریب دوستوں سے جب روپیہ ضرورت پر لیتے رہے ہیں تو کبھی رجسٹری تو کہاں سادہ نوشت خواندگی بھی نوبت نہیں آئی تو پھر خود گھر ہی میں ایسی اور یہاں تک نوبت کیوں پہنچی؟

۶..... یہ بھی قابل غور ہے کہ اس قدر جائیداد، زیور، روپیہ، عملدرآمد رجسٹری اور یہ میعاد تیس سالہ مسیح موعود و مہدی مسعود مجدد و امام الزمانی بلکہ افضلیت بر بعض انبیاء علیہم السلام کے دعویدار کے واسطے جس کو دعویٰ ظاہری و باطنی پیروی و مشابہت رسول اللہ ﷺ کا ہوا زور و شرع محمدی قرآن مجید و حدیث شریف کے یہ سب امور کہاں تک اس سے مناسبت و موافقت رکھتے ہیں و بس؟

## قطعہ تاریخ تالیف کتاب از یک رفیق مخلص

کوئی صادق اور کوئی مفتری  
میں نے پوچھا دل سے کیا ہے واقعی  
یہ ہوا ہے مجھ کو القا سن ابھی  
سب کے سب ہیں حسب ارشاد نبی  
جو کتاب رد کاذب ہے لکھی  
واقف الہام غیبی ہے یہی

ملہم الہام ہوتے ہیں سبھی  
ہاں الہی بخش کے الہام کو  
یہ کہا پھر اس نے مجھے در جواب  
جس قدر الہام ہوتے ہیں اسے  
وہ بھی سچا او سچی وہ بھی ہے  
قلب شیطان چیر کر تم یہ کہو

۱۳۱۷ھ

ایضاً

کہ جس کے کام میں مکر و ریا ہے  
عمل میں جس کے کچھ بوئے وفا ہے

خجل ہوتا ہے جو اہل دعا ہے  
معزز ہے وہی دنیا میں یارو

کہ جس کی شکل بانور و ضیا ہے  
مطالعہ میں نے بھی اس کا کیا ہے  
سراسر واقعی ہے اور بجا ہے  
کہا دل نے کہ تجھ کو فکر کیا ہے  
الہی بخش پر لطف خدا ہے

۱۸۹۹ء

الہی بخش پر بخشش الہی  
لکھی اس نے کتاب رد کاذب  
لکھا ہے اس نے جو کچھ حال مرزا  
جو سال عیسوی کا ذکر آیا  
لب یوسف سے اٹھتی ہے صدا یہ

### نظم

خدا خود ناصر دین محمدؐ  
انہیں کافی ہے یہ دین محمدؐ  
ہوا ہے جس کا دین دین محمدؐ  
ہے پر نور و ضیا دین محمدؐ  
ہے رحمت سر بسر دین محمدؐ  
مفصل دین ہے دین محمدؐ  
نہیں کچھ بھی خفا دین محمدؐ  
سراسر سہل ہے دین محمدؐ  
سراپا حق ہے یہ دین محمدؐ  
عجب یہ دین ہے دین محمدؐ  
الہی دین ہے دین محمدؐ  
ہے بے خوف و خطر دین محمدؐ  
ہیں سب یہ خادم دین محمدؐ  
کہے جو کب ہے وہ دین محمدؐ  
کرے تحریف جو دین محمدؐ  
وہی ہے دشمن دین محمدؐ  
خدا حافظ جو ہے دین محمدؐ  
ہمیں کافی ہے بس دین محمدؐ

خدا خود حافظ دین محمدؐ  
نجات اخروی کے جو ہیں طالب  
فلاح دین دنیا اس نے پائی  
اندھیرا کفر و شرک و ظلم کھویا  
مہیا اس میں ہے سامان بخشش  
نہیں ابہام اور اجمال اس میں  
ہیں بین اور دلائل اس کے روشن  
نہیں ہے اس میں جبر اکراہ و تنگی  
مسائل اس کے فطرت کے موافق  
نہیں ہے کوئی دین اس کے برابر  
دلائل سے ہوا ہے سب پہ غالب  
ہیں احکام اس کے سب مضبوط و محکم  
علوم نحو تصریف و معانی  
خلاف حکم قرآن و پیمبر  
خدا اس کو نہیں کرتا برومند  
کرے رد و بدل جو اس میں ذرہ  
کرے گا کیا کوئی ترمیم و تنبیخ  
نہ منطق سے غرض نہ فلسفہ سے

بنا یہ مظہر دین محمد  
 ہوا اس میں بیان دین محمد  
 کہ ظاہر ہو گیا دین محمد  
 کہ ہے اس میں بیان دین محمد  
 عجائب پر فضا دین محمد  
 زمین سے عرش تک دین محمد  
 سراپا فیض ہے دین محمد  
 کہ ظاہر ہو گیا دین محمد

ہوا امداد غیبی سے یہ تیار  
 ہوا اس سے عیاں یہ دین قیم  
 زیادہ لکھنے کی حاجت نہیں ہے  
 اگر تاریخ ہجری لکھنی چاہو  
 الف اللہ کا لے کر کے لکھ دو  
 نکالو ہول کا دل اور لکھ دو  
 مٹا کر حسد کا سر اور لکھ دے  
 مٹا کر زندقہ کے سر کو لکھ دو

رکھو فضل و کرم کا ہم پہ سایہ  
 تیری ہی شان ہے میرے خدایا  
 تو ہی آقا ہے اور مالک خدایا  
 یہ مشت خاک اور کیا اس کا پایا  
 جب اس ہادی نے لا اھسی سکھایا  
 صراط مستقیم پر چلایا  
 تیرا قرآن اور احکام لایا  
 تو اپنے فضل سے بھیج اے خدایا  
 سراپا حق ہے جو اس میں بتایا  
 تیرا پیغام جو اس نے سنایا  
 جسے اللہ نے اکمل بنایا  
 کہ جس نے سحر کے سانپوں کو کھایا  
 وہاں فرعون کو نیچا دکھایا  
 وہاں توحید کا ڈنکا بجایا  
 وہاں سب ساحروں کو راہ دکھایا  
 نہیں تجھ بن کوئی ہادی خدایا  
 تکبر کب کسی کا تجھ کو بھایا

لک الحمد لک الحمد اے خدایا  
 بلندی کبریائی و تعلی  
 ہم عاجز ناتواں بندے ہیں تیرے  
 ادائے شکر کی طاقت کہاں سے  
 ثنا کب ہو سکی اس ناتواں سے  
 رسول اللہ کی امت بنا کر  
 نبی تیرا ہماری طرف آیا  
 صلوة اس پر سلام اس پر ہمیشہ  
 ہے قرآن سر بسر نور و ہدایت  
 ہمارے سر پہ اور آنکھوں پہ یا رب  
 نہیں رد و بدل کی اس میں حاجت  
 عصائے موسوی ہے قدرت حق  
 عصاء موسوی نے اذن حق سے  
 عصائے موسوی نے اذن حق سے  
 عصاء موسوی نے اذن حق سے  
 دکھا دے اب بھی راہ فرونیوں کو  
 تو ہی قادر ہے ہیں یہ کام تیرے



تیری امداد ہے میں نے چلایا  
مدد خود کیجیو میرے خدایا  
کہاں یہ کام جو تو نے کرایا  
تیرے فضل و کرم نے ہی کرایا  
تیری امداد نے یہ سب کرایا  
تیری توفیق نے یہ کر دکھایا  
الہی تیری بخشش نے چھوڑا  
حق و باطل علیحدہ کر دکھایا  
ہے اس دھوکہ کی ٹٹی کو جلایا  
ضرورت نام رکھ مرزا تھا لایا  
کرم سے بخش دے سب کو خدایا  
تیرے فضل و کرم ہی نے ہٹایا  
خدا حافظ حقیقی نے بچایا

۱۸۹۹ء

دیا تو نے میرے دست یمین میں  
ہے اب یہ ہاتھ عاجز ناتواں میں  
کہاں عاجز کہاں اس کو لیاقت  
نہ کچھ کرنے کی طاقت اور لیاقت  
کہاں ہمت تھی عاجز ناتواں میں  
نہ کچھ جرأت نہ عادت نے فضیلت  
بھلا مرزا کو ہم کب چھوڑتے تھے  
الہی بخش دے اس کو کہ جس نے  
الہی بخش عبدالحق کو جس نے  
کہ جس کی آڑ میں اپنی امامت  
قصور علم و فہم و غلطیوں کو  
ضلالت کے گڑھے پر جا کھڑے تھے  
یہی تاریخ تالیف اس کی لکھ دے

والله سبحانه وتعالى اعلم بالصواب واليه المرجع والمآب وصلى الله  
تعالى وسلم على محمد سيد رسوله وانبيائه وعلى اله واصحابه وانصاره  
واشياعه وخلفائه صلوة وسلاما نشوجب بهما شفاعته امين  
ربنا لا تواخذنا ان نسينا او اخطانا ربنا ولا تحمل علينا اصراً كما  
حملته على الذين من قبلنا ربنا ولا تحملنا ما لا طاقة لنا به واعف عنا واغفر لنا  
وارحمننا انت مولينا وانصرنا على القوم الكافرين. آمين ثم آمين ثم آمين!

ت م ت

قطعہ تاریخ از مولوی عبدالحکیم صاحب صحیح انصاری پریس دہلی۔ الہی بخش نیک و پاک  
باطن۔ مرتب کرد چوں تینخ باطل حکیم از روئے ثابت سال بنوشت۔ چزیب انسختہ تردید جاہل  
قطعہ تاریک از خاکسار محمد عبداللطیف احقر خلف مولوی عبدالمجید صاحب مطبع انصاری  
دہلی۔ چھپ گئے جب یہ سب الہام۔ باخدا نشی صاحب نے کہا احقر نے مصرعہ تاریخ۔ زرٹوٹے  
مسیح کا ذب کے۔

# مشائخ کرامت ختم نبوت

مؤلف

مناظر حتم نبوت

حضرت  
مولانا  
اللہ وسایا



عالمی مجلس تحفظ ختم نبوت

حضورى باغ روڈ، مملتان۔ 061-4783486

[www.amtkn.com](http://www.amtkn.com), [www.laulak.info](http://www.laulak.info), [www.khatm-e-nubuwwat.info](http://www.khatm-e-nubuwwat.info),  
[www.khatm-e-nubuwwat.com](http://www.khatm-e-nubuwwat.com), [ameer@khatm-e-nubuwwat.com](mailto:ameer@khatm-e-nubuwwat.com)